
קאַפּיטל איינס 


ס'איז געווען אַ מיט-יזומערדיקער טאָג. אויפן צעליכטיקטן, זוניקן הימל האָבן 
אַרומגעשװעבט קליינע װאָלקנדלעך, וי צעװאָרפענע ווייסע שאָף איבער אַ גרויס 
פעלד. און אויף דער ערד זענען צוויי ווייסע שעפּסעלעך נאָכגעגאַנגען אַרטאַ- 
פּאַנוסן און געשמעקט צו זיין ציגל-רויטער לייכטער טוניק, װאָס ער האָט 
געטראַגן ביי זיך אין הויף. פון דער דערנעבנדיקער פערדישטאַל האָט זיך 
געטראָגן אַ הייסער מיסטיריח אויסגעמישט מיט דעם זאַפטיקן ריח פון פריש- 
געשניטן גאָרטן-גרינס. אַ פערד, װאָס האָט דערפילט די נאָענטקייט פון זיין האַר 
האָט אַרױסגעשטעקט דעם קאָפּ פון איבער דער שטאַל-יצױים. אַרטאַפּאַנוס איז 
צוגעגאַנגען, אויפגעהויבן די גזשיווע פון איבער דעם פערדס אױגן און אים 
געגלעט דעם ווייסן פלעק אויף זיין שטערן דאָס פערד, וי עס װאָלט װעלן 
ווייזן זיין שיינע קאַשטאַ"גאָלדיקע פעל, האָט אַראָפּגעבױגן דעם קאָפּ און 
פאַרשמיסן די גזשיווע אין דער הויך. די שעפּסעלעך, װאָס זענען ביז איצט 
נאָכגעגאַנגען אַרטאַפּאַנוסן, זענען אַרײן אין שטאַל, געשמעקט צום מיסט, 
געכאַפּט אַ פּאַר שטרוי און צוריק אַרױסגעלאָפן. פף אונטער דעם שטרױי 
געדעקטן דאַך האָט זיך מיט אַ געקלאַפּ פון פליגל אַרױסגעריסן אַ טשאַטע טויבן, 
נידעריק זיך געטראָגן איבערן פּלאַץ, זיך געדרייט אין אַ קרייז, װי עס דרייען 
זיך מעוועס איבערן ים צו זוכן רויב. אַרטאַפּאַנוס האָט פון דער טוניק אַרױס- 
גענומען אַ ביסל קערנער, זיי אַ שליידער געטון, און די טויבן האָבן זיך אַראָפּ- 
געזעצט. 

אַרטאַפּאַנוס האָט זיך אַרומגעקוקט איבער זיין נחלה. ער איז אַ רייכער מאַן. 
ער האָט מער און שענערע פערד וי דער שכנותדיקער פירשט, און מער אַקער- 
ערד װי דער בישאַף פעריס. פינף און צװאַנציק שקלאַפן פילן אָן אין האַרבסט 
זיינע שפּייכלערס אויף אַ גאַנצן װוינטער און ביז צום נייעם אַראָפּנעם. ער האָט 
ליב די ערד, די פערד, די שטוב-חיות און אַלץ װאָס אין זיין נחלה. ביז מיט אַ 
געוויסער צייט צוריק האָט ער דאָס אַלץ געפילט וי אַ טייל פון אים אַלײן און 
אויך איצט איז ער צו דעם אַלעם צוגעבונדן. דאָך עפּעס האָט זיך איבערגעבראַכן 
אין אים. אפשר איז דאָך אמת, אַז עס איז פאַראַן עפּעס אַזעלכעס וי אַן עין-הרע ? 
ער האָט אַרומגענומען דעם פעסטן האַלדן פון פערד און מיט דער צוייטער 
האַנט מביניש אים געפּעטשלט. דאָס פערד האָט מיט פאַרגעניגן געריבן זיין קאָפּ 

אין אַרטאַפּאַנוסעס טוניק, װי עס װאַלט זיך געבעטן ער זאָל אים אַרױספירן 
פון דער שטאַל. 

אין דער עפענונג פון דעם גרויסן הויז װאָס אַנטקעגן דער שטאַל, האָט ער 
דערזען אַנאַן אין איר אײיביק שװאַרצן קלייד, מיט די הענט פאַרלייגט אונטער 
דער ברוסט. זי איז אַ וויילע געשטאַנען אומבאַוועגלעך און דערנאָך געזאָגט מיט 
אַן אײינטאָניקער טרוקענער שטים: 

,דער בישאָף פעריס װאַרט." 

אַרטאַפּאַנוס האָט נישט געענטפערט, ער האָט צורו געלאָזט דאָס פערד און 
זיך פאַרנומען צום הויז. 

,דער בישאָף פעריס װאַרט? -- האָט אַנאַ װידער געזאָגט מיט דעם זעלבן 
טרוקענעם, אײנטאָניקן קול. 

אַרטאַפּאַנוס האָט אויפגעהויבן ביידע הענט און זיי צוריק האַסטיק אַראָפּ- 
געלאָזט : 

,נו איז װאָס אַז ער װאַרט?" -- האָט ער געפרעגט אומגעדולדיק. 

;ער איז אַ הייליקער מאַן און ער איז קראַנק. דו ווייסט עס, אַז ער איז 
קראַנק.? 

אַרטאַפּאַנוס האָט נישט געענטפערט. ביים אַרײנגאַנג אין הויז האָט ער זיך 
אָנגעלענט אין ביישטידל און פון דער נאָענט אָנגעקוקט איר פּנים. ער האָט 
ליב צו קוקן אויף איר שיינקייט. אירע גרויסע ברוינע אויגן זענען װוי צירונגען 
אין דער אַלעבאַסטער-העלקײט פון איר פּנים, און אויך אירע דיקלעכע ליפן 
זענען וי קאָראַליפאַסונגען. זייט די קראַנקהײט האָט זיך איינגעזעצט אין איר, 
איז איר ווייבלעכער רייץ געװאָרן נאָך שטאַרקער, אָבער זי אַלײן איז וי אין 
איר װאָלט זיך אױסגעלאָשן די ווייבלעכקייט. רעאַגירט זי אַפילו נישט בעת 
אַרטאַפּאַנוס קוקט אויף איר מיט מענערישער באַװוּנדערונג. פון אירע ליפּן 
פאַלט זיין בליק אויף איר פולן בוזעם און אויף די לאַנגע ווייסע הענט, װאָס זי 
האַלט פאַרלייגט איבערן בויך. זי קוקט אויף אים אָפּהענטיק. ווייט. בלויז אירע 
ליפּן ציטערן לייכט, קוים צו באַמערקן, און זי חזרט איבער נאָך אַמאָל: 

,דער בישאָף פעריס װאַרט.?" 

אַרטאַפּאַנוס האָט זי פעסט אָנגענומען ביי די אָרעמס און זי אַ טרייסל געטון: 

;אַנאַ, אַנאַ!?? -- האָט ער געזאָגט מיט אַ ווייכער בעטנדיקער שטים. 

אַנאַ האָט אַראָפּגעלאָזט די הענט, אים אָנגעקוקט אָן אינטערעס און געשוויגן. 

,הייס אָנזאָטלען דאָס פערד און איך װעל זען דיין בישאָף פעריס" -- 
האָט ער באַפרײיט אירע אָרעמס און אַרײן אין הויז. 

אַנאַ איז מיט שנעלע טריט אַװעק צום הויז פון די שקלאַפן, הייסן אָנזאַטלען 
אַ פערד און אויך זיי אָנזאָגן די בשורה, אַז אַרטאַפּאַנוס קלייבט זיך צום בישאָף... 

הגם ס'איז געווען אַ ואַרעמער טאָג, האָט אַרטאַפּאַנוס אויף זיין טוניק 
אַרויפגעצױגן אַ לאַנגן אויבער-בגד פון גרינער װאָל און זיך אַריינגעזעצט אין 
אַ טיפן זעסל, צו װאַרטן ביז דער שטאַלידינער װעט אים מודיע זיין, אַז ביי 

דער שוועל װאַרט דאָס אָנגעזאָטלטע פערד. 

אין דער טונקלקייט פון דער קאַמער װאָלט ער געקאָנט אַזױ בלייבן זיצן 
אַן אַ סוף. די קראַנקהײיט פון אַנאַן האָט אויך אים געמאַכט אַפּאַטיש. פון אַנהײיב 
וי זי איז קראַנק געװאָרן און אין איר האָט זיך פאַרלאָשן די ווייבלעכקייט, איז 
ער װאָכןילאַנג אַרומגעגאַנגען אומרואיק און אויפגערייצט. אַנאַ האָט שוין לאַנג 
אויפגעהערט צו זיין צו אים אַ ווייב. זי איז פאַרלאָשן געװאָרן. און אויך זיין 
אומרו און זיין גערייצטקייט אין די ערשטע װאָכן פון איר קראַנקהײיט האָבן זיך 
אויסגעלאָשן. ער האָט זיי פאַרלאָשן מיט פאַרטאָגיקע רייט-גאַלאָפּן. ער האָט 
געטריבן דאָס פערד דורך די רעגן-צעווייקטע פעלדער, אַז ביידע -- ער און 
דאָס פערד -- זענען צוריקגעקומען מידע : דאָס פערד איז געווען באַדעקט מיט אַ 
ווייסער שוים, און זיין אייגן לייב איז געווען אַזױ פאַרשוויצט, אַז דער טוניק 
האָט זיך געקלעפּט צו אים, װוי ער װאָלט דורכגעווייקט געװאָרן אין אַ רעגן. 

אין דער טונקלקייט פון דער קאַמער האָט זיך באַװויזן אַנאַס געשטאַלט. איר 
שװואַרץ לאַנג קלייד האָט נאָך מער טונקל געמאַכט אין דער קאַמער. 

;דאָס פערד איז אָנגעזאָטלט? -- האָט זי געזאָגט טרוקן. 

אַרטאַפּאַנוס האָט זיך אויפגעשטעלט, אַ קוש געטון אַנאַן אין שטערן און אָן 
צו זאָגן אַ װאָרט אַרױס פון דער קאַמער. 

ער האָט זיך נישט געאיילט, װאָס ער פלעגט קינמאָל נישט טון, ווען מען 
האָט אים גערופן צו אַ חולה. ער האָט ליב געהאַט רפואה און ער האָט ליב געהאַט 
דעם מענטש, און אַז דער מענטש איז קראַנק דאַרף מען אײילן צו אים מיט 
הילף. אָבער צום בישאָף פעריס איילט ער זיך נישט. פעריס דער מענטש איז 
קראַנק אויף די לונגען און ער, אַרטאַפּאַנוס, האָט נישט פאַר אים קיין רפואָה; 
און פעריס דער בישאָף איז געווען אַכזריותדיק צו אים, ער האָט פיינט מענטשן 
און זאָרגט פאַר זייער נשמה, כאָטש ער האָט נישט די מינדסטע רחמנות פאַר די 
נשמה-ליידן פון אַנדערע מענטשן.. 

דער וועג פון זיין נחלה ביז צום הויז פון בישאָף פעריס האָט ביי אַרטאַפּאַנוסן 
גענומען דאָפּלט אַזױ פיל צייט װוי תמיד. 

די זון איז נאָך געשטאַנען הויך. בישאָף פעריס, װאָס האָט גערוט אין שאָטן 
פון אַקאַציע-בײימער פֿאַר דעם אַרײנגאַנג אין זיין הויז, האָט דעם רייטער 
דערקענט פון דער וייטנס און ער איז אים מיט שװאַכע פאָרזיכטיקע טריט 
אַנטקעגנגעגאַנגען -- אַ זעלטענער כבוד, װאָס דער בישאָף װעט קיין אַנדער 
ייד נישט צוטיילן. 

,זיי באַגריסט, גוטער מאַן, זאָל יעזוס קריסטוס און זיין הײיליקע מוטער 
האַלטן איבער דיר זייער חסד" -- האָט דער בישאָף אויסגעצויגן ביידע הענט צו 
אַרטאַפּאַנוסן, װאָס איז לייכט אַראָפּגעשפּרונגען פון זאָטל. 

,איך האָף, אַז דער בישאָף פילט זיך היינט בעסער" -- האָט אַרטאַפּאַנוס אַ 
קוק געטון אין הימל -- ,אַ גוט וועטער הײינט, טרוקן און װאַרעם. פילט איה זיך 
היינט בעסער, בישאָף פעריס " 


,איך האָף צום דערלייזער און זיין הײיליקער מוטער" -- האָט דער בישאָף 
פּאַרמאַכט די אויגן און אויפגעהויבן דעם קאָפּ צום הימל -- אָבער איך פיל זיך 
נישט צו גוט. ליחות אין בלוט גיט נישט קיין גוט זעלבסטגעפיל. דערפאַר האָב 
איך דיך גערופן צוֹ זיך, גוטער מאַן," 

,איך האָב זיך אַליין היינט געפילט װי ערב קראַנק װערן און דערפאַר בין 
איך נישט געקומען באַצײיטנס, װי דער בישאָף האָט מיך גערופן" -- האָט אַרטאַ- 
פּאַנוס געזאָגט, אָנבינדנדיק דאָס פערד ביי אַ בוים און נישט געקוקט צום בישאָף, 
טאָמער װעט ער דערקענען, אַז ער, אַרטאַפּאַנוס, זאָגט נישט אמת. 

ביידע מענער זענען אַריין אין היז. צוליבן קאָנטראַסט פון דעם זוניקן 
דרויסן איז די טונקלקייט אין שלאָס געווען אַ געדיכטע. און פּונקט אַזױֹי געדיכט 
איז דאָ געשטאַנען דער זויערלעכער ריח פון געקאָכט קרויט און חזיר-פלייש. 
אין דער טונקלקייט איז אַרטאַפּאַנוס אויפמערקזאַם געװאָרן אויף דעם שװערן 
עטעמען פון דעם בישאָפס לונגען. דער קורצער וועג פון דרויסן אין הויז אַרין 
האָט אים פאַרמאַטערט און ער האָט זיך מיט דער האַנט געווישט דעם שווייס 
פון שטערן. ערשט אין דער שלאָף-קאַמער פון בישאָף איז געווען ליכטיקער. 
דאָס האָט אַרטאַפּאַנוס אַנומלט געהייסן, מען זאָל אין איין װאַנט אויסהאַקן אַ 
גרויסע עפענונג, כדי די זון זאָל אַרײנשײנען און האַלטן די ווענט טרוקן. אין 
דער גערוימער קאַמער איז געשטאַנען אַ פעסטער הילצערנער טיש און אַ הויכע 
שטול מיט מלאכים און צלמים איינגעשניצט אין האָלץ, אַ קאַסטן-בעט מיט 
קישנס און אויף דער װאַנט אַ ריזיקער זילבערנער צלם. 

בישאָף פעריס האָט אַרטאַפּאַנוסן אָנגעװיזן אויף דער הויכער שטול און 
אַלײן איז ער מיד און שווער אַרופגעפאַלן אויפן קאַסטן-בעט. 

,נישט גוט, נישט גוֹט," -- האָט דער בישאָף זיך באַמיט זיין שטים זאָל 
קלינגען װי די שטים פון אַ געזונטן. 

.גאָט פּרוּווט דעם מענטש מיט שלאַפקײטן און ער באַפהײט אים פון די 
שלאַפּקײיטן? -- האָט אַרטאַפּאַנוס געזאָגט און זיך אַװעקגעשטעלט נאָענט פונעם 
קאַסטױיבעט. פּלוצים האָט ער געענדערט דעם טאָן און געפרעגט, װי מען פרעגט 
אַ קליין קינד: ,צי עסט איר דאָס געקעכץ, װאָס מען פילט אין דער קאַמער 
זיינע ריחות ?!* 

דער בישאָף האָט צעפירט די הענט און זיך פאַרענטפערט: 

גנוטער מאַן, עס ציט מיך גאָרנישט צום עסן, נאָר די הויזימשרתטע צווינגט 
מיך דאָס צו עסן. זי זאָגט, אַז דאָס איז געזונט,? 

!,אויב אַזױ, בישאָף פעריס, מוזן מיר ענדערן דעם סדר פון דער וועלט: 
רופאים װעלן אַקערן די ערד און פּויערים װועלן היילן קראַנקע און דאַן װעלן 
מיר זען װאָס דערפון װועט אַרוסקומען אַלנפאַלס קרויט װעט מער נישט 
װאַקסן,? 

אַרטאַפּאַנוס האָט אַ הילכיקן פּאַטש געטון אין די הענט און אין דער קאַמער 
איז אַריינגעקומען אַ נישט דרייסטע, דיק-צעגאָסענע פרוי מיט אַ גאָר יונג ראָז 

פּנים, װי די הוט פון אַ יונג חזירל, און מיט אַ קליין בלייך נעזל. 

די פרוי האָט זיך איבערגעצלמט און פאַרנויגט: 

,האָט מען מיך גערופן ?" 

;איך האָב דיך גערופן, מאַרטאַ. פאַרװאָס צווינגסטו דעם בישאָף צו עסן 
קרויט געקאָכט מיט חזיר-פלייש ?" 

מאַרטאַ האָט פאַרצויגן דאָס קליינע נעזל און געהויבן מיט די פעטע אַקסלען : 

,זאָל מיך קריסטוס שטראָפן" -- האָט זי זיך איבערגעצלמט -- ,בישאָף 
פעריס האָט אֵינגאַנצן פאַרלױרן דעם אַפּעטיט צו עסן. אַ מענטש מוז עסן. זע איך 
צו, ער זאָל אויפעסן איין מאָל אין טאָג אַ גאַנצע שיסל קרויט און דאָס האַלט 
אים זאַט אַ גאַנצן טאָג.? 

,און דו אַלײן האָסט שוין היינט אויפגעגעסן אַזאַ שיסל קרויט?? -- האָט 
אַרטאַפּאַנוס געפרעגט מיט אַ העכערער שטימונג. 

,אַפילו צוויי? -- האָט זי געזאָגט זשענירט. 

,דאָס זעט מען אויף דיר" -- האָט אַרטאַפּאַנוס מיט ביידע הענט אָנגעמאָסטן 
אויף זיך איר ברייטקייט -- ,ווען איך זאָל אויפעסן אַפילו בלויז איין שיסל 
געקאָכט קרויט מיט חזיר-פלייש, װאָלט איך געװאָרן אָנגעבלאָזן וי אַ רינדערנע 
בלאָז און איך װאָלט געפּלאַצט.? 

אווייל איר זענט א ייד, אַרטאַפּאַנוס" -- האָט זיך דער בישאָף נישט געקאָנט 
אײינהאַלטן פון אָפּצאָלן אים פאַרן חוזק מאַכן פון אַ קריסטין, זיין הויזימשרתטע. 

,ווייל איך בין אַ מענטש, בישאַף פעריס" --- האָט אַרטאַפּאַנוס שנעל צוריק- 
געװאָרפן -- ,דאָס האָט גאָרנישט צו טון מיט ייד און נישט-ייד. צי פאַרפעלט 
אייך נישט אָטעם נאָכן אויפעסן אַ שיסל געקאָכט קרויט מיט חזיר-פלייש ?" 

דער בישאָף האָט אַ קרענקלעכן שמייכל געטון: 

,רופאים זעענן וי מכשפים: אַלץ ווייסן זיי, נאָר אַװעקשטעלן אַ מענטש 
אויף די פיס דאַרפן זיי װועלן." 

,צי צווייפלט איר נאָך אין דעם, אַז דאָס איז מיין ווילן אַפילו נאָך דעם 
אַלעמען, װאָס איז געשען, בישאָף פעריס ? קיינער פון די, װאָס איך בין געווען 
זייער רופא, האָט מיר אַזױנס נישט פאָרגעװאָרפן. איבעריקנס. ווען דער קראַנקער 
טוט אַנדערש וי דער רופא הייסט אים.." 

,דו ביסט שולדיק, מאַרטאַ!" -- האָט געקרעכצט דער בישאָף. 

די משרתטע האָט זיך איבערגעצלמט און געזוכט נעלם צו ווערן. אַרטאַ- 
פּאַנו האָט זי פאַרהאַלטן : 

,גרייט-צו צוויי נישט גרויסע טעפּ מיט זודיק װאַסער. גאָרנישט זאָל זיין 
אין דעם װאַסער, נישט קיין זאַלץ, נישט קיין פעטס און נישט קיין קרויט? -- און 
ווענדנדיק זיך צום בישאָף האָט ער געזאָגט: ,איר װעט איצט בלייבן אויפן 
געלעגעף." 

אַרטאַפּאַנוס איז אַרױס פאַרן הויז און פון די זאָטל-טאָרבעס אַרױסגענומען 
עטלעכע טאָרבעלעך מיט קרייטעכצער. אין דער קאָכקאַמער האָט ער אַראָפּגע- 

װאָרפן דעם אויבעריבגד און זיך נידעריק אַװעקגעזעצט נעבן קאַמין, װוּ איבער 
אַ קליינעם, אָבער העפטיקן פייער האָבן געזידט צוויי אויפגעהאָנגענע טעפּ. און 
באַלד איז דער שווערער ריח אין די קאַמערן פּאַרטריבן געװאָרן פון דעם זיסלעכן 
ריח פון קאַמאָמיל געמישט מיט מענטע. אין אַ װוינקל פון דער קאַמער, אומבאַ- 
מערקט פון אַרטאַפּאַנוסן, האָט מאַרטאַ זיך געצלמט און שטיל תפילה געטון. זי 
איז געווען פול מיט פּחדים פון דעם, װאָס דער יידישער רופא מישט זיך אין 
די טעפּ. איר פּחד איז געוען גרעסער דערמיט, װאָס זי האָט עטלעכע מאָל 
געהערט פון בישאָף פעריס, אַז דער רופא אַרטאַפּאַנוס איז אַן איינגעעקשנטער 
מכשף, װאָס גרייט צו פּאַר זיך דאָס גיהנום אויף יענער וועלט. איצט, בעת 
אַרטאַפּאַנוס איז געזעסן פאַרן רויטלעכן פלאַקער פון קאַמין און געמישט אין די 
טעפ זיינע קרייטעכצער, האָט זיין פּנים געשיינט מיט דעם גלאַנץ פון רויטלעכן 
זון-פאַרגאַנג און די האָר פון זיין לאַנגער שװאַרצער באָרד האָבן אָפּגעשלאָגן 
מיט דעם טונקעלן פיאָלעט פון שטורעם-װאַלקנס. מאַרטאַ האָט זיך געצלמט -- 
אַ מכשף איז דער רופא און דער בישאָף קלעפּט דאָך צו אים, וי צו אַ קליפה. 

און אַרטאַפּאַנוס האָט מישנדיק אין די טעפּ זיך איינגעקוקט אינעם העפטיקן 
פייער און אַ בענקשאַפטלעך געפיל האָט אים באַהערשט, אַז אין אָט אַזאַ פייער 
ווערט פאַרברענט זיין אייגן לעבן. 

קוים מיט זיבן יאָר צוריק האָט אַרטאַפּאַנוס אַריינגעפירט צו זיך אין הויז 
די זיבעצניעריקע אַנאַ. זי איז געווען די טאָכטער פון דעם באַרימטן יידישן 
פינאַנסיסט גאָזאָלאַ,. דעם אַגענט פון דעם בישאָף פון קלערמאָן, מלוכה-מאַן און 
שרייבער סידאָניוס אַפּאָלינאַריס. און הגם אַנאַ איז דערצויגן געװאָרן אין אַ 
יידיש הויז, האָט איר פאָטערס היימישקייט מיט די בישאָפן פון קלערמאָן, טורנע 
און מיט דעם פּרעפעקט פון גאַליע צעטומלט איר יידישן גלויבן. און גאָזאַלאַ האַט 
אַרטאַפּאַנוסן געגעבן זיין טאַכטער פאַר אַ ווייב נישט בלויז דערפאַר, ווייל ער 
איז געווען אַ געשעצטער רופא אין בורגונדיע און אַ רייכער מאַן, נאָך בעיקר 
דערפאַר, ווייל דאָס הויז פון אַרטאַפּאַנוסן האָט געשמט איבער גאַליע װי אַ 
פעסטונג פון יידישקייט. 

גאָזאָלאַ איז געווען אַן אַלמן. און אין דער אומרואיקער צייט דעמאָלט אין 
גאַליע, ווען דאָס לאַנד איז געווען פאַרפלייצט פון באַרבאַרן, פלעגט גאָזאָלאַ 
מיטנעמען זיין יונגע טאָכטער אויף די וויזיטן ביי די קריסטלעכע פירשטן, װאָס 
ער האָט געפירט זייערע געשעפטן, 

אַנאַ איז דעמאָלט געווען וי אַ גלוסטיק צירונג, װי דער ייד װאָלט געפירט 
מיט זיך זיין גאַנץ פאַרמעג. אירע גרויסע ברוינע אויגן זענען תמיד געווען 
פייכטלעך צעגלאַנצט אין דער מאַטער אַלעבאַסטער-העלקײט פון איר פּנים. 
אירע ברוינלעך-שװאַרצע האָר, פאַרפלאָכטן אין צעפּ און אַרומגעלײגט איבער 
דעם לענגלעכן קאָפּ, וי אַ טיאַרע, האָבן נאָך מער אונטערגעשטראָכן די העלקייט 
פון איר פּנים. אַפט, בעת אַזעלכע ויזיטן, האָט זי אויסגעהערט וװערטער פון 
באַװוּנדערונג פון דעם שיינעם און שטאַרק מענלעכן בישאָף סידאָניוס אַפּאַלי- 

נאַריס, אַז אַזאַ טאָכטער װאָלט געווען אַ צירונג פאַר דער קירך פון דעם ריכטיקן 
קריסטלעכן גלויבן, בעת ס'איז אַ שאָד, אַז אויך זי זאָל געהערן צו דעם געשטראָפטן 
פאָלק. 

גאָזאָלא האָט אויף דעם באַמערקט: 

?געשטראָפט הייסט נאָך נישט שולדיק. זאָל די קירך אונדז צורו לאָזן, 
גנעדיקער בישאָף, װאָרום אונדזערע נשמות געהערן צו דעם איינציקן גאָט, אין 
וועלכן אויך די קריסטן גלויבן, און זיי דאַרפן פון קיינעם נישט אױסגעלײזט 
ווערן,? 

,לא די װאָס איר, יידן, זענט געשטראָפּט, זענט איר נאַך דערצו אויך עקשנים. 
אָבער איך גלויב, אַז אַנאַ געהערט נישט צו די עקשנים" -- האָט דער בישאַף 
פאַרזייט אַ קערן פון ספיקות אין דער יונגער נשמה פון אַנאַן. 

הגם עס איז נישט געווען אין שטייגער צו פרעגן ביי טעכטער פאַר וועמען 
זיי דאַרפן אויסגעגעבן װוערן, איז אַנאַ פריידיק צעצאַפּלט געװאָרן, ווען דער 
פאָטער האָט איר געזאָגט, אַז דער רופא אַרטאַפּאַנוס וויל זי פאַר אַ ווייב. זי האָט 
געהערט וועגן אַרטאַפּאַנוסן, אַז ער איז אַ שטאַלצער, מוטיקער ייד, זי האָט 
אָבער אויך געהערט, אַז ער האָט אַ סך אייגענע ערד, װאָס ער באַאַרבעט, האָדע- 
וועט רייט-פערד און זיין שטייגער איז װי דער שטייגער פון אַ רוימישן גאַליער. 
אין איר מיידלשן דמיון האָט זי פאַרבונדן אַרטאַפּאַנוסעס שטייגער מיט נאָענט- 
קייט צו קריסטן, אַנטקעגן דעם שטייגער פון יידן, װאָס פאַרנעמען זיך מיט 
האַנדל און פינאַנסן. ֶׂ 

אין דער חתונה מיט דער שיינער טאָכטער פון גאָזאָלאַ האָט אַרטאַפּאַנוס 
געזען נאָך אַ סימן פון זיין גוטן שטערן. ער האָט דערלעבט די צעשטערונג פון 
רוים. אויב עס איז געווען װייניק װאָס דער גאָטישער קעניג אַלאַריק האָט נאָכן 
אייננעמען רוים געגעבן זיינע זעלנער די מאַכט זי אויסצורויבן, האָבן שפּעטער 
דעם מלך גענעסעריקס װאַנדאַלן אויסגערויבט און פאַרװיסטעט די שטאָט אַ 
צווייט מאָל, און װי זאַלב אויף פרישע װוּנדן האָבן אויף אַרטאַפּאַנוסן געװירקט 
די קלאָגילידער אויפן חורבן פון רוים, געשריבענע פון דעם הײיליקן העראָנימוס. 
צי האָט זיין קלאָגן אויף רוים נישט דערמאָנט אים אינעם קלאָגן פון יידן אויפן 
חורבן פון ירושלים? ,די ליכטיקע שיין פון ערדישן קרייז איז פאַרלאַשן 
געװאָרן. עס איז איינגענומען געװאָרן די שטאָט, װאָס האָט איינגענומען די 
גאַנצע וועלט.? אָ, ווען ער, אַרטאַפּאַנוס, װאָלט געווען אַזױ פיל רייך, צו קענען 
שיקן אַגענטן קיין קאַרטאַגאָ צום װאַנדאַלישן קעניג, אויף אויסצוקויפן די 
הייליקע כלים, װאָס טיטוס האָט אַמאָל פאַרשלעפּט, וי זאַקדרױב פון ביתיהמקדש. 
און דאָס מאָל זענען זיי צװזאַמען מיטן חורבן פון רוים געװאָרן צו רוב פון 
גענעסעריקן דעם װאַנדאַל! ער האָט די הייליקייטן פאַרשלעפּט אין זיין פּאַלאַץ 
אויף יענער זייט ים, קיין קאַרטאַגאָ. גענעסעריק איז איצט רייכער פון רוים און 
דאָס פּאַרמעגן פון אַרטאַפּאַנוסן איז נישט מער וי אַ זאַמדעלע אין דער מדבר. 

אָבער זיכער איז געווען אַרטאַפּאַנוס, אַז גאָטס האַנט שטעקט אין דער 

שטראַף, װאָס אויף רוים. גאָט װאַרט לאַנג מיט זיין שטראָף אויף די שונאים פון 
זיין פאָלק, דאָך די שטראָף װוערט נישט פאַרמיטן. ער האָט דעריבער מיט גלויבן 
און געדולד אויפגענומען אויך די קלעפּ, װאָס יידן האָבן באַקומען פון דער 
קריסטלעכער קירך. װאָס מער די קירכן-פירשטן האָבן געשלאָגן מיט די קירכ- 
לעכע געזעצן, אַלץ מער זענען אין אַרטאַפּאַנוסן אויפגעגאַנגען די כוחות איבער- 
צוהאַלטן. דאָס פאָלק אין גאַליע האָט זיך מיט די געזעצן נישט געקימערט. די 
קירך האָט נאָך נישט באַװיזן צו פאַרדאַרבן דאָס פאָלק מיט האַס קעגן יידן. אויף 
די מערק אין מאַרסײ, אין נאַרבאָן און אין ליאָן זענען יידישע סוחרים אַרוֹיס- 
געקומען מיט געווירצן און געווענדער און אויך מיט שקלאַפן און אַראָפּגעגאַנגען 
פון די מערק רייכערע. װאָרום באַפעלקערט איז גאַליע געװאָרן מיט באַרבאַרן 
פון צפון. אויך אים אַלין, אַרטאַפּאַנוסן, האָבן די קירכלעכע געזעצן נישט 
געטראָפן, זיינע שקלאַפן זענען אַלע געצנדינער, אָדער ער האָט זײי געקויפט 
מגייר-געוועזענע -- האָט די קירך נישט קיין שליטה אויף זיי; וי אַ רופא איז 
ער אָנגעזען ביי די, װאָס דאַרפן אַלײן אָפּהיטן די געזעצן פון דער קירך. זֵיי 
וועלן אים נישט איינבייטן אויף אַ קריסטלעכן רופא... 

געזעצן! װאָס זענען געזעצן? זיי זענען כלי-זין פון שטאַרקע איבער 
שװואַכע. דאָרט װוּ די געזעצן הייבן אָן באַגרענעצן די באַקװעמלעכקײטן פון די 
שטאַרקע -- גילטן נישט מער די געזעצן. צי פירט נישט דער בישאַף פון 
קלערמאָן זיינע געשעפטן דורך א יידישן אַגענט? צי טוט נישט דאָס זעלבע 
דער בישאָף פון װויענאַ? 

אַרטאַפּאַנוס איז זיכער אין יידישן כוח, ווייל ער איז אויך זיכער אין זיין 
אייגענעם כוח. אַ ייד דאַרף נאָר זיין כאַראַקטער-שטאַרק און אױיסגעהאַלטן. דער 
נצחון איז שטענדיק אויף דער זייט פון די װאָס קאָנען אויסדויערן. 

מיט אַנאַן, װוי זיין ווייב, איז ווידער אַרײינגעקומען פרייד און ליבשאַפט 
אין הויז פון אַרטאַפּאַנוס. אַנאַ האָט אים ליב באַקומען מיט דער ליבשאַפט פון 
ערשטמאָליקײט. אויך אין איר פאָטערס הז איז זי געווען געװוֹינט צו דער 
געזעלשאַפּט פון אַדעליקע קריסטן. דאָך איר מאַן איז אַנדערש פון איר פאָטער 
אין שטייגער. צום ערשטן מאָל האָט זי געזען אַ ייד, װאָס אויסער צו זיין פאַר- 
נומען מיט געשעפטן און גיין אין סינאַגאָגע אויסהערן תפילות, פירט ער זיך 
אין דער פרייער צייט אין די װאָכנטעג וי דער קריסטלעכער און געצנדינערישער 
אַדל. אין די פאַרטאָגן רייט ער אַרױס אין די ועלדער, יאָגט זיך נאָכן ווינט 
און שרעקט איבער די האָזן און וועווריקלעך. 

באַלד נאָך דער חתונה האָט אַרטאַפּאַנוס אויך פאַר אַנאַן צוגעפּאַסט אַ רייט- 
פערד און איינגעהאַנדלט פאַר איר אַ פירשטלעכן זאָטל פון רויטן לעדער באַשלאָגן 
מיט גאָלד. אָבער אַנאַ האָט נישט ליב געהאַט אויפצושטיין אין די באַגינענס. 
זי האָט געװאָלט חלומען אין האַלב-שלאָף אין דעם װאַרעמען געלעגער, װאָס 
האָט געשמעקט מיט קרעפטיקן מענלעכן גוף. זי האָט אויך נישט געהאַט קיין 
פאַרגעניגן צו זיצן אויפן זאָטל אין שרעק, טאָמער שליידערט איר דאָס פערד 

אַראָפּ פון זיין רוקן. אָבער באַלד אין די ערשטע חדשים נאָך דער חתונה איז זי 
שװאַנגער געװאָרן און דער זאָטל פון רויטן לעדער איז געבליבן הענגען אין 
הויז, װי אַ צירונג. 

אין איר שװאַנגערשאַפט האָט אַרטאַפּאַנוס געשטרעקט פאַר איר דאָס לעבן. 
זי איז געװאָרן נאָך רייצנדיקער וי פריער. אירע קאָראַל-רױטע ליפּן האָבן זיך אַ 
ביסל אָנגעבלאָזן און נאָך העלער געמאַכט איר פּנים, און אירע קאַפּריזן זענען 
געווען פאַר אים וי די קאַפּריזן פון אַ בת-יחידה -- פול מיט חן. און זי -- זי 
האָט נאָך מער געקלאַמערט זיך צו אים. 

אײינמאָל איז צו אַרטאַפּאַנוסן אַראָפּגעקומען אויף שבת גאָזאָלאַ, צו זיין אַ 
טאָג ביי זיין טאָכטער. אויף צו באַערן זיין שווער, דעם רייכן אָנגעזעענעם 
פינאַנסיסט, האָט אַרטאַפּאַנוס פאַרבעטן צו זיין שבת-טיש די חשובסטע יידן פון 
ליאָן : דוד אפרתי מיט זיינע צוויי זין, װאָס האָבן אַלע דריי אויסגעזען וי דריי 
ברידער, ווייסע, אַלבינאָסן, מיט שיטערע בערד און װאַסערדיקע קרומע אױגף 
אפרתי איז אַ רייכער וויין-סוחר, װאָס זיינע וויינען באַצירן די טישן פון אַלע 
דריי לענדער אין גאַליע, און די זין זיינע פאָרן אַרום אײינמאָנען די חובות און 
נעמען נייע באַשטעלונגען. ערידעס, אַ שקלאַפן-הענדלער, אַ צושטעלער פון 


שקלאַפן פאַר דעם הערשנדיקן קלער, אַ מאַן װאָס דער האַנדל מיט שקלאַפן האָט 
אים נישט געשטערט צו זיין אַ בקי אין די הײיליקע ספרים און אַן אַסטראָלאָג. 
אין זיינע מסחרים האָט ער זיך פאַרלאָזט אױיף די שטערן, װאָס ער האָט גענוי 
געקענט זייער גאַנג און ער האָט גענוי אויסגערעכנט דעם מולד אױף א גאַנץ 
יאָר. קלאַודאָזיוס, װאָס האָט זיך אַהער איבערגעקליבן מיט זיין גרויס פאַרמעגן 
פון ביזאַנט, װוּ די רדיפות אויף יידן זענען געװען צו דראָענדיק. קלאַודאָזיוס 
האָט גאָרנישט געהאַט אין זיך פון אַ ייד: ער איז געווען אַ טיפ פון אַ גריך, מיט 
אַן איידעלן שיין-געפורעמטן קאָפּ און נישט צו ברייטע אַקסלען. זיין קליידונג 
איז געווען פאַרביק און ער האָט זיך געהאַלטן אַרױסרופעריש, וי ער װאָלט 
תמיד געווען צוגעגרייט צו אַ קאַמף, נאָר זיינע הענט, שמאָלע און דינע, האָבן 
עדות געזאָגט, אַז ער האָט קינמאָל אין זיין לעבן קיין צו שװערע זאַך נישט 
אויפגעהויבן. װי אַ ייד איז ער געווען פאַרביסן, עקשנותדיק, אָבער בלויז מתוך 
פּרינציפּ, ווייל יידן װערן פאַרפאָלגט צװאַמען מיט געצנדינער דורך דער 
קריסטלעכער קירך. צװוישן יידן האָט ער געהאַלטן, פאַרקערט, אַז זיין אַ ייך 
אין די נייע באַדינגונגען פון דער װעלט, איז לעסטיק און איבעריק. יידן האָבן 
נישט קיין אייגן לשון, קיין אייגן לאַנד, זיי פאַרשטייען זיך גוט מיט די פעלקער, 
צווישן וועלכע זיי װווֹינען, דאַרפן זיי זיך אויסמישן, װי אַלע פעלקער מישן זיך 
אויס אין די צייטן. דאָך, כליזמן יידן באַשליסן נישט אַליין אויסצומישן זיך 
מיט אַנדערע, דאַרפן זיי קעגן יעדן צװאַנג זיך קעגנשטעלן דער קריסטלעכער 
קירך אַפּילו ביז בלוט... 

דער שבתדיקער טיש ביי אַרטאַפּאַנוסן אין זיין גרויס הױז איז געווען 
באַשטעלט מיט אויסגעזוכטע שפּייזן פון עוף און רינד און וויינען. צווישן די 

פולע טאַצן האָבן געברענט אַזױ פיל לעמפּלעך, אַז דער ריח פון דעם ברענעב- 
דיקן אייל האָט זיך אויסגעמישט מיט די איידעלע ריחות פון די פלייש-שפּייזן 
און געגעבן אַ זיסלעכן גערוך פון צעלאָזענעם װאַקס. 

אַנאַ איז געווען אויפגעלייגט. אין די הויכע חדשים זענען אַלע איבלען פון 
דער שװאַנגערשאַפּט געווען אַריבער און די באַוועגונגען פון דעם וולד אונטער 
איר האַרץ האָבן איר געגעבן דאָס געפיל פון יונגער מוטערשאַפּט. עס איז נישט 
געווען דאָס ערשטע מאָל װי זי האָט אויפגענומען געסט ביי איר טיש, אָבער 
דאָס ערשטע מאָל װי איר תמיד-פאַרנומענער פאָטער האָט איר געזען וי אַ 
באַלעבאָסטע. װאַרום זייט אַנאַס מוטער איז געשטאָרבן, זענען די טישן ביי איר 
פאָטער אין דער היים געגרייט געװאָרן פון משרתים. איצט איז זי די האַרינטע 
אין הויז פון אַרטאַפּאַנוסן און אונטער איר האַרץ טראָגט זי זיין קינד. 

און אויך גאָזאָלאַ איז געווען אין אַ געהויבענער שטימונג. אין דער סינאַ- 
גאָגע האָט אים זיין איידעם, אַרטאַפּאַנוס, אָפּגעגעבן פירשטלעכן כבוד. ער האָט 
געטראָפן מיט דעם שידוך פאַר זיין טאַכטער. איידעם און טאָכטער זיצן אױבנאָן 
ביים טיש און אַנאַ שטראַלט פון גליקזעליקייט. 

באַלד ביים אָנהויב פון מאָלצײט, ווען אַלע האָבן זיך נאָך אַרטאַפּאַנוסן 
אויפגעשטעלט צו דאַנקען גאָט פאַר דעם באַשאַף פון שפּיז, האָט זיך קלאַודאָזיוס 
נישט געקאָנט אײינהאַלטן פון צו באַמערקן, אַז אויב דאַנקען גאָט פאַרן באַשאַפן 
די שפּייז, דאַרף מען אויך דאַנקען אַנאַן פאַר צוגרייטן די שפּייזן. אויס באַשײ- 
דנקייט האָט זיך אַרטאַפּאַנוס נישט אָפּגערופן. אָבער דאָס ווייסע אַלבינאָסישע 
כנים פון דוד אפרתי האָט זיך אָנגעגאָסן מיט רויטקייט און די װאַסערדיקע 
קרומע אוֹיגן האָבן אים אָנגעהױבן צו לויפן אַהער און אַהין: 

,דאַס װעלן מיר טון נאָך דעם עסן" -- האָט ער באַמערקט. 

עס איז אַרוסגעקומען גאָר עפּעס אַנדערש פון דעם, װאָס ער האָט געװאָלט 
זאָגן. ער האָט געװאָלט זאָגן, אַז קלאַודאָזיוס האָט משיג גבול געוען אין 
אַפּיקורסות. אַבער דאָס ליכטיקע געשטאַלט פון אַנאַן האָט אים פאַרפירט אויף 
אַ קאָמפּלימענט פאַר דער באַלעבאָסטע... 

ערידעס, װאָס האָט באַמערקט, אַז לױט דעם וי דוד אפרתי האָט זיך 
אָנגעצונדן, האָט ער געזאָגט עפּעס אַנדערש װי ער האָט געװאָלט, האָט פון זיין 
זייט צוגעגעבן מיט עלעגאַנץ: 

,אין אונדזער תורה שטייט געשריבן ;אעשה לו עזר כנגדו' און נישט ,אעשה 
לי עזר כנגדי'. ביים באַשאַפן די פרוי האָט גאָט זי אַװעקגעשטעלט נאָר נעבן 
איר מאַן און נישט נעבן זיך, במילא איז אַ זינד אין אַלע פאַלן זי צו פאַרבינדן 
נישט מיט איר מאַן," 

גאָזאָלאַ האָט זיך הויך צעלאַכט. אַנאַ, קלאַודאָזיוס און די צוויי זין פון דוד 
אפרתי האָבן נישט פאַרשטאַנען לשון-קודש און נישט רעאַגירט. אַנאַ האָט זיך אַ 
ביסל פאַרלוירן און געבעטן ביי אַרטאַפּאַנוסן צו איבערזעצן פאַר איר װאָס דאָס 
באַדײיט. אַרטאַפּאַנוס האָט עס געטון און איר אויפגעקלערט װי עס װערט 

באַשריבן אין דער תורה וי אַזױ גאָט האָט באַשאַפן די פרוי פון אדמס ריפּ. אויף 
דעם האָט אַנאַ געפרעגט: 

;צי איז אדם געווען אַ ייך ל" 

אַרטאַפּאַנוס האָט זיך נישט געריכט אויף דער שאלה. ער האָט אַ קוק געטון 
אויף ערידעסן און געזאָגט: 

,אין אדם האָט גאָט באַשאַפן דעם מענטש." 

קלאַודאָזיוס, װי ער װאָלט געלייענט די מחשבות פון אַנאַן, איז געקומען 
פריער צו דער פראַגע, װאָס אַנאַ האָט געהאַט אויף די ליפּן : 

,אויב גאַט װאָלט געמיינט צו האָבן אױף דער װעלט בלױיז איין פאָלק, 
דאָס יידישע פאָלק, פאַרװאָס-יזשע האָט ער אדמען נישט באַשאַפן גלייך װי דעם 
ערשטן ייד, נאָר װי דעם ערשטן מענטש ?" 

אַרטאַפּאַנוס האָט געלאַסן איבערגעריסן דאָס עסן, אַראָפּגעשלונגען, און 
בלייבנדיק מיט אַ שטיק פלייש אין דער רעכטער האַנט, געזאָגט: 

,איך מיין, אַז ערידעס, װאָס קען גענוי די הייליקע שריפטן, װעט אויף דעם 
קאָנען ענטפערן בעסער װי איך, אָבער לויט מיין פאַרשטאַנד און לוט דעם וי 
איך האָבן אַרױסגעדרונגען פון די הײיליקע שריפטן, האָט גאָט אין אדמען באַשאַפן 
קודם-כל דעם יסוד, אָן וועלכן עס איז נישט געמאָלט קיין ייד -- דעם מענטש! 
און ער האָט געװאָלט דעם מענטש אױספּרוּוון מיט נסיונות, כדי צו זען, צי ער 
קען אים אויך אַנגעטרױען צו טראָגן זיין תורה.?" 

,אויך איך פאַרשטײ עס אַזױ און אַזױ פאַרשטייען עס אונדזערע חכמים,? -- 
האָט ערידעס זיך אויסגעגלייכט -- , פון דאַנען קאָן מען אויך דערקלערן, פאַרװאָס 
גאָט האָט נישט געגעבן די תורה צום מענטש גלייך וי ער האָט אים באַשאַפן 
והראיה, אַז גאָט האָט פריער געװאָלט אױיספּרווון דעם מענטש, זעט מען דערפון, 
װאָס דער באַשאַף פון אדמען -- חוה -- האָט באַלד מורד געווען אין גאָט און 
אין זיין ערשטן געבאָט, נישט צו עסן פון עץ הדעת, און זייער זון, קין, איז 
געװאָרן דער ערשטער מערדער. מיר װאָלטן פאַר גאָט אַליין נישט געהאַט קיין 
פאַרענטפערונג, אויב קין װאָלט געווען דער ערשטער יידישער מערדער. רוצחיש- 
קייט איז די פארלייקענונג פון יידישקייט !" 

,און דאָך קומען די קריסטן און זאָגן, אַז יידן האָבן געקרײציקט זייער 
משיח,? -- האָט זיך אָפּגערופן גאָזאָלאַ. 

,אַפילו בלויז פאַר דעם װאָס די קריסטן טוען היינט צו אונדז, װאָלט אים 
געקומען טויט. ער האָט גורם געווען אונדזערע צרות" -- האָט זיך אפרתי אויפגע- 
קאָכט אין מיטן פון אַראָפּשלינגען אַ ביסן פלייש. 

;נישט ריכטיק!? -- האָט אַנאַ פּלוצים אויסגערופן מיט אַ טאָן פון צאָרן 
װאָס האָט אַרטאַפּאַנוסן איבערגעשראַקן. אַלעמענס אויגן האָבן זיך געװאָנדן צו 
אַנאַן. איר פּנים איז געווען פאַרױטלט און דער בליק אומרואיק. אויך זי אַלײן 
איז געװאָרן איבעראַשט פון איר אייגענער פּלוצימער אויפרעגונג אין דער 
אָנװועזנהייט פון אַזױ פיל מענער ביים טיש. גאָזאָלאַ האָט זיך געפילט אומאָן- 


11 


גענעם. ,זי איז אַרױסגעשפּרונגען מיט איר צעטומלטקייט", האָט ער געטראַכט. 

קלאַודאָזיוס איז איר געקומען צוהילף : 

,אויך איך דענק אַזױ. ישו איז געווען אַ ייד. ער האָט געהאַלטן פון דער 
תורה. איך קען זיך נישט אויס און ווייס נישט װאָס ער האָט געװאָלט. אָבער 
זיכער איז ער נישט שולדיק אין דעם, װאָס די געצנדינער האָבן געמאַכט פון 
אים און װאָס זיי טוען אָפּ אין זיין נאָמען. צי האָט דען ישו געקענט זאָגן מען 
זאָל נישט עסן ביי איין טיש מיט אַ ייד, אָדער אַז אוב אַ ייד איז מגייר זיין 
שקלאַף, פאַרלירט ער די רעכט איף אים! ער האָט עס נישט געקענט זאָגן, 
ווייל ער איז אַליין געווען אַ ייד. און אויב די בישאָפן באַשטימען אַזעלכע געזעצן, 
זענען אויך זיי קעגן דעם ייד ישו, װאָס א בישאָף װאָלט היינט נישט געגעסן מיט 
אים ביי איין טיש און ער װאָלט נישט געטאָרט זיין קיין ריכטער. און אוב ער 
װאָלט געװאָלט חתונה האָבן מיט אַ קעלטישער, צי פראַנקישער טאָכטער, װאָלט 
ער עס נישט געקענט טון און ער װאָלט שטרענג באַשטראָפט געװאָרן פאַר מגייר 
זיין זיין ווייב? 

די אַטמאָספער ביים טיש האָט זיך צוריק אויסגעלייטערט און כדי נאָך מער 
צו פאַרווישן דעם איינדרוק, האָט אַרטאַפּאַנוס װיציק געזאָגט: 

,אוב יידן װאָלטן אין אַמאָליקן יהודה געװאָלט טױטן יעדן איינעם, װאָס 
האָט זיך געהאַלטן פאַר אַ משיח, אָדער עפּעס אַזעלכעס וי אַ משיח, װאָלט יהודה 
נישט אומגעבראַכט געװאָרן דורך די רוימער, נאָר די יידן אַלין װאָלטן זיך 
אויסגעשאָכטן אײנאַנדער. עס זענען געווען אַזעלכע אומרואיקע צייטן, אַז יעדער 
איסי האָט געהאַט אַ משיחישן רעצעפּט פאַר יידן, און יעדער צדוקישער, אָדער 
פּרושישער מנהיג איז געווען זיכער, אַז נאָר ער קען אַרוספירן די יידן פון זייער 
צעטומלעניש. ניין, יידן האָבן נישט געקענט טױטן ישון און זיי האָבן אים נישט 
געקרייציקט, ווייל אויך דאָס אומברענגען אויפן קרייץ איז נישט געוען קיין 
יידישע שטראָף. דעם שקר האָבן צוגעטראַכט די קירכן-פאָטערס, כדי דורך בלוט- 
העצונג זאָלן די געצנדינער לייכטער אָננעמען דעם קריסטלעכן גלויבן.?" 

אַנאַ איז נישט געווען צופרידן פון דעם וי דער שמועס ביים טיש האָט זיך 
אַנטװיקלט. זי איז געווען באַאומרואיקט פון עפּעס אַנדערש. זייט זי האָט דערפילט 
די באַוועגונגען פון דעם וולד אונטער איר האַרץ, לעבט זי אין שרעק, אַז אויב 
דאָס קינד װועט זיין אַ יינגל, װעט מען אים מל זיין און.. ער קען דערפון 
שטאַרבן. זי װאַלט דאָס נישט איבערגעלעבט. זי האָט אין זיך אַליין אַנטװיקלט 
די שרעק, זי געצערטלט און געהעצט, ווייל זי װאָלט נישט װעלן איר זון זאָל 
זיין אַ געמלטער. זי האָט זיך נאָך פון פריער צוגעגרייט, אַז דווקא אין דעם 
אָוונט, ווען ביים טיש װעלן זיין צוזאַמען אַזעלכע חשובע לייט, װעט זי אַרױס- 
פירן צו רעדן וועגן דעם און אַזױ אַרום צוגרייטן אַרטאַפּאַנוסן, ער זאָל מסכים 
זיין מיט איר, אַז אוב זי װעט געבוירן אַ זון, זאָל מען אים נישט מל זיין. קריסטן 
גלויבן אויך אין געזעצן פון דער יידישער תורה און זיי זענען נישט מל זייערע 
מענער... איר פאָטער איז דער אָנגעזעענער גאָזאָלאַ, באַרימט אין גאַנץ גאַליע, איר 


18 


מאַן איז דער רופא אַרטאַפּאַנוס, װאָס היילט פירשטן -- פאַרװאָס זאָל מען איר 
זון מוזן מל זיין ?... זי האָט אַפילו אָפּנעמאַכט ביי זיך, אַז נאָך איר ערשטער 
אויפרעגונג ביים טיש, װעט זי וועגן דעם מער נישט רעדן איצט. אָבער אירע 
העמונגען האָבן לאַנג נישט אױסגעהאַלטן. און אַזױ פּלוצים װי זי האָט פריער 
געענטפערט אפרתין, אַזױ פּלוצים האָט זי אין שמועס אַרײנגעװאָרפן: 

,אויב גאָט האַט באַשאַפן אדמען אין זיין געשטאַלט, פאַרװאָס זענען יידן 
מל זייערע יינגלעך און דערמיט פאַרמינערן זי דאָס געשטאַלט פון גאָט ?" 

גאָזאָלאַ האָט זיך פאַרהוסט און עס זענען אים פון הוסטן אָנגעפּלאָסן טרערן 
אין די אויגן. אפרתיס צוויי ווייסע, אַלבינאָסישע זין האָבן זיך צויידייטיק 
איבערגעקוקט מיט די קרומע װאַסערדיקע אויגן, און אפרתי אַלײין האָט אויסגעזען 
וי ער װאָלט געזוכט װוּ צו פאַרשווינדן. בלויז אַרטאַפּאַנוס, ערידעס און קלאַו- 
דאָזיוס האָבן זיך איבערגעקוקט, וי זיי װאָלטן געהערט אַ הלצה פון אַ קינד, 
און געשוויגן. אַרטאַפּאַנוס האָט אַרומגענומען אַנאַן און זי צוגעדריקט צו זיך. 

;נו, מען זעט באַלד, אַז דו האָסט אין אַ ישיבה אין פומפדיתא נישט גע- 
לערנט!* -- האָט ער געזאָגט פריילעך, און קלאַודאָזיוס האָט אונטערגעכאַפּט אין 
דעם זעלבן טאָן: 

,איך פיל זיך גראָד יאָ וי באַשאַפן אין גאָטס געשטאַלט, נישט געקוקט אויף 
מה..." 

ער האָט נישט פאַרענדיקט, און ערידעס האָט צוגעלייגט אַ פינגער צום מויל 
אויף צו ווייזן קלאַודאָזיוסן, ער זאָל מער אויף דער טעמע נישט רעדן אָבער 
אַרטאַפּאַנוס האָט נישט געװאָלט איבערלאָזן ביי אַנאַן קיין שום ספק אויף איר 
שאלה, און ער האָט ווידער געזאָגט אין א װיציקן טאָן: 

,מאָל זיך אויס, אַז די יידן האָבן פאַרשניטן אַ בונד מיט גאָט, אַז זי װועלן 
היטן זיינע געזעצן און דערפּאַר װועלן זיי זיין ביי אים אויסדערוויילט. אַן אָפּמאַך 
דאַרף מען אָנשרייבן און זיך חתמנען און מען דאַרף אויף דעם עדות. ריכטיק 71 -- 
האָט אַרטאַפּאַנוס זיך געװאָנדן צום גאַזאָלאַ. 

גאָזאָלאַ האָט צוגעשאָקלט מיטן קאָפּ אויף יאָ. 

,איצט מאָל זיך ווייטער אויס, אַז אַלע יידן האָבן זיך געדאַרפט אונטער" 
שרייבן און עס איז נישט געבליבן װוער עס זאָל זיין עדות מן הצד. אויסער דעם 
האַלטן יידן אין איין װאַנדערן, אַזױ ביזן היינטיקן טאָג -- אַהער און אַהין און 
צוריק, אויף מזרח און אויף מערב, און אַזױ װי מיר זיצן דאָ קומען מיר אַלע 
פון פיר װוינטן. ריכטיק?" -- האָט ער זיך דאָס מאָל געװאָנדן צו קלאַודאָזיוס. 
,אין אַזעלכע װאַנדערונגען מוזן פאַרלוירן גיין געשריבענע אָפּמאַכן. האָט גאָט 
געבאָטן, אַז יידן זאָלן דעם אָפּמאַך מיט אים איינשניידן אין זייער ליב ביז 
צום לעצטן דור, ביז משיח װעט קומען. האָסט פאַרשטאַנען?" -- האָט אַרטאַי 
פּאַנוס צערטלעך געפרעגט אַנאַן. 

,און איצט דאַרפט איר, ליבער אַרטאַפּאַנוס פאָרן קיין פומפדיתא זיין אַ 

ראש ישיבה" -- האָט זיך אָפּגערופן ערידעס -- , קיינער װועט דאָס בעסער נישט 
דערקלערן,? ' 

אַנאַ האָט נישט רעאַגירט, אָבער גאָזאָלאַ איז געווען גליקלעך. ער האָט 
געטראָפן מיט זיין איידעם, און זיין איינציקע טאָכטער געפינט זיך אין זיכערע 
יידישע הענט. 

אין איר צעטומלט יידישקייט האָט אַנאַ שטיל געליטן. עס האָט נישט גע- 
האַלפן װאָס גאָזאָלאַ איז איר פאָטער און אַרטאַפּאַנוס איר מאַן. בעת זי האָט 
געבוירן איר ערשטן זון איז ער אויפן אַכטן טאָג געמלט געװאָרן 

אַרטאַפּאַנוס האָט געמאַכט אַ גרויסע סעודה און צו דער סעודה זענען געקומען 
יידן, קריסטן און געצנדינער, װאָס האָבן אַרטאַפּאַנוסן פאַרערט. אַרטאַפּאַנוס האָט 
באַקומען מתנות און ער האָט געטיילט מתנות. ער האָט מנדב געווען געלט פאַר 
דער סינאַגאָגע, מען זאָל פון בבל ברענגען דריי אָפּשריפטן פון די הײליקע 
ספרים -- איינעם אויף זיין נאָמען, אַ צווייטן אויף אַנאַס נאָמען און אַ דריטן 
אויפן נאָמען פון זיין ניי" געבוירענעם זון -- אברהם, 

גאָזאָלאַ האָט געבראַכט דער טאַכטער צוויי טייערע מתנות: אַ גאָלדענעם 
האַלדז-באַנד אויסגעזעצט מיט אַכצן טאָפּאַזן, זיי זאָלן אויסמאַכן ח"י -- לעבן, 
און אַ זילבערן קוישעלע אויף הענג-קייטן וי אַ וויגל פאַרן ניי געבוירענעם ייד. 

אָבער וויפל גליק עס איז געווען אין אַנאַן צוליבן ווערן אַ מוטער, אַזױ האָט 
זיך פאַרגנבעט אין איר האַרץ אַן אומרו. װאָס זי האָט אים נאָך אַלײן נישט 
געקענט דערקלערן פאַר זיך. אין דעם אומרו איז געווען פון עפּעס אַ טענה סיי צו 
אַרטאַפּאַנוסן און סיי צו איר פאָטער. צװזאַמען מיט דער טענה האָט זי דאָך ליב 
געהאַט אַרטאַפּאַנוסן מיט דעם זעלבן ערשטגעפיל, וי אין די ערשטע טעג נאָך 
זייער חתונה. נאָר דערציילן אים, אַז זי לעבט אין אומרו, האָט זי אים נישט 
דערציילט. אים האָט אויך גאָרנישט געקימערט מער וי זיין זון. אַנאַ האָט גע- 
דאַרפט דערציילן וי אַזױ דאָס קינד שמייכלט בעת מען הױדלט עס אין דעם 
זילבערן קוישעלע, כאָטש עס איז נאָך געווען נאַריש און נישט געשמײיכלט; זי 
האָט געדאַרפט צוטראַכטן חלומות, װאָס דאָס קינד חלומט. כאָטש ער האָט געװוּסט, 
אַז ער מאַכט זיך נאַריש. 

אין מינוטן פון צערטלעכקייט פלעגט אַרטאַפּאַנוס זאָגן צו איר: 

,גיב מיר, אַנאַ, אַזעלכע זיבן און איך על פאַר דיר אַראָפּציען אויף דער 
ערד דעם זיבעטן הימל? 

מיט דער צייט האָט אַנאַ זיך אָנגעהױבן קלאָגן אויף איינזאַמקײט. אַרטאַ- 
פּאַנוס איז אָפּט ווייט פון דער היים און זי בלייבט אַליין מיט די משרתים און 
שקלאַפן : ,כאָטש גיי אין הויז פון די שקלאַפן און חבר זיך מיט זיי". די פרויען 
פון זייערע פריינט אינטערעסירן איר נישט. דאָס ווייב פון אפרתי איז אַן אַלטע 
מכשפה. אַלע קללות פון דער וועלט האָט זי צונויפגענומען און זי שענקט זי 
יעדן מיט אַ ברייטער האַנט. די צוויי שנורן פון אפרתי, ביידע פון גענואַ, זענען 
יונג און נאַריש. דאָס ווייב פון קלאַודאָזיוס וויל נאָר רעדן וועגן אירע ווייבערישע 

קראַנקהייטן און זי רעדט אַזױ פיל, אַז אין איר געזעלשאַפט קאָן מען קײנמאָל 
קיין װאָרט נישט זאָגן. בעת זי, אַנאַ, איז געווען אַ מיידל, פלעגט איר פאָטער 
פון צייט צו צייט איר מיטנעמען אויף זיינע רייזעס. זי האָט געזען וויכטיקע 
מענטשן און גערעדט מיט זיי. אָבער זינט זי האָט חתונה געהאַט גייט זי זעלטן 
אַרױס פון שטוב און איז נאָר אויסגעשטעלט אויף די געסט ביים טיש. 

נאָך אַזעלכע טענות האָט זי אַרטאַפּאַנוס גענומען אויף די הענט און אַרומ- 
געגאַנגען מיט איר אין דער קאַמער, זיך געמאַכט זוכנדיק. און זי האָט אים 
געפרעגט : 

;װאָס זוכסטן די 

,איך זוך אַ וועג, װוּ איך זאָל גיין מיט דיר" -- האָט ער געענטפערט, 
אַרױפגעװאָרפן זי אויפן ווייכן געלעגער און איר באַשאָנקען מיט צערטלעכקייטן. 
ער האָט ליב געהאַט אירע קאַפּריזן און אירע ווייבלעכע שװאַכקײטן, װאָס האָט 
אים געגעבן אַ שלימותדיק געפיל, אַז זי איז אינגאַנצן אָפּהענגיק פון אים. און עס 
איז אים גוט געווען דערמיט. 

פון אַנאַס טענות איז געבוירן געװאָרן די מחשבה, אַז ווען מען װעט אים 
אַרויסרופן צו אַ קראַנקן ערגעץ ווייט, װעט ער זי מיטנעמען מיט זיך. ער האָט 
געהייסן דעם משרת פון די פערד אַראָפּנעמען דעם זאָטל פון רױיטן לעדער 
באַשלאָגן מיט גאָלד, אים אויספוצן און צוגרייטן איר פערד, װאָס האָט שױן 
מסתמא פאַרגעסן וי אַזױ מען טראָגט עמעצן אויפן רוקן. 

אַרטאַפּאַנוס איז אַליין געווען צופרידן פון זיין איינפאַל. דאָס רייטן אָפט 
אויף ווייטע מרחקים איז פאַר אים געווען לאַנגװײליק. אויף צו פאַריאָגן די 
לאַנגװײליקײט, געפינט ער אויס װאָס אַמאָל נייע איינפאַלן: ענטפערן מיט 
לאַנגע פּזמונים אויף די באַגריסונגען און קניקסן פון פּוערים אויפן װעג; אַרײנ- 
גיין אין אַ פאַראיינזאַמט הויז כלומרשט כדי אָנצוטרינקען דאָס פערד און דערווייל 
לאָזט ער זיך אַרײין אין אַ שמועס מיט די מענטשן, דערוויסט זיך וועגן זייער 
לעבן, וועגן זייער געזונט און וועגן זייערע זאָרגן. אָפּט געפינט ער אין אַזאַ הויז 
אַ קראַנקן, באַטראַכט ער אים, גיט אַן עצה װי אים צו היילן, און די מענטשן 
אין הויז צלמען זיך איבער, וי גאָט װאָלט אין זייער הויז אַראָפּגעשיקט אַ מלאך 
פון הימל. אין אַזעלכע פאַלן נעמט ער נישט קיין באַלױנונג און דאָס װוּנדער 
ווערט נאָך גרעסער, און ער פאַרגעסט קיינמאָל נישט צוצוגעבן: 

,דער יידישער גאָט איז אַ רחום וחנון. ער שיקט יעדן אין נויט זיין הילף 
אומזיסט. פאַרװאָסיזשע זאָל איך נעמען באַלױנונג לֵ" 

בעת איינער אַזאַ לאַנגװײליקער רייזע האָט אַרטאַפּאַנוס צוגעריטן צו אַ 
הויז טיף אין פעלד צװישן אַ קעמפּע ביימער. דאָס גאַנצע הוז איז געווען בלויז 
איין גרויסער קאַמער, װוּ די מענטשן האָבן געװוינט צוזאַמען מיט די שטוב- 
חיות. די איינציקע עפענונג אין דעם קאַמער איז געווען אין באַלקן, דער רויך 
פון דעם פייער אין דער מיט פון דער קאַמער זאָל האָבן װוּ אַרױסצוגײן. אין אַ 
ווינקל, אויף שטרוי, איז געלעגן אַ קראַנק קינד, װאָס ביז די אויגן איז עס געווען 

באַדעקט מיט פּאַרך. דער ריח װאָס האָט זיך געטראָגן פון דעם קינד איז געווען 
וי עס װאָלט געפוילט. די פרוי און דער מאַן אין דעם הויז, בלויז מיט צעריסענע 
און דורכגעפעצטע טוניקעס אויף זייער לייב, זענען געווען אַלט. 

,איז דאָס איער קינד ?7 -- האָט אַרטאַפּאַנוס זיך געװוּנדערט. 

האָבן די אַלטע לייט דערציילט, אַז דאָס קינד איז פון זייער זון. ער האָט 
עס געבראַכט אַהער, עס זאָל דאָ שטאַרבן. דאָס קינד, װאָס האָט פון אָנהױב גע- 
וויינט און נישט געלאָזט זיי שלאָפן, האָט לסוף אויפגעהערט וויינען און מסתמא 
װעט עס בקרוב שטאַרבן. אַרטאַפּאַנוס האָט אויפגעהויבן דאָס קינד און עס 
צוגעטראָגן צו דער טיר-עפענונג. דאָס קינד, פון אַ יאָר צוויי, איינגעוויקלט אין 
אַ פעטער טוך, װאָס האָט מער דערמאָנט אין לעדער וי אין װעבשטאָף, איז געווען 
אינגאַנצן פאַרלײיזיקט און די הויט פון זיין קאָפּ -- אַ ראָיעדיקע װווּנד. 

,דאָס קינד מוז נישט שטאַרבן? -- האָט ער געזאָגט וי צו זיך אַלײן. 

די אַלטע פרוי מיט אַ צעקנייטשט פּנים, װי אַ געפלאַכטענער קויש, האָט 
זיך צוגעקוקט פון דער נאָענט װי דער פרעמדער מאַן באַטראַכט דאָס קינד, און 
זי האָט געשאָקלט מיטן קאָפּ: 


,;אַז גאָטס מוטער העלפט נישט נאָך מיינע תפילות, װעט עס שטאַרבן" -- 
האָט זי געפּסקנט. 


,אוב גאָטס מוטער העלפט נישט, װעט העלפן דער יידישער גאָט אין 
הימל" -- האָט אַרטאַפּאַנוס געזאָגט באַרואיקנדיק -- , און צו דעם דאַרף איך אַ 
קאַן הייסע װאַסער און אַ מולטער. קענט איר, באָבע, פלינק אָנװאַרעמען אַ קאַן 
װאַסער? און זאָל אייער מאַן צולייגן האָלץ צום פייער". אַרטאַפּאַנוס האָט דאָס 
קינד צוריקגעטראָגן אין ווינקל. 


,אָ, הײיליקע מוטער" -- האָט די אַלטיטשקע געקרעכצט -- ,װאָס פאַר אַ 
צרות עס קומען אויפן מענטש פאַר זיינע זינך.?" 

אַרטאַפּאַנוס האָט צוגעאיילט די אַלטע לייט, זיי זאָלן זיך באַװעגן שנעלער, 
נאָר קיין מולטער אין הויז איז נישט געווען. פאַר דער טיר איז געשטאַנען אַ 
פי-קאָריטע אויסגעהאַקט אין האָלץ, האָט ער צוגערופן דעם אַלטן, ער זאָל אים 
העלפן איבערדרייען די קאָריטע אויף אויסצוגיסן דאָס װאַסער. אַהער האָט 
אַרטאַפּאַנוס געהייסן אַרײינגיסן דאָס אויפגעװואַרעמטע װאַסער. פון די זאָטל-טאַשן 
האָט ער אַרױסגענומען זיינע זעקעלעך און אויסגעקליבן איינס מיט זייפן-קרויט. 
ער האָט דאָס קינד אַרײנגעלײגט אין דער קאָריטע און דאָס פאַרלייזיקטע לייב 
איינגעריבן מיט דעם זייפן-קרויט אַזױ שטאַרק, אַז דאָס עופעלע האָט זיך צעשריגן. 

,שריי, שריי? -- האָט זיך אַרטאַפּאַנוס נישט געמאַכט דערפון -- .שרייען 
איז לעבן". און ער האָט זיך דערמאָנט אין דעם געשריי פון זיין אייגן קינד, ווען 
עס איז געקומען אויף דער וועלט, און ער האָט נאָך האַסטיקער געריבן מיט דעם 
זייפן-קרויט. פּלוצים איז ער געבליבן שטיין אומבאַהאָלפן. ער האָט נישט געהאַט 
אין װאָס איינצווויקלען דאָס קינד. אין הויז איז קיין שטיקל געװאַנד נישט 

געווען. די אַלטע פרוי האָט אים דערלאַנגט די פעטע שטינקענדיקע טוך און 
אַרטאַפּאַנוס האָט אויסגערופן : 

פּאַרברענט עס !" 

די אַלטע האָט זיך דערשראַקן פון דעם געשריי: 

אָ, היײיליקע מוטער !* 

,האָט איר נישט קיין בגד אויף איינצווויקלען דאָס קינד! איצט װועט עס 
זיכער שטאַרבן" -- איז אַרטאַפּאַנוס געװאָרן אומגעדולדיק -- ,אין װאָס גייט 
איר אין דער קירך (" 

,איין שטיקל בגד האָב איך און מער גאָרנישט." 

,ברענגט אייער בגד!? -- האָט אַרטאַפּאַנוס באַפױלן. 

דער אַלטער האָט אַרױסגעבראַכט אַ צעקנייטשטן זאַקיבגד און אַרטאַפּאַנוס 
האָט שנעל איינגעװויקלט דאָס קינד. ער האָט זיך אַװעקגעזעצט אויפן ראַנד 
פון דער קאָריטע מיטן קינד אויף די קני און מיט די נעגל אָנגעהויבן אַראָפּי 
רייסן די פּאַרך-קאָרע פון דעם קינדס קאָפּ. בלאָ איז געװאָרן דאָס פּנימל פון דעם 
קינד פון די ווייטיק-געשרייען. אַרטאַפּאַנוס האָט איבערגעחזרט: 

,שריי, שריי, שרייען איז לעבן.?" 

די צוויי אַלטע לייט האָבן מיט פאַרבראַכענע הענט און מיט פּינטלענדיקע 
אויגן פון װוּנדער זיך צוגעקוקט װאָס דער גוטער מענטש טוט, און זיך געצלמט. 
און אַרטאַפּאַנוס האָט זיי כסדר איבערגעשראָקן מיט זיינע פּלוצימדיקע באַפעלן, 
װאָס פאַר אַ זעקעלע זיי האָבן אים צו דערלאַנגען. אַז דאָס קעפּל פון דעם קינד 
איז שוין געווען גוט פאַרבלוטיקט פון די אָפּגעדעקטע װוּנדן, האָט ער עס געדיכט 
באַשאַטן מיט אַ געלבלעכן פּולװער און עס צוריק אַרײנגעטראָגן אין דעם האַלב- 
פינצטערן הויז. 

ער איז געווען פאַרשוויצט און מיד. זיין צייט איז דערווייל אָפּגעלאָפן און 
ער זוימט זיך אין וועג. ער האָט געקוקט אויף זיינע פינגער, װאָס זענען געווען 
פאַרקלעפּט מיט בלוט און פּאַרך-קאָרע און נאָך דעם האָט ער אויפגעהויבן דעם 
קאָפּ צו די צוויי אַלטע לייט: 

,איר װאָלט בעסער געטון איר זאָלט אָנװאַרעמען װאַסער אָפּצוּואַשן אָט 
דאָס עקלהאַפטיקײיט, איידער צו שטיין דערשראָקענע? -- האָט ער געזאָגט. 

,װאָס שטייסטו?? -- האָט אויסגערופן דער אַלטער צו זיין ווייב -- ;צי 
זעסטו נישט װאָס פאַר אַ צרות דער גוטער מאַן האָט גענומען אויף זיך ?ּ" 

,אָ, הייליקע מאַריע, אָ, הײיליקע מאַריע, אָ, קרייץ פון װוּנדער" -- האָט די 
אַלטע געפּרעפּלט און אַריין אין הויז, 

קורץ נאָך דעם האָט זיך אַרטאַפּאַנוס װי אַ װוינט געטראָגן אויף זיין הייס, 
אויסגערוט פערד. 

דאָס איז געווען נישט לאַנג פאַר דעם, װי ער און אַנאַ האָבן באַשלאָסן, אַז 
פון איצט אָן װעט זי אים פון צייט צו צייט באַגלײטן אויף זיינע רייזעס צו 
קראַנקע. אַרטאַפּאַנוס איז דעמאָלט געווען דער רופא פון בישאָף פעריס -- ער 

האָט געהיילט זיינע שקלאַפן. בישאָף פעריס האָט אין זיין גוטבאַזיץ געהאַט אַ 
צענדליק שקלאַפן, װאָס ער האָט זיי געקויפט וי געצנדינער און זיי באַקערט צום 
קריסטנטום. אָבער וי בישאָף פעריס האָט געזאָרגט פאַר די נשמות פון זיינע 
שקלאַפן, אַזױ האָט ער נאָך מער געזאָרגט, זיי זאָלן פאַרטרעטן פערד ביים אַקערן 
זיינע פעלדער. אין יעדן האַרבסט, נאָכן צעאַקערן די פעלדער, פלעגן שקלאַפן 
אַװעקפאַלן פון די כוחות און עס װאָלט אים אויסגעמאַכט צו טייער די שקלאַפן 
זאָלן שטאַרבן. װאָרום ווילדע צייטן האָבן זיך געשטעלט: פון איין מאָל צום 
צווייטן מאָל װוערט דער פּרײז פאַר אַ שקלאַף טײערער, כאָטש אַזעלכע מיט 
פעסטע פיס און מוסקולירטע פּלײיצעס װוערן זעלטענער און זעלטענער. האָט 
בישאָף פעריס געהאַלטן, אַז עס מאַכט אויס ביליקער די שקלאַפן זאָלן שווער 
אַרבעטן און אוב זיי ווערן קראַנק דערפון -- זיי היילן, הגם אויך די רופאים 
זענען איצט טייער. 

דאָס מאָל, ווען אַרטאַפּאַנוס האָט מיטגענומען אַנאַן אויף דער רייזע, זענען 
געווען קראַנק נישט שקלאַפן, נאָר ער אַליין -- דער בישאָף איז געפאַלן צו בעט. 

עס איז נאָך געווען פאַר האַרבסט, מיט װאַרעמע טעג און קאַלטע נעכט. זייט 
אַרטאַפּאַנוס האָט געקענט דעם בישאָף פעריס, איז ער נאָך קיינמאָל נישט געווען 
קראַנק. ער האָט געהאַט אַ פעסטן שווערן גוף, פון וועלכן עס האָט זיך תמיד 
געטראָגן אַ היץ. זיין פּנים האָט געשפּראָצט מיט נישט אוױסגעלאָדענע כוחות, 
און זיינע הענט -- שווערע, שטאַרקע און הייסע. נישט געקוקט אויף דעם אַלעמען 
איז ער געווען באַװעגלעך, ער האָט גערעדט מיט אַלע גלידער און געגעסן 
מיט אַלע גלידער און געווען אומגעצוימט אין זיין שטייגער. אַרטאַפּאַנוס האָט 
קיינמאָל נישט פאַרשטאַנען וי אַזױ אין דעם זעלבן מענטש קענען נעסטן צוויי: 
איינער װאָס האָט ליב צו דערציילן און אויסצוהערן גראָבע ויצן, און דער 
צווייטער -- אַ מילדער, אַ פרומער, װאָס ווען ער רעדט וועגן הימל אַנטלויפט 
פון זיין פּנים די היץ, זיין שטים ציטערט מיט פורכטיקייט און ביים דערמאָנען 
די הײיליקע מוטער װוערן זיינע אויגן פאַרחלשט, נישט דאָ-װעלטיק. 

אַ סך מאָל איז ער אין שמועסן מיט אַרטאַפּאַנוסן איבערגעגאַנגען פון איין 
עקסטרעם צום צווייטן, און דאַן פלעגט ער אַרטאַפּאַנוסן שטראָפן, הלמאי ער 
האַלט זיך ביים גלויבן פון דעם , געשטראָפטן פאָלק?, װאָס גאָט אַליין האָט עס 
פאַרטריבן פון זיין אייגן לאַנד, און ער גייט נישט אַרונטער אונטער די שיצערישע 
פליגל פון דער דערלייזערישער קירך. אין אַזעלכע פאַלן פלעגט אויך אַרטאַ- 
פּאַנוס זיך אָנגורטן מיט אַן אַנדער כוח און ענטפערן: 

,לאָמיר זאָגן, בישאָף פעריס, אַז דו ביסט גערעכט. מיר זענען טאַקע אַ 
געשטראָפט פאָלק און איך בין איינער פון די געשטראָפּטע. װאָרום וי קען 
נישט זיין געשטראָפט אַ פאָלק, װאָס האָט פאַרלוירן זיין לאַנד, זיין לשון, זיין 
שטייגער? אָבער װאָס װאָלסטו אַליין געזאָגט וועגן אַ קריגסמאַן, װאָס נאָך דעם 
װי ער האָט געקעמפט אין אַ גערעכטער מלחמה קעגן זיינע שונאים און ער 
האָט די מלחמה פאַרשפּילט, ווייל זיינע שונאים זענען געווען שטאַרקער, זאָל 

פאַראַטן. זיין גלויבן, זיין גערעכטיקייט און ער זאָל איבערגיין אויף דער זייט 
פון שונא ? צי װאָלסטו מיט אַזאַ מאַן געזעסן ביי איין טיש ? איך פאַרשטײ, ווען 
דו ווילסט באַקערן צום קריסטנטום אַלע געצנדינער. זיי פאַראַטן קיינעם נישט. 
אָבער וי קענסטו צורעדן אַזאַ מאַן װי איך, ער זאָל פאַראַטן זיין גאָט, אין וועלכן 
אויך דו גלויבסט ?" 

,מיר װועלן רעדן וועגן דעם א צווייט מאָל" -- פלעגט דער בישאָף העמען 
אַרטאַפּאַנוסן אין דעם כוח, װאָס האָט דעמאָלט אַרױסגערעדט פון אים. 

און דער בישאָף האָט צוריקגעקערט צו רעדן אַ צווייט מאָל און אויך אַ 
צענט מאָל, און ער האָט די פעסטונג פון אַרטאַפּאַנוסעס גלויבן אַפילו נישט 
אָנגערירט. 

אָט דער מאַן איז פּלוצים געפאַלן צו בעט און אַ צעשראָקענער משרת האָט 
שיער נישט דערהרגעט זיין פערד ביים טרייבן עס אין בהלה צו אַרטאַפּאַנוסן. 

,גנעדיקער רופא, מיין האַר דער בישאָף איז פאַרביי!" -- איז דער משרת 
אַריינגעפאַלן צו אַרטאַפּאַנוסן אין הויז. 

,פון ווען אָן איז ער קראַנק?" -- האָט אַרטאַפּאַנוס געפרעגט רואיק. 

,ער איז היינט אינדערפרי אויפגעשטאַנען צו דער מאָרגן'תפילה און באַלד 
געמוזט צוריקגיין אויף זיין געלעגער" -- האָט דער משרת דערציילט שנעל און 
צעטומלט, וי ער װאָלט דערציילט וועגן אַ שריפה. 

;האָט זיך דער בישאָף געקלאָגט װאָס אים טוט וויי ?" -- האָט אַרטאַפּאַנוס 
ווייטער אויסגעפרעגט. 

;ער איז אויס מענטש, האַר, ער קען די אויגן נישט האַלטן אָפן, און דער 
קאָפּ, האָט ער געזאָגט, וויל זיך אָפּרייסן פון זיינע אַקסלען. איך ציטער ער זאָל 
נישט שטאַרבן. דער בישאָף האָט געבעטן איר זאָלט זיך איילן צו אים" -- האָט 
דער משרת גערעדט אין דער זעלבער צעטומלטקייט. 

,צי האָסטו נעכטן צום אָװנטמאָלצײט נישט געגעבן דיין האַר צופיל צו 
עסן?" -- האָט אַרטאַפּאַנוס צוגעלענט איין אױיג און מיטן צוייטן חוזקדיק 
געקוקט אויפן משרת 

;ווי יעדן אָװנט, האַר. דער בישאָף האָט געגעסן צו דער זעט." 

אַרטאַפּאַנוס האָט אױסגעקלאַפּט מיט די פינגער: | 

,צו דער זעט, זאָגסטו. צו דער זעט קענסטו אַוועקהרגענען אַ מענטש." 

,איך, גנעדיקער רופא, בין גאָרנישט שולדיק, גאָרנישט שולדיק" -- האָט 
זיך דער משרת איבערגעצלמט און זיך איינגעשרומפן. 

,איַיל צוריק. איך װעל קומען צום בישאָף" -- האָט אים אַרטאַפּאַנוס אָנגעװיזן 
אויפן אַרױסגאַנג. 

דער משרת האָט זיך נאָך מער איינגעשרומפּן און געבעטן אַרטאַפּאַנוסן, 
ער זאָל אים לאָזן אים באַגלײטן: 

,דער בישאָף. װעט מיך צום טויט דערשלאָגן, אוב איך װעל קומען אָן 
אייך,. גנעדיקער רופא." 

,אָ, אַזױ געפערלעך קראַנק איז דער בישאָף!? -- האָט זיך אַרטאַפּאַנוס 
צעלאַכט, און אויסדרייענדיק זיך אויף איין פוס, האָט ער פריילעך אַריינגעשריגן 
אין דער צווייטער קאַמער: ,אַנאַ, מיר װעלן רייטן צום בישאָף פעריס !* 

אַנאַ האַט זיך שנעל באַװויזן מיט אָפּענע קינדערשע אויגן, וי זי װאָלט עפּעס 
נישט דערהערט. זי האָט דערהערט, נאָר זי האָט געװאָלט נאָך אַמאָל הערן דאָס 
זעלבע. 

,דער בישאָף פעריס איז קראַנק. מיר װועלן פאָרן זען װאַס מיט אים איז 
געשען. מסתמא אַ פאַרגיפטונג" -- האָט אַרטאַפּאַנוס פאַרלייגט די הענט, װי ער 
װאָלט פאַר אַנאַן אויסגעדריקט רחמנות צום בישאָף. 

,אַזױ אייליק און איך בין נישט גרייט... באַלד איך װעל זיך צוגרייטן... מען 
דאַרף אָנזאָטלען די פערד." 

אַנאַ האָט עס געזאָגט מיט ציטערניש אין דער שטים און זי האָט אַ וויילע 
אָנגעקוקט דעם צעטומלטן משרת. 

ביז עס זענען אָנגעזאָטלט געװאָרן די פערד איז אַנאַ געווען גרייט. זי האָט 
געהאַט די האָר פאַרקעמט אַרױף און אונטערגעבונדן, זיי זאָלן זיך נישט צעפליען 
בעתן רייטן. אָנגעטון איז זי געווען אין אַ לאַנגער געל-גאַלדיקער טוניק און 
איבערגעװאָרפן מיט אַ שווערער טונקל-גרינער װאָלענער פּעלערינע מיט אַ 
קאַפּטער. אַרטאַפּאַנוס האָט שוין געװאַרט אויף איר פאַרן הויז, נעבן די אָנגע- 
זאָטלטע פערד, און ער האָט געזידלט דעם בישאָפס משרת דערפאַר, װאָס ער 
האָט אַזױ אױסגעמאַטערט זיין פערד. 

,איצט זע איך, פאַרװאָס דער בישאָף װעט דיך דערשלאָגן צום טויט" -- 
האָט ער געשריגן -- ,פריער האָסטו געװאָלט אַוועקהרגענען דעם בישאָף און 
איצט האָסטו געװאָלט אַוועקהרגענען זיין פערד?!* 

זיי זענען אַװעקגעריטן. פאָרויס -- אַנאַ און אַרטאַפּאַנוס און הינטער זיי -- 
דער משרת. אַרטאַפּאַנוס האָט באַװוּנדערט וי שיין אַנא האַלט זיך אויפן זאָטל. 
און צופעליק איז די פאַרב פון דעם פערד, כמעט אין דער פאַרב פון מענטש- 
לעכער הױט, באַדעקט מיט טונקל-ברוינע פלעקן, װאָס גיסן זיך צונויף מיט 
דער טוניק פון אַנאַן. און דער שלעפּ פון דער פּעלערינע איז אױסגעשפּרײט 
איבערן זאָד פון פערד. אַ קעניגין רייט איצט מיט אים. ,זי איז נאָך שענער 
געװאָרן,? -- האָט אַרטאַפּאַנוס געטראַכט מיט נחת, , די פרוי איז געבוירן געװאָרן 
צו האָבן אַ סך קינדער. זי װעט מיר געבן אַ סך קינדער." 

;װאָס האָסטו געזאָגט?" -- האָט געפרעגט אַנאַ אָנשטעלנדיק אירע אױגן 
אויף אַרטאַפּאַנוסן. ער האָט אַן אומרואיקן שמייכל געטון: 

,איך האָב גאָרנישט געזאָגט. איך האָב נאָר געטראַכט." 

,האַיאַ? -- האָט זי קורץ רעאַגירט. 

אַרטאַפּאַנוס האָט אַ טרייסל געטון מיטן קאָפּ. װי פילבאַר זי איז. זי פילט 
אַפּילו ווען ער טראַכט וועגן איר און איר דאַכט זיך דעמאָלט, אַז ער רעדט אויפן 
קול. און ער -- ער האָט גאָרנישט געװוּסט װאָס זי טראַכט. אירע געדאַנקען 

זענען פאַרשלאָסן פאַר אים. אויב ער וויל אַמאָל אַריינדרינגען אין איר דמיון, 
איז ער זיך טועה, װוי מען איז זיך טועה צווישן די פּלאָנטער-געװיקסן אין א 
װאַלד. און זי רופט דאָס אָן מיט תרעומות, אַז ער פאַרשטייט זי נישט. ער האָט 
געקוקט אויף איר פון אַ זייט מיט באַװוּנדערונג. איר שיין געשניצטע נאָז, 
אָנגעשטעלט אַ ביסל פאָרויס, האָט איר ענלעך געמאַכט צו אַן אינד, װאָס ווען זי 
לויפט פאָרויס שמעקט זי אויס די געפאַרן אין דער לופט. 

אויך אין דעם פאַל האָט זיך אַרטאַפּאַנוס טועה געוען אַנאַ האָט נישט 
אויסגעשמעקט געפאַרן. זי איז געווען געמיט-אויפגערודערט, וי זי װאָלט 
געריטן אַנטקעגן אַ וויכטיקע דערװאַרטונג. זי האָט נאָר אַלײן נישט באַגריפן 
װאָס אַזעלכעס עס דערװואַרט איר. אפשר איז איר אומרו בלויז דערפאַר װאָס נאָך 
אַזאַ לאַנגע צייט האָט זי זיך אָפּגעריסן פון דעם הויז, װי אַ טויב װאָס איז לאַנג 
געזעסן אין דעם פאַרמאַכטן טױבנשלאַק און איז פּלוצים אַרױס אונטערן פרייען, 
לופטיקן הימל. נעבן איר רייט אַרטאַפּאַנוס, אַן אויסגעגלייכטער אין רוקן, דעם 
פעסטן קערפּער אָנגעבױיגן אַ ביסל פאָרױיס און ער באַוועגט זיך ריטמיש צום 
טריט פון פערד. װאָס פאַר אַ װוּנדערבאַרע שוץ, איצט, ווען זי איז פול מיט 
דערװאַרטונג און גאַרנישט שלעכטס קען איר געשען. 

דער וועג צום בישאָף פעריס האָט דאָס מאָל געדױיערט לענגער וי תמיד. 
אַנאַ האַט נישט פאַרטראָגן קיין גאַלאָפּ, װאָס נעמט צו דעם אָטעם און מאַכט 
שווינדלען פאַר די אויגן. גאַלאָפּן ליידיקן אויך אויס דעם קאָפּ פון דמיונות 
און פאָרפילונגען. און זי האָט געװאָלט געניסן פון אַלץ -- פון דעם געפיל פון 
זיכערקייט, פון דער אומרו, פון דמיון און פאָרפילונגען. צוּװאָס זיך איילןן? 

אַרטאַפּאַנוס האָט געפונען דעם בישאָף וי צום ערגסטן. ער האָט אַפילו נישט 
געהערט וי אַרטאַפּאַנוס איז אַריינגעקומען אין זיין קאַמער. ער האָט נישט 
געקענט עפענען די אויגן און געשריגן פון וייטיק: 

,דער קאָפּ, דער קאָפּ! אוי, דער קאָפּ, דער קאָפ!" 

איבערן בעט איז געשטאַנען איינע פון די הויזימשרתטעס, אַ מיטליעריקע 
פרוי מיט בלאָנדע גלאַנציקע האָר און אַ געשטופּלט פּנים -- אַן איבערבלייב פון 
אויסגעהיילטע פּאָקן, זי האָט געהאַלטן די הענט צונויפגעלייגט און זי האָט שטיל 
מתפּלל געווען. אַרטאַפּאַנוס האָט אַראָפּגענומען פון זיך דעם אויבעריבגד און מיט 
אַ האַנט-באַװועגונג אָפּגערוקט פון געלעגער די פרוי: 

,האָבן ביז איצט עפּעס געהאָלפן די תפילות ?" -- האָט ער געפרעגט און 
אַפילו נישט געװאַרט אויף קיין ענטפער. ער האָט זיך אַראָפּגעבױגן צום בישאָף : 
,װאָס אַזעלכעס האָט איר געגעסן, בישאָף פעריס ל" 

.אָ, רופא אַרטאַפּאַנוס, איך בין פאַרבײ; איך קען נישט מער!* -- האָט דער 
בישאַף זיך אָנגעכאַפּט ביים קאָפּ. ,, שניידט מיר אָפּ דעם קאָפּ און אַן עק וי 

,איידער איך על באַשליסן צו זיין אייער תלין, ענטפערט מיר: װאָס 
אַזױנס האָט איר געגעסן ל" 

בעת דער בישאָף האָט קרעכצנדיק אויסגערעכנט װאָס אַלץ ער האָט מיט אַ 

טאָג פריער געגעסן, האָט אַרטאַפּאַנוס אים אָפּגעדעקט און מיט זיינע פילבאַרע 
פינגער-שפּיצן אים אויסגעקנעטן דעם בויך. ער איז געװוען אויפגעבלאַזן און 
האַרט. | 
,געדעמפּטע שטיינער, אָדער געבראָטענע שטיינער, בישאָף פעריס? זייט 
זיך מודה, נאָר פאַר דעם שטעקט מיר אַרױס די צונג, איך װעל זיך נישט באַליי- 
דיקן... אָ, װאָס פאַר אַ צונג!... אַ פעלז מיט שימל? -- האָט אַרטאַפּאַנוס פעסטגע- 
שטעלט און צוגעדעקט דעם קראַנקנס גוף. 

אַרטאַפּאַנוס האָט זיך נישט טועה געווען. בישאָף פעריס איז געוען פאַר- 
גיפטעט. צום ערשט האָט ער אים געגעבן אויסצוטרינקען אַ טעפּל לוילעך װאַסער 
אויסגעמישט מיט רויטלעכע קליינע געװויקסן-הערעלעך און איידער די באַלע- 
באָסטע האָט באַװויזן אַריינצוברענגען אַ בעקן האָט זיך דער בישאַף צעשריגן 
און אױסגעבראָכן מיט אַ שלוקערץ. אַלץ אַרום איז פאַרשפּריצט געװאָרן. אַרטאַ- 
פּאַנוס האָט אים אָנגעכאַפּט ביים קאָפּ און אים אַריבערגעבױגן איבערן געלעגער: 


,איך האָב נישט קיין עצה, איר מוזט איסברעכן אַלץ װאָס איר האָט 
געגעסן, בישאָף... אָט אַזױ... באַמיט זיך נאָך... ביז דער מאַמעס מילך..? 


אַ דערשעפּטער פון די כוחות איז בישאָף פעריס צוריקגעפאַלן אױיף זיין 
געלעגער, װי אַרטאַפּאַנוס האָט אים אויפגעצװוּנגען ער זאָל אויסטרינקען אַ 
טעפּל אויסגעבריטע ציינעס-שויטן. דער בישאָף האָט זיך אָפּגעטרײסלט מיט 
עקל און אויסגעטרונקען ביז צום לעצטן טראָפּן : 


,איצט איז מיר בעסער, אַ סך בעסער" -- האָט ער ענדלעך געעפנט די 
אויגן און מיט דאַנקבאַרקײט אַ קוק געטון אויף אַרטאַפּאַנוסן -- ,נאָר עס איז 
מיר קאַלט, איך װער געפרוירן,?" 

,דאָס ווייס איך" -- האָט באַרואיקנדיק געזאָגט אַרטאַפּאַנוס און אים גוט 
איינגעדעקט -- ,װעט מען איצט אָנװאַרעמען אַ פּאָר שטיינער, נישט אױף צו 
עסן, נאָר אויף צולייגן צו די פיס.. װאָס שטייט איר אומבאַהאָלפן?" -- האָט 
ער זיך געװאָנדן צו דער הויזימשרתטע -- ,איר האָט געהערט, אַז מען דאַרף 
װאַרעמע שטיינער ל" 

די משרתטע איז שנעל אַװעק און נאָך איר איז געלאַסן נאָכגעגאַנגען אַרטאַ- 
פּאַנוס. בעת ער איז שוין געווען ביי דער טיר פון דער קאַמער, האָט דער בישאָף 
אַ בעטנדיקן קרעכץ געטון: 

,רופא אַרטאַפּאַנוס, פאַרלאָז מיך נישט... ס'איז מיר אַזױ קאַלט.." 

,איך פאַרלאָז אייך נישט, בישאָף פעריס. איך גיי בלויז זען, װאָס עס מאַכט 
מיין ווייב. איך האָב זי היינט מיטגענומען אויף דער רייזע,?" 

,אייער ווייב... אָ, זייער אָנגענעם? -- האָבן דעם בישאָפס ווערטער געצי- 
טערט, ווייל די ציין האָבן אים געציטערט פון קעלט. 

אַרטאַפּאַנוס האָט אַנאַן געפונען אין אַ קליינער קאַמער, װוּ די ווענט זענען 
געווען אױיסגעהאַנגען מיט דיקע װאָלענע טעפּיכער, און זי איז געווען אַרײנגעטון 

אין אַ דיקן פּאַרמעט-ספר. זי האָט אַפילו די פּעלערינע נישט אַראָפּגענומען פון 
זיך, הגם אין דער קאַמער איז געווען גוט װאַרעם. 

,לאַנגװײליקסט זיך 7" -- האָט ער געפרעגט. 

ערשט איצט האָט אַנאַ באַמערקט, אַז אַרטאַפּאַנוס איז אין דער קאַמער. זי 
האָט שנעל פאַרמאַכט דאָס ספר, פאַרהאַלטנדיק אין דער מיט פון די בלעטער די 
האַנט. 
| ;װאָס מאַכט דער בישאָף פעריס!" -- האָט זי אָנגעשטעלט די בליקן אױיף 

אַרטאַפּאַנוסן, כדי אָפּצוּװענדן זיין אויפמערקזאַמקײט פון דעם ספר. 

,שוין בעסער... געווען פאַרגיפטעט." 

,אָ, אָרעמער בישאָף פעריס. האָט אים עמעצער פאַרגיפטעט!? -- האָט זי 
געפרעגט. 

,װאָס פאַלט דיר איין, אַנאַ ?... איבערגעפרעסן? -- האָט ער געענטפערט און 
צוגעגאַנגען צום טיש, װוּ זי איז געזעסן, 

אַנאַ קאָט אַ ציטער געטון. אַרטאַפּאַנוס האָט נישט פאַרשטאַנען, צי דער 
ציטער איז געקומען פון זיין באַמערקונג כלפּי דעם בישאָף , איבערגעפרעסן", 
אָדער צוליב דעם, װאָס ער האָט דערזען װאָס פאַר אַ ספר זי האַלט אין אירע 
הענט. זי האָט דעם ספר אַ שאַר געטון איבערן טיש אין זיין ריכטונג: 

,זעסט, דאָ זענען די עװאַנגעליעס פון קריסטלעכן גלויבן," 

אַרטאַפּאַנוס האָט פאַרביטן איר האַנט אויף זיינע אין דעם ספר און אים 
געעפנט; ס'איז געווען דער טעקסט פון דעם בריוו פון פּאַולוסן צו די יידן. ער 
האָט זיך אַראָפּגעבױגן און געלייענט, אַקצענטירנדיק די לאַטײינישע וערטער, 
וי ער װאָלט רעציטירט פאַר עמעצן: 

,דער גאָט, װאָס האָט אין אוריצייטן גערעדט אַ סך מאָל און אויף פאַרשי- 
דענע אופנים צו די אָבות דורך די נביאים, האָט אין סוף פון די דאָזיקע טעג 
גערעדט צו אונדז דורך זיין זון, וועמען ער האָט באַשטימט פאַר אַ יורש פון 
אַלצדינג און האָט דורך אים אויך באַשאַפן די וועלטן.." 

אַרטאַפּאַנוס האָט אויפגעהויבן דעם קאָפּ צום באַלקן און געזאָגט: 

,זײיער אינטערעסאַנט... ,דורך אים אויך באַשאַפן די וועלטן. אויב אַזֹ.." 

ער האָט פאַרמאַכט דאָס ספר און געשוויגן. ער האָט זיך באַצייטנס געכאַפּט 
נישט אַרױסצוזאָגן פאַר אַנאַן, אַז אויב אַזױ איז ער געבוירן געװאָרן פאַר דער 
באַשאַפונג פון די וועלטן.. 

,איז דאָס פאַר דיר ווירקלעך אינטערעסאַנט, אַרטאַפּאַנוס?" -- האָט אַנאַ 
צו אים אַרויפגעקוקט מיט דערװאַרטונג. 

,רופא אַרטאַפּאַנוס, די שטיינער זענען אָנגעװאַרעמט? -- האָט זיך דערהערט 
די שטים פון דער הויזימשרתטע, װאָס האָט זיך אַריינגעשטעלט אין דער עפענונג 
פון דער טיר, 

אַרטאַפּאַנוס איז אײיליק אַרױס פון דער קאַמער. 

קאַפּיטל צוויי 


אויך מיט צוויי טעג שפּעטער, ווען אַרטאַפּאַנוס האָט באַזוכט דעם בישאָף 
פֿעריס, כדי צו זען װאָס ער מאַכט, האָט ער מיטגענומען אַנאַן. ער האָט נישט 
געהאַט בדעה דאָס צו טון, ווייל צוליבן לאַנגזאַמען רייטן פאַרנעמט דער וועג 
צופיל צייט. נאָך דעם ערשטן באַזוך זענען זיי אַהײימגעקומען אין שפּעטן אָװונט, 
בעת געוויינטלעך קומט ער צוריק נאָך אַ שטיק פאַר זון-פאַרגאַנג. אָבער אַנאַ 
גיז צוגעשטאַנען מיט צודרינגלעכקייט אַז אַרטאַפּאַנוס איז נאָכגעקומען איר 
ווילן. 

זיי האָבן דעם בישאָף געטראָפן אַ געזונטן און פריילעכן. ער איז געווען אַזױ 
גוט אויפגעלייגט, אַז ער האָט אייגנטלעך געדאַרפט דערציילן אַרטאַפּאַנוסן אַ 
פּאָר גראָבע וויצן. אָבער אַנאַס אָנװעזנהײט האָט אים אינגאַנצן אַנטװאָפנט, און 
מיט דעם זעלבן טעמפּעראַמענט, מיט וועלכן ער האָט באַנוצט גראָבע ווערטער, 
האָט ער איצט באַשאָטן אַנאַן מיט קאָמפּלימענטן: 

,אָ, מאַריע הייליקע, װאָס פאַר אַ שיין ווייב דער רופא אַרטאַפּאַנוס האָט פאַר 
זיך צוגערויבט! האָט ער אייך נישט צוגענומען ביי קריסטן און אייך אַריבער- 
געפירט צו זיין גלויבן 77 -- האָט ער צוגעלייגט אַ פינגער צו דער נאָז, װי אַ 
סימן, אַז ער וועט זיין דיסקרעט. 

,ניין, ניין, בישאָף פעריס? -- האָט אַנאַ געזאָגט אין גוטער שטימונג, -- 
,איך בין געבוירן ביי יידישע עלטערן. מיין פאָטער איז דער געלט-אַגענט פון 
דעם בישאָף פון קלערמאָן," 

,ריכטיק, ריכטיק, אַרטאַפּאַנוס האָט מיר וועגן דעם דערציילט. איר האָט אַ 
גוטן מאַן. אַ שאָד װאָס ער איז אַזױ איינגעעקשנט אין זיין גלויבן. אָבער די אויגן 
וועלן זיך אים עפענען! ער איז צו געלערנט און צו קלוג, ער זאָל נישט אַרױף 
אויפן ריכטיקן וועג. װאָס זאָגט איר, רופא אַרטאַפּאַנוס ?" 

;איך האָב אייך שוין מיין מיינונג נישט איינמאָל געזאָגט, בישאָף פעריס. 
איבעריקנס, איך בין געקומען צו דערוויסן זיך, װאָס איר מאַכט און װי האַלט 
עס מיט אייער געזונט." 

בישאָף פעריס האָט אַ מאַך געטון מיט דער האַנט: 

,געווען און אַװעק. איצט האָב איך בלױיז מורא צו עסן. גיפט.. גיפט.. 
אויסטערלישע זאַכן... איך האָב געמיינט: איך שטאַרב.. דאָס ערשטע מאַל אין 
מיין לעבן,," 

,ס'איז אַ כלל; מענטשן, װאָס זענען זעלטן קראַנק, ברעכן זיך איין אַפילן 
פון ציין-ווייטיק, און איר זענט געווען פאַרגיפטעט. זייער אַ שווערער פאַל" -- 
האָט אַרטאַפּאַנוס געזאָגט ערנסט. 

דער בישאָף האָט אויפגעהויבן די הענט: 

,זאָל געלויבט זיין די דרייאייניקייט. װאָס װעט איר עסן אַז אויך איך זאָל 
נישט מורא האָבן צו עסן! מעג איך איבערהויפּט עסן אָדער דאַרף איך זיך 
פאַרהונגערן, אַז אויב איך בין נישט געשטאָרבן פון עסן זאָל איך שטאַרבן פון 
הונגער ?" 

,איר מעגט עסן, װאָס מיר מעגן עסן,? -- האָט אַרטאַפּאַנוס געזאָגט צוייי 
דייטיק. 

,זאָגט עס נישט אין דער קעגנװאַרט פון מיין הויזימשרתטע; זי װעט 
מיינען, אַז איר גייט מיך מאַכן פאַר אַ ייד" -- האָט דער בישאָף געלאַכט מיט 
זיין גאַנצן גוף. 

,מיין מאַן געהערט נישט צו אַזעלכע יידן, װאָס רעדן-צו קריסטן צו וערן 
יידן? -- האָט זיך אַנאַ אָפּגערופן, אפשר בלויז כדי צו ציען אויף זיך די אויפ- 
מערקזאַמקײט פון דעם בישאָף. 

,איך װאָלט עס נישט געזאָגט? -- האָט זיך געװאָנדן צו איר דער בישאָף -- 
;ער רעדט תמיד וועגן יידן מיט דער היץ פון אַ פאַרליבטן, װי ער װאָלט אויך 
אַנדערע געװאָלט מיטרייסן אין דעם פאַלשן גלויבן." 

,נטסינטסינטס? -- האָט אַרטאַפּאַנוס געקלאַפּט מיט דער צונג -- ,אב 
איך װאָלט פאַר אייך גערימט מיין ווייב און אייך דערציילט וי טריי איך בין 
איר, צי װאָלט איר דאָס אָנגענומען וי איך װאָלט אייך צוגערעדט אויך איר זאָלט 
זי ליב האָבן, וי איך ל" 

בישאָף פעריס האָט זיך געטרייסלט פון געלעכטער. ער האָט געלאַכט מיטן 
פּנים, מיט די אַקסלען, די הענט האָבן זיך אים געטרייסלט, און פאַרהוסטנדיק זיך 
האָט ער אַרױסגעזאָגט מיט האַלבע װערטער: 

,אי-איך ? אין צע-צע-צעליבאַט ?... אָ, גאָט אין הימל, וי קאָמיש." 

אויך אַנא איז מיטגעריסן געװאָרן מיט דעם געלעכטער און טרערן האָבן 
זיך איר געשטעלט אין די אויגן. זי האָט איצט ביידע באַװוּנדערט: די חכמה פון 
איר מאַן און די רייצנדיקע אוממיטלבאַרקײט פון דעם בישאָף. מיט צוויי טעג 
צוריק האָט אין דעם הויז געהויערט שווערקייט און אומעט און איצט איז נישט 
וי דער בישאָף װאָלט צוריק געזונט געװאָרן, נאָר װי דאָס הויז װאָלט אָנגעפילט 
געװאָרן מיט הייס, קװאַליק לעבן. די ווענט פון טונקעלע האַלבע האָלץיבעלקעס 
און דער שווערער באַלקן מיט קלעצער, זענען העל און לייכט געװאָרן און זי 
לאַכןדמיט צוזאַמען מיט דעם בישאָף פעריס. 

אַנאַ האָט שוין לאַנג אַזױ נישט געלאכט און זי געדענקט נישט, וען די 
קין-באַקן זאָלן איר האָבן וויי געטון פון געלעכטער, װי דאָס מאָל. 

אויפגערודערטע און אין האַרציקער היימישקייט זענען זיי איבערגעגאַנגען 

אין אַ צווייטער קאַמער צו עסן. די הויזימשרתטע האָט צוגעגרייט, װי דער בישאָף 
האָט עס אָנגערופן, ,ייִדיש עסן": גרינסן געקאָכט אין מילך אויף זיס, און 
אָנשטאָט פלייש -- אַ שפּייז פון האַרטן צעריבענעם קעז געדעמפט מיט ראָזשינ- 
קעס און צימרינג. דאָ, ביי דעם מאָלצייט, איז אַנאַס פריערדיקער אומרו פאַר- 
װאַנדלט געװאָרן אין אַ װאַרעם געפיל, װאָס זי װאָלט נישט געקאָנט דערקלערן 
אין ווערטער, וי זי האָט פריער איר אומרו נישט געקאָנט דערקלערן מיט 
ווערטער. ס'איז אָבער געווען נענטער, קאָנקרעטער. בעת דער תפילה פאַרן עסן 
איז בישאָף פעריס אין איין רגע געװאָרן אַן אַנדער מענטש. זיין פּנים איז 
געװאָרן לענגלעכער און בלייכער. זיינע שווערע, שטאַרקע הענט צוזאַמענגעלײגט 
פאַר זיך, האָבן געענדערט זייער פאַרב און געװאָרן איידעלער, און די אױגן, 
די אויגן פון דעם בישאָף -- אַנאַ האָט זיי מער קײינמאָל אין איר לעבן נישט 
פאַרגעסן : זיי זענען געווען אַזױ פול מיט רעליגיעזער זינלעכקייט, אַז אַנאן איז 
אַדורך אַ ליידנשאַפּטלעכער ציטער איבערן רוקן. און דערפאַר איז איר שפּעטער 
בעתן שמועס ביים עסן אויך נענטער געװאָרן די טענה פון דעם בישאָף, אַז יידן 
ווייזן נישט אַרױס קיין טאָלעראַנץ: 

,איר זעט, רופא אַרטאַפּאַנוס, די קירך פאַרבאָט צו עסן ביי איין טיש מיט 
יידן און איך בין גליקלעך צו האָבן אייך ביי מיין טיש. די קירך פאַרבאָט 
קריסטן צו היילן זיך ביי יידישע רופאים און איך בין אייך דאַנקבאַר פאַר אייער 
הילף. די קירך פאַרבאָט יידן צו האָבן קריסטלעכע שקלאַפן און צו באַשעפטיקן 
קריסטלעכע בעל-מלאכהס און איך פאַרקוק דאָס. אָבער איר, יידן, זענט עקשנים, 
איר ווילט נישט אָננעמען דעם קריסטלעכן גלויבן, װאָס איז דער דערלייזערישער 
גלויבן פאַר אַלע מענטשן אויף דער וועלט, און איר לט אַפילו נישט עסן די 
שפּייזן װאָס קריסטן עסן, בעת איך עס גערן ,יידישע שפּײזן. 

אַרטאַפּאַנוס האָט געלאָזט דעם בישאָף זיך אויסרעדן און דערנאָך האָט ער 
רואיק געזאָגט : 

,איך דאַנק אייך פאַר אייער טאָלעראַנץ, בישאָף פעריס, אָבער איר ווייסט, 
אַז נישט אַלע בישאָפן זענען אַזױ טאָלעראַנט וי איר. זיי באַשטײען אויף דעם 
העכסטן און אומבאַדינגטן פּרייז: יידן זאָלן זי אָפּגעבן זייער נשמה. װאָס שייך 
קריסטלעכע שקלאַפֿן, ווייסט איר עס זייער גוט, אַז דאָס איז נישט מער וי אַ 
מיטל אַװעקצורויבן ביי יידן זייער אייגנטום און עס פאַרקויפן צו א ביליקערן 
פּרייז צו אייגענע מענטשן.? 
| /,דאָס איז נישט ריכטיק, רופא אַרטאַפּאַנוס. אוב אייניקע זינדיקע טוען 
דאָס אויף רייך צו װערן, הייסט עס נאָך נישט, אַז אַלע קריסטן מיינען בלויז 
דעם רוב און נישט צו באַפױּײיען דעם רעכטגלױביקן שקלאַף פון דעם פֿאַלש- 
גלױביקן ייד. מיינט איר נישט, אַז איך בּין גערעכט ?" -- האָט זיך דער בישאָף 
געווענדט צו אַנאַן. : 

,איך קען מֿיך נישט אויס ! אין ‏ די זאַכ בישאָף פעריס" -- האָט אַנאַ 
געענטפערט. 

;אָבער איך קען זיך יאָ אויס?" -- האָט זיך אָנגערופן אַרטאַפּאַנוס -- , דאָס 
געזעץ פון דעם ,פאַלשן גלויבן" פאַרבאָט אייביקע שקלאַפעריי און אַ ייד מוז 
נאָך זיבן יאַר באַפרײיען זיין שקלאַף און ער גייט אַרױס אויף דער פריי. און 
קריסטן ? צי באַפרײיען זיי ווען עס איז זייערע קריסטלעכע שקלאַפן? ניין, זי 
באַפרײיען זיי קיינמאָל נישט! יאָ, אױב אַ ייד האָט אַ קריסטלעכן שקלאַף, 
;באַפרײיט? מען אים פון דעם ייד און מען פאַרקויפט אים אויף אײביק צו אַ 
קריסט. די קירך באַפּרײט די נשמה, אָבער דער גוף איז שטענדיק פאַרשקלאַפט. 
צי איז דאָס די באַרמהערציקײיט און דערלייזערישקייט פון דעם קריסטנטום? 
און װאָס שייך דעם װאָס, וי איר זאָגט, יידן וילן נישט עסן די שפּייזן װאָס 
קריסטן עסן, איז דאָס אויך נישט ריכטיק. יידן איז פאַרבאָטן צו עסן חזיר. דאָס 
איז ריכטיק. אָבער איר וייסט, אַז מענטשן שטאַרבן פון עסן חזיר און מיר 
קאָנען נישט דערגיין מיט װאָס דאָס פלייש פון איין חזיר איז פאַרגיפטעט און 
פאַרװאָס אַ צווייטער חזיר איז נישט פאַרגיפטעט. דעריבער עסן מיר בכלל נישט 
קיין חזיר-פלייש. און נאָך איער פאַרגיפטונג מיט צוויי טעג צוריק װאָלט איך, 
וי אייער רופא, אייך גוט געעצהט, בישאָף פעריס, נישט צו עסן קיין חזיר-פלייש. 
אַלע אַנדערע שפּייזן עסן מיר, אוב זיי זענען ריין און צוגעגרייט לוט דעם 
יידישן ריטואַל. איך זע נישט, פאַרװאָס מיר זאָלן דערמיט זיין פאַלש-גלױביקע 
און מיט װאָס דער קריסטלעכער גלויבן איז רעכטגלױביק," 


אַנאַ האָט מיטגעפילט מיט דעם בישאָף פעריס, װאָרום די ווערטער פון איר 
מאַן זענען געווען ריכטיקע. דער בישאָף האָט זיך אַ טרייסל געטון מיט זיין 
גאַנצן גוף: 

;אָבער פאַרשטייט, מיר ווילן נישט האָבן קיין פרעמדע צווישן זיך.? 

;דאָס איז אַ טענה," -- האָט אַרטאַפּאַנוס געלאַסן און געמיטלעך צוגעגעבן 
און באַלד איבערגעגאַנגען צו אַן אַטאַקע : ,פרעמדע ? מיר, יידן, זענען אין גאַליע 
פרעמדע ? מיר זענען אַהערגעקומען צוזאַמען מיט די רוימער און אַ סך אַ סך 
פריער וי די פראַנקן און גאָטן. דאָס האָט דער גאָט, װאָס האָט באַשאַפן די ערד 
און דעם מענטש און װאָס אַלץ אויף דער ערד, געשלאָסן מיט אונדז אַ בונד, און 
אין ערגעץ אויף דער וועלט פון גאָט זענען מיר נישט פרעמדע. איר גלויבט אין 
דעם זעלבן גאָט, װאָס איך, װאָס מיר, יידן, און אויב איר מיינט עס אויפריכטיק, 
איַן װאָס איך צווייפל נישט. ווייסט איר, אַז די טענה פון אונדזער פרעמדקייט, 
דאָ, איז נישט קיין טענה.? 


,;אָבער אַלץ איז דאַ קריסטלעך, דאָס פאָלק, דער קעניג, און דאָ הערשט די 
קריסטלעכע קירך. ווילן מיר איר זאָלט זיך מיט גאָרנישט אויסטיילן פון אונדז 
און דאַן װועט אייך זיין גוט. איר װעט באַקומען אַלע רעכט. און איר מיט אייערע 
פעאיקייטן צו מסחר, אין פינאַנסן, אין דער מעדיצין, איר װעט אַפילן קאָנען זיין 
הערשער, ריכטער און אָנגעשטעלטע ביים מלך און אויך קלעריקער? -- ער 
האָט זיך אויסגעדרייט צו אַנאַן און איר געפרעגט אין אַ לייכטן טאָן: ,צי װאָלט 

איר נישט װעלן אייער מאַן זאָל האָבן די אַלע פּריווילעגיעס? צי װאָלט איר 
נישט געווען גליקלעך דערמיט ?" 

אַנא האָט אַ קוק געטון אויף אַרטאַפּאַנוסן און ער האָט געזאָגט צו איר: 

,אַדרבא, זאָג דיין מיינונג,? 

און זי האָט געזאָגט : 

,איך האָב אייגנטלעך קיינמאָל נישט גוט פאַרשטאַנען דעם אונטערשייד 
צווישן דעם יידישן און קריסטלעכן גלויבן, אוב ביידע האַלטן פון דעם זעלבן 
גאָט. צי איז נישט ישו געווען אַ ייד און צי זענען זיינע שליחים נישט געווען 
יידן ? פאַרװאָס זאָלן מיר זיין דערנידעריקט ל" 

אַרטאַפּאַנוס האָט זיך שטאַרק פאַרהוסט. עס איז געווען אַ בכיוונדיקער, טומל- 
דיקער הוסט צו פאַרטויבן אַנאַס װערטער. אָבער די װערטער זענען געזאָגט 
געװאָרן. בישאָף פעריס האָט אָנגעכאַפּט אַנאַס הענט: 

;אָט זענען ווערטער פון פאַרנונפט!? -- האָט ער זיך געטריײיסלט פון 
צופרידנקייט. -- ,איר זענט די קליגסטע פרוי, װאָס איך האָב באַגעגנט אין מיין 
גאַנץ לעבן. אַרטאַפּאַנוס דאַרף זיין גליקלעך צו האָבן אַזאַ קלוגע, פאַרשטאַנדיקע 
פרוי פאַר אַ ווייב. אויך דאָס געהער צום טאַלאַנט פון יידן, צו האָבן די קליגסטע 
און שענסטע פרויען,? 

אַנאַ איז געווען באַרױשט פון די װערטער, פון די שבחים און פון דער 
שטאַרקײט פון דעם בישאָפס הענט. אַרטאַפּאַנוס האָט נישט רעאַגירט. ער האָט 
נישט געװאָלט שטעלן אין פאַרלעגנהייט זיין ווייב אין דער קעגנװאַרט פון אַ 
פרעמדן מאַן. 

אָבער אויך צוריקוועגס אַהיים האָט ער געשוויגן וועגן דעם, װאָס זי האָט 
געזאָגט ביים בישאָפס טיש. װאָרום געפילט האָט ער, אַז טאָמער וועט ער אָנהייבן 
וועגן דעם רעדן, װעט ער אויסברעכן מיט רוגזה און דאָס האָט ער געװאָלט 
פאַרמיידן. אַנאַ האָט גוט געפילט, אַז איר מאַנס איינגעהאַלטנקײט ביים טיש און 
זיין שווייגן אויפן וועג צוריק, איז כעס און פאַרביטערונג. און זי האָט געהאַלטן, 
אַז זי דאַרף זיין באַלײדיקט. זי האָט געזאָגט װאָס זי טראַכט. דער בישאָף אין 
גערעכט. קריסטלעכע פרויען אין איר שטאַנד קומען אַרײן אין פירשטלעכע 
הייזער און באַטײליקן זיך אין פייערלעכע סעודות. זייערע מענער דערגרייכן 
הויכע אַמטן. נאָר זי איז פאַרמשפּט צו זיין א הויז-פרוי און נישט וויסן פון קיין 
לעבן. וועמען האָט זי אין דער יידישער געזעלשאַפט, דאָס ווייב פון קלאַודאָזיוס, 
די פּלאַפּלערקע װאָס איז תמיד פאַרנומען מיט אירע ווייבערישע קראנקהייטן; די 
אַלטע, מיאוסע שעלטערקע -- דאָס ווייב פון אפרתי, אָדער די צוויי נאַרישע 
שנורן פון אפרתי? דאָס איז איר לעבן? אַרטאַפּאַנוס איז בייז? ער רעדט נישט 
צו איר איצט? זאָל ער! זי איז גערעכט. 

מיט צוויי-דריי טעג שפּעטער האָט בישאָף פעריס אַרײינגעשיקט אין הויז 
פון אַרטאַפּאַנוסן צוויי אױסגעפּאַשעטע שעפּסן װי אַ מתנה דערפאַר, װאָס דער 


רופא האָט אים אַזױ שנעל געהאָלפן אין זיין קראַנקהײיט. און אויפצומאָרגנס, וי 

די מתנה איז אָנגענומען געװאָרן, האָט דער בישאָף אַלײן אָנגעקלאַפּט אין דער 
טיר פוו אַרטאַפּאַנוסעס הויז. 

אַרטאַפּאַנוס איז גראָד נישט געווען אין דער היים. אַנאַ איז געווען אויסער 
זיך פוֹן דעם כבוד. זי האָט געצאַפּלט פון פרייד און דערפילונג. 

,זאָל געאַכט וערן גאָט, װאָס האָט אייך געפירט אין אונדזער הויז, גנעדיקער 
בישאָף פעריס. װאָס פאַר אַ כבוד !* -- האָט איר שטים געציטערט פון גערירטקייט. 

דער בישאָף האָט העפלעך געלאָשן איר איבעראַשונג: 


,פאַרבײיפאָרנדיק האָב איך נישט געקאָנט זיך באַהערשן נישט אַרײנצוגיין 
אין איער הויז און דאַנקען נאָך אַמאָל דעם רופא פאַר זיין הילף. ער האָט 
מאַגישע אויגן און מאַגישע הענט. פאַר אים איז דער מענטש אינגאַנצן דורכ- 
זיכטיק.? און באַלד נאָך דעם האָט ער געענדערט דעם טאָן אויף נאָך אַ ווייכערן, 
אַ פאַרטרוילעכן. ער האָט זיך אָנגעבויגן צו אַנאַן און איר װוי איינגערוימט אַ 
סוד : , אייך, אנא, באַװוּנדער איך. זייט איך האָב געהערט די ווערטער, װאָס איר 
האָט געזאָגט ביי מיין טיש, האָב איך נישט אויפגעהערט וועגן אייך צו טראַכטן. 
צו איער שיינקייט און איידלקייט זענט איר דערצו באַשאָנקען געװאָרן פון גאָט 
מיט חכמה און לאָגיק,? 


אַנאַ האָט מיט אַלע אירע צערייצטע עמפינדונגען אַריינגעאָטעמט אין זיך 
זיינע ווערטער און די פאַרשיכורנדיקע היץ, װאָס האָט זיך געטראָגן פון זיין 
קערפּער. 

זי זענען געווען אַלײן אין דער קאַמער און דער גאַנצער רוים איז אויסגע- 
פילט געװאָרן מיט דעם טעמבער פון זיינע ווערטער, מיט דער היץ, װאָס האָט 
זיך געטראָגן פון אים, און פון איר אייגענער היץ. 

,איך האָב געזאָגט אין װאָס איך גלויב,? -- האָט זי מיט האַרץיקלאַפּעניש 
געזאָגט, און באַלד: ;אָך, איך האָב זיך אַװעקגעזעצט, און איר, מיין האַר, 
שטייט..? 


ער האָט אָנגעכאַפּט אירע הענט און זיי פעסט געדריקט אין זיינע: 

,איר זענט פאַר מיר דער בעסטער כיבוד, װאָס גאָט האָט מיר צוגעשיקט. 
זיצט,? 

ער האָט אירע הענט נישט אַרױסגעלאָזט פון זיינע און בעת זי האָט געװאָלט 
זי באַפרײען, האָט זי דערפילט זיין װידערשטאַנד און זי האָט זיך זיין ווידער- 
שטאַנד אונטערגעגעבן. 

,פאַרװאָס האַלט איר מיינע הענט ?7 -- האָט זי געפרעגט כמעט קרעכצנדיק. 

,איך פיל אַז אַזױ אַרום באַהעפסטו זיך מיט דער דערלייזערישער קירך," 

,איך בין אַ יידישע? -- האָט זי געזאָגט אַ גערייצטע,. 

מיט מענערישן כוח און גלוסט האָט ער אַנאַן אַ צי געטאָן צו זיך, אָבער 
אין דעם זעלבן אויגנבליק אַרױסגעלאָזט אירע הענט פון זיינע און זיך אויפגע- 
שטעלט : 

,איך האָף, טאָכטער, אַז מיר װועלן זיך אָפּטער זען" -- האָט ער געזאָגט מיט 
היץ און איר דורכגענומען מיט זיין בליק. 

אַנאַן האָט פאַרפעלט אָטעם. 

בישאָף פעריס איז אַװעק. זי איז אים נאָכגעגאַנגען ביז אין דרויסן און אים 
באַגלײט מיט האַרץיקלאַפּעניש. און װאָס מער זיין געשפּאַן האָט זיך דערווייטערט, 
אַלץ מער האָט זי געפילט, אַז עס דערווייטערט זיך עפּעס פון איר גופא און זי 
בלייבט אויסגעליידיקט. נאָר דאָס האַרץ קלאַפּט שטאַרקער און שטאַרקער. 


אַנאַ האָט דערציילט אַרטאַפּאַנוסן, אַז דער בישאָף האָט פאַרבײיפאָרנדיק 
אָפּגעטראָטן ביי זיי אין הויז. דאָך אָן איר ווילן האָט זי געזאָגט, אַז דער בישאָף 
האָט באַדױערט הלמאַי ער האָט אים פּערזענלעך נישט דערווישט אין הז און 
דורך איר האָט דער בישאָף געהייסן נאָך אַמאָל דאַנקען אים פאַר דער הילף. 
אַלדאָס אַנדערע האָט זי פאַרהוילן, פאַרנעסטעט אין זיך דעם ערשטן סוד, כלפּי 
איר מאַן. 

און הגם פאַר אַרטאַפּאַנוסן איז געווען פאַרהוילן אַנאַס סוד, האָט ער אין 
די קומענדיקע טעג באַמערקט, אַז אין איר איז פאָרגעקומען אַן ענדערונג. זי איז 
געװאָרן נאָך מער צערטלעך צום קינד, מיט אַ באַזונדער גערייצטער צערטלעכ- 
קייט, װאָס מען האָט צו אַ קינד, ווען עס איז קראַנק און אומבאַהאָלפן. און דאָס 
קינד איז געווען געזונט. אין די נעכט איז זי געווען נאָך גליאיקער צו אים, 
אַרטאַפּאַנוסן, און אויפגענומען זיינע צערטלעכקייטן, װוי זי װאָלט אים ערשט 
איצט דערקענט. װאָס אַזעלכעס איז געשען מיט איר, װאָס זי האָט זיך איבער- 
װעקט? די פּלוצימקייט האָט אים באַאומרואיקט. ער האָט װעגן דעם נישט 
גערעדט מיט איר. ער האָט געהאַלטן, אַז ווען אַ פרוי שווייגט, דאַרף מען איר 
נישט פרעגן די סיבה פון איר שווייגן, װאָרום זי װעט נישט דערציילן דעם אמת. 
און ער האָט אַנאַן ליב געהאַט און נישט געװאָלט איר שטעלן פאַר דעם נסיון 
זי זאָל אים נאַרן. 


אין איינעם אַ טאָג איז צו אַרטאַפּאַנוסן אַראָפּגעקומען זיין שווער גאָזאָלאַ. 
ער איז געקומען פון אַ ווייטן וועג, פון טורנע, און אומגעריכט. זיין פּנים און 
זיין אויבעריבגד זענען געווען געדיכט באַדעקט מיט שטויב -- אַ סימן פון דעם 
לאַנגן וועג און אַז ער האָט אײיליק געטריבן די פערד. אַנאַ האָט זיך דערפרייט 
מיט איר פאָטער, אָבער ער האָט זיך מיט איר פרייד נישט געקאַנט טײילן. ער 
האָט אַפילו נישט געהאַט קיין צייט צו פרייען זיך מיט זיין אייניקל, װאָס האָט 
זיך דערשראָקן פאַר דעם אויסטערלישן מאַן און זיך צעוויינט. 


,;באַרואיק אים" -- האָט ער אומגעדולדיק געזאָגט צו אַנאַן און זיך געװאָנדן 
צו אַרטאַפּאַנוסן : ,מוזט גלייך מיט מיר פאַרן קיין טורנע. דער לעגאַט פון קעניג, 
מיט וועלכן איך פיר געשעפטן, איז שװוער קראַנק געװאָרן. איך האָב אים 
אָנפאַרטרױט אַ גרויסן טייל פון מיין פאַרמעגן. אויב איך זאָל נישט אָפּראַטעװען 
זיין לעבן, װעל איך פאַרלירן װאָס מיר קומט פון אים. מוזט איצט פאָרן מיט 

מיר, כאָטש גאָט איז מיין עדות, אַז איך בין אַזױ מיד אַז קוים די נשמה האַלט 
זיך אין מיף,? 

,איז דיין געלט טייערער פון דיין געזונט?? -- איז אַנאַ צוגעשטאַנען צו 
איר פאָטער -- ,איז נישט בעסער דו זאָלסט זיך אויסרוען און מאָרגן זאָלט איר 
פאָרן ?" 

,ביסט גערעכט, מיין טאָכטער, דעם אוצר פון געזונט קאָן מען נישט צוריק- 
געפינען, אויב מען פאַרלירט אים, אַפילו ווען אַלע בעלי-חובות זענען געזונט. 
אָבער אַזאַ איז דער מענטש. כל-זמן די פיס טראָגן און דער אימפּעט איז אין 
אים דאַכט זיך אים, אַז ער לעבט אײביק. און דער לעגאַט פון דעם מלך שטאַרבט 
און מיט אים װעט שטאַרבן אַלץ, װאָס איך האָב אים אָנפאַרטרױט.? 

,אויף װאָס איז ער קראַנק?? -- האָט אַרטאַפּאַנוס געפרעגט. 

,אָ, אַרטאַפּאַנוס, ווען איך זאָל וויסן װאָס אים איז, װאָלט איך מסתמא אויך 
געװוּסט, אַז איך דאַרף אים נישט אָנפּאַרטרױען וויפל איך האָב אים געטרױט,? -- 
האָט גאָזאָלאַ מיט צוויי פינגער אויסגעװוישט די אויגן װאַס האָבן אים וויי געטון 
פונעם שטויב 

,יידישע געשעפטן? -- האָט אַרטאַפּאַנוס באַמערקט, און פרעגנדיק אַ קוק 
געטון אויף אַנאַן. 

,האָבן היינטיקע צייטן יידן בעסערע געשעפטן!? -- האָט זיך גאָזאָלאַ 
פאַרטיידיקט -- ,די ערד נעמען צו די בישאָפן און די פּרינצן, דער האַנדל מאַכט 
א מענטש נעיונד, דער שקלאַפן-האַנדל איז פול מיט סכנות צו פאַרלירן דאָס 
פאַרמעגן, און דאָס איז אויך נישט פאַר מיר, אַרטאַפּאַנוס. וװועסט גוט טון, אויב 
דו װעסט גלייך מיט מיר פאָרן. דאָס װעט דיר אויך אַריינברענגען אַ גרויסן 
שכף.? 

;אָט דאָס איז ביי מיר דער עיקר!" -- האָט סאַרקאַסטיש אויסגערופן אַרטאַ- 
פּאַנוס, -- ,צי ווייסט איר, שװוער, אַז אוב איך זאָל היינט אויפהערן זיין רופא, 
קאָן מיין פאַרמעגן סטייען נישט בלויז פאַר מיר, נאָר פאַרן גאַנצן לעבן פון מיין 
זון?" -- האָט ער אָנגעוויזן אויפן קינד  --‏ און נאָך פאַר אַזעלכע זעקס זין 
אויב נאַטירלעך זיי װעלן מיר לאָזן באַקומען מיין פאַרמעגן" 

,זיי האָבן דיך גערן" -- האָט זיך אָפּגערופן אַנאַ -- .בישאָף פעריס.." 

, זיי האָבן מיך גערן כל-זמן זיי דאַרפן מיך" -- איז ער איר אַריינגעפאַלן 

אין די רייד -- ,צי זעען דען נישט אַפילו בלינדע וי זיי טרייבן אונדז אַרױס פון 
זייער לעבן ? הלװאַי זאָל נישט קומען אַ צייט, ווען זיי װעלן אונדז אויך פאַר- 
טרייבן פון אונדזער אייגן לעבן.? 

אַרטאַפּאַנוס האָט אין אַ האַלבקרײז באַװוגן דעם קאָפּ און אויסגעשמעקט 


די לופט: 
,איך פיל עס. איך פיל עס, וי אַן אינד אין פעלד פילט-פאָר אַ שטורעם." 
;אָבער דערווייל, דערװייל!? -- האָט אויסגערופן גאָזאָלאַ -- ,קום מיט 

מיר, אַרטאַפּאַנוס, אין צווייידריי טעג אַרום שטעל איך דיך צוֹ צוריק אַהיים. 
אַנאַ! אַנאַ!" -- האָט ער געבעטן הילף ביי זיין טאָכטער. 

,אַנאַ װעט נישט מסכים זיין צו פאַרלירן איר מאַן אויף צוויי-דריי טעג" -- 
האָט אַרטאַפּאַנוס שמייכלענדיק געזאָגט. 

,כיבוד אִב" -- האָט אַנאַ שטיל געזאָגט און אַראָפּגעלאָזט די אויגן. 

גאָזאָלאַ האָט איר אַ קוש געטון אין שטערן: 

,גוט װאָס דו געדענקסט. געדענקסטו אַלץ װאָס איך האָב דיך געלערנט?" -- 
האָט ער אָנגעשטעלט אויף איר פרעגנדיקע בליקן. 

,דאָס װאָס מען דאַרף? -- האָט זי באַשײדן געענטפערט. 

ביידע, גאָזאָלאַ און אַרטאַפּאַנוס, זענען אַװעקגעפאָרן. אַזױ שנעל און אומגע- 
ריכט איז עס געשען און אַזאַ אומגעריכטע פּוסטקײט אַרום איר האָט זיך 
געשאַפן, אַז זי האָט אין די ערשטע מינוטן נישט געװוּסט, ווי אַזױ זי װעט 
די פּוסטקייט אויספילן. אָבער דאָס דאָזיקע געפיל איז נישט געװוען צו טיף. 
,דאָס קינד" -- האָט זי געטראַכט און באַלד איז איר איינגעפאַלן, אַז אין די 
צוויי-דריי טעג װעט זי באַזוכן באַקאַנטע. ניין, זי װועט אַלײן מאַכן רייט- 
שפּאַצירן. און דעם ערשטן רײיט-שפּאַציר האָט זי דווקא געמאַכט אין שטאָט 
אַרײין, צום הויז פון קלאַוּדאָזיוס, װאָס זי האָט אַזױ נישט גערן געהאַט זיין 
ווייב, די פּלאַפּלערקע. 

קלאַוּדאָזיוס האָט געװוינט אין אַ רייך הויז געבויט פון געטעסטן שטיין, 
אָבער דאָס הויז איז געווען אָפּגעלאָזן. אויך זי אַלײין, די פרוי פון קלאַודאָזיוס, 
הגם זי איז געווען אָנגעטון אין רייכע בגדים און מיט גאָלד-בראַזלעטן אויף 
ביידע הענט און אויפן רעכטן פוס, איז געווען אָפּגעלאָזן. זי איז פאָרויסגעלאָפן 
אַנאַן, נאָך איידער זי האָט זיך געקאָנט אַראָפּבאַקומען פונעם זאָטל און ביים 
הויז געזוכט א הויכן שטיין, אָדער אַן אַנדער אָנשפּאַר פאַר אירע פיס. 

,מיין מאַן האָט געמוזט אײיליק אַװעקפאָרן מיט מיין פאָטער אויף אַ צװיי- 
דריי טעג," -- האָט אַנא אָנגעהױבן, כדי נישט צו געבן קיין געלעגנהייט, אַז 
קלאַודאָזיוסעס ווייב זאָל אָנהייבן רעדן, װאָס איז שפּעטער שװוער זי אָפּצו- 
שטעלן, -- ,דער לעגאַט פון קיסר אין טורנע איז געפערלעך קראַנק און מיין 
מאַן איז געפאָרן אים ראַטעװען,? 

?קראַנק זאָגט איר 1" -- האָט זיך דאָס ווייב אָנגעכאַפּט אין דעם װאָרט, 
נישט הערנדיק אַפילו גענוי ווער ס'איז קראַנק -- ;נעכטן האָט זיך מיר 
געדאַכט, אַז איך באַקום אַ בלוט-שטורץ. דאָס מאָנאַטלעכע האָט זיך מיר 
פאַרהאַלטן, אַז איך האָב געמיינט איך גיי אויס. אַלץ האָט מיר ויי געטוף 
איך האָב כסדר געוויינט. איר וייסט װאָס דאָס איז? איך וינטש עס נישט 
מיינע שונאים. ביי מיינע קראַנקהײטן האָט מיר נאָך דאָס געפעלט. האָב איך 
נעכטן געטראָפן העלענאַ. איר וייסט, איר מאַן האַנדלט מיט די ביזאנטישע 
רוצחים, האָט זי מיר געעצהט צולייגן צום בויך הייסע פלאַקס-קערנער. פרעגט 
נישט! איך האָב זיך אָפּגעבריט דעם בויך, אַז איך קאָן דאָס קלייך נישט 

טראָגן אויף זיך. אוו דערנאַך האָב איך געמיינט, אַז איך האָב באַקומען אַ 
בלוט-שטורץ. װאָס טוט איר אין אַזאַ פאַל?? -- האָט זי אויסגעשטעלט אױף 
אַנאַ אירע גרויסע רונדיקע אויגן. 

זי האָט אַפילו נישט געלאָזט אַנאַן ענטפערן, װאָס זי טוט אין אַזא פאַל, 
און אָפּכאַפּנדיק דעם אָטעם האָט זי וייטער דערצײלט ביז זי האָט זיך 
געכאַפּט, אַז אַנאַ האָט איר עפּעס גאָר אינטערעסאַנטס דערציילט, נאָר זי האָט 
עס פאַרהערט: 

װאָסיזשע האָט איר געזאָגט? איר וװועט בלייבן אַלײן אַ צווייידריי טעג? 
היינטיקע מענער!? -- און זי האָט צויידייטיק געדרייט מיטן קאָפּ. זי האָט 
פאַרבעטן אַנאַן אַרײינגײין אין שטוב. אָבער אַנאַ קאָט נישט געהאַט קיין חשק. 
זי האָט עס געהאַט גענוג. 

דאָך דאָס ווייב האָט אַנאַן נישט אָפּגעלאָזן. זי האָט אַרײינגעשיקט עמעצן 
אָנצזאָגן איר מאַן, אַז זיי האָבן אַ ליבן גאַסט -- דאָס ווייב פון דעם רופא 
אַרטאַפּאַנוס. 

קלאַודאָזיוס איז אַרױסגעקומען אין אַ לאַנגן שווערן און פאַרביקן מלבוש, 
װאָס האָט אים געמאַכט העכער און שלאַנקער, װי ער איז געװען. ער האָט 
זיך אויפריכטיק דערפרייט צו זען דאָס ווייב פונעם רופא. זייט יענעם שבת, 
ווען ער איז געװען צוגאַסט ביי אַרטאַפּאַנוסן, האָט ער שטיל פאַרערט די 
איידעלע אַנאַ. אויב זי האָט ענלעכע מיינונגען, װי ער, איז זי אַ פאָרגעשריטענע 
פרוי און ער האָט ליב פאָרגעשריטענע מענטשן און בפרט פאָרגעשריטענע 
פרויען. 

,האָסט געהערט, קלאַודאָ? רופא אַרטאַפּאַנוס האָט איבערגעלאָזט זיין ווייב 
אויף עטלעכע טעג" -- האָט אים זיין ווייב אָנגעזאָגט די אייליקע בשורה און 
אַנאַ האָט אויסגעבעסערט: 

,רופא אַרטאַפּאַנוס האָט נישט איבערגעלאָזט זיין ווייב, נאָר ער איז דורך 
מיין פאָטער אַרױסגערופן געװאָרן צו אַ שררה אין טורנע. איז דאָס אַזױ 
שרעקלעך לָּ* 

,פון דעם מינדסטן ווינט מאַכן פרויען אַ רעגן" -- האָט זיך קלאַודאָזיוס 
צעלאַכט און צעפירט מיט זיינע שמאָלע און דינע הענט. 

אַנאַ האָט אויף אים אַ קוק געטון מיט אויפגעהויבענע ברעמען און ער 
האָט פאַרריכט : 

,איך מיין נישט, חלילה, אַלע פרויען" 

אַנאַ האָט אים באַצאָלט מיט אַ צאַרטן ווייבלעכן שמייכל און אין די אויגן 
פון קלאַודאָזיוס האָבן זיך אָנגעצונדן צוויי דינע פייערלעך. 

אַנאַ איז נישט אַריין אין הויז. קלאַודאָזיוס איז נישט צוגעשטאַנען. ער 
האָט נאָר דערמאָנט, אַז , לייג פאָר דעם גאַסט דאָס גאַנצע הויז און נעם אָן פאַר 
אַ שבח דאָס, װאָס ער וויל דאָס הויז נישט נעמען". אַנאַ האָט גאָרנישט געװאָלט 
פון אים נעמען. זי האָט אים נאָר געבעטן, ער זאָל איר העלפן אַרױפשטײגן 

אויפן זאָטל. ער האָט דאָס גערן געטון. און װען ער האָט זי מיט ביידע הענט 
אָנגענומען ביי די לענדן און אויפגעהויבן אין דער הויך, האָט זיך איר פולע 
ברוסט אָנגעשלאָגן מיט זיין פּנים און ס'האָט אים אַ זיסן ברי געטו. זי האָט 
אויסגעזען אַזױ רייצנדיק אויפן זאָטל, אַז נישט לאַנג דערנאָך װוי זי איז אַהיימ- 
געקומען, האָט זיך קלאַודאָזיוס באַװויזן ביי איר אין הוֹיז. 

,צי האָב איך עפּעס פאַרגעסן ביי אייך ?" -- האָט זי געפרעגט איבערראַשט. 

,אָ, ניין, אַנאַ. נישט איר האָט פאַרגעסן, נאָר איך האָב פאַרגעסן צו זאָגן 
אייך, אַז איר זענט די שענסטע פרוי, װאָס איך האָב געזען אין מיין גאַנץ לעבן. 
און אַזאַ פרוי, װוי איר, װאָס איר מאַן האָט געמוזט אַװעקפאָרן צו העלפן א 
מענטש, דאַרף אַן אַנדער מאַן העלפן. קאָן איך עפּעס טון פאַר אייך ?" -- האָט 
קלאַודאָזיוס עלעגאַנט געפרעגט. 

,איך דאַנק אייך, קלאַודאָזיוס. מיר האָבן משרתים און שקלאַפן" -- האָט 
זיך אַנאַ אָנגעבױגן. 

,איך וויל זיין אייער שקלאַף!?" -- האָט ער אויסגערופן גערייצט. 

זי האָט דערזען אַ גלי אין זיינע אויגן און מיט חוזק אַ זאָג געטון: 

,איז נישט געפאַלן אויפן מאַרק דער פּרײז פון שקלאַפן!?. 

זי האָט זיך אויסגעדרייט און אַװעק טיפער אין דער קאַמער, וי קלאַודאָזיוס 
האָט זי אַרומגעכאַפּט און אָנגעהויבן קושן איר נאַקן. זי האָט זיך געװערט, 
געראַנגלט און אין ראַנגלעניש האָט ער זי נאָך מער צוגעדריקט צו זיך, געלאָפן 
מיט זיינע הענט איבער איר בוזעם, איבער דער טאַליע און היפּטן. און װי ער 
האָט באַװויגן מיט די הענט איבער איר ברוסט האָט זי אים אַ ביס געטון אַזױ 
שטאַרק, אַז ער איז פון ווייטיק אָפּגעשפּרונגען. 

,גאָט מיינער!? -- האָט ער אויסגערופן אַ דערשראָקענער קוקנדיק אויף 
דעם טיפן צייכן פונעם ביס -- ,װאָס האָט איר געטון 71 

,איך האָב אייך באַלױנט פאַר דעם, װאָס איר האָט געװאָלט טון פאַר מיר. 
איז דאָס נישט גענוג ?7 -- האָט זי געפרעגט ערנסט און צורעכט געמאַכט אירע 
האָר. 

,אַנאַ" -- האָט ער אַ קרעכץ געטאָן און געמאַכט אַ טריט פאָרויס, און 
זי האָט מיט דער זעלבער ערנסטקייט און מיטן זעלבן טאָן געזאָגט: 

,איר מוזט גיין צו אַן אַנדער רופא היילן אייער װווּנד: מיין מאַן איז 
נישטאָ אין דער היים.? 

קלאַודאָזיוס האָט זיך טיף פאַרנויגט פאַר איר און אַרױס פון דער קאַמער -- 
אַװעק. אָבער די רואיקייט, אין וועלכער קלאַודאָזיוס האָט איבערגעלאָזט אַנאַן 
איז געווען בלויז אַן אויסערלעכע. זי איז געווען צעטרייסלט פון דעם מענערישן 
באַריר. אָט דער מאַן, וועגן וועלכן זי האָט אַפילן נישט געטראַכט, האָט געגעבן 
איר ביז-איצטיקן אומרו אַ געשטאַלט. דאָס װאָס איז געווען אין איר פאַרבאָרגן 
אין פילונגען, האָט זיך איבערגעטראָגן אין דמיון. זי איז נישט געװען בייז 
אויף קלאַודאָזיוסן. בײינאַכט, אויפן געלעגער, האָט זי אַפילו געטראַכט ועגן 

אים מיט א געוויסן מיטלייד און פאַרגעבונג. דער אָרעמער װעט מוון די 
צעביסענע האַנט אױסבאַהאַלטן פון זיין ווייב, און אוב דאָס וועט אים נישט 
אָפּגליקן, װאָס פאַר אַ שקר װועט ער מוזן צוטראַכטן? 

אין מיטן דער נאַכט האָט איר אויפגעװועקט דאָס געוויין פונעם קינד און 
זי האָט עס גענומען צו זיך אויפן װאַרעמען געלעגער. אט האַלב-דרימל האָט 
זי אים געגעבן צו זויגן די ברוסט און אין האַלב-דרימל אים אָנגערופן , קליינער 
מאַן" און עס איז איר גוט געווען. אָבער אויפצומאָרגנס איז זי געווען װי שיכור 
און אין שיכרות -- צעבענקט און אויפגערודערט. און זי האָט געהאַט תרעומות 
צו איר איינזאַמקײט: זי האָט נישט קיינעם פאַר וועמען זיך צו פאַרטרויען און 
אויסצוגיסן איר האַרץ. זי האָט פאַרלוירן איר מוטער אין דעם עלטער, ווען אַ 
מיידל קאָן פאַר איר מוטער פאַרטרויען אַלע אירע סודות און אומרוען: דער 
פאָטער -- ער איז תמיד פאַריאָגט, תמיד אויף רייזעס. און איר אינערלעכע 
וועלט איז אים געווען ווייט. אַרטאַפּאַנוס! זי האָט אים ליב און זי פאַרערט 
אים. אָבער זיין װעלט איז אַ שטרענגע, אַ פאַרמויערטע פון אַלע זייטן מיט 
דיקע ווענט. זי פאַרשטײיט נישט זיין װועלט און זי ווייסט נישט װאָס עס טוט 
זיך אין איר. ער טראָגט מיט זיך סודוֹת, װאָס זי קאָן זיי נישט אַדורכדרינגען. 
װאָס באַהאַלט ער אין זיין יידישקייט און פאַרװאָס אין ער אַזױ עקשנותדיק 
איינגעקלעמט אין זיין יידישקייט, װוי דאָס װאָלט געווען אַ רעטונגסיברעט נאָך 
אַ שיפסיברוך? נאָר אַ מענטש, װאָס איז נישט זיכער אין זיין גלױבן, האָט 
אַזױ מורא פאַר יעדן דורכברוך, װי ער האָט מורא. זי מוז זיך קעגן דעם וערן ; 
איר גאַנצער אומרו קומט צוליב זיין דרוק אויף איר, װאָס איז קעגן איר געמיט 
און קעגן אירע געפילן. 

אַנאַ האָט זיך אַרומגעדרײט אין דער קאַמער און נערוועז געבראָכן אירע 
פינגער, װוי זי װאָלט געזוכט א וועג וי זיך אַרױסרײסן פון געפאַנגענשאַפט. 
פּלוצים האָט זי זיך פאַרהאַלטן אין דער מיט פון דער קאַמער און מיט איין 
האַנט פאַרלייגט אונטער דער ברוסט און מיט דער צוייטער אונטערגעשפּאַרט 
איר גאָמבע, האָט זי גערעדט צו זיך אַלײן: ,אַפילו אַ שקלאַף קאָן האָבן אַן 
אַנדער גלויבן וי זיין האַר: איך בין נישט קיין שקלאַף, איך האָב זיך נישט 
פאַרקויפט". און באַלד נאָך דעם האָט זי זיך דערשראָקן פאַר אירע אייגענע 
ווערטער. וועגן וועמען טראַכט זי אַזױ? צי האָט זי נישט ליב אַרטאַפּאַנוסן וי 
איר אייגן לעבן? איר בליק איז געפאַלן אויפן שלאָפנדיקן קינד. ס'איז נאָך 
אַלץ געלעגן אין דעם זילבערנעם הענגענדיקן קוישעלע אין ווינקל אונטערן 
באַלקן. זי איז צוגעגאַנגען און זיך איינגעקוקט אינעם שלאָפנדיקן פּנימל. ס'איז 
איר װאַרעם געװאָרן אונטערן האַרץ. ס'האָט אַזאַ בשותפותדיקע ענלעכקייט צו 
ביידן, אַז אָט זעט זי אין אים אַרטאַפּאַנוסן און אָט זעט זי אינעם קינד זיך 
אַלײין: איר נאָז, איר שטערן און אירע לענגלעכע אױיגן. זי האָט אַ ליכטן 
באַריר געטון דאָס קוישעלע און צוריקגעכאַפּט די האַנט. דעם קינדס הענטלעך 
האָבן פילבאַר אַ ציטער געטון. 

נאָך אַ נאַכט פון געשטייגערטן אומרו און איינזאַמקײט, איז זי אינדערפרי 
אַרױסגעריטן אויף שפּאַציר. דער משרת אין דער פערד-שטאַל האָט איר פאָר- 
געלייגט, ער זאָל זי באַגלײטן. האָט זי מיט אומבאַגרינדעטן כעס געהייסן אים 
בלייבן און ליבערשט זאָל ער צוזען די פערד זאָלן נישט זיין אַזױ אויסגעשמירט.. 

זי איז ארויסגעריטן אָן אַ ציל און נאָר כדי אױסצולאָדן די געשפּאַנטקײט, 
אָבער ווען זי איז אַרױס אויפן וועג און געלאָזט דאָס פערד פריי, האָט זיך פאַר 
איר אַנטפּלעקט דער ציל: צום בישאָף פעריס. ער איז אַנומלט געווען צו איר 
גענוג פריינטלעך, זי זאָל אים קאָנען דערציילן וועגן אַלץ װאָס איר באַאומ- 
רואיקט: ער איז אַ קלוגער מאַן און ער װעט איר העלפן. צי האָט ער אַליין 
נישט געזאָגט צוֹ איר, אַז ער האָפט, אַז זיי וװעלן זיך אָפטער זען? זי האָט 
דאָס אַליין געהערט פון אים. איצט מוז זי אים זען 

בישאָף פעריס האָט אַנאַן אויפגענומען מיט אָפענע אָרעמס און מיט 
אויפריכטיקער פרייד, 

,איך האָב געװוּסט, אַז איר װעט קומען צו מיר" -- האָט ער געריבן איין 
האַנט אין דער צווייטער און זי אַרײינגעבעטן אין דער קאַמער באַהאָנגען מיט 
שווערע טעפּיכער -- ,צי האָט איר איבערגעלאָזט אייער פערד אין גוטע 
הענט ל" 

ער האָט נישט געװאַרט אויף קיין ענטפער און אַלײן אַרױס פאַרן הױז צו 
זען, אַז דער משרת זאָל זאָרגן לויז צו מאַכן דעם זאָטל-רימען אַרום פערדס 
בויך און אים געבן אַ בינטל היי. צוריק אַרײן אין דער קאַמער און געזען, אַז 
אַנאַ זיצט אין אױיבערמאַנטל, האָט ער איר העפלעך געהאָלפן אויסטון דעם בגד 
און זיך אַועקגעזעצט נאָענט צו איר: 

,זייער גוט האָט איר געטון, אַנאַ' -- האָט ער מיט זיינע אױגן אַרינגע- 
לויכטן אין איר פּנים -- , אין אַזאַ פאַרװאָלקנטן טאָג איז גוט, ווען אין מיין 
הויז לייכט אַרין די זון. וי איז אייער געזונט! גוט געשלאָפן היינטיקע נאַכט? 
דער עיקר איז גוט און רואיק שלאָפן. גאָט האָט באַשאַפן דעם שלאָף פאַרן 
מענטש, כדי אַן אויפגעפרישטער זאָל ער קאָנען אויפנעמען נייע גוטע כוונות." 

,און װאָס טוט מען, ווען דער שלאָף פרישט נישט אָפּ און מען שטייט אויף 
אין גרעסערער שפּאַנונג, װי מען האָט זיך געלײגט!" -- האָט אַנאַ געפרעגט 
אַראָפּלאָזנדיק דעם קאָפּ. 

מיט זיינע װאַרעמע פינגער-שפּיצן האָט ער איר אויפגעהויבן דעם קאָפּ, 
איר פּנים זאָל זיין אַנטקעגן זיין פּנים, און געזאָגט מיט אַ פאָטערלעכן טאָן: 

,אַזא יונגע פרוי, וי איר, דאַרף אויפשטיין וי דער מאָרגן אַלײן -- יונג 
און פריש. אַנומלט, ווען איר זענט געווען ביי מיר, האָב איך באַמערקט אייער 
שפּאַנונג; איך האָב געמיינט, איך האָב זיך טועה געווען" -- ער האָט אָנגע- 
נומען אירע הענט און זיי אינגאַנצן באַהאַלטן אין זיינע: ,זאָגט מיר, אַנאַ, װאָס 
אייך באַאומרואיקט. זייט לגבי מיר אַזױ אויפריכטיק, וי נאָר עס איז מעגלעך. 
גאָט האָט א סך וועגן צו העלפן דעם מענטש" 

זיין שטים האָט געציטערט און אַנאַן האָט זיך געדאַכט, אַז דורך זיינע 
פעסטע הענט דרינגען אַרײין אין איר זיינע ווערטער מער וי דורך דעם געהער. 

אַנאַ האָט אַראָפּגעלאָזט דעם קאָפּ און געזאָגט שטיל: 

,איך האָב אָפט דאָס געפיל וי איך װאָלט געווען געפּענטעט: נישט אין 
גוף, נאָר מיין נשמה איז געפּענטעט." 

,איך האָב ליב, אַז מען קוקט מיר אין די אויגן. דורך די אױגן רעדט די 
נשמה" -- האָט ער באַמערקט ווייך. 

זי האָט געהאָרכזאַםס אויפגעהויבן דעם קאָפּ און זי האָט געזען זיין פּנים 
אין דער פרום-היציקער ענדערונג, װאָס זי האָט געהאַט באַמערקט, ווען ער 
איז געווען ביי איר אין הויז. און ווידער האָט זי דערפילט די פאַרשיכורנדיקע 
היץ, װאָס האָט זיך געטראָגן פון אים און ס'איז איר גוט געווען צו פילן אירע 
הענט אין זיינע. 

,פאַרװאָס פילסטו זיך געפּענטעט אין דיין נשמה ?7 -- האָט ער געענדערט 
זיין ווענדונג צו איר אויף דו. 

,דער עקשנותדיקער גלויבן פון מיין מאַן דערדריקט מיך און פילט מיך אָן 
אָפּט מיט פּחד. ער פאַרשטײיט מיך נישט, ווען איך דערווידער אים, און איך 
קען אים אין זיין גלויבן נישט זיין אַזױ געהאָרכזאַם, װי איך בין צו אים װי אַ 
ווייב,? 

אַנאַס שטים האָט געציטערט, וי זי װאָלט מורא געהאַט, אַז די ווערטער 
אירע באַקומען זיך אַרױס פון דער קאַמער. 

,האָסט נישט ליב דיין מאַן?" -- האָט ער פּלוצים געפרעגט. 

;איך האָב אים ליב און פאַרער אים. ער איז אַ װוּנדערלעכער מאַן. אָבער 
אָפט האָב איך פאַר אים מורא. ניין, דאָס איז נישט קיין פּחד" -- האָט זי זיך 
אויף א רגע צוריקגעצויגן -- ,דאָס איז עפּעס אַנדערש.. דאָס איז.. וי זאָל 
אֹיך עס זאָגן ?... װי ער איז ברײיטהאַרציק, ווען ער איז מענטש, אַזױ װוערט 
ער באַגרענעצט ווען ער איז ייד... װי ער איינער װאָלט געדאַרפט אָפּהיטן דעם 
קיום פון אַלע יידן אויף דער וועלט.. װי דער יידישער גאָט.." 

,די זענען די געפערלעכסטע צװוישן יידן? -- האָט דער בישאָף געפעסטיקט 
אירע ווערטער. 

ניין ! ניין!?" -- האָט זי אויסגערופן היסטעריש -- ,רעדט נישט, בישאָף 
פעריס, שלעכטס אויף מיין מאַן. 

ער האָט פעסטער געדריקט אירע הענט: 

,;טאָכטער, נישט קיין שלעכטס רעד איך אױף דעם רופא אַרטאַפּאַנוס. איך 
באַװוּנדער אים װי אַ מענטש, אָבער ווען נישט די יידן פון זיינסגאַל װאָלטן 
איצט אַלע יידן באַלאַנגט צום קריסטלעכן גלויבן. דו ווייסט עס, דו ווייסט עס, 
ווייל אויך דו אַליין, טאָכטער, איך ווייס עס, באַלאַנגסט צו דער דערלייזערישער 
קירך. זאָג נישט ניין!" -- האָט ער אויסגערופן מיט עקסטאַז און זיינע אױגן 
זענען פאַרחלשט געװאָרן. 

אַנאַ האָט געציטערט, זיינע הענט האָבן געקנעטן אירע הענט און זי האָט 
דערפילט וי זי װאָלט געווען נאַקעט און ער קנעט איר לייב, און יעדע זיין 
באַװעגונג שטייגערט איר גלוסט. און זי האָט זיך אונטערגעגעבן דאָס פאַרשי- 
כורנדיקע געפיל. איר בליק איז פאַרנעפּלט געװאָרן און זי האָט געהערט זיין 
שטים, װאָס איז געווען װי אַ פליסטער פון ערגעץ אויסער דער קאַמער: 

;דו באַלאַנגסט צו דער קירך... דוֹ באַלאַנגסט צו מיר,.? 

און דער פאַרשיכורנדיקער שטראָם פון זיינע הענט איז געװאָרן שטאַרקער 
און שטאַרקער, די פינגער-שפּיצן האָבן איר געבריט מיט גלוסט און זי האָט 
געפילט וי זיינע הענט נעמען אַרום איר פּנים, וי דערקויקנדיקע בלומען- 
בלעטער נעמען אַרום אַן איידל בלומעןישטענגל, און זיינע הענט פלאַטערן 
אַראָפּ אויף איר האַלדז, אויף איר ברוסט און אויף אירע היפּטן און זי ציט זיך 
צו אים אין תענוגדיקע דערלייזערישע ציטערנישן, לאַנגדערװאַרטעטע און 
אויסגעבענקטע. פון אַ פּלוצימען ספּאַזם האָט זי מיט ביידע הענט אָנגעכאַפּט 
אין די זייטן פון דער שלאָפּבאַנק און זי האָט דערשפּירט איר נאַקעטקײט. אָט 
באַרירט זי מיט אירע אייגענע הענט אירע בריסטן און צװאַמען מיט דעם 
באַריר דערפילט זי אין אירע הענט זיין גליענדיק פּנים װי עס װאָלט געווען אַ 
טייל פון איר לעכצנדיק לייב און זי ווערט פאַרזונקען אונטער זיין שװערן 
גוף -- -- -- 


אַן אויפרייסערישער קלאַפּ, װי עס װאָלט אַראָפּגעפאַלן און צעשפּרונגען 
געװאָרן אַן ערדענער טאָפּ, האָט אויפגעוועקט אַנאַן און דעם בישאָף פון זייער 
שלווהדיקער רו. אַנא האָט געעפנט די אויגן און זיך אָנגעטראָפן מיט דעם זעליקן 
בליק פון בישאָף פעריס. ער איז געלעגן ביי איר זייט און מיט דער לינקער 
האַנט אַרומגערייפט איר גוף. 

,ס'איז גאָרנישט געשען" -- האָט ער איר באַרואיקט -- ,די הויזימשרתטע 
האָט מסתמא עפּעס צעבראָכן,? 

אַנאַ איז געווען רואיק. יעדעס פעדעמל פון איר גוף און פון איר נשמה 
איז געווען אין זיסער פאַרטעמפונג, און גאָרנישט, גאָרנישט האָט איר געקיי 
מערט. און אַפילו, ווען זי איז שפּעטער אַרױס פון דער קאַמער און אויפן וועג 
צום אַרױסגאַנג פון הז האָט זי זיך באַגעגנט מיט דעם טעמפּיחשדימדיקן 
בליק פון דער בלאָנדער געשטופּלטער הויז-משרתטע, איז איר געמיט געבליבן 
רואיק. זי האָט בלויז אויפגעשטעלט דעם קאַפּטור פון איר אויבער-בגד, ווייל 
פון דרויסן האָט געיאָגט אַ קאַלטער ווינט. 

בישאָף פעריס האָט אַנאַן באַגלײט ביזן דרויסן. ביים אַריבערטרעטן די 
שװועל האָט זי אויפגעהויבן צו אים דעם קאָפּ און באַזאָרגעװדיק באַמערקט: 

,אַ קאַלטער ווינט, דו ביסט אָן אַן אויבער-מאַנטל,? 

ער האָט אַ ברייטן, צופרידענעם שמייכל געטון, װאָס זי זאָרגט וועגן אים 
און ער האָט זיך מענעריש אויסגעגלייכט. פון אַנטקעגן איז אָנגעלאָפן דער 

משרת און זיך גענומען אײנצופּאַסעװען דעם זאָטל-רימען. דער בישאָף האָט אַ 
קוק געטון אויפן טאַרװאָלקנטן הימל און פאַרלייגט די הענט פאַר דער ברוסט: 

,זאָל גאָט געבן עס זאָל איצט נישט רעגענען. װעט איצט רעגענען?" -- 
האָט ער געפרעגט דעם משרת. 

,לוט דעם װי עס בלאָזט דער ווינט זעט זיך נישט קיין רעגן' -- האָט 
דער משרת געזאָגט און מיט מבינות זיך איינגעקוקט אין די װאָלקנס. 

און כאָטש עס האָט געבלאָזץ אַ קאַלטער וינט, װאָס האָט אָנגעיאָגט 
פייכ( קייט, האָט זיך אַנא נישט געאיילט. דאָס אויסגערוטע פערד האָט געטראָטן 
מיט אַ זיכערן שפּאַן און שפּילעװדיק געשאָקלט מיטן קאָפּ אַרױף און אַראָפ, 
וי עס װאָלט געװאָלט פון דער רייטערין די הסכמה א ביסל זיך אַװעקצולאָזן 
אין גאַלאָפּ. אָבער אַנאַ האָט געצוימט דעם חשק פונעם פערד און נישט געלאָזט 
עס זאָל ענדערן דעם שפּאַן. דאָך אַ צוויי הונדערט אַמעס פאַר איר הויז האָט 
זיך פּלוצים אַראָפּגעלאָזט אַ שניידיקער דינער רעגן און באַלד נאָך דעם איז 
נאָכגעקומען אַ האָגל. דאָס פערד, דערפילנדיק דעם שטעכיקן אייז, האָט זיך 
אַליין אַװעקגעלאָזט אין גאַלאָפּ. עס האָט דערשפּירט די שטאל און זיך מער 
נישט געקימערט, װאָס די רייטערין ציט צו זיך דעם רימען און דאָס ציימל 
שניידט אים שאַרף אין פלייש. אַנאַ, נישט געװווינט צו רייטן אין גאַלאָפּ, האָט 
אויף אַ רגע פאַרלוירן דעם אָטעם. מיט ביידע הענט האָט זי זיך אָנגעכאַפּט אין 
דעם קאָזל פון זאָטל און אינסטינקטיוו זיך אָנגעבויגן פאָרויס, נידעריק צום 
קאַרק פונעם פערד. דער האָגל האָט איר געהאַקט אין דער פּלײצע, און מיט 
פאַרמאַכטע אויגן האָט זי געבעטן, זי זאָל נישט אַראָפּפאַלן פון דעם פערדס 
רוקן. און פּלוצים איז עס געשען -- דאָס פערד האָט זיך פאַרהאַלטן און זי 
האָט זיך האַסטיק אַראָפּגעגליטשט פון זאָטל און אַרײנגעפאַלן אין שטרי. זי 
האָט אַפילו קיין געשריי נישט געטון. זי האָט געעפנט די אויגן און זיך געפונען 
אינעם שטרוי אין דער פערד-שטאַל. 

די װאַרעמקײט אין דער שטאַל און דער שאַרפער ריח פון פערד און מיסט, 
בעת אין דרויסן קלאַפּט דער האָגל און רעגן, האָט איר געגעבן אַזאַ זיכערקייטס- 
געפיל, אַז זי האָט זיך נישט געאיילט די שטאַל צו פאַרלאָזן. ס'האָט איר נישט 
געקימערט, װאָס דער אויבער-מאַנטל איז נאַס און שווער געװאָרן. איר פערד 
איז שוין געשטאַנען אויף זיין פּלאַץ מיט דעם קאָפּ פאַרזונקען אין דער קאָרעטע. 
איז זי צוגעגאַנגען צו אים, אַרומגענומען אים מיט ביידע הענט אַרום זיין 
האַלדז און צוגעלייגט איר באַק צו דער נאַסער װאַרעמער פעל. 

נאָך קיינמאָל האָט אַנאַ נישט געהאַט אַזאַ שלווהדיק געמיט, וי אין יענער 
מינוט. דער אומרו און די שפּאַנונג פון דער לעצטער צייט איז פאַרביי, וי אַ 
פילטאָגיקער רעגן. און װי נאָך אַ פילטאָגיקן רעגן דעקט זיך אָפּ אַ װאַרעמלעכע 
און פוילמאַכנדיקע זון, אַזױ האָט אין יעדן גליד פון אַנאַן איצט געשיינט אַזאַ 
געדעמפּטע זון. און ס'איז איר גוֹט, אומענדלעך גוט געווען. 

קאַפּיטל דריי 


בעת דער שבתדיקער תפילה אין דער סינאַגאָגע האָט דער שמש געמחזט 
עטלעכע מאָל אַרײינקומען אין דער עזרתינשים כדי צו באַרואיקן די ווייבער. 
ביים לייענען די תורה האָט דער אַלטער סופר עטלעכע מאָל מפסיק געווען און 
קרום אַ קוק געטון אין דער זייט, פון װאַנען עס איז געקומען דער טומל. די 
ווייבער האָבן טאַקע נישט געקענט און נישט פאַרשטאַנען די תפילות, תמיד 
אָבער האָבן זיי די תפילות אויסגעהערט מיט פרומע הערצער, כדי שפּעטער, 
נאָך די תפילות באַלױנט צו װערן מיט דעם, װאָס עס הערט זיך ביי דער און 
יענער און װאָס מען רעדט וועגן דעמס און יענעמס וייב. ס'האָט געלױנט. 
דאָס מאָל זענען עטלעכע ווייבער געקומען איבערפולטע מיט דעם, װאָס עס איז 
געשען היינטיקע וװאָך אויפן מאַרק, נעבן דער דיעצעזיאַלער קירך. אַ סך האָבן 
געװוּסט דאָס זעלבע, האָט איינע דאָס געװאָלט איבערדערציילן דער צוייטער, 
װי אַ סוד בעת די, װאָס האָבן גאָרנישט געװוּסט, זענען אױסגעגאַנגען פון 
נייגער און זיך געטומלט, 

שרה, דאָס ווייב פון דעם שוחט, אַן אומנאָרמאַלידיקע פרוי, װאָס דער 
גוידער, דער בוזעם און דער בויך האָבן געמאַכט דעם איינדרוק וי דריי בלאָזן 
פון פאַרשיידענער גרויס זענען אַרויפגעלײגט געװאָרן איינער אויפן אַנדערן 
האָט געבלאָזן פון זיך, אַז זי ווייסט מער פון אַלע. אין דער אמתן האָט זי נישט 
געװוּסט מער פון קלאַרידאַן, דאָס ווייב פון דעם שקלאַפן-:הענדלער און אַסטראָ- 
לאָג, דעם חשובן מאַן ערידעס. עס איז נאָר געגאַנגען אין דעם פעסטצושטעלן 
וי אַזױ איז עס געשען. צי איז אַנאַ, דאָס ווייב פון אַרטאַפּאַנוס, געפאַלן אין 
חלשות, איידער זי איז אַרײנגעגאַנגען אין דער קירך, אָדער זי איז געפאַלן 
אין חלשות נאָך דעם וי זי איז אַרױס פון דער קירך. דאָס ווייב פון קלאַודאָזיוס 
האָט אויך געװוּסט, װאָס עס איז געשען, אָבער לוט איר איז אַנאַ בכלל נישט 
אַרײנגעגאַנגען אין דער קירך, נאָר זי איז געפאַלן פאַרבײגייענדיק די קירך. 
נאָך מער פון אַלע האָט געװוּסט דאָס ווייב פון אפרתי. זי האָט עס דערציילט 
בסוד סודות, אַװעקשטופּנדיק אין אַ זייט אירע צוויי נייגעריקע שנורן, אַז אַנאַ 
איז טאַקע געווען אין דער קירך. און נישט אַלײן איז זי דאָרט געווען -- זי 
האָט שוין אַ פרישן בויך. דאָס ערשטע איז נאָך אין די וויקעלעך און שוין איז 
זי מיטן צווייטן אין וועג. זי האָט אָנגעהויבן מיטן רעכטן פוס. אַ נס װאָס ביים פאַלן 
האָט זי נישט געמפּלט. אָבער דער עיקר: װי קומט אַ יידישע טאָכטער צו דער 

קירך ? אין דער לעצטער צייט געשעען אַזעלכע זאַכן, דאָס איזן אמת, און דאָס 
האַרץ טוט וויי. נאָר עפּעס אַזעלכעס זאָל געשען מיט דעם וייב פון אַזאַ מאַן, 
וי עס איז אַרטאַפּאַנוס -- דאָס איז דערווייל נישט געשען. איצט האָט זיך עס, 
זעט אויס, אָנגעהױבן -- באַהיט זאָל מען וערן. 

אויס דרך-ארץ צו אַרטאַפּאַנוסן האָבן די מענער אין דער סינאַגאָגע נישט 
גערעדט וועגן דעם. אָבער דאָס װאָס דער רופא איז דעם שבת נישט געקומען צו 
די תפילות האָט אָנגעפילט מיט אומרו די עדה. קינער געדענקט נישט אַזאַ 
שבת, אַרטאַפּאַנוס זאָל האָבן דורכגעלאָזט די תפילות. און אַװדאי האָט אַ 
שייכות זיין אָפּוװועזנהייט מיט דעם, װאָס זיין ווייב איז געפאַלן אין חלשות 
נעבן דער קירך. 

זייט לייטן האָבן אַהײמגעבראַכט אַנאַן נישט טױט און נישט לעבעדיק, 
איז אַרטאַפּאַנוס נישט אָפּגעטרעטן פון איר געלעגער. ער האָט איר געלייגט 
קאָמפּרעסן צו די צעקלאַפּטע קני פון פאַלן און פאַר איר נאָז האָט ער געדעמפּט 
שאַרפע געווירצן, כדי צו רייצן איר אָטעם. ער האָט נישט געזען אין איר קיין 
שום סימנים פון וועלכער עס איז קראַנקהײט, סיידן צו איר חלשות האָט גורם 
געווען די שפּאַנונג און אומרו, װאָס ער האָט געזען ביי איר אין דער לעצטער 
צייט. דאַרף זי האָבן רו, א סך רו. קיינער טאָר איר נישט שטערן. ער איינער 
אַלײין װעט אַרום איר אַרומגײן, ביז זי װועט צו זיך קומען. 

אַרטאַפּאַנוס האָט נישט געװוּסט דאָס, װאָס ווייבער אין עזרת-נשים האָבן 
יאָ געװוּסט, אַז אַנאַ איז געווען אין דער קירך און אַז ביים אַרױסגײן פון דער 
קירך איז איר נישט-גוט געװאָרן און זי איז געפאַלן. קיינער האָט אים וועגן 
דעם נישט דערצילט. בעת לייט האָבן אַנאַן אַהײמגעבראַכט איז ער אַזױ 
דערשיטערט געװאָרן, אַז ער האָט נישט געפרעגט װאָס און ווען. ווייל גאָרנישט 
איז וויכטיק אויסער אַנאַן, איר געזונט. און ער האָט ביי איר גאָרנישט געפרעגט. 
ביז ערשט אויפן צווייטן טאָג, ווען די ווייטיקן אין די קני האָבן זיך איינגע- 
שטילט און די פאַרב אין איר פּנים האָט זיך צוריקגעשטעלט, האָט זי אים 
אױסגעזאָגט, אַז זי שװאַנגערט. 

אַרטאַפּאַנוס האָט אַ הילכיקן קלאַפּ געטון מיט די הענט, זיך אַװעקגעזעצט 
אויפן ראַנד פון איר געלעגער און אַנאַן אַרײינגענומען אין זיינע אָרעמס: 

,זאָג זאָג, װי לאַנג?? -- האָט ער אויסגעקושט איר פּנים -- ,אַן אייגענעם 
מאַן דערציילט מען נישט, נאָר מען טראָגט זיך אַרום מיט סודות ?! אָ, װאָס פאַר 
אַ װעלט עס האָט זיך געשטעלט. פון וװוען-אָן שװאַנגערסטו?" 

,שוין דעם צווייטן חודש" -- האָט זי געענטפערט מיט אַ מאַטער שטים. 

,שוין דעם צווייטן חודש און איך האָב גאָרנישט געװוּסט. און ווען דו 
װאָלסט נישט האָבן געפאַלן אין חלשות װאָלט עס ווייטער געבליבן אַ סוד פאַר 
מיר ?7 -- האָט ער געהאַט תרעומות. 

,איך בין נאָך אַלײין נישט געווען זיכער? -- האָט זי זיך פאַרטײדיקט -- 
,איך בין נישט דאָס ווייב פון קלאַודאָזיוס, װאָס בריט זיך אָפּ דעם בויך מיט 

איינגעקאָכטע פּלאַקס-קערנער, ווען עס פאַרהאַלט זיך איר דאָס חודשלעכע. 
איצט בין איך זיכער, אַז איך שװאַנגעף." 

אַרטאַפּאַנוס האָט זיך האַרציק צעלאַכט: 

,ער האָט דיר דערציילט, אַז זי האָט זיך אָפּגעבריט דעם בויך ? װאָס פאַר 
אַן איינפאַלן פון ווייבער !" 

,זי האָט עס מיר אַלײין דערציילט. צו אַלע אירע ווייבערישע קראַנקהײטן 
װאָט איר נאָך געפעלט אַן אָפּנעבריטער בויך.? -- און נאָך אַ קורצער פּויזע האָט 
זי געזאָגט, װי עס װאָלט געדאַרפט פאַרבייגיין, אַרטאַפּאַנוסעס אױער: ,און 
אפשר דערפאַר איז דער ביזאַנטער נישט גליכגילטיק צו פרעמדע וייבער.." 

ס'איז נישט פאַרביי אַרטאַפּאַנוסעס אויפמערקזאַמקײט און ער האָט באַמערקט : 

,ביסט אַזױ וייניק אויסער דער היים און ווייסט אַלץ,? 

,פּאַרקערט, צו דעם דאַרף מען דווקא זיין אין דער היים,?" 

און זי האָט דערציילט אַרטאַפּאַנוסן, אַז בעת ער איז אַװעקגעפאָרן מיט 
איר פאָטער, איז קלאַודאָזיוס געקומען צו איר פאָרלייגן זיין הילף, טאָמער דאַרף 
זי עפּעס. זי האָט אָבער אויסגעמיטן צו דערציילן זיין צודרינגלעכקייט און אויך 
דאָס, אַז זי האָט אים געוויזן די טיר, 

לויט דעם װי אַנאַ האָט עס דערציילט, האָט דער פאַל נישט אַרויסגערופן 
ביי אַרטאַפּאַנוסן אַזעלכע חשדים, װאָס אַנאַ האָט דווקא געװאָלט אײינװאָרצלען 
אין זיין באַװוסטזײן אין שייכות צו קלאַודאָזיוסן. ער האָט עס אָנגענומען וו 
פּשוטע פריינטלעכקייט פון דעם וועלטלעכן ביזאַנטער ייד. אַזױ שנעל וי אַנאַ 
האָט באַמערקט, אַז איר דערציילונג האָט נישט געמאַכט אויף איר מאַן קיין 
איינדרוק, האָט זי געטראַכט אים אָנגעבן אַלע פּרטים, אָבער לסוף עס אָפּגעלײיגט 
אויף אַן אַנדער געלעגנהייט. 

אַנאַ איז געווען אין דער קירך. בישאָף פעריס איז אַריין אין איר בלוט 
און זי האָט ווייטער נישט געקאָנט לעבן אָן אים. ער האָט אויסגעפילט אירע 
טעג און אירע נעכט און זי געהאַלטן אין פלאַמען פון באַגער. זי האָט געבענקט 
צו זיין באַריר, די פלאַמען צו פאַרלעשן אין זייער ביידנס טשאַד פון תאַוה, 
כדי דערנאָך ווידער איבערצולעבן טעג פון געדייאונג פון זיסן אומרו אַנאַ 
האָט אין די באַהעפטונגען מיטן בישאָף פעריס איבערגעלעבט נישט נאָר תאווה- 
גלוסטן צום מאַן, נאָר עס איז אויך געווען אַ באַהעפטונג מיט דער גלוסטיקער 
פרעמדער וועלט, מיט דער מיסטעריע פון דער קירך -- אַלץ װאָס דער בישאָף 
האָט פאַרקערפּערט. 

אַרטאַפּאַנוס איז זעלטן-ווען געווען אַ טאָג אויסער זיין היים און אַנאַ האָט 
נישט געקאָנט קומען צום בישאָף אין הויז. איז זי געקומען צו אים אין דער 
דיעצעזיאַלער קירך, װאָס ביים מאַרק, אין צענטער שטאָט. די דינערשאַפט 
אין דער קירך איז געװאָרנט געװאָרן, אַז קיינער זאָל נישט שטערן דעם בישאָף 
אין זיין זייטיקן צימער, װוען עס קומט די יונגע יידישע פרוי. און זאָל גאָט 
געבן, אים זאָל געלינגען די פרוי װאָס שנעלער צו באַקערן צום ריכטיקן 

גלויבן. און די דערװאַרטונג אַריינצוברענגען אין דער קירך א יידישע נשמה 
איז געווען אַזױ גרויס, אַז קיינמאָל איז דער בישאָף נישט געשטערט געװאָרן. 
זענען די באַציאונגען צװישן דעם בישאָף פעריס און אַנאַן אין דער שטילקייט 
פון דער קירך געווען פּאַסיאָנאַלע, אומגעזעטיקטע, וי צוויי שטורעמס װאָלטן 
זיך צוזאַמענגעטראָפן. ער פלעגט פון איר אַראָפּרײסן די קלײדער און זי 
איינקלעמען אין זיינע אָרעמס, נישט וי אויך זי װאָלט געגאַרט צו זיין לייב, 
נאָר װי ער װאָלט די ליבשאַפט גערויבט. 

אין יענעם טאָג, ווען זי איז געפאַלן אין חלשות, איז זי געקומען אין דער 
קירכןיקאַמער פרי, גלייך נאָך דעם וי אַרטאַפּאַנוס איז ערגעץ-וווּ אַװעקגעריטן 
צו אַ חולה. זי האָט געהאַט צו דערציילן דעם בישאָף אַ סוד און זי האָט דעם 
סוד געװאָלט איבערגעבן װאָס שנעלער, װאָס אייליקער. וי אויך דער בישאָף 
װאָלט עפּעס פאָרגעפילט, האָט ער זי אָפּגעװאַרט מיט לײדנשאַפטלעכן אומרו. 

?אָ, אַנאַ!" -- האָט ער אויסגערופן מיט דעם זעלבן באַגײסטערטן טאָן װי 
ווען ער רופט אויס ,אָ, הײיליקע מאַריאַ? -- , צוגלייך מיטן טאָג בין איך היינט 
אויפגעשטאַנען און געאיילט אַהער. דאָס האָב איך דיך גערופן מיט מיין גאַנצן 
לייב, װאָס דו ביסט איצט געקומען צו מיר,?" 

ער האָט פון איר אַראָפּגעריסן דעם אײיבערמאַנטל און אים געלאָזט פאַלן 
אויף דער ערד און אַרײיננעמענדיק זי אין קלעם פון זיינע גלוסטנדיקע אָרעמס, 
האָט ער זיך מיט די ליפּן איינגעזויגן אין איר האַלדז און אויסגעשמעקט איר 
בוזעם. 

;איך בין שװאַנגער? -- האָט זי אַרוסגעקרעכצט פון דעם קלעם, אין 
וועלכן ער האָט זי געהאַלטן. 

ער האָט זיך אויסגעגלייכט און ערשט איצט באַמערקט, אַז זי איז בלייך 
און האָט טונקעלע צייכנס אונטער די אויגן. װי איר פּנים װאָלט אים באַשטע- 
טיקט װאָס איר מויל האָט געזאָגט, איז ער צוגעפאַלן צו אירע ליפּן און, אָפּכאַ- 
פּנדיק דעם אָטעם, האָט ער געבעטן: 

,זאָג, זאָג, אַז דו ביסט שװאַנגער פון מיר, אַנאַו" 

,פון דיר, נאָר פון דיר" -- האָט זי פאַרפלאָכטן אירע הענט אַרום זיין 
האַלדז און זיך געצויגן צו אים -- דו ביסט פאַר מיר מער וי מיין אייגן לעבן." 

אירע ווערטער האָבן צעפּענטעט אין אים וילדקייט, זיין בליק איז געװאָרן 
בלענד און פאַרחלשט, און אָננעמענדיק מיט איין האַנט ביי דער האַלדזדעפענונג 
פון איר קלייד, האָט ער אַזאַ ריס געטון, אַז זי איז פאָרויסגעפאַלן אויף אים אַ 
נאַקעטע. ער איז געפאַלן אויף די קני, געקושט איר בויך, אירע בריסטן און 
געלאָפּן מיט די הענט איבער איר גוף, וי זי װאָלט געטראָגן נאָך קליידער, װאָס 
ער מוז אַראָפּרײיסן פון איר, נאָך מער זי צו אַנטבלױזן, ער זאָל זיין װאָס נענטער 
צו איר לייב. ער האָט אַריינגעקװעטשט זיין פּנים אין איר לייב און געצויגן זי 
צו זיך מיט אַזאַ אומגעצוימטקייט, אַז פון װייטיק האָבן זיך איר איינגעבראָכן 
די קני און ביידע זענען אומגעפאַלן. זי איז געפאַלן אױף איר אױבערמאַנטל 

און אויף די שטיקער פון איר קלייד, נאָר ערגעץ-װוּ האָט איר לייב באַרירט 
דעם שטיינערנעם דיל און זי האָט געקרעכצט: 

,ס'איז מיר טוט קאַלט, דערװאַרעם מיך." 

ער האָט זיך צוריקגעשטעלט אױף די קני, אַראָפּגענומען פון זיך די 
קליידער און אין אומאָרדענונג זיי אונטערגעלייגט אונטער איר נאַקעטן 
קערפּער און צוגעפאַלן צו אים מיט זשעדנעקייט און מיט נישט אַרטיקולירטע 
אויסרופן, װאָס האָבן דערמאָנט די קלאַנגען פון זיינע ווילד-פרומע שפּרוכן. 

אַנאַ האָט זיך געוויקלט אונטער אים אין גלוסט-קאָנװוּלסיעס און געקרעכצט : 

,ס'איז מיר טױט קאַלט, דערװאַרעם מיך,? 

איז דער בישאָף אויפגעשפּרונגען, זיך אַרומגעקוקט איבער דער קאַמער 
און אַ שפּרונג געטון צו דעם ווינקל, װוּ עס זענען געשטאַנען די קירכן-פענער 
און די באַלדאַכינס. ער האָט זיי אַלע אַהערגעשלעפּט אין דער מיט פון דער 
קאַמער און זיי אױסגעשפּרײט איבער אַנאַן, איינעם און נאָך איינעם, און נאָך 
איינעם. ש. ייט 
,מיט גאָט דעק איך דיך צו" -- איז ער געפאַלן פאַר איר אויף די קני 
און זי האָט צו אים אויסגעצויגן די נאַקעטע אָרעמס: 


,דיך באגער איך? נאַר דיך. איינביקער (מייבעה., 


שפּעטער, ווען ער איז געבליבן ליגן נעבן איר אַן אױיסגעלאָשענער, האָט 
ער זי און זיך איינגעדעקט מיט די באַלדאַכינס און געזאָגט װי פון שלאָף: 

,דו ביסט אַ הײיליקע ביסטו, אַנאַ, װעסט מיר אויסהאָדעװען אַ זון. װעסט 
זיין פאַר אים אַלץ, אי אַ פאָטער און אי אַ מוטער, און איך װעל זיין פאַר דיר 
אַלץ -- סיי אַ מאַן און סיי אַ פאָטער. דו װעסט געבוירן דעם ערשטן קריסט 
פון דיין שטאַם און די קירך וװועט זיך גרויסן מיט דיר און דיך באַגערן, וי 
איך באַגער דיך, אַנאַ.? 


ער האָט מילד געגלעט אירע האָר און מיט אַ פינגער אױסגעגלאַטיקט 
אירע ברעמען און אַװעקגעשאַרט די האָר פון איר שטערן אַבער אין איין 
רגע האָט זיך אים געדאַכט, אַז זי װויל זיך אויפזעצן, אַז זי וויל אים פאַרלאָזן, 
וי דער גלוסט-שטורעם איז אין אים וידער אָנגעלאָפן מיט דעם זעלבן כוח 
װאָס פריער, מיט דער זעלבער פּאַסיע, און ער האָט זי אַרומגערײיפט מיט 
זיינע פעסטע הענט ביז וייטיק. זיין פייער האָט אויך זי אַרומגעכאַפּט און זי 
האָט ספּאַזמאַטיש גערופן: 

,פאַרפּײיניק מיך, ליבער, פאַרפּײיניק מיך, איך זאָל דאָ בלייבן אויף אײביק," 

מיט זיינע ליפן האָט ער פאַרשלאָסן אירע ליפּן, װאָרום אַפילו אין זיין 
אומגעצוימטקייט האָט ער מורא געהאַט אירע רופן זאָלן נישט געהערט װערן 
פון יענער זייט טיר, אין דער קירך, ווּ אין דער צייט קניען גלױביקע אין 
זייער מאָרגן-תפילה. 

אַנאַ האָט מער נישט געקאָנט רופן; איר בלוט האָט געשריגן צו אים און 

ער, דער בישאָף פעריס, איז נאָכגעקומען איר געשריי און ביידע האָבן אויסגע- 
ברענט אין זייער ליידנשאַפט. 

דערנאָך, דערנאָך האָט אַנאַ וו עס איז אַרויפגעצויגן אויף זיך איר צעריסן 
טוניק-קלייד און זיך גוט אַרומגעװיקלט מיט איר אױבערמאַנטל. אויך בישאָף 
פעריס האָט זיך אָנגעטון און אויסגעגלייכט זיינע קלידער. אַנאַ איז געװען 
שיכור און איר מוח -- אויסגעלאָשן. בישאָף פעריס האָט זי באַגלײט, מיט פרום- 
פאַרלייגטע הענט, ביז אין דער מיט פון דער קירכע, ווּ זי האָט זיך אויסגע- 
דרייט און אויף די אויגן פון גלויביקע און דער דינערשאַפט, האָט זי אים אַ 
קוש געטון אין דער רעכטער האַנט. דער בישאָף האָט צוריקגעאיילט אין דער 
קאַמער, כדי אויפצוהויבן פונעם דיל די פענער און באַלדאַכינס און זיי צוריק 
אַװעקשטעלן אין ווינקל, איידער עמעצער פון די דינער גייט אַרֹײן אַהין. 

אַנאַ איז מיט מידע טריט און מיט אַ פּאַרלאָשן פּנים געגאַנגען צום אַרױס- 
גאַנג. זי האָט דערפילט דעם זיסן ריח פון ברענענדיקע וועקסענע ליכט און 
ס'האָט איר אַ מיש געטון אין קאָפּ. אַ וויילע האָט זי זיך פאַרהאַלטן, כדי נישט 
צו פאַלן. דער פּלוצימער דורשט נאָך פרישער לופט האָט זי אַ צי געטון צו 
דער טיר. אָבער דעמאָלט האָט זי שין נישט געװוּסט, װאָס זי טוט. בלױז 
אינסטינקטיוו האָט זי געעפנט די טיר. די שווערע טיר האָט זי נאָכגעשלעפּט 
אויף אויסן. זי האָט נאָך באַװיזן צו מאַכן עטלעכע טריט, װוי זי איז געפאַלן 
אויף די קני און אויף דער ערד. דאָס ליכט פון טאָג האָט זיך אױסגעלאָשן אין 
אַ זיסן שלאָף, 

בעת זי האָט געעפנט די אויגן האָט זי געקענט בלויז בעטן, מען זאָל איר 
העלפן אַהיימקומען און זי האָט געזאָגט איר נאָמען און וידער אַרײנגעפאַלן 
אין חלשות. 

פון זיין נסיון האָט אַרטאַפּאַנוס פאָרױיסגעזאָגט אַנאַן אַ שווערע שװאַנגער- 
שאַפט ביז דריי חדשים. דערווייל האָט ער באַפױלן זי זאָל נישט אַראָפּ פון 
איר געלעגער אַ ואָך צייט. אַנאַ האָט זיך פאַר דעם באַפּעל דערשראָקן וי פאַר 
אַן אויפגעצווונגענע שטראָף, און זי האָט זיך קעגנגעשטעלט. 

,איך װעל אויפשטיין אַזױ שנעל וי איך װעל קאָנען גיין" -- האָט זי 
געזאָגט קאַפּריז. און ער האָט אויפגעהויבן דעם טאָן: 

;אַנאַ... הער זיך צו צו מיינע װוערטער. אויסער װאָס איך בין אַ רופא, 
בין איך דער פאָטער פון דעם קינד, װאָס דו דאַרפסט אױסטראָגן. דו װעסט 
דעריבער פאָלגן ביידע, סיי דעם רופא און סיי דעם פאָטער!" 

נישט גאָר אָפּט האָט אַנאַ ‏ געהערט אַ הויכן טאָן פון אַרטאַפּאַנוסן. איצט, 
ביי איר אָפּגעשװאַכטקײט און גערייצט געמיט, האָבן זיינע ווערטער געקלונגען 
א סך האַרבער און דראָענדיקער, וי זיי זענען געווען אין דער ווירקלעכקייט, 
און זי האָט זיך צעויינט. אַרטאַפּאַנוס איז נישט נתפּעל געװאָרן. ער איז 
צוגעגאַנגען נענטער צום געלעגער, מיט דער האַנט אויסגעװוישט די טרערן 
פון אירע אויגן און געעצהט זי זאָל ווייטער וויינען: 

,פאַר פרויען איז נישטאָ קיין בעסערע רפואה ווי וויינען. טרערן שווענקען 
אָפּ אַלץ. הלוואי װאָלט איך געקאָנט אויסגעפינען איין מין קרייטעכצער, װאָס 
זאָל היילן אַלץ, װי עס היילן ווייבערישע טרערן, װאָלט איך דעמאָלט געווען 
דער גרעסטער רופא אין דער גאַנצער וועלט." 

;דו האָסט מיך נישט ליב!? -- האָט זי בייז אויסגערופן -- ,דו ביסט אַן 
עגאָיסט און דו טראַכסט בלויז וועגן זיך !* 

;דאָס איז נישט ריכטיק" -- האָט ער רעאַגירט שטיל -- ,דו וויסט, אַז 
דאָס איז נישט ריכטיק. נאָר איך האָב צו דיר נישט קיין טענות. איצט, ווען דו 
ביסט אָפּגעשװאַכט, פילסטו דאָס אַזױ. איך האָף צו הערן פון דיר אַנדערע 
ווערטער, ווען די שװאַנגער-איבלען װעלן פאַרביי. װאָס עס װאָלט יאָ געװוען 
גוט פאַר דיר איז שלאָפן, אױסשלאָפן די שװאַכקײט.? 

,דו ווילסט איך זאָל איינשלאָפן אויף אײביק, ווייל דו פילסט, אַז איך 
געהער נישט צו יענע פרױיען, װאָס זענען שקלאַפינס צו זײערע מענער" 

,בלויז נאַרישקײטן ; איך בין זיכער, אַז גאָרנישט קלוגס װעט היינט אַרױס 
פון דיין מויל? -- האָט ער זיך נישט געלאָזט אַרויסברענגען פון געדולד. 

,דו ווילסט מיך דערדריקן!? -- האָט זי אויסגעשריגן -- ,דו מיט דיין 
יידישקייט. ביסט לעכערלעך דערמיט, װאָס דו װילסט אױף אַלע אָנהענגען 
דעם באַרג, װאָס דוֹ האָסט אויף זיך אָנגעהאָנגען. מיך װעסטו אונטער דעם 
באַרג נישט האָבן. דאָס זאָלסטו וויסן," 

,וועגן װאָס אייגנטלעך רעדסטו? צי האָב איך דיך אַרױסגעגנבעט פון אַ 
קלויסטער און באַקערט צום יידישן גלויבן, אָדער דו ביסט די טאָכטער פון 
דעם ייד גאָזאָלאַ? איך האָב קיינמאָל קיינעם נישט צוגערעדט צו זיין דאָס, 
װאָס איך בין, וי איך וויל קיינמאָל נישט זיין װאָס אַנדערע זענען" 

,און איך וויל נישט זיין דאָס, װאָס דו ביסט!" -- האָט זי היסטעריש 
אויסגעשריגן. 

,באַהיט מיך גאָט!? -- האָט ער אויסגערופן פריילעך -- ,דאָס װאָס איך 
האָב ליב אין דיר איז די אַבסאָלוטע פאַרקערטקייט פון מיר. איך האָב קײינמאָל 
אין מיין לעבן נישט געהאַט קיין האָמאָסעקסועלע נייגונגען" 

דאָס פאַרװאַנדלען איר אויסגעשריי אין פרײלעכקיט האָט אַנאַן דער- 
דריקט און זי האָט מיט כעס אָפּגעװענדעט איר בליק פון אַרטאַפּאַנוסן. זי 
האָט אים איצט נישט פאַרטראָגן מער. 

טיף, טיף אין האַרצן האָט אַנאַס אומרו פאַר דער גאַנצער צייט געעפנט 
אין אַרטאַפּאַנוסן אַ װוּנד. פון אָנהײב, ווען ער האָט דערהערט אַנאַס אויסטערלישע 
ווערטער און באַמערקט איר געשפּאַנטקײט, האָט ער זיי געפילט װי אַ מענטש 
פילט דעם אָנשטאָך פון אַ קליינעם דאָרן, װאָס כאַפּט זיך אַרײן אין דער 
הויט. אָט פילט מען דעם שטאָך און אָט גייט ער פאַרביי. און ווייל דער דאָרן 
פון אַנאַס אומרו איז געבליבן אין אים שטעקן, האָט די רייצונג גערייפט אַ 
װוּנד, װאָס האָט אָנגעריסן װאָס אַמאָל טיפער און ווייטיקלעכער. און וי עס 

איז דער שטייגער מיט מענטשן, װאָס באַהאַלטן נישט פאַר קיינעם זײיערע 
כוונות און גייען מיטן גלייכן וועג, האָט אַרטאַפּאַנוס אין גאָרנישט חושד געווען 
זיין ווייב. ער האָט געטראַכט, אַז מסתמא האָט דער אַרומיקער שטייגער פון 
דער קריסטלעכער וועלט צערייצט איר דמיון, ווייל די מוטער איז איר פרי גע- 
שטאָרבן און דער פאָטער איז אַלע מאָל פאַרנומען מיט זיינע געשעפטן איבער 
דעם צעװאַרפענעם און צעריסענעם גאַליע, און זי האָט קיין װאַרעמע יידישע 
היים מער נישט געהאַט. דעריבער האָט זי מורד געווען אויך אין דעם ביסל פון 
יידישן שטייגער, װאָס איז איר פאַרבליבן פון איר קינדהייט. און אוב פון 
אָנהױיב, װוי זי איז אַרײינגעקומען צו אים אין הױז, האָבן איר געויילט די 
ספעציעלע שבת-ליכטער אויפן טיש, ביי וועלכע זי האָט געלויבט גאָט פאַר דעם 
געשענקו פון הײיליקן שבת, די שבת- און יום-טוב-סעודות און זיין שלווהדיקע 
באַנעמונג אין אַזעלכע טעג, איז דאָס אַלץ איר שפּעטער געװאָרן לעסטיק. 
אַרטאַפּאַנוס האָט איר צו דעם אַלעם אויפגעצװוּנגען מיט גוטסקייט, מיט ליב- 
שאַפט, מיט פריילעכקייט, מיטן מיין, אַז זי װעט זיך צוגעוויינען און דאָס 
וװועט װוערן איר שטייגער. איז כליזמן זי האָט אים ליב געהאַט מיט דער ליבע 
פון ערשטמאָליקײט, איז זי אים נאָכגעקומען און אַלץ געטון אים צו ליב. אָבער 
װאָס ווייטער אַלץ מער האָט זי מורד געווען אין זיינע פרומע װױֹנטשן און 
אויף זיין שטאַנדהאַפּטיקײט געענטפערט מיט גערײיצטקיט, מיט אומרו, װאָס 
האָט פאַרשטערט זיין געמיט. 

אין יענעם טאָג, ווען זי האָט אים אָנגעזאָגט, אַז זי איז שװאַנגער, האָבן 
אירע ווערטער פון מרידה און כעס צעשטערט אין אים די פרייד פון דעם, אַז 
זי װעט אים געבן נאָך אַ קינד. װאָס מער ער האָט אויף אירע בייזע ווערטער 
געענטפערט מיט מילדקייט און פאַרגעבונג, אַלץ טיפער האָט ער געפילט דעם 
ווייטיק פון דער װוּנד. ער האָט זיך דערמאָנט, אַז אין דער ערשטער צייט, נאָך 
דעם װוי זי האָט אים געבוירן אַברהמען, פלעגט ער צו איר זאָגן: ,גיב מיר, 
אַנאַ, אַזעלכע זיבן און איך װעל פאַר דיר אַראָפּציען אויף דער ערד דעם 
זיבעטן הימל.? איצט, ביים צווייטן קינד, ציטערט אים דאָס האַרץ פון ספק. 
צי װעט זי קאָנען אים דערציען די קינדער אַזױ װי ער װויל עס זאָלן זיין זיינע 
קינדער ? אוב נישט, צו װאָס ברענגען קינדער אױף דער װעלט? געבוירן 
קינדער און זיי אויפשטעלן קעגן זיך אַלײין? קינדער געבוירט מען פאַר דעם 
אייגענעם נאָכקום. פאַר דער אילוזיע פון אייגענער איײביקייט ביזן סוף פון 
אַלע דורות. אָבער געבוירן קינדער, װאָס זאָלן װערן די רױבער פון דיין 
אייביקייט -- צו װאָס די פּיין? 

אַרטאַפּאַנוס האָט זיך דערזען אין דעם מצב פון א מענטש, װאָס גײט אַ 
לאַנגן און שווערן וועג און פּלוצים רייסט זיך אָפּ דער וועג פאַר אַ תהום. 
נישטאָ קיין אַריבערגאַנג. און דאָס ערשטע מאָל אין זיין לאַנג לעבן האָט ער 
זיך דערפילט באַנומען פון אַלץ װאָס אַרום אים: די קירך איז צערייצט און 
אָנגרײיפעריש קעגן יידן און במילא אויך קעגן אים; זיין אייגן ווייב איז מורד 

אין זיין וועלט און אין דעם אין װאָס ער גלויבט. און זיין היים איז דערשיטערט. 
זיין רייכטום איז זינלאָז -- צו װאָס דאָס העלע ליכט פון עשירות, אוב עס 
האָט נישט װאָס צו באַלײיכטן? 

מיט דעם וייטיק פון דער װוּנד אין האַרצן איז אַרטאַפּאַנוס איין מאָל 
אַוװעקגעריטן צו גאַסט צו ערידעס. ער האָט דעם מאַן זײיער געשעצט. אַ 
מענטש, װאָס קאָן צעטיילן זיין צייט צוישן האַנדלען מיט שקלאַפן און לערנען 
אין די הייליקע ספרים און זיך פאַרנעמען מיט אַסטראָלאָגיע -- פון אַזאַ 
מענטש קאָן מען עפּעס אָפּלערנען. 


ערידעס, װאָס איז געװען אַ רייכער מאַן, האָט געװוינט אין א זייער 
באשיידן הויז, װאָס אין דער אױסערלעכקײט האָט עס זיך נישט קיין סך 
אונטערשיידט פוּן דעם הויז, אין וועלכן ער האָט געהאַלטן זיינע שקלאַפן. ער 
האָט געװוינט אין צוויי קליינע קאַמערן צוזאַמען מיט זיין ווייב מוזעלאַ. קיין 
קינדער האָבן זי נישט געהאַט. מוזעלאַ איז געווען אַ שטילע געלאַסענע פרוי, 
װאָס איר קינדערלאָזיקײט האָט פאַר דער צייט אָפּגעװישט איר שיינקייט, נאָר 
בלויז אין אירע גרויסע טונקל-ברוינע, אַביסל אַרױססטאַרטשנדיקע אױגן 
איבערגעלאָזט צוויי פייערלעך, צוויי נריתמידס צום אָנדענק פון פאַרתכליע- 
וועטער יוגנט. זי האָט איר מאַן אָפּגעהיט װי מען היט אַ שװאַך קינד, הגם ער 
איז געווען א געזונטער מאַן מיט אַביסל צו ברייטע פּלײיצעס פאַר זיין קליינעם 
יינגלשן קאָפּ, 


ערידעס האָט געהאַנדלט מיט שקלאַפן, אָבער ער האָט די שקלאַפן אַלין 
נישט געבראַכט. װאָרום עס פלעגט טרעפן, אַז ביים טרייבן שקלאַפן פון אַנדערע 
לענדער, זענען אַ סך אויפן וועג אױסגעשטאָרבן פון קראַנקהײטן אָדער זײ 
זענען אַזױ אָפּגעשװאַכט געװאָרן, אַז עס איז שפּעטער געװוען שװוער זײי צו 
פאַרקויפן. האָט ערידעס געקויפט שקלאפן אױף די בעסטע גאַלישע מערק, 
געקליבן זיי װי מען קלײבט עפל, װאָס מען ויל באַהאַלטן אויפן ווינטער, 
געצאָלט גוטע פּרייזן און פאַר נאָך כבעסערע פּרייזן זיי פאַרקויפט. די, וועמען 
ער האָט די שקלאַפן צוגעשטעלט, האָבן קיין מאָל נישט געדאַרפט קומעז אָנזען 
װאָס זיי קויפן ; זיי האָבן נאָר געדאַרפּט אים לאָזן װויסן װאָס פאַר אַ כוחות זי 
זוכן און ער האָט זײי צוגעשטעלט תמיד די פּאַסיקסטע. און אַזױ װווי זיינע 
אָפּנעמער זענען געווען הערשערישע קלעריקער, װאָס קװאַפּען זיך אַרונטער- 
צוברענגען נייע נשמות אונטער די פליגל פון דער קירך, פלעגט ער קײיינמאָל 
נישט פארגעסן צוצושרייבן צום צושטעלונגסיבריוו די אָנמערקונג, אַז דער 
געשיקטער שקלאַף, אָדער שקלאַפין זענען פּונקט אַזױ שטאַרק אין זייער כוח 
וי זי זענען פאַרװאָרצלט אין געצנדינעריי. אַזאַ אָנמערקונג האָט סיי אַפּעלירט 
צום מיסיאָנערישן לוסט פון דעם קלעריקער און סיי געגעבן אים האָפענונג, 
אַז אױב דער ייד ערידעס זאָרגט דערפאַר די שקלאַפן זאָלן אָננעמען דעם 
קריסטלעכן גלויבן, װעט ער אפשר אַלײן אַמאָל קומען צום שכל.. אַזױ אַרום 

האָט ערידעס באַקומען דעם ריכטיקן פּרייז פאַר די שקלאַפן און זיך איינגע- 
קויפט אין צוטרוי ביי די אָפּנעמער. 

אין זיין פרייער צייט, און ער האָט זי געהאַט אַ סך, האָט ערידעס געלערנט 
אין די הײיליקע ספרים און עוסק געווען אין אַסטראָלאָגיע. אין די זומער-אָװונטן 
האָט ער ס'רוב פאַרבראַכט אױף דעם פלאַכן דאַך פון זיין הױז און געלעבט 
אין די הימלען. ער האָט געקענט דעם גאַנג פון די שטערן און אין זייער ליכט, 
אָדער פאַרנעפּלטקײט האָט ער געהערט מוזיק און פאַרשטאַנען דעם באַדייט 
פון זייער פּלאַטערן און באַוועגונג. ער האָט די שטערן אַזױ גוֹט געקענט, זי 
זענען אים דורך די יאָרן געװאָרן אַזױ היימיש, אַז ער פלעגט שמייכלען צוֹ זי 
ביים דערזען זייער ליכט, אָדער זיך װוּנדערן, פאַרװאָס אין דעם אָװנט זעט 
ער זיי נישט. װאָס פאַר אַ מזימות, אָדער דאָס באַשטימען דעם מענטשלעכן 
גורל האָט זיי ערגעץ-וווּ פאַרהאַלטן? 

אַז ערידעס האָט זיך אָנגעזאַפּט מיט דער מוזיק און מיט דעם ציטער פון 
די שטערן, פלעגט ער זיי צייכענען אויף אַ פּאַרמעט, כדי אויסצוגעפינען דעם 
באַדײט פון אַ שטערן אויך פון דער פאַרהעלטעניש צו אים פון אַנדערע שטערן 
און זייער אויסזען. 

.גוט װאָס אומוויסנדיקע מענטשן קענען נישט ליענען דעם באַדייט פון 
די שטערן" -- האָט ער איינמאָל געזאָגט צו אַרטאַפּאַנוסן -- ,װאָרום טאָמער 
װאָלטן אָט די מענטשן געװוּסט וויפל מאַכט גאָט האָט איבערגעגעבן צוֹ די 
שטערן אין שייכות צום גורל פון דעם מענטש, װאָלטן זיי חלילה פאַרלייקנט 
גאָט דעם איינציקן און אָנגעהויבן גלויבן אין די שטערן" 
| ,זי דאַרפן אים נישט פאַרלייקענען: זיי זענען סיייווי געצנדינער" -- 
האָט אַרטאַפּאַנוס באַמערקט. 

,דאָס איז אַ טעות? -- האָט ערידעס אים דערקלערט -- ,זיין אַ געצנדינער 
פון אומוויסנקייט איז פאַרגעבלעך. יעדעס קינד איז געצנדינעריש. וייל עס 
שרייבט-צו זאַכן אינערלעכע איגנשאַפטן; געפערלעך זענען די, װאָס זענען 
געצנדינער אויס וויסן," 

אַרטאַפּאַנוס האָט באַגעגנט ערידעסן ביי זיין שקלאַפן-הױז. גראָד ווען ער 
האָט געדאַרפט ליפערן עטלעכע שקלאַפן, איז אױסגעבראָכן צװישן זי א 
קריגעריי און אַ געשלעג, נישט געקוקט דערויף װאָס פאַר געשלעגן צווישן זיך 
פלעגן זיי באַשטראָפּט װערן מיט שמיץ. אין געשלעג האָבן זיך די שקלאַפן 
צעבלוטיקט. און אַ צעבלוטיקטער שקלאַף איז װי פעלערהאַפט געװאַנד, װאָס 
איז נידעריקער אין פּרײיז. ערידעסעס מענטשן האָבן די צעבלוטיקטע שקלאַפן 
אַרויסגעפירט, אָפּגעװאַשן דאָס בלוט פון זייערע פּנימער און הענט און זײי 
איינגעריבן מיט זאַלבן, זייער הױט זאָל באַקומען פרישקייט. געשמיסן האָט 
מען זיי נישט, ווייל צוויי פון זיי האָט מען געדאַרפט אויסקלייבן און אויסליפערן. 
צייכנס פון שמיץ האָבן פאַר דעם אָפּנעמער געקאָנט אויסגעטייטשט וערן אַז 
די שקלאַפן זענען נישט געהאָרכזאַם אָדער פויל. האָט ערידעס אַליין צוגעזען 

זיינע מענטשן זאָלן נישט מאַכן קיין פעלער און שטייענדיק ביים שקלאַפן-הויז 
האָט ער באַמערקט אַרטאַפּאַנוסן. אַרטאַפּאַנוס האָט זיצנדיק אויפן פערד אויפ- 
געהויבן די האַנט צו אַ באַגריסונג און ערידעס האָט זיך איינגעבויגן מיט דער 
האַנט אויפן האַרצן. 

,געבענטשט זאָל זיין מיין גאַסט? -- האָט ערידעס אויסגערופן. 

אַרטאַפּאַנוס איז אַראָפּגעשפּרונגען פון זאָטל און אָנגעװויזן אויף די שקלאַפן 
פאַרן הוין ; 

,פרישע סחורה באַקומען 71 -- האָט ער געפרעגט, 

ערידעס האָט אַ מאַך געטון מיט דער האַנט: 

,נישט קיין פרישע און דערצו שווערע סחורה. די שקלאַפן װערן ביי מיר 
גוט דערנערט און זיי האָבן דעריבער צופיל כוח. שלאָגן זיי זיך ביז בלוט און 
דאָס טוען זיי גראָד דעמאָלט, ווען איך דאַרף זיי אויסליפערן צו מיינע קונדן" 

,יעדע סחורה האָט אירע פעלערן" -- האָט אַרטאַפּאַנוס באַמערקט און 
צוגייענדיק נעענטער באַטראַכט די לייבער פון די שקלאַפן 

די שקלאפן זענען געשטאַנען נאַקעטע ביז די לענדן. מיט טעמפּע אױגן, 
וי ביי פערד, בעת מען רייבט זיי די פעל מיט שטרי, האָבן זיי אויפגענומען 
די פעסטע זאַלבן-איינרייבונגען פון ערידעסעס מענטשן. בי איינעם פון די 
שקלאַפן, כמעט נאָך אַ יינגל, מיט בלאָנדע האָר און העל-בלויע אױיגן האָט 
אַרטאַפּאַנוס באַמערקט רויטע ווייסלען. איז ער צוגעגאַנגען צו אים און אָן צו 
פרעגן אים אַפילן אויפגעהויבן זיינע לעדלעך. די אָרביטע איז אַרוֹם געװוען 
אָנגעלאָפן מיט בלוט. אויף די ויעס האָט ער באַמערקט א פייכטקייט. 
,דעם דאַרפט איר אויסשווענקען די אויגן און די אויגן אים פאַרבינדן אויף 
צוויי טעג" -- האָט ער זיך געװאָנדן צו ערידעסן -- , זיי זענען גערייצט מיט 
שטויב." 

ערידעס איז צוגעגאַנגען נעענטער און זיך איינגעקוקט אין דעם שקלאַפס 
אויגן און אין דער זעלבער רגע אים געגעבן צוויי הילכיקע פּעטש אין ביידע 
באַקן: 

,דו, חזיר!? -- האָט ער אויסגעשריגן אין פּלוצימער אויפרעגונג, 
,איך על דיך אָפּלערנען פון דעם !* 

דער שקלאַף האָט אַראָפּגעלאָזט דעם קאָפּ און גאַרנישט געענטפערט. ער 
האָט איבעריקנס נישט פאַרשטאַנען דאָס לשון, אין וועלכן ערידעס האָט אים 
געזידלט, ער האָט אָבער גענוי געװוסט, אין װאָס עס גייט. 

,ס'איז זי צו גוט ביי מיר? -- האָט זיך ערידעס געװאָנדן צו אַרטאַפּאַנוסן -- 
,וי נאָר זיי פילן, אַז זיי דאַרפן געליפערט װוערן, הויבן זי אָן מיט זייערע 
תחבולות. אָדער מען צעשניידט זיך אַ פוס, אָדער מען שיט זיך שטויב אין די 
אויגן, אבי צו בלייבן אויף קעסט ביי מיר, אָן אַרבעט." 

אַרטאַפּאַנוס האָט זיך אַ וויילע פאַרהאַלטן אַנטקעגן ערידעסן און געזאָגט 
פילאָזאָפּיש : 

,די איינציקע האָפענונג איז אפשר אין דעם, װאָס דער בן-אדם, באַשאַפן 
און צלם אלוהים, לאָזט זיך נישט דורך דעם שטאַרקן פאַרבהמהן." 

,דערמיט, אַרטאַפּאַנוס?? -- האָט ערידעס אַ קוק געטון איף אים. 

,אַפּילו אויך וייניקער אין אַ מדרגה" -- האָט אַרטאַפּאַנוס שטאָלץ 
געזאָגט -- ,יעדער לויט זיינע מעגלעכקייטן. צי איז נישט יעדער מענטש אַ 
שקלאַף פון עפּעס, פון װאָס ער ול זיך באַפרײען! צי שיט נישט יעדער 
מענטש זאַמד אין זיינע אייגענע אויגן, כדי זיך צו באַרעכטיקן אין די אויגן 
פון אַ צווייטן ?* 

,עפּעס טוט אייך וויי, אַרטאַפּאַנוס. מאַך איך אַ טעות ?? -- האָט ערידעס 
אַרויפגעלײגט זיין האַנט אויפן אַקסל פון זיין גאַסט. 

,עפּעס ?7 -- האָט אַרטאַפּאַנוס צוגעשאָקלט מיטן קאָפּ -- ,דעם מענטש 
איז געגעבן געװאָרן די מעגלעכקייט צו היילן זיין גוף און אויך דאָ איז ער 
אָפּט אוממעכטיק. אָבער אויף צו היילן זיין נשמה האָט גאָט אויסבאַהאַלטן אַלע 
קרייטעכצער און זאַלבן. ווען עמעצער פאַרגיפטעט זיך די געדערעם, איז גענוג 
איך זאָל אים מיט איין האַנט אַרױסציען די צונג און מיט דער צוייטער די 
צונג אָנקראַצן, און ער װעט אויסברעכן דעם גיפט ביז דער מאַמעס מילך. 
אָבער װווּ געפינט זיך די צונג פון דעם מענטשנס נשמה ?" 

,דערפאַר פּרוּוו איך לערנען דאָס לשון פון די שטערן" -- האָט ערידעס 
מיט אַ פינגער אָנגעוויזן צום הימל -- ,ווען איך זאָל קענען דאָס לשון פון די 
שטערן, װאָלט איך געהאַט דעם שליסל צו דעם מענטשנס נשמה" 

,געצנדינעריי? -- האָט אַרטאַפּאַנוס סאַרקאַסטיש אָפּגעװאָרפן. 

,גאָט דריקט זיך אויס דורך אותות ומופתים: דאָס זאָלט איר וויסן, אַרטאַ- 
פּאַנוס" -- האָט ערידעס צוגעלייגט אַ פינגער צו דער נאָז -- ,די װאָלקנס 
זאָגן אָן רעגן, אומרו זאָגט אָן געפאַר, דאָס קרייען פון דעם האָן זאָגט אָן דעם 
טאָג און די שטערן זאָגן אונדז וועגן אונדזער גורל. דאָס איז נישט געצנדינעריי. 
ווען איך זע בײינאַכט דעם טרויעריקן גלימער פון מיין שטערן אין הימל, ווערט 
מיר טרויעריק און איך פיל זיך אָן מיט אומרו. דאָס איז פאַר מיר אויך אַ סימן, 
איך זאָל אויפצומאָרגנס זיך אָפּהאַלטן פון באַשליסן אין געשעפטן, װאָרום 
גאָרנישט גוטס װעט פון דעם אַרוסקומען. אָבער ווען איך זע מיין שטערן און 
דעם גאַנג פון די שטערן אין יוגנטלעכן פינקל, פילט עס מיר אָן מיט אַזױ פיל 
כוח, אַז אַלץ, צו װאָס איך לייג צו דערנאָך מיין האַנט, איז פול מיט מזל און 
ברכה" 

,קאָנט איר דורך דעם ענדערן דעם גורל? איך מיין, מיין גורל, אייער 
גוֹרל?? -- האָט אַרטאַפּאַנוס געפרעגט סאַרקאַסטיש. 

ערידעס האָט א שאַרפן קוק געטון אויף זיין גאַסט: 

,איר פאָדערט צופיל פון אַ שטערבלעכן און סוף-כל-סוף אומויסנדיקן 
מענטש. נישט מיר באַשטימען דעם גורל פון מענטש, נאָר דורך גאָט ווערט ער 
באַשטימט. דער עפּל אויפן בוים, נאָך דעם וי ער פאַרפעדעמט זיך אין דער 

אָפּבליאונג, טראָגט אין זיך זיין אייגענע געדייאונג, זיין רייפונג, אָדער אָפּדאַי 
רונג. װאָס דעם מענטש איז געגעבן געװאָרן איז דאָס, אַז װען ער פילט די 
דערנענטערונג פון אַ שטורעם, זאָל ער זוכן אַ דאַך איבערן קאָפּ; ווען ער פילט, 
אַז עס דאַרף אַראָפּגעװאָרפן װערן אַ שטיין פון דאַך -- זאָל ער דעם פּלאַץ 
אויסמיידן. דאָס איבעריקע איז נישט אין אונדזערע הענט." 

ביידע מענער זענען אַריײן אין הויז. מװזעלאַ. האָט זיי באַגעגנט מיט 
ווייבלעכער הכנעה : 

,אַ ליכער גאַסט ביי אונדז" -- האָט זי זיך פאַרנייגט פּאַר אַרטאַפּאַנוסן -- 
,ווען איך זע אייך אַ געזונטן, צי קען איך זיין זיכער, אַז אױך איער ווייב 
איז שוֹין געזונט נאָך דעם שרעקלעכן פאַל ל" 
| = צוליב דער עקרחדיקייט פון מוזעלאַ האָט אַרטאַפּאַנוס נישט געװאָלט אין 
דעם הויז רעדן וועגן שװאַנגערשאַפט. האָט ער לייכט אַװעקגעמאַכט מיט דער 
האַנט: 

,ווייבערישע זאַכן" -- האָט ער געזאָגט -- ,אַלץ איז אַריבער בשלום. װאָס 
פּאַר אַ גבורה קענען מיר דערװאַרטן פון פרויען, אויב פון אַלע פיר-און-צװאַנציק 
ריפּן פון דעם מאַן האָט גאָט אַרױסגענומען בלויז איינע און פון איר באַשאַפן 
די פרוי ? אונדז פעלט די ריפּ און אייך האָט זי װייניק געגעבן? 

;װאָס פאַר אַ קלוגער מאַן איר זענט?? -- האָט מוזעלאַ אים באַװוּנדערט. 

,נאַר נישט אַזױ קלוג צו קענען דאָס אַלץ פאַרשטיין" -- האָט אַרטאַפּאַנוס 
אַרומגעדרײט איין האַנט אַרום דער צווייטער װוי ער װאָלט געוויזן אַ פאַרפּלאָנ- 
טערניש. 

,גלויבט מיר, גוטער פריינט אַרטאַפּאַנוס, אַז ס'איז גאָרנישט אַזױ גוט פיל 
צו וויסן. איך זאָג עס תמיד צו מיין מאַן : ,װאָס זוכסטו אַזױ פיל אין די שטערן 
און װאָס פאַר אַ גליק װעט עס דיר געבן, אוב דו װעסט שוין וויסן זייער סוד. 
די וועלט װעסטו נישט איבערמאַכן? -- האָט מוזעלאַ געזאָגט אומעטיקלעך און 
אָנגעשטעלט אויף אים די צוויי פייערלעך פון אירע גרויסע טונקל-ברוינע אויגן. 

,ווייבער פאַרשטייען דאָס נישט" -- האָט אומגעדולדיק צוגעװאָרפן ערידעס. 

תנו, נו, נו" -- האָט אַרטאַפּאַנוס זי פאַרטײידיקט -- ,פאַראַן אַ סך טעם אין 
מוזעלאַס רייד. וויסן זעטיקט דעם נייגער, שװאַכט אָבער אָפּ דאָס גליק פון 
מענטש.? 

,װעט דאָס אַלץ פאַרבייטן כיבוד?" -- האָט ערידעס געפרעגט. 

מוזעלאַ האָט זיך דערמאָנט: 

,אוי, גאָט אין הימל, וי רייד פירן אַראָפּ דעם מענטש פון דרך הישר! קומט 
אַריין? -- האָט זי אויסגעשטרעקט די האַנט צו אַרטאַפּאַנוסן אין אַ באַוועגונג, ער 
זאָל אַרײנגײן אין דער צווייטער קאַמער. 

אַליין איז מוזעלאַ אַװעק ברענגען כיבוד. 

אייגנטלעך איז אַרטאַפּאַנוס געקומען זיך אַראָפּרעדן פון האַרץ פאַר זיין 
פריינט. ער איז געווען פול, װי א פולער קאָרב, אָבער דאָס אַלץ װאָס ער האָט 

געזען אויפן הויף נעבן דעם הויז פון ערידעס, די רייד מיט זיין פריינט און די 
לערקייט אין דעם הויז פון דעם פּאָרפאָלק, האָט אים אױיסגעלאָדן פון דער האַרץ- 
שווערקייט. יעדער האָט זיין אייגענעם קאָרב און יעדער מוז אים אַלײין שלעפּן 
איצט זעט ער גאָר, אַז אים איז בעסער וי ערידעסן. זיין אייגן הויז פילט אויס אַ 
לאַכנדיק קינד. דאָס וויגיקוישעלע, אָנגעהאָנגען אונטערן באַלקן אין איין ווינקל 
פון אַ קאַמער, פילט אויס מיט לעבן זיין הויז, בעת דאָ איז לער און פּוסט אַלע 
טעג פון אַ גאַנץ יאָר. און ער אַליין, ערידעס, פּרוּװוט די לערקייט אויספילן מיט 
די קאַלטע שטערן פון הימל. 

אַרטאַפּאַנוס האָט זיך געקליבן אַװעקגײן אַזױ שנעל װי ער האָט דאָס אַלץ 
באַגריפן און ער איז געװאָרן אומגעדולדיק. זיין פריינט האָט אים אָבער פּלוצים 
געזאָגט : 

,איך האָב דאָס געפיל, אַז איר זענט וועגן עפּעס געקומען צו מיר. מאַך איך 
אַ טעות ל" 

,ניין, איר מאַכט נישט קיין טעות, נאָר איצט איז עס שוין נישט ויכטיק. 
באמת נישט וויכטיק.? 

ערידעס האָט פאַרזשמורעט די אויגן: 

,אויב מאָרגן קען עס דער זיין וויכטיק, איז גלייכער היינט וועגן דעם 
רעדן," 

,מאָרגן װעט עס מער נישט זיין וויכטיק" -- האָט אַרטאַפּאַנוס געזאָגט מיט 
געמאַכטער האָפערדיקייט -- ,,מיט צרות איז װי מיט אַ פרישן שטרוייזאַק: פון 
אָנהייב קוועטשט ער און איז אומבאַקװעם, אָבער אַז מען שלאָפּט זיך איבער 
אויף אים אַפילו איין נאַכט, פּאַסט ער זיך צו צו אונדז און אונדזערע ביינער 
פּאַסן זיך צו צו אים און מען שלאָפט גוט..? 

ערידעס איז מער נישט צוגעשטאַנען אַרטאַפּאַנוס זאָל אים דערציילן צוליב 
װאָס ער איז געקומען צו אים, און אַרטאַפּאַנוס איז צופרידן געווען, װאָס ער 
האָט זיך נישט פאַרטרויט. ער האָט אָבער נישט געקאָנט אָפּזאָגן דעם כיבוד װאָס 
מוזעלאַ האָט אַרײנגעבראַכט, אַ געשמאַק פרוכטױרגעבעקס. ער האָט באַשיט 
מוזעלאַן מיט שבחים פאַר איר באַקיקונסט און ער איז אַװעק. 

ביידע, מוזעלאַ און ערידעס, זענען געשטאַנען פאַר דער טיר און זיך 
צוגעקוקט וי פלינק און לייכט אַרטאַפּאַנוס טרייבט זיין פערד, װי דאָס פערד 
װאָלט אים בכלל נישט געפילט אויף זיין רוקן: 

,דער מאַן האָט צרות" -- האָט ערידעס געזאָגט אַ פאַרזאָרגטער. 

מוזעלאַ האָט אָפּגעזיפצט: 

;אַז מען האָט אַזאַ ווייב, איז מען פאַרזאָרגט מיט צרות אויף קינדסיקינדער. 
הלוואַי זאָל איך האָבן געזאָגט ליגנט: זי װעט אַװעק אין דער קירך און זיך 
אָפּשמדן," 

,רעד נישט אַזױ, מוזעלאַ* -- האָט זיך ערידעס געערגערט -- ,אַרטאַפּאַנוס 
איז אַ בראַװער מענטש און אַן עקשנותדיקער ייד. ער װעט זיך אַן עצה געבן 

מיט אַנאַן. אין אַזעלכע שווערע צייטן קאָן געשען אַזאַ בייזע מינוט ביי שװאַכע 
מענטשן, עס זאָל זיי אַ צי טון צו דער קירך. דאַרפן זיי נאָר האָבן אַ שטאַרקע 
האַנט, װאָס זאָל זיי אָפּהאַלטן און זיי ווערן ניצול." 

,איי, ערידעס, ערידעס" -- האָט מזעלאַ געשאָקלט מיטן קאָפּ -- ,איך 
װאָלט געשװאָרן ביי גאָט, אַז אַרטאַפּאַנוס ווייסט אַפילו נישט, אַז זי איז געווען 
אין דער קירך. מענער ווייסן קיינמאָל גאָרנישט. האָט אים דען עמעצער דערציילט 
דעם אָרעמען ?7 

מוזעלאַ איז געווען גערעכט. קיינער האָט אַרטאַפּאַנוסן גאָרנישט דערציילט. 
ער איז געווען דער איינציקער צװישן די יידן אין שטאָט, װאָס האָט נישט 
געװוּסט, אַז אַנאַ איז געווען אין דער קירך. ער האָט אָבער אויך נישט געװוּסט, 
װאָס עס איז געשען אין דער צייט, װאָס ער האָט פאַרבראַכט ביי ערידעסן. און 
געשען איז דאָס, אַז גלייך נאָך זיין אַװעקרײטן צו ערידעסן איז געקומען אַן 
אַלטער אָרעמער מאַן און זיך נאָכּגעפרעגט אויפן רופא. דער אַלטער מאַן האָט 
אויף זיין קאַרק געבראַכט אַ יונג שעפּסל, װאָס ער האָט עס נישט געװאָלט 
אַראָפּלאָזן סיידן ער אַלײן װעט זוכה זיין צו זען דעם גוטן רופא. דער שטוב- 
שקלאַף האָט געטריבן דעם מאַן פון דער שוועל מיט אַזעלכע געשרייען, וי אַ 
הונט פאַלט אָן אויף אַן אויסטערליש-אומבאַקאַנטן. די געשרייען זענען דער- 
גאַנגען צו אַנאַס געלעגער און וי זי װאָלט מיט איר ווייבערישער אינטואיציע 
דערפילט, אַז דאָס קאָן האָבן אַ שייכות צו איר, איז זי אַראָפּ פון געלעגער, 
אַרױפגעװאָרפן אויף זיך איר אױבערמאַנטל און געאיילט צו דער טיר. 

דער שקלאַף האָט זיך פאַרנויגט פאַר איר און װוידער מיט אַ קאָפּ-באַוועגונג 
פון אַ הונט, װאָס זוכט די צושטימונג פון זיין באַלעבאָס פאַר זיין העפטיקן בילן, 
זיך געװאָרפן אויפן אַלטן מאַן. דער אַלטער איז געפאַלן אויף די קני, האַלטנדיק 
נאָך אַלץ דאָס שעפּסל אויף זיין קאַרק: 

,גנעדיקע האַרינטע? -- האָט דער אַלטער מאַן געבעטן -- ;איך דאַרף 
צום רופא. ער האָט געראַטעװעט מיין אייניקל פון טויט-קרעץ און איך וויל אים 
בעטן ער זאָל אָננעמען מיין מתנה. איך האָב אין דער קירך געבעטן פאַר זיין 
לאַנג לעבן און די הײיליקע מוטער האָט מיר אונטערגעזאָגט, איך זאָל אים 
דאַנקבאַר זיין מיט אַ מתנה. לאָזט מיר צו צום רופא." 

.שטעל זיך אויף און קום אַרײן, אַלטער מאַן" -- האָט אַנאַ מילד געזאָגט 
און שוין האָט זי געזען װי גאָט אַלײן האָט דעם מאַן איר צוגעשיקט אין הויז. 

דער אַלטער איז אַרײן אין הז מיטן שעפּסל אויפן קאַרק און אין איין 
אָטעם האָט ער אַנאַן דערציילט וי אַזױ אַנומלט איז דער רופא פאַרבײיגעפאָרן 
זיין הויז און געפונען זיין אייניקל, װאָס איז געווען באַלײגט מיט טויט-קרעץ. 
און אַז דער רופא האָט די קרעץ אַראָפּגעריסן און אָנגעשמירט די הויט מיט אַ 
זאַלב פון נסים, האָט נישט ער און נישט זיין ווייב געגלויבט, אַז עס װעט געשען 
אַ נס, װאָרום דאָס קינד איז באַשטימט געווען פון גאָט צו שטאַרבן דאָך פון 
דעמאָלט אָן האָבן זיך די קרעץ געהיילט און דאָס קינד איז גענעזן געװאָרן 

איצט האָט שוין אַנאַ געזען, אַז דעד נס איז נישט געשען דעם אַלטן מאַן 
נאָר איר. און זי האָט געזאָגט צו אים : 

;אָרעמער מאַן, איך פאַרשטײי דיין דאַנקבאַרקײט פאַרן רופא, װאָס איז מיין 
מאַן. מיר זענען רייך און אַפּילו בלויז דיינע װוערטער זענען פאַר מיר אַ גאָר 
גרויסע מתנה. נעם צוריק אַהײם דאָס שעפסל און עס װעט דיר זיין שפּײז צו 
זעט. דערפאַר טו מיר אַ טובה: איך על דיר געבן אַ בריוו צום בישאָף פעריס. 
דו ווייסט װער עס איז דער בישאָף פעריס ?" 

דער אַלטער מאַן האָט זיך איבערגעצלמט: 

;אָ, װאָס פאַר אַ כבוד. סאַמע ניסים געשעען מיט מיר." 

,וועסט דעם בריוו אַװעקטראָגן אין דער דיעצעזיאַלער קירך און דער בישאָף 
װועט דיר אַװדאי בענטשן" -- האָט אַנאַ ווייטער גערעדט מיט עקזאַלטאַציע. 

,סאַמע ניסים געשעען מיט מיר" -- האָט דער אַלטער מאַן נישט אויפגעהערט 
איבערחזרן. 

אַנאַ איז אַרײן אין דער צווייטער קאַמער און אױיף אַ פּאַרמעטל אויפגע- 
שריבן : ,, איך בין קראַנק געװאָרן ביים אַרױסגײן פון דער קירך. בעט פאַר מיין 
געזונט. אַזױ שנעל איך װעל געזונט ווערן װעל איך זיין ביי דיר -- אַנאַ" 

נערוועז האָט זי איינגעוויקלט דעם פּאַרמעט, פאַרבונדן אים און ציטעריק 
אים דערלאַנגט דעם אַלטן מאַן: 

,דאָס איז א שריפט פון ניסים? -- האָט זי אים אַרײינגערעדט אין פּנים -- 
,קיינער טאָר דעם בריוו פון דיין האַנט נישט באַקומען, אויסער דער בישאָף 
פעריס, און דערפאַר װעט דיין אייניקל מער נישט קראַנק זיין," 

דער אַלטער מאַן האָט אַראָפּגענומען דאָס שעפּסל פון זיין קאַרק און עס 
אַװועקגעשטעלט פאַר אַנאַן. עס האָט זיך קוים געהאַלטן אויף די פיס. אַנאַ האָט 
דאָס שעפּסל אַ שטופּ געטאָן מיטן פוס : 

;נעם עס צוריק!?" -- האָט זי געזאָגט שאַרף. 

,וואַרפט נישט אָפּ מיין מתנה, גנעדיקע האַרינטע?" -- האָט דער אַלטער 
מאַן געבעטן -- ,מאַכט מיר נישט אָרעמער, וי איך בין" 

ער האָט איר אָנגעקוקט מיט הכנעה און פאַרצווייפלונג אין זיינע װאַסער- 
דיקע אויגן און ער איז אַװעק אַ גליקלעכער מיטן בריוו, ווען אַנאַ האָט באַװיליקט 
ער זאָל איבערלאָזן זיין מתנה. 

בעת אַרטאַפּאַנוס האָט צוריקגעקערט פון ערידעס און דערזען אין דער מיט 
פון צימער אַ פאַרווירט שעפּסל, װאָס האָט זיך קוים גערירט, האָט ער נתפּעלדיק 
אַ פּאַטש געטון איין האַנט אין דער צווייטער: 

,ציקלען זיך שעפּסן אין מיין הוין ?" 

אַנאַ קאָט מיט אַ טאָן פון גלייכגילטיקייט דערציילט, אַז אַן אַלטער מאַן 
האָט געבראַכט דאָס שעפּסל װי אַ מתנה פאַר אים, פאַר אויסהיילן די טויט-קרעץ 
פון זיין אייניקל און זי האָט נישט פאַרפעלט צו דערציילן, אַז זי האָט די מתנה 
נישט געװאָלט אָננעמען. זי האָט לסוף דאָס שעפּסל אָנגענומען, כדי פּטור צו 
ווערן פון דעם לעסטיקן מאַן, און ער איז אַװעק. 

דאָס פּנים פון אַרטאַפּאַנוסן האָט זיך צעשטראַלט. ער האָט זיך דערמאָנט 
דעם פאַל אין דעם פאַראיינזאַמטן פּױערישן הייזל און ער האָט אויסגערופן 
פאַרפלייצט פון אַ כװאַליע באַגײסטערונג: 

,אָ, װי דער מענטש איז גוט און װוי דאַנקבאַר ער איז פאַר גוטסקײיט! אין 
װאָס פאַר אַ גוטער און גערעכטער וועלט מיר װאָלטן געלעבט, ווען מען זאָל די 
מענטשלעכע גוטסקייט נישט קראַנק מאַכן מיט שנאה!" 

,דו נעמסט זיך איבער מיט קלייניקייטן און דו פאַרגעסט דאָס וויכטיקסטע? -- 
האָט אַנאַ זיך אָפּגערופן אָן יעדן מיין אים צו דערצערנען. אָבער אַרטאַפּאַנוס 
האָט אירע װוערטער אָפּגעשלאָגן: 

,אָט דורך די קלייניקייטן רעדט די גרויסקייט פון מענטש, אַנאַ. געדענק 
דאָס. אונדזער גאַנץ לעבן האַלט זיך אױף ברעקעלעך פון גוטסקייט און 
ליבשאַפּט. װען דו זאָלסט האָבן געזען וי די צוויי אַלטע לייט האָבן זיך 
צוגעקוקט װוי איך רייס אַראָפּ די קרעץ פון דעם קינד, װאָלסטו געפילט, אַז 
גאָט אַלײין איז מיט זיין גאַנצער ליבשאַפּט דעמאָלט געװען נעבן אונדז" 

אַרטאַפּאַנוס האָט זיך אַראָפּגעבױגן צום שעפּסל, װאָס איז געלעגן אויפן 
דיל און אויפגעהויבן דעם קאָפּ פון דער חיה צו זיך. דאָס שעפּסל האָט אים 
אָנגעקוקט מיט טריבע אױגן און געשמעקט צו זיינע פינגער. 

,ביסט הונגעריק?? -- האָט ער שטיל געפרעגט. 

,דער אַלטער מאַן איז דאָך אַ קריסט?" -- האָט ער געהערט אַנאַס שטים. 

,נו איז װאָס פון דעם ?7 -- האָט זיך אַרטאַפּאַנוס אויפגעשטעלט. 

,דו האַסט קריסטן" -- האָט זי געענטפערט. 

אַרטאַפּאַנוס האָט אַ גלעט געטון זיין לאַנגע באָרד און געמאַכט אַ טריט 
פאָרויס טיפער אין דער קאַמער, צו אַנאַס געלעגער. 

;איך בין דערשטוינט, אַנאַ,. װי װייניק דו קענסט מיך. און איך וייס 
אייגנטלעך נישט פון װאַנען עס נעמט זיד צו אַ יידישער טאָכטער, צו דער 
טאָכטער פון גאָזאָלאַ, אַזױ וייניק פאַרשטאַנד פאַר יידישע מידות. איך האָב 
קיינמאָל נישט געהאַסט און האַס וייטער נישט, נישט קיין געצנדינער און 
נישט קיין קריסטן. מיר, יידן, האָבן אין גלות-אַרײן מיטגענומען דעם באַגער 
פון אונדזער נביא, אַז דער מענטש זאָל פאַרשטיין דעם מענטש און שלום זאָל 
צווישן זיי הערשן. און אויב אונדזער לאַנד איז חרוב געװאָרן, איז נאָר צוליב 
דעם ווייל צװוישן אונדז גופא איז קיין שלום נישט געװען. און נאָך ערגער 
װעט זיין צו אונדז, אב אױיף דער וװועלט װעט נישט זיין שלום צוישן 
מענטשן און צװישן פעלקער. אַװדאי װאָלט איך על אַז אַלע מענטשן אויף 
דער וועלט זאָלן גלויבן אין דעם יידישן גלויבן, ווייל אַזױ אַרום װועלן זיי זיך 
דערנענטערן צו דער ליבשאַפט און צו דעם שלום. אָבער זעט אויס, אַז אונדזער 
גאָט האָט אַנדערש געװאָלט. גייט מיר נישט אָן אין װאָס עמעצער גלױבט. 
איך זוך אין דעם מענטש זיין ליבשאַפט. דאָ, אין דעם דאָזיקן לאַנד האָב איך 
געפונען אַ סך גוטסקייט און מענטשנפריינטלעכקייט, ביז עס איז געקומען די 

קריסטלעכע קירך, װאָס רעדט וועגן הימלישער ליבשאַפט, אָבער זײיעט אויף 
דער ערד שנאה צװוישן יידן און קריסטן, טיילט אָפּ איינעם פון אַנדערן, שטעלט 
אַװעק אַ װאַנט צווישן מיר און מיין שכן. פאַרװאָס האָבן יידן געקענט לעבן 
פריי צווישן געצנדינער און פאַרװאָס װערן מיר געקװעלט פון דער קירך ?" 

,בישאָף פעריס האָט דיר גערן" -- האָט אַנאַ זיך אַרױסגעכאַפּט. 

,ווייל בישאָף פעריס דאַרף מיר האָבן, װי דער בישאַף פון קלערמאַן און 
װי דער לעגאַט פון קעניג דאַרפן האָבן דיין פאָטער. אָבער קיינער פון זי 
פאַרגעסט נישט קיין איין אויגנבליק צו פּרוּוון קויפן אונדזערע נשמות פאַר 
דעם פריין, מיר זאָלן קענען פאַרבעטן צו אונדזער טיש נישט-יידישע פריינט, 
פאַרן פּרייז צו קענען פאַרנעמען אַ קעניגלעכן אַמט; שוחד פאַר אָננעמען 
זייער גלויבן, בעת איך האָב מיין אַלטן גלויבן, װאָס לעבט אין יעדן פּיצל 
פון מיין פלייש. אָבער צו װאָס זאָג איך דאָס אַלץ? דו װעסט דאָס אַלץ סיי װווי 
נישט פאַרשטיין. דו ביסט באַנומען אפשר פון דעם אויסערלעכן גלאַנץ פון 
דער קירך. אפשר פון די פאַרביקע געצנדינערישע פּראָצעסיעס פון דער קירך? 
פון דעם קלאַנג פון קירכן-גלאָקן? מיר, יידן, דאַרפן דאָס נישט. ער עס האָט 
גאָט אין האַרצן, דאַרף נישט האָבן זיין אָפּבילדונג, ווייל עס איז גאָרנישט 
מעגלעך, אַז אַ ‏ מענטשלעכע האַנט זאָל קאָנען אויסהעמערן אין בילד דאָס 
געשטאַלט פון גאָט, װאָס איז אַלמעכטיק און זיין גרויסקייט פאַרנעמט די 
גאַנצע וועלט, און ער לעבט אין אַלץ װאָס רינגלט אונדז אַרום, אין יעדן 
בלעטל פון אַ בוים, אין יעדן שמייכל פון אַ קינד, אין יעדן ליבשאַפט-באַריר 
פון מאַן און פרוי,. אין אונדזער אָטעם, אין אונדזער בלוט. פאַרשטײיסט? 
פאַרשטייסט, אַנאַ? דערגייען מיינע ווערטער צו דיר?" 

אַנאַ האָט געשוויגן. אַרטאַפּאַנוס איז מיט ברייטע שפּרײזן אַרומגעגאַנגען 
איבער דער קאַמער און נערוועז געצופּט די האָר-שפּיצן פון זיין באָרד. 

פּלוצים האָט ער באַמערקט, אַז ער גייט אַרום אין שטוב אין זיין אויבער- 
מאַנטל. האָט ער זיך אָפּגעשטעלט, אַראָפּגעװאָרפן דעם בגד און אויסרופנדיק: 
,איך בין טויט הונגעריק", איז ער אַװעק אין דער צװוײטער קאַמער און 
געהייסן צוגרייטן עסן 

ער האָט געגעסן זײער א סך און נאָך מער געטרונקען, זיך פּאַרטרונקען 
מיט שאַרפן וויין. דערנאָך האָט ער אַריינגערופן דעם הױזישקלאַף און געזאָגט 
צו אים: 

,;דו זעסט דאָס שעפּסל? װעסט ביי מיר באַצאָלן מיט דיין פעל, אב עס 
װעט עס געשען עפּעס שלעכטס. טראָג עס אַװעק אין שטאַל און גיב עס צו עסן 
און טרינקען, און זאָלסט עס אָפּהיטן אַלע טעג, װי דו היטסט דיין שװאַרצאַפּל. 
האָסט גוט פאַרשטאַנען װאָס איך האָב דיר געזאָגט ?" 

מיט שרעק און ציטערניש האָט זיך דער שקלאַף טיף פאַרנויגט, געכאַפט 
דאָס שעפּסל און אײליק אַנטלאָפן. 

אַרטאַפּאַנוס האָט מיד געשמייכלט. 

קאַפּיטל פיר 


צוויי לאַנגע זומערדיקע טעג איז אַנאַ געגאַנגען צו קינד. אירע געשרייען 
פון װייטיק האָבן אָנגעװאָרפן אַ שרעק אױף דער דינערשאַפט. פרויען פון 
נאָענטע און ווייטע שכנים, מוטערס פון אַ סך קינדער, זענען געקומען צום 
הויז פון אַרטאַפּאַנוס גרייטע מיט עצות װי צו העלפן דער אומגליקלעכער 
געווינערין. אַנאַ, גרין פון ווייטיק, מיט שװאַרצע רינגען אַרום די אויגן און 
צעפלאָשעטע האָר, איז שעהן לאַנג געשטאַנען אויף די קני אויף איר געלעגער 
און אין קראַמפּן געקנעטן איר אייגענעם בויך. גרויסע טראָפּנס שווייס זענען 
אַראָפּגעפּלאָסן פון איר שטערן, פון אירע שלייפן, איבער אירע באַקן, וי איר 
גאַנצער גוף װאָלט געוויינט מיט טרערן פון וויי. אירע אָנגעקװאָלענע נאַקעטע 
בריסטן מיט גרויסע ברוינע װאָרצלען האָבן געציטערט פון אירע שװערע 
ספּאַזמען. אַרטאַפּאַנוס האָט אַנאַן אונטערגעהאַלטן אונטער די אָרעמס, זי זאָל 
נישט אַװעקפאַלן, און פון מאָליצו-מאָל אָפּגעװישט דעם שוייס פון איר 
שטערן. און אַז ער איז מיד געװאָרן, האָט אים אָפּגעביטן עמעצער פון די הויז- 
דינערינס, און דאַן איז ער אַרױס פאַר דער טיר אָפּצוקילן אין דער לופט זיין 
צעהיצטן מידן גוף. האָבן אים אַרומגערינגלט די נאָענטע און וייטע שכנות 
און מיט נייגעריקע, געהעצטע אויגן גענאָרעט זיך אין זיין מידן פּנים, כדי צו 
דערגיין װי עס האַלט. און זיין פּנים האָט געענטפערט: ,ס'האַלט נישט גוט, 
זייער נישט גוט." אַרטאַפּאַנוס האָט מיט דער אויסערלעכער זייט פון דער 
האַנט געריבן זיין שטערן און געקוקט איבער די קעפּ פון די וייבער. אויס 
דרך-ארץ צום רופא האָט זיך קיין איינע פון די וייבער נישט געװענדט צו 
אים. האָבן זיי געעצהט אין דער לופט אַרײן, כדי עס זאָל דערגיין צו זיינע 
אויערן. איינע האָט גערופן: , ביי אַזאַ שווער האָבן דאַרף מען לייגן װאַרעמע 
טיכער צום בויך? -- האָט אַ צווייטע אויסגעבעסערט: ;,נאָר דריקן דעם בויך 
פון אונטערן האַרץ אַראָפּיצו". אַ דריטע האָט סתם געפרעגט: ,צי ליגט זי 
אָדער זי שטייט ?* 

אַרטאַפּאַנוס איז צוריק אַריין אין הויז, װי באַלד ס'זענען אָנגעקומען דאָס 
ווייב פון אפרתי מיט אירע ביידע שגורן: 

,;אָ, וינד און וויי" -- האָט פּלאַקיאַ אויסגערופן, זעענדיק וי אַנאַ שטייט 
אויף די קני אויף איר געלעגער און שרייט מיט אַן אָפן מויל פון וייטיק -- 
;ערשט היינט איז צו מיר דערגאַנגען די בשורה. געהערט אַזאַ. מעשה? 
פאַרװאָס טוט מען גאָרנישט ?" 

הינטער אירע פּלייצעס זענען געשטאַנען אירע ביידע שנורן, ביידע גלייך 
איבערגעשראָקענע, ביידע מיט די הענט אין די מיילער. אויך זי האָט סתם 
געפרעגט. וי קיינער האָט נישט געװוּסט, װאָס מען טוט, אַזױ אויך האָט זי 
נישט געװוּסט. אויסער דער נייגעריקייט, האָט איר אייגנטלעך געבראַכט אַהער 
דער גלויבן, אַז אויב אירע צוויי שנורן וװעלן זיך צוקוקן װוי אַ געװינערין 
גייט שווער צו קינד, װעלן זיי אַליין זוכה זיין צו אַ לייכט האָבן. אָבער דערווייל, 
אויף דעם אױיסזען פון אַנאַ, זענען אפרתיס ביידע שנורן איבערגעשראָקן 
געװאָרן אויף טויט. אָט אַזױ דאַרף מען שטיין מיט צעשפּרײיטע קני און שרייען? 
דאָס דערװאַרט אויך זיי? הינטער די פּלײצעס פון דער שויגער האָבן זיך 
ביידע יונגע פרויען אויסגעקניפּט די הינטנס פון שרעק. 

אַרטאַפּאַנוס האָט אַפילו נישט געקענט זיין צו די דריי וייבער העפלעך. 
ער האָט זיי קוים באַמערקט און קיין אַכט אויף זיי נישט געלייגט. ער איז געווען 
דורכגענומען מיט דעם וי פון אַנאַן. 

זענען די דריי ווייבער געשטאַנען אַזױ לאַנג װי עס איז גענוג זיך גוט 
אָנצוקוקן פאַר אַ סגולה און זיי זענען אַװעק. און וי נאָר די דריי ווייבער 
זענען אַװעק איז װי געשען אַ נס. אַנאַ האָט אויפגעהערט שרייען און אויסבייי 
גנדיק דעם קאָפּ אויף פאָרויס האָט זי געזאָגט מיט אַ שווערן אָטעם: 

,לאָז מיך, איך בין אַזױ מיך.?" 

אַרטאַפּאַנוס האָט איר געהאָלפן אַפערבײגן די פיס און זי אַװעקגעלײגט 
אַזױ ציטעריק, װי ער װאָלט מורא געהאַט זי זאָל זיך נישט צעברעכן. און אויך 
אַזױ ציטעריק האָט ער זי איינגעדעקט און געבליבן שטיין איבער איר. זי איז 
געווען מיד און דערשעפּט פון די כוחות. אַנא איז איינגעשלאָפן מיט אַ טיפן 
אומרואיקן שלאָף. ערשט דעמאָלט האָט זיך אַרטאַפּאַנוס דערמאָנט, אַז שוין 
צוויי טעג האָט ער זיין זונעלע, אַברהמען, נישט געזען. דאָס קינד איז צוזאַמען 
מיט דער הויזדינערין געווען אין אַ ווייטערער קאַמער פון דער רגע וי אַנאַ 
האָט דערפילט די ווייען. און הגם טוט מיד איז ער געווען, איז ער אַרײן צו 
זיין זון. דאָס קינד איז געזעסן אויפן דיל און זיך געשפּילט מיט זיינע אייגענע 
פיסלעך. מיט זיינע פֹּאָר אומדייטלעכע װערטער, װאָס ער האָט שוין געקענט 
אַרױסרעדן, האָט ער באַגעגנט דעם פאָטער און זיך געצויגן צו אים. אַרטאַפּאַנוס 
האָט זיך אַוװעקגעלײיגט נעבן אים און אים אַרײינגעקוקט אין די אויגעלעך. וי 
זיין מוטער האָט אויך דאָס קינד געהאַט גרויסע ברוינע אויגן און אַ העל- 
ליכטיקע הויט. אַרטאַפּאַנוס האָט אַ צאַרטן שמייכל געטון און דאָס קינד האָט 
זיך מיט ביידע הענטלעך פאַרפּלאָנטערט אין די האָר פון זיין באָרד, געזוכט 
אין זיי אַן אָנהאַלט פאַר זיינע שװאַכע פיסלעך און אויפשטעלנדיק זיך אַרופ- 
געפאַלן אויף דער ברוסט פונעם פאָטער. 

,;אברהם, אברהם" -- האָט אַרטאַפּאַנוס איבערגעחזרט זיין נאָמען מיט אַזאַ 
ווייכקייט, װי ער װאָלט װעלן דער נאָמען זאָל זיך װאָס טיפער איינקריצן אין 
דעם קינדס געהער. 

דאָס קינד האָט נאָכגעפאָלגט זיין אייגענעם נאָמען און געפּרוּוט קלעטערן 
איבערן פאָטער. אין זיין שווערער מידקייט האָט אַרטאַפּאַנוס געפילט וי די 
צאַרטקײט פון דעם קינד װאָלט זיך איבערגעגאָסן אין אים און שוין לאַבג, 
לאַנג האָט ער נישט געהאַט אַזאַ שלווהדיקע מינוט, װוי די מיטן קינד אויפן 
דיל. אָבער אין איין מינוט איז אַרטאַפּאַנוס אויפגעשפּרונגען, אָפּשטופּנדיק דאָס 
קינד פון זיך. ער האָט דערהערט דאָס געשריי פון אַנאַן. פון דעם פּלוצימען 
אויפשפּרונג האָט זיך דאָס קינד דערשראָקן און זיך צעוויינט אויפן קול. אָבער 
דאָס האָט שוין אַרטאַפּאַנוס נישט געהערט. ער איז שין געווען אין דער 
קאַמער ביי אַנאַן. זי האָט געשריגן איצט מיט אַ פאַרטעמפּט געשרײי, פון 
צווישן די ציין, וי זי װאָלט געשריגן פון חלום, אָבער איר קלאַמערן זיך אין 
געלעגער און איר שפּאַנונג מיטן גוף איז געווען וי זי װאָלט זיך געראַנגלט 
אין קאָנװוּלסיעס. מיט אַ שנעלער באַװעגונג האָט אַרטאַפּאַנוס זי אַװעקגע- 
שטעלט אויף די קני און בעת מיט דער צוייטער האַנט האָט ער אירע קני 
פונאַנדערגעשפּרײט און דערזען איר אונטערלייב, האָט ער אויסגערופן: 

,שטרענג זיך אָן, אַנאַ! מיט אַלע כוחות דריק זיך! אַנאַ! אַנאַ!" 

מיט די נעגל האָט זי זיך איינגעביסן אין זיין קאַרק און אויפגעהויבן דעם 
קאָפּ צום באַלקן, און איר פּנים און איר גאַנצער גוף האָט זיך אָנגעשטרענגט, 
װווי ער װאָלט געדאַרפט צעשפּאַרט װערן. און אין דעם אױגנבליק האָט אַרטאַ- 
פּאַנוס דערזען דאָס געבורט פון אַ נייעם מענטש. מיט ביידע הענט אונטער 
אַנאַס בויך האָט ער דערפילט די נאַסקײט פון דעם יונגן לייב און דאָס קינד 
האָט זיך אים אַרײינגעגליטשט אין די הענט. ער האָט אַ קוק געטון אויף דעם 
קליינעם גליטשיקן נפשל און אויסגערופן: 

;האָסט מיר געבוירן א זון, אַנאַ!" 

זיין אויסרוף איז געווען אַזא מעכטיקער, אַז די הויז-דינערין איז אַרײנ- 
געלאָפן און דערזעענדיק אים מיט דעם נפשל אין ביידע הענט, האָט זי זיך 
היסטעריש צעוויינט. 

,שטיי נישט איצט און שריי נישט איצט!? -- האָט ער האָפערדיק 
געזאָגט -- , קום אַהער!" 

ער האָט אייגנטלעך קיינעם נישט געדאַרפט. אַנא איזן שוין געלעגן אַ 
באַרואיקטע מיט אַ מידן שנעלן אָטעם. װי ער האָט אָפּגעשניטן דעם נאָפּל, 
האָט ער דאָס עופעלע איינגעוויקלט אין די געװוענדער פון געלעגער. 

,איצט מעג ער אַ ביסל שרייען" -- האָט ער געזאָגט צו דער דינערין, 
האַלטנדיק די הענט אין דער לופטן ,איצט ברענג אַרײן דעם מולטער מיט 
װאַסער. אַ זון האָבן מיך וִי 


די פרייד פוו אַרטאַפּאַנוסן האָט אָנגעהאַלטן ביז איבער דעם ברית. ער 
האָט מיט גאָרנישט געלאָזט אָט די פרייד אָפּשװאַכן, צעװאַסערן. 

אַרטאַפּאַנוס האָט אָפּגעמאַכט ביי זיך דאָס ניי-געבוירענע נפשל אַ נאָמען 
צו געבן יצחק. אויף דעם האָט אַנאַ געזאַגט: 

,נישט ביי מיין לעבן. מיין קינד װעט הייסן אַ גאַלישן נאָמען, ער זאָל זיך 
נישט אויסטיילן פון דער סביבה." 

,האָסט געבוירן אַ זון צו מיר און נישט פאַר דער סביבה. האָסט מיר פריער 
געגעבן אַ זון אברהם, װועט דער צווייטער הייסן יצחק. יעדער דאַרף זאָרגן פאַר 
זיין שטאַם און מיר װעלן זאָרגן פאַר אונדזערן" 

,און פאַרװאָס איז דיין נאָמען אַ גריכישער ? דו הייסט נישט אַברהם!? -- 
האָט זי געמיינט, אַז זי האָט אים איבערצייגט. 

,מיין פאָטער האָט מיך נישט געפרעגט און ער האָט, װי דו לגבי דיין קינד, 
געװאָלט מיר אָפּפרעמדן פון מיין שטאַם. איך האָב פאַר דעם באַצאָלט אַ טייערן 
פּרייז און איך וויל נישט, אַז מיין קינד זאָל צאָלן מיט אַזאַ פּיין, װי איך האָב 
באַצאָלט. מיין זון װעט הייסן יצחק!" 

אַנאַ האָט פאַרקלעמט אין זיך זיינע שטאַנדהאַפּטיקע ווערטער און זיך 
אַליין באַרואיקט, מיט א געמיש פון חוזק און נקמה אױיף זיין באַרימערײ, אַן 
דאָס נפשל, װאָס ליגט נעבן איר, איז זיין זון. ,מיט איין װאָרט װאָלט איך 
צעשטערט זיין זעלבסטזיכערקייט און אים אויסגעלײידיקט פון זיין גאווה,? -- 
האָט זי זיך געטרייסט און באַהערשט איר װידערשטאַנד. 

צום ברית האָט אַרטאַפּאַנוס איינגעאָרדנט אַ גריסע סעודה. דעם שבת 
פון דער װאָך, אין וועלכער עס איז געבוירן געװאָרן זיין צווייטער זון, האָט 
ער געלאָזט אויסרופן אין דער סינאַגאָגע, אַז ער איז מנדב די גאַנצע סומע 
געלט, װאָס עס װעט קאָסטן אויסבויען אַ געשניצטן ארון קודש פאַר דער 
סינאַגאָגע און ער פאַרבעט אַלע יידן פון דער שטאָט צו קומען צו דער סעודה 
לכבוד דעם ברית פון זיין צווייטן זון. 

פול מיט יידן איז געווען דער הױיף אַרום אַרטאַפּאַנוסעס הױז. לענגאויס 
דעם הויף זענען געווען אויסגעשטעלט צען רושטן אויף צו בראָטן פלייש און 
ריזיקע מולטערס און קוישן מיט פרוכטן. פון די פייערן אונטער די רושטן אין 
דעם װאַרעמען זומער-טאָג האָט זיך אױסגעשפּרײט אַ רויך, װאָס האָט באַדעקט 
דעם הויף מיט אַ גרויען װאָלקן און פונאַנדערגעטראָגן דעם רייצנדיקן ריח 
פון בראָט-פלייש. 

הגם לויטן מנהג האָט דער ברית-מילה געדאַרפט פאָרקומען װאָס פריער 
אין די מאָרגןשעהן, האָט אַרטאַפּאַנוס געבעטן צוװואַרטן. װאָרום באַלד אויפצו- 
מאָרגנס נאָכן געבוירן װערן פון דעם נפשל האָט ער אַרױסגעשיקט אַ שליח 
אָנצוזאָגן זיין שווער גאָזאָלאַ די בשורה, אַז זיין טאָכטער האָט אים געבוירן 
אַ צווייטן זון און געבעטן אים קומען צום ברית. איז שוין א װאָך צייט וי דער 
שליח איז נישט צוריקגעקומען און אויך גאָזאָלאַן זעט מען נישט. 

דערווייל, װען די מאָרגן"שעה איז געװאָרן שפּעט, אין די ברית-מילה 
פאָרגעקומען אין דער גרויסער אויסגעפּוצטער קאַמער, נישט װאַרטנדיק אויף 

גאָזאָלאַ. די ווייניקע צאָל מענטשן אין דער קאַמער האָבן געזאָגט פּסוקים פון 
תהלים בעת אַרטאַפּאַנוס האָט אַרײנגעבראַכט זיין זון פון דער געווינערינס 
קאַמער און אים געטראָגן צו אַ גרויסן זעסל איינגעהילט אין רויטן זייד. אויף 
דער קװאַטערישטול איז געזעסן ערידעס, אַ בלייכער און איבערגענומענער 
מיט דער רגע. וי די אייביקייט װאָלט אין דער רגע באַשטימט געװאָרן, איז 
געװאָרן אַזױ שטיל און די דערװאַרטונג אַזױ גרויס, אַז װען עס האָט זיך 
דערהערט דאָס קייכן פון דעם קינד, איז עס געװען װי אַ שװערד װאָלט 
איבערגעשניטן די געדיכטע שטילקייט. און בעת דער מוהל האָט אויסגערופן, 
אַז אַ ייד איז אַרײנגעבראַכט געװאָרן אין בונד מיט גאָט פון אברהם און זיין 
נאָמען איז יצחק, האָבן זיך די בייזייאיקע געװוּנטשן מזל און שלום און זי 
זאָלן דערלעבן צו זיין ביי דער חופּה פון יצחקן. אַרטאַפּאַנוס האָט אַרױסגענומען 
דאָס קינד פון ערידעסעס שויס און זיך געשטעלט מיטן פּנים צום עולם. האָט 
זיך אויפגעשטעלט ערידעס, און זיין פּנים איז געװוען נאָך בלייכער וי פריער, 
און געזאָגט אַזױ: 

,אין די היײיליקע ספרים שטייט געשריבן, אַז װען גאָט האָט געזאָגט צו 
אברהמען, אַז ער װעט בענטשן שרהן און אים געבן אַ זון פון איר, און פעלקער 
וועלן ווערן פון איר, און מלכים פון פעלקער וװעלן זיין פון איר -- איז אַברהם 
געפאַלן אויף זיין פּנים און געלאַכט, װי עס שטייט געשריבן: ,ױפּול אברהם 
על פּניו ויצחק". װאָרום אַ ספק האָט געספקט אברהם, צי שרה װעט אין איר 
עלטער אים נאָך קענען געבן אַ זון, און ער האָט געבעטן גאָט, אַז הלװאַי זאָל 
כאָטש ישמעאל לעבן פאַר אים. האָט גאָט אים געזאָגט, ער זאָל נישט ספקן 
ער װעט אים געבן אַ זון פון שרהן און ער זאָל אים דערפאַר אַ נאָמען געבן 
יצחק. אָבער אויך ישמעאלן װעט ער פרוכפּערן און מערן, װי אברהם האָט 
געבעטן, און כאָטש קיין בונד װעט ער מיט אים נישט אויפשטעלן, װעט ער פון 
אים מאַכן אַ גרויס פאָלק. און אַזױ האָט גאָט געװאָלט און אַזױ איז אונדזער 
באַגער מיר זאָלן זיין יידן און עס זאָל הערשן שלום צװוישן אַלע פעלקער, אַז 
די יצחקס זאָלן קענען לעבן און זיך מערן אין זייער גלױבן צום ליב פון 
אונדזער גאָט." 

,;אָמן!? -- האָבן געענטפערט די ביזייאיקע און אַרטאַפּאַנוס האָט אַרײנ- 
געטראָגן יצחקן אין דער קאַמער פון זיין מוטער. 

אַנאַ איז געווען אויסער דעם אַלעמען. זי האָט געוויינט ערב דעם ברית און 
זי האָט געוויינט ווען אַרטאַפּאַנוס האָט צו איר אַרײנגעבראַכט דאָס קינד נאָכן 
מל זיין עס. זי האָט זיך געפילט וי אַ באַצװוּנגענע און געפאַנגענע, װאָס מוז 
בעל כורחו מסכים זיין צו אַלץ, װאָס ווערט איר אָנגעװאָרפן. אוב ביים ערשטן 
זון האָט זי זיך געבונטעוועט קעגן מל-זיין דאָס יינגל און איינמאָל ביי אַ שבת- 
טיש אין דער אָנוועזנהייט פון חשובע יידן פון דער שטאָט האָט זי אָפן גערעדט 
וועגן דעם, אַפילן דעמאָלט, ווען זי איז נאָך געווען אין שװאַנגערשאַפּט, האָט 
זי דאָס מאָל געהאַסט איר מאַן און געהאַסט די אַלע, װאָס זענען געקומען צום 

ברית, הגם זי האָט זייערע פּנימער נישט געזען. זי האָט די אַלע, װאָס זי האָט 
געהערט פון דער צוייטער קאַמער, געהאַסט װי פרעמדע, װאָס האָבן זיך 
אַרײינגעריסן אין איר היים און צוזאַמען מיט איר מאַן געמאַכט קעגן איר אַ 
פאַרשווערונג, 

זי האָט זיך געפילט הילפלאָז און נאָך מער צוליב דעם װאָס דער שוערער 
געבורט האָט ביי איר אַװעקגענומען די כוחות און זי איז צוגעשמידט צו איר 
געלעגער. און נעבן איר איז קיין נאָענטער נישטאָ. אַפילו איר פאָטער איז נישט 
געקומען. אָ, ווען זי זאָל קענען אויסשרייען ווער ס'איז דער פאָטער פון דעם 
קינד און אים רופן צוהילף. פון אוממעכטיקייט האָט זי געביסן אירע הענט 
און די הענט באַגאָסן מיט אירע טרערן 

אַרטאַפּאַנוס האָט געזען בלױז אירע טרערן און אירע טרערן האָבן מיט 
גאָרנישט פאַרשאָטנט זיין פרייד. ער איז דער פאָטער פון צוויי זין -- אברהם 
און יצחק, ער שטעלט אויף אַ נייעם יידישן שטאַם, װאָס װעט וייטער טראָגן 
זיין גלויבן אין דער װעלט פון קריסטלעכן שפּאָט און צאָרן, אין דער וועלט 
װוּ מען דאַרף האָבן כוח צו זיין אַ ייד. וי נאָר ער האָט אַװעקגעלײגט דאָס 
געמלטע קינד ביי דער זייט פון אַנאַן, איז ער אַרײין אין דער קאַמער דערנעבן, 
גענומען אויף די הענט זיין בכור און אַרױס מיט אים אויפן הױיף. ער האָט 
אברהמען אויפגעהויבן הויך איבער זיין קאָפּ און אויסגערפן: 

;מזל טוב, פריינט מיינע, מיין בכור אברהם האָט צובאַקומען אַ ברודער, 
יצחק. פרייט זיך צוזאַמען מיט מיר!" 

,זאָל אייך גאָט געבן אויך א יעקב? -- האָבן יידן גערופן -- ,מזל טוב, 
אַרטאַפּאַנוס! זאָל זיך אייער שטאַםס מערן וי זאַמד ביים ברעג פון ים!" 

און די מאַסע מענער און פרויען אין לאַנגע פאַרביקע יום-טוב-קליידער 
אין אַ װואָכעדיקן טאָג האָבן זיך אויסגעדרייט צו די רושטן מיט געבראָטענע 
פליישן, װוּ עס זענען געשטאַנען קרעפטיקע מענער און מיט ריזיקע מעסערס 
געשניטן שטיקער און זיי דערלאַנגט צום עולם. אַנדערע האָבן באַלאַגערט די 
מולטערס און קוישן פרוכטן און נאָך אַנדערע האָבן זיך באַגענוגנט מיט טעפּלעך 
וויין, װאָס דער דינער פון דער סינאַגאָגע האָט געגאָסן פון אַ גרויסער פאַס 
ביים אַרײנגאַנג אין הויז. 

ביז האַלבן טאָג האָט זיך געצױגן די סעודה און דער עולם איז זיך 
ביסלעכווייז צעגאַנגען. און אַזױ אויך האָט זיך ביסלעכווייז אויסגעליידיקט די 
גרויסע קאַמער, װוּ עס זענען געווען פאַרזאַמלט די פריינט פון אַרטאַפּאַנוסן 
און די גבאים פון דער סינאַגאָגע. 

בעת די לעצטע זענען אַרױס באַגלײיטע פון אַרטאַפּאַנוסן, האָט דער הף, 
אָפּגעלײידיקט פון מענטשן, אויסגעזען קלעמענדיק פאַרלאָזט. די רושטן האָבן 
נאָך גערויכערט און איבער זיי זענען נאָך געהאָנגען שטיקער פלייש, אַרום די 
מולטערס און קוישן האָבן זיך געװאַלגערט פרוכטן, נעבן דער פאַס ויין איז 
אויף אַן איבערגעדרייטן קויש געזעסן דער דינער פון דער סינאַגאָגע מיט אַ 

ליידיק וויין-טעפּל אויף דער קני און מיט בלענדיק-ישיכורע אױגן געקוקט אויף 
די אַרױסגײענדיקע. ערידעס האָט דעם דינער אַ קלאַפּ געטון אין אַקסל: 
,האַסט פאַרגעסן, אַז היינט איז נישט פּורים ?" 


דער דינער האָט געפּרװוט זיך אויפשטעלן, אָבער דאָס איז געווען צופיל 
פאַר זיינע שווערע פיס. איז וי נאָר ער האָט אונטערגעהויבן זיין שװערן 
געזעס איז ער צוריקגעפאַלן מיט אַזאַ כוח, אַז ער האָט צעקוועטשט אונטער 
זיך דעם קויש און איז געפאַלן נעבן דער פאַס. דער עולם האָט געלאַכט און 
איז אַװעק. קיינער, אויך אַרטאַפּאַנוס, װאָס איז געבליבן אַליין, האָט דעם דינער 
נישט אויפגעהויבן. ער איז געבליבן ליגן אַ שיכורער. אַרטאַפּאַנוסן איז פּלוצים 
באַפּאַלן אַ דערדריקנדיקער אומעט, וי די פרייד װאָלט פון אים אָפּגעשניטן 
געװאָרן מיט אַ מעסער. ער האָט פאַרדעקט זיין פּנים מיט ביידע הענט און 
געבליבן שטיין אומבאַוועגלעך מיט די פיס צעשפּרײט אין דער ברייט, װי ער 
װאָלט מורא געהאַט, אַז טאָמער װעט ער זיך איצט באַװעגן, װועט געשען עפּעס 
אומדערװאַרטם 

צו זיינע אויערן איז דערגאַנגען דער רעש פן רעדער און אַ געטופּערײ 
פון פערדישע פּאָדקאָװעס. ער האָט אָפּגעדעקט דאָס פּנים. אַנטקעגן אים זענען 
אָנגעלאָפן צוויי פּאַר פערד געשפּאַנטע אין וועגענער און אױף דעם ערשטן 
װאָגן האָט ער דערזען דאָס געשטאַלט פון גאָזאָלאַ, זיין שווער. די פערד האָבן 
זיך פאַרהאַלטן נעבן אים. 


דער פּלוצימער אָנפאָר פון די וועגענער איז נישט מסוגל געווען צו ענדערן 
די דערדריקטקייט פון אַרטאַפּאַנוסן. פאַרקערט, דער אומעט האָט וי באַקומען 
אַ באַרעכטיקונג אויך דערמיט, װאָס זיין גאַסט איז אַרײנגעפאָרן אין דער 
פוסטקייט פון הויף, ביי די רעשטלעך פון פליישן איבער די רושטן, ביי דער 
צעשאָטנקײט פון די פרוכטן אַרום די מולטערס און קױשן. דער שיכורער 
דינער פון דער סינאַגאָגע, אויסגעצויגן נעבן דער פאַס ויין ביים אַרײנגאַנג 
אין הויז, האָט דעם פּלאַץ נאָך עלנטער געמאַכט. 


דאָס אַלץ איז נישט פאַרביי אומבאַמערקט פון גאָזאָלאַ. נאָך אײידער ער 
איז אויסגעשטיגן פון געשפּאַן האָט ער זיך אַרומגעקוקט אויפן פּלאַץ און זיך 
אָנגעטראָפן מיט די אויגן פון אַרטאַפּאַנוסן. קיין סימן פון אַ שמייכל איז אויף 
ביידנס פּנימער נישט געווען. גאָזאָלאַ האָט אויסגעצויגן אַ האַנט, אַרטאַפּאַנוס 
זאָל אים העלפן אַראָפּגײן, און בעת ער איז שטיין געבליבן אויף דער ערד, האָט 
ער צעפירט די הענט אָנווייזנדיק אויפן שטח: 

,וי איך זע איז שוין נאָך דער שמחה." 

;נאָך דער שמחה" -- האָט אַרטאַפּאַנוס צוגעשטימט -- ,די קענער פון 
אונדזערע דינים האָבן געזאָגט, אַז עס איז בילכער אַריינצוברענגען װאָס פריער 
אַ נייעם נפש אין ברית מיט אברהם אָבינו, איידער צו װאַרטן אַפילו אױף אַ 
מלף," 

,דאָס איז ריכטיק, זייער ריכטיק" -- האָט גאָזאָלאַ צוגעשאַקלט מיטן 
קאָפּ -- ,,און װאָס מאַכט דאָס קינד ? אַנאַ?" 

,ביידע נאָך אַ שװערער איבערלעבונג" -- האָט אַרטאַפּאַנוס געזאָגט. 

,דאָס איז די נאָרמאַלע איבערלעבונג פון יידן. יידן קומט אַלץ אָן שווער. 
און װער איז דער װאָס ליגט דאָ?" -- האָט גאָזאָלאַ אָנגעװיזן אויפן שיכורן 
נעבן דער וויין-פאַס. 

,דער? ער איז דער איבערבלייב פון דער שמחה" -- האָט אַרטאַפּאַנוס 
געזאָגט און דעם גאַסט אַריינגעפירט אין הויז. ער האָט אים אַריינגעפירט אין 
דער קאַמער פון אַנאַ, און זי, דערזעענדיק איר פאָטער, האָט זיך צעוויינט מיט 
אַ ספּאַזמאַטיש געוויין און צו אים אויסגעצויגן די אָרעמס. 

,אָך, פאָטער מיינער, איך האָב נישט געגלויבט מער, אַז איך על דיך 
זען!" -- האָט זי אויסגערופן. 

גאָזאָלאַ ‏ האָט זיך אַראָפּגעזעצט אויפן געלעגער און אַרומגענומען אַנאַן 
און זי האָט אים אַרומגעהאַלדזט מיט אַזאַ כוח און געיאָמער, וי זי װאָלט 
באמת מיט אַ מינוט פריער נישט געהאַט מער קיין האָפענונג אים ווען עס איז 
צו זען. 

;װאָס איז דיר צושטאַנדגעקומען, מיין טאָכטער? איך האָב זיך פּשוט 
פאַרשפּעטיקט, ווייל דער שליח האָט מיך נישט געטראָפן אין דער היים און דער 
וועג איז אַ לאַנגער. װייסטו דען נישט מיין טאָכטער, וי איך בין פאַריאָגט? 
דאַרף איך דיר דאָס איצט דערציילן?" 


גאָזאָלאַ האָט געקלאַפּט דער טאָכטער אין דער פּלײיצע אויף צו באַרואיקן 
זי און װאָס מער ער האָט זיך רעכטפאַרטיקט אַלץ מער האָט זי געוויינט. 


,לאָמיר נאָר זען דיין צווייטן זון" -- האָט ער געפּרװוט זי אַזױ אַרום 
באַרואיקן -- ?אָט דאָס איז ער, װאָס ליגט נעבן דיר? און וי האָסטו אים אַ 
נאָמען געגעבן ?" -- האָט ער געװוענדט די אויגן צו אַרטאַפּאַנוסן. 

יצחק!? -- האָט אַרטאַפּאַנוס געזאָגט קורץ. 

;דאָס איז רעכט! אברהם... יצחק... גוט אַזױ. איצט דאַרף קומען יעקב און 
מיר װעלן האָבן אַלע אבות" -- האָט גאָזאָלאַ זיך צעװאַרעמט -- ,װוּ איז ער, 
אברהם + מען הערט אים גאָרנישט." 

;אָט װעל איך אים ברענגען" -- האָט אַרטאַפּאַנוס אָנגעװיזן אויף דער 
שכנותדיקער קאַמער, 


ער האָט געבראַכט צו פירן אַברהמען. דאָס קינד איז נאָך אַלײן נישט 
געגאַנגען, אָבער כדי צו ווייזן פאַרן זיידן די דערװואקסנקייט פון זיין אייניקל, 
האָט אֹים אַרטאַפּאַנוס געבראַכט צופירן. דאָס קינד איז געפאַלן איבער זיינע 
אייגענע פיסלעך און געהאַט פרייד פון גיין. דערזען דעם אומבאַקאַנטן מאַן 
זיצן אויפן ראַנד פון געלעגער פון זיין מוטער, איז דאָס קינד געװאָרן שעמעוודיק 
און אַרײנגעכאַפּט דאָס פרייע הענטל אין מױל. 

,דאָס איז אברהם?:7 -- האָט גאָזאָלאַ אויסגעשטרעקט די אָרעמס צו זיין 
אייניקל -- ,שוין אַ גרויסער יינג." 

;אַז דער זיידע קומט נישט זען וי זיין אייניקל װאַקסט, מוז אַברהם 
װאַקסן אַליין" -- האָט אַרטאַפּאַנוס נאָכגעמאַכט װי עס רעדט אַ קינד. 

;זאָל ער װאַקסן און װאַקסן צו אַ גרויסן מאַן בי יידן" -- האָט גאָזאָלאַ 
געװוּנטשן -- , און איצט לאָמיר זען דעם צווייטן פון די אבות.? 

צוליבן אַרײינקומען פון קינד האָט אַנאַ אויפגעהערט ויינען. זי האָט מיטן 
אָרעם אָפּגעװישט די פייכטקייט פון אונטער די אױגן און לייכט אויפגעהויבן 
דאָס עופעלע. 

מיט אַ ביסל אַן אָנגעבױגענעם קאָפּ אין אַ זייט האָט זיך גאָזאָלאַ איינגע- 
קוקט אין דעם רױטלעכן, צעקנייטשטן פּנימל פון דעם עופעלע און פון 
גערירטקייט באַװוֹיגן מיט די ליפּן. ער האָט זיך פּלוצים אויפגעשטעלט, אויפגע- 
הויבן דעם קאָפּ אין דער הויך און געזאָגט מיט אַ געשעפטמעסיקן טאָן: 

,לאָמיר זיך אָפּװאַשן די הענט און עפּעס טועם זיין. פון פאַרטאָג האָב איך 
גאָרנישט געהאַט אין מיין מויל." 

אַרטאַפּאַנוס מיט אברהמען אויף דער האַנט האָט געזאָלאַן אַריינגעפירט 
אין דער גרויסער קאַמער. 

,טוט אויס דעם אויבעריבגד און איך װועל דערווייל הייסן אַריינברענגען 
אַ בעקן מיט װאַסער" -- אַרטאַפּאַנוס האָט דאָס קינד אַראָפּגעלאָזט אויפן דיל 
און אַלײין איז ער אַװעק הייסן צוגרייטן צו עסן. 

שפּעטער זענען ביידע מענער געזעסן ביים טיש און דער איידעם האָט 
זיך צוגעקוקט וי דער שװוער עסט אָן חשק, וי ער װאָלט געװאָלט יוצא זיין 
פאַר אים, דאָס געניטע אויג פון גאָזאָלאַ האָט גענוי אויסגעטיילט די שטילקייט 
נאָך אַ שמחה און פון עפּעס, װאָס געשעט אין דעם הױז. ער האָט געזען אַן 
ענדערונג אין זיין איידעם, װי ער האָט געזען, אַז מיט זיין טאָכטער איז אויך 
נישט וי געווען. אירע טרערן, איר ספּאַזמאַטיש געוויין, זענען נישט געווען פון 
אַ קימפּעטאָרין, זיבן טעג נאָכן געווינען. נישט אַזױ ויינט אַ יונגע מוטער, 
אַפילו ווען זי דערזעט פּלוצים איר פאָטער, וועלכן זי האָט לאַנג נישט געזעף 
אַרטאַפּאַנוס האָט געפּרוּוט אָנקניכּן אַ שמועס און זיינע ווערטער האָבן זיך 
נישט געקלעפּט. 

,איר זעט? -- האָט פּלוצים אַרטאַפּאַנוס אָנגעװיזן אויף דער שטול באַדעקט 
מיט רויטן זייד -- , דאָס איז די קװאַטער-שטול." 

,איך האָב פאַרשטאַנען? -- האָט גאָזאָלאַ אַ קוק געטון אויף דער שטול. 

;איר זענט געווען ווייט פון דער היים, ווען דער שליח איז געקומען?" - 
האָט אַרטאַפּאַנוס ווידער אָנגעהױבן צו פאַרהעקלען אַ שמועס. 

,נישט ווייט. איך האָב אַ ביסל באָדן דאָ און דאָרט און איך וויל פון דעם 
פּטור ווערן. פאַרקויפן אָן פאַרדינסט." 

,;באָדן דאַרף מען נישט פאַרקויפן" -- האָט אַרטאַפּאַנוס באַמערקט. 

גאָזאָלאַ האָט אויף אים אַ קוק געטון: 

,זאָלסט וויסן, מיין איידעם: װוען הערשער הייבן אָן צו זוכן אַ סך געלט 
מיט איין מאָל, איז דאָס נישט קיין גוטער סימן, זיי גייען זיך פאַרפּלאָנטערן, 
אָדער אין אַ מלחמה, אָדער אין אַן אַנדער אַװאַנטורע. אין װאָס זיי זאָלן זיך 
נישט פאַרפּלאָנטערן טוען זיי דאָס נישט אויף זייער חשבון, נאָר אויפן חשבון 
פון די פעלקער. מיינט עס, אַז זיי װעלן שפּעטער שינדן די הויט פון מענטשן, 
זיי ‏ װעלן צוטראַכטן נייע שטיערן, אָדער צונעמען דאָס פאַרמעגן. עס װעט 
אַוודאי אויסברעכן אַ מלחמה. די קאַטױלישע קירך זיצט נישט מיט פאַרלייגטע 
הענט און זי װעט נישט דערלאָזן די דרומדיקע אַריאַנער זאָלן שאַלטן און 
װאַלטן וי זיי ווילן," 

,ביי אונדז הערט מען גאָרנישט וועגן דעם" -- האָט אַרטאַפּאַנוס באַמערקט. 

,דאָ װעט איר נישט הערן אַזױ לאַנג ביז די פראַנקן װעלן דורכקומען 
מיט די בורגונדער וועגן רויב. אָבער װאָס מיך באַאומרואיקט מער איז דאָס 
װאָס איך פיל, אַז ביי דיר אין הויז איז נישט מיט אַלעמען? -- האָט גאָזאָלאַ 
מיט איין מאָל אויסגעדרייט דעם שמועס און אָנגעשטעלט זיינע פאָרשערישע 
אויגן אויף אַרטאַפּאַנוסן. 

אַרטאַפּאַנוס איז נישט איבערראַשט געװאָרן און געזאָגט אין אַ רואיקן טאָן : 

,איר האָט ריכטיק באַמערקט, שווער, אין מיין הויז איז נישט מיט אַלעמען. 
דאָס גליק האָט זיך פון אונדז אָפּגעטון. איך פון מיין זייט האָב אַלץ געטון 
ליבשאַפט און פרייד זאָל הערשן אין מיין הויז, אָבער איך וייס נישט, װאָס 
מיט אַנאַן איז געשען. איך פאַרשטיי זי נישט. זי טראָגט אין זיך אַן אייגענע, 
פאַרשלאָסענע ועלט, װאָס איך קען נישט אַדורכדרינגען. זי איז אומגליקלעך. 
פאַרװאָס 77 -- אַרטאַפּאַנוס האָט צעפירט די הענט: ,איך ווייס נישט פאַרװאָס. 
עס רעגן איר אויף אונדזערע יידישע מידוֹת; זי האָט זיך אַפילו קעגנגעשטעלט 
איך זאָל דאָס ניי-געבוירענע קינד אַ נאָמען געבן יצחק: זי האָט געװאָלט אַ 
גאַלישן נאָמען. תמיד איז זי פאַרקלעמט און ווען איך רעד צו איר, װערט זי 
גערייצט," 

,;ביסט זיכער, אַז דאָס איז נישט דיין שולד?? -- איז אים גאָזאָלאַ אַרײנ- 
געפאַלן אין די רייד. 

,איך האָף, אַז נישט. סיידן, און דאָס קאָן טרעפן, זי האָט מיך נישט ליב, 
הגם איך װאָלט דאָס נישט געזאָגט אויף זיכער" -- האָט אַרטאַפּאַנוס שפּעקר 
לירט זיינע געדאַנקען. 

,דאָס זענען נאַרישקײטן. אַ פרוי מוז ליב און דרך-ארץ האָבן פאַר איר 
מאַן. אויב קיין אַנדערע סיבות זענען נישט פאַראַן, דאַרף מען איר אַרױסטרײבן 
די פליגן פון דער נאָז" -- האָט גאָזאָלא געפּסקנט. 

;דאָס איז נישט אַזױ פּשוֹט. דאָס װאָס עס געשעט מיט אַנאַן, ווייס איך 
נישט צי מען קאָן עס ענדערן דורך ;אַרױסטרײבן די פליגן פון דער נאָזי. אָפט 
דאַכט זיך מיר, און אפשר מאַך איך דאָ אַ טעות, אַז זי אַליין ברעכט זיך איין 

אונטער איר אייגענער לאַסט. אָבער ווען איך פּרוּוו איר צוהעלפן, דעמאָלט 
ווערט זי אַגרעסיוו צו מיר.?" 

,זאָל איך רעדן מיט איר ?7 -- האָט גאָזאָלאַ געפרעגט. 

,איך מיין, אַז.. יאָ? -- האָט אַרטאַפּאַנוס געצויגן דעם ענטפער -- ,איך 
װאָלט אָבער נישט װעלן, זי זאָל דורך אייערע ווערטער באַקומען דעם איינדרוק, 
אַז איך בין שװאַך און װעל איר נאָכגעבן אַלע אויסטערלישע קאַפּריזן? 

,אפשר איז עס מיין שוֹלד" -- האָט פּלוצים געזאָגט גאָזאָלאַ -- ,נישט 
געלייגט צופיל אַכט אויף איר שטאַנדהאַפטיקײט אַמאָל, בעת איר קינדהייט. 
מיט אַריאַנער אין שכנות פילן זיך יידן פרייער, היימישער. דאָס איז אי גוט, 
אי שלעכט. אַז קינדער קומען אַריין אין זייערע הייזער און זיי זענען צוגעלאָזן 
און פריינטלעך, איז אַ סכנה פאַר די קינדער. זאָל עס בלייבן צװוישן אונדז, 
אַרטאַפּאַנוס, אונדזער גלויבן איז אַ גלויבן פאַר דערװאַקסענע און פאַר מענטשן 
מיט דמיון ; פאַרן אויג איז גאָרנישטאָ ביי אונדז. אין אַ גרעסערער משפּחה, 
בעת דער פאָטער איז נישט פאַרהאַװעט, איז פאַראַן אַ יום-טוב מיט שפּילע- 
רייען -- רעדט עס צו קינדער. ביי מיר, ווייסטו, איז עס ליידער נישט געווען. 
מיין ווייב איז מיר אָפּגעשטאָרבן ווען אַנאַ איז געווען נאָך גאָר יונג און אַלין 
בין איך תמיד געווען פאַריאָגט, מער אויסער דער היים וי אין דער היים. זיי 
אָבער האָבן אַלץ פאַרן אויג; שפּילעכלעך פאַר קינדער. און אַנא איז אַרײנ- 
געקומען צו זיי אין שכנות און אַלץ געזען: מיט זיי געגעסן, מיטגעגאַנגען 
מיט זייערע קינדער אַפילן אין דער קירך מיט די אַלע שפּילצײיגן פון בילדער, 
פענער, כאָרן, קטורת. איך ווייס דאָס אַלץ, אַרטאַפּאַנוס. גלויב מיר, אַז איך האָב 
דאָס אַלץ פריער געװוּסט. איך בין געווען זיכער, אַז אוב זי װעט אַרײנקומען 
צו דיר אין הויז, מיט דעם כבוד און יידישער היימישקייט, זי װעט װערן אַ 
מאַמע פון קינדער, װעלן איר די אַלע נאַרישקײטן פאַרגיין. איך האָב נאָך אַלץ 
בטחון, אַז איצט, ווען זי האָט געבוירן אַ צווייטן זון, װעט זי אָנהױיבן פאַרשטיין 
וי עס דאַרף פאַרשטיין אַ יידישע טאָכטער. איך מיין דעריבער, אַז איצט, ווען 
זי ליגט אין קימפּעט, איז נישט גלייך איך זאָל מיט איר רעדן וועגן די אַלע 
זאַכן. עס קאָן איר נאָך מער אויפרעגן און עס װעט אַרוסקומען ערגעף" 

,ערגער?? -- האָט אַרטאַפּאַנוס געפרעגט און נישט געװאַרט אױיף קיין 
ענטפער. 

גאָזאָלאַ האָט נישט לאַנג פאַרבראַכט ביי אַרטאַפּאַנוסן אין הויז. אייגנטלעך 
אַזױ שנעל װי ער האָט דער טאָכטער דערלאַנגט אַ מתנה, אַ גאָלדענעם בראַזלעט, 
און זיך אױיסגעשלאָפן פון דער רייזע, האָט ער זיך גלייך צוריק געװאָלט נעמען 
אין וועג אַריין. ער האָט נישט געקאָנט סתם זיצן ליידיק, בפרט נאָך װאָס ער 
האָט נישט פאַרטראָגן די שפּאַנונג אין דעם הויז. ער האָט מיטגעליטן מיט 
אַרטאַפּאַנוסן און ער האָט רחמנות געהאַט אויף זיין טאָכטער, הלמאַי זי מאַטערט 
זיך. אַרטאַפּאַנוס האָט אֹים געװאָלט פאַרהאַלטן װאָס לענגער ביי זיך, כאָטש 
איבער שבת, וען דער עולם איז פריי און מען װעט קאָנען פאַרבעטן אַ פּאַר 

חשובע יידן פון דער שטאָט. גאָזאָלאַ קאָט נישט געװאָלט הערן פון דעם 
אַלעמען. ס'איז נישט די צייט אויף אַזעלכע זאַכן. ער האָט שטעקן אַ סך געלט 
ביי דרומדיקע פירשטן און איצט ווילן זיי, ער זאָל זיי שאַפן נאָך געלט, כדי 
זיך צו גרייטן צו דער מלחמה. דאָס אומגליק איז װאָס אויך ביי בורגונדער 
פירשטן און בישאָפן האָט ער שטעקן געלט. און װער איז דער ערשטער קרבן 
ווען עס ברעכן אויס מלחמות: יידן. 

,איר מיינט ווירקלעך, שווער, אַז עס װועט זיין מלחמה?? -- איז אַרטאַ- 
פּאַנוס נישט געווען זיכער אין דעם אַלעמען װאָס גאָזאָלאַ האָט אים דערציילט. 

,עפּעס רעדסטו אַזױ װוי דו װאַלסט אינגאַנצן געװען אויסגעטון פון דער 
וועלט" -- האָט זיך גאַזאָלאַ געװונדערט, -- ,ווען דו זאָלסט וויסן וויפל מי און 
וויפל געלט די קירך האָט אַרײינגעבראָקט אין דעם פראַנקישן קעניג כלאָדוויק, 
ער זאָל אָננעמען דעם קאַטױלישן גלויבן, װאָלסטו פאַרשטאַנען, אַז איר איז 
נישט געגאַנגען בלויז אין דעם, דער באַרבאַר זאָל ציילן די קרעלן פונעם 
רויזנקראַנץ. כלאָדװיק איז קריגעריש און פאַרביסן. ער האָט אַ גוטע אַרמײ, אַלע 
געוועזענע געצנדינער, װאָס זענען אייפערזיכטיק אויף זייער נייעם גלויבן. די 
קירך װעט זיך נישט באַרואיקן אַזױ לאַנג ביז זי װעט נישט דערפירן דערצו, 
אַז דער קעניג כלאָדװיק זאָל איבערפאַלן די דרומדיקע אַריאַנער, די וועסט- 
גאָטן, צוביסלעך זיי אויסהרגענען צוזאַמען מיט די יידן, און דאַן ביידע באַקערן 
צו דער קאַטױלישער קירך. אין ביידע פאַלן װעט סיי דער באַרבאַר און סיי די 
קירך מאַכן אַ גוט געשעפט. אַזױ גלויבט זי" 

,קריסטלעכע ליבע" -- האָט אַרטאַפּאַנוס אַ מורמל געטאָן 

,װועסט די וועלט נישט איבערמאַכן, מיין איידעם!" -- האָט גאָזאָלאַ מיט 
דער פויסט אַ קלאַפּ געטון אין טיש -- ,װילסטו אין אַזאַ װעלט לעבן -- 
דאַרפּסטו זיך איינציען לויט דער קעלט און זיך אויסציען לויט דער היץ. װי דו 
שטייסט אויף פאַרטאָג און דו גייסט אַרױס אין דרויסן, כדי צו זען װוי װאַרעם 
אָדער וי לייכט דוֹ דאַרפסט זיך אָנטאָן, אַזױ דאַרפסטו אין אָט דער ועלט 
כסדר זיך צופּאַסן צו די ענדערונגען און קאַפּריזן. דאָס איז די חכמה און ווער 
עס קען נישט די חכמה, ווערט צעריבן אונטער די פיס." 

,;דאָס זענען נישט קיין גוטע פאָרױיסזאָגונגען פאַר אונדז" -- האָט אַרטאַ- 
פּאַנוֹס אַ טרייסל געטון מיטן קאָפּ. 

;קאָן דען אַ קינד פאַרן געבוירן וװערן זאָגן די עלטערן אַ דעה, צי זי 
זאָלן אים ברענגען אויף דער װעלט, אָדער נישט? אויך אונדז האָט גאָט 
נישט געפרעגט, צי ער זאָל פון אונדז מאַכן אַ פאָלק און װי ער זאָל באַשטימען 
אונדזער גורל. ער האָט אונדז אַרױסגעלאָזט אויפן ברייטן טייך פון דער וֶועלט 
און באַפּױלן : , שווים !* 

,מיר שווימען ! און מיר װעלן שווימען!" -- האָט אַרטאַפּאַנוס מיט ביידע 
אָרעמס געמאַכט אַ באַוועגונג װי ער װאָלט געשוװווּמען. 

,נאָר פאָרזיכטיק, מיין איידעם? -- האָט גאָזאָלאַ אויפגעהויבן א פינגער 

וי אַ װאָרענונג -- ,די חכמה פון דעם שווימער באַשטײט נישט נאָר אין דעם, 
עו זאָל זיך קענען האַלטן אויפן װאַסער, נאָר אויך ער זאָל קענען אויסמיידן 
די שאַרפע פעלדזן װאָס אונטערן װאַסער." 

,איצט זע איך דעם סוד פון אייער הצלחה, שווער." 

,דאָס איז דער סוד פון יעדן ייד און צומאָל פון יעדן מענטש בכלל. און 
דאָס איז בעיקר אויך דיין סוך!" 

,הלװואַי די קירך זאָל אַמאָל נישט אױיסטראַכטן אויף אונדז, אַז דאָס איז 
אונדזער פאַרשווערונג קעגן איר," 

,זי האָט עס שוין אױסגעטראַכט. דאָס האָט מיר מיט אַ סך יאָרן צוריק 
געזאָגט סידאָניוס אַפּאָלינאַריס, דער בישאָף פון קלערמאָן, בעת ער האָט מיר 
צוגערעדט איך זאָל זיך שמדן. האָב איך אים אױיף דעם געענטפערט, אַז אַזױ 
לאַנג וי איך פיר זיינע געשעפטן דאַרף ער דאָס נישט פאָדערן פון מיר. װאָרום 
מיטן מאָמענט, ווען איך װעל ווערן אַ קריסט, װעל איך פאַרלירן מיין טאַלאַנט 
צו געשעפטן און אַרױסצומאַכן זיך פון שװעריקייטן. און פון דעם װעלן קודם- 
כל ליידן זיינע געשעפטלעכע אינטערעסן. דער קלוגער מאַן האָט געלאַכט פון 
דעם, װאָס איך האָב געזאָגט און ער האָט מער קינמאָל נישט צוריקגעקערט צו 
דעם איך זאָל זיך שמדן." 

,אויך בישאָף פעריס האָט מיך גערן וי אַ ייד. װאָרשײנלעך גלויבט ער 
אין דעם, אַז איך בין אַ גוטער רופא נאָר דערפאַר, ווייל איך בין אַן אַדורכגע- 
טריבענער ייך,? 

,בישאָף פעריס? איז דאָס דער נאָמען פון דעם בישאָף פון דער היגער 
דיעצעזיע 71 -- האָט גאָזאָלאַ געפרעגט. 

,ריכטיק?" -- האָט צוגעשטימט אַרטאַפּאַנוס -- ,ער שעפּט פון אַלע 
קװאַלן: פאַר זיין לעבן אויף דער װעלט זאָל זאָרגן אַ רופא אַ ייד, און ער 
טוט אַלץ װאָס מעגלעך אַרונטערצוברענגען װאָס מער יידן אונטער די פליגל 
פון דער קירך, כדי צו פאַרזיכערן זיי דערפאַר עולם הבא. און װאָס דאָס האַרץ 
זאָגט מיר, איז דאָס, אַז ער האָט געמאַכט אַ שטאַרקן רושם אויף אַנאַן." 

,איך האָב געהערט וועגן אים" -- האָט זיך גאָזאָלאַ דערמאָנט -- ,ער 
צאָלט נישט זיינע חובות צו דער צייט." 

,דאָס ווייס איך נישט; מיר צאָלט ער פּינקטלעך.? 

,דאָס איז אַ סימן, אַז ער ציטערט שטאַרק איבער זיין געזונט." 

,איר האָט עס גוט באַגריפן, שווער," 

גאָזאָלאַ האָט זיך געקליבן אַװעקצופאָרן. ער איז אַרײן צו אַנאַן אין דער 
קאַמער, זיך אַװועקגעזעצט אויפן ראַנד פון איר געלעגער און איר אַ גלעט געטון 
איבערן קאָפּ, 

,איך מוז, צום באַדױערן, אַװעקפאָרן? -- האָט ער געזאָגט מיט אַ ווייכן, 
פאָטערלעכן טאָן -- ,איך האָב דערציילט דיין מאַן די סיבות און ער האָט זי 
פאַרשטאַנען. איך װאָלט אַװדאי געװאָלט מיט דיר בלייבן אַ פֹּאָר טעג און זיך 

מיט דיר גוט פונאַנדערשמועסן. װאָרום דער שטייגער ביי דיר אין הױז, פיל 
איך, איז נישט דער װאָס דאַרף זיין. דו האָסט אַ גוטן מאַן, אויף אַלע יידישע 
טעכטער געזאָגט געװאָרן. ביסט איצט אַ מאַמע פון צוויי זין, זאָלן זיי געזונט 
זיין און זאָלסט האָבן נחת פון זיי, און דו האָסט גענומען אויף זיך די אַחריות 
צוֹ דערציען זיי וי גוטע יידן. פּאַסט נישט פאַר דיר צו זיין לייכטזיניק, וי אַ 
יונג מיידל. באַדענק זיך, אַנאַ. דאָס זאָגט דיר דיין פאָטער, װאָס האָט נישט 
מער אין לעבן וי דיך און דיין װוילזיין.? 

גאָזאָלאַ האָט דער טאָכטער אַ קוש געטון אין שטערן און זיך אויפגעשטעלט 
װי ער װאָלט נישט געװאָלט איצט הערן פון איר קיין איבעראיילטן ענטפער. 
אַנאַן איז אַפילו נישט איינגעפאַלן צו ענטפערן אים. אויך זי האָט אים אַ קוש 
געטון און גלייך האָבן זיך איר געשטעלט טרערן אין די אויגן. דער פאָטער 
איז איר ליב געווען, אָבער קיין װוערטער האָט זי פון אים נישט דערװאַרט, 
אַלנפאַלס נישט די, װאָס זי האָט געהערט. 

אַנאַס שווייגן האָט נאָך מער דערדריקט אַרטאַפּאַנוסן, װי ער איז געװען 
דערדריקט. ער האָט אַ טראַכט געטון, אַז װען אַ חכם שוייגט איז דאָס מער 
װי ער װאָלט גערעדט: ווען אַ נאַר שווייגט -- איז דאָס געפערלעכער וי ער 
װאָלט גערעדט זיינע נאַרישקײטן. 

- אַרטאַפּאַנוסעס דערדריקטקייט, װאָס האָט זיך אַרױפגעװאָרפן אױף אים 

גלייך נאַך דער שמחה פון ברית, איז געװען אַן אויסדרוק פון אַ שלעכט 
פאָרגעפיל. און זיין שלעכט פאָרגעפיל האָט געהאַט אַ יסוד. 

מיט אַ פּאָר טעג שפּעטער איז אַנאַ אויפגעשטאַנען פון געלעגער אַ געפּענ- 
טעטע פון שװאַכקײט. אָבער באַלד פון דעם ערשטן טאָג אָן איז זי געװוען 
גערייצט. זי האָט געזידלט און געטריבן פון זיך די דינערשאַפט. זי האָט נישט 
געהאַט גענוג געדולד פאַר איר עלטערן זון. דערפאַר האָט זי אָפּטער אַרױסגע- 
נומען דאָס עופעלע פון דעם וויגיקוישעלע און עס געגעבן צו זייגן. װאָס ווייטער 
אַלץ אומגעדולדיקער און אַלץ גערייצטער איז זי געװאָרן 

כדי נישט אויפצורייסן זיין אייגן הויז האָט אַרטאַפּאַנוס געמאַכט דעם 
אָנשטעל, אַז ער באַמערקט נישט װאָס מיט איר קומט פאָר. אים האָט אַפילו 
נישט געאַרט טאָמער װעט זי פאַרשטײין, אַז ער מאַכט אַן אָנשטעל -- אַז ער 
איז צופרידן, אַז ער עסט ביי זיין טיש געמיטלעך, אַז ער ווענדט זיך צו איר 
מיט דער זעלבער פאַרערונג, וי אַמאָל. מיט אַן איבערמענטשלעכן כוח האָט ער 
טיף אין זיך באַגראָבן זיין צער און קלעמעניש. דערפאַר איז ער אָפטער אַהױס 
פון זיין הויז אויף רייט-גאַלאָפּן אָן אַ ציל. ער האָט געטריבן דאָס פערד, װוי ער 
װאָלט עס געטריבן פון אַ בראַנד. ער האָט פאַרמאַטערט אין שווייס סיי זיך 
און סיי דאָס פערד ביז אויף דער פעל איז אַרױס אַ ווייסע שוים. עטלעכע מאָל 
איז ער בעת די רייט-גאַלאָפּן אָפּגעטרעטן אין דעם הז פון די זקנים, װאָס ער 
האָט אַנומלט פון זייער אייניקל אַראָפּגעריסן די קרעץ. די אַלטע האָבן אים 
באַגעגנט װי אַ נס, װאָס חזרט זיך איבער מיט דער זעלבער שטאַרקײט פון 

באַװונדערונג, און ער, אַרטאַפּאַנוס, האָט געגלעט דאָס פּליכעװאַטע קעפּל פון 
דעם קינד, װאָס זיין הויט ביז צו די ברעמען איז געווען װוי צעקנייטשטער 
פּאַרמעט און אויך די הויט פון דעם פּנימל איז געווען אויסגעפרעסן מיט פּאָקן- 
לעכער. אָבער צוויי גוטע קינדערשע אייגעלעך האָבן געקוקט אויף אים און די 
גוטע אויגן פון די זקנים. זעסט, אָרעמקײט איז אין יעדן ווינקל פון דעם הױז. 
די אָרעמקײט שטינקט אַרױס פון זייערע געלעגערס, פון דעם מיסט, וו זי 
האַלטן זייערע שטוב-חיות, און דאָך איז שלווה אין דער אָרעמקײט, שלוה 
אין דעם האַרבסט פון די זקנים, שלווה אין דעם קינד. און ביי אים אין הוין? 
ער האָט אַלץ: רייכקייט, כבוד, צוויי זין, אַ שיין, פרוכפּעריק ווייב, דינער און 
שקלאַפן, אָבער די פרייך פון לעבן איז אַװעק און מער נישטאָ. אַרטאַפּאַנוס 
האָט אַרױסגענומען פון געלט-גאַרטל אַ סאָלידי"מטבע און זי דערלאַנגט דעם 
אַלטן; 

,נעמט, גוטער מענטש, דעם סאָלידי, און קויפט פאַרן אייניקל עפּעס, װאָס 
זאָל אים און אייך פאַרשאַפן פרייך," 

,אָ, קריסטי !? -- האָט דער אַלטער זיך איבערגעצלמט -- ,צי מיינט דער 
האַר מיר באַצאָלן פאַר דעם שעפּסל, װאָס איך האָב אים געבראַכט אַ מתנה? 
פאַרװאָס האָט איר רחמנות אויף מיין אָרעמקײט? איר האָט דאָך מיך רייך 
געמאַכט דערמיט, װאָס איר האָט ביי מיר גענומען די מתנה פאַר דעם נס, 
װאָס איר האָט באַװיזן צו מיין אייניקל.?" 

,זאָל אייך נישט איינפאַלן, גוטער מענטש. איך גיב אייך דעם סאָלידי, ווייל 
דאָס פאַרשאַפט מיר פרייד און איך וויל, אַז אויך איר זאָלט זיך פרייען" -- 
האָט אים אַרטאַפּאַנוס געקלאַפּט אין דעֶר פּלייצע און דער זקן האָט אָנגעכאַפּט 
זיין האַנט און זי געקושט, װוי אַ הייליקייט. 

נאָך איינעם אַזאַ רייט-גאַלאָפּ און א זוימען זיך ביי די אָרעמע זקנים, איז 
אַרטאַפּאַנוס צוריקגעקומען אַהײם און געטראָפן אַנאַן אויפן געלעגער אַן אויסגע- 
לאָשענע. װי ער װאָלט נישט געװאָלט מיט זיין אָנוועזנהייט צוריק אַרויסרופן 
אין איר אומרו, איז ער אַװעק אין דער פערד-שטאַל און זיך דאָרט געזוימט אַ 
לענגערע וויילע. ווען ער איז ווידער אַרײן אין הויז איז נאָך אַנאַ אַלץ געלעגן 
אױיסגעלאָשן, װי זי װאָלט געשלאָפן מיט אָפענע אױגן. דאָס מאָל האָט ער 
חושד געווען, אַז זי איז קראַנק און נישט דערנענטערנדיק זיך צום בעט, האָט 
ער געפרעגט: ׂ 

,פילסט זיך נישט גוט ?" 

,איך פיל זיך גוט? -- האָט זי געענטפערט טרוקן. 

,דיין פּנים איז בלייך" האָט ער באַמערקט, 

,מיין הוט פון פּנים איזן פון שטענדיק אָן אַ בלייכע. דאָס וייסטו" -- 
האָט זי אים געענטפערט מיט דער זעלבער טרוקנקייט. 

אַרטאַפּאַנוס האָט מער נישט געפרעגט. ער איז אַרױס פון דער קאַמער 
און געהייסן דעם הויז-דינער דערלאַנגען אים עסן דאָס ערשטע מאָל נאָך 

לאַנגע װאָכן האָט ער געגעסן מיט אַפּעטיט און אַ סך. ער האָט דערפילט אַ זיסע 
אַנטשפּאַנונג און ער האָט זיך צעזעצט אױף דער שטול ברייט, װוי ער װאָלט 
געזוכט אַ לאַנגן אָטעם פאַרן גאַנצן גוף. 

אויפצומאָרגנס איז אַרטאַפּאַנוס אַרױסגעריטן, ער האָט שוין אָבער נישט 
געיאָגט דאָס פערד, װי נעכטן און אייערנעכטן, און אַז ער איז צוריקגעקומען 
האָט ער װידער געטראָפן אַנאַן אויפן געלעגער אַ רואיקע, אַן אוסגעלאָשענע. 
ער איז שוין געװוען זיכער, אַז זי איז נישט קראַנק. װאָרום ביינאַכט האָט ער 
געהערט איר געלאַסענעם אָטעם און איר גוף איז נישט געווען הייס. אַ פונק פון 
פרייד האָט זיך אָנגעצונדן אין אים און ער האָט זיך געזעצט נעבן איר אויפן 
געלעגער און מיט דער האַנט צאַרט אַ גלעט געטון איר פולע ברוסט. ער האָט 
פון גלוסט אַ ציטער געטון, אָבער זי האָט זיין האַנט אָפּגעשטופּט: 

,איך בין מיד" -- האָט זי געזאָגט מיט אַ פאַרבלאַזער שטים און אַװעק- 
געדרייט דעם קאָפּ, כדי נישט צו קוקן אין זיינע אויגן. 

אויך בײינאַכט, ווען ער האָט געפלאַטערט פון ליבשאַפט צוֹ איר און געגאַרט 
איר לייב, האָט זי אים אָפּגעשטױסן און שטום באַלײידיקט זיין מענערישע גאַווה. 
אַרטאַפּאַנוס האָט פאַרביסן אין זיך די באַלײידיקונג און זיך אָנגעגורט מיט 
געדולד. אויב ער האָט דערלעבט איר באַרואיקונג װעט ער אויך דערלעבן איר 
באַנײיטע ליבשאַפט צו אים, װאָרום ס'איז דאָך נישט מעגלעך, האָט ער געטראַכט, 
אַז איר פלאַמיקע געגאַרטקײט צו אים נאָך דעם וי זי האָט אים דערקענט אין 
איר ערשטמאָליקײט, זאָל אויסגעלאָשן ווערן אויף אײביק. 

אויף צו פאַרטומלען זיינע גלוסטן צו איר האָט אַרטאַפּאַנוס זיין פרייע 
צייט ווייטער אױסגעבראַכט אין רייט-גאַלאָפּן,. אין די װאַרעמע טעג האָט ער 
זיך געשפּילט מיט זיין בכור אויפן הויף. ער האָט פאַר אים אַראָפּגענידערט די 
טויבן פון שלאַק. ער האָט זיך אַ סך אָפּגעגעבן מיט די שעפּסן און כדי זיי צוגע- 
וווינען, זי זאָלן אים נאָכגײן, האָט ער אין גאַרטל אַרײינגעשטעקט בינטלעך לאַנגע 
גראָזן, אָדער אָנגעפילט די אָרעמס פון זיין בכור מיט פרישן היי, די שעפּסן זאָלן 
זיין צו אים נאָענט. און ווען אַ שעפּסל האָט אַרױסבאַקומענדיק פון דעם קינדס 
אָרעמס אַביסל היי, פריער אים אַ לעק געטון דאָס פּנימל, האָט אַרטאַפּאַנוס 
געלאַכט פון גליק און דאָס איבערראַשטע קינד האָט מיטגעלאַכט. צום ערשטן 
מאָל האָט אַרטאַפּאַנוס זיין זון אַרויפגעזעצט אויפן זאָטל און צוהאַלטנדיק אים 
האָט ער דאָס פערד אַרומגעפירט איבערן הויף. דאָס פערד, וי עס װאַלט 
פאַרשטאַנען װאָס פאַר אַ גליק עס פאַרשאַפט אַרטאַפּאַנוסן מיטן האַלטן זיין 
בכור אויפן רוקן, האָט פון צייט-צו-צייט אויסגעדרייט דעם קאָפּ און געפּאַרשקעט 
פון שלווה. 

אָבער אין זיין געדולדיקער אױיסװאַרטונג אויף דעם צוריקשטראָם צו אים 
פון אַנאַס ליבשאַפט, האָט אַרטאַפּאַנוס נישט געװוּסט און נישט געאַנט אַפיל, 
אַז ווען ער רייט אַרױס אויף זיינע מאָרגן-שפּאַצירן, איילט זי צום בישאָף פעריס 
אין דער דיעצעזיאַלער קירך. 

ביידע, אַנאַ און בישאַף פעריס, זענען צוגעפאַלן צו זיך וי זיי װואָלטן זיך 
געהאַט פאַרלוירן מיט אַן אייביקייט צוריק און זיך ענדלעך אָפּגעפונען. מער וי 
ויין תאווה צו איר לייב, האָט זי געװאַָלט, ער זאָל אַלץ וויסן װאָס עס איז געשען 
מיט איר, װאָס זי האָט געליטן ביים געבוירן זיין קינד און װאָס ס'איז געשען נאָך 
דעם. נישט אָפּגעבנדיק זיך קיין חשבון פאַרװאָס זי טוט אַזױ, האָט זי אין איר 
זערציילונג נישט אַנגערופן איר מאַן, נאָר , זיי?. 

,איך האָב זיך געבעטן ביי זיי, וי מען בעט זיך ביי גזלנים אין װאַלד: 
באַשנײדט אים נישט: איך וויל נישט איר זאָלט פון מיין בלוט און לייב שניידן 
שטיקער, און אַפּילו װוען איך האָב זיך געוויקלט אין קראַמפן פון געוויין, האָבן 
זיי דאָס קינד אַרױסגעריסן פון מיין שויס און עס באַשניטן. איך האָב געהערט 
דאָס געוויין פון אונדזער קינד און איך האָב אין מיין האַרץ געפילט דעם ווייטיק, 
װי זיי װאָלטן מיט מעסערס געשניטן מיין לייב. און וויפל איך האָב זיך נישט 
געבעטן ביי זיי צו געבן דעם קינד אַ גאַלישן נאַמען, האָבן מיינע װוערטער 
אויך אין דעם פאַל נישט געהאַלפן און זיי האָבן אים אַ נאַמען געגעבן 
יצחק: יצחק הײיסט אונדזער קינך." 

בישאָף פעריס האָט אַרײינגעאָטעמט אירע װוערטער און מער וי פון אירע 
ווערטער איז ער פאַרטשאַדעט געװאָרן פון דעם וייבלעכן רייץ, װאָס האָט 
עמאַנירט פון איר גוף. און בעת זי האָט גערעדט מיט היץ, וי זי װאָלט זיך 
מתוודה געווען פאַר דעם נאָענטסטן מענטש, און געװאַלט יעדן ציטער פון איר 
געמיט איבערגיסן אין אים, איז ער שוין געװען פאַרשװענקט פון גלוסט און 
אירע װוערטער זענען צו אים דערגאַנגען װי אַ לײידנשאַפטלעכער קרעכץ, װאָס 
האָט אים נאָך מער צערייצט. ער האָט זי אַרומגעכאַפּט מיט אַזאַ ווילדקייט, אַז 
זי האַט אַ שאַרפן ספּאַזמאַטישן געשריי געטון און ביידע זענען געפאַלן אויף 
דער ערד. ער האָט זי שוין נישט געלאָזט אויפשטיין פון דיל און עס האָבן נישט 
געהאָלפן אירע זיפצן, אַז זי פילט זיך נאָך שװאַך נאָכן געבורט פון זייער קינד, 
יעדער קלאַנג פון איר שטים האָט נאָך מער צעזידט אין אים די בלוטן און זי 
האָט נישט געהאַט קיין כוח זיך קעגנצושטעלן. װאָרום אויך איר ליב האָט 
גערופן צו אים, געלעכצט נאָך אים, און ביידע, ווי צוויי פלאַמען, האָבן זיך 
צונויפגעגאָסן אין אַ פייער-שטורעם. און געדאַכט האָט זיך ביידן, אַז אין דעם 
פייער פון זייערע לייבער הערן זיי די מוזיק פון תפילה. צום ערשטן איז געקומען 
דער שטילער ברום פון באַסן און באַלד זענען די טענער אויפגעגאַנגען העכער, 
שאַרפער און זיך צעגאָסן אין אַ באַהאַרצטער כװאַליע פון אַ בענקשאַפּט, װאָס 
קאָן זיך נישט שטילן, װאָס רייסט זיך אַרױף, אַרױף צו די הימלען און צו נישט- 
דערגרייכלעכע וייטקייטן. און ווען ביידע האָבן זיך אויסגעברענט און אין 
זיײיערע לייבער איז געװאָרן אַזױ שטיל, אַז זיי האָבן געהערט דאָס קלאַפּן פון 
אײינאַנדערס האַרץ, איז די תפילה-מוזיק געװאָרן נאָך לויטערער וי פריער -- 
דאָס האָט דער אָרגל געשפּילט אין דער קירך די מוזיק פון די תפילות פון דער 
נאָענטסטער קריסטלעכער חגא. 

מיד און באַזיגט פון זיינע אייגענע ליידנשאַפטן, האָט בישאָף פעריס 
יעשמייכלט צו אַנאַן און געזאָגט פליסטערנדיק : 

,דאָס האָט גאָט אַלײין היינט צוגעשיקט דעם אָרגאַניסט, ער זאָל זיך איבן 
אין די יום-טוב-תפילות און באַזינגען דיך... דיך,,.* 

זי האָט אַרויפגעלײגט אירע פינגער אויף זיינע ליפּן: 

;.שיש-ש-ש.,. לאָז מיך, לאָז מיר הערן. ס'זענען לײטזעליק פאַר מיר די 
טענעף." 

און זי איז געלעגן מיט פאַרמאַכטע אויגן און אינגעזאַפּט אין זיך די 
באַוועלטנדיקע מעכטיקייט פון די אָרגל-יטענער און אויף אירע ליפן האָט זיך 
אוױיסגעשפּרײט אַ דינער שמייכל פון לייטזעליקייט, װוי דער שמייכל אויף די 
ליפּן פון אַ קינד בעת עס חלומט... 

קאַפּיטל פינף 


ביי דוד אפרתי אין הויז איז געווען אַ יום-טובדיקע אויפגעהייטערטקייט. א 
וייכטיקער גאַסט איז ביי אים איינגעשטאַנען -- רבי חנניה פון סורא װאָס אין 
בבל. ער איז שוין אויסגעווען אין אַלע יידישע דרומדיקע שטעט, אין מאַרסײל, 
נאַרבאָנאַ, אין אַרל און אַװיניאָן און װוּ נאַר עס זענען פאַראַן אַ פּאַר מנינים יידן. 
אַהער, קיין ליאָן, איז ער געקומען פון װיענאַ. 

פאַרװאָס איז דער חשובער גאַסט אײינגעשטאַנען ביײי אפרתי אין הוין? 
געשמועסט האָט מען, אַז אפרתי האָט זיך געלאָזט קאָסטן אַ סך געלט, כדי צו 
באַקומען דעם כבוד, און זיין רייכער ברודער אין מאַרסײל, ביי וועמען רבי חנניה 
איז איינגעשטאַנען אין דער פּאָרטישטאָט, האָט זיך באַמיט וועגן דעם. רבי 
חנניה איז נישט ענלעך געווען צו אַלע יידישע ריזנדיקע; ער איז נישט 
געקומען וועגן מסחר. אויך זיין אויסערלעכקייט איז געווען אַן אַנדערע פון דער 
מערחייט רייזנדיקע יידן. ער איז געווען רייך געקליידט. אונטער דעם שװאַרצן 
לאַנגן אויבערבגד האָט ער געטראָגן אַ לאַנג קלייד אין שװאַרץ-ווײיסע פּאַסן 
אַרומגעגאַרטלט מיט אַ געפלאָכטענעם שװאַרץ-גאָלדיקן דיקן גאַרטל. זיינע 
לאַנגע בגדים האַבן נאָך העכער און שלאַנקער געמאַכט זיין אַזױ אויך שלאַנקן 
און הויכן גוף. אויפן קאָפּ האָט ער געטראָגן אַ טורבאַן און זיין בלייך, איידל 
פּנים איז געווען אַרומגענומען מיט אַ לאַנגער און ברייטער באָרד, װאָס אין איר 
מיט איז דורכגעגאַנגען אַ פּאַס פון גרויע האָר. 

געקומען איז רבי חנניה, כדי דורכצושמועסן זיך מיט די יידישע נכבדים 
אין גאַליע, אַז ס'איז געקומען די צייט צו עפענען אַ ישיבה װוּ יידישע קינדער 
זאָלן לערנען תורה. װאָרום צו די ראשי ישיבה אין סוראַ און אין פּומפּדיתא װאָס 
אין בבל איז דערגאַנגען די שמועה, אַז צוליב די גזירות פון דער קירך קעגן 
יידן אין גאַליע באַשטײט די סכנה, אַז יידן זאָלן נישט וויסן װוּ-איין און װוּיאויס 
אין זייערע אייגענע דינים און שטייגער. צוליב די פיל געזעצן פון די מלכים אין 
די לענדערייען פון גאַליע, דאַרפן יידן אין זייער אייגענעם משפּט וויסן זייערע 
אייגענע דינים און זיך משפּטן לויט די געזעצן פון דער תורה. 

דעם שבת פון דער װאָך זענען צו אפרתי אין הויז פאַרבעטן געװאָרן די 
חשובסטע יידן פון דער קהילה, כדי אויסצוהערן די וערטער פון רבי חנניה. 

נאָר אַ שאָטן איז געהאָנגען איבער דעם צוזאַמענטרעף אין הויז פון אפרתי, 
אַרטאַפּאַנוס איז געווען צווישן די חשובסטע יידן אין שטאָט, און נאָך דעם הויפט 


82 


פון דער סינאַגאָגע איז ער פון די ערשטע פאַרבעטן געװאָרן. אָבער דעמאַלט איז 
שוין געהאַט דערגאַנגען צו די יידן, אַז צוויי מאָל האָט מען געזען אַנאַן, דאָס 
ווייב פון אַרטאַפּאַנוסן, אַרײנגײן אין דער דיעצעזיאַלער קירך. צער האָט אַרומ- 
גענומען די יידן. זי האָבן גוט געקענט אַרטאַפּאַנוסן און געװוּסט, אַז אַ יידישער 
פעלז איז ער. הגם אַ רופא און ער קומט צװישן לײטן, היט ער דעם יידישן 
שטייגער, וי דאָס שװאַרצאַפּל פון אויג. צי ווייסט ער דערפון, אַז זיין ווייב 
קומט אין דער קריסטלעכער קירך ? אויב ער ווייסט וועגן דעם, איז ער אַ צַװיי- 
פּנימדיקער און מען דאַרף זיין געהיט מיט זיין אייפער. אויב אָבער ער וייסט 
עס נישט און אַנאַ גייט אין דער קירך אָן זיין װויסן -- װי אַזױ זאָגט מען אים 
דאָס ? ער וועט זיך מעכטיקן און זיין דער אָנזאָגער פון אַזאַ װיסטער בשורה ? 
אויס דרך-ארץ צו אַרטאַפּאַנוסן האָט קיינער נישט געװאָלט נעמען אויף זיך אַזאַ 
זאַך און אַזױ אַרום איז אויך קיינעם נישט איינגעפאַלן צו זאָגן אַ צווייטן: נעם 
עס אויף זיך. האָבן זיך חשדים פאַרגנבעט אין די הערצער. און אַפילן מען האָט 
זיך וועגן דעם נישט אָפּגערעדט, האָט יעדער באַזונדער ביי זיך אָפּגעמאַכט צו 
זיין געהיט. 

אַזױ האָט זיך פּלוצים ערידעס דערמאָנט, אַז אײנמאָל האָט אַרטאַפּאַנוס 
גענענט צו זיין הויז און ער איז געווען זייער באַטריבט. און נאָך דעם װוי ביידע 
;אָבן לאַנג גערעדט צװוישן זיך און פאַרבראַכט, האָט ער, ערידעס, געהאַט דאָס 
געפיל, אַז וועגן עפעס גאָר וויכטיקס איז אַרטאַפּאַנוס געקומען צו אים. און 
אַרטאַפּאַנוס האָט דאָס מודה געווען און מער וועגן דעם נישט געװאַלט רעדן 
ווייזט אויס, אַז ער האָט חרטה באַקומען. איצט פילט ער, אַז יענער באַזוך האָט 
געהאַט אַ שייכות צו זיין ווייב, אַנאַ, און דאָס האַרץ פון ערידעס איז נאָך 
װאַרעמער געװאָרן צו אַרטאַפּאַנוסן. נאַר דאָס, װאָס ער אַליין האָט געפילט, האָט 
ער נישט געקאַנט איבערטראָגן אין די הערצער פון אַנדערע. 

צום צוזאַמענטרעף ביי אפרתי אין הויז איז אַרטאַפּאַנוס געקומען מיט אַ 
פאַרשפּעטיקונג. ביי זיין אַרײינקומען איז געװאָרן גאַר שטיל און אַלע האָבן 
געזען, אַז דער מאַן איז שטאַרק צערודערט. עס איז נישט דער זעלבער, װאָס 
מען איז געװוינט אים צו זען, תמיד אַן אויסגעגלייכטן און זעלבסטזיכערן. דאַכט 
זיך אַפילו, אַז ער האָט זיך אַ ביסל איינגעבויגן. פונעם טיש זענען אויפּגעשטאַנען 
אוֹן אים אַנטקעגנגעגאַנגען אפרתי און ערידעס. ביידע האָבן אים דערלאַנגט די 
הענט און אפרתי האָט אויסגערופן נישט אַזױ פאַר די בייזייאיקע וי פאַר רבי 
חנניה : 

,רופא אַרטאַפּאַנוס, פון די חשובסטע און אָפּגעהיטנסטע יידן ביי אונדז אין 
שטאָט !* 

אַרטאַפּאַנוס האָט זיך טיף פאַרנייגט, דערנענטערט זיך צום טיש און געגעבן 
דעם גאַסט שלום-עליכם. רבי חנניה האָט זיך אויפגעשטעלט, אַריינגעקוקט 
אַרטאַפּאַנוסן אין די אויגן און געזאָגט : 

,ס'איז אַ גרויסער כבוד פאַר מיר" 


83 


,ס'איז דערגאַנגען צו מיר, אַז איר קומט אַזש פון דעם ווייטן בבל" -- האָט 
אַרטאַפּאַנוס געזאָגט אויס העפלעכקייט. 

רבי חנניה האָט א שאָקל געטון מיטן קאָפּ: 

,פון דער שטאָט סוראַ װאָס אין בבל, אַ ווייטע מדינה." 

,כ'האָב געהערט, אַז דאָרט האָבן יידן אַ יידיש מלכות. איז עס ריכטיק !" -- 
האָט אַרטאַפּאַנוס געפרעגט, 

אפרתי האָט ביידע געסט אָנגעװיזן, זיי זאָלן זיך זעצן, און זעצנדיק זיך האָט 
רבי חנניה געזאָגט: 

,יידן האָבן נאָר איין גאָט אין הימל. אויסער אים האָבן זיי אַלץ אין מערצאָל : 
אַ גוף, אַ נשמה און אַ האַרץ ; דאָס לאַנד בבל איז פאַרן יידישן גוף אַ גלות, פאַר 
דער יידישער נשמה -- אַ מלכות, אין וועלכן זיי אַלײין הערשן; זיי האָבן צװויי 
לשונות אייגענע, אויסער װאָס די געלערנטע צװישן אונדז דאַרפן קענען מער 
לשונוֹת. נישט צו פאַרזינדיקן." 

,קענען יידן אין בבל לשון קודש ?* -- איז אַרטאַפּאַנוס געווען נייגעריק. 

רבי חנניה האָט אַרײינגעלײגט איין האַנט אין דער צווייטער און צוגעלענט 
די אויגן: 

,יעדער ייד װאָס זאָגט ;שמע ישראל' קען לשון קודש און ביי אונדז קענען 
אַלע געלערנטע יידן לשון קודש. אַנדערש װאָלט אונדזער לאַנד נישט געהאַט די 
זכיה צו זיין, װאָס עס איז -- דער קװאַל פון תורה פאַרן גאַנצן יידישן פאָלק אין 
דער וועלט. און ביידע אונדזערע לשונות, סיי די פון די הייליקע ספרים און סיי 
די פון תלמוד, זענען ביי אונדז פאַרהײליקט, װאָרום דורכן מויל פונעם ייד, אין 
דעם לשון, װאָס איז אים איינגעבאַקן אין האַרץ, דריקט זיך אויס דער באַשעפער 
פון דער וועלט,?" 

,און יידן רעדן אין לשון פון תלמוד, אַראַמייאיש ?? -- האָט אַרטאַפּאַנוס 
געפרעגט אין לשון קודש. 

,דאָס איז דאָס לשון, װאָס יידן האָבן אויך גערעדט און רעדן אויך ווייטער 
אין ארץ-ישראל" -- האָט רבי חנניה געענטפערט אויף לשון קודש און באַלד 
איבערגעגאַנגען, אַז אַלע בייזייאיקע זאָלן פאַרשטיין : , אין ביידע לשונות לעבן 
יידן אין בבל אַ פול יידיש לעבן, װי עס לעבט אַ פול לעבן א געזונטער מענטש, 
מיט אַ האַרץ און מיט אַ נשמה. און די עובדה פון מיין קומען אַהער איז טאַקע 
צוליב דעם, כדי מיט אייך, מיינע חשובע לײט, זיך דורכצושמועסן וועגן אַ 
רעכטפאַרטיק יידיש לעבן פאַר די תלמידי-חכמים ביי אונדז איז קלאָר, אַז 
אומעטום, װוּ עס לעבן יידן, טוען זי אַלץ װאָס אין זייער מאַכט, כדי צױ לעבן אַ 
רעכטפאַרטיק און ריין יידיש לעבן, אָבער נישט שטענדיק קענען זיי דאָס טון און 
נישט אומעטום זענען זיי אַזױ שטאַרק, זי זאָלן זיך קענען קעגנשטעלן די 
אויסערלעכע השפּעות. יידן זענען צעשפּרײיט און צעזייט איבער דער גאַנצער 
וועלט. זיי האָבן טאַקע מיטגענומען מיט זיך די הייליקע שריפטן און די מידות 
פון זייערע אָבות. אָבער דאָס איז װײיניק, װאָרום די הײיליקע ספרים זענען אַזױ 


84 


טיף, אַז נישט יעדער בשר ודם איז מסוגל אין אָט די טיפענישן אַלץ צו זען. און 
אַז מען זעט נישט, קען מען געשטרויכלט ווערן. און מידות קען מען מיט דער 
צייט פאַרגעסן און זיי פאַרדרייען. צו װאָס זאָל איך דאָס פאַרגלייכן ?" 

ער האָט אָנגענומען דעם זוים פון אַרטאַפּאַנוסעס בגד און געזאָגט: 

,איער בגד איז פון גרינער פאַרב. צי איז דען פאַראַן איין מין גרין אויף 
דער וועלט ? און צי איז דען רוט פאַראַן בלויז אין איין מין ? אָדער צי זענען 
דען אַלע ווייסן די זעלבע? פּלאַקס וייסט זיך אַנדערש און װאָל ווייסט זיך 
אַנדערש. דאָס זאָג איך אַנטקעגן תורת משה. גאָט האָט אונדז געגעבן די תורה 
אויפן באַרג סיני און געבאָטן צו אונדז ברמז און בצמצום. די תורה איז אונדז 
געגעבן געװאָרן אין דער מדבר, װוּ יידן האָבן געלעבט אַ װאַנדער-לעבן, נישט 
געהאַט קיין היים, קיין מלכות, קיין מסחר און קיין מלאכה, זיי האָבן געלעבט 
בלויז צװוישן זיך. ערשט אַז יידן זענען אָנגעקומען קיין ארץ-ישראל, האָבן זי 
געדאַרפט די דינים פון דער תורה אָנװענדן אין אַנדערע אומשטענדן, װאָס זענען 
געווען גאָר ווייט פון זייער מדבר-לעבן. זיי האָבן געמוזט אויסטייטשן די תורה, 
קלאַר מאַכן איר רמז און איר צמצום, אַז יעדער איינציקער ייד זאָל וויסן אין 
װאָס עס גייט. אויב אין דער תורה ווערט געזאָגט : ,ודשנו את המזבח ופרשו עליו 
בגד ארגמן" -- , איר זאָלט אָפּרײניקן דעם מזבח פון אֵשׁ און פעטס און אויס- 
שפּרײיטן איבער אים אַ געװאַנד פון פּורפּור", האָט מען געדאַרפט אויסטייטשן, 
װאָס איז דאָס אַזעלכס די פאַרב פון פּורפּור, כדי נישט צו פאַרבייטן מיט דער 
פאַרב פון דעם װאָס עשו האָט געזאָגט צו יעקבן: ,הלעיטני נא מן האדום האדום 
הזה' -- ,קוויק מיך, איך בעט דיך, מיט דעם דאָזיקן רויטן רויטן. װאָרום פּונקט 
ווי אין דיני נפשות איז די קלענסטע ענדערונג מסוגל צו שטרויכלען די שופטים 
און צו ברענגען אַן אומגליק אויף דעם געמשפּטן, אַזױ איז די מינדסטע אומפאַר- 
שטענדיקייט און אומקלאָרקײיט אין אַלע אונדזערע דינים פון דער תורה, עלול 
צו שטרויכלען יידן. װאָרום צי דאַרף איך אייך, יידן אין גאַליע, דערציילן, אַז 
ווען מיר זאָגן, אַז מיר גלויבן אין איין איינציקן גאָט און די קריסטן זאָגן, אַז 
אויך זיי גלויבן אין איין איינציקן גאָט -- איז עס דאָס זעלבע ? דעריבער זענען 
פון קדמונים אָן, זייט די תורה איז אונדז געגעבן געװאָרן, געזעסן תלמידי- 
חכמים און קלאָר געמאַכט די דינים פאַרן פאָלק. אַזױ זענען הונדערטער יאָרן 
אין אונדזערע ישיבות אין בבל געזעסן דורות תנאים און אמוראים און איינגע- 
זאַמלט אַלע אויסטייטשונגען פון די דיני תורה זייט אַלע טעג און זיי דערקלערט 
מיט ראיות און באַװײיזן, וי אַזױ יידן דאַרפן זיך אויפפירן און דאָס אַלץ איז 
בפרטי פּרטיות פאַרשריבן אין תלמוד. דאַרפן יידן אין אַלע לענדער פון דער 
וועלט געדענקען, אַז די תורה שבכתב איז הײיליק און יעדעס װאָרט אין דער תורה 
איז הײיליק, אָבער פירן זיך דאַרף אַ ייד לויט די דיני תלמוד, דער תורה שבעל- 
פּה, װאָס איז די אויסטייטשונג פון דעם צמצום אין דער תורה. װאָרום װוי די 
צדוקים אַמאָל האָבן געהאַלטן נאַר פון דער תורה שבכתב און צוליבן נישט 
פאַרשטיין די רמזים און דעם צמצום האָבן זיי דערפירט צו אַ מלחמה צווישן 

יידן, צוליב װאָס עס איז חרוב געװאָרן דער ביתיהמקדש, אַזױ קומען איצט די 
קריסטן און לייגן אַרײן אין די רמזים און אין צמצום פון אונדזער תורה זייער 
אייגענעם מיין, כדי אונדז מכשיל צו זיין און אונדז אַראָפּפירן פונעם געטלעכן 
וועג. דעריבער, זאָג איך, איז װייניק, װאָס מיר האַלטן הײליק די תורה, װאָס איז 
אונדז געגעבן געװאָרן פון הר סיני, נאָר יידן דאַרפן לערנען דעם תלמוד, כדי 
אומעטום, װוּ זי לעבן, זאָלן זי זיך פירן אין דעם זעלבן שטייגער, זיך משפּטן 
לויט די זעלבע דינים, אַפּהיטן זייער משפּחה-לעבן װי עס הייסן אונדזערע חכמים. 
אַזױ אַרום װעלן מיר בלייבן אַ יידיש פאָלק אין אַלע לענדער און אין אַלע 
באַדינגונגען פון גלות, ביז גאָט װעט אונדז העלפן און מיר װעלן זוכה זיין 
צוריקצוקומען אין אונדזער אייגן לאַנד אין ארץ-ישראל. אָמן" 

;אָמן 1" -- האָבן אַלע בייזייאיקע געענטפערט. 

רבי חנניה האָט אויפגעהויבן די האַנט אויף אַ צייכן, אַז ער האָט נאָך נישט 
פאַרענדיקט זיינע ווערטער, און ווייטער געזאָגט : 

,אַ ייד איז ייד פון דער מינוט אָן, ווען ער קומט אין ברית פון אברהם אַבינו 
ביז ער קומט צו קבר ישראל און ביז משיח װעט קומען. און ער דאַרף זיך פירן 
וי אַ ייד יעדע מינוט פון זיין לעבן : ביים אויפשטיין און ביים לייגן זיך שלאָפן, 
ביים עסן און ביים טרינקען, ביים זיצן און שטיין, ביים רעדן און שווייגן. תמיד, 
איז אַזױ װי עס איז אוממעגלעך א מענטש זאָל דורך זיין גאַנץ לעבן באַווייזן 
אָנצושרייבן פון זיין גאַנץ לעבן, אַלע זיינע מעשים און אַלע זיינע מחשבות, די 
פאַרבאָרגענע וי די אָפּענע, אַזױ איז אוממעגלעך יעדער ייד זאָל זיך אויסקענען 
אין אַלע דינים און אין אַלע פירעכצער. אָט האָט איר מיר געזאָגט? -- האָט ער 
זיך געװאַנדן צו אַרטאַפּאַנוסן -- ,אַז איר זענט א רופא. רפואה איז בלויז אַ 
טראָפּן פון דעם ים פון תלמוד. פונדעסטוועגן, צי איז מעגלעך, אַז יעדער מענטש 
זאָל זיך אויסקענען אין אָט דעם טראָפּן, אויב ער האָט נישט געלערנט? בפרט 
דעם גאַנצן ים! דעריבער, אַזױ װי עס זענען געשאַפּן געװאָרן ישיבות אין מצרים, 
אין איטאַליע און איצט אויך אין ספרד, דאַרף אויך ביי אייך אין גאַליע אויפגע- 
שטעלט וװערן אַ ישיבה, װוּ יידישע יונגעלייט זאַלן לערנען דעם תלמוד, כדי זי 
זאָלן שפּעטער קענען מדריך זיין אַלע יידן אין איער לאַנד. אין אַלע שטעט 
װוּ איך בין געווען זענען די דאָרטיקן יידן מסכים, און איך װאָלט געװאָלט, אַז 
אויך איר זאָלט דערצו מסכים זיין און אין דעם זכות װעלן מיר זיך קענען 
אויפהאַלטן וי אַ גאַנץ פאָלק און זיך קעגנשטעלן אַלע סכנות," 

דער סופר, װאָס איז געזעסן אַנטקעגן רבי חנניה, פון דער צווייטער זייט 
טיש, האָט זיך אויפגעשטעלט אַ בלייכער און צערודערטער. כדי די בייזייאיקע 
זאָלן נישט זען זיינע ציטערנדיקע הענט פון אויפרעגונג, האָט ער די הענט 
אַרײינגעשטעקט אין די אַרבל. דאָך זיין ציטערנדיקע שטים האָט ער נישט געקענט 
באַהאַלטן ; 

,מיר דאַרפן אָפּגעבן אַ ‏ שבח צו גאָט פאַר דעם חסד, װאָס ער טוט מיט 
אונדז. איך געדענק, ווען איך בין געווען אַ קליין קינד, האָט מיין זיידע עלין 

השלום געפאַסט תעניתים און אָפּט געוויינט. װאָרום אין זיינע צייטן האָט ארץ- 
ישראל אויפגעהערט צו זיין דער מרכז התורה פון דעם פאָלק ישראל און די יידן 
אין אַלעקסאַנדריע דמצרים האָבן געפורכט, אַז אונדזער פאָלק איז געבליבן װי 
אַ װאַנדערער אין דער מדבר, װאָס ווייסט נישט װוּיאיין און װוּיאויס. איז געלויבט 
זאָל זיין דער אין הימל, װאָס שטעלט אונדז בלויז אויס צו נסיונות, אָבער קיינמאָל 
פאַרלאָזט ער אונדז נישט. עס איז זיס צו די אויערן צו הערן, אַז אין בבל איז 
די תורה עולה געווען צו גדולה, וי מיר האָבן געהערט דאָ פון דעם מויל פון רבי 
חנניה. און דאָרט, װוּ די תורה איז עולה צו גדולה, דאָרט לעבן אויך יידן אין 
וװוילטאָג און אין שלווה. לאָמיר דערפאַר אָפּגעבן אַ שבח צום באַשעפער פון 
אַלע וועלטן. די חשובע לייט, װאָס זיצן דאָ ביים טיש, זענען עדות, אַז די יידן 
אין אונדזער שטאָט לעבן אין יידישן שטייגער און היטן אָפּ די יידישע דינים און 
די מצוות לויט דער תורה און מסורה, װאָס איז אונדז איבערגעגעבן געװאָרן פון 
אונדזערע עלטערן. און יידן משפּטן זיך לויט זייערע אייגענע דינים, לוט די 
דינים װאָס איך האָב געלערנט אין דער ישיבה פון אַלעקסאַנדריע. אָבער אַזױ 
וי מיר דאַרפן זאַרגן אויך פאַרן מאַרגן און אויך פאַר די קומענדיקע דורות, 
און אַזױ װי אין די שטעט פון דעם לאַנד מערן זיך יידן, זיי זאָלן זיך מערן וי די 
שטערן אין הימל, דאַרף זיין אַ ישיבה, װווּ יונגעלייט פון אַלע יידישע שטעט זאָלן 
אהין קומען לערנען תורה, כדי שפּעטער מדריך צו זיין זייערע אָרטיקע. נאָר 
אויב רבי חנניה, אונדזער חשובער גאַסט, האָט שוין פאַרגליכן דעם תלמוד צו אַ 
ים, װוּיזשע נעמט מען די געניטע שווימער אין טיפע װאַסערן, זיי זאָלן קענען 
אַנדערע אויסלערנען שווימען אין דעם ים? אָט דאָס איז מיין קשיא. מיר האָבן 
קענער, װאָס לערנען מיט די קינדער תורה און נביאים, אַבער װאָס שייך קענען 
לערנען תלמוד, בין איך זיך מודה, אַז אַפילן איך, װאָס האָב יאָ געלערנט, װאָלט 
זיך נישט אונטערגענומען צו לערנען אַנדערע.? 

,איר קענט יאָ!" -- האָט ערידעס אויסגערופן -- ,דרשנט איר נישט אין 
דער סינאַגאָגע יעדן שבת ?" 

דער סופר האָט אַ קנייטש געטון מיט די פּלייצעס אויף אַרױסצוּװויזן, אַז ער 
איז באַשײידן : 

,איך דרשן װאָס עס דאַכט זיך מיר, אַז איך קען; איך דרשן אָבער נישט 
וועגן דעם װאָס איך בין זיכער, אַז איך קען נישט." 

;דאָס איז אַ הויכע מדרגה פון קענען" -- האָט זיך אָפּגערופן רבי חנניח. 

;נאָך נישט אַזאַ מדרגה אויף צו לערנען אַנדערע; לערנען אַנדערע דאַרף 
דער, װאָס קען שטעלן אויף זיך, און מיט דער אומנות האָט מיך גאָט נישט 
באַשאָנקען" -- האָט זיך דער סופר געווערט. 

רבי חנניה האָט אַרױפגעלײגט ביידע הענט אויפן טיש און קוקנדיק אויף 
זיינע פינגער האָט ער געזאָגט : 

,אוב דאָ זאָל צוגעשטימט ווערן אויפצושטעלן אַ ישיבה, וי עס האָבן צוגע- 
שטימט אַנדערע שטעט, װעט נישט זיין קיין מניעה, פּונקט אַזױ װוי מיר װעלן 

אייך באַזאָרגן מיט אָפּשריפטן פון תלמוד. אַזױ װועלן מיר אייך אויך באַזאָרגן מיס 
אַ ראש-ישיבה און מיט לערנער." 

רבי חנניה האָט דורכגעפירט זיין בליק איבער די זיצנדיקע אַרום טיש, אַ 
גלעט געטון זיין שיינע באָרד און געזאָגט מיט צופרידנקייט: 


,װאַלטן נאָר אין יידישע שטעט אויף דער ועלט אויפגעשטעלט געװאָרן 
אַזױ פיל ישיבות, מיט וויפל ראש-הישיבות בבל װאָלט געקענט באַזאָרגן, װאָלט 
דאָס יידישע פאָלק אומעטום געבליט.? 

,איז וועגן װאָס רעדן מיר דאָ ?" -- האָט געפרעגט אפרתי -- ,לאָמיר זאָגן 
יאַ און זאָל זיין אין אַ מזלדיקער שעה." 

אַרטאַפּאַנוס האָט אַ קלאַפּ געטון אין טיש: 

,איך גיב צוֹ שטייער פופציק סאָלידי!? -- האָט ער אויסגערופן 

אַ מורמל פון התפּעלות איז אַדורך דורך דער קאַמער. פופציק סאָלידי! 
ערידעס האָט אַ טראַכט געטון, אַז דאָס איז דער ווערט פון דריי קרעפטיקע יונגע 
שקלאַפן אין איינקויף. אפרתי האָט אָנגעהױבן רעכענען וויפל פעסער וויין דאָס 
מאַכט אויס און איידער ער האָט באַװיזן אויסצורעכענען האַט קלאַודאַזיוס אַ 
קלאַפּ געטון אין טיש : 

,דרייסיק סאָלידי פאַר מיין כבוד וועגן און צװאַנציק סאָלידי פאַר דעם כבוד 
פון מיין ווייב וי 

,נאָך פופציק סאָלידי פאַר דעם כבוד פון מיין ווייב אַנאַ!" -- האָט אַרטאַ- 
פּאַנוס אַ קלאַפּ געטון אין טיש און ער האָט גוט באַהאַלטן זיין פּלוצימע פאַרלוי- 
רנקייט. װאָס איז דאָ געשען מיט דעם קלאַודאָזיוס ? צי ווייסט ער עפּעס וועגן 
דעם װאָס עס קומט פאָר ביי אים אין הויז, צווישן אים און אַנאַן, און כדי דאָס 
אונטערצושטרייכן האָט ער מנדב געווען ספּעציעל אויך פאַר דעם כבוד פון 
זיין ווייב ? האָט אים דער גוטער פריינט דערמיט געװאָלט שטעכן אין די אויגן 
פון מענטשן ? אָ, די גוטע פריינט! 


אַרטאַפּאַנוס האָט גוט באַהאַלטן זיין פאַרלוירנקייט, אָבער דער עולם האָט 
נישט געקענט באַהאַלטן זיין צעטומלעניש. ערידעס האָט עס אָפּגעפילט גענוי 
אַזױ וי אַרטאַפּאַנוס און מיט אַ געפיל פון מיטלייד צו זיין גוטן פריינט האָט ער 
אַ שטאַרקן קלאַפּ געטון אין טיש און אויסגערופן וי ער װאָלט פאַר עמעצן 
געדרשנט : 

;איך בין מנדב פופציק סאַלידי. דערווייל בלויז פופציק סאָלידי, ווייל איך 
זע איין די ריכטיקייט פון די ווערטער פון רבי חנניה, אונדזער געלערנטן גאַסט, 
אַז ייִדן דאַרפן לערנען תלמוד, כדי זיי זאָלן אין אַלע לענדער איבער דער וועלט 
זיין איינהייטלעך אין זייער שטייגער און אין די דינים. װאָרום עס איז מעגלעך, 
אַז ביי די יידן אין ביזאַנטיום איז דער שטייגער, אַז דער כבוד פון דעם מאַן 
גייט באַזונדער און באַזונדער דער כבוד פון זיין ווייב, בעת ביי אונדז איז דער 
כבוד אויף ביידן גלייך, אַפּילו נישט װייניקער אויף איין סאָלידי" 

קלאַודאָזיוס האָט אָפּגעהוסט, וי ער װאָלט װעלן פאַרטומלען דאָס געהערטע. 
דאָס פּנים איז אים רויט געװאָרן. 

,אויך ביי אונדז איז דער זעלבער שטייגער" -- האָט זיך רבי חנניה 
אָפּגערופן -- ,װאָרום מאַן-און-ווייב זענען וי איין לייב,? 

,פופציק סאָלידי!?" -- האָט אויסגערופן אפרתי און אַ גאָר הויכן קלאַפּ 
געטון אין טיש -- , אין דעם אויך פאַרן כבוד פון מיינע ביידע זין" 

אפרתי איז געווען זיכער, אַז צוזאַמען מיטן אײינהאַנדלען אַ מציאה, האָט ער 
מיט זיין גאָר הויכן קלאַפּ אין טיש צעטריבן די געשפּאַנטע שטימונג אַרום טיש. 
אַזױ איז אָבער נישט געווען. אַרטאַפּאַנוס איז דאַנקבאַר געווען זיין גוטן פריינט 
ערידעס פאַר די װערטער, װאָס ער האָט געזאָגט צום איער פון קלאַודאָזיוס, 
אָבער זיין כעס אויף דעם ביזאַנטיער איז נישט געשטילט געװאָרן. און נאָר װי 
דער כוח פון פאַרטיידיקונג קען דאָס באַווייזן, האָט זיך אַרטאַפּאַנוס פּלוצים 
דערמאָנט און געזאָגט אַזױ: 

,ווען מיינע ביידע זין, אַברהם און יצחק, װעלן דערװאַקסן, װעל איך זײײ 
שיקן אין דער ישיבה. אָבער איידער עס קומט די צייט דאַרפן אַלע דערװאַקסענע 
וויסן דעם יידישן שטייגער. װאָרום גרויס איז דאָס צעטומלעניש ביי די, װאָס 
װאַקלען זיך. אָט קומט אַ ייד אין אונדזער צייט, ווען די קירך לױערט אויף 
אונדזערע נשמות, און זאָגט, אַז ישו איז נישט שולדיק אין דעם, װאָס די געצן- 
דינער האָבן געמאַכט פון אים און װאָס זיי טוען צו אונדז אין זיין נאָמען..." 

,ווער זאָגט אַזױ ?7 -- האָט געפרעגט דער סופר. 

,אַ ייד קען אַזױ נישט זאָגן. וועלכער ייד האָט עס געזאָגט?? -- האָט זיך 
אפרתי אויפגעקאָכט. 

,איך האָב נאָך נישט געענדיקט!" -- האָט אַרטאַפּאַנוס אויפגעהויבן די 
האַנט -- ,דער זעלבער מאַן, װאָס האָט דאָס געזאָגט האָט דערצו נאָך צוגעגעבן, 
אַז אויב די בישאָפן באַשטימען געזעצן קעגן יידן, זענען די בישאָפן אויך קעגן 
ישו. װויל איך אייך פרעגן, רבי חנניה, צי קען אַזאַ ייד פּרוּוון איינפירן ביי אונדז 
אַן אַנדער שטייגער, וי ס'איז ביי אונדז אָנגענומען?" 

,װוער איז ער ? וי הייסט ער ?7 -- האָט זיך אפרתי געטומלט און זיין פּנים 
איז אים רויט געװאָרן. 

,איר האָט דאָס אַלײן געהערט, אפרתי. ביי מיין טיש אין דאָס געזאָגט 
געװאָרן. דערמאָנט איר זיך, אַז איך האָב אייך פאַרבעטן צו מיר אַמאָל, ווען 
מיין שווער איז געקומען אין מיין הויז ? דערביי איז אויך געווען ערידעס." 

אַרטאַפּאַנוס האָט געמאַכט אַן איבעררייס און זיך געזעצט באַקװעמער, וי 
ער װאָלט געדאַרפט פון דעם פּלאַץ צילן מיט אַ פייל. אפרתי האָט געריבן דעם 
שטערן און צוזאַמענגעקוועטשט די אויגן פון אַנשטרענגונג זיך צו דערמאָנען 
ערידעס האָט געשמייכלט און געזוכט דעם בליק פון אַרטאַפּאַנוסן. און אַרטאַ- 
פּאַנוס האָט די פייל געװאָרפן : 

,דער מאַן, װאָס טראָגט זיך אַרום מיט אַזעלכע געדאַנקען און האָט דאָס 

געזאָגט, איז מיין גוטער פריינט קלאודאַזיוס" -- האָט ער אויסגעצויגן די האַנט 
און אויף אים אָנגעװויזן מיט אַ פינגער. 

קלאַודאָזיוס איז אויפגעשפּרונגען מיט אַן אָנגעצונדן פּנים : 

,דאָס האָב איך נישט געזאָגט! דאָס זענען נישט מיינע ווערטער, נאָר אייערע 
ווערטער, פריינט אַרטאַפּאַנוס,? 

אַרטאַפּאַנוס האָט זיגעריש אויפגעהויבן דעם קאָפּ: 

,עס איז ריכטיק, אַז דאָס װאָס איך האָב איצט געזאָגט זענען מיינע ווערטער, 
אָבער איבערגעחזרט האָב איך די ווערטער, װאָס איר האָט געזאָגט ביי מיין טיש. 
לויטן יידישן דין דאַרף מען האָבן צוויי עדות אויף צו באַװייזן די ריכטיקייט פון 
אַ טענה; און איך האָב פיר עדות: אפרתי, ערידעס, און ביידע זין פון אפרתי. 
איז דאָס ריכטיק ?7 -- האָט אַרטאַפּאַנוס אױסגעשפּרײיט ביידע הענט איינע אין 
דער ריכטונג פון אפרתי און די צווייטע אין דער ריכטונג פון ערידעס. 

אפרתי און ערידעס האָבן שווייגנדיק געקוקט אויף רבי חנניה. אַרױסלײ- 
ענענדיק פון זייערע אויגן די ריכטיקייט פון אַרטאַפּאַנוסעס װערטער, האָט דער 
רבי געזאָגט מיט דער פאַרלעגנהייט פון אַ גאַסט : 

;פון דעם מענטשנס מויל קענען זיך אַמאָל אַרױסכאַפּן ווערטער, װאָס זענען 
נישט געמיינט. אַװודאי איז די מידה פון אַ ייד אײינגעהאַלטנקײט אין אַלץ. רייד 
זענען דאָס פייער פון דמיון -- אַמאָל פאַרברענען די ווערטער און אַמאָל גליען 
זי אַן. דעריבער דאַרף מען זיין אָפּגעהיט מיט װוערטער, וי מיט פייער. אַזױ אין 
אַלע צייטן און אַזױ אין די היינטיקע צייטן און זאָל זיין שלום ביי יידן" 

,זאָל זיין שלום" -- האָט אפרתי אַ בעטנדיקן קוק געטון אויף אַרטאַפּאַנוסן. 

אַרטאַפּאַנוסעס בליק איז געווען קאַלט און נישט פאַרגעבנדיק. ער האָט זיך 
אויפגעשטעלט, זיך טיף פאַרנויגט פאַר רבי חנניה און געזאָגט צו אים: 

;איר זענט געקומען צו אונדז אין דער ריכטיקער צייט, רבי, און זאָל אייך 
גאָט העלפן אין אייער שליחות." 

אויך רבי חנניה האָט זיך אויפגעשטעלט און אויסגעצויגן די האַנט צו 
אַרטאַפּאַנוסן. ביידע מענער האָבן זיך אַנגעקוקט און װי דאָס געשעט אַמאָל מיט 
מענטשן, װאָס מען באַקענט צופעליק, האָבן זיי זיך דערפילט קרוביש, אַזױ 
נאָענט וי זיי װאָלטן זיך שוין אַמאָל געהאַט געטראָפן און באַפּרײַנדעט, נאָר זיי 
געדענקען נישט ווען דאָס איז געשען. רבי חנניה האָט זיין געפיל נישט אױיסבאַ- 
האַלטן. 

,צי זענט איר נישט אַמאָל געווען אין סוראַ, אָדער ערגעץ-וווּ אין שכנות פון 
דער שטאָט?? -- האָט ער זיך געװאָלט דערמאָנען -- ,איער פּנים איז מיר 
באַקאַנט,? 

;אפשר דערמאָנט אייך מיין פּנים עמעצן, װאָס איר האָט באַקענט, אָבער 
אין בבל בין איך נישט געווען. אויב איך בין אַמאָל געווען אין בבל איז נאָר מיטן 
דמיון, אָבער די פיס האָבן מיך געטראָגן אויף מערב" -- האָט אַרטאַפּאַנוס געזאָגט 
אַ באַרואיקטער פון דעם גוטן בליק פון גאַסט, 

,, איילט איר זיך צו אַ חולה, װאָס איר האָט זיך אויפגעשטעלט אַװעקצו 
גיין 7" -- האָט רבי חנניה אָנגענומען אים ביים אָרעם היימישלעך. 

,איך אייל צו זיך אַלײן, רבי?" -- האָט אַרטאַפּאַנוס געזאָגט צוויידייטיק, זיך 
טיף פאַרנויגט און איז אַװעק. 

ער האָט בלויז באַװיזן אָפּצוגײן אַ פּאָר שריט, וי עס איז אים נאַכגעקומען 
ערידעס. ערידעס האָט אים פריינטלעך אַרומגענומען אַרום דער טאַליע און נאָך אַ 
פּאָר טריט גיין צוזאַמען האָט ער געזאָגט: 

,איר האָט גוט באַצאָלט דעם ביזאַנטיער. זיינע מידות האָבן מיר קיינמאָל 
נישט געפעלן, נאָר דאָס אויף װאָס ער האָט זיך דערלויבט איז אומדערהערט.? 

,איך דאַנק אייך, ערידעס, פאַר אייער הילף. מיין שטייגער איז תמיד געװען 
צו געדענקען דאָס גוטע, אָבער נישט פאַרגעסן דאָס שלעכטע. האָב איך נישט 
געװאַלט געדענקען, אַז איין מאָל, בעת איך בין געווען אויף אַ רייזע, איז דער 
ביזאַנטיער געקומען צו מיר אַהיים און פאָרגעלייגט מיין ווייב זיין הילף. וי אַ 
צניעותדיק ווייב האָט מיר אַנאַ נישט דערציילט, אַז קלאַודאָזיוס איז געווען צו 
איר צודרינגלעך און איך האָב אויך נישט געהאַט קיין חשדים, אַז ער איז געווען 
גראָב צו איר, אָבער איצט האָבן אין מיר זיך אויפגעװועקט אַזעלכע חשדים. נאָר 
די באַלײדיקטע גאַװה פון אַ מאַן קען איִם אַראָפּפירן פון זינען אַזױ וי קלאַודאָזיוס 
איז אַראָפּ פון זינען.. אַנדערש פאַרשטיי איך עס נישט. װאָס אַזעלכעס האָב איך 
אים געטון װאָס ער האָט געװאָלט טרעפן אין דעם כבוד פון מיין ווייב ?7 

אַרטאַפּאַנוס האָט זיך אָפּגעשטעלט, זיך אויסגעדרייט מיטן פּנים צו ערידעס 
און אַרױפגעלײגט ביידע הענט אויף זיינע אַקסלען : 

,טאָמער װאָלט דערביי נישט געווען דער געלערנטער מאַן פון בבל, װאָלט 
איִך דעם ביזאַנטיער דערלאַנגט זיינע אייגענע ציין אין זיינע הענט. נאָר דעם 
כבוד פון אפרתי און מיין אייגענעם כבוד אין די אויגן פון רבי חנניה האָב איך 
נישט געװאָלט פאַרשװועכן. גלויבט מיר, ערידעס." 

,איך גלויב אייך". איר האָט געהאַנדלט רעכטפאַרטיק. אָבער איך וויל איר 
זאָלט זיך צוהערן צו מיינע ווערטער" -- האָט ערידעס געזאָגט מיט אַ בעטנדיקער 
שטים. 

,מיין אויער איז אָפן, װאָרום איר ווייסט, אַז איך האַלט אייך פאַר אַ גוטן 
פריינט" -- האָט אים אַרטאַפּאַנוס געקלאַפּט אין אַקסל. 

,איך ווייס עס. און דערפאַר יל איך איר זאָלט נישט זיין דער לעצטער דאָס 
צו וויסן. אין שטאָט רעדט מען, אַז מען האָט צוויי מאָל געזען אייער ווייב אַרײנ- 
גיין אין דער דיעצעזיאַלער קירף," 

,ווער האָט עס געזאָגט ?!" -- האָט אַרטאַפּאַנוס אָנגעכאַפּט ערידעסן ביים אָרעם. 

,אַלע רעדן דערוועגן. און וועגן דעם איז געקומען צו רייד. קיינער האָט נישט 
דעם כוח אייך צו זאָגן, װי קיינער האָט נישט דעם כוח אָנצװאָגן אַ גוטן פריינט 
אַ שלעכטע בשורה. האָט דער ביזאַנטיער, אפשר צוליב אַ באַזונדער חשבון, וועגן 
וועלכן איר האָט דערמאָנט, געהאַנדלט גראָב.? 

,אוממעגלעך, אוממעגלעך !* -- האָט אַרטאַפּאַנוס אויסגערופן -- ,אַנאַ װאָלט 
מיר דאָס נישט געטון. זי איז די מוטער פון מיינע צוויי זין" 

,לייקנט נישט, פריינט, אַז במשך פון אַ לענגערער צייט זענט איר אין אַ 
קלעם. איר זענט אין אַ קלעם !* 

,איך בין, ערידעס. נאָר עס איז נישט געקומען דערצו, אַז מיין אַנאַ זאָל 
באַזוכן די קירך," 

,איך רעד צו אייך וי אַ מאַן, אַרטאַפּאַנוס. אייער ווייב קומט אין דער 
קירך!" -- האָט זיך ערידעס אַרומגעקוקט צי קיינער הערט נישט זיינע הויכע 
רייד. 

אַרטאַפּאַנוס האָט אַראָפּגעלאָזט דעם קאָפּ: 

,אַזױ ווייט איז עס שוין דערגאַנגען ? איך װאָלט דערהרגעט דעם װאָס װאָלט 
דאָס מיר געזאָגט, ווען נישט דו זאָלסט מיר דאָס זאָגן, ערידעס פריינט" -- איז 
אַרטאַפּאַנוס פּלוצים איבערגעגאַנגען אויף דו. 

,װאָלסט אָפּגעטון אַ פאַרברעך וי אַ צולאָג צום בייזן, שטאָט צו טראַכטן 
וי אַזױי דאָס בייזע צו באַװעלטיקן" -- האָט אויך ערידעס דערפילט אַ באַדער- 
פעניש צו זאָגן אַרטאַפּאַנוסן דו. 

;יאָ, יאָ, איצט ווערט מיר אַלץ קלאָר? -- האָט אַרטאַפּאַנוס געזאָגט וי צו 
זיך אַלײין -- ,אַלץ איז מיר קלאָר." 

ביידע מענער זענען שטיל געבליבן און אין שווייגעניש איז געגאַנגען איינער 
נעבן אַנדערן, װי מענטשן, װאָס האָבן זיך שוין אַלץ דערציילט, װאָס זיי האָבן 
זיך געהאַט צו דערציילן, נאָר ווייסן נישט וי אַזױ צו צעשיידן זיך. 

די זון האָט זיך אָנגעהויבן זעצן און באַגאָסן מיט גאָלד-רױט אַ װלאָקן- 
אינדזל אויפן ים פון הימל. טשאַטעס שװאַלבן האָבן זיך געטראָגן אײיליק אַהין 
און אַהער, פונאַנדערגעלאָפּן זיך אין פאַרשיידענע ריכטונגען און ווידער זיך 
צונויפגענומען אין אַ טשאַטע און געשוועבט אַראָפּ און אַרױף. קינדער אויף דער 
גאַס האָבן זיך געיאָגט אין פריילעכן געפּילדער, װוי אויך זיי װאָלטן באַלד 
געדאַרפט אַװעק אין זייערע נעסטן. הינטער אַ הויכער מויער זענען געשטאַנען 
דריי זקנים איינגעבויגענע צו זיך און זיך אָנגעקוקט מער וי זיי האָבן גערעדט 
צו זיך. אַן עלנטער הונט איז אַריבערגעלאָפן די גאַס, זיך אָפּנגעשטעלט ביי דער 
מויער נעבן די דריי זקנים און אויפהייבנדיק אַ פיסל געטון זיין געברויך. די 
זקנים האָבן זיך אויסגעדרייט און זיך צוגעקוקט צום הונט און זיי האָבן געלאַכט 
צו זיך מיט אַ צויידייטיק געלעכטער. 

;הי, היינטיקע צייטן" -- האָט אַ זקן אַ פּרעפּל געטון און די אַנדערע צוויי 
האָבן צושטימענדיק געשאָקלט מיט די קעפּ. 

בעת אַרטאַפּאַנוס און ערידעס זענען געלאַסן פאַרבײיגעגאַנגען די זקנים, 
האָבן די אַלטע זיי נאָכגעקוקט און איינער האָט באַמערקט : 

,היינטיקע צייטן האָבן מענטשן פאַרגעסן דאָס לשון. ס'איז נישט מער דאָס, 
װאָס איז געווען אַמאָל. איי, צייטן, צייטן..* 

בעת אַרטאַפּאַנוס איז אַהײימגעקומען איז אין דרויסן שוין געװען כמעט 
טונקל. ביים הויז פון די שקלאַפן האָט געפלאַקערט אַ שייטער. דער שטאַל- 
משרת האָט זיך נאָך אַרומגעדרײט נעב! דער שטאַל אָנצוגרײטן פּאַשע פאַר די 
פערד אויף אַ גאַנצע נאַכט. אין הויז האָבן שוין געברענט די אייל-לאָמפּן, ביים 
אַרײינקומען אין הויז האָט אַרטאַפּאַנוס געהערט פון דער ווייטנס דאָס קינדישע 
קלינגענדיקע געלעכטער פון זיין אַברהמען. ער איז אין דעם קאַמער נישט 
אַרײין. ער האָט מורא געהאַט, אַז זיין שווערע שטימונג װעט איבעררייסן די 
קינדערשע פרייד און דעם קינד גורם זיין שרעק-חלומות. אין דער שלאָף-קאַמער 
איז געווען פינצטער. און הגם ער האָט געװוּסט, אַז אַנאַ געפינט זיך דאַרט אויפן 
געלעגער, איז ער נישט אַריינגעגאַנגען. ער האָט מורא געהאַט, אַז עס װעלן אים 
נישט קלעקן קיין כוחות איינצוהאַלטן זיין פאַרביטערונג. פול מיט באַהערשונג, 
כדי דורך זיינע באַוועגונגען נישט אַרױסצוּװוײיזן זיין געמיט, האָט ער צונויפ- 
גערוקט צוויי זעסלען, אויף איינעם זיך געזעצט און אויפן צווייטן אַרופגעלײגט 
זי פיס. די פלעמלעך פון די אייל-לאָמפּן האָבן לייכט געציטערט און זייערע 
שפּיצן האָבן זיך געצויגן אַרױף, װי זיי װאָלטן זיך װועלן אָפּרײיסן. אַרטאַפּאַנוס 
האָט זיך איינגעקוקט אין די פלעמלעך און באַמערקט, אַז נאָך דעם װי די 
שפּיצן פון פייער ווילן זיך אָפּרײיסן און זיי קענען דאָס נישט, לאָזן זיי זיך צוריק 
אַראָפּ און װוערן פאַרברענט אין זיך אַלין. און אַזױ אַרױף און אַראָפּ, תמיד דאָס 
זעלבע. אַלץ ווערט פאַרברענט אין זיך אַלײן. אַװדאי, אויך ער איז אַזאַ פלאַם פון 
זיך אַליין, רייסט זיך כסדר אין דער הויך צו דערגרייכן העכער, העכער, אָבער 
קיינמאָל האָט ער נישט גענוג כוחות זיך אָפּצורייסן און אַװעקפליען, דעריבער 
פאַלט ער צוריק אַראָפּ און װוערט פאַרברענט אין זיין אייגענעם פייער. און 
ווידער פון דאָס ניי, נייע נסיונות, פון וועלכע ער לערנט אייגנטלעך גאָרנישט, 
װאָרום קיין שום ליידן און קיין שום פריידן חזרן זיך קיינמאָל נישט איבער 
גענוי, די נסיונות זאָלן זיי קענען דינען. דער מענטש בלייבט תמיד אַ קינד, װאָס 
איז אומבאַהאָלפן אין יעדער נייער איבערלעבונג, אָבער אָן דער פרייד פון אַ 
קינד און אָן דעם גליק פון אַ קינד אויסצוגיסן דעם צער מיט טרערן און פאַרגעסן, 
פאַרגעסן... 

,דער האַר האָט פאַרגעסן צו עסן נאַכט-מאַלצײט." 

פון די שטילע װערטער געזאָגט פון דער הכנעהדיקער הויזימויד האָט זיך 
אַרטאַפּאַנוס דערשראָקן, וי פון אַ פּלוצימען אויסגעשריי. ער האָט אַראָפּגעלאָזט 
די פיס פון דער שטול און אַ קוק געטון אין דער זייט פון דער הויז-מויד. 

;איז געשען עפּעס, האַר?" -- האָט זי געפרעגט אַ צעטומלטע דערפון װאָס 
אירע ווערטער האָבן אים איבערגעשראָקן. 

,ס'איז גאָרנישט געשען." 

,דערלאַנגען נאַכט-מאָלצײט, האַר ?" 

,מען דאַרף גאַרנישט. שלאָפט שוין אַברהם ?9" 

,ניין, מיין האַר, ער ליגט און פּרוּווט װאָרקען, װי עס װאָרקען די טויבן. 

אַגב, ווייסט איר, מיין האַר, װאָס דאָ איז געשען ? אַ קאַץ האָט געכאַפּט אַ טויב 
און זי אויפגעגעסן," 

,די קאַץ האָט פליגל ?" -- האָט אַרטאַפּאַנוס געפרעגט מיט געמאַכטן ערנסט. 
און פּונקט אַזױ ערנסט האָט געענטפערט די הויז-מויד: 

,ניין! זי האָט זי געכאַפּט אויף דער ערך." 

,פאַרװאָסזשע איז די טויב נישט אַװעקגעפלױגן, אוב זי האָט געהאַט 
פליגל ? זאָג אָן מאָרגן אַלע טויבן, אַז נישט צוליב דעם האָט זי גאָט געגעבן 
פליגל, זיי זאָלן זיך לאָזן כאַפּן פון קעץ אויף דער ערד. האָסט פאַרשטאַנען ?" 

די הויזימויד האָט אַנגעקוקט איר האַר און נישט געקענט אַרױסלײַענען פון 
זיינע אויגן, צי ער זאָגט עס אין שפּאַס, צי אין ערנסט. האָט זי זיך פאַרבויגן 
מיט פאַרבראָכענע הענט און ווינטשנדיק אים אַ נאַכט פון גוטע חלומות, איז זי 
אַרױס פון דער קאַמער. באַלד האָט ער פאַרלאָשן די אייל-לאַמפּן, נאָך געשטאַנען 
אַ ביסל אין דער פינצטער און אַװעק אין דער שלאָף-קאַמער. אין די קליידער 
האָט ער זיך אַװעקגעלײגט ביי דער זייט פון אַנאַן און זיך אַנטשפּאַנט, כדי 
איינצושלאָפן. אָבער שלאָפן האָט ער נישט געקענט. אַלע זיינע גלידער זענען 
געווען װאַך און אונטערן האַרץ האָט ער געפילט דעם לײיכטן ציטער פון 
געשפּאַנטקײט. 

פון אַנאַס לייכטן אָטעם האָט ער פאַרשטאַנען, אַז זי שלאָפּט נישט. זי האָט 
זיכער געהערט זיין שמועס מיט דער הויז-ימויד און זי פרעגט אים אַפילו נישט, 
פאַרװאָס ער האַט נישט געגעסן קיין נאַכט-מאָלצײט. ראַשיק האָט ער זיך 
איבערגעדרייט אויף אַ זייט, באַלד זיך אויפגעזעצט און זיך װוידער געלייגט און 
געװאַרט זי זאָל רעאַגירן. איר אָטעם איז ווייטער געפלאָסן רואיק. 

אַ מיסטיפליג האָט זיך פּלוצים פון ערגעץ אַרײנבאַקומען און אַרומגעפלױגן 
האַרט נעבן זיין פּנים מיט אַ העפטיק זשומען. ער האָט זי געפּרוּוט אין דער 
פינצטער פאַרטרייבן מיט דער האַנט. די פליג האָט זיך דערווייטערט און באַלד 
ווידער צוריקגעקומען און נאָך העפטיקער געזשומעט, וי זי װאָלט אים װעלן 
אויפרעגן. 

;צו אַלע שדים!? -- האָט ער אויסגערופן און זיך אויפגעזעצט. און וי 
ואָס זשומען פון דער פליג װאָלט געהאַט אַ שייכות צו דעם װאָס מאַטערט אים, 
האָט ער פּלוצים געפרעגט: , פאַרװאָס גייסטו אין דער קירך ? צוויי מאָל האָבן 
דיך לייטן געזען אַרײינגיין אין דער קירך" 

,איך האָב ליב אָרגל-מוזיק און איך גיי אַהין ווען עס שפּילן די אָרגלען" -- 
האָט זי געענטפערט װאַך און רואיק מיט איר קאַלטער שטים, וי זי װאַלט געווען 
צוגעגרייט צו דער פראַגע, אַדער וי עס װאָלט געווען אַ המשך פון אַ שמועס. 

,אַנאַ, צי ביסטו אַ קליין קינד װאָס פאַרשטײיט נישט װאָס עס טוט?" -- 
האָט ער געפרעגט מילד און בעטנדיק -- ,אויך איך האָב ליב די טענער פון 
אָרגל. אָבער צי ווייסטו נישט, אַז יידן דאַרפן נישט גיין אין דער קירך? דו 
ווייסט עס, דו ווייסט, אַז די קירך טוט אַלץ צו פאַנגען יידן און זיי צורעדן, זי 

?אָלן פאַרלאָזן זייער שטאַם. זי פּרוּוון עס מיט אַלע מיטלען: מיט באַגרענעצן 
אונדזערע רעכט, װאָס מיר האָבן נאָך פון די רוימישע צייטן; זיי דערנידעריקן 
אונדז אין די אויגן פון פּראָסטן פאָלק, אַפילן אין די אויגן פון שקלאַפן. און זיי 
פּרוּוון אויך מיט דער פאַרביקייט פון זייערע קירכן און מיט איבערטריבענער 
גוטסקייט. אויסער דעם ביסטו מיין ווייב און דו דאַרפסט אָפּהיטן מיין כבוד אין 
די אויגן פון די יידן, װאָס זיי קוקן אַרױף צו מיר מיט פאַרערונג. איצט שפּעטן 
זיי פון מיר. פאַרװאָס זאָלסטו גורם זיין, אַז די װאָס האָבן מיך פאַרערט, זאָלן 
פון מיר שפּעטן ? אַזױ פיל שלעכטס האָב איך דיר געטון, אַז דו צאַלסט מיר אָפּ 
מיט אָנטון מיר חרפּה ? אַנאַ." 

,מיר גייען נישט אָן דיינע יידן. איך װעל טון װי עס איז מיר ליב" -- האָט 
זי געזאָגט מיט דער זעלבער קאַלטער שטים -- , פון גיין אין דער קירך און הערן 
אָרגלימוזיק שמדט מען זיך נישט." 

,דאָס איז אמת, אָבער מענטשן טייטשן דאָס אויס אַנדערש און זיי רעדן 
דערוועגן" -- האָט ער זיך געבעטן. 

,די מענטשן גייען מיר נישט אָן און איך על טון וי איך װעל װעלן!" -- 
האָט זי געזאָגט מיט אַ ביסל אַ געשטייגערטער שטים. 

ער האָט זיך אָנגעבויגן צו איר און דערפילט דעם פרישן ריח פון איר לייב. 
זיין שטים איז געװאָרן נאָך מילדער : 


,אַנאַ, דו רעדסט וי אַ קליין קינד װאָלט גערעדט. מענטשן מוזן אונדז 
אָנגיין. מיד לעבן צווישן מענטשן. פאַר זיך זענען מיר דאָס װאָס מיר ווייסן, אַז 
מיר זענען: פאַר מענטשן זענען מיר דאָס וי זיי משפּטן אונדז. פאַר דיין גיין 
אין קירך האָב איך שוין היינט באַצאָלט מיט שפיכת דמים. װאָרום אַלע רעדן 
וועגן דעם. איך האָב וועגן דעם ביז היינט נישט געװוּסט. נאָר גראָד אין דער 
קעגנװואַרט פון אַ געלערנטן מאַן פון בבל און אין דער אָנװועזנהייט פון די חשובסטע 
יידן פון אונדזער שטאָט, האָט קלאַודאָזיוס באַלײדיקט דיין כבוד.." 


אַ לענגערע רגע איז געווען שטיל. די שטילקייט האָט געקלונגען אין דער 
קאַמער וי אַ ווייטער אָפּהילך פונעם גרילצן פון אַ גריל. פּלוצים האָט אַנאַ 
געזאָגט : 


,ווען איך װאָלט האָבן געשלאָפן מיט אים, װי ער האָט געװאָלט, ווען איך 
זאָל האָבן נאָכגעקומען זיינע צערטלעכקייטן װי ער האָט מיך מיט צװאַנג 
געצערטלט און געקושט מיין נאַקן, װאָלט ער מיין כבוד נישט באַלײדיקט. דאָס 
וענען דיינע פרינט!" 

,;װאָס דו זאָגסט -- איז אמת ?7 -- איז אַרטאַפּאַנוס אויפגעשפּרונגען. 

,אויפן געזונט פון די קינדער, װי דאָס איז אמת" -- האָט אַנאַ געזאָגט. 

אָן אויסצורעדן מער אַ װאָרט איז אַרטאַפּאַנוס אַראָפּ פון געלעגער, אַרױס 
פון ור קאַמער און מיט אייליקע טריט געגאַנגען אין דער ריכטונג צו דער פערד- 
שטאַל. 

,אַנטאָנוס, אַנטאָנוס!?" -- האָט ער גערופן, נאַך איידער ער איז צוגעקומען 
צו דער פערדישטאַל -- , זאָטל-אָן מיין פערך וי 

דער שטאַלימשרת איז נאַך נישט געשלאָפן. אויף דעם רוף פון זיין האַר 
איז ער אַראָפּ פון זיין שטרוי-געלעגער און אַרױסגעקומען פון דער שטאַל. 

,האָט מיין האַר גערופן ?? -- האָט זיך דער שאָטן איינגעבויגן. 

,זאָטל שנעל אָן מיין פערד" -- האָט אַרטאַפּאַנוס איבערגעחזרט. 

דער משרת איז צוריק אַרײין אין דער שטאַל און אַרויסגעפירט דאָס פערד. 
אַרטאַפּאַנוס האָט מיט איין האַנט איבערגענומען דעם קאַנטער און מיט דער 
צווייטער אומגעדולדיק געפּאַטשט דאָס פערד אין װאַרעמען קאַרק. קורץ נאָך 
דעם איז שוין אַרטאַפּאַנוס אײיליק געריטן צוישן די געסלעך, אין דער ריכטונג 
צום הויז פון ערידעס. 

ער האָט געטראָפן ערידעסן אויפן דאַך פון זיין הויז, פאַרנומען מיט זיינע 
שטערן. ערידעס האָט זיך געװוּנדערט, ווען ער האָט דערהערט דעם געקלאַפּ 
פון פערדישע פּאָדקאָוװועס אויף זיין הויף אין אַזאַ שפּעטער שעה. 

,איז עמעצער צו מיר ?7 -- האָט ער געפרעגט פון דאַך. 

;איך, אַרטאַפּאַנוס." 

,אָט בין איך אונטן? -- האָט ער אַן איבערראַשטער געזאָגט און זיין שאָטן 
איז פאַרשװוּנדן פון דאַך. 

, איך מוז צוריקגיין אין הויז פון אפרתי אוֹן איך װאָלט װועלן דיך בעטן דו 
זאָלסט מיך באַגלײיטן? -- האַט אַרטאַפּאַנוס אים אָנגענומען ביי ביידע אָרעמס. 

,מיט פאַרגעניגן װעל איך עס טון. היינט איז דער הימל נישט אַזױ קלאָר און 
מיינע שטערן זענען פאַרװאָלקנט," 

,אויך מיין שטערן איז היינט פאַרװאָלקנט? -- האָט אַרטאַפּאַנוס צוגעבונדן 
דאָס פערד צום רינג ביים אַרײנגאַנג אין הויז. 

ערידעס האָט גאָרנישט געפרעגט. ער איז נאָכגעגאַנגען אַרטאַפּאַנוסן. דאָס 
הויז פון אפרתי איז געווען נישט וייט. אָבער ביי אפרתי אין הויז איז שוין 
געווען פינצטער. פאַר דער טיר זענען געזעסן זיינע צוויי זין מיט זייערע ווייבער. 

;שוין לאַנג זענען די געסט אַװעק ?7 -- האָט אַרטאַפּאַנוס געפרעגט. 

,רבי חנניה שלאַפט שוין און אויך אונדזער פאָטער שלאָפט שוין" -- האָט 
איינער פון די זין געענטפערט. 


,איך פרעג אויף די איבעריקע געסט. קלאַודאָזיוס איז שוין לאַנג אַװעק? 
נאָר וועגן אים גייט מיר" -- האָט אַרטאַפּאַנוס שטיל געזאָגט. 

,צוזאַמען מיט אַלע איז ער אַװעק. שוין אַ היפּשע וייל" -- איז דער 
ענטפער אויך געווען אַ שטילער, 

אַרטאַפּאַנוס האָט געװוּנטשן די יונגע לײט אַ נאַכט פון גוטע חלומות און 


אָנגענומען דעם אָרעם פון ערידעס, 
,װאָס אַזעלכעס איז געשען, אַרטאַפּאַנוס ??" -- האָט ערידעס געפרעגט מיט 

חשד, ווען זיין פריינט האָט אים נאָך אַלץ געהאַלטן ביים אָרעם און געפירט 
אֹים נאָך זיך, 

,גאָרנישט איז געשען, פריינט, אָבער מיין עדות וועסטו היינט זייף" 

,אַן עדות אין אַזא שפּעטער שעה ?7 -- איז ערידעס געװאָרן נייגעריק, הגם 
ער האָט פאַרשטאַנען, אַז זייער איצטיק גיין צום ביזאַנטיער האָט אַ שייכות צו 
דעם װאָס איז געשען ביים טיש אין הויז פון אפרתי. 

,פאַר גוטע ריכטער איז קיינמאָל נישטאָ קיין שפּעטע שעה" -- איז געווען 
דער ענטפער פון אַרטאַפּאַנוסן. 

אויך אין הויז פון קלאַודאָזיוס איז שוין געווען פינצטער. אַרטאַפּאַנוס האָט 
אָנגעקלאַפּט אין דער טיר. קיינער האָט נישט געענטפערט. ער האָט אַ צווייט מאָל 
אָנגעקלאַפּט שטאַרקער און געװאַרט. ווידער האָט קיינער נישט געענטפערט. 
האָט ער מיט ביידע פויסטן אַנגעהױבן קלאַפּן לענגער און אין מיטן האָט זיך 
דערהערט דאָס קול פון קלאַודאָזיוס: 

,ער קלאַפּט אַזױ שפּעט אין דער נאַכט ?7 

,עפנט, קלאַודאָזיוס. אַרטאַפּאַנוס קלאַפּט וי 

;אָ, הימלען, איז עפּעס געשען?? -- האָט קלאַודאָזיוס געפרעגט צוזאַמען 
מיטן אויפריגלען די טיר פון אינעװייניק. 

אַרטאַפּאַנוס האָט זיך געװאַנדן צו ערידעסן : 

,ס'איז נאָך נישט געשען," 

,װאָס װילסטו טון ?7 -- האָט ערידעס געפרעגט און אָנגעכאַפּט אַרטאַפּאַנוסן 
ביי דער האַנט. 

די טיר האָט זיך געעפנט און אין דער עפענונג האָבן זיך באַװיזן נישט 
בלויז קלאַודאָזיוס נאָר אויך זיין ווייב, קלאַרידאַ. 

,עפּעס שלעכטס ?7 -- איז קלאַרידאַ אַרױס די ערשטע, 

אַרטאַפּאַנוס האָט געמאַכט אַ טריט צוריק, װאָס האָט אויך באַװוֹיגן קלאַודאַ- 
זיוסן ער זאָל זיך אַ ביסל דערווייטערן פון אַרײנגאַנג אין הויז, נענטער צו 
אַרטאַפּאַנוסן, 

,אָ, ס'איז זייער גוט װאָס אויך איר, קלאַרידאַ, זענט דערביי. לויטן יידישן 
דין דאַרף מען צו יעדן געשעעניש צוויי באַגלױבטע עדות. איר זענט זייער אַ 
חשובע פרוי און אויך מיין פריינט ערידעס איז אַ חשובער מאַן און זיין װאָרט 
איז באַגלויבט." 

אַרטאַפּאַנוס האָט געמאַכט אַ האַלבן טריט צוריק, געבליבן שטיין מיט די 
פיס צעשפּרײט און אויפהויבנדיק די רעכטע האַנט, וי ער װאָלט זיך פאַרמאָסטן 
מיט אַ שװוערד, האָט ער אויף קלאַודאָזיוסן אַראָפּגעלאָזט די פויסט צום ערשט 
אין איין זייט פּנים און, בכדי ער זאָל נישט פאַלן, געשװוינד אים אַ קלאַפּ געטון 
אין דער צווייטער זייט, מיט אַזאַ כוח און שנעלקייט, אַז קלאַרידאַ האָט פון 
שרעק אַ געשריי געטון פריער וי עס האָט פון וייטיק אויסגעשריגן קלאַודאַ- 


זיוס. דער ביזאַנטיער איז פון דעם קלאַפּ געפאַלן מיט דער גאַנצער שווערקייט 

פון זיין גוף. ערידעס איז אַפּגעשפּרונגען אין אַ זייט. אַרטאַפּאַנוס האָט אַריבער- 
געשפּרײיזט איבער דעם ליגנדיקן קלאַודאָזיוס און געזאָגט צו קלאַרידאַן: 

,איער חשובער מאַן, מיין גוטער פריינט, האָט היינט מנדב געווען געלט 
פאַר אייער כבוד וועגן. ווען איער מאַן װעט זיך אויפהויבן פון שטויב, זאָגט 
אים, אַז טאָמער וויל ער באַשלאָפן אַ פרוי פון זיין פריינט און זי וויל דאָס 
נישט, זאָל ער זי נישט באַפאַלן, די שװאַכערע פון אים. איצט קאָנט איר דעם 
אָפּגעקילטן פיש אַריינשלעפן אין הויז" 

קלאַרידאַ, װאָס איז תמיד באַרעדעװדיק, האָט איצט נישט געקאָנט אַרױסרעדן 
קיין איינציק װאָרט. זי איז געשטאַנען װי געליימט. אַרטאַפּאַנוס האָט זיך אָפּגע- 
קלאַפּט די הענט, װי ער װאָלט זיי אַפּגערײניקט פון שטויב, און זיך אָנגעבויגן 
צו דער פאַרבליפטער פרוי: 

,גוטע חלומות, קלאַרידאַ ! 

ער איז אַװעק און נאָך אים -- ערידעס. ערידעס האָט זיך אומגעקוקט און 
געזען וי קלאַרידאַ בויגט זיך אַראָפּ און העלפט איר מאַן זיך אויפשטעלן. 

,איך האָב תמיד געהאַלטן פון דיין קרעדיט-פעאיקייט; איצט זע איך, אַז דו 
צאָלסט חובות אַפילו בײינאַכט? -- האָט ערידעס געזאָגט מיט פריילעכקייט. 

;אַז מען װויל האָבן רואיקע נעכט, טאָר מען נישט בלייבן קיין בעליחוב" -- 
האָט אַרטאַפּאַנוס אים אַרומגענומען -- ,איצט װעט ער נאָך באַקומען פּראָצענטער 
פון זיין ווייב ; זי לייגט נישט קיין תפילין, מעג זי נעמען פּראָצענטעף." 

ביידע מענער האָבן זיך אָנגענומען ביי די הענט. ערידעס, װאָס עס איז 
אים געווען גוט אויפן האַרצן, האָט דאָס געװאָלט איבערטראָגן אויף זיין פריינד, 
און ער האָט געזאָגט צו אים : 

,מ'האָט געשמועסט וועגן אַ ראש-ישיבה. ווען איך ווייס דאָס פריער, אַז 
דו קענסט זיך אַזױ גוט אויף די דינים פון מלקות און פּראָצענטער, װאָלט איך 
פאָרגעלייגט, דו זאָלסט װוערן דער ראש-ישיבה." 

,דאָס גראָד נישט" -- האָט אַרטאַפּאַנוס אַ דריק געטון די האַנט פון זיין 
פריינט -- ,נאָר וען איך קען זיך נישט אױיף די דיני נפשות, װאָלט איצט 
קלאַרידאַ געווען אַן אַלמנה." 

ערידעס איז צוריק אַרױף אויפן דאַך פון זיין הויז, צו די שטערן און 
אַרטאַפּאַנוס איז אַרױף אויף זיין פערד צוריקצוקערן אַהײם. די קילקייט פון 
אָװונט האָט אויסגעלאָשן אין אים די היץ, װאָס האָט פריער אין אים געפלאַקערט 
און אַן אויסגעלאָשענער האָט ער זיך אַװעקגעװאָרפן אויף דעם געלעגער נעבן 
אַנאַן. פון דער אױסגעלאַדענער געשפּאַנטקײט איז ער געװען מיד, װי ער 
װאָלט געטרונקען אַ סך שװוערן ויין. אַנאַ איז נאָך נישט געשלאָפן זי האָט 
גענוי געפילט װוּהין ער איז געלאָפן און צו װאָס ער איז געלאָפן, אָבער איר 
ווייבלעכע נייגעריקייט האָט געװאָלט וויסן אַלץ, אַלץ. ס'איז געשען װי זי האָט 
שוין לאַנג געטראַכט, אַז עס װאָלט גוט געווען עס זאָל געשען, אַרטאַפּאַנוס זאָל 
זוכן די סיבה פון איר ענדערונג אין זיין אייגענער סביבה. איצט האָט איר גאָט 

געהאָלפן. ער האָט זי באַשירעמט פון די פאַרדאַכטן פוֹן איר מאַן און ער האָט 
זיין צאָרן געװוענדעט אויף קלאַודאָזיוסן. 

,ביסט געווען ביים ביזאַנטיער ?" -- האָט זי געפרעגט. 

,געווען. ער װעט שוין מער אין מיין הויז נישט קומען" -- האָט אַרטאַ- 
פּאַנוס פּאַריכט דאָס קישן אונטער זיין קאָפּ. 

,איך האָף, אַז דו האָסט אים נישט דערמאָרדעט." 

אַרטאַפּאַנוס האָט געשוויגן. אַנאַ האָט זיך אויסגעדרייט צו אים און זיך 
אָנגעלענט אויף איר אָרעם: 

,האָסט אֹים דערמאַרדעט? זאָג!* 

;איך האָב דיר שוין וויפל מאָל געזאָגט, אַז אַ ייד מאַרדעט נישט. ס'איז דאָ 
אַ גרעסערע און האַרבערע שטראַף וי דערמאָרדן -- דאָס איז אַ שטראָף, מיט 
וועלכער דו האָסט מיך באַשטראָפט אומשולדיק. דו האָסט מיך דערנידעריקט 
אין די אויגן פון מענטשן." 

,איך בין נישט שולדיק װאָס קלאַודאָזיוס איז געקומען אין מיין הויז" -- 
האָט זי געפּרוּװוט אים נאָך מער פאַרפּלאָנטערן. 

אַרטאַפּאַנוס האָט זיך אויפגעזעצט: 

,;װאָס פאַר אַ שלעכט בלוט פליסט אין דיינע אָדערן אַנאַ? דו וייסט 
עס אויף זיכער, אַז נישט קלאַודאָזיוס איז די שטראָף, מיט וועלכער דו האָסט 
מיך באַשטראָפּט. יעדע פרוי קען געגלוסט װערן: אַ פרוי װאָס װערט נישט 
געגלוסט דורך פרעמדע, איז נישט װערט אויך איר אייגענער מאַן זאָל גלוסטן 
צו איר. האָב איך דעם חשבון באַצאָלט און אָפּגעװאַשן מיינע הענט. אָבער 
דאָס װאָס דו האָסט מיך אויסגעשטעלט צו חרפּה אין די אויגן פון מיינע פריינט, 
דאָס װאָס מען האָט דיך געזען אַרײנגײן אין דער קירך -- דעם חשבון ווייס איך 
נישט, צי איך על קענען באַצאָלן. און וויסן זאָלסטו, אַנאַ, אַז פאַר גאָרנישט 
אין דער וועלט בין איך גרייט מוותר צו זיין אויף דעם אין װאָס איך גלויב. ווען 
איך זאָל האַבן געבוירן און דערצויגן געװאָרן װי אַ געצנדינער, אָדער וי אַ 
קריסט, װאָלט אויך מיין שטאָלץ געווען געבונדן מיט זיי, בפרט ווען איך בין 
געבוירן אַ ייִד, ביי דעם פאָלק, װאָס האָט געשלאָסן אַ בונד מיט דעם איינציקן 
גאָט און אַלץ װאָס איז זיטלעך, דערהויבן, מענטשלעך און פאַר אַלע פעלקער 
אין דער וועלט איז אין די ווערטער פון זיינע נביאים. װאָלט איך דיך נישט ליב 
געהאַט און װאָלסטו נישט געווען די מוטער פון מיינע קינדער, װאָלט איך דיך 
צוריקגעשיקט צו דיין פאָטער, װאָרום איך -- איך בין נישט גרייט איינצובייטן 
דאָס אומשטערבלעכע אויף דעם פאַרגייענדיקן. אָבער איך האָב דיך ליב, אַנאַ. 
אַנאַ! דו צעקלעמסט מיינע נעכט און דו מאַכסט טונקל מיינע טעג. דו האָסט 
אויפגעהערט צו זיין צו מיר אַ ווייב ; דו ווייכסט פון מיר. טאָמער װאָלט איך 
געווען שװאַך, װאָלט איך געבעטן ביי דיר רחמנות. נאָר צו שטאַרק בין איך, 
איך זאָל פאַלן צו דיינע פיס. דערום בעט איך און באַפעל דיך: זאָל דיין פוס 
מער נישט אַריבערטרעטן די שװעל פון דער קירך! זאָג עס מיר צו, אַנאַ.? 

אַנאַ האָט געלאַזט איבערגיין די קלאַנגען פון זיינע ווערטער און געפרעגט: 

,צי איז עס אַ פאַרברעך ווען אַ הונגעריקער גייט פאַרביי אַ סאָד און רייסט 
אָפּ אַן עפּל פון אַ בוים ?7 

,קיינער װעט קיינעם נישט משפּטן פאַר אַזאַ זאַך : ווען עמעצער װועט בעטן 
אַן עפּל, װעט ער באַקומען צַװויל.? 

,און איך האָב ליב מוזיק. עס װוערט מיר זיס, ווען איך הער שפּילן אויף אַ 
האַרף און עס דאַכט זיך מיר, אַז איך שוועב צום הימל ווען איך הער די מוזיק 
פון אָרגלען. נאָר טיפּשים קענען אויסטייטשן, אַז ווען איך גיי אין דער קירך 
צו הערן די אָרגל-מוזיק װעל איך זיך צוליב דעם שמדן" 

,אַנאַ!" -- האָט אַרטאַפּאַנוס אויסגערופן -- , דיין גיין אין דער קירך איז 
נישט צוליב מוזיק, נאָר צוליב דער קירך. איך קען דיך און מיך װועסטו נישט 
פאַרבלענדן. איך חזר איבער מיין בקשה און מיין באַפּעל: דיין פוס װעט מער 
נישט באַטרעטן די קירך !" 

אַנאַ האָט געשוויגן. 

קאַפּיטל זעקס 


אין איינעם אַ זונטיקדיקן פרילינג-פרימאָרגן, בעת די גלױביקע זענען אַרױס 
פון דער קירך און נאָך דעם געבעט האָבן קונצנמאַכער אויף שטאָלצן פריילעך 
געמאַכט דעם עולם, איז אין אַ צווייטן ווינקל פון דעם פּלאַץ פאַר דער קירך 
פאָרגעקומען אַ געשלעג. די גלױביקע האָבן געמיינט, אַז אויך די, װאָס שלאָגן 
זיך, זענען קונצנמאַכער, װאָס דורך ראַנגלען זיך ווילן זיי אַרויסרופן געלעכטער. 
נאָר עס איז נישט געווען פון װאָס צו לאַכן און אויך קיין אמת געשלעג איז עס 
נישט געווען. דריי יונגע מענער האָבן געקניט איבער אַ פערטן, װאָס איז געלעגן 
אויף דער ערד און זיך באַמיט צו אַנטרינען. נישט די דריי האָבן אים געקענט 
באַהערשן און נישט דער פערטער האָט געקענט אַנטרינען, און אויך קיין קלעפּ 
זענען נישט געפאַלן. האָט זיך דער עולם אויסגעדרייט צו זען ליבערשט די קונצנ- 
מאַכער אויף די הויכע שטאָלצן, פריילעכע ליצנים אין רויטע פּלודערן, מיט 
לאַנגע צוגעקלעפּטע בערד פון שעפּסן-פעל. און עס איז געווען װאָס צו זען: די 
קונצנמאַכער אויף די שטאָלצן האָבן געדאַרפט דערנענטערן זיך צו אײינאַנדער 
אַזױ נאָענט װי מעגלעך און מיט די מיילער זיך אָנכאַפּן ביי די בערד, אַזױ אַרום 
אַראָפּרײיסן די בערד ביי אײינאַנדער און דאָך נישט אַראָפּפאַלן פון די שטאָלצן. 
יעדעס מאָל װי די ליצים האָבן זיך דערנענטערט און זיך אַראָפּגעבױגן צו זיך 
מיט די מיילער אויף אָנצוכאַפּן די בערד, האָט דער עולם געקייכט פון געלעכטער 
און זיי אונטערגעװאַרעמט מיט געשרייען. נאָר די קונצנמאַכער האָבן געװאַלט 
האַלטן דעם עולם װאָס לענגער און יעדעס מאָל ווען עס האָט זיך געדאַכט, אַז די 
שפּיל גייט צום סוף און אָט זענען די בערד אַראָפּגעריסן, האָבן זיך די ליצים 
צוריק אויסגעגלייכט אויף די שטאָלצן און אַװעקגעשפּאַנט אויפסניי, כדי נאָך 
אַמאָל אָנצוהױבן דאָס זעלבע. 

די דריי יונגעלייט, װאָס האָבן זיך געראַנגלט מיטן פערטן און נישט געקענט 
איִם בייקומען אָן קלעפּ, דערזעענדיק װי דער עולם האָט זיך אַװעקגערוקט פון 
זיי, האָבן געזאָגט צו דעם װאָס איז געלעגן אויף דער ערד: 

,צוליב דיר װעט דער טאַטע שטאַרבן, ער האָט געשװאָרן ביי די הייליקע 
שריפטן, אַז אויב דו װעסט זיך שמדן װעט ער זיך דערטרינקען. איז בעסער 
מיר זאָלן דיך דאָ דערשלאָגן צום טויט, איידער דער טאַטע זאָל שטאַרבן.?" 

,לאָזט מיך אָפּ" -- האָט דער אויף דער ערד שווער געסאָפּעט און געפּרוּװט 
אָפּרײסן די הענט װאָס האָבן אים געהאַלטן -- ,איך װעל אָנהױבן שרייען, אַז 
יידן שלאָגן אַ קריסט." 

,וועלן מיר זיי ווייזן, אַז דו ביסט אַ געמלטער ייד װאָס זאָגט פאַלש, אַז ער 
איז אַ קריסט און זיי וועלן דיך דערשלאָגן," 

,איך װעל צוריקגיין מיט אייך" -- האָט פּלוצים געזאַגט דער װאָס אויף 
דער ערד, , לאָזט מיך אָפֹוִי 

אויף אַ רגע האָט דער געראַנגל אויפגעהערט און אָן צו זאָגן אַ װאָרט האָבן 
זיך די דריי קניענדיקע אויפגעשטעלט און אויך דער, װאָס אויף דער ערד, 
האָט זיך אויפגעשטעלט. איינבויגנדיק זיך האָט ער אָפּגעשטױבט דעם שטויב 
פון זיינע קליידער, זיי פאַרבעסערט אויף זיך און פּלוצים האָט ער פלינק זיך 
אַרױיסגעריסן פון צװוישן די דריי און אָנגעהויבן לויפן צו דער קירך. די דריי 
זענען אים נאָכגעלאָפן און ביים אַרײינגאַנג האָט אַ פרוי אין אַ לאַנגער פּעלערינע 
נייט אַ קאַפּטער אַראָפּגעלאָזט איבערן פּנים, אים נישט-ווילנדיק פאַרשטעלט דעם 
וועג, און בעת ער האָט געװואַלט איר אויסמיידן איז ער געפאַלן. פון שרעק האָט 
די פרוי אַ היסטערישן געשריי געטון און זי איז פאַרשװוּנדן אין דער קירך. די 
פרוי איז געלאָפן גלייך צו דער ווינקלדיקער קאַמער נעבן דער אַמבאָנע און נעלם 
געװאָרן. 

אַ בלייכע און דערשראָקענע איז אַנאַ אַרײנגעפאַלן אין די אָרעמס פון בישאָף 
פעריס : 

,איך האָב געװוּסט עס װעט געשען" -- האָט זי ספּאַזמאַטיש געאָטעמט -- 
,;יידן האָבן מיך געװאָלט פאַנגען ביים אַרײנגאַנג אין דער קירך. דאָס האָט זיי 
מיין מאַן אונטערגעשטעלט. נישט אַנדערש נאָר ער." 

בישאָף פעריס האָט אַראָפּגענומען די פּעלערינע פון אַנאַן, אַװעקגעזעצט זי 
אויף אַ שטול נעבן טיש, און מיט דער האַנט אָפּגעװישט דעם אַנגסטן פון איר 
שטערן : 

,ס'האָט זיך דיר זיכער געדאַכט, קינד מיינס? -- האָט ער זי געטרייסט - 
,נאָר אוב דאָס איז אמת װעלן די יידן באַצאָלן פאַר דיין שרעק," 

ער האָט אַנאַן איבערגעלאָזט און אַלײן איז ער אַרױס פון דער קאַמער. ביים 
אַרײנגאַנג איז שוין קיינער נישט געווען און דער דינער פון דער קירך האָט אים 
דערציילט, אַז שיכורע לייט האָבן זיך געראַנגלט און די װינציקער באַטרונקענע 
זאָבן דעם מער שיכורן אַװעקגעשלעפּט מיט זיך.. 

אַנאַ האָט זיך נישט געקענט באַרואיקן. די יאָרן פון לעבן אין שרעק און 
אין שפּאַנונג ביי יעדעס מאָל קומען אין דער קירך, האָבן זי געמאַכט אַזױ 
פילבאַר, װי דאָס פליגעלע פון אַ שמעטערלינג. און אַזױ האָט זי געפלאַטערט. 
זייט יענער נאַכט, ווען אַרטאַפּאַנוס האָט זי אַזױ דראָענדיק באַפױילן זי זאָל מער 
נישט באַטרעטן די קירך, לייגט זי אָן דריי מאָל אַזױ פיל וועג, קרייזט אַרום 
צווישן געסלעך און היט איר אייגן פּנים, כדי קיינער זאָל זי נישט זען. אין דער 
לעצטער צייט גייט זי אַפילן זעלטענער צום בישאָף אין דער קירך. און דאָס 
נישט דערפּאַר ווייל אירע גלוסטן צום בישאָף פעריס זאָלן האָבן קילער געװאָרן. 
ניין, יעדע מינוט אָן אים איז פאַר איר ווייטער געווען אַן אייביקייט. נאָר דאָס 

גיין אין דער קירך און דאָס אַרױסגײן פון דער קירך האָט זי קראַנק געמאַכט. 
אין יעדן פאַרבייגייער האָט זי געזען אַן אונטערגעשיקטן פון איר מאַן, אָדער 
פון די יידן אין שטאָט. און אין יעדן בעטלער, װאָס האָט אויף איר וועג צו און 
פון דער קירך אויסגעשטרעקט צו איר די האַנט, האָט זי געזען אַן איבער- 
געקויפטן פון אַרטאַפּאַנוסן. 

דאָס מאָל, װוען בישאָף פעריס איז צוריקגעקומען אין דער קאַמער און 
איר דערציילט, אַז עטלעכע שיכורים זענען געווען די צוליב וועלכע זי האָט זיך 
דערשראָקן, איז אַנאַ צוגעשטאַנען, אַז ער, דער בישאָף, דער מאַן און הערשער, 
זאָל געפינען אַן אויסוועג פון איר מצב. זי איז גרייט אויף אַלץ. ווייטער אַזױ 
לעבן װי זי לעבט קען זי נישט, און זי פילט, אַז זי גייט אַראָפּ פון זינען. 

,סוף-כל-סוף וװועט מיך אַרטאַפּאַנוס פאַרטרייבן פון זיין היים? -- האָט 
איר שטים געציטערט מיט טרערן -- ,שוין יאָרן װי איך בין נישט צו אים קיין 
ווייב, כאָטש ער טיילט מיט מיר דאָס געלעגער. ער איז מיר נאָענט, װוי מיין 
לייב, און אין דער זעלבער צייט אַזױ ווייט וי אַ בוים, וועלכן מען פאָרט פאַרביי 
אויפן וועג און ער בלייבט ערגעץ אין אַ ווינקל פון געדעכעניש. נישט מער. ער 
איז דער פאָטער פון מיין עלטערן זון, אָבער דו ביסט דער פאָטער פון מיין 
י'נגערן זון. איך בין צעריסן פאַר ביידע. איך קען נישט מער אַזױ לעבן!" 

בישאָף פעריס איז גרייט געווען פאַר אַנאַן אַראָפּצוציען צו דער ערד דעם 
הימל, װאָרום וי אַ שיכור, װאָס וי נאָר ער ווערט ניכטער פון געטראַנק, באַגערט 
ער ווידער דעם געטראַנק וי ערשטמאַליק, אַזױ האָט פעריס געדורשט נאָך אַנאַס 
לייב. ער האָט זיך מיט איר נישט געקענט אָנזעטיקן ווען זי איז געווען ביי אים 
און ער איז אויסגעגאַנגען פון דורשט נאָך איר, ווען זי איז געווען ווייט פון 
אים. זי האָט אויסגעפילט זיין גאַנץ לעבן, אַלע זיינע מחשבות, און אים איז 
קיינמאָל נישט געבליבן קיין צייט צו טראַכטן וי אַזױ אַרויסצופירן זי פון דעם 
קלעם, אין וועלכן זי לעבט. און ער האָט פּשוט מורא געהאַט אָנצוהויבן וועגן דעם 
טראַכטן. ער איז בישאָף, ער לעבט אִין צעליבאַט און דאָס װאָס אים בינדט מיט 
אַנאַן מוז ער אױסבאַהאַלטן טיף אין זיך װי אַ זינדיקע מחשבה. ער װאָלט 
צוגערעדט אַנאַן זי זאָל אָננעמען די קריסטלעכע אמונה און אַנטלויפן פון איר 
מאַן צוזאַמען מיט דעם קינד, װאָס זי האָט געהאַט מיט אים, אָבער אַרטאַפּאַנוס 
װעט נישט שווייגן. ער װעט זיך ווענדן צום מלך און פּאָדערן זיינע רעכט אַלס 
מאַן און פאָטער. און ער, בישאָף פעריס, װעט נישט טאָרן עדות זאָגן, אַז דאָס 
קינד איז זיינס. אַרטאַפּאַנוס איז אַ פאַרביסענער ייד, איינגעגלויבט און מוטיק 
און מיט אים איז נישט לייכט צו פירן אַזאַ מלחמה. דער פאַרשפּילטער װעט דאָ 
זיין ער, פעריס. איז װוי קען ער איר העלפן אָן זיין אייגענעם שאָדן, כאָטש ער 
וויל פּאַר איר אַראָפּציען דעם הימל צו דער ערד? 

אָבער וי נאָר ער האָט אַנאַן אַרײינגענומען אין זיינע אָרעמס, איז זי פון זיין 
באַריר שיכור געװאָרן נאָך מער וי פון וויין און אַלע שרעקן און חשדים האָבן 
זיך אויפגעלייזט, װי עס ליזט זיך אויף קטורת אין זיינע אייגענע רױכן זי 

האָט פאַרגעסן אין אַלץ -- אין איר מאַן און אירע קינדער, אין איר היים און 
אוֹיך זי אַליין האָט זיך אויפגעלייזט אין עפּעס העכערס פון לייב -- אינעם 
געזאַנג פון לייב. און זי האָט פון פעריסן גאָרנישט מער געפאָדערט װוי בלויז 
די חסדים, : 

;נעם מיך אַװעק װוּהין דו װילסט און איך װעל פאַרגעסן אין אַלץ" -- 
האָט זי געזאָגט צו איר געליבטן. און ער, פאַרשיכורט פון איר לייב, האָט מיט אַ 
בלייך פרום פּנים געזאָגט: 

,וועסט נישט איבערלאָזן מיין זון אין די הענט פון אַן אַנטיקריסט." 

,איך װעל אונדזער זון מיטנעמען מיט זיך" -- האָט זי אים מיט היץ 
אַריײינגעאָטעמט אין פּנים, 

האָט ער ווידער שיכור-געמאַכט איר בלוט מיט זיין ליבשאַפּט און ווידער 
האָט זי נאָר געבעטן זיינע לייטזעליקייטן. שפּעטער איז זי אַרױס אַ מידע און 
שיכורע פון דער קירך, דעם קאַפּטער פון דער פּעלערינע פאַרװאָרפן איבערן 
פנים אַז זי קען בלויז זען די ערד נעבן אירע פיס. זי שלייכט זיך אַרײן אין אַ 
זייטיק געסל, לויפט אַריבער אויף דער צוייטער זייט, צו דער ריכטונג פון 
מאַרק, און הויבט אויף דעם קאַפּטער העכער איבערן קאָפּ. ערשט איצט האָט זי 
אָפּגעאָטעמט טיפער. זי איז ווידער ניצול געװאָרן. קיינער פון די ייִדן אין שטאָט 
האָט נישט באַמערקט -- נישט איר אַרײנגײין און נישט איר אַרױיסגײן פון דער 
קירך. אָבער איצט, ווען זי האָט געאיילט אַהים האָט זי נאָך געדאַרפט וויסן, 
צי אין דער צייט, ווען זי איז געווען מיטן בישאָף פעריס, איז אַרטאַפּאַנוס אין 
דער היים, אָדער ער איז נאָך נישט צוריקגעקומען. אין דער לעצטער צייט איז 
ער געװאָרן נאָך מער מיט חשדים װי ער איז געווען. ס'וואָלט זיך געדאַכט, אַז ער 
קוקט אַפילו נישט אין איר זייט, אָבער זי ווייסט, אַז ער פאָרשט נאָך איר יעדע 
באַוועגונג. פירט זי זיך דעריבער, אַז ווען זי קומט צוריק, גייט זי נישט אַריין 
גלייך אין הויז, נאָר צום ערשט גייט זי אין דער פערד-שטאַל, צו זען, צי דאָס 
פערד פון אַרטאַפּאַנוסן איז ביי דער קאָריטע. אין דער מערהייט פאַלן גליקט 
איר אָפּ צוריקצוקומען פאַר איר מאַן, אָבער אויב זי דערוויסט זיך, אַז ער איז 
אין דער היים, האָט זי אויף דעם צוגעטראַכט תחבולותן: זי לאָזט איבער איר 
אויבערמאַנטל אין דער שטאַל און גייט אַריין אין הויז אין איר שטוב-קלייד. עס 
הייסט דעמאָלט, אַז זי איז געווען נישט ווייט פון דער שטוב, אָדער זי שרייט 
אויף די שקלאַפן נעבן שקלאַפן-הויז און שיקט דעמאָלט רופן אַרטאַפּאַנוסן, ער 
זאָל באַשטראָפן דעם אָדער יענעם שקלאַף. כדי צו האַלטן הויך אֹיר כבוד אין די 
אויגן פון די שקלאַפן, מוז ער דעם אָרעמען שקלאַף באַשטראָפן פאַר יעדער 
אויסגעטראַכטער עוולה, אָבער דערפירנדיק איר מאַן צו דעם, מיינט זי, אַז זי 
פאַרטומלט זיינע חשדים, אויב ער האָט אַזעלכע. 

אַנאַ חאָט זיך גענאַרט. ער האָט ביי זיך אָפּגעמאַכט נישט צו פרעגן איר 
ווו זי איז געווען. ער איז נאָר אַלע מאָל געווען גענויגט צו גלויבן, אַז זי איז 
נישט געווען אין דער קירך. זי ווערט פאַרשװוּנדן פון דער היים נאָר ווען עס 

באַפּאַלט אֹיר די שלעכטע מינוט. לויפט זי ערגעץ אַרום כדי אויסצוטומלען איר 
האַס און קומט צוריק אַהיים אַ מידע. אַזױ איז אים געווען באַקוועם אויסצוטייטשן 
איר פריערדיקן אומרו און שפּעטערדיקע אױיסגעלאָשנקײיט. זי איז באַנומען פון 
האַס צו יידן, און דורך די אַלע יאָרן האָט אים נישט אָפּגעגליקט מיט זיינע 
ווערטער צו דערגרייכן די טיפקייט פון איר נשמה און זי אַרויפפירן אויפן גלייכן 
וועג. האָט ער לסוף נאַכגעגעבן. עס האָט אים געטראָפן אַן אומגליק, און אַזאַ 
אומגליק קען טרעפן און אַפּילו מער. אַנאַ איז זיין ווייב, די מוטער פון זיינע זין, 
װועט ער פאַרדעקן און פאַרגלעטן איר באַנומענקײט. אַבי זי איז גוט צו די 
קינדער. ווען זי איז רואיק -- שטרעקט זי פאַר זיי דאָס לעבן און די קינדער 
האָבן זי ליב. דערווייל פילן זיי נאָך נישט, אַז זייערע עלטערן לעבן אין באַזונ- 
דערע וועלטן אונטער איין דאַך. 

אברהם איז שוין אַריבער דאָס פינפטע יאָר. דער סופר, װאָס קומט יעדן טאָג 
אין הויז פון אַרטאַפּאַנוסן צו לערנען אַברהמען תורה, זאָגט, אַז דאָס קינד 
װאַקסט אַ תלמידיחכם. ער פרעגט שאלות, װאָס עס איז שװוער אויף זיי צו 
ענטפערן. ווען זיי האָבן געהאַלטן ביי יעקבס חלום האָט דאָס יינגל געפרעגט 
פון װאָס עס איז געווען געמאַכט דער לייטער איבער וועלכן די מלאכים זענען 
אַרױף און אַראָפּגעגאַנגען פון הימל. אַז ער, דער סופר, האָט אים געענטפערט, 
אַז דאָס איז נאָר געווען אַ חלום און קיין לייטער איז בכלל נישט געווען, האָט 
אַברהם געפרעגט, פאַרװאָס האָט גאָט געדאַרפט געבן יעקבן אַזאַ חלום, אויב די 
מלאכים האָבן פליגל און כדי אויפצושטייגן אין הימל דאַרפן זײי נישט קיין 
לייטער ? האָט דער סופר געענטפערט, אַז אַ ייד דאַרף נישט וועגן אַלץ פרעגן. 
האָט זיך אַברהם פאַרטראַכט און אַנטקעגנגערעדט דעם סופר : פאַרװאָס זשע האָט 
גאָט געגעבן דעם ייד א מויל, ער זאָל אַלץ קענען פרעגן? 

און דער יינגערער, יצחק, אַ פּאַרחלומט נישט איבעריק פריילעך קינד, 
פּלאַפּלט נאָך זיין עלטערן ברודער און װיל רק לערנען דאָס זעלבע װאָס ער 
לערנט. 

גלייך װי יעדעס פון די קינדער האָט אַנגעהױבן גיין מיט זיכערע טריט, 
האָט אַרטאַפּאַנוס נישט געלאָזט זיי צופיל זיין אין די האַלב-טונקעלע קאַמערן 
פון זיין הויז. ער האָט זיי געטריבן צום הויף, צװוישן די טויבן און קעץ, אין 
גרינס-גאָרטן און אין פערד-שטאַל. ער האָט פאַר זיי אויסגעזוכט אַן אַלטן זאָטל 
זי זאָלן נעבן דער שטאַל זיך לערנען אויף דעם זאָטל רייטן און אַזױ אַרום האָט 
ער אין זיי אָנגעצונדן אַ לוסט צו װעלן רייטן אויף אַ פערד. און ווען ער האָט 
אַברהמען, צו דריי יאָר, אַרויפגענומען אויף זיין פערד, האָט דאָס קינד קיין סימן 
פון פּחד נישט אַרױסגעװיזן. פאַרקערט, דאָס קינד האַט געװאָלט דער טאַטע זאָל 
אים אַלײין לאָזן אויפן פערד. פונעם הויף זענען די קינדער פאַרקראַכן אין הויז 
פון די שקלאַפן, געגעסן דאָס עסן פון די שקלאַפן, מיטגעגאַנגען מיט זיי אין 
גאָרטן און אין פעלד. : 

אַנאַ איז נישט געווען צופרידן פון דעם. זי האָט געהאַט טענהס צו אַרטאַ- 

פּאַנוסן, אַז ער וויל מאַכן פון זיינע קינדער געמיינע מענטשן, װאָס חברן זיך 
מיט שקלאַפן און משרתים. אָבער איין מאָל דערפילט די פרייהייט, האָבן זיך די 
קינדער מער נישט געלאַזט האַלטן אין די קאַמערן און זיי האָבן ליב געהאַט 
וייער פאָטער, װאָס האָט געהאַלטן מיט זיי און זיי געגעבן די פרייהייט. אַנאַ האָט 
דורך דעם סופר געפּרוּווט ווירקן אויף אַרטאַפּאַנוסן, ער זאָל נישט לאָזן די 
קינדער װילדעווען מיט די שקלאַפן און משרתים, האָט אַרטאַפּאַנוס דעם סופר 
פריילעך געזאָגט: 

,איר לערנט זיי וי צו האַלטן זיך כלפי גאָט און איך וועל זיי לערנען וי 
צו האַלטן זיך כלפּי מענטשן. זיי װועלן אונדז ביידע דאַנקבאַר זיין? 

אַנאַ האָט שנעל נאַכגעגעבֿן. דער שטייגער פון די קינדער איז איר איבע- 
ריקנס געווען באַקוועם. זי האָבן תמיד געהאַט מיט װאָס זיך צו פאַרנעמען און 
נישט געפרעגט װוּהין זי גייט אַװעק ווען דער פאָטער איז נישט אין דער היים. 
אַזױ אַרום האָט זי פאַרשפּאָרט אויך פאַר די קינדער אויסצוטראַכטן מעשיות. 

דאָך אַפּילו ביי דעם שטייגער אין איר הויז, האָט אַנאַ נישט געקענט אויסמיידן 
איר אײיביקן פּחד. װי אַרטאַפּאַנוס האָט נישט געקענט אַראָפּדרינגען אין איר 
נשמה, אַזױ האָט זי נישט געקענט פאַרשטיין װאָס עס טוט זיך אין זיין נשמה. 
שוין יאָרן װי זי איז נישט קיין ווייב צו אים, שוין יאָרן װוי מאַן און ווייב האָבן 
נישט אויסגעטוישט צווישן זיך קיין צוויי וואַרעמע ווערטער. אַפילו די ליבשאַפט, 
װאָס זיי גיבן זייערע קינדער -- גיבן זיי באַזונדער. צוזאַמען זענען זיי בלויז ביים 
טיש, ביי די הױפּט-מאָלצײטן אין די װאָכנטעג, אין די שבתים און יום-טובים. 
וי לאַנג װעט דער שטייגער קענען אָנגײן ? און צי װעט זי אַ גאַנץ לעבן קענען 
לעבן געשפּאַלטן אויף צווייען? 

אַרטאַפּאַנוס האָט פון דעם אַלעם שווער געליטן, אָבער ער האָט גוט געמאַכט 
דעם אָנשטעל, אַז ער האָט זיך שוין צו דעם מצב צוגעװוינט און עס אַרט אים 
נישט מער. אויב זי האָט צו אים נישט געהאַט קיין נשמה-באַציאונג, האָט זי אויך 
נישט געקענט אָפּפילן, צי זיין האַלטונג במשך די יאָרן האָט ער אויף זיך מיט 
כוח אַרופגעצװוּנגען, אָדער ער האָט פאַרלוירן צו איר יעדעס געפיל. 

נאָר אויב אַרטאַפּאַנוס האָט געליטן און פון די ליידן פאַרהאַרטעװעט 
געװאָרן, האָבן אַנאַס פּחדים זיך אָפּגעזעצט אין איר נשמה, װי עס זעצט זיך אָפּ 
גיפט, און אַנאַ האָט אָנגעהויבן פאַרלירן איר ביז-איצטיקע גלייכגעוויכט. דאָס 
ערשטע האָט דאָס דווקא באַמערקט בישאַף פעריס. דאָס איז געשען קורץ נאָך דעם 
וי ביים אַרײנגאַנג אין דער קירך האָט זי זיך דערשראָקן צוליב דעם יונגנמאַן, 
װאָס איז געפאַלן נעבן אירע פיס. 

אַנאַ איז װי ביז דעמאָלט געקומען אין דער קירך מיט אַן אַראָפּגעלאָזטן 
קאַפּטער איבערן קאָפּ און זי האָט נישט באַמערקט קיינעם אויף איר וועג װאָס 
זאָל איר נאָכגײין. אָבער גלייך וי זי איז אַרײין אין דער קאַמער פון בישאָף, און 
ער האָט זי גענומען אין זיינע אָרעמס, האָט זי אָנגענומען זיין האַנט און זי 
צוגעלייגט צו איר ברוסט: 

;דו פילסט װי שטאַרק דאָס האַרץ קלאַפּט מיר ? אַ פרעמדער מאַן האָט מיך 
פאַרפאָלגט פון מיין הויז ביז אַהער אויפן גאַנצן וועג." 

;האָסט געזען דעם מאַן?" -- האָט דער בישאַף געפרעגט סקעפּטיש, וייל 
ער האָט נישט געפילט איר האַרץ זאָל קלאַפּן שטאַרקער װוי שטענדיק. 

אַנאַ האָט נישט געקענט ענטפערן און אַ פּלוצימער צאָרן האָט איר באַהערשט 
פאַרואָס ער פרעגט איר, צי זי האַט געזען דעם מאַן. גלויבט ער איר נישט װאָס 
זִי זאָגט ? ער װעט איר גלויבן, אויב נישט ער? װעמען האָט זי נאָך אויף 
דער וועלט, וועמען זי זאָל אַזאַ זאַך קענען אָנפאַרטרױען, אויסער אים ? 

דער פּלוצימער צאָרן האָט דאָס מאָל פאַרלאָשן אין אַנאַן דעם פּלאַם פאַרן 
בישאָף. זי האָט אֹים נישט געענטפערט מיט דער ליבשאַפט, װאָס ער איז ביז 
דעמאָלט געוווינט געווען זי זאָל אים ענטפערן. אָט איז זי מיט אים און אָט איז 
זי ווייט פון אים. דעם בישאָף פעריס האָט אַרומגענומען אַן אומהיימלעך געפיל, 
ווייל עס האָט זיך אים אױסגעדאַכט, אַז נישט אין איר איז דער פלאַם פאַרלאָשן 
געװאָרן, נאָר אַז אין אים איז פּלוצים פאָרגעקומען אַן אויסטערלישע ענדערונג. 
און אין די צערטלענישן האָט אַנאַ אים אָבסערװירט, װוי זי װאָלט דערביי געווען 
אַ זייטיקע. ערשט פאַרן אַװעקגײן פון אים איז אַנאַ געװאָרן צו אים אינטים-היימיש 
און אים געפרעגט װאָס זי האָט אים כמעט קיינמאָל נישט געפרעגט: 

,האָסט מיך ליב ?7 

ניין, אַנאַ איז נישט געווען די זעלבע. עפּעס האָט זיך אין איר איינגעבראַכן. 
איר גאַנצע אויפפירונג איז געװוען אַנדערש וי אַלע מאָל. אױיפצומאָרגנס איז 
זי װוידער געקומען צו אים אַזױ װוי זי װאָלט עפּעס פאַרגעסן און זיך צוריק- 
געקערט פון וועג און אים אָפּגעגעבן די ליבשאַפט, װאָס זי האָט אים מיט אַ 
טאָג פריער נישט געגעבן, סאיז אָבער נישט געווען די ספּאַנטאַנישקײט און 
אומפאַרגעסנקייט. ער האָט בפירוש געזען, אַז זי אָבסערװירט אים. בעת בישאָף 
פעריס האָט איר געהאָלפן זיך אָנטון, האָט זי פּלוצים געזאָגט: 

,;אַרטאַפּאַנוס גרייט צו אונדזער זון ער זאָל אַװעקפאָרן זיך לערנען אויף אַ 
סינאַגאָגאַלן לערער; צי האָסטו שוין געטראַכט װאָס צו טאָן מיט אונדזער 
זון ?" 

,איך האָב געטראַכט, אַז ווען ער װעט דערװאַקסן װעט ער אָננעמען דעם 
קריסטלעכן גלויבן" -- האָט בישאָף פעריס געענטפערט. 

אנא האָט שאַרף אַ קוק געטון אויף אים: 

,ווען ער װעט דערװאַקסן ? ווען ער װעט דערװאַקסן װעט שוין אַרטאַפּאַנוס 
האָבן אים דערצויגן װי אַן עקשנותדיקן ייד," 

, דו דאַרפסט אים דערציען!" -- האָט ער געזאָגט מיט אַ באַפעלערישן 
טאָן. 

,איך... איך װויל קומען מיט אים דאָ, אין דער קירך, זיך טויפן צוזאַמען 
מיט אים און מער נישט צוריקקערן צו אַרטאַפּאַנוסן." 

,איך װאָלט עס זייער געװאָלט, אַנאַ" -- האָט דער בישאָף זי באַרואיקט, 

אַרײיננעמענדיק איר פּנים אין ביידע זיינע הענט -- ;נאָר דו מוזט געדענקען 
אין װאָס פאַר אַ שטאַנד איך בין און דו טאָרסט נישט מאַכן קיין אײיַליקע שריט. 
לאַנגזאַם, אַנאַ,. און מיט אַ סך געדולד וװועלן מיר אַלץ דערגרייכן. װאָרום דיין 
אַרטאַפּאַנוס קען ווערן געפערלעך," 

,האָסטו, דער בישאָף, מורא פאַר אים?? -- האָט זי צאָרנדיק געפרעגט. 

,איך האָב נישט מורא פאַר קיין שום ייד, ווייל געלויבט צו גאָט װאָס מיר 
לעבן אין אַ קריסטלעך לאַנד אונטערן שוץ פון אַ קריסטלעכן מלך און דער 
הײליקער קירך. אָבער מיין פּערזענלעכער מעמד, אַנאַ! צי דאַרף איך דיר דאָס 
אויסטייטשן ?7 

אַנאַן האַט שוין דעמאָלט געפעלט די גייסטיקע טיפקייט צו באַגרייפן װאָס 
אַנדערע זאָגן צו איר און זי איז געווען איינגעגלויבט אין זיך, אַז אַלץ װאָס 
זי זאָגט איז ריכטיק. דעריבער האָט דער ענטפער פון בישאָף פעריס ביי איר 
אַרויסגערופן אַ חשד. פאַרװאָס װיל ער נישט זי זאָל קומען אין דער קירך מיט 
זייער קינד' און ביידע וועלן זיך טויפן! צי נעמט נישט אויף די קירך יעדן ייד 
מיט אָפּענע אָרעמס און פירט אים צום טויף-בעקן מיט פּאַראַד? צי איז עס נישט 
אַ גרויסער כבוד פאַר אַ בישאַף צו קענען פירן אַ ייד צום טויף-בעקן ? פאַרװאָס 
זאָגט זיך אָפּ פון דעם כבוד דער בישאַף, װאָס האָט זי ליב און װאָס האָט געהאַט 
מיט איר אַ קינד? אַנאַס חשד איז געווען, אַז בישאָף פעריס וויל נישט פאַרלירן 
צוזאַמען מיט אַרטאַפּאַנוסן אויך דעם רופא װאָס אין אים. ער האָט זיך ליב 
און זיין אייגנליבע איז אים טייערער וי זי, זייער קינד און די גאַנצע קירך. 
זי פילט, זי איז זיכער, אַז אַזױ איז עס, װי זי טראַכט. איר חשד האָט אָבער 
מיט גאָרנישט געמינערט איר צוגעבונדנקייט צו אים. אומגעקערט, זי איז נאָך 
געשטאַרקט געװאָרן מיט אַ נייעם עלעמענט פון פּחד טאָמער פאַרלירט זי אים. 
און ער איז פאַר איר אַלץ. אָן אים האָט זי מער נישט װאָס צו טון אויף דער 
וועלט.., 

צוליב דעם װאָס אַנאַ האָט פון אַרטאַפּאַנוסן אויסבאַהאַלטן איר אינערלעך 
לעבן מיט נישט קיין קלענערן אייפער וי זי האָט אױיסבאַהאַלטן אירע באַצי- 
אונגען מיטן בישאָף, האָט ער, אַרטאַפּאַנוס, גאָרנישט געװוּסט וועגן די ענדע- 
רונגען, װאָס זענען פאָרגעקומען אין אַנאַנס נשמה. און ווען זי זאָל נישט האָבן 
פאַרלוירן די קאַנטראָל איבער זיך, װאָלט זי מסתמא נישט גורם געווען דעם 
צוזאַמענבווך פון איר אייגן הוֹיז. 


דאָס איז געווען אין איינעם אַ זונטיק. אַנאַ האָט פּלוצים אָפּגעמאַכט בי 
זיך, אַז זי נעמט די קינדער אויף אַ שפּאַציר אין שטאָט אַרײן. דאָס איז געווען 
איר ערשטער שפּאַציר מיט די קינדער. אַרטאַפּאַנוס, װאָס האָט זיך תמיד געפרייט 
מיט יעדן איר אויסדרוק פון נאָרמאַלן שטיגער, איז געווען צופרידן װאָס 
ענדלעך װעט זי זיין אין דער ראָל פון אַ מוטער פון אונטערװואַקסנדיקע קינדער. 
ער האַט געהאָלפן די קינדער אָנטון אין זייערע יום-טוב-קליידער און אָנגעזאָגט 
זיינע ביידע זין, זיי זאָלן זיך האַלטן נעבן דער מוטער און נישט אויפפירן זיך 

ווילד. אויך די קינדער האָבן זיך געפרייט דערמיט, אַז עס װעט זיי געגעבן ווערן 
צו שפּאַצירן אין דער שטאַט. 

אַנאַ איז אַװעק מיט די קינדער, און אַרטאַפּאַנוס, דערמוטיקט מיט דעם פונק 
פון פאַרנונפט ביי אַנאַן, איז געגאַנגען צום הויז פון די שקלאַפן אָנזאָגן וועלכע 
טיילן פון זיינע פעלדער מען זאָל צעאַקערן אויפן נייעם פאַרזײי און וועלכע מען 
זאָל איבערלאָזן אויף אָפּרוען זיך דעם יאָר. דאָס מאָל האָט ער זיך פאַרהאַלטן 
מיט די שקלאפן לענגער וי געויינטלעך. ער איז געווען אויפגעלייגט און 
דעריבער גערן אויסגעהערט די זאָרגן פון די שקלאַפן, װאָס זענען שוין ביי אים 
געווען לאַנגע יאָרן. איינעם האָט ער צוגעזאָגט צו זאָרגן וועגן אַ ווייב פאַר אים, 
אַ צווייטן האָט ער צוגעזאָגט צו געבן אים זיינס אַ מלבוש און א דריטן האָט ער 
גוטמוטיק געדראָט מיט שמיץ פאַר פוילקייט. און אַז דער איז געפאַלן צו זיינע 
פיס און זיך געקלאַפּט מיטן קאָפּ אין דער ערד וי אַ צייכן, אַז ער איז נישט 
פויל, האָט אים אַרטאַפּאַנוס געהייסן זיך אויפשטעלן און אים צוגעזאָגט, ער 
זאָל שפּעטער צוקומען צו זיין הויז און ער װעט אים געבן אַ פּאָר פון זיינע 
סאַנדאַלן. ער װייסט, אַז אָט דער שקלאַף איז נישט פויל, נאָר ער האָט עס 
געזאָגט אויס ליצנות. 

שפּעטער איז אַנא געקומען צוריק מיט די קינדער און די משפּחה אַרטאַפּאַנוס 
האָט זיך געזעצט צום טיש עסן זייער מאָלצײיט. די קינדער זענען געווען צעפּיל- 
דערט און פול מיט איינדרוקן. ביידע, אַברהם אוֹן יצחק, זענען זיך אַרײינגעפאַלן 
אין די רייד ביים דערציילן װאָס אַלץ זיי האָבן געזען אויפן מאַרק, וועגן בעטלער 
װאָס זינגען, װעגן בעטלער אָן הענט און אָן פיס, וועגן קונצנמאַכער אויף 
שטאָלצן און מיט לאַנגע בערד, און וועגן אַזעלכע װאָס גייען אויף די הענט. ווען 
די קינדער האָבן שוין געהאַט אויסדערציילט אַלץ װאָס זיי האָבן געהאַט צו 
דערציילן, האָט דער עלטערער, אברהם, פּלוצים געפרעגט דעם פאָטער: 

,פאַרװאָס איז די יידישע סינאַגאָגע נישט אַזױ שיין װי די קריסטלעכע ?7 

אַרטאַפּאַנוס האָט דערפילט א גרימעניש אין די געדערעם. ער האָט אַ 
טרײיסל געטון מיטן קאָפּ אַרױף, װי ער װאָלט װעלן פאַרטרייבן דאָס בלוט װאָס 
איז אים פּלוצים אָנגעפלאָסן אין פּנים, און מיט געמאַכטער באַהערשונג געפרעגט: 

,װער האָט דיר געזאָגט, אַז די קריסטלעכע סינאַגאָגע איז שענער פון דער 
יידישעך ?* 

,מיר זענען דאָרט געװען!? -- האָט אויסגערופן דער יינגערער, יצחק, 
ואָס האָט מורא געהאַט, אַז זיין ברודער װעט עס זאָגן פריער פון אים. 

,די מאַמע האָט אונדז אַריינגעפירט אַהין : דאָרט איז שיין!? -- האָט אַברהם 
צוגעגעבן. 

אַרטאַפּאַנוס האָט אַ קוק געטון צו אַנאַן, אָבער זי איז אַפילו נישט אויפמערק- 
זאַם געװאָרן אויף זיין בליק, און עס האָט געשיינט, אַז זי האָט זיך נישט 
צוגעהערט װאָס די קינדער האָבן געזאָגט. זי איז געווען אויסער דעם שמועס 
צװוישן אים און די קינדער. אַרטאַפּאַנוס האָט געקלעמט אין זיך, ער װאָלט 

אויפגעשטאַנען און געשריגן פון וויי, סיי פאַר דעם װאָס איז געשען און סיי פאַר 
דעם װאָס זי, די שולדיקע, קוקט אַפילו נישט אין זיין זייט און נעמט זיך דערמיט 
נישט איבער. ער האָט זיך פאַרקרעמפּט צו בלייבן אַזױ רואיק וי נאָר מעגלעך. 
ערשט ווען די קינדער האָבן פאַרענדיקט עסן און ער האָט זיי געגעבן רשות 
אַװעקצוגײן פון טיש, האָט אויך ער זיך אויפגעשטעלט און געזאָגט צו די קינדער: 

,איצט, אויב איר האָט חשק, קענט איר גיין זען װאָס עס הערט זיך מיט די 
שאַף, צי אויך זיי האָבן געהאַט זייער מאָלצייט," 

זיי האָבן געהאַט חשק, דאָס אַלץ, װאָס זיי האָבן געזען אין דער שטאָט, 
האָבן זי געװאָלט דערציילן אַלעמען, אַפילו די שאַף און די פערד אין שטאַל. 
וי נאָר זיי זענען אַװעק, איז אַרטאַפּאַנוס צוגעגאַנגען נענטער צו אַנאַן, װאָס 
איז נאָך געזעסן ביים טיש פאַרזונקען אין איר װועלט, און שטיל געפרעגט: 

,פאַרװאָס האָסטו מיר דאָס אָפּגעטון, אַנאַ? 

אַנאַ אאָט נישט געענטפערט. מיטן דמיון איז זי געווען ערגעץ וייט און 
זיינע ווערטער זענען צו איר נישט דערגאַנגען 

,ענטפער מיר, אַנאַ, פאַרװאָס האָסטו מיר דאָס אָפּגעטון!?? -- האָט ער 
געפרעגט העכער און מיט אַן אונטערטאָן פון אויפרעגונג. 

אַנאַ האָט אויפגעהויבן דעם קאָפּ, אים אַנגעקוקט, און ער האָט באַמערקט, 
אַז זי ווייסט באמת נישט װאָס ער האָט איר געפרעגט. האָט ער זיך אָנגעבויגן 
צו איר און שוין מיט מער אויפרעגונג געפרעגט נאָך אַמאָל דאָס זעלבע: 

,זאָג מיר : פאַרװאָס ? וי 

,װאָס פאַרװאָס?? -- האָט זי נאָך נישט פאַרשטאַנען. 

,צי ביסטו אַראָפּ פון זינען, אַנאַ?! שוין דריי מאָל האָב איך דיר געפרעגט: 
פאַרװאָס האָסטו מיינע קינדער געפירט אין דער קירך ? און דו ענטפערסט נישט, 
דו שווייגסט,? 

זי האָט געשוויגן, נישט אַרױסװײזנדיק קיין צייכן פון איבערנעמען זיך מיט 
זיינע װוערטער. אַן אויסטערלישע מידקייט איז געלעגן אויף איר פּנים און אירע 
אויגן זענען געווען װי די אויגן פון אַ מענטש װאָס איז לאַנגע נעכט נישט 
געשלאָפן -- מיט אַ פיבערדיקן גלאַנץ און לייכט פאַרנעפּלט. זי האָט זיך 
אויפגעשטעלט, אויסגעמיטן אים און אַװעק אין דער שלאָף-קאַמער. 

צוֹם ערשטן מאָל איז אַרטאַפּאַנוסן איינגעפאַלן, אַז זיין ווייב איז קראַנק, 
אָבער דער געדאַנק וועגן דעם װאָס עס איז געשען האָט אַזױ געפלאַקערט אין 
אים, אַז ער האָט געטראַכט מער וועגן זיינע קינדער וי וועגן איר. די פראַגע 
פון אברהמען האָט אים דערשיטערט. צי האָט זי מיט די קינדער גערעדט וועגן 
דער קירך? צי האָט זי זיי באַװוֹיגן זי זאַלן זען די קירך שענער װי די 
סינאַגאָגע? איצט איז אים איינגעפאַלן, אַז דורך די אַלע יאָרן האָט זי אים 
גענאַרט; זי איז געגאַנגען אין דער קירך, װאָרום ווען נישט -- װאָלט ביי איר 
פּלוצים נישט געבוירן געװאָרן דער געדאַנק צו פירן אַהין די קינדער. און אויב 
זי האָט געפירט די קינדער אין דער קירך -- װערט עס געפערלעך, טאָר ער 

לענגער נישט װאַרטן. זיין היים האָט ער פאַרלוירן, אָבער די קינדער טאָר ער 
נישט פאַרלירן, 

מיט לאַנגע שפּרײזן איז ער געגאַנגען אַהין און צוריק איבער דער קאַמער 
און געפּרוּווט זיך באַרואיקן: אפשר טרייבט ער איבער? אפשר איז ער צופיל 
פילבאַר און צוליב זיין שטרענגקייט האָט ער אַלײן אַנאַן געטריבן אין דער 
קירך ? ניין, ער פּילט עס נישט. נישט ער איז פילבאַר, נאָר די קירך איז אָנגרײ- 
פעריש. די קירך לאָקט מיט דעם אַלעמען װאָס רעדט צו ווייבערישע און קינדע- 
רישע נאַטורן: גלאַנץ, פאַרביקע פענער, בילדער און פיגורן און אָרגלימוזיק -- 
אַלץ דאָס, װאָס האָט פאַרכישופט יידן און פאַרשיכורטע האָבן זי זיך געלאַזט 
פירן צום טויף-בעקן. און מיט דעם איז אויך באַנומען אַנאַ. איר באַנומענקײט 
וויל זי איצט איבערטראָגן אויף זיינע צוויי זין, װאָס זייערע יונגע נשמהלעך 
שטייען אָפּן פאַר אַלץ, װאָס לאָקט און רייצט. 

בעת ער האָט אַרומגעשפּרײזט אין דער קאַמער איז אָנגעקומען דער סופר. 
ער איז געקומען צו זיין טעגלעכן לימוד מיט די קינדער. אָבער אַרטאַפּאַנוס האָט 
זיין אַרײנקומען דערפילט װי גאָט אַלײן װאָלט אים איצט געבראַכט אין הויז. 
דער סופר האָט באַמערקט דעם אומרו פון אַרטאַפּאַנוסן און ער האָט העפלעך 
געפרעגט : 

,צי בין איך נישט געקומען צו פרי?" 

,ניין, ניין, סופר, איר זענט געקומען אין דער ריכטיקער צייט. נאָר איידער 
איר זעצט זיך לערנען מיט מיינע זין תורה, וויל איך איר זאָלט אויסהערן מיין 
טראַכטן אויפן קול און מיר זאָגן װאָס קרום און װאָס גלייך איז אין מיין דמיון," 

דער סופר האָט זיך אַ ביסל איינגעבויגן, געמאַכט אַ באַוועגונג פון עניוות 
דורך אַרײינציען דעם קאָפּ צװישן די אַקסלען און צעפירט די הענט: 

,אוי, ליבער אַרטאַפּאַנוס, ווען איך זאָל קענען זאָגן װאָס גלייך און װאָס 
קרום איז, װאָלט איך אַלײן גענאָסן פון דעם חסד." 

אַרטאַפּאַנוס האָט מבטל געמאַכט זיינע רייד מיט אַ האַנט-באַװעגונג: 

,הערט, סופר, וי אַ רופא ווייס איך, אַז איך קען היילן יענעמס מכה, אָבער 
מיין אייגענע קען איך נישט היילן. איך בעט נישט ביי אייך מופתים, נאָר אייער 
מיינונג,? 

,אויף וויפל איך וועל זיין בכוח" -- האָט דער סופר מסכים געווען 

אַרטאַפּאַנוס האָט װידער אָנגעהויבן שפּאַצירן איבער דער קאַמער און 
גערעדט וי צו זיך אַלײן: 

,אין נאַרבאָן לערנען יידישע קינדער אין דער ישיבה. מיין עלטערער זון 
איז נאָך נישט דערװאַקסן צו לערנען אין דער ישיבה. דער מאַמעס מילך רוט 
נאָך אויף זיינע ליפּן. אָבער פּונקט װי עס דערנענטערט זיך א שריפה און מען 
ראַטעװעט אַרױס דאָס טייערסטע, אַזױ מוז איך אַרױסראַטעװען מיין עלטערן 
וון. אַפילו װוען ער איז נאָך נישט צײיטיק פאַר דער ישיבה, װעט ער דאָרט 
געשיצט וװערן פון דער שריפה. ער װעט זיצן און זיך צוהערן וי אַנדערע, 

עלטערע פון אים, לערנען, און שפּעטער, ווען די צייט װעט קומען, װעט ער זיין 
אָנגעזאַפּט מיט תורה און דאָס לערנען װעט אים אָנקומען לייכטער" -- ער האָט 
זיך אָפּגעשטעלט אַנטקעגן דעם פאַרבליפטן סופר, אויפגעכאַפּט זיין פאַרחידושטן 
בליק און געפרעגט: , צי זאָל איך אַהינפירן מיין בכור ?7 

דעם סופרס ליפן האָבן געציטערט. ער האָט געװאָלט פון אַרטאַפּאַנוסעס 
פּנים אַראָפּלײענען װאָס אַזעלכעס עס איז אים צושטאַנדגעקומען און פון דעם 
פּנים גאַרנישט פאַרשטאַנען. 

,איר האָט געהערט, סופר, װאָס איך האָב געזאָגט, נישט צו אייך, נאָר צן 
זיך אַליין? ווען איר זאָלט מיינע ווערטער האָבן אונטערגעהערט, װאָס װאָלט 
איר וועגן דעם געזאָגט צו אַנדערע?" -- האָט אַרטאַפּאַנוס געדריקט אויף אים. 

,איר פרעגט מיר אַ האַרבע קשיא, אַרטאַפּאַנוס?" -- האָט דער סוכר געמורמלט 
אין פאַרלעגנהייט -- ,עס איז נישט מיין מידה אונטערצוהערן װאָס עמעצער 
שמועסט און אויב איך װאָלט מיט דעם נכשל געװאָרן, װאָלט איך זיכער גאַרנישט 
וועגן דעם דערציילט צו אַנדערע." 

,מיידט נישט אויס דעם ענטפער!? -- איז אַרטאַפּאַנוס צוגעשטאַנען 

,חלילה", איך מייד נישט אויס, נאָר איך וויל טון דאָס זעלבע, װאָס איר האָט 
געטון, טראַכטן אויף אַ קול און איר זאָלט דאָס מאָל אויסהערן: אַברהם איז נאָך 
אַ יונג קינד און מיט אַ קינד איז װי מיט אַ פרוכט אויפן בוים -- װאָס לענגער 
די פרוכט איז אויפן בוים, אַלץ מער זאַפטן באַקומט זי, אַלץ מער זיס צום גומען 
איז זי און מען טאָר זי פון בוים נישט אַראָפּרײסן, נאָר ערשט דעמאָלט אַראָפּנעמען 
ווען זי טיילט זיך כמעט אַלײן אָפּ פון דעם שטענגל. אַ קינד דאַרף זיין װאָס 
לענגער אין דער היים, אײינזאַפּן אין זיך די זאַפטן פון אַזאַ היים, וי אייערע, 
און ערשט שפּעטער, ווען דאָס קינד װעט זיין געקרעפטיקט מיט אייער שטייגער 
און צוגעגרייט, דעמאָלט איז דער גלייכער וועג צו דער ישיבה." 

אַרטאַפּאַנוס האָט א שאָקל געטון מיטן קאָפּ: 

,אײינזאַפּן אין זיך די זאַפטן, זאָגט איר: געקרעפטיקט ווערן מיטן שטייגער. 
איך דאַנק אייך, סופר. דאָס איז װאָס איך האָב געװאָלט הערן פון אייך," 

,זענט איר נישט ביי דער זעלבער דעה ?7" -- האָט דער סופר איבערגעפרעגט, 

,אינגאַנצן ביי דער זעלבער דעה" -- האָט אַרטאַפּאַנוס צוגעשטימט און 
אַװעק אַריינרופן די קינדער צום לימוד, 

דאָס איז געװוען דער לעצטער טאָג פון אַברהמס קינדהייט אין הויז פון 
זיינע עלטערן. 

אַרטאַפּאַנוס האָט די נאַכט נישט געשלאָפן, ער איז געלעגן מיט אָפענע 
אויגן און געלייענט דעם גאַנג פון זיין לעבן. אין דער מילגרוים-פולקייט פון 
זיינע איבערלעבונגען האָט ער געזוכט דאָס קערנדל פון תכלית. ער האָט אַרױס- 
געלייענט אָן אַ שיעור פאָרויס און צוריקגעגאַנגען, געפּלאַנטערט זיך אין דעם 
לאַבירינט פון קאָנפליקטן, ראַנגלענישן און מאַטערנישן און װידער אַרוסגעקומען 
אויף אַ גלייכן וועג צו נייע נסיונות, װי נאַך אַ שלאַכט, ווען מען רייט צוריק 

אין דער מחנה און דאָס בלוט אין די אָדערן איז הייס פון קאַמף און גאַװה פון 
נצחון. מען ווייסט, אַז קיין שום שונא קען מען קײנמאָל נישט דערשלאָגן ביזן 
סוף, און מאָרגן-איבערמאָרגן װועט מען ווידער אַרױסרײטן צו דער שלאַכט מיט 
נייע כוחות פון שונא. און אַזױ ביז מען פאַלט נישט אַלײן אין דער שלאַכט איז 
דאָס דער תכלית. און דער עיקר: נישט לייכטער מאַכן דעם שונא ער זאָל דיך 
דערשלאָגן, אָדער נעמען אין געפאַנגשאַפט. נישט נעמען אין געפאַנגשאַפּט! אַרטאַ- 
פּאַנוס האָט טיף אָפּגעעטעמט: געלויבט צו גאָט, אין זיין לאַנג לעבן איז ער 
בלויז איין מאָל געפּרוּווט געװאָרן מיט דער שטראָף פון צו זיין געפאַנגען און 
פון דעמאַלט אַן האָט ער געליטן װוּנדן, אָבער די חרפּה פון זיין אַ שקלאַף האָט 
ער נישט געליטן. און אַזױ װעט ער אויך דערציען זיינע קינדער, װי שילדקרעטן 
פאַרפּאַנצערט און פאַרהאַרטעװעט. װי ער אַלײין האָט אין זיין פריסטער יוגנט 
דערפילט די האַרטקײט פון לעבן אין דער פרעמד און ער באַדױערט עס נישט, 
אַזױ װעט אויך זיין אַברהם געקרעפטיקט ווערן אין דער פרעמד. אָבער בעת 
ער גופא איז אַװעקגעשיקט געװאָרן פון זיין מוטערס הויז, כדי זיך אָנצוזאַפּן מיט 
פרעמדע זיטן, װעט זיין זון אין דער פרעמד זיך אָנגורטן מיט יידישער תורה 
און ער וועט זיין נאָך שטאַרקער פון אים, זיין פאָטער... 

צוגלייך מיטן טאָג איז אַרטאַפּאַנוס אַראָפּ פון זיין געלעגער, באַגאָסן דעם 
קאָפּ מיט װאַסער כדי צו פאַרטרייבן די מידקייט פון דער נישט געשלאָפענער 
נאַכט, און איז אַרױס צו דער פערד-שטאַל. ער האָט געהייסן אײינשפּאַנען צוויי 
געזונטע אַרבעט-פערד אין אַ לייכטן געשפּאַן און אויף די בויגנס פון איבערן 
װאָגן איבערציען אַ געװאַנט. 

;עס װעט היינט נישט רעגענען" -- האָט באַמערקט דער שטאַלידינער 
קוקנדיק אויפן יונגן הימל. 

,איך קלייב זיך אין א לאַנגן וועג" -- האָט אַרטאַפּאַנוס געזאָגט. 

,יאָ, מיין האַר. דאַרף מען אויך פּאַשע פאַר די פערד" -- האָט דער דינער 
געעצהט. 

,נישט צו פיל. נאַר היט מיר אָפּ די שקלאַפן, זיי זאָלן צו דער צייט אַרױס 

אין פעלד און נישט פּטרן אומזיסט די צייט." 

,יאָ, מיין האַך." 

,און אויב עמעצער װעט אויף מיר פרעג..? -- אַרטאַפּאַנוס האָט נישט 
דערזאַגט. ער האָט זיך איבערגעלייגט און אַ מאַך טוענדיק מיט דער האַנט, איז 
ער אַװעק צום הויז. 

די קינדער זענען שוין נישט געשלאָפן. מיט געמאַכטער פריילעכקייט האָט 
אַרטאַפּאַנוס געהייסן אברהמען אַראָפּשפּרינגען פון געלעגער און לויפן אין 
דרויסן. דאָס יינגל האָט זיך געפוילט און געװאָלט נאָך בלייבן אויפן געלעגער. 
אָבער אַרטאַפּאַנוס האָט אים אַראָפּגעשלעפּט און אַ לײכטן קלאַפּיטוענדיק אין 
געזעסל האָט ער אים אונטערגעטריבן ער זאָל אַרױס אין דרויסן. אַרטאַפּאַנוס 
איז אים נאָכגעגאַנגען און באַלד ביי דער טיר אים געפרעגט: 

;װוילסט מיט מיר מיטפאָרן, אברהם? איך פאָר אין אַ וייטער, שיינער 
שטאָט אויף אַ פּאָר טעג." 

;זיכער, טאַטע. איך וויל! איך וויל! -- איז דאָס יינגל געװאָרן ענטוזיאַסטיש. 

אַרטאַפּאַנוס האַט צוגעלייגט אַ פינגער צום מויל: 

,שריי נישט און טומל נישט. אוב יצחק װעט הערן, װעט ער אויך װעלן 
מיטפאָרן און ער איז נאָך צו יונג אויף דעם. דאָס װאָס איך האָב דיר געזאָגט, 
האַלט וי אַ סוד און מיר װעלן ביידע פאָרן,? 

,ווען ?:* -- האָט אברהם געפרעגט שטיל װי אַ גלייכער שותף צום סוד. 

,גלייך,. שוין" -- האָט זיך אַרטאַפּאַנוס איינגעבויגן צום יינגל און אים 
איינגערוימט אין אוער -- ,װעסט זיך אָנטון און מיר װעלן עפּעס עסן און דאַן. 
זעסט, דער געשפּאַן איז פאַרטיק," 

אברהם האָט זיך אויפגעפירט וי אַ דערװאַקסענער. זיין יינגערער ברודער 
האָט אים עפּעס געפרעגט און אברהם, וי אַ דערװאַקסענער װאָס מען האָט אים 
אָנפאַרטרױט אַ וויכטיקע זאַך, האָט זיך אָפּגעטרײסלט: 

,איצט האָב איך נישט קיין צייט." 

אברהם, אויב דער פאָטער האָט אים איצט נישט געהײיסן, איז אויך נישט 
אַרײין צו דער מוטער אין דער קאַמער. צוזאַמען מיטן פאָטער איז ער געזעסן ביים 
כיש און געגעסן אין ערנסטקייט. פון אַ זייט האָט אַרטאַפּאַנוס אָבסערװירט זיין 
זון. ער איז קוים זעקס יאָר אַלט, אָבער עס שיינט וי אין איין רגע איז ער 
געװאָרן אַ דערװאַקסענער מענטש, וועלכן מען קאָן פאַרטרױען אַ סוד. פון זיין 
קינדערשער צעשפּילטקײט איז איצט קיין סימן נישט געבליבן. און גלייך װוי זי 
האָבן אָפּגעגעסן, זענען ביידע, פאָטער און זון, אַרױס צום געשפּאַן. דער װאָגן 
איז געשטאַנען גרייט, געשפּאַנט אין צוויי פעסטע קאַרע פערד מיט גלאַנציקע פעלן 
און דיקע באַװאַקסענע פיס. איבערן װאָגן איבערגעצויגן אַ העל-ברוינלעך 
געװאַנד, וי אַ ביידל, און פון הינטן אָנגעהאָנגען צוויי בינטלעך פּאַשע. 

אברהם איז אַרױף אויפן װאָגן און זיך געזעצט מיטן פּנים צום פערד. און 
ווען אויך אַרטאַפּאַנוס איז אַרויפגעשטיגן, האָט דער פאַרװוּנדערטער שטאַל- 
דינער געפרעגט: 

,פאָרט אברהם מיט מיטן האַר ?" 

,אַוודאי פאָר איך מיט. מיר פאָרן ביידע, איך און דער טאַטע!?" -- האָט 
אברהם מיט שטאָלץ אויסגערופן. 

אַרטאַפּאַנוס האָט הסכמהדיק צוגעשאַקלט מיטן קאָפּ: 

,מיר פאָרן ביידע. און אויב עמעצער װעט פרעגן אויף אונדז ביידן, זאָלסטו 
אים זאָגן, אַז אויף עטלעכע טעג פאָר איך און אפשר אויך אויף אַ גאַנצע װאָך. 
מיר האָבן אַ לאַנגן וועג." 

,זאָל אייער וועג זיין מיט גליק, האַר" -- האָט זיך דער דינער טיף 
פאַרנייגט -- , איך װעל ענטפערן װוי איר האָט מיר אָנגעזאָגט,? 

אַרטאַפּאַנוס האָט אַ שמייס געטאָן איבער די רוקנס פון די פערד און די 

צוויי חיות האָבן זיך אָפּגעריסן פון אָרט. דער דינער איז אַ הונדערט טריט 
נאָכגעלאָפן געהאָרכזאַם אינעם טאַקט פון די פערד און דאַן זיך אַפּגעשטעלט 
און אויפגעהויבן די האַנט: 

,אַ וועג מיט גליק אייך, האַר וי 

אַרטאַפּאַנוס האָט דעם װוּנטש פון דעם דינער שוין נישט געהערט. דער 
האַסטיקער געקלאַפּ פון די רעדער אין דעם אויסגעטרוקנטן וועג האָט פאַרטויבט 
די ווערטער, 

זיי האָבן זיך פאַרנומען אויף דרום. איצט האָט אַרטאַפּאַנוס נישט געדאַרפט 
טרייבן די פערד. זיי האָבן זיך געטראָגן אַליין מיט אַ שיינעם וועג צװישן גרינע 
פעלדער אין אַ מילדן זומערדיקן טאָג. דער הימל איז געווען אַזױ לויטער בלוי, 
וי עמעצער װאָלט פון אים אָפּגעשײערט אַפילן דאָס מינדסטע װאָלקנדל. אַרטאַ- 
פּאַנוס האָט געהאַלטן אַן אויג אויף זיין זון און אויפגעכאַפּט יעדע ענדערונג 
אויף זיין קינדיש פּנימל. אברהם איז געװען באַנומען פון דער פּלוצימער 
ענדערונג און אויסגערופן צום פאָטער: 

,מיר זענען דאָ אינגאַנצן אַלײין 54 

,מיר זענען נישט אַלײן" -- האָט אַרטאַפּאַנוס אים מילד באַרואיקט -- ,מיט 
אונדז זענען די פייגל. דו זעסט וי זיי פליען נאָענט צו אונדז? מיט אונדז זענען 
די פערד. זיי האָבן אַ שיינע פעל, אַזױ דאַרף מען אויספוצן פערד. אַז דו װעסט 
אַמאָל האָבן דיינע אייגענע פערד זאָלסטו אַכטונג געבן זיי זאָלן זיין גוט געפּוצט, 
אַזױ וי דל" 

,כ'זועל? -- האָט אברהם קורץ געזאָגט. 

,װאָס װעסטו ?7" -- האָט אַרטאַפּאַנוס געפרעגט. 

,פּוצן די פערד? -- האָט דאָס יינגל געזאָגט און אַרויפגעקוקט צום פאָטער -- 
=אָ, טאַטע, אין דיין באָרד איז פאַראַן אַ גראָע האָר !" 

,רייס אים אַרױס!? -- האָט אַרטאַפּאַנוס באַפױלן. 

אברהם האָט זיך אַ ביסל אונטערגעהויבן און געפּרוּווט מיטן הענטל דערגרייכן 
דעם גראָען האָר, אָבער צוליבן טרייסלען זיך פון דעם װאָגן איז זיין הענטל 
געשפּרונגען דאָ אַהער און דאָ אַהין, װאָס האָט דעם קינד פאַרשאַפט שפּאַס. צום 
סוף, כדי נישט צופיל צו רייצן דאָס קינד, האָט אַרטאַפּאַנוס אַ ביסל איינגעהאַלטן 
די פערד, געלאָזט דעם זון אָנכאַפּן ביים גרויען האָר און אים אַרױסרײסן. 

,טוט דיר וויי, טאַטע 7" -- האָט דאָס יינגל געפרעגט. 

,איך האָב אַפילו נישט געפילט" -- האָט אַרטאַפּאַנוס אויסגעשטרעקט 
דאָס פּנים צום יינגל און אים אַ קוש געטון אין דער נאָז -- ,ביסט אַ בראַװער" 

,אויך דו ביסט זיס, טאַטע? -- האָט דאָס יינגל אַרומגענומען דעם פאָטער 
און אים געקושט. 

אַרטאַפּאַנוסן איז װאַרעם געװאָרן אַרום האַרץ. ער האָט אַ גוט-אויסגעהאַ- 
דעוועטן זון. אָבער כדי נישט צופיל צו צעצערטלען דעם זון אין דער צייט, האָט 
ער אים געהייסן צוריק זיך גוט אַװעקזעצן אויף זיין פּלאַץ און אַכטונג געבן 

ער זאָל נישט אַרױספאַלן פון װאָגן בעת די פערד װעלן זיך צעלויפן. אַרטאַפּאַנוס 
האָט אַ טרייב געטון די פערד מיט אַ געשריי, װאָס ער אַליין האָט דורך דער 
אויסגעצויגנקייט געװאָלט פאַרװאַנדלען אין אַן עכאָ. אַברהם איז געווען גליקלעך 
מיט זיין פאָטער, 


נאָך אַ צוויי שעה פאָרן זענען זיי אָנגעקומען צו דער ערשטער ועג- 
קרעטשמע, װאָס איז געווען װי אַ שטיק לעבן װאָלט פּלוצים אַרײנגעװאָרפן 
געװאָרן אין אַ ליידיקער װועלט. עטלעכע געשפּאַנען זענען דאָ געשטאַנען מיט 
אױסגעשפּאַנטע פערד, סוחרים און װאַנדערער האָבן אָנגעפולט די קרעטשמע, 
געזעסן ביי לאַנגע טישן און געױעדט צװישן זיך מיט די מיילער און מיט די 
הענט. אַנדערע האָבן אַרױסגעגעסן פון לעדערנע טאָרבעס און פאַרטרונקען מיט 
וויין פון גרויסע קריגלען. די קרעטשמערקע, אַ נידעריקע און זייער דיקע פרױי 
מיט אַן אויפגעלאָפן פּנים, פון וועלכן מען האָט קוים אַרױסגעזען צוויי קליינע 
אייגעלעך, האָט מיט אַ מענערישן באַס געטריבן די הינער, װאָס האָבן אונטער די 
טישן געקליבן די שטיקלעך פון אַראָפּגעפאַלענעם שפּײיז. בעת די קרעטשמערקע 
האָט ביי איינעם אַ טיש זיך פאַרטשעפּעט מיט אירע קליידער, האָט עמעצער פון 
די געסט געגעבן איר אַ פייערדיקן פּאַטש אין פעטן הינטן און זיך באַלד פאַררעדט 
מיט די אַנדערע, זי זאָל נישט וויסן װער ס'האָט עס געטון. נאָך איידער זי האָט 
אָפּגעטשעפּעט אירע קליידער פונעם טיש, האָט זי גענאַרעט מיט אירע אייגעלעך, 
געזוכט דעם שולדיקן און מיט אַ קורצער דיקער האַנט, װי מיט אַ פּלאָקן אַ 
קלאַפּ געטון אין קאָפּ פון אַ מאַן, װאָס איז געווען אומשולדיק. אברהם, װאָס 
האָט דאָס אַלץ באַמערקט, האָט זיך קינדיש הילכיק צעלאַכט און געפּאַטשט מיט 
די הענטלעך. דער װאָס האָט באַקומען דעם קלאַפּ אין קאָפּ האָט זיך אויפגע- 
שטעלט מיט אַ געשריי, געזידלט די קרעטשמערקע מיט ווערטער, װאָס אַברהם 
האָט נישט פאַרשטאַנען, נאָר זיין געשריי איז געווען אַזױ אויסטערליש, אַז דאַס 


יינגל האָט נאָך מער געלאַכט. 


,;װאָס איז געשען ?7 -- האָט אַרטאַפּאַנוס מיטגעלאַכט מיט זיין קינד. 
,האָסט נישט באַמערקט, טאַטע ?7 -- האָט דאָס קינד געפרעגט -- דער װאָס 
שרייט איז גאָרנישט שולדיק און דער.." 


איידער אברהם האָט דעם פאָטער דערציילט װאָס עס איז געשען, האָט שוין 
אַרטאַפּאַנוס אַליין געזען דאָס װייטערדיקע: די קרעטשמערקע, װאָס האָט זיך 
דערווייל אָפּגעטשעפּעט פונעם טיש, איז צוגעגאַנגען צו דעם אומשולדיקן קרבן, 
מיט ביידע קורצע אָבער פעסטע הענט אים אַנגענומען ביים קאַרק, און װי זי 
װאָלט געפירט אַ יינגל, האָט זי געפירט דעם דערװאַקסענעם מאַן ביז צו דער 
טיר און אים אַרױסגעװאָרפן אין דרויסן מיט אַ קאָפּ אין הינטן. 

אברהם איז דערשיטערט געװאָרן פון דער שטאַרקײט פון דער אויסטערליש 
דיקער פרוי און ער איז געװאָרן ערנסט : 

,אַ ווייב שלאָגט ?7 -- האָט ער זיך געװאָנדן צום פאָטער. 

;דאָס איז אַזא ווייב" -- האָט אַרטאַפּאַנוס געקוקט אויף דעם פאַרװוּנדערטן 
יינגל. 

,;אָבער דער מאַן איז גאָרנישט שולדיק; נישט ער האָט איר אַ קלאַפּ געטון 
אין הינטן" -- האָט דאָס יינגל דיסקרעט געזאָגט דעם פאָטער, 

אַרטאַפּאַנוס האָט אַריינגענומען דאָס יינגל צװישן זיינע קני און מיט אַ 
פינגער אויפגעהויבן זיין קאָפּ צו זיך. ער האָט צו אים שטיל געזאָגט: 

,קלעפּ באַקומען אָפּט דווקא די אומשולדיקע, בעת די שולדיקע מאַכן דעם 
אָנשטעל פון גערעכטע." 

,פאַרװאָס 7" -- האָט אברהם אָנגעקוקט דעם פאָטער. 

,װועסט עלטער ווערן װועסטו פאַרשטיין" -- האָט אַרטאַפּאַנוס מילד אַ וויש 
געטאָן מיט אַ פינגער איבערן יינגלס נעזל. 

,בין איך נישט גענוג אַלט דאָס צו פאַרשטיין?? -- האָט דאָס יינגל 
געפרעגט. 

ביים טיש, װוּ עס איז געזעסן דער, װאָס האָט דער קרעטשמערקע אַ פּאַטש 
געטאָן אין הינטן, איז געװאָרן פריילעך. די לייט האָבן זיך צעזונגען און צוגע- 
קלאַפּט אין טיש מיט די ליידיקע וויין-קריגלעך. אברהם האָט דערווייל פאַרגעסן 
װאָס ער האָט דעם פאָטער געפרעגט און אַרטאַפּאַנוס איז געווען צופרידן װאָס 
ער דאַרף איצט נישט ענטפערן אויף דער קשיא, נאָר באַלד איז דאָס געזאַנג 
איבערגעגאַנגען צו פרעכע לידער. האָט אַרטאַפּאַנוס זיך אויפגעשטעלט, אָנגע- 
נומען אַברהמען ביי דער האַנט און אַרױס מיט אים אין דרויסן. 

,מען דאַרף זען װאָס עס מאַכן אונדזערע פערד" -- האָט אַרטאַפּאַנוס געפונען 
אַן אויסרייד. 

אויך אין דרויסן איז געווען װאָס צו זען: איין סוחר האָט געװאָלט ביים 
צווייטן אָפּקױיפן זיין סחורה. האָבן ביידע גערעדט אויף פאַרשידענע לשונות און 
ביידע האָבן געשריגן אויף זייערע באַזונדערע לשונות און נאָר דעם צוייטן 
געוויזן גאָלדשטיקער. דער נייגעריקער אברהם האָט זיך אַרױסגעמאַכט פון 
פאָטערס הענט און זיך צוגעקוקט וי די צוויי סוחרים רעדן צווישן זיך מיט 
גאָלד אָנשטאָט מיט אַ לשון און באַלד איז זיין אויפמערקזאַמקײיט געפאַלן אויף 
אַנדערע, װאָס האָבן זיך געראַנגלט פאַר אַן אָפּפּלוס פון נישט אויסגעלאָדענע 
כוחות, װאָרום איינער האָט געפּרוּווט אַװעקלײגן דעם צווייטן אָן אים וויי צן 
טאָן, און די דערנעבנדיקע האָבן זיי אונטערגעהעצט זיי זאָלן זיך נעמען פאַר די 
קעפּ. ביסלעכווייז זענען די צוויי קעמפנדיקע געװאָרן פאַרביסענער און דעריבער 
אויך ברוטאַלער, װאָס איז שטאַרק געפעלן די, װאָס האָבן זיך צוגעקוקט. דער 
קאַמף איז געװאָרן הייסער. 

אַרטאַפּאַנוס האָט אָנגענומען דעם זון ביי אָרעם און אים אַוועקגעפירט פון 
דעם פּלאַץ. דאָס יינגל האָט זיך דווקא געװאָלט צוקוקן צום קאַמף. די אייגעלעך 
זענען אים געװאָרן אומרואיק. 

,לאָז מיך, טאַטע, ביז איינער װעט אַװעקלײיגן דעם צווייטן" -- האָט דאַס 
יינגל געבעטן. 

,ווען צוויי ראַנגלען זיך, מיין זון, דאַרף אַ דריטער שטיין פון דערווייטנס, 
װאָרום אין דער מערהייט פאַלן כאַפּט דער דריטער די קלעפּ.? 

דאָס יינגל האָט זיך דערמאָנט אין דעם װאָס ס'איז געשען אין דער קרעטשמע 
און ער האָט געטראַכט, אַז דער טאַטע איז אַ קלוגער מענטש. אַלץ ווייסט ער. 
אין דער קרעטשמע איז אַזױ געווען װי דער טאַטע זאָגט. דאָך האָט ער זיך 
אומגעקוקט צו זען װי עס האַלט מיטן געשלעג. 

בעת אַרטאַפּאַנוס האָט געהייסן דעם דינער פון דער קרעטשמע שפּאַנען די 
פערד און אַליין צורעכט געמאַכט דעם געזעס אין װאָגן, איז דערווייל אַברהם 
געלם געװאָרן. ער איז צוגעלאָפּן צוריק אַהין, װוּ די מענטשן האָבן זיך געראַנגלט. 
איצט איז שוין נישט געווען קיין געראַנגל, נאָר אַ געשלעג מיט אַ דריטן, װאָס 
האָט זיך צוליב עפּעס אַריינגעמישט. די װאָס האָבן זיך צוגעקוקט זענען אויך 
געװאָרן אַ צד און מיט העפטיקע באַװעגונגען אונטערגעװואַרעמט די שלעגער, 
דאָס יינגל איז געװאָרן געשפּאַנט און אויך ער וי אַלע דערנעבנדיקע, האָט 
אָנגעהויבן שרייען, אויך געװאָרן אַ צד. זיין יינגליש קוויטשיק קולכל האָט אַלע 
איבערגעשריגן און אַלאַרמירט אַרטאַפּאַנוסן. ער איז געקומען צולויפן און 
אַרױסגעכאַפּט דאָס יינגל פון דעם צעהיצטן קרייז. 

,אויב דו װעסט זיך אַזױ אויפפירן, פאָרן מיר שוין צוריק!"' -- האָט 
אַרטאַפּאַנוס אים געדראַעט -- ,ווילסטו מען זאָל דיך צעטרעטן?" 

,עס איז גוט צו זען" -- האָט זיך דאָס יינגל פאַרענטפערט. 

,װועסט נאָך זען אַ סך זאַכן אין וועג" 

,מיר געפעלט עס" -- האָט דאָס יינגל געזאָגט מיט פאַרגעניגן. 

,דערפאַר האָב איך דיך גענומען אין וועג, דו זאָלסט זען אַ סך זאַכן" 

דאָס יינגל האָט מיט ליבשאַפּט אַרומגענומען דעם פאָטער, ווען ער האָט 
אים אויפגעהויבן אַריינצוזעצן אין געשפּאַן. 

זיי זענען געפאָרן ווייטער אויף דרום. און װי עס איז געווען גוט צו זיין 
אין דער ערשטער קרעטשמע, אַזױ איז אויך געווען גוט צו זיין אין דער צווייטער 
קרעטשמע אין דער שטאָט װיענאַ, װוּ זיי האָבן גענעכטיקט. דאָ זענען געווען אַ 
סך מענטשן, װאָס האָבן זיך באַצײטנס געלייגט שלאָפן אויף דער ערד, אונטער- 
געבעט מיט שטרוי. אויך אַברהם האָט שטאַרק געהאַט חשק צו שלאַפן אויף דער 
ערד, צווישן אַזױ פיל מענטשן, און זיך פילן װי אַ דערװאַקסענער. נאָר דער 
פאָטער האָט געהייסן מאַכן אַ געלעגער אין אַ באַזונדער קאַמער. דערפאַר איז 
דעם יינגל געװאָרן אומעטיק. דער פאָטער איז באַלד איינגעשלאָפן מיט אַ 
פעסטן און געזונטן שלאַף, אָבער אברהם האָט נישט געקענט איינשלאָפן. אים 
איז געװאָרן אומעטיק. ער האָט זיך דערמאָנט, אַז די מאַמע איז ערגעץ זייער 
ווייט, און ווייט איז יצחק. עס דאַכט זיך אים, אַז ער האָט זיי שוין זייער-זייער 
לאַנג נישט געזען. אַ בענקשאַפּט האָט אים פאַרקלעמט. און װאָס איז מיט די 
טויבן אין דער היים ? אויך זיי האָט ער שוין לאַנג נישט געזען. ער האָט פאַרביסן 
די ליפּעלעך און עס האָט זיך אים פּלוצים געװאָלט וויינען. דעם פאָטערס עטעמען 

פון שלאָף האָט נאָך מער דערווייטערט די היים, טיפער געמאַכט די בענקשאַפט, 
און די טרערן האָבן אים אָנגעהויבן פליסן פון די אייגעלעך נישט ווילנדיק. ער 
האָט זיי נישט געקענט פאַרהאַלטן. די אייגעלעך האָבן אַלײן געוויינט ביז ער 
האָט אינגאַנצן אַנגעהױבן וויינען און אין קלעמעניש איינגעשלאָפן. 


אין דעם. װאָכעדיקן טאָג, אין וועלכן אַרטאַפּאַנוס איז אָנגעקומען קיין נאַרבאָן, 
האָט ער אין דער אָרטיקער סינאַגאָגע געטראָפן מער יידן װי עס פלעגן קומען 
אין דער סינאַגאַגע אין ליאָן אין אַ שבתדיקן טאָג. געווען זענען עס אין דער 
מערהייט רייזנדיקע יידן פון פאַרשידענע לענדער, פּונקט וי ער אַליין האָט זיין 
ערשטן שריט אין דער נייער שטאָט געמאַכט אין דער סינאַגאָגע. אַלע יידן האָבן 
דאָ גערעדט צו עטלעכע לשונות און באַנוצט אַלע לשונות צוזאַמען, װאָרום 
אַנדערש האָבן זיי זיך נישט געקענט פונאַנדערשמועסן וועגן זייערע געשעפטן. 
וי האָבן געקענט רעדן יידן פון בבל מיט יידן פון מצרים און זיי מיט די יידן 
פון דער װעסטגאָטישער מלוכה, אָדער מיט יידן פון בורגונד ? דערצו זענען אויך 
געווען צוויי אויסטערלישע זון-פאַרברענטע און אױסגעדאַרטע יידן, סוחרים פון 
דער כימיאַרן-מלוכה, װאָס אין דעם ווייטן לאַנד תימן. די צוויי לייט זענען דאָ 
געווען צום ערשטן מאָל און בכלל די ערשטע יידן פון יענעם לאַנד, װאָס זענען 
ווען עס איז געקומען אין דעם וועלט-טייל. און דערציילט האָבן זיי, אַז אין זייער 
לאַנד זענען זיי נישט אין גלות, װאָרום די כימיאַרן-מלוכה איז אַ יידישע. דער 
מלך און די הויפלייט זענען אַלע יידן און דאָס גאַנצע לאַנד ווערט געפירט פון 
ייִדן. 


אַרטאַפּאַנוס איז געווען באַרוישט פון דעם, װאָס זיינע אויערן האָבן געהערט. 
צי איז עס מעגלעך, אַז אויב יידן האָבן נישט געקענט אויפהאַלטן זייער מלכות 
אין ארץ-ישראל, זאָלן זיי האָבן אַן אייגענע מלוכה אין אַזאַ ווייט לאַנד? אַרטאַ- 
פּאַנוס איז אין נאַרבאָן געווען צום ערשטן מאָל און שוין לאַנג האָט ער נישט 
געזען אַזאַ גרויסע עדה יידן, װי אין אָט דער שטאָט. דאָ האָט ער געקענט הערן 
וועגן די יידן אין מצרים און וועגן די יידן אין בבל, אָבער נישט צופיל. צווישן 
די רייזנדיקע סוחרים זענען נישט געווען קיין געלערנטע, דאָך אַלע זענען געווען 
באַקענט מיט דער וועלט. אַזױ האָבן די ייִדן פון מצרים געקענט גענוי זאָגן דעם 
פּרייז פון געווירצן אין ביזאַנטיום און װי עס איז דער פּרייז פון די זעלבע 
געווירצן אין גענואַ, אָבער װאָס עס איז מיט די יידן אין מצרים גופא האָבן זי 
נישט געקענט איבערגעבן, אויסער דאָס, אַז עס גייט זיי גוט, אויף אַלע יידן אין 
דער וועלט געזאָגט געװאָרן. די סוחרים פון בבל, ווידער, האָבן נישט צו שטאַרק 
געהאַלטן פון די יידן אין אַלעקסאַנדריע דמצרים. און װאָס שייך די אויסטערלישע 
יידן פון תימן האָבן די בבלער אויך נישט צו שטאַרק געהאַלטן פון זיי. אין אַ 
זייט, די לייט פון תימן זאָלן נישט הערן, האָבן די בבלער געזאָגט, אַז די יידן 
פון תימן רופט מען , די פאַרשאָלטענע". פאַרװאָס זיי זענען פאַרשאָלטן האָבן זיי 

נישט געקענט זאָגן. זיי זענען נישט געווען געלערנט אין די ספרים, 

די יידן אין נאַרבאָן האָבן געלעבט א פריי לעבן. זיי האָבן אַלע געװווינט 
אין געסלעך אַרום דער סינאַגאָגע. דאָ זענען אַלע געווען יידן. אויף דעם מאַרק 
פאַר דער סינאַגאָגע זענען אויך די הענדלער אַלע געווען יידישע. יידישע טעפּער 
האָבן דאָ פאַרקויפט זייער סחורה, וי יידישע הענדלער האָבן פאַרקויפט די 
פּירות און ווייצן פון יידישע פעלדער און וויין פון יידישע קעלטערס. יידישע 
רייכע פרויען אין פאַרביקע קליידער און נאָך זיי -- זייערע דינסטן מיט קוישן 
אויף די קעפּ זענען אַרומגעגאַנגען איבערן מאַרק איינקויפן. די הענדלער, װאָס 
האָבן די ווייבער געקענט, האָבן זיי אָפּגעגעבן כבוד און פאַר יעדער געהאַט 
,נאָר די שענסטע סחורות". 

זייט ביי דער נאַרבאָנער סינאַגאָגע האָט זיך געעפנט אַ ישיבה, איז די געגנט 
געװאָרן פאַרביקער. װאָרום אַהער האָבן עלטערן געשיקט זייערע קינדער פון די 
ווייטסטע מקומות, אַפילו פון פּאַריז און קלערמאָן. האָבן זיך אין דער יידישער 
געגנט געעפנט אכסניות פאַר די קינדער, װאָס האָבן געלערנט אין דער ישיבה, 
צו די װאָס זענען פון פריער געווען פאַר די רייזנדיקע סוחרים. 

באַלד דעם ערשטן טאָג פון זיין אָנקומען קיין נאַרבאָן איז אַרטאַפּאַנוס אַװעק 
צום ראש-ישיבה. וי ער האָט פאָרויסגעזען איז דער ראש-ישיבה געווען אַ ייד 
פון בבל. אַ דיקלעכער, מיט אַ געדיכטער שװאַרצער באַרד און מיט פינקלענדיקע 
אויגן פון אונטער געדיכטע ברעמען, האָט רבי שמעון פון מחוזא געמאַכט מער 
דעם איינדרוק פון אַ רייכן סוחר, וי פון אַ ראש-ישיבה. ער האָט געטראָגן אַ 
שווערן ברוינלעכן אויבער-יבגד מיט אַ דיקן שװאַרצן גאַרטל, װי עס טראָגן 
געוויינלעך אַזעלכע, װאָס האַבן אַ סך געלט צו האַלטן אין גאַרטל. אָבער פון 
זעם וי רבי שמעון האָט אים געהייסן זיך זעצן, בעת אַלײין איז ער געבליבן אַ 
יויילע שטיין און געבעטן ביי אַרטאַפּאַנוסן רשות צו זעצן זיך, האָט אַרטאַפּאַנוס 
געזען אין אים אַן איידעלן מענטש. 

,צי איז דאָס ביי אייך דער שטייגער צו בעטן ביי אַ גאַסט רשות צו זעצן 
זיך אין אייער אייגענער היים ?" -- האָט אַרטאַפּאַנוס געפרעגט. 

,צי זאָגט מען דען נישט, אַז אַ גאַסט דאַרף מען אויפנעמען װי אַ מלך * -- 
האָט רבי שמעון געענטפערט מיט אַ פראַגע -- ,איז וי איז עס שייך צו זעצן 
זיך איידער דער מלך גיט אויף דעם רשות ?7 

נאָר איידער רבי שמעון האָט זיך געזעצט אויסצוהערן מיט װאָס דער גאַסט 
איז געקומען, האָט ער אַליין אַרײנגעבראַכט א קריגל וויין און צוויי ערדענע 
װייןיטעפּלעך. ערשט ווען דער וויין איז שוין געווען אָנגעגאָסן, האָט רבי שמעון 
געזאָגט : | 

,לויט אייער לבוש זע איך, אַז איר האָט געבראַכט פאַר מיר נאַך אַ תלמיד 
אין דער ישיבה. פאַרװאָסיזשע האָט איר דעם תלמיד גלייך נישט מיטגעבראַכט ?" 

,איך ווייס נישט פאַרװאָס מיין לבוש זאָגט אייך וועגן דעם, אָבער איר האָט 
ריכטיק באַמערקט. איך האָב געבראַכט מיט זיך פון ליאָן מיין זון און אים 

דערווייל איבערגעלאָזט אין דער אַכסניה. די סיבה דערפון איז דאָס, װאָס מיין 
זון איז סך'הכל אַלט זעקס יאָר" -- האָט אַרטאַפּאַנוס געקוקט דעם ראש-ישיבה 
אין די אויגן. 

רבי שמעון האָט געריבן די הענט: 

,עס איז אַ גרויסער שבח פאַר אַ ייד, װאָס איילט זיין זון זאָל װאָס שנעלער 
לערנען אין אַ ישיבה. איך ווייס אָבער נישט, צי איר װועט האָבן סבלנות צו 
װאַרטן דאָ מיט אים פיר יאָר ביז ער װעט קענען גיין אין דער ישיבה." 

,איך האָב פון פּאָרויס געװוּסט דעם ענטפער" -- האָט אַרטאַפּאַנוס זיך 
אויפגעשטעלט -- , דערפאַר בין איך געקומען אַן מיין זון. אָבער געקומען בִין 
אֹיך נישט צו הערן דאָס װאָס איז געווען אומפאַרמיידלעך צו הערן. איך בין אַ 
רופא. דער וועג פון ליאָן אַהער האָט מיר גענומען לאַנגע טעג, און לאַנגע טעג 
קען איך דאָ נישט בלייבן. איך האָב מיין זון אַרױסגענומען פון מיין היים, װוי 
מען ראַטעװעט אַרױס דאָס טייערסטע צירונג פון אַ ברענענדיק הויז. אין װאָס 
די שריפה באַשטײט קען איך אייך נישט זאָגן און איך װעל אייך בעטן וועגן דעם 
אויך נישט צו פרעגן. נאָר איין זאַך װויל איך אייך זאָגן : מיין זון מוז דאָ בלייבן 
און איר מוזט אַלץ טון ער זאָל לערנען אין דער ישיבה. און דאָס דערפאַר ווייל 
אין מיין היים טאָר ער נישט בלייבן. איך וויל ער זאָל זיין אַ ייד! דאָס איז אַלץ," 

,פּאַרװאָס שטייט איר ?" -- האָט דער ראש-ישיבה אָנגעװויזן אַרטאַפּאַנוסן ער 
זאָל זיך זעצן -- ,ווען איר קענט מיר עפּעס נישט זאָגן, װעל איך מער נישט 
פרעגן. אָבער װאָס איך על יאָ פרעגן איז דאָס: אפשר קענט איר מיר זאָגן, װי 
אַזױ אַ קינד פון זעקס יאָר קען באַנעמען דאָס װאָס עס באַנעמט אַ קינד פון 
צען יאָר ?* 

,איך קען דאָס אייך נישט זאָגן. נאָר איך האָב נישט קיין ברירה. און אויב 
אַפילן מיין זון װעט אויסקומען צו זיצן, פיר יאָר און זיך בלויז צוהערן צום 
לערנען -- בין איך גרייט אויף דעם און איך בין אויך גרייט צו צאָלן אַזױ פיל 
וויפל יעדער פאָטער צאָלט פאַר אַ קינד װאָס לערנט יאָ. און דאָס טאָרט איר 
מיר נישט אָפּזאָגן. און אויב עס װעט זיין שפּעטער אַ מעגלעכקייט צו דערציילן 
אייך די סיבה, װעט איר מיט מיר מסכים זיין,." 

רבי שמעון האָט געגלעט די באָרד און נאַכגעטראַכט. פון צייט צו צייט האָט 
ער פון אונטער די ברעמען אַ קוק געטון אויף אַרטאַפּאַנוסן און געביסן די אונטער- 
שטע ליפּ. צום סוף האָט ער אויפגעהויבן דאָס פולע װיין-טעפּל און אַרטאַפּאַנוסן 
אָנגעוויזן, אַז אויך ער זאָל טועם זיין פון דעם געטראַנק. ער האָט אָפּגעלעקט 
די זיסקייט פון די ליפּן און צוגעשאָקלט מיטן קאָפּ: 

;איר שטעלט מיך פאַר אַ גרויסן נסיון: אויך צו זיין אַ פאָטער צו אייער 
זון. מוז איך דעריבער זען אייער תכשיט איידער איך װעל אייך זאָגן מיין װאָרט." 

,;אָבער איידער איר וועט זאָגן איער װאָרט, וויל איך אייך נאָך עפּעס זאָגן : 
איך האָב מיין זון גענומען פון דער היים וי פון אַ שריפה און אַפילו אים נישט 
;עזאָגט, נישט פריער און נישט שפּעטער, אַז ער װעט דאָ בלייבן." 

,ווייסט זיין מוטער דערפון?" -- האָט רבי שמעון געפרעגט. 

,ניין 1" -- האָט אַרטאַפּאַנוס געזאָגט אַזױ װוי די ווערטער פון דעם ראש- 
ישיבה װאָלטן אים אויפגעטרייסלט -- , זי ווייסט נישט דערפון און זי װועט 
נישט וויסן. זי טאָר נישט וויסן. װעט איר מיר נאָך פרעגן, רבל?7 

,ניין, איך װעל אייך מער נישט פרעגן. איך וויל זען אייער זוֹן" 

אַרטאַפּאַנוס האָט געבראַכט צו אים אַברהמען. אויפן וועג האָט ער גערעדט 
צו אים װי צו אַ דערװאַקסענעם און אים דערציילט, אַז ער פירט אים צו אַ 
מאַן, װאָס איז געקומען פון אַ ווייט לאַנד צו לערנען מיט יידישע קינדער תורה 
און נישט אַלע קינדער האָבן די זכיה ביי אים צו לערנען. אַברהם האָט געפרעגט, 
צי איז ער וי דער סופר, ביי וועלכן ער האָט ביז איצט געלערנט. האָט אַרטאַ- 
פּאַנוס דערציילט וועגן דעם מאַן אַזױ, אַז דעם קינדס דמיון האָט זיך אָנגעצונדן. 

רבי שמעון האָט אויפגענומען דעם קליינעם אַברהמען, װי מען נעמט אויף 
אַ גלייכן און גערעדט מיט אים װוי מיט אַ דערװאַקסענעם. ער האָט אים געפרעגט 
װאָס ער האָט ביז איצט געלערנט און צי ער האָט ליב דאָס לערנען דערנאַך 
האָט ער אים אָנגענומען ביי דער האַנט און אים אַריינגעפירט אין דער ישיבה. 
אַרטאַפּאַנוס איז זיי נאָכגעגאַנגען. ביים פירן דאָס יינגל האָט רבי שמעון געדריקט 
דאָס קינדערישע הענטל און עס באַלד באַפרײיט און דאַן ווידער עס געדריקט. 
אַברהם האָט פאַרשטאַנען, אַז דער מאַן שפּילט זיך מיט אים און ער האָט אַרויפ- 
געקוקט צו אים מיט אַ קלוגן שמייכל און רבי שמעון האָט אים צוריקגעצאָלט 
מיט אַ גוטן שמייכל. 

ביים אַריינקומען אין דער ישיבה האָבן זיך די קינדער ביי די טישן אויפגע- 
שטעלט און נישט צוריקגעזעצט זיך ביז רבי שמעון האָט זיי געהייסן אַזױ טון. 

;אָט דאָ לערנען יידישע קינדער תורה" -- האָט דער רבי געזאָגט צו 
אַברהמען, ווידער וי ער װאָלט גערעדט צו אַ דערװאַקסענעם -- ,פון זיי אַלע 
וועלן אַרויסקומען גרויסע לייט, װאָס װעלן מיט אַנדערע לערנען תורה. צי 
װאָלסטו געװאָלט דאָ לערנען?" 

דאָס יינגל האָט זיך אַרומגעקוקט אויף די קינדער ביי די טישן און דערנאָך 
אַרויפגעקוקט צום פאָטער פרעגנדיק. 

,דער רבי שמעון האָט דיר געפרעגט און דו ענטפערסט נישט!" -- האָט 
אַרטאַפּאַנוס געפרעגט. 

,וי קען איך דאָ לערנען, אוב מיר זענען געקומען אַהער נאַר אויף 
דערווייל 1" -- האָט אַברהם געענטפערט. 

,פאַר לערנען תורה טוט מען אַלץ? -- האָט דער ראש-ישיבה געענטפערט 
צים אָנשטאָט דער פאָטער -- , אויב דיר איז דאָ ווויל-געפעלן וועלן מיר ביידע 
בעטן דיין פאָטער, דו זאָלסט דאָ קענען בלייבן אַ שטיקל צייט. לאָמיר זאָגן : פיר, 
פינף טעג. און שפּעטער װעט מען זען." 

אַברהם האָט אַרויפגעקוקט צום פאָטער און אַרטאַפּאַנוס האָט געזאָגט: 

,דו ביסט שוין אַ דערװאַקסן יינגל און דו דאַרפסט ענטפערן דעם רבין וי 

דו פאַרשטײיסט. און אַז דו וועסט זאָגן יאָ װעל איך נישט זאָגן נישט." 

,און דו װועסט צוריקפאָרן אַהיים 1" -- האָט אַברהם געפרעגט. 

,איך װעל אַװעקפאָרן און קומען וידער אַהער דיך זען און אפשר אויך 
מיטברענגען יצחקן." 

יצחק איז נאָך קליין, ער איז אַ סך יינגער פון מיר!" -- האָט אַברהם 
אויסגערופן. 

,זיכער" -- האָט אַרטאַפּאַנוס צוגעשטימט -- , איך מיין, ווען יצחק וועט 
אויפוואַקסן און זיין אַזױ װוי דו" 

אַברהם האָט צוגעשטימט און רבי שמעון האָט גלייך געזאָגט, אַז ער האָט אַ 
זון אין דעם עלטער פון אַברהמען און ער װועט זיין צו אים אַ גוטער חבר. יעדן 
ערב שבת גייט מען אַרױס שפּאַצירן הינטער דער שטאָט און בעת דעם שפּאַציר 
איז מען פריי ווי די פייגל. װאָרום נישט נאָר די תורה פון גאָט דאַרפן לערנען 
יידישע קינדער, נאָר זיי דאַרפן באַקענען אויך גאָטס וועלט. און די וועלט, װאָס 
גאָט האָט באַשאַפן, מיט די געוויקסן אין פעלד, מיט די ביימער און פייגל און 
טייכן, האָבן זייער לשון, און זייער פרייד איז גרויס ווען מענטשן קוויקן זיך 
מיט זיי. 

אברהם האָט אין דער מינוט געװאָלט דערציילן וועגן די טויבן און וועגן 
די שעפּסן, װאָס ער האָט אין דער היים, און אויך וועגן דעם גאָרטן און פרוכטן- 
סאָד. אַבער ער האָט נישט געפונען די דרייסטקייט. 

אַלע דריי זענען צוריקגעגאַנגען אין הויז פון דעם רבי שמעון און איידער 
די מענער האָבן זיך געזעצט שמועסן, האָט דער ראש-ישיבה אַריינגעפירט 
אַברהמען צו זיינע קינדער. און וי אַ קינד, האָט זיך אַברהם באַלד געפונען 
היימיש. איצט האָבן די מענער געקענט רעדן פריי און אַרומרעדן װוּ דאָס קינד 
זאָל זיך אויפהאַלטן און ביי װאָס פאַר אַ לייטן אין דער שטאָט. װאָרום אַ קינד, 
האָט רבי שמעון געזאָגט, איז וי אַ ביימעלע, װאָס אויב מען װויל עס איבער- 
פלאַנצן פון איין אָרט אין צווייטן, דאַרף מען זיין אויסגעהיט, כדי חלילה עס 
נישט צו פאַרדאַרבן. און ער האָט דערציילט, אַז אַפילו ווען ער איז געקומען 
אַהער מיט זיין גאַנצער משפּחה, האָבן די קינדער שטאַרק געבענקט צוריק קיין 
בבל 

אַרטאַפּאַנוס האָט אויף דעם געזאָגט: 

תווי אַ געקומענער פון בבל, רבי, קענט איר נישט וויסן װי שטאַרק ענלעך 
אַ ייד דאַרף זיין אין די קריסטלעכע לענדער צו אַ זעלנער. װאָרום טאָג און 
נאַכט דאַרפן מיר זיך װוערן קעגן דער קירך, װאָס װויל מיר זאָלן פאַרשװינדן, װוי 
יידן. איך ווייס דאָס. איך לעב אין אַ קאַטױליש לאַנד. דעריבער דאַרפן יידישע 
קינדער דערצויגן ווערן װי זעלנער און זייער געווער דאַרף זיין די תורה. װאָס 
האַרטער יידישע קינדער װעלן דערצויגן װערן, אַלץ שטאַנדהאַפּטיקער וועלן זיי 
זיין צו בלייבן יידן. הונדערטער וועגן האָט די קירך ווי אַזױ צו ווירקן אויף יידן, 
זיי זאָלן גיין צום טויף-בעקן, און אַזױ פיל וועגן דאַרפן מיר האָבן כדי די געפאַר 

צו פאַרמיידן. דעריבער אַרט מיר נישט װאָס מיין קינד וועט ליידן פון בענקשאַפט. 
פּאַרקערט, װאָס האַרטער עס וװעט זיין זיין לעבן אין זיין קינדהייט, אַלץ 
שטאַרקער װעט ער זיין ווען ער װעט דערװאַקסן. װאָרום קינדער, װאָס וװערן 
דערצויגן אין װוילטאָג און אָן זאָרגן און זיי זעען שפּעטער, אַז די קירך איז 
גרייט זיי צו געבן נאָך מער וװוילטאָג און אַ לעבן אינגאַנצן אָן זאָרגן, זענען די 
ערשטע צו גיין אין דער קירך. גלויבט, רבי, אַז איך זאָג עס נישט סתם אין דער 
וועלט אַריין. און מיינט אויך נישט, אַז איך האָב נישט גענוג ליב מיין קינך," 

רבי שמעון האָט שוין דאָס אַלץ געװוּסט. נאָך אין בבל איז ער צוגעגרײַט 
געװאָרן צו זיין א ראש-ישיבה, אין אַ קריסטלעך לאַנד. װאָרום אין די ישיבות 
פון פּומפּדיתא האָט מען געלערנט נישט נאָר תלמוד, נאָר דאָרט האָט מען אויך 
געלערנט וועגן די יידן אויף דער גאַנצער וועלט, כדי די פון די לערנער, װאָס 
וועלן שפּעטער געשיקט ווערן צו יידן אין דער וועלט, זאַלן וויסן װוי זיך נוהג 
צו זיין, 

האָט אַרטאַפּאַנוס געפרעגט : 

,אוב אַזױ, איז אפשר קענט איר מיר זאָגן פאַרװאָס רופט מען ביי אייך די 
יידן פון תימן ,די פאַרשאָלטענע"? איך האָב דאָס היינט געהערט אין דער 
סינאַגאָגע פונעם מויל פון יידן פון בבל" 

רבי שמעון האָט אַ קוועטש געטון מיט די אויגן: 

,נאָר טיפּשים חזרן דאַס איבער און קיין גרויסע תלמידי-חכמים זענען זיכער 
נישט די, װאָס זאָגן אַזעלכע זאַכן. פאַרשאָלטענע יידן ? כ'ווייס. דאָס געהער צום 
ווייטן עבר. עס װוערט דערציילט, אַז בעת עזרא הסופר איז צוריקגעקומען פון 
בבל קיין ירושלים און ער צוזאַמען מיט נחמיהן האָבן געװאָלט אַלע יידן איינזאַמלען 
אין ארץיישראל, האָט ער, עזרא, געשיקט אַ שליח צו די יידן אין תימן, זי 
זאָלן זיך אויפהייבן און קומען קיין ירושלים. די יידן אין תימן האָבן געענטפערט, 
אַז גאָטס וועלט איז אומעטום און אין דעם לאַנד, װוּ זי לעבן, פילן זיי נישט 
קיין גלות און עס קומען דאָרט פאָר וייניקער מלחמות וי אין ארץ-ישראל. 
איז עזרא הסופר, װאָס איז געווען אַ קנאי, שטאַרק דערצאָרנט געװאָרן, װאָס 
די יידן אין תימן רעדן אים אַנטקעגן און ווילן נישט פאַרלאָזן זייער גלות, 
און ער האָט זיי פאַרשאָלטן. האָבן די יידן געזאַגט, אַז דער װאָס פאַרשעלט אַן 
עדה יידן, איז נישט װערט יידישע קינדער זאָלן נאָך אים טראָגן זיין נאָמען 
און זייט דעמאָלט האָבן יידן אין תימן אויפגעהערט אַ נאָמען צו געבן זייערע 
קינדער עזרא. דאָס איז געווען אַמאָל. עזרא איז געווען אַ גרויסער מאַן און 
מענער װאָס טוען אויף גרויסע זאַכן, קענען אויך אָפּטון גרויסע נאַרישקײיטן 
אפשר צוליב דעם װאָס עזרא הסופר האָט אַמאָל פאַרשאָלטן די יידן פון תימן, 
האָבן יידן אויך אין בבל נישט אַ נאָמען געגעבן זייערע קינדער עזרא, נאַר 
עזריאל אָדער עזריא. אַזױ געפינט מען נישט -- נישט צװישן די אמוראים 
און נישט צװישן די תנאים קיין איינעם װאָס זאָל הייסן עזרא. און אַזױ עד 
היום. אָבער דאָס דאַרף מען פאַרגעסן. און כדי עס זאָל זיין שלום צװישן יידן, 

בעת אַרום זיי זענען פאַראַן אַזױ פיל שונאים, דאַרפן יידן אויך באַנייען 
דעם נאָמען עזרא. װאָרום עזרא הסופר איז געווען אַ גרויסער מאַן און ער 
האָט אַלץ געטון מתוך אהבת ישראל." 

;איך זע, אַז איר זענט אַ געלערנטער מאַן" -- האָט זיך אַרטאַפּאַנוס 
פאַרבויגן פאַר רבי שמעון -- ,קענט איר מיר אויך זאָגן, צי ס'איז אמת, אַן די 
כימיאַרן-מלוכה אין תימן איז אַ יידישע ?" 

זי איז אַ יידישע" -- האָט דער ראש-ישיבה באַשטעטיקט -- ,דער מלך 
כימיאַר האָט זיך מגייר געווען. און אַזױ אויך אַלע געצנדינער אין זיין מלכות. 
זענען יידן דאָרט געװאָרן אַ גרויס פאָלק. זייער רום שפּרײט זיך אויס פון 
חבש ביז הודו. נאָר װאָס פון דעם וועט אַרױסקומען, קען קיינער נישט וויסן 
װואָרום צו שטאַרקן וויין קען מען אויך צוגיסן אַ ביסל װאַסער און ער וװערט 
נישט דערמיט אויס וויין. אוב אָבער צו אַ קריגל שװאַכן וויין גיסט מען צו 
אַ פאַס װאַסער, איז דאָס שוין װאַסער און נישט וייף" 

,איך האָב דעם משל נישט פאַרשטאַנען" -- האָט אַרטאַפּאַנוס געזאָגט. 

רבי שמעון האָט אַ גלעט געטון זיין באָרד: 

,קיין צו גרויסע למדנים זענען נישט די יידן אין תימן, און זייער צאָל 
איז אויך נישט אַזױ גרויס, אַז די װאָס זענען זיך מגייר זאָלן טאַקע וערן 
פולע יידן און פאַרגעסן די עבודה-זרה, בפרט װאָס אַהין זענען שוין אויך 
דערגאַנגען די קריסטן און זיי מישן אין דער שיסל. און איך דאַרף אייך נישט 
זאָגן, אַז יידישקייט איז אַ שװערער עול, װאָס מען דאַרף קענען טראָגן. איז 
אויב מיר האָבן מורא, אַז דעם דאָזיקן עול זאָלן נישט אַראָפּװאַרפן פון זיך 
געבוירענע יידן, ערשט װאָס קענען מיר זאָגן וועגן אַזעלכע, װאָס דינען די 
עבודה-זרה און זענען זיך מגייר נאָר דערפאַר, ווייל די יידן זענען דאָרט די 
מיוחסים, זיי פירן ס'מלכות און דעם מסחר און מלאכה, און זי באַאַרבעטן 
פעלדער און קומען אָן אין אַלע עקן פון דער װעלט?" 

,איר ווייסט, רבי" -- האָט זיך אַרטאַפּאַנוס באַקװעמער געמאַכט איף 
זיין שטול -- ,, איך הייב אָן טראַכטן, אַז מיר װאָלטן געווען אַ סך גליקלעכער 
און גרעסער, ווען מיר װאָלטן אויפגעהערט צו זיין דאָס וויין פון דער וועלט 
און ליבערשט געװאָרן דאָס װאַסער פון דער וועלט. ויין איז תמיד אויסגע- 
שטעלט אויף סכנות, אויף זויער ווערן, אויף אויסטרינקען, אויף שיכור מאַכן 
בעת װאַסער איז דאָס לעבן. װאַסער איז אין די טייכן, אין די ימים, פון הימל 
אין רעגן, אַן װאַסער געדייען נישט די פעלדער, אָן װאַסער -- איז טויט. דאָס 
האָבן פאַרשטאַנען די רוימער און דאָס האָבן פאַרשטאַנען די קריסטלעכע 
קעמפער. די רוימער האָבן באַהערשט אַ װעלט אָן אַ תורה, אָן א גאָט, אַפילן 
אָן אַן אייגענער אַרמײ, װאָרום זייערע לעגיאָנען זענען געװען געדונגענע, 
פון פרעמדע פעלקער. זיי האָבן די װועלט פאַרפלייצט נישט מיט זייער וויין, 
נאָר מיט זייער װאַסער. אַזױ אויך די קריסטן. זיי האָבן אַ טראָפּן יידישן וויין 
אַרײנגעגאָסן אין אַ ים פון ואַסער און דאָס װאַסער טראָגן זי איבער דער 

וועלט מיט פרעמדע הענט. און זיי זיגן, זיי זיגן!" 

,דאָס איז דערפאַר, ווייל זיי האָבן נישט געהאַט װאָס איינצושטעלן. זײי 
זענען הפקר און גאַרנישט געקענט פאַרלירן!"' -- האָט רבי שמעון זיך 
אָנגעבויגן צו אַרטאַפּאַנוסן און אים אַריינגערעדט אין פּנים, זיינע ווערטער 
זאָלן דערגיין צו אים -- ,מיר האָבן נישט געקענט און קענען ווייטער נישט 
האַנדלען וי זיי. מיר האָבן פאַרשניטן אַ בונד מיט גאָט און מיר טאָרן די 
שבועה נישט ברעכן ביזן סוף פון אַלע דורות: מיר האָבן גענומען אויף זיך 
אַ תורה מיט זעקס הונדערט און דרייצן מצוות און מיר האָבן געשװאָרן פאַר 
גאָט זיי צו היטן. די תורה און די מצוות טאָר מען נישט אויפצווינגען, ווייל 
אַנדערש װעט דאָס זיין צװאַנג און נישט קיין תורה און נישט קיין מצוות. 
אויב מיר זאָלן האַנדלען אַזױ װוי די רוימער האָבן געהאַנדלט, קענען מיר 
חלילה האָבן דעם סוף, װאָס זיי האָבן געהאַט: זיי זענען פאַרשלונגען געװאָרן 
דורך די, װאָס זיי האָבן געװאָלט איינשלינגען. און אויב מיר װעלן האַנדלען 
אַזױ װי די קריסטן האַנדלען, װעלן מיר פון דעם נישט האָבן קיין יידן נאָר 
געצנדינער, װאָס װעלן מיינען, אַז זיי זענען יידן, און נעבן די ספק-יידן קענען 
מיר אַלײן חלילה ווערן ספק-יידן און פאַרשלונגען ווערן פון דעם ים מיט 
װואַסער, אין וועלכן עס איז אַרײנגעגאָסן געװאָרן אַ טראָפּן וויין" 

אַרטאַפּאַנוס האָט געשוויגן. ער האָט נישט געהאַט װאָס צו ענטפערן דעם 
רבין. ער האָט אָבער געפילט, אַז ווען ער פאַרטרויט אין די הענט פון אָט דעם 
מאַן זיין זון -- האָט ער אים פאַרטרױיט אין זיכערע הענט. און מיט דעם 
דאָזיקן גוטן געפיל איז ער געפאָרן צוריק אַהים. 

האָט אָבער נישט געװוּסט אַרטאַפּאַנוס, אַז דורך דעם װאָס ער האַט 
פאַרזיכערט זיין זון קעגן דער השפּעה פון אַנאַן, האָט ער אין דער זעלבער 
צייט אויפגעריסן זיין אייגן הויז. 

ער איז צוריקגעקומען אַ מידער און דערשעפּטער, װאָרום במשך פון 


צוויי טעג האָט געגאָסן אַ שלאַקסירעגן און ס'האָט געבלאָזן אַ צפו-ווינט, 
װאָס האָט אים געשלאָגן אין פּנים. די פערד האָבן נישט געװאָלט גיין און ביי 
דער קלענסטער בלאָטע אויפן וועג האָבן זיי זיך אָפּגעשטעלט, װי עס װאָלט 
זי געדראָט אַ סכנה דערטרונקען צו וװוערן. האָט ער עטלעכע מאָל געמוזט 
צוריקקערן, כדי די פערד אָפּצונאַרן, און וידער זיך אױיסקערעווען אויף 
צפון. ער האָט געטראַכט, אַז ווען ער װעט צוריקקומען װועט ער זיך אַװעקלײיגן 
אויף זיין געלעגער און שלאָפן אַזױ לאַנגילאַנג, ביז דער ווינט און רעגן װעלן 
אים אַרױס פון די ביינער און די כוחות וװועלן זיך צו אים צוריקקערן. אָבער 
וי נאָר ער איז אַריבער די שװועל פון זיין הויז, איז אים אַנאַ אַנטקעגנגעקומען 
אַ פאַרװאַלקנטע, אַן ערב-שטורעמדיקע, מיט אַ נידעריק קול, וי אַ ווייטער 
דונער : 

;ווו איז אברהם ?!7 -- האָט זי געפרעגט -- ,װוּהין האָסטו אים אַװעק- 


געפירט פון מיר ?7 

,איך װעל דיר זאָגן, נאָר איצט בין איך דערשעפּט פון די כוחות" -- 
האָט ער באַטראַכט איר פּנים, װאָס איז געװען פון אַשיקאָליר און מיט 
שװאַרצע רינגען אַרום אירע אויגן -- ,דאָס קינד איז צופרידן און אויך דו 
וועסט זיין צופרידן. איצט וויל איך שלאַפן" 

זי האָט אים פאַרשטעלט דעם וועג: 

,שלאָפן װילסטו!!? -- איז איר שטים געװאָרן העכער און שטורעמ- 
דיקער -- ,צי האַסטוֹ געטראַכט וועגן דעם, אַז די אַלע נעכט איז אויף מיינע 
אויגן קיין שלאָף נישט געקומען? האָסט צוגערויבט דאָס קינד פון מיין הויז 
און איצט ווילסטו גיין שלאָפן ?! װאָס האָסטו געטון צו אַברהמען! זאָג מיר, 
איך וויל וויסן !" 

, באַרואיק זיך, אַנאַ, איך בין דער פאָטער פון אַברהמען און פאַר אונדזערע 
קינדער װעל איך טון נאָר גוטס. שפּעטער װעל איך דיר דערציילן. עס װעט 
זיין פון אים אַ גרויסער מענטש." 

,;דו וועסט מיר דערציילן?? -- האָט זי געמאַכט אַ טריט צוריק און 
אַרטאַפּאַנוס האָט דערזען איר פּנים אויסטערליש און פרעמד -- ,איך װעל 
דיר שוין דערציילן און אַז איך װעל דיר דערציילן, װועט דיר פינצטער 
ווערן פאַר דיינע אויגן!" 

,אַנאַ!" -- האָט אַרטאַפּאַנוס אויסגעשריגן מיט וײיטאָק, אָפּגעשטופּט זי 
אין אַ זייט און אַװעק אין דער שלאָף-קאַמער. ער האָט בלויז דעם נאַסן 
אויבערמאַנטל און די סאַנדאַלן אַראָפּגעװאָרפן פון זיך, װי דאָס געלעגער האָט 
אים צוגעצויגן. די געשרייען פון אַנאַן זענען דערגאַנגען אין דער קאַמער, 
אַבער אַרטאַפּאַנוס האָט זיי נישט געקענט מער הערן דער שלאָף איז געווען 
שטאַרקער און ער האָט אים באַװעלטיקט. און וי ער איז איינגעשלאָפן מיט 
אַנאַס געשריי, אַזױ האָט איר נישט-דאָװעלטיק געשריי אים אויפגעוועקט. ווען 
ער איז נאָך געווען איינגעװעבט אין שלאָף האָט זיך אים געדאַכט, אַז ער 
געפינט זיך אין אַ וועגיקרעטשמע, ווּ די דורכרייזנדיקע טומלען. ערשט נאָך 
דעם האָט ער באַגריפן, אַז עס שרייט אַנאַ. און ער האָט געהאַט דאָס געפיל, 
אַז ער איז נאָך איבערהויפּט נישט איינגעשלאָפן נאָך זיין אַהיימקומען, הגם 
ער איז אָפּגעשלאָפן אַ האַלבן טאָג מיט אַ נאַכט. אַנאַ האָט געשריגן פון דער 
שכנותדיקער קאַמער. און געשריגן האָט זי מיט אַ קול, װוי זי װאָלט געװוען 
פאַרװוּנדעט. ער האָט זיך אויפגעהויבן און געבליבן זיצן אויפן געלעגער אַ 
מידער און נאָך פול מיט שלאָף. ער האָט געפּרוװוט פאַרשטעלן די אױערן 
דאָס געשריי זאָל צו אים נישט דערגיין אַזױ שאַרף, אַבער דאָס געשריי האָט 
דורכגעדרונגען דורך זיינע פינגער, דורך דער הוט פון זיין גוף. האָט ער 
זיך אויפגעשטעלט, געמאַכט עטלעכע באַוועגונגען צו פאַרטרייבן פון זיך 
דעם שלאָף און די מידקייט, און איז אַרײין אין דער קאַמער פון װאַנען עס 
איז געקומען דאָס געשריי. 

אַנאַ איז געלעגן אויפן דיל אָנגעטון אין אירע קלײידער, אָבער איר לייב 

איז געווען אָפּגעדעקט און זי האָט איר פּנים פאַרשטעלט מיט די הענט. זי. 
האָט אַפּילו נישט באַמערקט זיין אַריינקומען און געשריגן איר געשריי מיט 
נישט אַרטיקולירטע קלאַנגען. אויסטערליש האָט אים אויסגעזען װאָס זי איז 
אין דער קאַמער אַליין. מען זעט נישט די דינערשאַפט. און װוּ איז דאָס קינד ? 
װוּ איז יצחק? פאַרװאָס איז אַנאַ אַלײן אין אַזאַ מעמד? ער איז געלאַפן זוכן 
און ער האָט געפונען אין אַ וייטערדיקער קאַמער די הויז-דינערין, אַ צעשראָקענע 
און מיט פאַרוויינטע אויגן. 

דערזען אַרטאַפּאַנוסן, איז אים די דינערין געפאַלן צו די פיס מיט אַ שלוכץ: 

,האַר מיינער, האַר גנעדיקער, טו מיט מיר חסד. נישט איך און נישט קיינער 
ווייסט װאָס דאַ איז געשען. אוי, א טויט אויף מיר איידער איך האָב עס דערלעבט." 

, שטיי אויף און שלוכץ נישט!? -- האַט אַרטאַפּאַנוס באַפױלן -- ,װוּ איז 
יצחק " 

די דינערין איז אויפגעשטאַנען אַ צעשראַקענע, אַ דערשיטערטע און וי אַ 
הונט װאָס פילט זיך שולדיק, האָט זי נישט געקוקט אים אין די אויגן. 

,איך האָב געפרעגט: װוּ איז יצחק 71 -- האָט ער געפּרוּווט מיט אַ באַהער- 
שטער שטים, 


,ער איז נישטאָ. שוין דעם צווייטן טאָג װי ער איז נישטאָ? -- האָט די 
דינערין געציטערט -- ,די האַרינטע איז אַװעק מיט אים און געקומען אַ 
ליידיקע. און זי זאָגט נישט װוּ ער איז. האַר, האַר, אַלע זאָגן, אַז די האַרינטע., * 


די דינערין האָט די פינגער פון ביידע הענט אַרײנגעפּאַקט אין איר מויל און 
מיט אויגן פון אַ באַנומענער געבלאָנדזשעט איבערן פּנים פון אַרטאַפּאַנוסן, אָבער 
אין זיינע אויגן נישט געקוקט. 

אַרטאַפּאַנוס האָט זי אָנגעכאַפּט און מיט איר אַ טרייסל געטון װוי מיט אַ בוים : 

,זאָג װאָס דו ווייסט, װאַרום דערשלאָגן װעל איך אייך דאָ אַלעמען!" 

,גנעדיקער האַר, אַלע זאָגן, אַז די האַרינטע איז אַראָפּ פון זינען" 

אַרטאַפּאַנוס האָט מיט אימפּעט צוריקגעשטויסן די דינערין און זי איז 
געפאַלן צו דער ערד מיט אַ יללה. ער איז אַרײן אין דער צווייטער קאַמער, 
צוגעגאַנגען צו אַנאַן און צענעמענדיק זיינע פיס איבער איר, האָט ער מיט כוח זי 
אויפגעשטעלט און זי איינגעקלאַמערט פעסט אין זיינע הענט. ער האָט איר 
פּנים קוים דערקענט און די שאַרפקײט פון איר בליק איז מער נישט געווע. 

;װאָס איז געשען מיט דיר, אַנאַ?! װאָס איז געשען מיט דיר און װוּ איז 
יצחק ? !4" 

אַנאַ האָט זיך געפּרוּווט אַרױסרײסן פון זיינע הענט, זי האָט זיך געראַנגלט 
מיט אים און איר גוף האָט זיך געטרייסלט, װוי אין קאָנװוּלסיע. אָבער ער האָט 
זי נאָך שטאַרקער איינגעקלעמט אין זיינע אָרעמס און זי באַװעלטיקט, אַז זי 
האָט זיך מער נישט געקאָנט באַוועגן. 


,איך פרעג: װאָס איז געשען מיט יצחקן, ווּ איז ער(" 

,לאָז מיך אָפּ! ריר מיך נישט אָן! דו עקלסט מיך!" -- האָט זי אַרױסגעזאַגט 
אין ציטערניש. 

,זאָג מיר: װוּ איז מיין קינד ? װוּ האָסטו אַהינגעטון יצחקן ?" 

,יצחק? דיין קינד ? דו אייזל, נישט פון דיר האָב אֹיך געהאַט יצחקן אַ 
הייליקער מאַן איז זיין פאָטער און דעם פאָטער געהערט ער. דו אייזל, אייזל, 
נאַר. אַרטאַפּאַנוס נאַר!" -- האָט זי געװאָרפן אירע האַלדזיקע ווערטער, װי 
שטיינער, און געצאַפּלט אין זיינע אָרעמס. 

,אַנאַ, אַנאַ, באַרואיק זיך? -- האָט ער געבעטן -- , אין אַ פּאָר טעג אַרום 
וועט אַברהם צוריקקומען. איך האָב נישט געמיינט דיר שלעכטס טון. אַנאַ, װאָס 
איז געשען מיט דיר ?7 

אין דער רגע האָט זיך אַנאַ באַפרײט פון זיינע הענט און מיט אַ יאַָמער 
גענומען לויפן צו דער טיר. אַרטאַפּאַנוס האָט באַװויזן צו פאַרשטעלן איר דעם 
וועג און זי איז געפאַלן איבער זיין פוס מיט אַזאַ קלאַפּ, װי דער באַלקן װאָלט 
איינגעפאַלן. די הויז-דינערין איז אַרײינגעפאַלן מיט פאַרבראַכענע הענט. 

,גיב מיר אַ קאַן מיט װאַסער, שנעל!? -- האָט אַרטאַפּאַנוס באַפױלן. ער 
אַלײין האָט געקניט און אַנאַן צוגעהאַלטן, זי זאָל זיך נישט אויפשטעלן. אומגע- 
צוימטע כוחות האָט זי געהאַט. זי האָט זיך געראַנגלט מיט אים, באַװיזן זיך 
איבערצודרייען מיטן פּניִם אַרױף און כהרף עין האָט זי אים מיט אַ פוס אַ קלאַפּ 
געטון אין פּנים אַזױ שטאַרק, אַז ער איז געפאַלן אויף אַ זייט און זי איז אויפגע- 
שפּרונגען. אין דער רגע איז אַרײין די דינערין מיט אַ קאַן װאַסער. אַרטאַפּאַנוס 
האָט אַ שפּרונג געטון, אַרױסגעכאַפּט די קאַן פון דער דינערינס הענט און מיטן 
גאַנצן אימפּעט אַ גאָס געטון דאָס װאַסער אין אַנאַס פּנים. זי האָט פאַרלוירן דאָס 
גלייכגעוויכט און מיט דער פּלײצע אַרויפגעפאַלן אויף דער װאַנט. זי איז געבליבן 
נעבן דער װאַנט װי צוגענאָגלט און מיט אַ שטאַרן בליק. 

זי האָט זיך מער "נישט געווערט ווען אַרטאַפּאַנוס האָט זי גענומען אויף די 
הענט, װי מען נעמט אַ קינד, און װי אַ קראַנק קינד האָט ער זי אַרײנגעטראָגן 
אין דער שלאָף-קאַמער און זי אַװעקגעלײגט אויפן געלעגער. מיט דער פּאָלע 
פון זיין בגד האָט ער אָפּגעװישט דאָס װאַסער פון איר פּנים און פון אירע האָר 
און זי איינגעדעקט. זי האָט געאָטעמט פּלאַך און שנעל, וי זי װאָלט געהאַט 
פיבער. 

אַנאַ איז געלעגן רואיק און אַרטאַפּאַנוס האָט נישט געקענט ויסן, צי זי 
שלאָפּט, אָדער זי װאַכט און װאַרט נאָר אויף אַ געלעגנהייט אויפצושפּרינגען 
איז ער פון איר געלעגער נישט אָפּגעטרעטן. קיין שום ציטער פון איר פּנים האָט 
ער נישט פאַרזוימט און קיין שום קראַמף פון אירע פינגער האָט ער נישט פאַרזען. 
און איר פּניִם, פון וועלכן עס איז פאַרשװוּנדן די יוגנטלעכקייט און די פרישקייט, 
האָט נישט גערוט. די אויגן האָבן זיך אָפּגעלענט און צוריק פאַרשלאָסן אָן 
אוֹיסדרוק. אַרום איר פול מויל האָט געציטערט אומרו. אַנאַ איז געווען קראַנק. 

אַרטאַפּאַנוס האָט נישט געװאָלט צולאָזן דעם געדאַנק, אַז די װוערטער, װאָס 

אַנאַ האָט אים געװאָרפן וועגן דעם, אַז ער איז נישט דער פאָטער פון יצחקן, 
זענען אמת. דאָס האָט איר קראַנקער דמיון צוגעטראַכט, װי אַ נקמה דערפאַר, 
װאָס ער האָט אַװעקגענומען פון דער היים אברהמען. זי האָט אים אַזױ אַרום 
געװאָלט דערשלאָגן. און דערפאַר האָט זי אויך אַװעקגעפירט ערגעץ-ווּ יצחקן. 
מיט זיין אימפּעטיקער האַנדלונג און מיט דעם נישט רעכענען זיך מיט אירע 
געפילן, האָט ער אַלײין זי דערפירט צו דער קראַנקהײט. זי האָט אים האַרב 
באַשטראָפט. אָבער פאַרװאָס האָט זי גראָד געזאָגט, אַז אַ הײיליקער מאַן איז דער 
פאָטער פון יצחקן ? װאָס פאַר אַ הײיליקער מאַן! מיט פינף יאָר צוריק. ניין, עס 
קאָן נישט זיין. עס איז אים געקומען אויפן רעיון קלאַודאָזיוס. עפּעס איז דאָך 
געווען פאַרװאָס ער, אַרטאַפּאַנוס, האָט אים געפּאַטשט. צי האָט אַנאַ דעמאַלט 
נישט געזאָגט דעם אמת און פאַרהוילן פאַר אים, אַז ער האָט זי באַשלאָפן ? ער 
וועט גיין צו אים אַהיים און מיט קלעפּ אַרױסבאַקומען פון אים, צי ער האָט זי 
באַשלאַפן. און אויב יאָ, װעט ער אים דערשלאָגן װי מען דערשלאָגט אַ הונט. 

ער האָט געפּרוּװוט פאַרטרייבן פון זיך די חשדים און די חשדים זענען צוריק- 
געקומען, הגם ער האָט כסדר געמורמלט: ס'איז נישט אמת. ס'איז נישט אמת. 
ס'איז אַ קראַנקער דמיון. 

אַרטאַפּאַנוס האָט זיך אויפגעשטעלט און אויף אַ וייל אַרױס פון דער 
קאַמער, כדי אױסצופּרוּוון, צי אַנאַ שלאַפט, אָדער װעט זי זיך אויפרייסן באַלד 
ווי ער װעט זיך דערווייטערן פון איר געלעגער. זי איז געשלאַפן. איז ער אַװעק 
אויספאָרשן ביי דער דינערשאַפט ווען אַנאַ האָט אַװעקגעפירט יצחקן פון דער 
היים און אפשר ווייסט ווער ווּהין. קיינער האָט נישט געװוּסט. 

אַרטאַפּאַנוס האָט זיך באַזינען נישט צו גיין צו קלאַודאָזיוסן, ביז ער װועט 
רעדן מיט אַנאַן אין אַ רואיקער מינוט. עס איז נישט אין זיין כבוד עס זאָל זיך 
צעגיין איבער דער שטאָט װאָס עס שפּילט זיך אָפּ אין זיין הויז. זיינע פריינד 
װעט ער דערמיט פאַרשאַפן צער און אַרוױסרופן צו זיך רחמנות. און רחמנות 
פון פריינד באַלײדיקט. דערקעגן װעלן די פיינט דערפרייט ווערן, און פיינטלעכע 
פרייד איז באַלײידיקנדיק, וי אַ פאַרשפּילטע שלאַכט. װעט ער דעם צער דערווייל 
אַלײין טראָגן אין זיך, ביז ער װעט פון אַנאַן אַרױסבאַקומען דעם אמת. אויף דעם 
האָט ער לאַנג נישט געדאַרפט װאַרטן. 

אַנאַ איז געשלאָפן זייער קורץ און ווען זי האָט געעפנט די אויגן און דערזען 
נעבן זיך, אויפן ראַנד פון געלעגער, אַרטאַפּאַנוסן, האָט זי פון אים אַװעקגעדרײט 
דעם קאַפּ און אים מיט דער האַנט אַ שטופּ געטון: 

,גיי אַװעק פון מיר. איך פאַרטראָג נישט דיין געשטאַלט." 

די האַנט װאָס האָט אים אָפּגעשטופּט האַט ער גענומען אין זיין האַנט און זי 
צערטלעך אַ דריק געטון : 

;אַנאַ, זי מיר נישט מצער. איך האָב קיינמאָל נישט געהאַנדלט קעגן דיר 
אַזױ, דו זאָלסט מיר דערפאַר אָפּצאָלן מיט אַזױ פיל צער. און אויב איך האָב 
אַוועקגענומען אברהמען איז דאָס געוען פון מיין זייט אַן איבערגעאיילטע 

האַנדלונג, ווייל דו האָסט מיך מיט דיין שטייגער דערפירט צו יאוש. שוין יאָרן 
וי איך פיל נישט, אַז דו ביסט אַ מאַמע צו אונדזערע קינדער, שוין נישט רעדנדיק 
וועגן דעם, אַז דוֹ ביסט צו מיר נישט קיין ווייב. אַפּילו דער גרעסטער בעקן 
פילט זיך אָן ווען טראָפּנס טריפן אין אים איינציקווייז במשך פון יאָרֹן. זאָג מיר, 
אַנאַ, איך בעט דיך: װוּ איז יצחק ?" 

זי האָט די האַנט אַרױסגענומען פון זיינע און זי באַהאַלטן אונטער דעם 
געװאַנד, מיט וועלכן זי איז געווען צוגעדעקט. און אויסדרייענדיק צו אים דעם 
קאָפּ האָט זי שטיל, אָבער גאַליק אַ װאַרף געטון: 

,דו װעסט אים מער נישט זען!" 

,אַנאַ, װאָס רעדסטו?" -- האָט ער זיך אָנגעבויגן צו איר -- ,װי קענסטו 
זאָגן צו אַ פאָטער, אַז ער װעט מער נישט זען זיין זון ?" 

אַנאַ האָט אַרױסגעצױגן ביידע הענט פון אונטערן געװאַנד און עפּעס געזוכט 
אַרום זיך מיט די שפּיץ פינגער. אירע פינגער-באַוועגונגען זענען געװאָרן אומרו- 
איקע און אויך אירע ליפּן האָבן אָנגעהױיבן ציטערן. פּלוצים האָט זי מיט ביידע 
הענט זיך אָנגעכאַפּט אין געװאַנד, איר פּנים האָט זיך אָנגעגאָסן מיט רויטקייט 
און פולער געװאָרן, וי די הויט װאַלט זיך אָנגעבלאָזן, און שווער אַרױסגעשטאַמלט: 

,יצחק איז נישט דיין זון און ער געהער נישט צו דיר; איך האָב אים 
געבוירן פון דעם הײיליקן מאַן.. דעם הײליקן מאַן... בישאַף פעריס!? -- האָט 
זי דעם נאָמען אויסגעשריגן מיט פּאַסיע. 

אַרטאַפּאַנוס האָט מיט ביידע הענט אָנגעכאַפּט אירע אַקסלען און מיט איר אַ 
טרייסל געטון, װי ער װאָלט געװאָלט זי אויפוועקן, אוו זי האָט מיט דער זעלבער 
פּאַסיע ווייטער גערעדט, נישט קימערנדיק זיך װאָס ער טרייסלט איר גוף: 

;דו האָסט געדאַרפט וויסן, דו נאַר, שוין פון יאָרן האָסטו עס געדאַרפט וויסן, 
אַז איך ליג מיט דעם הײיליקן מאַן. דו האָסט עס געדאַרפט וויסן, אַז איך גיי אין 
דער קירך אויפצונעמען זיינע חסדים. ער האָט מיך באַשלאָפן וי גאָט אַלײן 
װאָלט מיך באַשלאָפן. דו נאַר, דו נאַר !* 

,נישט אמת! נישט אמת! דאָס אַלץ רעדסטו פון דיין קראַנקן דמיון. דו 
ביסט קראַנק, אַנאַ, און דו ווייסט נישט װאָס דו פּלאַפּלסט. באַזין זיך, אַנאַ. רעד 
נישט אַזױי!י 

ער האָט זיך באַמיט צו רעדן רואיק און געלאַסן, זיינע װוערטער זאָלן 
אַריינדרינגען אין איר, אַדורכשלאָגן זיך אַ וועג צו איר קראַנקהאַפטן דמיון 
אָבער זיינע ווערטער זענען צו איר דמיון נישט דערגאַנגען. איר פּנים איז װי 
אָנגעשװאָלן געװאָרן אין איין אויגנבליק און זי האָט ווייטער גערעדט מיט דער 
זעלבער שפּאַנונג: 

,אין זיין קאַמער אי דער קירך האָב איך געפונען ביי אים די לייטזעליקייט, 
װאָס איך האָב געזוכט און ביי דיר נישט געפונען. טאָג נאָך טאָג, און װאָך נאָך 
װאָך, און יאָר-איין יאָר-אויס בין איך געווען ביי אים, און דער הימל איז געווען 
איבער אונדז, און די מוזיק פון דעם אָרגל און אַלץ, װאָס איך האָב געזוכט, האָב 

איך געהאַט, און זיין קינד האָב איך געבראַכט אויף דער וועלט, און יידן האָבן 
עס באַשניטן און אַ נאָמען געגעבן יצחק, און דו האַסט מיר צו דעם געצוווּנגען, 
זיין קינד זאָל זיין אַ ייד,. זיין קינד, דאָס קינד פון דעם הײליקן מאַן." 

אַרטאַפּאַנוס האָט פאַרבראָכן די פינגער און זיך געבעטן ביי איר: 

,רעד נישט, אַנאַ! טו מיט מיר חסד; זאָג דיין װאָרט, אַז אַלץ, װאָס דו 
האָסט איצט געזאָגט, האָסטו צוגעטראַכט, מיר וויי צו טון" 

זיינע תחנונים זענען געווען אומזיסטע. ס'האָט אַרױסגערעדט פון איר, און 
די היץ פון אירע ווערטער האָבן אויף אירע ליפּן אַרפגעבראַכט אַ ברוינלעכע 
שליים. איר רעדן איז געווען פאַרבלאָז, װי עס איז פאַרבלאָז דאָס קול פון דער 
זעג, װאָס שניידט זיך אין האָלץ. און זי האָט דערצײילט אַלץ, אַלץ, נישט 
פאַרבאַרגן פון אים אַפילו ווי אַזױ בישאַף פעריס האָט געריסן פון איר די 
קליידער און וי זי האָט אים באַגערט און אויפגענומען זיין גוף מיט תענוגדיקע 
װײיטאָגן, װאָס זי האָט זיי געפילט פון איין מאָל טרעפן זיך מיט אים ביז צום 
צווייטן מאָל, און זי האָט געהיט, זיין פייער אין איר זאָל קיינמאָל נישט פאַרלאָשן 
יוערן. 

לסוף האָט אַרטאַפּאַנוס געפּרוּװוט פאַרשטעלן די אויערן נישט צו הערן מער, 
װאָרום װאָס מער זי האָט גערעדט, אַלץ גרילצנדיקער און קראַנקהאַפּטער איז 
געװאָרן איר קול. אָבער אירע װוערטער האָבן זיך דורכגעשטאָכן אין אים דורך 
די הענט ביי די אויערן, דורך זיין גאַנצן גוף. ער האָט זיך פון אָרט נישט געקענט 
וירן, װי ער װאָלט געליימט געװאָרן. 

פון דעם אופן װי זי האָט דערציילט, האָט ער שוין געװוּסט, אַז נישט קיין 
קראַנקער דמיון האָט דאָס אַלץ צוגעטראַכט, נאָר עס רעדט פון איר אַרױס דער 
אמת, װאָס זי האָט יאָרן פון אים פאַרבאָרגן. איר דערציילן האַט אים צוריק- 
געבראַכט צו די פאַרגאַנגענע טעג, ווען ער האָט באַמערקט אין איר די געשפּאַנטקײט 
און שפּעטער די פּלוצימע ענדערונגען אין איר געמיט. געדענקט ער דאָך וי 
מען האָט אַנאַן געפונען אַ פאַרחלשטע ביי דער דיעצעזיאַלער קירך, און 
שפּעטער -- דעם סאַרקאַזם פון קלאַודאָזיוס אין הויז פון אפרתי, בעת דאָרט איז 
געווען דער שליח פון בבל. נאָר פאַר אים איז עס געוען פאַרהוילן, נאָר ער 
האָט גאָרנישט געװוּסט, װאָס עס געשעט מיט זיין ווייב, װאָס לעבט מיט אים 
אונטער איין דאַך. איצט פאַרשטײיט ער די בליקן פון די יידן אין דער סינאַגאָגע. 
אַזױ זעלטן האָבן זיי אים געקוקט אין די אויגן, ווען ער איז געקומען אַהין צו 
די תפילות אין די שבתים און יום-טובים. אַנאַ איז גערעכט געווען, ווען זי האָט 
אים געװאָרפן אין פּנים אַרײן, אַז ער איז אַ נאַר. ער איז עס געווען. ער האָט 
געגלויבט אין איר טריישאַפט, װוי אין זיין אייגענער, און קיינמאָל האָט קיין חשד 
נישט פאַרװאָלקנט זיין גלויבן אין איר טריישאַפט. 

וי פון אַ קװאַל האָט אַנאַ אַרױסגעװאָרפן פון זיך ביז צום לעצטן טראָפּן און 
מער איז אין אֹיר גאָרנישט געבליבן פון איר פאַרבאָרגן לעבן. און אַז זי האָט 
געענדיקט, האָבן זיך אירע ליפּן געשלאָסן מיט אַ לייכטן ציטער און דער שליים 

אויף זיי איז פאַרטרוקנט געװאָרן. װי זי האָט פאַרשלאָסן די ליפּן, אַזױ האָט זי 
פאַרקלעמט די אויגן און געהעשעט אַן טרערן, וי אירע אינגעוויידן װאָלטן 
געוויינט. 

אַרטאַפּאַנוס האָט זיך נישט געקענט אויפשטעלן פונעם בעט-ראַנד. ער 
האָט זיינע פיס נישט געפילט. זיין גאַנצער גוף איז געווען פאַרשטאַרט. נאָך 
עטלעכע פּרוּוון זיך אויפצושטעלן האָט ער רעזיגנירט און געבליבן זיצן מיט 
די עלנבויגנס אויף די קני און דעם קאָפּ צוישן די הענט. דער האַלדז איז געװאַרן 
צו שװואַך צו האַלטן זיין קאָפּ. און אויסטערליש פינצטער איז אים געווען אין 
מוח. מיט די שפּיצן פינגער האָט ער צוגעדריקט די שלייפן אויף צו באַװעגן אַ 
מחשבה, אָבער זיין מוח איז געווען אױיסגעלאָשן. און וי זיין קאָפּ, אַזױ שווער 
איז אים געווען זיין האַרץ, װי דאָס האַרץ פון אַן אבל. 


דאָס אַלץ, װאָס איז אין יענעם טאָג פאָרגעקומען ביי אַרטאַפּאַנוסן אין דער 
פאַרמאַכטער קאַמער, און קיין עדות זענען דערביי נישט געווען, איז דאָך נישט 
געבליבן קיין סוד. די ליאָנער יידן האָבן אפשר נישט געװוּסט אַלץ אוֹן נישט 
גענוי, זיי האָבן אָבער געװוּסט, אַז דאָס הויז פון אַרטאַפּאַנוסן איז צעבראָכן 
געװאָרן -- זיין ווייב איז אַראָפּ פון זינען און אין מרה-שחורה דרייט זי זיך 
אַרום אין הויז וי אַ שאָטן. די קינדער זענען נעלם געװאָרן פון זיין הויז. 
עטלעכע װאַכן איז אַרטאַפּאַנוס נישט געקומען אין די שבתים אין דער סינאַגאַגע 
און קיין איינער פון זיינע פריינד איז נישט געקומען צו אים נאָכפרעגן װאָס 
מיט אים איז דער מער. 

ערשט מיט װאָכן שפּעטער איז געקומען צו אַרטאַפּאַנוסן זיין פריינד ערידעס. 
ער איז געקומען אומדרייסט, װאָרום אייגנטלעך איז ער געקומען אין אַ שליחות, 
און כדי די אומדרייסטקייט צו פאַרדעקן האָט ער געמאַכט אַרטאַפּאַנוסן פאָרװוּרפן 
הלמאי ער האָט צו אים קיינעם נישט געשיקט אין ,אַזאַ שווערער צייט". ס'איז 
זיכער בעסער צו פאַרבעטן פריינד אויף שמחות, אָבער פריינד זענען דעמאָלט 
פריינד, ווען מען קען זיי באַטײליקן אין צער. און עס איז אויך נישט גלייך דער 
שטייגער נישט צו קומען אין אַ שװוערער צייט אין דער סינאַגאָגע. גאָט איז 
נישט נאָר מען זאָל גלויבן אין אים און טראָגן זיין עול, נאָר ער דאַרף אויך 
העלפן אין אַן עת-צרה. איז װאָס פאַר אַ זין האָט עס צו ווייכן פון גאָטס הויז 
דווקא אין אַ שווערער צייט ? 

אַרטאַפּאַנוס האָט אַרופגעלײגט די האַנט אויף דעם אַקסל פון ערידעסן און 
אים געדאַנקט פאַר זיין קומען. 

;פריינד דערקענט מען אין אַן עת צרה. גלויב מיר, אַז עס האָבן מיר נישט 
געקלעקט קיין כוחות אַפילו צו געדענקען אין מיינע פריינד. אַ מענטש קען זיך 
צוגעוווינען צו טראָגן די שווערסטע משא, אָבער אַפילו ווען אַ דריטל פון דער 
משא, װאָס ער קען לייכט טראָגן, פאַלט אויף אים אַרױף פּלוצים, קען זי אים 
דערהרגענען. דער קלאַפּ װאָס איך האָב באַקומען, האָט מיך שיעור נישט 

דערשלאָגן צום טויט. און איך װעל נישט לייקענען, אַז איך בין נאָך צו זיך 
יִישט געקומען... מיין ווייב איז קראַנק..* 

;איך ווייס וועגן דעם" -- האָט ערידעס געזאָגט. 

אַרטאַפּאַנוס האָט אים אַרײינגעקוקט אין די אויגן: 

,וי אַזױ ווייסטו וועגן דעם ? ביי מיר איז קיינער נישט געווען" 

,שלעכטע בשורות האָבן לייכטע פיס, זאָגט מען. און איך ביז ביי דער דעה, 
אַז שלעכטע בשורות דאַרפן בכלל קיין פיס נישט; גוטע פריינד צעטראָגן זי 
שנעל און בחינם" -- האָט ערידעס געזאָגט מיט אַ לייכטן טאָן. 

זייט דעם אומגליק איז צום ערשטן מאָל אַרויפגעקומען אויפן פּנים פון 
אַרטאַפּאַנוסן אַ שמייכל. ער האָט גענומען ערידעסן אונטערן אָרעם און דעם 
אָרעם צוגעדריקט צו זיין גוף. 

,װועסט מיר גלויבן, ערידעס, אויב איך על דיר זאָגן, אַז איך האָב נישט 
קיין טענות צו ,גוטע פריינד'? אויך זיי זענען מענטשן און די מערהייט מענטשן 
לאַנגװײיליקן זיך מיט זייער אייגן לעבן, דערפאַר קוקן זיי אַריין אין די הייזער 
פון אַנדערע כדי פון דאָרט כאָטש אַרױסצונעמען עפּעס, װאָס זאָל זייער אייגן 
לעבן פאַרגיטיקן און זיי אויך טרייסטן. אַז זיי זעען װי אין עמעצנס הויז ווערט 
דאָס לעבן דערשיטערט, וערן זיי ביי זיך שטאַרקער און האָפּערדיקער. צִי 
מיינסטו, אַז אַלעמען איז געגעבן געװאָרן דער כוח צו באַנעמען דעם תכלית פון 
דער וועלט ?7" 

ערידעס האָט זיך באַפּרײיט פון אַרטאַפּאַנוסעס אָרעם און זיך געשטעלט 
אַנטקעגן אים, אַרײינשטעקנדיק ביידע הענט אינעם גאַרטל: 

,און דו, אַרטאַפּאַנוס, באַנעמסט דעם תכלית פון דער וועלט?" 

;איך אַן אים!? -- האָט אַרטאַפּאַנוס אויסגערופן -- ,װאָרום אָן צו אַנען 
דעם תכלית פון דער וועלט װאָלט איך מיין לעבן באַנומען נישט וי אַ מתנה, נאָר 
וי אַ שטראָף! צי טראַכסטו נישט וועגן דעם זין פון היינטיקן טאָג, װאָס דו 
האָסט צו טון אין דעם טאָג און וי אַזױ אים פאַרענדיקן?" 

,וי יעדער מענטש" -- האָט ערידעס געזאָגט. 

,פאַרװאָס זשע זאָלסטו דאָס נישט איבערטראָגן אויף גאַט, אַז אויך גאָט 
האַט נישט באַשאַפן די וועלט סתם, וי זיינס אַ קאַפּריז, נאָר צוליב דעם עפּעס, 
װאָס איז אים שטאַרק נוגע, עס זאָל זיך אױיסשפּילן. און אַזױ זענען מיר אַלע 
זיינע שליחים פאַר דעם עעפּעס, װאָס מיר באַגרייפן נישט, אָבער װאָס איז 
וועזנטלעך," 

ערידעס האָט פריילעך אַ פּאַטש געטון אין די הענט: 

,אויב אַזױ האָט אפשר מיין וועג אַ צוייאיקן באַדײט: ערשטנס בין איך 
דער שליח אַנצורעגן דיך די שיינע ווערטער. װאָרום איך גלויב נאָך אַלץ, אַז 
דער הימל איז אַן אָפן בוך און די שטערן זענען די אותיות, װאָס מיר דאַרפן 
קענען צוזאַמענשטעלן און לייענען אין זיי וועגן דעם תכלית פון דער וועלט. 
און דאָס זעלבע װאָס איך וויל אַרױסלײענען פון דעם הימל לייענסטו אַרױס פון 

דער ערד. צווייטנס איז מיר אין דעם אויגנבליק איינגעפאַלן, אַז טאַקע גאָט אַלין 
האָט מיך געשיקט צו דיר פאַר אַן אַנדער תכלית." -- ער האָט זיך דערמאָנט אין 
זיין אייגנטלעכער שליחות, אַ ביס געטון די אויבערשטע ליפּ און געזאָגט עפּעס 
אַנדערש: , ביסט דאָך זייער גוט אויפגעטראָגן מיט דעם בישאָף פעריס, נישט 
ריכטיק ?* 

דאָס בלוט האָט אַרטאַפּאַנוסן אַ זעץ געטון אין קאָפּ און כדי צו באַהאַלטן 
זיין פּלוצימע צעטומלונג האָט ער מיט ביידע הענט באַװוֹיגן פאַר זיין פּנים װי 
ער װאָלט אָפּגעטריבן בייזע פליגן. ערידעס האָט באַמערקט די ענדערונג אין זיין 
פריינטס פּנים און זיינע ביידע הענט זענען געבליבן הענגען אין דער לופטן 
אַרטאַפּאַנוס האָט זיך אָנגעשטרענגט און געזאָגט וי עס װאָלט גאָרנישט געשען : 

,אויפגעטראָגן? ווען ער דאַרף צו מיר, װי צו אַ רופא." 

,איז דאָך איצט די צייט!? -- האָט זיך ערידעס דערפילט דערמוטיקט -- 
,איצט דאַרף ער דאָך צו דיר.?" 

,וועגן װאָס רעדסטו, ערידעס ?!" -- האָט אַרטאַפּאַנוס נישט פאַרשטאַנען די 
יוערטער פון זיין פריינט. ער האָט געריבן דעם שטערן און געװאָרן אומרואיק. 

,ווייסטו דען נישט, אַז דער בישאָף איז שוין צוויי חדשים קראַנק און אַז ער 
האַט אויפגעהערט צאָלן זיינע חובות ?" -- האָט ערידעס זיך געװוּנדערט. 

,איך ווייס גאָרנישט פון דעם, גאָרנישט. שוין אַ האַלב יאָר וי איך בין אין 
זיין הוֹיז נישט געווען" -- האָט אַרטאַפּאַנוס שנעל געזאָגט -- ,מסתמא האָט ער 
אין די צייטן פאַרביטן זיין יידישן רופא אויף אַ קריסטלעכן. ער דאַרף נישט 
מער דעם יידישן רופא. צו װאָס דאַרף ער דעם יידישן רופא? איצט, אין די 
צייטן ?7 

,און מיר איז איינגעפאַלן אַז יאַ" -- האָט ערידעס געשאָקלט מיטן קאָפּ -- 
, פופציק סאָלידי קומט מיר ביי אים. שוין דריי מאָל אין צוויי חדשים ביז איך 
געווען אין זיין הויז. װאָרום זייט דעמאָלט װען ער איז קראַנק געװאָרן, האָט 
ער אויפגעהערט קומען אין שטאָט. בין איך געקומען און אים פאָרגעלייגט, אַז 
אויב ער האָט נישט קיין געלט צו באַצאָלן דעם חוב, בין איך גרייט דעם חוב צו 
נעמען אין שקלאַפן, אָדער אַפילו אין בהמות. ער האָט גוט-געפּאַשעטע מילך- 
בהמות. האָט ער זיך געבייזערט, הלמאי איך בין אַזױ צודרינגלעך, און געשפּאָט, 
אַז יידן האָבן נישט קיין אַנדערע דאַגות, װי נאָר געלט. און צי זע איך נישט 
ליבערשט וי קראַנק ער איז. האָב איך אויף דעם אים געענטפערט, אַז עס איז 
אפשר מעגלעך, אַז יידן האָבן נישט קיין אַנדערע דאַגות וי נאָר צו טראַכטן 
וועגן געלט, און דאָס איז זיכער אַ שלעכטע מידה, בין איך גרייט אים, דעם 


בישאָף, צו באַפרײיען פון אַזאַ דאַגה, װאָס איז אַ שלעכטע מידה און ער זאָל 
מיר צוריקקערן דעם חוב. צו װאָס זאָל ער טראָגן אויפן קאָפּ אַ יידישע דאַגה ?" 

,ער איז זיכער איבערצייגט, דער קירכלעכער פירשט, אַז יידן האָבן נישט 
קיין אַנדערע דאַגות" -- האָט סאַרקאַסטיש באַמערקט אַרטאַפּאַנוס און ער האָט 


אין די אויגן פון ערידעסן געזוכט אַ צייכן, צי ער ווייסט עפּעס; פון זיין אומגליק. 

און אַז ער האָט אַפילו קיין רמז נישט באַמערקט אין ערידעסעס בליק, האָט ער 
צוגעגעבן: ,אויך לגבי מיר איז דער בישאָף אַ שװערער בעל-חוב. גלויב מיר, 
פריינד, אַז ווען נישט די מחשבה וועגן דעם ווילזיין פון יידן אין אונדזער 
קאַטױלישער מדינה, װאָלט איך פון פעריסן אָפּגענומען מיין חוב מיט בלוט!" 

ערידעס האָט אָנגעכאַפּט די האַנט פון זיין פריינד : : 

;אַזױ פיל איז ער דיר שולדיק געבליבן ? וי 

,ערידעס, ערידעס" -- האָט אַרטאַפּאַנוס אים געקלאַפּט אין אַקסל און מיטן 
יוייזיפינגער געמאַכט אַ האַלבן קרייז -- , ווען אַפּילו עס זאָל מיר אויסקומען צו 
פֿאַרלירן אָט דאָס אַלץ װאָס איך פאַרמאָג און איך זאָל עס קענען אָפּראַטעװען 
בלויז מיט דעם פּרײז פון מיין כבוד, װאָלט איך מוותר געווען אויף דעם פאַרמעגן 
און נישט אויף מיין כבוד. געלט? אין מיין לעבן בין איך אַ סך מאָל געווען אי 
אָרעם אי רייך און איך װועל פאַר געלט נישט אַועקהרגענען זיך און נישט 
אַנדערע. נאָר דעם מאַן, װאָס זיינע ליפּן הערן נישט אויף צו פּרעפּלען וועגן 
הייליקייטן, װאָלט איך אַרויסגערופן אין פעלד און װאָלט אים דערשלאָגן. גלויב 
מיר, פריינד, אַז איך װאָלט דאָס געטון, ווען איך זאָל האָבן די זיכערקייט, אַז 
בלויז איך אַליין װעל דערפאַר טראָגן די אַחריות און נישט אַלע יידן אין ליאָן 
וװעלן דאַרפן צאָלן דערפאַר. דאָס קריסטנטום האָט נישט בלויז געבראַכט אויף 
אונדז דעם גזר פון צװאַנג-אונטערגאַנג, מיר זאָלן פאַרשווינדן וי ייִדן, נאָר האָט 
אויך איבער אונדז אױסגעשפּרײט קאָלעקטיווע אַחריות. ביז דעם קריסטנטום איז 
א ייד באַשולדיקט געװאָרן פאַר זיינע אייגענע זינד, אוב ער איז זיי באַגאַנגען, 
אָדער מען האָט זיי קעגן אים צוגעטראַכט. אָבער זייט די קירך האָט איינגע- 
װאַרצלט אין אירע גלױיביקע, אַז אַלע יידן צוזאַמען און יעדער ייד באַזונדער 
ביז אַלע דורות, זענען שולדיק אין אומברענגען זייער גאָט -- זענען מיר נישט 
פריי צו האַנדלען כלפּי אַ קריסט און בפרט נאָך קעגן אַ קריסטלעכן פירשט, 
לויט זיין שולד. װאָרום נישט זאָגן װעט מען, אַז אַרטאַפּאַנוס דער רופא האָט 
דערשלאָגן דעם בישאָף דעם נואף, נאָר זאָגן װעט מען אַז יידן האָבן אים 
דערשלאָגן. און דערפאַר קוקט מען אויך אויף אונדז װוי אויף פּחדנים. אָ, איך 
װאָלט אים געוויזן װאָס פאַר אַ פּחדן עס איז אַרטאַפּאַנוס" -- האָט ער אויפגע- 
הויבן אַ געביילטע פויסט און מיט איר געפאָכעט אין דער לופטן 


ערידעס האָט נישט געװאַגט צו פרעגן די סיבה פון זיין אויפרעגונג, אָבער 
כדי אַרטאַפּאַנוסן צו מאַכן רעדן, האָט ער אים פּראַװאַצירט: 

,מיט דער פויסט װאָלסטו זיכער דערשלאָגן דעם געזונטן, אָבער פאַר דעם 
דישאָף פעריס, וי איך האָב אים געזען, איז די פויסט אַ סך צו שטאַרק." 


פּלוצים איז אין דער קאַמער, װווּ ביידע מענער האָבן געשמועסט, אַריינגע- 
קומען אַנאַ. ווייזט אויס, אַז די הויכע טענער פון אַרטאַפּאַנוס1ן האָבן זי אויף אַ 
רגע איבערגעוועקט פון איר מרה שחורה. זי איז געבליבן שטיין האַרט ביים 
אַריינגאַנג. אין דער קאַמער און מיט איר פאַרפינצטערטן בליק זיך אַרומגעקוקט 

און אים נישט אָפּגעשטעלט נישט אויף ערידעסן און נישט אויף אַרטאַפּאַנוסן. 
ערידעס האָט זיך טיף פאַרנויגט און געזאָגט: 

,זייט באַגריסט, האַרציקע אַנאַ זי 

די באַגריסונג איז צו איר נישט דערגאַנגען. אַ רגע איז זי געשטאַנען אומבאַ- 
וועגלעך, דערנאָך זיך אויסגעדרייט און פאַרשװוּנדן. 

,דאָס איז מיין אומגליק" -- האָט אַרטאַפּאַנוס אויסגעשטרעקט די האַנט אין 
דער ריכטונג וו אַנאַ איז פאַרשװוּנדן -- ,און דו רעדסט וועגן חובות, געלט. 
װאָס פאַר אַ װערט האָט דאָס אַלץ, ווען דאָס לעבן ווערט פאַרברענט אין צער 
און הילפלאָזיקייט ?" 

ערידעס האָט אַראָפּגעלאָזט דעם קאָפּ און צעפירט די אָרעמס: 

,קעגן דער שטראָף פון גאָט זענען מיר אוממעכטיק." 

,אַ טעות, ערידעס, דאָס איז נישט די שטראָף פון גאָט, נאָר די זינד פון 
מענטש!* -- האָט אַרטאַפּאַנוס אויסגערופן. 

,איז נישטאָ קיין רפואה ?" -- האָט ערידעס געפרעגט און אָנגעשטעלט זיינע 
מיטליידנדיקע אויגן אויף אַרטאַפּאַנוסן. 

,דעם מענטש זענען געגעבן געװאָרן באַגרענצטע מיטלען צו היילן דעם גוף, 
װאָס איז ערדיש. אָבער צו היילן די נשמה, װאָס געהערט צו גאָט, אויף דעם 
זענען מיר אוממעכטיק. הלואַי זאָל גאָט זיין איר רופא, װאָרום נאָר ער אַלײן 
קען צושיקן די רפואה." 

,קען איך דיר מיט עפּעס העלפן!? -- האָט ערידעס געפרעגט שטיל און 
דערשיטערט. 

,איך װאָלט גערן אָנגענומען דיין הילף, טייערער פריינד, אָבער צי קען 
דען העלפן די גוטסקייט פון אַ מענטש קעגן דעם צאָרן פון גאָט ?" 

,דאָך װאָלט איך װעלן טון עפּעס דו זאָלסט פילן, אַז איך בין דיין פריינד" -- 
איז ערידעס צוגעשטאַנען -- , איך פיל זיך וי איך װאָלט קעגן דיר באַגאַנגען 
אַ זינד, כאָטשבי מיט דעם װאָס איך בין נישט געקומען צו דיר, ווען איבער דער 
שטאָט זענען זיך צעגאַנגען שמועות וועגן דעם װאָס עס געשעט אין דיין הויז." 

,איך ווייס נישט װאָס מען האָט אין די שמועות איבערגעגעבן. אויב אָבער 
מען האָט זיי איבערגעגעבן אָן בייזוויליקייט -- האָב איך צו קיינעם גאָרנישט. 
און דו װאָלסט מיר באמת מיט גאָרנישט געקענט העלפן דעמאָלט, װי דו קענסט 
מיר מיט גאַרנישט העלפן היינט. און װאָס שייך דיין פריינדשאַפּט, בין איך 
זיכער אין איר" -- האָט אַרטאַפּאַנוס מיט ביידע הענט אַ פריינדלעכן קלאַפּ 
געטון אין די אָרעמס פון ערידעס. 

ערידעס איז אַװעק. די שליחות, צוליב ועלכער ער איז געקומען האָט 
ער נישט אויסגעפירט. 


אפרתי דער וויין-סוחר האָט געלעבט מיט חשבון און דער גורל האָט אים 
צוגעהאָלפן. גאָט האָט אים געגעבן צוויי געראָטענע זין, װוי צוויי טראַפּנס פון 

אים. און װוי ער אַליין אַזױ זענען אויך זיי געווען אויסגעחשבונטע. דער פאָטער 
האָט איינגעשאַפט פאַרמעגן און זיי האָבן דאָס פאַרמעגן געדאַרפּט שטאַרקן 
דער פאָטער האָט זיך איינגעהאַנדלט כבוד און זיי האָבן דעם כבוד אױסגעהאָ- 
דעװועט אויך פאַר זיך. אַז די זין האָבן באַקומען אַזעלכע פּלאַקסענע געדיכטע 
בערד, וי דער פאַטער, און אַלע דריי צוזאַמען האָבן אויסגעזען װי דריי ברידער, 
מיט קאַסאָקע, אַלבינאָסישע אויגן, מיט פעטע ברייטע פּלײצעס, מיט אַ שווערן 
גאַנג, װי דער פּלאַץ אויף וועלכן זיי האָבן אַרויפגעטרעטן װאָלט געװאָרן זייער 
אייגנטום, האַט אפרתיס ווייב פאַר אַלע דריי געגעבן איין אָפּשפּרעכעניש. הגם 
איין זון איז געווען עלטער פון דעם צווייטן מיט צוויי יאָר, האָט זיי אפרתי חתונה 
געמאַכט מיט איין מאָל און אין איין טאָג. און ביידע שנורן האָט ער גענומען פון 
גענואַ, װי אויך דאָס װאָלט געהערט צו זיין אויסגעחשבונטקייט אום זיך איינצו- 
ברענגען הוצאות ביים זוכן שנורן אין באַזונדערע שטעט און אין באַזונדערע 
צייטן. און װי ער האָט גענומען די שנורן צװאַמען, אַזױ האָבן זיי געקינדלט 
צוזאַמען. די זין האָבן זיך געקליבן פאַרלייגן גרויסע משפּחות, דאָך האָט אפרתי 
זיי געהאַלטן צוזאַמען מיט די שנורן ביי זיך. וי דער פאַטער האָט אָנגעפירט מיט 
די זין, אַזױ האָט די מוטער, פּלאַקיאַ, גענומען אירע שנורן אונטער איר האַנט 
און זי האָט זיי געלערנט װוי מען דאַרף זיך פירן. און אַז זיי האָבן זיך געפירט וי 
זי האָט געהייסן, זענען ביידע געלעגן געװאָרן אין איין װאָך און געבוירן די 
ערשטע צוויי זין -- מיט ווייסע פלאַקסענע האָר, ווייסע ברעמען און װואַסער- 
דיקע אַלבינאָסישע אויגן, וי זייערע טאַטעס. וי נאָר די שנורן זענען װוידער 
צייטיק געװאָרן צו שװאַנגערן, האָבן זיי װידער אָנגעהויבן צו שװאַנגערן צוזאַמען. 
איז מיט דער יינגערער געשען אַן אומגליק. בעת זי איז געווען אין פינפטן חודש 
האָט זי זיך דערשראָקן צוליב אַ ווילדן שטיר-אָקס, װאָס האָט זיך אַרױסגעריסן 
פון אַ שטאַל און געלאָפן אַ צעיושעטער איבער די גאַסן פון ליאַן. װוי אַלע זענען 
אַנטלאָפן פון דעם שטיר-אָקס, איז אויך געלאָפן אפרתיס יינגערע שנור: געלאָפן 
און געפאַלן און געמפּלט. האָט די עלטערע שנור אַליין געבוירן אַ צווייטן זון -- 
אויך אַ ווייסן מיט װאַסערדיקע אויגן. פּלאַקיאַ האָט דערווייל צוגעזען, אַז די 
יינגערע שנור זאָל זיך נישט פעדערן באַצײיטנס, נאָר צוּװאַרטן ביז די עלטערע 
װעט נאַכן געבוירן, ווידער ווערן צייטיק און ביידע וועלן דער אָנהייבן 
פונדאָסניי צוזאַמען. און אַזױ איז געשען. 

האָבן די צוויי שנורן װוידער געדאַרפט געבוירן כמעט אין איין צייט און 
אפרתי האָט דאָס מאָל געהאַט אָפּגעמאַכט ביי זיך, אַז אויב די שנורן וועלן 
געבוירן יינגלעך, װועט ער אַרטאַפּאַנוסן מכבד זיין מיט סנדקאות. װאָרום אַרטאַ- 
פּאַנוס איז אַ מאַן פון גרויס כבוד. אפרתי האָט נישט געקענט פאַרגעסן וי אַזױ 
רבי חנניה, דער שליח פון בבל, האָט גערעדט וועגן דעם רופא. סך-הכל האָט 
ער גערעדט מיט אים צוויי מאָל און פון דעם האָט רבי חנניה אַרױסגעזאָגט, אַז 
אַרטאַפּאַנוס איז אַ גרויסער מאַן, װאָס די יידן פון ליאַן דאַרפן זיך צוהערן צו 
זיין װאָרט. דאָס איז אַ מאַן, האָט ער געזאָגט, מיט איידעלע מידות און װאָס פאַר 

יידישקייט קען ער קעמפן וי אַ קריגסמאַן אויפן שלאַכטיפעלד. און דאָס איז 
דער מאַן װאָס יידן דאַרפן האָבן אין דער. שווערער צייט אין די לענדערייען פון 
גאַליע. איז אַזױ וי ביי די ערשטע דריי אייניקלעך האָט אפרתי פונאַנדערגעטיילט 
דאָס סנדקאות צווישן ערידעסן, קלאַודאָזיוסן און זיין שװוער פון גענואַ,. דעם 
פאָטער פון דער עלטערער שנור, װעט ער דאָס מאָל דעם כבוד צוטיילן צוויי מאָל 
אַרטאַפּאַנוסן. 

אין דער צייט אָבער וי די שנורן האָבן געדאַרפט געלעגן װערן, האָבן זיך 
פונאַנדערגעטראָגן די שמועות וועגן אויסטערלישע זאַכן, װאָס געשעען אין הויז 
פון אַרטאַפּאַנוסן. גענוי אין װאָס די אויסטערלישע זאַכן באַשטײען האָט קיינער 
נישט געװוּסט. נישט מער, מען האָט געװוּסט, אַז אַרטאַפּאַנוסעס ווייב איז אַראָפּ 
פון זינען. יידן, װאָס האָבן געדענקט, אַז זי האָט אַמאָל געחלשט ביי דער דיעצע- 
זיאַלער קירך, האָבן ביידע זאַכן פאַרבונדן צוזאַמען. און אַז צוזאַמען דערמיט איז 
דערגאַנגען, אַז ביידע קינדער פון אַרטאַפּאַנוסן זענען פאַרשװוּנדן פון דער היים, 
האָט אפרתי אָפּגעמאַכט ביי זיך, אַז קודם-כל דאַרף ער שטיין פון דער ווייטנס. 
נישט לייכט איז אים אָנגעקומען צו דעראָבערן זיין כבוד, אַ סך שװוערער װוי צו 
דערווערבן זיין פאַרמעגן, װעט ער נישט איינשטעלן זיין כבוד-פאַרמעגן דורך 
געבן סנדקאות אַ מאַן, װאָס זיין הויז האָט זיך פונאַנדערגעבראָכן מיט אומכבוד. 

זענען ביידע שנורן ווידער געלעגן-געװאָרן אין איין װאָך: די יינגערע האָט 
געבוירן אַ זון -- אַ שװאַרצן און צאַרטן, און די עלטערע האָט געבוירן אַ 
טאָכטער -- אַ טייגיקע און גרויסע, ענלעך צו דער באָבען, מיט אַ שװאַרצן פלעק 
אויפן רעכטן פוס. סנדקאות ביים ברית פון דעם נייגעבוירענעם זכר האָט באַקומען 
קלאַודאָזיוס. אפרתי האָט אים אויסגעוויילט װי אַ סנדק נישט אָן צו געדענקען, 
אַז ביי אים אין הויז, בעת עס איז געווען רבי חנניה דערביי, האָט קלאַודאָזיוס 
מיט אַ רמז געשטראָפט דאָס ווייב פון אַרטאַפּאַנוסן און װי עס האָט זיך שפּעטער 
אַרױסגעװיזן איז ער געווען גערעכט... 

און פּונקט וי מען האָט צו די יידן אין שטאָט דערטראָגן וועגן דעם װאָס 
עס איז געשען אין הויז פון אַרטאַפּאַנוסן, אַזױ האָבן לייטן אויך נישט פאַרמיטן 
צו דערטראָגן צו אַרטאַפּאַנוסן וועגן דעם, אַז כדי צו שלאָגן זיין כבוד האָט אפרתי 
מכבד געווען מיט סנדקאות קלאַודאָזיוסן. ווען דאָס איז דערגאַנגען צו אַרטאַ- 
פּאַנוסן האָט ער ענגער געמאַכט דעם גאַרטל אַרום זיין בגד און געזאָגט צו זיך 
אַלײן : ,װוען עס ברענט די שטאַל, װי קען איך זיך איבערנעמען דערמיט, אַז עס 
ווערט פאַרברענט נאָך אַ בינטל שטרוי ?7 און ער האָט אין דעם פאַרגעסן. 

אין איינעם אַ טאָג, ווען די שנורן פון אפרתי זענען שוין צוריק אַראָפּגע- 
גאַנגען נאָכן קימפּעט און פלאַקיאַ האָט שוין װוידער אָנגעהויבן קוקן אויף זיי, 
יוי אויף הינער, װאָס מען דאַרף זעצן, האָט די יינגערע שנור באַקומען אַ בלוט- 
אויסגוס פון דער געבער-מוטער און זי איז געווען פאַרביי. 

אפרתי האָט זיך געפילט שולדיק. װאָרום אין דער עתיצרה האָט ער אַפילן 
נישט געקענט לויפן צום רופא אַרטאַפּאַנוס און אים בעטן ער זאָל אָפּראַטעװען 

זיין שנור. אויך פון דעם װאָס אפרתי האָט מוותר געווען אויף דער סנדקאות 
פֿון אַרטאַפּאַנוסן, האָט ער געװאָלט געווינען כבוד און ער האָט דעריבער קיין 
סוד נישט געמאַכט דערפון. און מסתמא האָט מען דאָס צוגעטראָגן אַרטאַפּאַנוסן. 
אַ סוד איז בלויז דאָס, װאָס מען טראָגט אין האַרץ פאַרבאָרגן און מען ברענגט עס 
נישט פאַרן געדאַנק, ווייל אַפּילו אַ מחשבה קען זיך איבערטראָגן. בפרט ווען ער 
האָט זיך מיט דעם געגרויסט. איז װי קען ער זיך איצט שטעלן פאַר אַרטאַפּאַנוסן 
און אים בעטן, עה זאָל העלפן זיין שנור, װאָס מיט איר קינד האָט ער אים גורם 
געווען בושה ? אַרטאַפּאַנוס װעט אים זיכער אַרױסװאַרפן, אָדער אַפּילו שלאָגן, 
וי ער האָט אַמאָל געשלאָגן קלאַודאָזיוסן. האָט דאָך רבי חנניה פון בבל געזאָגט 
אויף אים, אַז ער קען קעמפן וי אַ קריגסמאַן אויפן שלאַכט-פעלד. 

איז אפרתי געלאָפן צו ערידעסן און געבעטן ביי אים ער זאָל זיך פאַר אים 
איינשטעלן ביים רופא אַרטאַפּאַנוס, ער זאָל פאַרבײיגן אַלץ װאָס איז געווען און 
קומען ראַטעװען זיין שנור. ערידעס האָט זיך געערגערט: 

,װי קענט איר דאָס בעטן ביי מיר? צי ווייסט איר נישט, אַז לשון הרע 
האָט די שנעלסטע שליחים און אַז אייער באַלײידיקן אים איז דערגאַנגען שנעלער 
צוֹ אים אין האַרץ וי צו מיין אויער?7 

,ערידעס, אַ יידישע טאָכטער, אַ יונגע מוטער איז אין סכנה. מיין שנור 
וועט אויסגיין און צוויי יונגע יתומים וועט זי איבערלאָזן" -- האָט אפרתי געבעטן, 

,אפרתי !* -- האָט שאַרף אויסגערופן ערידעס -- ,, צי בעת איר האָט געלאָזט 
פאַלן אייערע בייזע װוערטער קעגן אַרטאַפּאַנוסן, דעמאָלט װען ער איז שוין 
געווען שטאַרק געשלאָגן פון גאָט, האָט איר געטראַכט, אַז אויך ער האָט קינדער? 
איך קען נישט גיין צו אים. ער איז אַלײין אַ געבראָכענער מענטש." 

און באַלד איז אָנגעלאָפן דאָס ווייב פלאַקיאַ מיט א געוויין אין די אויגן און 
זי האָט געיאָמערט פאַר ערידעסן, אַז ער װעט זיין דער שליח פון גאָט. און אויף 
דעם וי דאָס ווייב האָט געוויינט האָט אויך אפרתי זיך צעוויינט פאַר אים. 

,ערידעס! געדענקט אין גאָט" -- האָט ער פאַרבראָכן די הענט. 

ערידעס האָט געכאַפּט דעם אויבער-בגד און איז אַװעק דערמיט, אַז ער וועט 
אויספירן די שליחות. אָבער אויפן וועג האָט ער זיך איבערגעלייגט, אַז ער טאָר 
נישט זיין דער שליח פון אַרטאַפּאַנוסעס נסיון. ער, אַ פריינד, טאָר נישט פּאַר- 
מיידן די שטראָף פאַר דעם חטא װאָס איז באַגאַנגען געװאָרן צו אַרטאַפּאַנוסן. 
אפרתי מוז גיין אַליין צום רופא און פאַלן אים צו די פיס און קושן דעם שטויב 
פוּן זיינע סאַנדאַלן און אויסרופן אין דער סינאַגאָגע זיין אייגענע שולד קעגן 
דעם מאַן. אַ פאַרמיטענע שטראָף איז אַ פאַרבעטונג צו אַ פאַרברעך. 

איז ערידעס געגאַנגען צו אַרטאַפּאַנוסן, גערעדט מיט אים וועגן דעם און 
יענעם, פאַרבראַכט מיט אים אַ שטיק צייט און זיין אייגנטלעכע שליחות נישט 
אויסגעפירט. ווען ער האָט צוריקגעקערט אַהיים און אפרתי מיט זיין ווייב מער 
נישט געטראָפן, איז ער אַלײן אַװעק צו זיי און געזאָגט אַזױ: 

,הערט, אפרתי, איר מוזט אַליין גיין צו אַרטאַפּאַנוסן, פאַלן אים צו די פיס, 

קושן דעם שטויב פון זיינע סאַנדאַלן און אים אַלײין באַשטימען פאַר דעם ריכטער, 
װאָס זאָל אייך באַשטראָפן. און איך בין זיכער, אַז ער װעט קומען העלפן איער 
שנור," 

אָן אַרױסצורעדן א װאָרט האָט זיך אפרתי צערעוועט, װי אַ שטיר-אַקס, און 
איז געלאַפן צו אַרטאַפּאַנוסן. ער האָט אים געטראָפן ביי דער פּערד-שטאַל און 
ער איז געפאַלן צו זיינע פיס און געקושט דעם שטויב פון זיינע סאַנדאַלן: 

,רחמנות, אַרטאַפּאַנוס, איך בעט רחמנות. שטראָפט מיך פאַר מיינע זינד, 
אָבער העלפט מיין שנור, װאָס איז פאַרביי און גייט אויס אין בלוט" -- האָט 
אפרתי געבעטן ליגנדיק ביי זיינע פיס. 

אַן אויסצורעדן אַ װאָרט האָט אַרטאַפּאַנוס געגעבן אַ צייכן דעם שטאַל- 
דינער, ער זאָל זאָטלען זיין פערד. אָבער אפרתי, װאָס איז געלעגן ביי די פיס 
פון אַרטאַפּאַנוסן און נישט געהערט פון אים קיין װאָרט, האָט אים אַרומגעכאַפּט 
זיינע פיס און געקושט זיין קלייד און אויסגערופן: 


,אַרטאַפּאַנוס, רופא, איר געדענקט װאָס עס שטייט אין די הײיליקע ספרים ? 
זאָלן די ציין פון די קינדער נישט אײיליק װוערן פון די אומרייפע פּירות, װאָס 
זײיערע עלטערן האָבן געגעסן ? איר געדענקט! האָט רחמנות און ראַטעװעט מיין 
קינד, אַ מאַמע פון קינדער!" 


דער שטאַל-דינער האָט אַרויסגעפירט דאָס אָנגעזאָטלטע פערד. אַרטאַפּאַנוס 
האָט זיך באַפרײט פון אפרתיס אַרומקלאַמערונג אַרום זיינע פיס אַזױ, אַז אפרתיס 
הענט זענען אַראָפּגעפאַלן אויף דער ערד. ער איז אַרויפגעשפּרונגען אויפן זאָטל 
און אַװעקגאַלאָפּירט, נישט אויסרעדנדיק צו דעם מאַן, װאָס אויף דער ערד קיין 
איין װאָרט. 

אַרטאַפּאַנוס האָט די יונגע פרוי געפונען אַ טויט-קראַנקע אויף איר געלעגער. 
יר האָט פון דער קאַמער פאַרטריבן די קלאָגנדיקע שוויגער און דעם מאַן, װאָס 
איז װי אַ געליימטער געשטאַנען ביי איר צופוסנס, און זי אָפּגעדעקט. די פרױי 
איז געלעגן אין בלוט. וי זי װאָלט געווען אַ טויטע, האָט ער אַרױסגענומען פון 
גאַרטל דעם זייטן-מעסער, אויפגעשניטן איר ליינען-קלייד פון אויבן ביז אַראָפ, 
אַפערגעצױיגן פון אונטער איר דאָס געװאַנד פון דעם קלייד און ווידער פון דעם 
אָפּגעשניטן אַ שטיק. דעם גרעסטן טייל פונעם קלייד האָט ער איינגעלייגט, 
דערנאָך אַרומגעװיקלט מיט נאָך אַ געװאַנד, מיט וועלכער זי איז געווען צוגעדעקט 
און דאָס אַלץ אונטערגעלייגט אונטער דעם אונטערשטן טייל פון איר גוף. 


,אַ קרוג קאַלטע װאַסער!? -- האָט ער אַריינגעשריגן אין דער צווייטער 
קאַמער. ער האָט געװאַרט ביי דער טיר ביז עמעצער האָט אים דערלאַנגט דאָס 
װאַסער און ער האָט ווידער הינטער זיך פאַרמאַכט די טיר. דעם שטיק ליינען- 
געװואַנד, װאָס ער האָט אָפּגעשניטן פון איר קלייד, האָט ער איינגעטונקט אין 
װאַסער און דעם טאַמפּאָן אַרויפגעלײגט אויף דעם אונטערלייב פון דער פרוי. 
פון דערפילן דעם קאַלטן טאַמפּאָן אויף איר צעהיצט לייב האָט די פרוי אַ ציטער 

געטון. ער האָט זי אָנגעכאַפּט ביי די אַקסלען און זי געצװוּנגען זי זאָל זיך נישט 
באַװעגן. 

,איצט ועסטו ליגן אַזױ רואיק װוי נאָר מעגלעך. בלויז עטעמען מעגסטו וי 
דו ווילסט" -- האָט ער געזאָגט נישט קימערנדיק זיך, צי די פווי הערט װאָס 
ער רעדט, אָדער זי הערט נישט -- ,טוט דיר עפּעס וויי?" 

די פרוי האָט אַ שאָקל געטון מיטן קאָפּ אויף ניין 

,איך האָב געזאָגט: נישט באַװעגן זיך!? -- האָט ער וידער געזאָגט 
באַפּעלעריש -- , זאָג מיר מיט ווערטער, צי עס טוט דיר עפּעס וויי און אויב יאָ, 
װאָס טוט דיר וויי ?" 

,דער קאָפּ טוט מיר וויי? --- האָט די יונגע פרוי געזאָגט מיט אַ שװאַך קול. 

,אָט אַזױ. איך האָב ליב אַז מען פאָלגט מיר. און באַלד װעט מען עפּעס טון 
אויך צום קאָפּ.? 

אַרטאַפּאַנוס האָט זיך אַראָפּגעלאָזט אויף די קני און מיט די שפּיצן פינגער 
פון ביידע הענט אָנגעהויבן לייכט איבערגיין איבער דער קראַנקערס בויך. מיט 
פּאַרמאַכטע אויגן האָט ער זיך , איינגעהערט" אין דעם װאָס זיינע פינגער פילן 
אָפּ, אויף איין פּלאַץ זיך פאַרהאַלטן לענגער, װי ער װאָלט אויף עפּעס געװאַרט, 
דערנאָך ווייטער איבערגעפירט די פינגער און צום סוף האָט ער געעפנט די 
אויגן, מיט אַלע צען פינגער אַ דריק געטון דעם בויך און אים פּלוצים באַפּרײט. 

,נו, וועסט פון דעם נישט שטאַרבן. נאָר צופיל מילך האָסטו אין די בריסטן" -- 
האָט ער אַ קוק געטון אויף איר צוויי אָנגעקװאָלענע בריסטן, װאָס זענען זיך 
צעגאַנגען אויף די זייטן וי צוויי ווייסע קריגלעך מיט גרויסע טונקעלע װאָרצלען. 

,ס'איז מיר קאַלט? -- האָט די פרוי שטיל געקלאָגט. 

,איך האָב געזאָגט: װעסט פון דעם נישט שטאַרבן. איצט איז בעסער סזאָל 
זיר זיין קאַלט... ווייז דיין צונג. איך װויל זען צי דו האָסט אַ שיינע צונג... אָ, װאָס 
פאַר אַ נישט שיינע צונג!" -- האָט ער אויסגערופן -- ,גוט װאָס אין גאַס 
ווייזטו דיין פּנים און נישט דיין צונג... מען װעט באַלד מאַכן אויך די צונג זאָל 
ווערן שענער,." 

ער האָט זיך אויפגעשטעלט, איבערגעגאַנגען מיט די בליקן איבערן נאַקעטן 
גוף פון דער פרוי און איר אַ לייכט פּעטשל געטון אין בויך: 

,איצט, טאָכטער, װעסטו בלייבן ליגן אומבאַוועגלעך ביז איך על פאַרטיק 
ווערן מיט די רפואות." 

ער איז אַרױס פון דער קאַמער און באַפױלן מען זאָל אים צוגרייטן זודיק 
װאַסער און אַלײן איז ער אַרױס אין דרויסן צו זיין פערד, אַרויסצונעמען פון די 
זאָטליטאַשן זיינע טאָרבעלעך מיט קרייטעכצער. נישט אַװעק איז אַרטאַפּאַנוס 
פון נעבן דער קראַנקער ביז ער איז געווען זיכער אַז זי בלוטיקט נישט מער. 
ער האָט געמאַכט באַקװעם איר געלעגער, איר געגעבן אַ לייכטן אָפּפיר-אויסברי, 
איינגעדעקט איר גוף און אַרױסבאַקומען פון איר אַ שמייכל, 

פאַרן אַװעקגײן האָט ער געזאָגט: 

,מיט אַזעלכע צוויי פולע בריסטן קענסטו זאַט מאַכן צוויי קעלבלעך ; זאַמל 
נישט די מילך אויף זויער-מילך, װאָרום קראַנק װעסטו ווערן דערפון. צויי 
קינדער דאַרפסטו געבן צו פרעסן. פאַרשטייסט װאָס איך זאָג?" 

די יונגע פרוי האָט דאַנקבאַר אַ שמייכל געטון: 

,גוט, רופא, איך װעל הערן אייערע ווערטער," 

צוריק אַהיים האָט אַרטאַפּאַנוס נישט געריטן. ער איז געגאַנגען צופוס און 
דאָס פערד געפירט נאַך זיך. ער איז געווען מיד, אַבער אויפן האַרץ איז אים 
געווען אויסגעלייטערט, װי תמיד ווען ער קערט צוריק פון אַ קראַנקן, וועמען ער 
האָט געקענט העלפן. ער האָט זיך אויך נישט געאיילט אַהײם, װאָרום זיין הויז 
איז ליידיק און אַנא דרייט זיך אַרום איבער די קאַמערן אַן אויסגעלאָשענע, אין 
איר שװאַרץ לאַנג קלייד, װאָס מאַכט איר אַפּאַטישקײט נאָך טיפער. אַן די 
קראַנקהייט האָט זיך אין איר אָפּגעזעצט, האָט צוריק אָנגעהויבן אַרויסצוטרעטן 
איר ווייבלעכער רייץ, די הויט פון איר פּנים איז געװאָרן העל וי אַמאָל, און 
אירע גרויסע ברוינע אויגן, הגם פול מיט אומעט, האָבן איצט אויסגעזען וי 
אינקרוסטאַציעס אין איר פּנים. נאָר זי איז אויסגעלאַשן. דאָס האַרץ װערט אים 
צעקלעמט ווען ער קוקט אויף איר. איילט ער זיך נישט אַהיים. פאַרבייגייענדיק 
דעם מאַרק איז אים אַנטקעגנגעגאַנגען ערידעס מיט אַ שמייכל. אַרטאַפּאַנוס 
איז געווען זיכער, אַז זיין שמייכל באַדײט דאָס װאָס זי זעען זיך צוויי מאָל אין 
דעם זעלבן טאָג, אָבער ערידעס האָט אים באַלד אַרויסגעפירט פון טעות: 

;ס'איז גוט אַרוסגעקומען? -- האָט ער געזאָגט און אים דערצײילט וועגן 
דער שליחות װאָס ער האָט געדאַרפט אויספירן, און ער האָט אויסגעדרייט אַז 
אפרתי זאָל קומען און פאַלן אים צו די פיס. אַרטאַפּאַנוס האָט אים גוטמוטיק 
געדאַנקט און אין דער זעלבער צייט געשטראָפּט: 

,אפרתי איז מיט איין זאַך גערעכט געווען, ווען ער איז געפאַלן צו מיינע 
פיס : זאָלן די ציין פון די קינדער נישט אייליק ווערן פאַר דעם װאָס די עלטערן 
האָבן געגעסן אומרייפע פרוכטן. טאָמער װאָלט די שנור זיינע זיך אויסגעבלוטיקט 
און דערפון געשטאָרבן, ווייס איך נישט צי דו װאָלסט מיר געבליבן דער זעלבער 
גוטער פריינד דערפאַר, װאָס אויס פריינדשאַפט צו מיר האָסטו באַשװערט 
דיין געוויסן. און אויסער דעם זאָל אַ רופא העלפן אַפילן זיין שונא ווען דער 
שונא דאַרף זיין הילף. און נאָך דעם װי ער װעט אים צוריקשטעלן אויף די פיס, 
מעג ער אים אַרויסרופן אין פעלד, קעמפן מיט אים און אים דערהרגענען. אַזױ 
פאַרשטיי איך זאַכן ו" 

ערידעס האָט זיך אַביסל פאַרלוירן: 

,איצט, ווען דו זאָגסט מיר עס, פאַרשטיי איך עס אויך אַזױ. אָבער פריער 
האָב איך געזען דעם פאַרריסענעם אפרתי און איך האָב געװאָלט אים צווינגען 
ער זאָל קושן דעם שטויב פון דיינע סאַנדאַלן. דאָך זעסטו, אַז גאָט האָט מיך 
געפירט און נישט פאַרפירט." 

אַרטאַפּאַנוס האָט אים געקלאַפּט אין דער פּלײצע: 

,איך דאַנק דיר, ערידעס. צי האָסטו זיך אויך אין דעם פאַל באַנוצט מיט 
דעם גאַנג פון די שטערן?" 

,בײיטאַג באַהאַלט גאָט די שטערן, כדי צופיל מענטשן זאָלן זיך נישט מישן 
אין זיינע זאַכן און דעריבער געהער איך בײטאָג אויך צו די נאַראָנים?" -- האַט 
ערידעס געזאָגט מיט עניוות. 

אויפצומאַרגנס אין דער פרי איז אַרטאַפּאַנוס געשטאַנען פאַר זיין גרויסן 
נסיון. װי געוויינלעך, זייט דעם צוזאַמענברוך פון אַנאַן, האָט אַרטאַפּאַנוס באַגינען 
געמאַכט זיין גאַלאָפּישפּאַציר. אַלע זיינע נעכט זענען געווען אומרואיקע, אויסמאַ- 
טערנדיקע. ער האָט געבענקט צום לייב פון אַנאַן, װאָס איז געלעגן אַזױ נאָענט 
צו אים. טיף, טיף אין זיך האָט ער זי ליב געהאַט. איר יוגנטלעכקייט האָט אַרױיס- 
געשפּאַרט פון צװישן דעם געדיכטן שלייער פון איר דעפּרעסיע. איר ווייבלעכער 
רייץ האָט ווידער געשלאָגן פון איר גוט-געפורעמטן גוף. אָבער דאָס װאָס זי 
איז געווען אויסגעלאָשן און די שווערע עוולה, װאָס זי איז באַגאַנגען קעגן אים, 
האָט אים אַפּגעהאַלטן פון דערנענטערן זיך צו איר. האָט ער מיט די גאַלאָפּי 
שפּאַצירן אויף זיין הייס פערד פאַרטריבן פון זיך די נעכט און פאַרטויבט די 
ביטערניש. 

דאָס מאָל האָט ער אויף זיין שפּאַציר געטראַכט וועגן בישאָף פעריס. ערידעס 
האָט אים דערציילט, אַז שוין צוויי חדשים ווי ער איז קראַנק. אָ, װי שולדיק ער 
פילט זיך קעגו אים, אַרטאַפּאַנוסן, אויב ער האָט אים נישט גערופן צו זיך במשך 
זער גאַנצער צייט. תמיד האָט דער בישאָף געהאַלטן פונעם כלל, אַז דער לוין 
פאַר אַ רופא איז ביליקער פון דעם אַרבעטסיכוח פון אַ שקלאַף, און ער האָט 
דעריבער קיינמאָל נישט פאַרמיטן צו רופן דעם רופא, אויב עס האָט געדראַט אַ 
שקלאַף זאָל צוליב זיין קראַנקהײיט אויפהערן זיין אַרבעטספעאיק. און אַלײין האָט 
דער בישאָף געהיט זיין געזונט מיט אַזאַ ציטעריקייט, וי ער װאָלט פאָרגעפילט 
זיין טויט. דאָך דאָס מאָל האָט ער אַרטאַפּאַנוסן נישט גערופן. צי ווייסט ער, אַז 
אַנאַ חאָט אים אַלץ דערציילט ? אַרטאַפּאַנוס האָט אויסגעחשבונט, אַז ער קען 
דאָס נישט וויסן, װאָרום זייט אַנאַ האָט זיך צוזאַמענגעבראָכן זענען קוים אָפּגע- 
לאָפן אַ פּאָר װאַכן. און צום בישאָף אַהיים װאָלט זי אין איר קראַנקהײט נישט 
דערגאַנגען. אין די פּאָר װאָכן װערט זי געהיט פון דער דינערשאַפט און זי 
דערווייטערט זיך נישט פון דער היים. איז נישט אַנדערש נאָר דאָס געפיל פון 
אייגענער שולד איז ביים בישאָף אַזױ שטאַרק, אַז ער האָט נישט קיין מוט צו 
רופן צו זיך זיין רופא. ער װעט שטאַרבן אָן צו רופן אים, װאָס האָט אים במשך 
פון לאַנגע יאָרן געהיילט, אים און זיינע שקלאַפן, 

פּלוצים איז אַרטאַפּאַנוסן איינגעפאַלן, אַז דאָס װאָס אַנאַ האָט געפירט ביידע 
קינדער אין דער קירך, האָט זי דאָס אפשר געטון ווייל זי האָט געזוכט דעם 
בישאָף און ער איז שוין דעמאָלט געווען קראַנק. אין איר לייכטזיניקייט האָט זי 
מיט די קינדער געװאָלט פאַרשטעלן איר גיין אין דער קירך. די פאַרצווייפלונג 
פון נישט זען אים האָט זי געמאַכט לייכטזיניק. װען נישט די פאַרצווייפלונג 

װאָלט זי נישט געמאַכט קיין פאַלשן שריט און זי װאָלט זיך אַלײן נישט דערפירט 
צו דעם, צו דערציילן אַרטאַפּאַנוסן וועגן אירע באַציאונגען מיטן בישאָף במשך 
פון יאָרן. פון ערידעסעס דערציילונג וועגן דער קראַנקהײט פון בישאָף איז אים 
איצט אַלץ קלאָר געװאָרן.. 


אַרטאַפּאַנוס האָט אַ קלאַפּ געטון דאָס פערד אין בויך און ער האָט זיך 
אַװעקגעלאָזט װי אין אַ געיעג-פאַרמעסט. ער האָט געװאַלט אַנטלויפן פון זיינע 
אייגענע מחשבות, אַנטלויפן װאָס ווייטער. אָבער די מחשבות האָבן זיך געקלאַ- 
מערט אין אים. פאַרװאַס טראַכט ער גראָד איצט וועגן בישאָף פעריס? נעכטן 
און אייערנעכטן, בעת די שפּאַצירן, האָט ער ועגן גאָרנישט געטראַכט: דאָס 
גוטע געפיל פון איינשלינגען שטח האָט אים אינגאַנצן פאַרשװענקט און געליי- 
טערט. נאָר דאָס מאָל לויפן אים די מחשבות אַנטקעגן און ער מוז טראַכטן וועגן 
בישאָף פעריס. 


צוריקקומענדיק פון שפּאַציר האָט אַרטאַפּאַנוס אויסגעפונען דעם באַשײיד. 
מחשבות מוזן נישט קומען דווקא פון אייגענע אָנרעגונגען, נאָר עמעצער פון 
דערווייטנס קאַן זיי אויך אַרויסרופן. נישט אאיין מאָל האָט שוין מיט אים 
געטראָפן, אַז ער טראַכט וועגן אַ מענטש, וועלכן ער האָט שוין לאַנג נישט 
געזען, און באַלד דערנאָך באַגעגנט ער דעם מענטש, ווייל דער אָנגעטראָפּענער 
האָט געטראַכט וועגן אים. און עטלעכע מאָל אין זיין פּראַקטיק, װי אַ רופא, האָט 
ער פּלוצים דערפילט פון דערווייטנס, אַז דער װועמען ער האָט געהיילט, איז 
געשטאָרבן, װאָס איז געווען אמת. מסתמא האָט דער קראַנקער פאַרן טוט 
געטראַכט זיין לעצטע שטאַרקע מחשבה וועגן דעם רופא.. 


קאַנאָניק פּעטרוס האָט געדולדיק געװואַרט אויף דעם צוריקקער פון אַרטאַ- 
פּאַנוסן. ער איז געזעסן נעבן טיש אין דער גרויסער קאַמער און אַנטקעגן אים 
איז געשטאַנען אַנאַ מיט פאַרלייגטע הענט אונטער דעם בוזעם. ביים אַריינקומען 
פון אַרטאַפּאַנוסן אין דער קאַמער האָבן אירע אויגן אויף אַ רגע אויפגעבליצט 
שאַרפער, וי אַ שװואַך אייל-פלעמל בליצט אויף ביי אַ פּלוצימדיקן לופט-שטראָם, 
און זי האָט געזאָגט: 

יצן חיר" 

אַרטאַפּאַנוס איז געבליבן שטיין האַרט ביים אַרײנגאַנג און אַ קוק געטון דאָ 
אויף אַנאַ און דאַ אויפן קאַנאָניק. ער איז שוין געווען זיכער, אַז דער מאַן איז 
געקומען צו אים וועגו בישאָף פעריס. 

,צו מיר ?" -- האָט ער איבערגעפרעגט, ווענדנדיק זיך צום פרעמדן. 

,צו אייך, רופא?" -- האָט דער מאַן זיך אויפגעשטעלט -- , מיין נאָמען איז 
פּעטרוס, קאַנאָניק. זענט איר דער רופא, װאָס האָט געהיילט דעם בישאָף פעריס ?7 


אַרטאַפּאַנוס האָט אַרײינגעשטעקט ביידע הענט אין גאַרטל און אויסגלייכנדיק 
זיך געמאַכט אַ טריט פאָרויס : 

,אַמאָל בין איך געווען זיין רופא און היינט נישט מער!? -- האָט ער געזאָגט 
כיט אַ טאָן װוי ער װאַלט אָפּגעשלאָגן אַ שלעכטע זאַך. 


;איך ווייס עס.,. היינט איז בישאָף פעריס קראַנק? -- האָט דער קאַנאַניק 
געזאָגט. 


אַנאַ האָט אַ נישט אַרטיקולירטן געשריי געטון און אַרײנגעכאַפּט די פינגער 
פון ביידע הענט אין מויל. פון איר אויסגעשריי האָבן זיך ביידע מענער דער- 
שראָקן און אויף אַן אױגנבליק איז די אַטמאָספער אין דער קאַמער געװאָרן אַן 
אומאַנגענעמע. אַרטאַפּאַנוס איז צוגעגאַנגען צו אַנאַן און אָננעמענדיק זי ביים 
אָרעם, האָט ער געװאָלט זי אַרויספירן. זי האָט איר אָרעם אַרױסגעריסן פון זיין 
האַנט און זיך מיט ביידע הענט אָנגעכאַפּט אין דעם אָנלען פון דעם זעסל װאָס 
ביים טיש. 

,לאָז אונדז אַלײן, אַנאַ!" -- האָט ער באַפױלן. 


זי האָט נישט געענטפערט און זיך געקלאַמערט אין דעם אָנלען פון דעם 
זעסל. 


דעם פרעמדן איז געװאָרן אומבאַקװעם און ער האָט געמאַכט אַ באַוועגונג, 
וי ער װאָלט װעלן נישט זען װאָס עס געשעט, 


אַרטאַפּאַנוס האָט אַ נערוועזן, צעטומלטן שמייכל געטון: 

,איר זעט..? -- האָט אַרטאַפּאַנוס צעפירט די הענט און באַלד האָט ער 
געזאָגט מיט אַ הויכער פעסטער שטים: , איך ווייס, אַז דער בישאָף איז קראַנק.. 
עס איז דערגאַנגען צו מיר נעכטן" 


פון אַ זייט האָט ער אָבסערװירט אַנאַן, זי האָט בלענד געקוקט אויפן 
קאַנאָניק, און ער, װאָס האָט שוין באַמערקט, אַז זי איז קראַנק, האָט מיט די 
אויגן געזוכט אויף דער ערד װי פון דאַנען װאָלט געדאַרפט קומען פאַר אים אַן 
עצה. אין אַן אַנדער פאַל ואָלט אַרטאַפּאַנוס דעם גאַסט אַריינגעפירט אין אַ 
צווייטער קאַמער, אָבער דאָס מאָל איז ער בכיוון געבליבן אויף אַן אָרט, ווייל ער 
האָט הנאה געהאַט פון דעם װאָס דער קאַנאָניק פילט זיך אומבאַקװעם און 
פאַרלוירן. דער גאַסט האָט אויף אַרטאַפּאַנוסן אַ קוק געטון בעטנדיק און אַרטאַ- 
פּאַנוס האָט זיך געמאַכט, אַז ער פאַרשטייט נישט. ער האָט מיט די פינגער געלאַסן 
געקעמט זיין באָרד און מיט גוט געמאַכטער רואיקייט געװואַרט. אין דער קאַמער 
איז געווען שטיל און הייס, אָן אַ טראָפּן לופט. 


,דער בישאָף פעריס איז קראַנק? -- האָט דער קאַנאָניק ענדלעך אַרױסבאַ- 
קומען פון זיך דאָס קול, 


,יאָ, איך האָב אייך געזאָגט, אַז דאָס אין צו מיר דערגאַנגען. שוין צוויי 
חדשים" -- האָט אַרטאַפּאַנוס געזאָגט אָן אינטערעס, 


,וועגן דעם האָב איך געװאָלט מיט אייך רעדן? -- האָט דער קאַנאָניק 

אָנגעקוקט אים בעטנדיק און זיך פּלוצים אָנגעגורט מיט מוט: ,קאָן איך רעדן 
מיט אייך אויף פיר אויגן ?" 

,צו װאָס 77 -- האָט אַרטאַפּאַנוס געפרעגט רואיק, קעמענדיק ווייטער זיין 
באָרד -- ,, איך האָב נישט פאַר מיין ווייב קיין סודות און איר קאָנט רעדן אַזױ 
פריי וי מעגלעך. איבעריקנס, איר האָט באַמערקט, אַז אויך מיין פרוי אינטע- 
רעסירט זיך מיט דעם בישאָף פעריס. האָט איר נישט באַמערקט, מיין האַר ?* 


אַנאַ איז געווען געשפּאַנט און אומגעדולדיק. איר פּנים איז געװאָרן אויפגע- 
לאָפּן מיט רויטקייט, װאָס האָט נישט געקאָנט בלייבן אומבאַמערקט פאַרן גאַסט. 


קאַנאָניק פּעטרוס האָט פרום צוזאַמענגעפלאָכטן די פינגער פון ביידע הענט און 
זי שטאַרק געדריקט אַזױ, אַז די הויט פון די הענט איז געװאָרן בלייך, און ער 
האָט געזאָגט: 

,איך בין געשיקט פון דער קירך צו בעטן אייך, איר זאָלט היילן דעם בישאָף 
פעריס. עס איז ריכטיק, וי איר האָט באַמערקט, אַז שוין צוויי חדשים וי ער 
איז קראַנק. און ער איז געפערלעך קראַנק. די קירך איז זיכער, אַז איר װעט טון 
אַלץ, װאָס איז אין אייער כוח מיט דער הילף פון הימל." 


אַרטאַפּאַנוס האָט צוגעװאַרט ביז די װוערטער פון דעם גאַסט װועלן אויס- 
קלינגען. ער האָט ביידע הענט אַרײינגעשטעקט אין גאַרטל אוז אויפגעהויבן דעם 
קאָפּ צום באַלקן, װי דאָס װאָס ער גייט זאָגן איז באַשטימט פאַר אַלע און פאַר 
קיינעם נישט. און ער האָט געזאָגט: 

,איך ווייס נישט פאַרװאָס די קירך דאַרף דאָס ביי מיר בעטן. איך בין יאָרן 
לאַנג געווען דער רופא פון דעם בישאָף -- פון אים און פון זיינע שקלאַפן. ווייס 
איך נישט װאָס עס איז דאָס מאָל געשען און דער בישאָף האָט מיך נישט 
גערופן. אפשר איז דער בישאָף אויפגעבראַכט אויף מיר? אפשר האָב איך אים 
שלעכט געהיילט אין דער פאַרגאַנגענהײיט ? װאָרום אָן מיר צו זאָגן וועגן דעם 
ווייס איך נישט. דער בישאָף ווייסט עס מסתמא יאָ און דערפאַר האָט ער מיך 
יִישט גערופן. און דער אמת איז, אַז נישט װייניקער װי דער רופא וויל העלפן 
דעם קראַנקן, דאַרף דער קראַנקער מיטהעלפן דעם רופא אים געזונט מאַכן. און 
איינע פון די צוויי וועגן, און אפשר טאַקע ביידע, האָט דער בישאָף איבערגע- 
שניטן אָן מיין וויסן. װאָרשײינלעך האָט ער פאַרלוירן דעם פאַרטרויען אין מיר. 
איז װאָס פאַר אַ זין האָט עס, מיין האַר, די קירך זאָל מיר בעטן דאָס װאָס בישאָף 
פעריס װויל נישט ?7" 


;דער רופא פון װיענאַ האָט אים ביז איצט געהיילט און ביז היינט איז ער 
יישט דערגאַנגען אין װאָס די קראַנקהײט פון בישאָף באַשטײט? -- האָט קאַנאַניק 
פּעטרוס אויפגעהויבן די אויגן צום באַלקן. 

,זעט איר שוין, מיין האַר, װי אמתדיק עס זענען מיינע ווערטער. בישאָף 
פעריס האָט נישט מער קיין פאַרטרויען אין מיר. און אָן פאַרטרױען צום רופא, 

װעט אַפילו גאָט אַלײין נישט צוהעלפן. דער רופא פון װיענאַ איז אַ וויל- 
געלערנטער מאַן און אויב ער האָט נישט אויסגעפונען די קראַנקהייט פון בישאָף, 
װאָס קאָן איך, אַן אומבאַהאָלפענער און געשטראָפטער מענטש, אים העלפן?" 


,וועסטו זיין אַזױ שלעכט און נישט העלפן דעם בישאָף פעריס?? -- האָט 
אַנאַ פּלוצים געפרעגט מיט איר פאַרבלאָזער שטים, 

ביידע מענער האָבן זיך אויסגעדרייט צו איר. קאַנאָניק פּעטרוס האַט דאַן 
אויסגעשטרעקט זיינע פרומע הענט צו אַרטאַפּאַנוסן, װי ער װאָלט מיט די הענט 
יבערגעטראָגן צו אַרטאַפּאַנוסן אַנאַס פראַגע. אַרטאַפּאַנוס האָט געענטפערט: 


,דער חוב פון אַ רופא איז צו גיין צו דעם קראַנקן, װאָס רופט אים." 
,אייך רופט די קי רך? -- האָט פּעטרוס אונטערגעשטראָכן, געקרעפטיקט 
מיט אַנאַס אַרײינמישונג. 


,בישאָף פעריס איז דער הויפּט פון דער קירך אין ליאָן. אוב ער װעט 
מיך רופן, װעל איך גיין צו אים, װי איך גיי צו יעדן קראַנקן, װאָס רופט מיך 
און דאַרף מיין הילף" -- האָט געזאָגט אַרטאַפּאַנוס. 

,איך בין זיין שליח! אין זיין נאָמען רעד איך, און איך האָף, אַז איר װועט 
היינט זיין ביים בישאָף אין דער היים? -- האָט פּעטרוס פאַרלייגט די הענט 
אויף הינטן, װי ער װאָלט אָפּגעהאַלטן אַ זיג. 


,איך וועל" -- האָט אַרטאַפּאַנוס צוגעשטימט. 

ער האַט באַגלײיט דעם גאַסט ביז אין דרויסן און צוריק אַריין אין הויז אַ 
מידער און דערשעפּטער. ער האָט זיך אַרײנגעװאָרפן אין אַ ברייטן און טיפן 
זעסל און מיט דער רעכטער האַנט איבערגעגאַנגען איבערן שטערן, וי ער 
װאָלט װעלן אָפּדעקן זיין מוח און אויסגעפינען, צי ער האָט זיך נישט אַרױסגעכאַפּט 
מיט אומפאָרזיכטיקע רייד. שיינט אים, גאָרנישט אַזעלכעס האָט ער געזאָגט, 
קאַנאָניק פּעטרוס זאָל עס וייטער קאָנען איבערגעבן אין שלעכטן זין. אַפילן 
וועגן דעם רופא פון װיענאַ האָט ער גערעדט גוט, הגם ער קען אים װי אַ 
פאַנאַטישן קאַטױל, װאָס זאָגט זיך אָפּ צו היילן יידן. דעם קאַנאָניק פּעטרוס 
האָט ער ביז איצט נישט געקענט און אַפּילו קיינמאָל אים נישט געזען. מעג ער 
אַפּילו זיין אַ גוטער מענטש, מיט אַ גלייכן כאַראַקטער, אָבער ווער וייסט וי 
אַ מענטש קאָן געשטרויכלט װערן װען עס גייט אין פאָראורטיילן, װאָס די 
קירך האָט לגבי יידן? ניין, ער האָט גאָרנישט גערעדט אַזעלכעס, װאָס זאָל 
קאָנען אויסגעטייטשט וװערן קעגן אים אַלײן, אַרטאַפּאַנוסן, אוו קעגן יידף 


,דו דאַרפסט זיין ביים בישאָף אין דער היים" -- האָט זיך פּלוצים אָפּגע- 
רופן אַנאַ, װאָס איז אַלץ געשטאַנען אומבאַוועגלעך אויפן זעלבן פּלאַץ װאָס 
פריער. 

אַרטאַפּאַנוס האָט אַ קוק געטון אויף איר און זיך טיפער איײנגעגראָבן 
אין זעסל. ער האָט נישט געענטפערט, װאָרום דורך איר אומאויסדריקלעך 


148 


פּנים איז אים נישט געגעבן געװאָרן צו לייענען װאָס עס טוט זיך אין איר 
נשמה נאָך דעם ויזיט פון דעם קאַנאָניק, און אויך מיט איר דאַרף ער זיַן 
פאָרזיכטיק. אַזױי שנעל װי ער האָט אויסגעפונען, אַז זיינע ווערטער זענען 
געווען באַרעכנטע, האָט ער זיך, פאַרקערט, אָנגעהױבן קאָנטראָלירן, צי ער 
איז נישט געווען לעכערלעך אין די אויגן פון דעם גייסטלעכן, אויב יענער 
ווייסט עפּעס וועגן דעם בישאָפּס באַציאונגען מיט זיין ווייב. װואָרום װאָס 
אַזױנס האָט דער בישאָף געקאָנט זאָגן זיין קאַנאָניק, פאַרװאָס ער האָט צויי 
חדשים נישט גערופן דעם רופא, װאָס האָט אים געהילט אַלע די אאָרן? 
אייגנטלעך דאַרף דער בישאָף איצט מורא האָבן פאַר אים, פאַר אַרטאַפּאַנוסן 
צי װאָלט אַן אַנדער רופא אויף זיין פּלאַץ נישט פאַרסמט דעם בישאָף, 
אַנשטאָט אים צו היילן? צי איז דאַ אַן אַנדער שטראָף פאַר אַזאַ וװואָס רויבט 
אַװעק דאָס ווייב פון אַ פרעמדן מאַן און צעשטערט זיין הויז? ער האָט אַ 
טרייסל געטון מיטן קאָפּ וי ער װאָלט פאַרטריבן פון זיך די מחשבה. 

,דער בישאָף פעריס װאַרט? -- האָט אַנאַ ווידער אַמאָל געזאָגט. 

;אַנאַ, אַנאַי -- האָט מיט אַ געפיל פון צער רעאַגירט אַרטאַפּאַנוס און ער 
האָט זיך אויפגעשטעלט, וייל ער האָט פּלוצים דערפילט, אַז אַ שמץ פון 
רחמנות אויף זיך אַליין גייט אויף אין אים -- , צי נאָך דעם אַלעמען טראַכסטו 
נאָך אַלץ מער וועגן בישאָף װוי וועגן מיר?" 

ער האָט נישט געװאַרט אויף קיין ענטפער. ער האָט געװוּסט, אַז זייט זי 
איז קראַנק געװאָרן, װערט איר געמיט באַװוֹיגן בלויז דורך אינערלעכע 
אימפּולסן און גאָרנישט לאָגישס דאַרף ער פון איר דערװאַרטן. דאָך האָט ער 
אַ זאָג געטון: 

,הייס אָנזאָטלען מיין פערך." 

צום ערשטן מאָל זייט װאָכן האָט אַנאַ אויסגעפאָלגט זיינע װערטער, בעת 
ביז איצט איז זי געװוען עקשנותדיק פאַרביסן און נישט געענטפערט אױיף 
דעם, װאָס ער האָט געזאָגט צו איר. מיט געמאָסטענע טריט איז זי אַװעק, 
ויך געזוימט און צוריקגעקומען און נישט דערנענטערנדיק זיך צו אים 
געזאָגט : 

,דאָס פערד איז געזאָטלט." 

אַרטאַפּאַנוס האָט אַרומגעגאַרטלט זיין אויבעריבגד, אינעם גאַרטל אַרײנ- 
געשטעקט זיין זייטן-מעסער און צוגעגאַנגען נאָענט צו אַנאַן. זי האָט אַראָפּגע- 
לאַזט די אויגן. מיט אַלע פינף פינגער פון זיין רעכטער האַנט האָט ער 
אויפגעהויבן איר קאָפּ אַנטקעגן זיין פּנים, אָבער זי האָט נישט געקוקט אויף אים. 
ער איז אַװעק צום אַרױסגאַנג און זי איז אים נאָכגעגאַנגען װי עס גייט נאַך 
אַ שאָטן. ביי דער שװעל האָט זיך דער שאָטן אָפּגעריסן, זיך פאַרהאַלטן, און 
אַרטאַפּאַנוס איז אַראָפּ נידעריקער, אַרױף אויפן רוקן פון פערד און דאָס פערד 
האָט אים אַװעקגעטראָגן. 

אַנאַ האָט אים נאָכגעקוקט ביז ער איז פאַרשװונדן 

עס איז נאָך געווען פרי און אַרטאַפּאַנוס האָט זיך נישט געאיילט. אויפן 
פעלד-וועג האַט ער אָפּגעהאַלטן דאָס פערד פון גאַלאָפּ און געלאָזט עס גיין מיט 
זיין אייגענעם שפּילעװדיקן טריט, װי עס װאָלט הנאה געהאַט פון טראָגן אויף 
זיין רוקן דעם רייטער. פון צייט-צו-צייט האָט דאָס פערד אויסגעדרייט דעם קאָפּ 
און לייכט אונטערגעשפּרונגען אויף אַרױסצורופן דעם רייטערס ענטפער. אַרטאַ- 
פּאַנוס האָט זיך אַראָפּגעבױגן און געפּאַטשט דאָס פערד אין קאַרק. אַרטאַפּאַנוס 
האָט געװאָלט דער וועג זאָל דויערן װאָס לענגער. ער האָט שוין געהאַט ביי זיך 
אָפּגעמאַכט וי זיך צו האַלטן, ווען ער װעט זיך באַגעגענען מיט דעם בישאָף 
און אַפּילו געטראַכט װאָס פאַר אַ ווערטער ער װעט באַנוצן אויף אריינצופירן 
זעם שמועס. אָבער באַלד האָט ער די ווערטער פאַרװאָרפן. דאָס װעט זיין נישט 
נאַטירלעך. דער עיקר איז נישט זיין קינסטלעך. ער קומט וי אַ רופא און ער 
דאַרף זיך פאַרהאַלטן וי אַ רופא, און אַלדאָס איבעריקע איבערלאָזן פאַרן בישאַף. 
פעריס איז קעגן אים שולדיק, איז בעסער אים איבערלאָזן די פאַרלעגנהײיט. און 
איצט װעט עס אים זיכער נישט אָנקומען לייכט אויך צוליב דעם, װאָס ער האָט 
נין די צוויי חדשים פון זיין קראַנקהײט גערופן צו זיך דעם רופא פון װיענאַ. 
דער בישאָף װעט זיכער זיך װעלן פאַרטיידיקן פאַרװאָס ער האָט עס געטון 
אָבער אויך נאָך דעם וי אַרטאַפּאַנוס האָט אַזױ געטראַכט, האָט ער דאָס פערד 
געצוימט וי נאָר עס האָט אַ שטאַרקערן צי געטון פאָרוֹיס. 

,האָסט נישט קיין צייט ?7" -- האָט ער גערעדט צום פערד -- ,דער בישאָף 
קלייבט זיך נאַך נישט שטאַרבן" 


דער צוזאַמענטרעף איז געווען אינגאַנצן אַנדערש וי אַרטאַפּאַנוס האָט 
זיך עס פאָרגעשטעלט און זיך צוגעגרייט. ער האָט געטראָפן דעם בישאָף אויף 
זיין קאַסטױיבעט, בעת די שטוב-דינערין האָט אים געזאָגט, אַז דער , הייליקעף" 
שלאָפּט. ער איז נישט געשלאָפן. אַרטאַפּאַנוס איז אַרײין אין דער קאַמער זייער 
שטיל. בישאָף פעריס האָט געעפנט די אויגן, וי ער װאָלט דערפילט, אַז אַ 
פרעמדער איז אַריינגעקומען, און דערזעענדיק אַרטאַפּאַנוסן האָט ער זיך שווער 
אויפגעזעצט און אויסגעצויגן די הענט צו אים: 

;אָ, ליבער רופא!?" -- האָט ער זיך אָנגעבויגן און פאָרויסגעשיקט די הענט 
צוֹ אַרטאַפּאַנוסן -- ,בישאָף פעריס האָט אויסגעקוקט זיינע קראַנקע אויגן דיך 
צו זען און ער האָט דיך נישט געזען. בישאַף פעריס איז זייער קראַנק" -- 
האָט ער ווידער געזאָגט וועגן זיך אין דער דריטער פּערזאָן און פאַרגלאָצט די 
אויגן אויף זיין אַלטן שטייגער. 

,דער רופא אַרטאַפּאַנוס האָט וועגן דעם נישט געװוּסט" -- האָט אַרטאַפּאַנוס 
געענטפערט אויך אין דער דריטער פּערזאָן. 

,איז ביי דיר געווען קאַנאָניק פּעטרוס? ער האָט געדאַרפט זיין ביי דיך," 

,געווען ביי מיר? -- האָט אַרטאַפּאַנוס געענטפערט קורץ און אַפילן נישט 
באַמערקט וי ער דוצט אים. 

.אָ, ער איז אַ בראַװער מאַן, ער האָט מיר צוגעזאָגט, אַז ער װועט זיין ביי 
דיף," 

,און ער איז געווען" -- איז אַרטאַפּאַנוס לאַקאָניש אים אַרײינגעפאַלן אין 
די רייד -- ,װאָס איז אייך, בישאָף ? האָט איר אָפט אַזעלכע שוייס-אַרױסזע- 
צונגען, װי איך זע איצט אויף אייער פּנים ?7 

בישאָף פעריס האָט זיך צוריקגעלייגט און אַרויפגערעדט צום באַלקן: 

,דאָס איז מיין קראַנקהײט און די כוחות פאַרלאָזן מיך, רופא. שוין צוויי 
װאָכן װי איך באַמערק אָפט בלוט אין מיין ליחות. צוזאַמען מיט די פּלוצימע 
שווייס-אַרויסזעצונגען פאַרפעלט מיר לופט צו עטעמען, װי איצט" -- ער האָט 
געפּרוּווט מיט ביידע הענט פאָכען אויף זיך און רעזיגנירט. ער איז אַנטשויגן 
געװאָרן. 

אַרטאַפּאַנוס האָט אַראָפּגעצױגן פון זיך דעם אויבעריבגד און אויך לויז- 
מאַכנדיק זיינע אונטערשטע קליידער איז ער צוגעגאַנגען צום בעט און זיך 
איינגעקוקט אינעם קראַנקנס פּנים. עס האָט זיך אים געדאַכט, אַז אין צימער 
איז געװאָרן טונקעלער װוי עס איז געווען בעת ער איז אַרײינגעקומען. ער האָט 
זיך אַרומגעקוקט איבער דער קאַמער און צוריקגעקערט צו באַטראַכטן דאָס 
פּנים פון דעם קראַנקן. די הוט פון זיין פּנים איז געװען אַ גראָלעכע און 
שיטערלעכע. אַרטאַפּאַנוס האָט זיך צוגעזעצט אויפן ראַנד פון דעם בעט-קאַסטן 
און אויפהייבנדיק די אויגנלעדלעך פונעם קראַנקן, לאַנג זיך אין זיי איינגעקוקט 
און עפּעס געזוכט אויף די וייסלען-ראַנדן. מיט אַ שנעלער באַװעגונג האָט ער 
אויסגעדרייט דעם בישאָפס קאָפּ אויף אַ זייט און אַ קוק געטון הינטער אַן אויער. 
אַרטאַפּאַנוס האָט לייכט אָפּגעהוסט און זיך אויפגעשטעלט. 

,איצט װעט מיר עמעצער מוזן העלפן אייך אויסטון" -- האָט ער שטיל 
געזאָגט. 

דער בישאָף האָט אָן כוחות גערופן: 

,מאַרטאַ, מאַרטאַ, דער רופא דאַרף דיין הילף," 

זיין שטים איז געווען צו שװאַך, כדי געהערט צו ווערן אין אַ ווייטערדיקער 
קאַמער. איז אַרטאַפּאַנוס צוגעגאַנגען צום אַרײנגאַנג און אויסגערופן הויך און 
דראָענדיק : 

,מאַרטא! איז פאַראַן אַ מאַרטאַ אונטער דעם דאַך?" 

אַ צעטומלטע איז אָנגעלאָפן אַ דיק צעגאָסענע פרוי מיט א יונג ראָז פּנים, 
וי די הויט פון אַ יונג חזירל און מיט אַ קליין בלייך נעזל. זי האָט זיך איבער- 
געצלמט און געעפנט אויף אַרטאַפּאַנוסן פאַרװוּנדערנדיקע אויגן. 

,דו װועסט מיר העלפן אַראָפּציען די קליידער פון דעם בישאָף!" -- האָט ער 
געזאָגט באַפעלעריש. 

,אָ, גאַט!" -- האָט די פרוי אויסגערופן און איז רויט געװאָרן. 

ס'האָט איר נישט געהאָלפן. זי האָט געמוזט אויסטון דעם בישאָף, באַמיענדיק 
זיך צו ווייזן אַרטאַפּאַנוסן, אַז זי קוקט נישט אויף דעם אַנטנאַקעטן לייב פון 

דעם קראַנקן. אַרטאַפּאַנוס האָט זי אַװעקגעשיקט, אָנזאָגנדיק איר, אַז װי עס 
זאָל נישט זיין דאַרף זי צוגרייטן אַ טאָפּ זודיק װאַסער. 

דער רופא האָט לאַנג געקוקט אויף דעם שטאַרק אָפּגעמאָגערטן גוף פון 
דעם בישאָף, האַלטנדיק די שפּיצן פינגער פון איין האַנט אין דער זענקונג 
צווישן דער ברוסט און בויך. אין דינע אָפּפילונגען אין די פינגער-שפּיצן האָט 
ער אויפגענומען אַ װוויבראַציע, װוּ אונטער די הויטן װאָלט געריזלט אַ שטאַרקער 
ווישלעכער שטראָם. ער האָט לייכט אָפּגעהוסט און אויסגעקנעטן דעם בויך, 
האַלטנדיק די אויגן צוגעלענט. װוי ער װאָלט בלויז געדאַרפט באַשטעטיקן, װאָס 
ער האָט אויסגעפונען, האָט ער דעם קראַנקן אויפגעזעצט און אים מיט דער 
ווייכער זייט פון דער פויסט אַ קלאַפּ געטון אין צענטער פון דער פּלייצע. דער 
בישאָף האָט פון ווייטיק אַ געשריי געטון. 

,געפילט דעם וייטיק פון פאָרנט?" -- האָט אַרטאַפּאַנוס געפרעגט. 

,גאָר שטאַרק? -- האָט געענטפערט דער קראַנקער. 

,פילט איר פיבער, אָדער מידקייט?? -- האָט אַרטאַפּאַנוס געהאַלטן דעם 
קראַנקנס ביידע הענט אין זיינע הענט. 

,אַפּילו ביי אַ נישט צו שטאַרקער אַנשטרענגונג יאָגט מיר אָן פיבער און 
איך האָב נישט קיין כוח, קיין מאַכט אין די הענט און פיס" -- האָט זיך דער 
בישאָף געקלאָגט. 

,און צום ערגסטן איז מסתמא פאַרנאַכט?" -- האָט באַמערקט אַרטאַפּאַנוס 
און דער בישאָף האָט שאַרף אָנגעשטעלט אויף אים די אויגן 

,פון װאַנען ווייסטו??" -- האָט דער קראַנקער געפרעגט פאָרשעריש און 
מיט פאַרדאַכט. 

,פון דעם זעלבן מקור פון וועלכן איך ווייס, אַז ווען איר כאַפּט זיך אויף 
פון שלאָף באַגינען, האָט איר דאָס געפיל וי איר װאָלט געווען צוגעקילט און 
היסטלט אונטער, יאָ ?7 

,דו ווייסט אַלץ, טייערער רופא" -- האָט דער בישאָף באַשטעטיקט. 

אַרטאַפּאַנוס האָט אַרײינגערופן די הויז-דינערין און איר געהייסן צוריק אָנטון 
דעם בישאָף און אין איר אַנװעזנהיײיט האָט ער געזאָגט: 

,דאָס ערשטע װאָס איר װעט דאַרפן טון : מען זאָל אין דער װאַנט אויסהאַקן 
אַ גרויסע עפענונג, איר זאָלט האָבן גענוג לופט צו עטעמען. איר דאַרפט האָבן אַ 
סך מער לופט וי ביז איצט." 

,גי איך זיין לאַנג קראַנק?!" -- האָט דער בישאָף געפרעגט. 

אַרטאַפּאַנוס האָט נישט גלייך געענטפערט. ער האָט זיך געשלאָגן מיט דער 
דצה, צי ער זאָל אים אױסזאָגן דעם אמת אָדער אױיסבאַהאַלטן פאַר אים די 
קראַנקהײט. כדי צו האָבן צייט נאָכצוטראַכטן, איז ער אַװעק נאָך זיינע טאָרבעלעך 
מיט די קרייטעכצער אין זיין זאָטל-אַפּטײיק. אַרטאַפּאַנוס האָט איצט געװוּסט, 
אַז אין זיינע הענט ליגט די באַשטימונג אויפצוהאַלטן דאָס לעבן פון דעם בישאָף 
יואָס לענגער, ביז די אומהײילבאַרע קראַנקהײט װועט אים צעפרעסן די לונגען 

און ער װעט אויסגיין, אָדער ער קאָן דורך אָפטן איבערחזרן דעם אמת וועגן דער 
קראנקהייט אַזױ צערייצן דעם אומהײילבאַרן פּחד, װאָס די קראַנקהײט ברענגט 
מיט זיך, אַז ער זאָל שטאַרבן אַ סך פריער. 

אַפּילו בלויז דאָס טראַכטן וועגן די צוויי מעגלעכע וועגן האָט אויף אַרטאַ- 
פּאַנוסן אָנגעיאָגט א קאַלטן שווייס. דעם בישאָף קומט אַ שװערע שטראָף פאַר 
דעם, װאָס ער האָט געטון צו אים. ער האָט זיך צוגעאייגנט אַ פרעמד ווייב, ער, 
דער קירלעכער פירשט: ער האָט צעבראָכן זיין לעבן און דאָס לעבן פון זיין 
משפּחה. איצט האָט ער זיך אים אַלײן אַרײינגעלײגט אין די הענט און ער קען 
אים שטראָפן אַזױ האַרב וי דאָס קען נאָר טון אַ מענטש. ער מוז אים אַפילן 
יִישט געבן קיין גיפט; ער קען אים פאַרסמען בלויז דורך העצן זיין פּחד, אים 
טויטן מיט זיין אייגענער קראַנקהײט. 

,הע, דו הערסט 1" -- האָט אַרטאַפּאַנוס זיך געװאַנדן צום פערד. דאָס פערד 
האַט אויסגעדרייט צו אים דעם קאָפּ און אים אָנגעקוקט מיט די גוטע רואיקע 
אוֹיגן. אַרטאַפּאַנוס האָט צוגעלייגט דעם שטערן צום זאָטל און גערעדט צו זיך 
אַלײן : ,דו, אַרטאַפּאַנוס. װעסט קעמפן קעגן אַ מענטש, װאָס ליגט אַ פאַרװוּנ- 
דעטער און אומבאַהאָלפענער ?7 ער האָט אויפגעהויבן די הענט און זיי אַרויפגע- 
לייגט אויפן זאָטל און אַ פרישער שטראָם קאַלטער שווייס איז אים אַרױס אויפן 
לייב. ער האָט דערפילט גרימעניש אין די געדערעם, וי נאָך אַ גראָב עסן. דאָס 
פערד האָט ווידער אויסגעדרייט דעם קאָפּ צו אים. מסתמא האָט עס געװאַרט 
אַרטאַפּאַנוס זאָל זיך ענדלעך אַרויפזעצן אויף זיין רוקן. אָבער אים האָט זיך 
געדאַכט, אַז די חיה האָט פאַרשטאַנען די ווערטער, װאָס ער האָט גערעדט צו זיך 
אַלײַן. האָט ער אַ שטאַרקן פּאַטש געטון דעם פערד אין קאַרק אוֹן געזאָגט שאַרף : 

,בהמה, צי בין איך נישט אַרטאַפּאַנוס, איך זאָל האַנדלען וי אַ פּחדן, װאָס 
פאַלט אַן עמעצן אין רוקן ? וי 

ער האָט זיך אָפּגעטרײסלט מיט א לייכטן שוידער און וי עס װאָלט אים פון 
דעם פּלוצים אַנטקעגנגעקומען אַ ליכט-אַנטפּלעקונג, האָט ער אויפגעהויבן דעם 
קאָפּ, פלינקער אַרױסגענומען די טאַרבעלעך מיט די קרייטעכצער פון די טאַשן 
און מיט אימפּעט צוריק אַריין אין הויז. אַ שווערע לאַסט איז אים אַראָפּגעפאַלן 
פון האַרץ. 

װואַרטנדיק ביז מאַרטאַ װעט אים זאָגן װען זי װעט פאַרטיק װערן מיטן 
זודיקן װאַסער, האָט אַרטאַפּאַנוס זיך אַװעקגעזעצט נעבן געלעגער פון דעם 
בישאָף און געזאָגט צו אים אַזױ: 

,איר װעט איצט מוזן אינגאַנצן ענדערן אייער לעבנס-שטייגער: אויסער 
דעם, װאָס איך האָב געזאָגט, אַז אין דער קאַמער דאַרף מען אויסהאקן אַ גרויסע 
עפענונג, איר זאָלט האָבן מער לופט און מער זון אין הויז, װעט איר פון די 
פרימאָרגןדשעהן ביז פאַר זון-פאַרגאַנג רוען אױף אַ געלעגער אין דרויסן 
אויסער אין די רעגן-טעג. ביז איך על אייך נישט זאָגן, טאָרט איר נישט 
אַרומגײן און איר טאָרט זיך מיט גאָרנישט אָנשטרענגען, אוב נאַטירלעך איר 

ויילט לעבן. עסן װעט איר פון איצט אָן דאַרפן אָפטער, װייניקער און גוט: 
גאָר פעטע מילך, רויע מילך, רויע אייער, גאַר פעטע פיש, האָניק, חזיר-שמאַלץ, 
אַלץ אין אַ מאָס, וי איך װעל אָנזאָגן.? 

,איך האָב נישט קיין אַפּעטיט צו עסן און די מאַרטאַ שטאָפּט אין מיר" -- 
האָט זיך דער בישאָף געקלאָגט. 

,פאַר דעם װעל איך זאָרגן : איך װעל אייך אױיסקאָכן קרייטעכצער אויף צו 
רייצן דעם אַפּעטיט און אויסבריען קאַמאַמיל, איר זאָלט טרינקען נאָכן עסן 
און דאָס װעט אייך גוט מאַכן.? 

;װעל איך געזונט װערן?" -- האָט דער בישאָף אויסגעשטרעקט אַ בלייכע 
האַנט צו אַרטאַפּאַנוסן. 

,דאָס איז אָפּהענגיק פון אייך מיט דער הילף פון גאָט" -- האָט אַרטאַפּאַנוס 
אויסגעמיטן צו פאַרזיכערן. ער האָט אָבער אויך דעם בישאָפס האַנט נישט 
אָנגענומען, נאָר ער האָט זי אויפגעהויבן און אַװעקגעלײגט אויפן געלעגער 
זאָגנדיק: ,איר טאָרט זיך נישט אָנשטרענגען: יעדע באַוועגונג איז אָנשטרענ- 
גענדיק." 

אַרטאַפּאַנוס איז אַהיימגעריטן מיט אַ לייכטער געמיט. די שװועריקייט ביים 
האַרץ, װאָס ער האָט געפילט די אַלע װאָכן, האָט זיך אָפּגעטון פון אים. אין זיין 
האַרץ האָט זיך פאַרהעקלט אַ ווייט-ווייט געדעכעניש פון אַ צוריקקער פון אַ 
שלאַכטיפעלד. ער איז נישט זיכער, צי ער האָט אָפּגעהאַלטן אַ נצחון, אָבער ער 
האָט זיין כלי-זין גענוצט וי אַ שלאַכטיקעמפער, מיט כבוד פאַר זיין געווער, 

קאַפּיטל זיבן 


רבי שמעון דער ראש ישיבה האָט געשיקט אַן אײליקן בריוו צו אַרטאַ- 
פּאַנוסן, ער זאָל קומען קיין נאַרבאָן אַזױ שנעל וי ער װעט קענען אַברהם 
האָט אַ גוט קעפּל און לערנט זיך גוט. ער האָט זיך שנעל איינגעלעבט אין דער 
נייער סביבה, הגם אין די ערשטע פּאָר װאָכן האָט ער שטאַרק געבענקט אַהיים 
אוּן אין די אָװונטן, פאַרן שלאָפן גיין, געוויינט צו טאַטע-מאַמע. איצט איז ער אַ 
פריילעך יינגל און ער גרויסט זיך פאַר זיינע חברים, אַז זיין פאָטער איז אַ רופא, 
אַ שליח פון גאָט צו היילן קראַנקע. און צי קען דען זיין אַ גרעסער גליק פאַר אַ 
פאָטער װוי צו האָבן געזונטע, פריילעכע זין, װאָס לערנען תורה ? קאָבער אין 
אונדזערע קאַנטן ריכט מען זיך אויף גרויסע געשעענישן -- האָט רבי שמעון 
געשריבן -- און מען קען נישט וויסן װי די געשעענישן װעלן אויספאַלן פאַר 
יידן, דערום איז די זאָרג פאַר די קינדער, װאָס זענען אונטער מיין רשות, גרעסער 
וי די זאָרג פאַר מיינע אייגענע קינדער. קוק איך אויס מיינע אויגן אויף אייער 
קומען קיין נאַרבאָן און הלוואי זאָל מיט אייער אָנקומען אויך אָנקומען משיח 
בן-דוד. אָמן." 

אַרטאַפּאַנוס האָט פאַרשטאַנען װאָס פאַר אַ געשעענישן עס מיינט רבי 
שמעון, הגם ער איז נישט געווען זיכער אין דעם. אין ליאָן האָט מען געשמועסט, 
אַז די קירך האָט צוזאַמענגעפירט דעם מלך פון בורגונדיע מיט דעם קריגערישן 
מלך פון דעם פּראַנקןדשבט, כלאָדװיק, פאַר אַ מלחמה קעגן אַ בשותפותדיקן 
שונא. װער עס איז דער בשותפותדיקער שונא האָט מען דערווייל נישט געװוּסט. 
אַרטאַפּאַנוס האָט זיך דערמאַנט, אַז נאָך מיט יאָרן צוריק האָט אים זיין שווער 
גאָזאַלאַ פאָרױסגעזאָגט, אַז עס איז מעגלעך אַ מלחמה, װאָרום ווען מלכים זוכן 
אַ סך געלט איז עס נישט קיין גוטער סימן פאַר שלום. ווייזט אויס, אַז דאָס װאָס 
גאָזאָלאַ האָט פאָרגעזען מיט יאָרן צוריק, איז איצט געקומען. 

אין דער לעצטער צייט איז אין בורגונדיעת שװוער צו שמידן אַ פערד, 
װאָרום די שמידן זענען פאַרנומען מיט שמידן כלי-זין, און סאַנדאַלן זענען 
טייער געװאָרן, ווייל די זאָטלער פאַרנוצן דאָס לעדער אויף זאָטלען פאַר דעם 
מלכס אַרמײ. אַז אַרטאַפּאַנוס האָט איבערגעלייענט דעם בריוו פון רבי שמעון 
איין מאָל און נאָך אַמאָל, איז אים געקומען אויפן רעיון, אַז דער בשותפותדיקער 
שונא פון דעם בּורגונדער און פראַנקישן מלך װעט זיין דער מלך פון וועסט- 
גאָטישן גאַליע. אַזױ דאַרף מען פאַרשטיין דאָס, װאָס עס שרייבט רבי שמעון, 

אַז ,אין אונדזערע קאַנטן ריכט מען זיך אויף גרויסע געשעענישן און מען קען 
יִישט וויסן װי די געשעענישן װועלן אויספאַלן פאַר יידן. " 


אַװעקלאָזנדיק זיך קיין נאַרבאָן, האָט אַרטאַפּאַנוס געמאַכט אַ גרויסן אומוועג 
און צום ערשט געפאָרן קיין קלערמאָן, צו זיין שווער גאָזאָלאַ. ער האָט אים 
שוֹין לאַנג נישט געזען און ער האָט אים אַפּילו נישט צוּוויסן געטון וועגן דער 
קראַנקהײט פון זיין טאָכטער און וועגן דעם, אַז זיין אייגן הויז איז צעבראָכן 
געװאָרן. צי איז עס אין כבוד פון אַ מאַן צו דערציילן אַפילן פאַר זיין אייגענעם 
שווער, אַז ער האָט נישט געקענט הערשן איבער זיין ווייב און איבער זיין הויז? 
איז דאָך דער פאַטער געווען זיכער, אַז ער גיט אַװעק זיין טאָכטער אין די הענט 
פון אַ מאַן, װאַס זיין הויז שמט איבער בורגונדיע און אַפּילן איבער גאַנץ גאַליע 
וי אַ פעסטונג פון יידישקייט. איז װאָס פאַר אַ פעסטונג פון יידישקייט איז עס 
געווען, אויב אין אָט דעם הויז איז געשען װאָס עס איז געשען? איצט אָבער, 
ווען אַלע װאָלקנס האָבן זיך צוזאַמענגעקליבן און ער פאָרט קיין נאַרבאָן, װאָס 
איז ערב גרויסע געשעענישן, װעט ער נישט פאַרמיידן צו מאַכן דעם אומוועג 
פון העכער אַ מעת-לעת פאָרן, און אָפּטרעטן ביים שווער אין הויז. ס'איז געקומען 
די צייט אויך ער זאָל וויסן װאָס עס איז געשען מיט זיין טאָכטער. און גאָזאַלאַ 
װעט אים אויך קענען זאָגן װי עס האַלט מיט דער מלחמה און צי עס װעט 
טאַקע זיין מלחמה. : 


גאָזאָלאַס הויז איז געשטאַנען אין צענטער פון קלערמאָן, איינגעהילט אין 
אַ גרויסן גאָרטן. דיקע צעװאַקסענע לינדן-ביימער האָבן פאַרטונקען דאָס הויז, 
װאָס מען האָט נישט אַרױסגעזען אויף אויסן. ערשט ווען מען איז אַדורכגעפאָרן 
אַ זיגזאַגיקע אַלײע, האָט אַנטקעגן אַ לייכט געטון אַ העל הױז, וי אויסגע- 
רונדיקט אין אַ פעלז. פון דער ווייטנס האָט עס געמאַכט דעם איינדרוק מער 
פון אַ קליינער אַלטער פעסטונג, אָבער װאָס נענטער מען אין צוגעקומען אַלץ 
מער זענען בולטער געװאָרן די קאָנטורן פון די שטיינער פון א רייך װווֹין-הויז, 
מיט גוט-געפלעגטע בלומען-בייטן אויסגעשניטן אין די זעלבע קאַנטורן װאָס דאָס 
הויז, 


אַנטקעגן דעם אַרײנפאָרנדיקן אַרטאַפּאַנוסן זענען אָנגעלאָפן צוויי גרויסע 
ראַסיקע יעגער-הינט, מיט ברוין-ווייסע פלעקן און לאַנגע אויערן. זיי האָבן די 
פערד באַגעגנט מיט א טומלדיקן געבילעריי, וי עמעצער װאַלט זיי באַפאַלן, 
אָבער װאָס נעענטער זיי זענען צוגעקומען אַלץ פּחדנותדיקער זענען זיי געװאָרן 
ביז זיי האָבן זיך אינגאַנצן באַרואיקט און אַרומגעלאָפן אַרום פערד-און-װאָגן 
צין גרויסע קרייזן, ביז דער װאָגן האָט זיך פאַרהאַלטן ביים אַרײנגאַנג אין הויז. 
אַרטאַפּאַנוס איז אַראָפּגעשפּרונגען פון געשפּאַן און אין דער זעלבער צייט האָט 
זיך אין דער צעעפנטער אַרײנגאַנגיטיר באַװיזן אַן איינגעבויגענער גרייז. ער 
האָט זיך טיף פאַרבויגן פאַרן אָנגעקומענעם גאַסט און געפרעגט: 

,ווער איז מיין האַר און צו וועמען איז מיין האַר ?" 

,איז דיין האַר גאָזאָלאַ אין דער היים ?7" -- האָט אַרטאַפּאַנוס איגנאָרירט די 
פראַגע. 

איידער דער גרייז האָט געענטפערט, האָט זיך אין דער עפענונג פון דער 
טיר באַװיזן גאָזאָלאַ אין אַ פּראַכטיקן האָריקן בגד אין דער פאַרב פון גראַז" 
גוין, מיט אַ ווייסן דינעם גאַרטל, װאָס זיינע עקן האָבן געגרייכט ביז צו סאַנדאַלן. 
ער האָט אַװעקגערוקט אין אַ זייט דעם גרייז און אויסשטרעקנדיק די הענט 
פֿאָרױיס האָט ער אויסגערופן : 

,אָ, װאָס פאַר אַן אומגעריכטן גאַסט גאָט האָט מיר צוגעשיקט! זיי באַגריסט, 
אַרטאַפּאַנוס, אין מיין הויז. ענדלעך, ענדלעך, האָסטו זיך אַראָפּגעלאָזט צום אַלטן 
גאָזאָלאַ" -- יער איז אים אַנטקעגנגעגאַנגען, אַרומגענומען אים און אים געקלאַפּט 
אין דער פּלייצע. 

די הינט האָבן באַשמעקט דעם גאַסט, װאָס זייער האַר האָט זיך אַזױ שטאַרק 
דערפרייט מיט אים, און אויך זיי האָבן זיך געפרייט דרייענדיק מיט די לאַנגע 
דינע שלאַנג-וויידלען. 

,פאַרנעם זיך מיט די פּערד!" -- האָט גאָזאָלאַ באַפױלן דעם גרייז. ער האָט 
גענומען אַרטאַפּאַנוסן אונטערן אָרעם און אים אַריינגעפירט אין הויז. 


מיט די גלאַנציקע מזוזה-שיידן אויף די ביישטידלעך, האָבן די גרויסע 
קאַמערן, אין האַלב-שאָטן, מיט טעפּיכער אויף די ווענט און אויפן דיל, אויסגעזען 
מער װי משכנס איידער קאַמערן צום װוֹינען. עפּעס א באַזונדער אַטמאָספער און 
ליכט איז דאָ געווען. אַרטאַפּאַנוסן האָט אַ בליץ געטון אין דמיון : , דאָ איז אַנאַ 
דערצויגן געװאָרן", פּונקט װי דאָס װאָס ער זעט װאָלט אים אַלץ פאַרענטפערט. 
גאָזאָלאַ האָט דעם איידעם אַרײינגעפירט אין אַ גרויסן זאַל, װאָס האָט אים 
זערמאַנט אין דעם אויפנעם-זאַל פון אַ מלך. די װענט זענען געווען באַהאָנגען 
טיט בליאַנקענדיקע איילילאָמפּן, אין מיטן -- אַ ריזיקער טיש אויף דיקע 
געשניצטע מאַרמאָר-פיס, אױיבנאָן -- אַ טראָןשטול און הינטער אים, אויף דער 
וואַנט, אַ הימל-בלויער טעפּיך מיט אַ מגן דוד. אַרום די װוענט -- הויכע רויטע 
קישנס. 6 : 
,דאָס איז מיין היים" -- האָט גאָזאָלאַ געזאָגט, װי ער װאָלט געװוּסט װאָס 
אַרטאַפּאַנוס טראַכט איצט. 

,איר האָט אַ פייערלעכע היים" -- האָט אַרטאַפּאַנוס באַמערקט. 

;נאָר זי איז פּוסט. אַמאָל איז דאָ געווען לעבן. און היינט.. װילסט אַװדאי 
זיך אויסרוען פון וועג, װעל איך הייסן מאַכן אַ געלעגער,? 


נישט װאַרטנדיק אויף אַן ענטפער האָט ער אַ פּאַטש געטון מיט די הענט. 


אַרטאַפּאַנוס האָט אים געדאַנקט. ער איז נישט מיד. ער האָט געהאַט אַ גוט 
געלעגער אין דער וועגיקרעטשמע, װוּ ער איז געשלאָפן די נאַכט, און שוין לאַנג 
איז ער אַזױ געשמאַק נישט געשלאָפן. 

,אַזױ איז מיט מענער, װאָס פאָרן אַװעק פון זייערע היימען, זיי שלאַפן 

רואיק און געשמאַק? -- האָט גאָזאָלאַ געזאָגט מיט אַ לייכטן טאָן און געפרעגט : 
,און װאָס מאַכט אַנאַ? ערנסט געװאָרן ביי די צוויי זין ?* 

;אַנאַ איז נישט געזונט און מיין בכור, אברהם, לערנט אין דער נאַרבאָנער 
ישיבה" -- האָט אַרטאַפּאַנוס געענטפערט אַזױ, אַז גאָזאָלאַ זאָל נישט איבערראַשט 
ווערן. ער איז אָבער יאָ איבערראַשט געװאָרן און אַרױפלײגנדיק די האַנט אויפן 
שטערן האָט ער געפרעגט: 

,באַלד... אברהם אין ישיבה? וי אַלט איז ער? ער איז דאָך נאַך אַ קינד, 
איז ער נישט? װאָס איז דער מער מיט אַנאַ?" 

,אברהם איז שוין נישט קיין קינד און פון דאַנען פאָר איך טאַקע צו אים 
קיין נאַרבאָן" -- האָט אַרטאַפּאַנוס געװאָלט אָפּטעמפּן די שאַרפקײיטן -- ;אַז 
מען יל אויסהאָדעװען אַ געזונטן בוים, דאַרף מען אים פאַרזעצן יונג אויף 
געזונטער ערד. אברהם האָט אַ גוטן קאָפּ און איך האָף, אַז פון אים װועט אַרױיס- 
װאַקסן אַזאַ מאַן װי רבי שמעון.. דאָס איז דער ראש פון דער ישיבה אין 
:אַרבאָן... אַ געלערנטער מאַן.." 

;װאָס איז דער מער מיט אַנאַ ?7 -- האָט גאָזאָלאַ איבערגעחזרט. 

,מיט אַנאַ איז אַזױ : איר ווייסט, אַז אַלע יאָרן האָט זי געלעבט אין שפּאַנונג 
און געפלויגן אין די הימלען... איצט זע איך, אַז מיין היים האָט נישט די פייער- 
לעכע אַטמאָספער ווי אייערע.. מעגלעך, אַז עס איז איר שװער געווען צו 
ענדערן די אַטמאָספער, װי דאָס טרעפט אַמאָל... געפלויגן אין די הימלען און 
אַראָפּגעפאַלן... װי דער שטייגער מיט מענטשן, װאָס גאָט האָט זיי נישט באַשאַפן 
מיט פליגלען... אויך איך בין אַמאָל געפלויגן אין די הימלען, װער נישט?.. 
נאָר איינער פליט און פאַלט אַראָפּ אויף אַלע פיר און אַ צווייטער פאַלט אַראָפּ 
מיט דער גאַנצער שווערקייט פון זיין גוף און צעקלאַפּט זיך," 

אַרטאַפּאַנוס האָט באַמערקט פון גאָזאָלאַס פּנים, אַז ער לאָזט פאַרביי זיין 
באַרעדעװדיקײיט און ער װאַרט, האָט ער זיך אַנטשלאָסן און געזאָגט: 

,זי ליידט פון נידערשלאָגנקײט," 

,איך בין נישט קיין רופא. דערקלער מיר װאָס דאָס מיינט" -- איז גאָזאָלאַ 
צוגעשטאַנען. 

,דאָס מיינט דעפּרעסיע, זי גייט אַרום אַן אומעטיקע און גאָרנישט אינטע- 
רעסירט איר." | 

,אָ, איך האָב געמיינט, אַז זי איז חלילה ערנסט קראַנק" -- האָט גאַזאָלאַ 
געזאָגט האָפּערדיקער, 

אַרטאַפּאַנוס האָט אים פון זיין האָפערדיקייט דערווייל נישט אַרויסגעפירט 
און כדי גאָזאָלאַ זאָל באַלד נישט צוריקגיין, האָט ער ווייטער געזאָגט: , איך 
פאָר איצט קיין נאַרבאָן, ווייל איך האָב דערהאַלטן אַ בריוו פון דעם ראש- 
ישיבה, אַז דאַרט ריכט מען זיך אויף גרויסע געשעענישן און דעריבער װאָלט 
עַר װעלן איך זאָל קומען זען אברהמען... איך ווייס װאָס פאַר אַ געשעענישן! 
נישט אַמאָל מלחמה ? דערפאַר טאַקע בי איך אָפּגעטרעטן צו אייך, געמאַכט אַן 

אומוועג, װאָרום מסתמא וייסט איר װאָס דאָס זענען די געשעענישן, אויף 
וועלכע די יידן אין נאַרבאָן גרייטן זיך. טאַקע מלחמה ?" 

,נישט קיין נייע זאַך" -- האָט גאָזאָלאַ אַ מאַך געטון מיט דער האַנט -- 
;איך האָב עס פאָרויסגעזען מיט יאָרן צוריק. האָב איך דיר עס אַמאָל נישט 
געזאָגט?? -- האָט גאָזאָלאַ אַ קנייטש געטון מיטן שטערן 

,יאַ, איר האָט מיר געזאָגט, אַז װען הערשער זוכן אַ סך געלט מיט אײן 
מאָל... איז מיט גאָלד צו גלייך.." 

.אַזױ װי די קירך קען נישט פאַרטראָגן די יידן און זי קען נישט אָנשיקן 
אויף זיי די מלכים, ווייל די מלכים דאַרפן די יידן, אַזױ פאַרטראָגט נישט די 
קירך די אַריאַנער אין דרום. און קעגן די אַריאַנער כופרים, װאָס חוזקן און האָבן 
מורא פאַר 'די קאַטאָליקן, קען די קירך יאָ אָנשיקן אירע קאַטױלישע מלכים, 
בפרט נאָך װאָס דער מלך כלאָדװיק, דער פראַנקישער באַרבאַר, איז אַ נייער 
בעזעם אין דער קאַטױלישער קירך, און אַן מלחמה פילט ער זיך וי אַ רייטער 
אָן אַ פערד... האָסט געזען אַ רייטער אָן פערד ? ער גייט אַראָפּ פונעם זינען.. 
ועלן זי איצט ביידע, דער מלך פון די בורגונדער און דער מלך פון די פראַנקן, 
גיין אין מלחמה קעגן די װעסטגאָטן אין דרום." 

גאָזאָלאַ איז נאָך זיינע ווערטער וי געװאָרן העכער און וויכטיקער. 

,די יידן אין דרום װעלן ליידן? -- האָט צוגעגעבן אַרטאַפּאַנוס. 

,איך האָב מורא, אַז יאָ* -- האָט גאָזאָלאַ באַשטעטיקט -- , אין אַלע מלחמות 
ליידן יידן, אַפילו ווען זיי קעמפן נישט אױיף קיינעמס צד. װאָרום, אַז די 
קאַטאָליקן װעלן שוין האַלטן ביים שעכטן די אַריאַנער, װעלן זיי אַװודאי אויך 
נישט שוינען די שװוערד קעגן יידן. מען דאַרף װאָרענען די יידן אַז עס קען 
זיין אַ סכנה." 

,מסתמא האַבן די דאָרטיקע יידן געטראַכט דערפון, אויב רבי שמעון האָט 
געשריבן צו מיר, אַז מען ווייסט נישט װי די געשעענישן װעלן אױספאַלן פאַר 
יידך,? 

;די געשעענישן און די חובות" -- האָט גאָזאָלאַ באַמערקט מיט אַ װונק 
מיט אַן אויג און אָנבױגנדיק זיך צו אַרטאַפּאַנוסן האָט ער אים געזאָגט װי אַ 
סוד, הגם זיי זענען געווען אַליין: , אונטערן דרוק פון די בישאָפן פון אונדזער 
שטאָט און פון אָרלעאַן, שטעק איך ביי דעם מלך כלאָדװיק מיט צען טויזנט 
סאָלידיס, פאַר וועלכע איך האָב גאַראַנטירט כלפי אַ סך יידן ביי אונדז. פון 
דעסטוועגן ווינטש איך דעם באַרבאַר אַ מפּלה. צווישן די קאַטאָליקן און אַריאַנער 
װעלן מיר זיך נאָך קענען װי ס'איז אַדורכשטופּן, נאָר טאָמער זאָל די קאַטולישע 
קירך ווערן די פולע הערשערין, װעט דער דרוק אויף אונדז ווערן שווערער. איך 
היל עס" -- האָט ער געשמעקט אין דער לופט, כדי בילדלעך צו ווייזן די סכנה. 

גאָזאָלאַ איז אַװעק הייסן אָנזאָגן צו גרייטן צום טיש. בלייבנדיק אַלײן אין 
דעם זאַל האָט אַרטאַפּאַנוס זיך געװוּנדערט פאַרװאָס זיין שווער האָט אַזױ 
ייייניק געפרעגט וועגן אַנאַן, זיך באַגנוגנט בלויז דערמיט װאָס אַרטאַפּאַנוס האָט 

קונציק אויסגעדרייט, און ער האָט אַפילו נישט געפרעגט אויף יצחקן און 
יועדליק ער האָט דערציילט, אַז ער ,שטעקט מיט צען טױזנט סאָלידיס? בי 
דעם פראַנקישן מלך, ערב אַ מלחמה, איז ער צופיל האָפערדיק. אייגנטלעך האָט 
ער אים געקענט דערציילן דעם גאַנצן אמת ועגן אַנאַס אויפפירונג און איר 
קראַנקהײט. ער איז אַ פאָטער און ער װאָלט דער ערשטער וועגן דעם געדאַרפט 
וויסן. נאָר אַרטאַפּאַנוס האָט אים געשוינט. ער איז אַזױ אויפגערוימט אין זיין 
פּראַכטיקן גראָזיגרינעם בגד מיט דעם אויסגעזוכטן גאַרטל. און דאָס הויז! ער, 
אַרטאַפּאַנוס,. איז גענוג ריך און ער װאָלט זיך געקענט דערלויבן אַ 
רואיקער לעבן. אויך זיין אַזױ אויפגערוימט, װוי גאָזאָלאַ. אויך אויסצירן זיין 
הויז מיט טייערע כלים און דיקע קישנס און טעפּיכער, אָבער קיינמאָל האָט ער 
יישט די אינערלעכע רו און דאָס געמיט צו אַזעלכע זאַכן. אָפּט שלאָפּט ער אַפילן 
אין די זעלבע בגדים, אין וועלכע ער איז געקלײידט אין די טעג. און אויך 
מלבושים קויפט ער פאַר זיך װוייניק. דעם אויבער-בגד, װאָס ער טראָגט, האָט 
ער שוין אַ צען יאָר. סאַנדאַלן טראָגט ער ביז זיי װוערן צעריסן. ער לעבט אַזױי 
לאַנג און ער האָט זיך נאָך אַלץ נישט אויסגעלערנט צו לעבן.. 

אַרטאַפּאַנוס האָט אױיסגעטאַפּט די טעפּיכער אויף די וענט, באַרירט דעם 
געשניצטן טראָן, װאָס האָט געהאַט צװאַמענגעפלאָכטענע מגך-דודלעך און 
שרויבןדשטענגלעך. דאָס האָט גאָזאָלאַ זיכער געלאָזט ספּעציעל אויסשניצן פאַר 
זיך. אַ יידישער מלך-טראָן. נו, װאָס? גאָזאָלאַ באַדינט מיט געלט מלכים און 
קירכן-פירשטן, איז ער אויך פאַר זיך אַ מלך. אַ יידישער מלך אָן אַ לאַנד, אָן 
זעלנער, אַן אייגענע מלחמות. צי איז אים נישט בעסער אין אָט דעם רואיקן 
מלכות ? 

וי אויף צו באַקומען אַן ענטפער איז אַריינגעקומען גאָזאָלאַ און הינטער 
אים האָט מיט אַ גרויסן וויין-קרוג אין די הענט געשפּאַנט אַ יונגע, שלאַנקע 
פרוי, מיט אַ גאַלדענעם האָר-קאָקס, װי אַ קרוין אויפן קאָפּ. אין איר לאַנגער 
גלאַנציקער טוניק פון בלויען שטאָף, װי געוועבט פון קאַרן-בלימעלעך, האָט זי 
מיט איר פּלוצימען אַרײינקומען אויסגעזען נישט רעאַל, וי זי װאָלט געווען אַ 
טייל פון אַ גוטן חלום. אַרטאַפּאַנוס האָט אַ קוק געטון דאָ אויף גאָזאָלאַ, דאָ 
אויף דער יונגער פרוי, און ער האָט אַ הוסט געטון. דאָס איז װאָר. ער האָט 
זיך באַגעגנט מיט גאָזאָלאַס צעשטראַלטע אױיגן. די פרוי האָט דעם קרוג מיט 
וויין אַװועקגעשטעלט אויפן טיש און שטיל צוריקגעגאַנגען. הױידנדיק זיך אין 
די היפּטן, װי עס װאָלט איר שווער געווען צו טראָגן איר אייגענע שיינקייט. 
וי אַ װאָלקן פאַרשװעבט און דעקט אַפּ דעם ראַנד פון דער זון, אַזױ האָט זיך 
אין דעם געדעכעניש פון אַרטאַפּאַנוסן אָפּגעדעקט אַ קאָנטור פון אַן אַמאָל 
געפילט געשטאַלט. ער איז נישט מקנא געווען גאָזאָלאַן, אָבער די רו אין דעם 
דויז און די שטילקייט, מיט וועלכער די יונגע פרוי האָט זיך באַװיזן און 
פאַרשווונדן, האָט אים פאַרפלייצט מיט בענקשאַפט נאַך אינערלעכער רו. ער 
דאָט צוגעלענט די אויגן. ,אָ, װי מיד איך בין" -- האָט ער געטראַכט. 

,זי הייסט ראָזאַלינדאַ" -- האָט אַרטאַפּאַנוס געהערט קורץ, צוזאַמען מיט אַן 
אויפרייסנדיק געלעכטער פון גאָזאָלאַ. 

אַרטאַפּאַנוס האָט געעפנט די אויגן. גאָזאָלאַ איז געשטאַנען אויף דעם זעלבן 
אָרט װי פריער, ביים צווייטן עק טיש, אַ זעלבסטצופרידענער, אַ באַגײסטערטער 
פוֹן זיך אַלײן. נישט קימערנדיק זיך אַפּילו מיט אַרטאַפּאַנוסעס צעטומלטקייט 
און אפשר טאַקע דערפאַר, ווייל ער איז געווען צעטומלט, בעת גאָזאָלאַ האָט 
ישט געװוּסט פֿאַרװאָס, האָט ער געזאָגט צו אַרטאַפּאַנוסן צוויידייטיק : 

,זי הייסט, ראָזאַלינדאַ. פּאַסט איר נישט דער נאַמען? זי איז מיין הויז- 
באַלעבאָסטע. וװעסט נישט גלויבן, אַז איך האָב זי געבראַכט אַזש פון יענער זייט 
ריין. שוין דריי יאָר איז זי ביי מיר און זע װי זי האַלט מיין הויז. איך בין אָפט 
אונטערוועגנס, האָב איך ליב, אַז ווען איך קום אַהיים, זאָל אין הויז גאָרנישט 
פעלן. און זי באַװײזט עס צו טון. האָט זיך מיין הויז צו שעמען אַנטקעגן הייזער 
פון פירשטן ?* -- און אַז אַרטאַפּאַנוס האָט נישט געענטפערט אויף דער פראַגע, 
האָט ער צוגעגעבן: ,זי איז אַ האַלבע באַרבאַרין און דערצו אַ געצנדינערין, בין 
איך פּטור מיט איר פון דער השפּעה פון דער קירך.. איך זע, אַז דו האָסט 
פאַרלוירן דאָס לשון." 

אַרטאַפּאַנוס האָט אַ טרייסל געטון מיטן קאָפּ: 

,נישט פאַרלוירן דאָס לשון... אָט... רעמיניסצענצן און נישט מער.. איר 
האָט אַ שיין הויז און זייער שיינע זאַכן. דער טראָן, דער בלויער טעפּיך. אַנאַ 
האָט מיר קיינמאָל נישט דערציילט וועגן דעם...? 

- ,דער טראָן איז געשניצט דאָ, אין קלערמאָן? -- איז אים גאָזאָלאַ אַרײנ- 

יעפאַלן אין די רייד װי נאָר ער האָט דערמאָנט דעם נאָמען אַנאַ. 

,מסתמא האָט מיר אַנאַ נישט דערציילט וועגן דעם אַלעמען, ווייל פאַר איר 
איז עס געווען נאַטירלעך?" -- האָט אַרטאַפּאַנוס ווייטער אונטערגעהאַלטן. 

;אָט גייען די שפּייזן!" -- האָט גאָזאָלאַ אויסגערופן -- ,לאָמיר זיך זעצן 
צוֹם טיש." 

ראָזאַלינדאַ, װי גאָזאָלאַ האָט זי אָנגערופן, האָט געבראַכט אַ גרויסע טאַץ 
?אַשטעלט מיט קליינע שיסעלעך פון דעם זעלבן גלאַנציקן מעטאַל, און באַװעגנדיק 
ייך פאָרזיכטיק האָט זי די טאַץ אַװועקגעשטעלט אויפן ראַנד פון טיש און אָנגע- 
זויבן אַראָפּטטעלן די שיסעלעך אולסשטעלנדיק זיי נעבן גאָזאָלאַן און אַרטאַ- 
פֿאַנוסן. בעת זי האָט אויסגעשטרעקט די האַנט אין דער ריכטונג פון אַרטאַ- 
זאַנוסן, האָט ער אױפגעכאַפּט איר בליק. אַ בליק פון אַ ראַסיקער קאַץ. זי האָט 
עהאַט גרויסע העל-בלויע אויגן, אין וועלכע אויך די ווייסלען זענען געווען 
שלוי.- אין אירע קליינע ראָזע אויערן האָט זי געטראָגן צוויי גרויסע סאַפּירן, 
ויאָס וויפל אַרטאַפּאַנוס האָט באַװיזן צו באַמערקן, זענען זיי געווען געפאַסט אין 
מִגן-דוד-פאָרמיקע גאַלד-רעמלעך. זי האָט אַנגעשטעלט אירע אויגן אויף גאָזאָלאַן 
און אין דעם מאָמענט האָט אַרטאַפּאַנוס געזען איר פּראָפיל, װאָס איז געװוען 
איידל געשניצט, וי אַ צירונג. גאָזאָלאַ האָט לייטזעליק אַ שאָקל געטון מיטן 

קאָפּ און ראָזאַלינדאַ האָט זיך אַװעקגעװיגט, איבערלאָזנדיק אין זאַל װי עפּעס 
אַ דינעם דורכזיכטיקן בלויען װאָלקן. 

גאָזאָלאַ האָט אָנגעגאַסן צוויי בעכערס וויין און איינעם דערלאַנגט אַרטאַי 
פּאַנוסן. אַרטאַפּאַנוס האָט אַ שמעק געטון צום וויין גענומען אַ טראָפּן אויף די 
ליפּן און אויפגעהויבן דעם בעכער. 

,וויין, װאָס שטייט אַן פאַר דעם הויז" -- האָט ער גאָזאָלאַן געזאָגט אַ שבח 
און געטרונקען, און דאַן אָננעמענדיק מיט די פינגער די שפּײיז פון דעם ערשטן 
שיסעלע נעבן אים, האָט ער געפרעגט: 

,וועגן װאָס האָבן מיר געשמועסט ?" 

,וועגן דעם טראָן און דעם בלויען טעפּיך, װאָס דיר געפעלט" -- האָט אים 
גאָזאָלאַ דערמאָנט, 

אַרטאַפּאַנוס האָט אַ מאַך געטון מיט דער פרייער האַנט: 

,יאָ, איך האָב זיך דערמאַנט: וועגן אַנאַן. זי האָט מיר אַזױ װוייניק דערציילט 
וועגן דעם הויז, אין וועלכן זי איז געבוירן און דערצויגן געװאָרן. אָפּט דאַכט 
זיך מיר, אַז ווען זי איז אָנגעקומען אין מיין הויז איז זי שוין געווען אַ פאַר- 
שלאָסענע אין זיך און.." -- ער האָט געמאַכט אַ פּויזע, -- , פאַר זיך...* 

גאָזאָלאַ האָט געגעסן מיט ביידע הענט און איידער ער האָט די שפּײז 
אַרײינגעלײגט אין מויל האָט ער זי גענאַשט מיט די שפּיצן פינגער. ס'איז געווען 
אַן איידעלער מאכל פון צעשטויסענע ניס מיט צימרינג, געמישט מיט אֶליון- 
זוייל מיט אַ זיס-זויערלעכן בייטעם. גאָזאָלאַ האָט דעם גלוסטנדיקן טעם אויסגע- 
טאַפּט מיט די פינגער און נאָך דעם וי ער האָט אַראָפּנעשלונגען, װאָס ער האָט 
אַרײינגעלײיגט אין מויל, האָט ער אויפגעהויבן איבערן טיש ביידע פאַרפעטסטע 
הענט און אַרטאַפּאַנוסן געגעבן צו פאַרשטיין : 

,ריכטיק באַמערקט: פאַרשלאָסן אין זיך און פאַר זיך. די צוויי אײיגנשאַפטן 
דאָט זי געירשנט פון איר מוטער. זי איז געווען זייער אַן איידעלע פרוי, איר 
מוטער, און איך האָב זי שטאַרק ליב געהאַט. גאָר שטאַרק ליב געהאַט" -- האָט 
ער פאַרבעסערט און אַרײינגעשטעקט די פינגער פון ביידע הענט אין דעם 
שיסעלע -- ,און זי האָט געהאַט אַ גאָר גלייכן שכל. אָבער אַ פאַרשלאָסענע 
אין זיך און פאַר זיך," 

,צי איז זי אויך געווען געטריי צו איר... טאָכטער?? -- האָט זיך אַרטאַ- 
פּאַנוס פאַרהאַקט אין דער פראַגע און ער איז אויף אַן אױגנבליק צעטומלט 
געװאָרן. ער האָט אויסגעדרייט זיין פראַגע צו , טאָכטער", אָבער געװאָלט האָט ער 
פרעגן , מאַן", ער האָט זיך באַצייטנס געכאַפּט. אַנאַ איז זיין פרוי און אַפילן 
פאַר איר פאָטער דאַרף בלייבן אַ סוד, אַז זי איז אים נישט געווען געטריי. אָך, 
וי אומפאָרזיכטיק ער קען זיין מיט זיינע אײיליקע מחשבות. 

,זי איז געווען זייער אַ געטרייע מוטער" -- האָט גאָזאָלאַ צוגעשאָקלט מיטן 
קאָפּ -- ,זי האָט איר געגעבן אַלץ פון זיך, אירע אײגנשאַפטן, געוווינהייטן, 
אויך איר גלייכן שכל. נאָר איך װעל דיר זאָגן דעם אמת: איך ווייס נישט װאָס 

זי האָט פון דעם אַלץ געמאַכט. דו דאַרפסט עס ויסן בעסער פאַר מיר. קיין 
שום טאַטע קען נישט זיינע קינדער. אַז זיי זענען יונג קלעפּן זיי צו אים, נאָר 
ילייך וי דער האָבער הייבט זיי אָן שטעכן, באַהאַלטן זיי אויס פונעם טאַטן 
זייערע מחשבות און מעשים, װאָס אָפּט ווערסטו דערשטוינט װוי די קינדער זענען 
אַנדערע װי דער טאַטע האָט געמיינט... נאָר װאָס זאָגסטו צו דעם מאכל ? אמת, 
ס'איז נישט שלעכט ?" 

,זייער באַטעמט? -- האָט אַרטאַפּאַנוס מודה געווען -- ,אַן איידעלער מאכל. 
װאָס פאַר אַ ניס זענען עס ?7 

גאָזאָלאַ האָט זיך ברייט צעלאַכט : 

,דאָס דאַרפסטו פרעגן ביי ראָזאַלינדאַ. זי איז א מזיק אויף די זאַכן. אַלץ 
װאָס זי גרייט-צו האָט טויזנט טעם. דער טייוול ווייסט וי אַזױ זי האָט זיך דאָס 
אַלץ אויסגעלערנט ביי די באַרבאַרן. אַ, זעסט דאָ ?" -- האָט ער אָנגעװיזן אויף 
אַ שיסעלע מיט שפּייז פון גרוילעכן קאָליר -- , פאַרזוך דאָס און דו װעסט וויסן 
װאָס פאַר אַ שפּייז מען דערלאַנגט אין גן-עדן" 

אַרטאַפּאַנוס האָט דאָס שיסעלע צוגערוקט צו זיך, אָנגענומען אַביסל פון 
דעם שפּייז מיט דריי פינגער, אַרײינגעלײיגט עס פאָרזיכטיק אין מויל און מביניש 
געזוכט דעם טעם. 

נו, נו" -- האָט גאָזאָלאַ אים אונטערגעװאַרעמט -- ,װאָס זאָגסטו דערצו? 
וועסט נישט טרעפן װאָס דאָס איז. אדם הראשון האָט דאָס אין גרעדן נישט 
געגעסן, ווייל ראָזאַלינדאַ איז דאָרט נישט געווען.. נו, װוייסטו שוין װאָס דאָס 
איז? 

,איך ווייס נאָר, אַז עס צעגייט אין אַלע גלידער? -- האָט אַרטאַפּאַנוס מביניש 
צוגעפּינטלט מיט די אויגן. 

,װעל איך דיר זאָגן דעם סוד" -- האָט זיך גאָזאָלאַ ענטוזיאַסטיש אונטער- 
געהויבן אויף דער שטול -- ,דאָס זענען שעפּסענע מילצלעך, מיט שוועמלעך, 
געריבענע אייער, אַ שטיקעלע קנאָבל, אַביסעלע פעפער און אַביסעלע זאַלץ. 
דאָס אַלץ האָט חוה נישט געהאַט אין גן-עדן און אדם האָט נישט געװוּסט דעם 
טעם פון דעם. גלויבסט מיר ?7 

,איך מוז אייך גלויבן. איך בין ביי אדם אין הויז נישט געװוען" -- האָט 
אַרטאַפּאַנוס רעזיגנירט. 

,װעסטו באַלד דערפילן דעם טעם פון פלייש. וועסט זען װאָס אַלץ מען 
קען מאַכן פון פלייש!" -- האָט אים גאָזאָלאַ נישט אָפּגעלאָזט און איז נישט 
מיַד געװאָרן פון די שבחים פאַר דער קולינאַרער קונסט פון ראָזאַלינדאַ. 

אַרטאַפּאַנוסן האָט זיך אױסגעדאַכט, אַז נישט ער איז געפאָרן פון זיין 
אייגענעם פרייען ווילן צו זיין שווער, כדי אים צו דערציילן זיינע ליידן, װאָס ער 
לקיידט צוליב זיין טאָכטער און געװאָר צו װוערן װי עס האַלט מיט אַ מלחמה, 
ואָר דאָס האָט דער קלוגער פינאַנסיסט גאָזאָלאַ אים אַראָפּגענאַרט צו אים 
אַהײים, קיין קלערמאָן, ער זאָל באַװוּנדערן זיין הויז, ראָזאַלינדאַן און אירע 

קולינאַרע איינפאַלן. גאָר אַן אַנדער גאָזאָלאַ האָט ער געקענט און גאָר אַן אַנדערן 
האָט ער געפונען. תמיד, ווען גאָזאָלאַ איז געווען ביי אים אין דער היים, איז 
ער געווען צוריקגעהאַלטן, ערנסטער פון אַלע, און זיך געהאַלטן װי ער װאָלט 
געווען אויסגעטון פון אַלע תענוגים פון דער װעלט. און דאָ זעט ער גאָר אַן 
אַנדער גאָזאָלאַ, אַן ענלעכן צו אַ בורגונדער פירשט -- אַ בורגונדער פירשט 
נייט אויסגעשניצטע מגן-דודלעך אויפן טראָן און מיט אַ קעפּסװײב פון יענער 
זייט ריין מיט מגןידוד-אויערינגלעך אין די אויערן. 

דער מאַלצײט האָט זיך געצויגן ביז אין דער אומענדלעכקייט. אין דער 
שטילער אַטמאָספער האָבן זי געגעסן אַ סך און פּאַמעלעך און צוגעטרונקען מיט 
וויין. דער באַרושטער גאָזאָלאַ האָט זיין איידעם אַריינגעפירט אינעם לעבן פון 
דעם בורגונדער אַדל, און נישט אָן קנאה האָט ער דערציילט, אַז װעדליק ער 
זעט פון אַלע צייטן זענען די בורגונדער גאָר אַנדערע מענטשן פון יידן. ביי יידן 
ליגט דער עול פון יידישקייט אויף יעדן ייד באַזונדער, וי איין ייד װאָלט אויף 
וינע פּלייצעס געשלעפּט דעם גורל פון דעם גאַנצן יידישן פאָלק. דער יידישער 
ילויבן איז אַזױ איינגעקנעטן אינעם ליב פון יעדן ייד, אַז טאָמער װאָלט 
שמעצער געװאָלט אָפּטײלן דעם ייד באַזונדער און דעם מענטש באַזונדער, 
ואָלטן ביידע קיין איין אױיגנבליק נישט געקאָנט לעבן. יידישקייט ביים ייד אין 
די נשמה. אַז אַ מענטש הויכט אויס די נשמה, הערט ער אויף צו לעב. ער 
שטאַרבט. דעם טויטן באַגראָבט מען און װאָס עס געשעט מיט דער נשמה וייסט 
ליינער נישט. מסתמא שועבט אַרום די נשמה איבער דער גאַנצער וועלט, 
איבער גאַליע, איבער איטאַליע, איבער ביזאַנטיום, איבער בבל און מצרים, 
איבער תימן און הודו און זי זוכט אַ נײגעבוירענעם נפש צו פאַרנעסטן זיך 
אין אים און אים װוידער אָנלאָדן מיט דעם שוערן עול. און אַז מען טראָגט 
אײביק אַ שווערן עול אויף די פּלײיצעס, קען מען נישט זיין לוסטיק און זאָרגלאָז, 
און הגם דער ייד ווייסט, אַז אויף יענער װעלט דערװאַרט אים אַ בעסער און 
שענער לעבן װי אויף דער וװעלט -- קלאַמערט ער זיך אינעם לעבן אויף דער 
וועלט. גאָר פון אַן אַנדער טייג איז געקנעטן דער בורגונדער. אַפּילו ווען ער האָט 
אַריבערגעבויגן דעם קאָפּ איבערן טויף-בעקן און אַפילן ווען ער איז שוין געבוירן 
אַ קריסט, איז ער אַ געצנדינער און אַ פאַטאַליסט. זיין קריסטלעכקייט איז וי 
דער בוימל, מיט וועלכן ווייבער שמירן אָן זײיערע פּנימער, זייער הוט זאָל 
אויסזען פרישער און יינגער. אָבער ווען זיי דאַרפן דאָס נישט -- װישן זי אָפּ 
דעם בוימל. אַ בורגונדער קען זיך גיין יעדן פרימאָרגן אין דער קירך, אָבער 
ווען עס איז אים נויטיק פאַר זיין פאַרגעניגן און באַקװעמלעכקײט, פאַרגעסט ער 
אין זיין קריסטלעכקייט און ער איז אַ פרייער, געניסנדיקער מענטש, אַ פריילע- 
כער און גוטהאַרציקער. זיין גלוסט צו פרויען איז אומגעצוימט און ער געניסט 
פון די חסדים פון תאווה: ער זוכט אויסגעקליבענע שפּייזן און וויינען, כדי גוט- 
צו-טון זיין גוף. ער עסט מיט דעם זעלבן גלוסט וי ער באַשלאַפט אַ ווייב. און 
ער קימערט זיך נישט, צי ער װעט מאָרגן לעבן און ער האָט נישט מורא פאַרן 

טויט. היינט לעבט ער, דאַרף ער דאָס לעבן אויסטרינקען ביז צום לעצטן טראָפּן 
און נישט איבערלאָזן אויף מאָרגן גאָרנישט, ווייל מאָרגן, קען זיין, װעט ער 
מער נישט זיין. און דעריבער גייען זיי אויך אַזױ לייכט אין מלחמה, ווייל אויך 
מלחמה איז תאווה, װי עס איז די תאווה צו אַ פרוי און װי די תאווה צוֹ עסן 
צי טראַכט אַ מאַן, אַז ביים באַשלאָפן אַ פרוי קען ער שטאַרבן ? ניין, ער טראַכט 
יישט, עס שטויסט אים אַפילו אומצוקומען נעבן דער פרוי. און אַזױ טראַכט ער 
יישט, אַז אין מלחמה קען ער אומקומען, נאָר ער טראַכט, אַז אין מלחמה װעלן 
ייינע בלוטן זידן און ער װעט פאַרשניידן װאָס מער מענער, װאָס זענען זיינע 
מענערישע קאָנקורענטן. אַלץ איינס, צי דאָס איז ריכטיק אָדער נישט ריכטיק. 
יוייל דאָס לעבן איז אים געגעבן געװאָרן בעל-כורחו און ער האָט נישט געהאַט 
קיין דעה פון 'בחירה, נעמט ער דאָס לעבן לייכט. לעבן צוליב לעבן לעבן כדי 
אין דעם קורצן לעבן צו געניסן. 

אין אַלץ, װאָס גאַזאָלאַ האָט אויסגערעדט, האָט אַרטאַפּאַנוס געזען אַ ווילן צו 
רעכטפאַרטיקן אין זיינע אויגן, דאָס װאָס ער זעט ביי אים -- דאָס לעבן פון אַ 
בורגונדער אַדעליקן. און אפשר דאָס װאָס ער נעמט אַזױ לייכט די מעגלעכע 
מלחמה פון די מלכים פון בורגונדיע און פון די פראַנקן קעגן דעם װעסטגאָטישן 
מילך, איז אויך צוליב דעם, ווייל ער וויל ווייזן זיין איידעם װאָס ער האַלט פון 
לעבן. פון דעם דאָזיקן שמועס איז שוין פאַר אַרטאַפּאַנוסן אינגאַנצן קלאָר געװאָרן 
פֿון װאַנען עס האָט זיך צו אַנאַן גענומען דער שטייגער פון איר לעבן. נאָר ווייל 
זי איז יונג אַװעק פון דער היים, איז עס ביי איר אַרױסגעקומען אַנדערש וי ביי 
איר פאָטער, און זי האָט זיך פון דעם פּלאָנטער נישט געקאָנט אַרױסװיקלען. 

זייט ראָזאַלינדאַ האָט פאַרענדיקט דערלאַנגען צום טיש, האָט זי זיך מער אין 
דעם זאַל נישט באַוויזן. מידע פון עסן האָבן זיך ביידע מענער געזעצט אויף די 
קישנס און גאַזאָלאַ האָט נישט אויפגעהערט צו רעד הגם אַ סך ויין האָט פון 
אים אַרױסגערעדט, האָט אַרטאַפּאַנוס כסדר געהאַט דאָס געפיל װוי זיין שװער 
װאָלט זיך פאַרטיידיקט, און אַפילו ווען ער רעדט וועגן פרעמדע און זייטיקע 
זאַכן, האָט ער כסדר אין זינען זיך. אַרטאַפּאַנוס האָט נישט געמאַכט קיין טעות. 
ואָרום בעת גאָזאָלאַ איז נישט געווען זיכער, צי זיין איידעם פאַרשטייט אים, 
האָט ער געזאָגט אַזױ: 

;װאָס שייך מיר, זע איך דאָס לעבן וי אַן אייביקע מלחמה : דער פלינקער 
און שטאַרקער שלאָגט אומברחמנותדיק; דער שװאַכער און אומבאַהאָלפענער 
איז כסדר אין פאַרטיידיקונג, ביז מען דערשלאָגט אים. וויי איז צו דעם שװאַכן 
און אומבאַהאָלפענעם. פאַר מיר האָבן דרך-ארץ אַפילו די מאַכטיקע. און אויב 
די קירכלעכע פירשטן פּרוּוון אַמאָל רעדן מיט מיר בנוגע איינבויגן דעם קאָפּ 
איבערן טויף-בעקן, איז נישט דערפאַר ווייל זיי מיינען מיין נשמה. איך גלויב 
זי נישט! זיי מאַכן דעם אָנשטעל. נאָר דערפאַר ווייל זיי ווילן מיך האָבן אינע- 
ווייניק, איך זאָל גיין צוזאַמען מיט זיי אין זייער מלחמה מיט די שװאַכע און 
ומבאַהאָלפענע. זיי האָבן צו מיר טענות הלמאי איך נעם גרויסע פּראָצענטער 

און האַלטן עס פאַר אַ זינד און זיי װאַרפן מיר פאָר די זינד, אַז איך געהער צום 
פאָלק, װאָס איז פאַרשאָלטן געװאָרן פון גאָט. אָבער ווען דו, מיין איידעם, זאָלסט 
וויסן װאָס פאַר אַ קירכלעכע שטייערן און אַנדערע פאַרגיטיקונגען זיי נעמען פון 
דעם אומבאַהאָלפענעם פאָלק, װאָלסטו אויפגעציטערט געװאָרן פון דער מלחמה 
קעגן די אומבאַהאָלפענע. אין אַן אָפענער מלחמה, ווען דו קעמפסט מיט אַן 
ענלעכער שווערד וי מיינע, האָבן מיר ביידע גלייכע שאַנסן, אַדער איך על 
דיך הרגענען, אָדער דו װועסט מיך אַראָפּשנײידן פון פערד. אָבער זיך לאָזן אויף אַ 
פערד מיט אַ שלאָגיאייזן אַנטקעגן אומבאַװאָפּנטע -- דאָס קענען טון נאָר 
;הייליקע! און זיי טוען עס וי 

,אייער צוגאַנג איז אַ צו זאַכלעכער,* -- האָט צום סוף געזאָגט אַרטאַפּאַנוס,. 
,ווייל זיי זענען אַזױ, בין איך אויך אַזױ, נאָר אַביסל אַנדערש. ס'איז קלאָר, אַז 
ווען מ'גייט אין ווינט שמעקט מען מיט שטורעם. אויב גיין מיט דעם וועג, דאַרף 
מען אייגנטלעך גאָרנישט: נישט קיין גלויבן, נישט קיין חלומות, קיין גאָט אין 
האַרצן, קיין בענקשאַפט און אַפּילו קיין קינדער דאַרף מען נישט געבוירן. װאָרום 
צו װאָס? צי קען איך באַװאָרענען מיינע קינדער, אַז זיי װעלן געבוירן װערן 
מיט שטאַרקע פויסטן ? דאָס קען מען נישט. צו װאָסיזשע זאָל איך איינשטעלן צו 
געבוירן שװאַכע, װאָס שטאַרקע זאָלן פון זיי שינדן די פעל! אָבער דאָס איז 
נישט דער יידישער וועג. אַפילו ווען מיר װוערן געבוירן בעל כורחו, װוערן מיר 
געבוירן מיט אַ באַשטימונג. אויך די וועלט איז באַשאַפן געװאָרן בעל כורחו, 
גאָט האָט נישט געפרעגט ביי דער װעלט און ביי די באַשעפעניש, צי זיי 
ווילז באַשאַפן װוערן. אָבער אין דעם טאָג, ווען די וועלט איז באַשאפן געװאָרן 
און דער מענטש איז באַשאַפן געװאָרן בעל-כורחו, אָבער אין גאָטס געשטאַלט, 
זאַרף דער מענטש זיין נישט וי אַ געװאָרפענער שטיין אין פעלד, נאָר וי אַ 
טייל פון גאָט, אויף צו באַשאַפן דאָס, װאָס גאָט האָט איבערגעלאַזט, דער מענטש 
זאָל עס באַשאפן. פאַרװאָס האָט גאָט אויסגעוויילט דעם מענטש פון אַלע באַשע- 
פענישן? פאַרװאָס האָט ער דעם מענטש געגעבן לשון צו פאַרשטענדיקן זיך 
מיט מענטשן ? פאַרװאָס האָט ער אים געגעבן דעם כוח צו אונטערשיידן גוטס 
פון שלעכטס? צװישן שיין און מיאוס? צװישן חכמה און נאַרישקײיט! דאָס 
זענען אַלץ אייגנשאַפטן, װאָס קיין שום באַשעפעניש, אויסער דער מענטש, האָט 
זי נישט באַקומען. אַזױ וי איך גלויב אין גאָט, אַזױ בין איך זיכער, אַז גאָט 
האָט דעם מענטשן געגעבן לשון, כדי מענטשן זאָלן זיך קענען צוזאַמענרעדן און 
זיי זאָלן נישט דאַרפן אָנקומען צו דער שװערד, צו די ציין און נעגל. ער האָט 
זי געגעבן כוח אונטערצושיידן צװוישן גוטס און שלעכטס, כדי זיי זאָלן וויסן 
וי צוֹ טון גוטס; ער האָט זיי געגעבן די מעגלעכקייט אונטערצושיידן צווישן 
שיין און מיאוס, כדי זיי זאָלן דאָס שיינע דערהויבן און זיך פאַראייגענען: און 
ער האָט זיי געגעבן דעם כוח צו אונטערשיידן צווישן חכמה און נאַרישקײט, 
כדי נישט צוֹ באַגײן נאַרישקײטן נאָר די דאָזיקע אגנשאַפּטן װאָלט איך 
פאַרגליכן צו טייערע חפצים, װאָס זענען איבערגעגעבן געװאָרן אין די הענט 

פון קינדער און זיי צעשטערן די חפצים, ווייל זיי שאַצן נישט אָפּ זיייער ווערט. 
אונדז, יידן, װי די גלױיביקע אין דעם גאָט, װאָס האָט באַשאַפן די וועלט, איז 
דעגעבן געװאָרן צו זיין די פאָרױסטרעגער און די אָנבאָטער פון די געטלעכע 
געשאַנקען. נישט לעבן צוליב לעבן, נאָר העלפן טראָגן די שיינקייטן, די חכמה 
אין די פאַרשטענדיקונג צװישן מענטשן. איך גלויב אין דעם!" 

גאַזאַלאַן זענען געפעלן די װערטער פון אַרטאַפּאַנוסן. אַזױ װאָלט טאַקע 
געדאַרפט זיין, און ער ווייסט, אַז זייז איידעם איז גערעכט, אַבער דאָס לעבן איז 
קורץ, װי עס איז קורץ אַ מלחמה-שלאַכט. און גיי נעם אין דער מיט פון אַ 
מלחמה-שלאַכט און רעד פאַר די צעגליטע אין קאַמף וועגן חכמה, שיינקייט און 
כאַרשטאַנדיקײט צװוישן מענטשן... און װוי אויף אַ באַשטעטיקונג, אַז דאָס לעבן 
איז װי א שלאַכטיפעלד, איז פּלוצים אַרײינגעקומען ראָזאַלינדאַ און וי פריער, 
אָן אויסצורעדן אַ װאָרט, האָט זי זיך אַראָפּגעבױגן, גענומעז איינע פון די פרייע 
קישנס נעבן די מענער און מיט דעם קישן צוריק אַװעק אין איר קאַמער. 

,נישט קיין גוטער סימן" -- האָט גאָזאָלאַ אָנגעװיזן מיט אַ קאָפּיבױג אין 
דער ריכטונג, אין וועלכער ראָזאַלינדאַ איז פאַרשװוּנדן -- ,זי איז אייפערזיכטיק 
אַצילו אויף מענער, איך שווער דיר, אַז זי װעט איצט שלאָגן דעם גרייז.." 

נישט מיט קיין גוט געפיל איזן אויפצומאָרגנס אַרטאַפּאַנוס אַװעק פון זיין 
שווערס הויז. ער װאָלט געווען גליקלעכער ער זאָל האָבן דעם וועג אויסגעמיטן. 
אויף דער רייזע קיין נאַרבאָן האָט ער געדאַרפט האָבן אַ שטאַרקן סטימול און 
געהאָפּט אים צו געפינען ביי זיין שווער. ער איז אָבער אַװעק פון קלערמאָן אַ 
"יידיקער. ער האָט דעריבער געװאָלט זיין װאָס פריער אין נאַרבאָן און ער האָט 
געטריבן די פערד ביז צו זייערע לעצטע כוחות. ער האָט זיי געטרייסט, אַז אויך 
ר איז מיד, אַז אויך ער האָט נויטיק אַ גוטע, װאַרעמע שטאַל, און דערפאַר 
װעט ער זיי אין נאַרבאָן לאָזן לענגער רוען און אויך ער, האָט ער געהאָפט, 
װעט זיך דאָרט אויסרוען. ער האָט זיך דעריבער אין די וװעגיקרעטשמעס 
פאַרהאַלטן בלויז אויף איבערשלאָפן די נעכט און ער האָט דעם וועג, װאָס האָט 
גטדאַרפט דויערן אַרום זעקס טעג, דורכגעמאַכט אין פיר און אַ האַלבן טאָג, וי 
עס מאַכט דורך א רייטער. 

ער איז פאַרפאָרן צום הויז פון דעם ראש-ישיבה. ער האָט נישט געטראַפן, 
יִישט רבי שמעונען און נישט זיין אברהמען. רבי שמעונס וייב, אַ שטאַרקע, 
דיקלעכע פרוי, מיט שװאַרצע שמייכלענדיקע אויגן און מיט אַ בוזעם פון אַ 
קימפּעטאָרין, האָט, וי נאָר זי האָט אַרטאַפּאַנוסן דערקענט וי דעם פאָטער פון 
אברהמען, גלייך אַרויפגעשטעלט אויפן טיש צו עסן אַז זי קען אברהמען, האָט 
זי געזאָגט, קען זי אויך זיין פאָטער. אברהם, װוי נאָר ער קומט אַריין אין שטוב, 
האָט ער ליב צו עס 

,אַזױ אויסגעהונגערט איז מיין זון פון לערנען תורה 7" -- האָט אַרטאַפּאַנוס 
געפרעגט אין שפּאַס. און זי האָט געענטפערט: 
| תאַז מען איז אויסגעהונגערט, איז מען צו אַלעמען אויסגעהונגערט. און אַז 

מען האָט נישט קיין אַפּעטיט, האָט מען צו גאָרנישט קיין אַפּעטיט. און אייער 
אברהם -- אויף אַלע יידישע קינדער נישט ערגער. אברהם דערציילט כסדר 
וועגן זיין יינגערן ברודער. איז דער יינגערער אויך אַזױ קלוג ?* 

כדי אויסצומיידן אַ דירעקטן ענטפער האָט אַרטאַפּאַנוס אַ הויב געטון מיט 
די פּלײיצעס, װאָס האָט געקענט הייסן סיי אַ צושטימונג און סיי אַן אָפּלײַקענונג 
און אַפילן אַן אויסדרוק פון עניוות, אַז ער װויל נישט רעדן וועגן זיינע אייגענע 
קינדער. ער האָט זיך אָפּגעזאָגט צו עסן ביחידות, נישט אין דער צייט פון די 
מאָלצײטן, אָבער כדי נישט צו פאַרשעמען דאָס ווייב פון דעם ראש-ישיבה, װאָס 
לויט איר אויסזען האָט ער פאַרשטאַנען, אַז זי האָט אַלײַן ליב צו עסן, און זיכער 
האָט זי ליב מען זאָל לויבן אירע שפּיזן, האָט ער אויפגעגעסן אַ טייגל. דאָס 
טייגל האָט אים אויסגעזען צו זיין א נאַשערײ און הגם עס איז געווען אַזױ זיס, 
אַז ער װאָלט גערן אויף דעם מוותר געוװוען באַלד פון ערשטן ביס, האָט ער 
ראַװויגן מיט די אויגן פון גרויס נחת, װאָרום דאָס ווייב האָט געקוקט אויף 
אים, אָפּװאַרטנדיק אויף אַ גוט װאָרט, אויף אַ שבח. און געװוּסט האָט אַרֹטאַ- 
נאַנוס, אַז ווען אַ פרוי װאַרט אויף א שבח און מען אַנטױשט זי אין דער דער- 
וואַרטונג, װעט זי דאָס קיינמאָל נישט מוחל זיין. 

,אויאַ, אדם הראשון האָט דאָס אין גן-עדן נישט געגעסן" -- האָט זיך 
אַרטאַפּאַנוס אַנטציקט און זיך געכאַפּט, אַז ער האָט איבערגעחזרט גאָזאָלאַס אַ 
מיינונג וועגן ראָזאַלינדאַס שפּײיז און עס איז אים געװאָרן נאָך איבלדיקער. -- 
,איך װעל צוגיין אין דער ישיבה" -- האָט אַרטאַפּאַנוס זיך געװאָלט אַרױסראַ- 
טעווען פון דער סכנה צו עסן נאָך אַ טייגל. זי האָט אים נישט געלאָזט אַװעקגײין, 
װאָרום שוין באַלד װעט רבי שמעון אַהײימקומען און אויך אברהם. מסתמא איז 
ער, אַרטאַפּאַנוס, מיד פון וועג, איז גלייכער ער זאָל זיך איצט אָפּרוען. זי װועט 
צוגרייטן פּאַר אים אַ געלעגער. 

ער האָט ליבערשט געװאַלט וויסן װאָס מען שמועסט װעגן דער מלחמה, 
װאָס גרייט זיך, אויב מען ריכט זיך אויף איר ביי די יידן. דאָס ווייב האָט װייניק 
װאָס געװוּסט, אויסער דאָס, אַז ביז משיח װעט קומען, און דעמאָלט װעט די" 
גאַנצע וועלט זיין בלויז יידן, װעלן אײביק זיין מלחמות. װאָס קען מען האָבן 
צו זיי, אויב קיין תורה לערנען זיי נישט, קיין מצוות האָבן זיי נישט, 
פון אהבת לרעך כמוך ווײיסן זיי נישט און גאָט אין האַרצן האָבן זיי 
נישט -- טוען זיי אָן צרות זיך אַליין און אונדז. 

באַלד זענען אַהײימגעקומען רבי שמעון און אויך אברהם. דאָס יינגל איז אַ 
שעמעוודיקער צוגעפאַלן צום פאָטער, אים אַרומגעכאַפּט אַרום האַלדז און זיך 
געטוליעט צו אים מיט אַזאַ כוח, װי ער װאָלט זיך װעלן אַרײנשפּאַרן אין אים. 
אַרטאַפּאַנוס האָט געװאָלט אים אָנקוקן, זען װי ער זעט אויס, אָבער דאָס יינגל 
איז געווען פאַרזשענירט און פון אַנהױב נישט געקענט קוקן דעם פאָטער אין 
די אוֹיגן. נאָר אָפּלאָזן אים האָט ער נישט געװאָלט. | 

,לאָמיר זען צי דו ביסט געװאַקסן" -- האָט אַרטאַפּאַנוס געװאָלט אים 

אָפּרײיסן פֿון זיך און אים אָנקוקן -- ,און אויף דיין מאַמען פרעגסטו גאָרנישט ?* 
ער האָט זיך געשעמט צו רעדן. : 
;ער איז גאָרנישט אַזאַ שעמעוודיקער, װי ער מאַכט זיך איצט" -- האַט 

רבי שמעון געזאַגט -- ,ער קען אַפילן, אויב עס מאַכט זיך אַ אַ געלעגנהייט, שלאָגן 

זיך מיט עלטערע פון אים. נישקשה, אַ ייד דאַרף אויך קענע! די תורה פון שאה 
,שלאָגסט 77 -- האָט אַרטאַפּאַנוס געפרעגט אברהמען. 
,נאָר װוען מען װיל מיך שלאָגן" -- האָט דאָס יינגל געזאָגט א קוים 

צו הערן. 
,װען מען וויל דיך שלאָגן? -- האָט דער פאָטער איבערגעפרעגט. 
;צי זאָל איך װאַרטן מען זאָל מיך שלאָגן?? -- איז אברהם געװאָר 

דרייסטער. , | 
,ניין, טאָמער װויל מען דיך שלאָגן, שלאַג דו דער ערשטער" -- האָט 

אַרטאַפּאַנוס אים געצערטלט. 
אברהם האָט אַ קוק געטון אויף דעם ראש-ישיבה, צי ער האָט געהערט װאָס 

דער פאָטער האָט געזאָגט. רבי שמעון האָט גוט געהערט און געשוויגן. . 
בעתן מאָלצייט האָט אַרטאַפּאַנוס אַרויפגעפירט דעם שמועס אויף דעם 

בריוו, װאָס ער, רבי שמעון, האָט געשריבן צו אים. און ער האָט זיך דערװוּסט, 

אַז ער איז געקומען אין דער ריכטיקער צייט, װאָרום פאַרנאַכט פאַרזאַמלען זיך. 

אין דער סינאַגאָגע די חשובע פון נאַרבאָן אַרומצורעדן וועגן דעם װאָס עס 

גרייט זיך. אויף דער אַסיפה װעלן אויך זיין שליחים פון אַנדערע שטעט, פון: 

אַװיניאָן און פון אַרל און מאָנפּעליע. װאָרום עס איז שוין זיכער, אַז עס װעט 

זיַן מלחמה. אין די שטעט, װוּ די מערהייט זענען קריסטן פון אַריאַנישן גלויבן 

און די קאַטאָליקן זענען אין אַ מיעוט, האָבן די יידן מורא, אַז אויב די קאַטאָ- 

ליקן זאָלן אָפּהאַלטן אַ נצחון, װעלן זיי אויסהרגענען און אויסרויבן נישט בלויז 

די אַריאַנער, נאָר אויך די יידן. די יידן װאָלטן פריער אַנטלאָפן פון די שטעט. 

אָבער קיינער ווייסט נישט, ווּ, די קאַטױלישע אַרמײ װעט אַנהױבן די מלחמה. 

און צי האָט עס אַ זין סתם צו אַנטלויפן און חרוב מאַכן קהילות און יידיש האָב 

און גוטס ? 

| ,נישט לויפן? -- האָט אַרטאַפּאַנוס אויסגערופן ספּאָנטאַן. 
;איך בין ביי דער זעלבער דעה" -- האָט רבי שמעון געזאָגט -- ,אָבער 
אין אַזאַ פאַל ועט מען דאַרפן היטן אונדזערע קינדער. דערפאַר האָב איך געשריבן 
צו אייך. עס האַנדלט זיך נעמלעך אין דעם װאָס איך דאַרף האָבן הילף צו 
בֿאַװאָרענען די קינדער אין דער ישיבה. טאַטעס, װאָס װעלן מאַכטן אַהײימנעמען 

זײערע קינדער אויף דער שװערער צייט, װעל איך נישט זיין דערקעגן. שוץ ועל. 

איך דאַרפן פאַר די קינדער, װאָס װעלן בלייבן אויף דער שווערער צייט." 
פאַרנאַכט, אויף דער אַסיפה אין דער סינאַגאַגע, האָט זיך אַרטאַפּאַנוס 

דערװוּסט עפּעס אַנדערש. צװישן די יידן פון די פרעמדע שטעט, זענען פון אַרל 

יעקומען עטלעכע אָנגעזעענע לייט, אַגענטן פון דעם װעסטגאָטישן קעניג. זי 

האָבן דערציילט, אַז אַזױ וי דער אַרכיבישאָף פון אַרל, צעזאַריוס, איז נישט 
קיין קלענערער שונא פון די אַריאַנער און יידן, װי ער איז אַ פריינט פון דעם 
בורגונדער קעניג גונדאָבאַלד, זאָל דער בישאָף האָבן פאַרזיכערט דעם קעניג, אַז 
ער נעמט אויף זיך צו אָרגאַניזירן די קאַטאָליקן אין אַרל. בעתן פאַרטײידיקן 
די שטאָט װעט ער אַרױסרופן אַ טומל צװוישן די פאַרטיידיקער און אַזױ אַרום 
וועט אַרל לייכט אַרײנפאַלן אין די הענט פון דער קאַטוױלישער אַרמײ. און אויב 
די שליסל-שטאָט אַרל װעט באַהערשט וערן דורך די בשותפותדיקע אַרמײען 
פון דעם בורגונדישן מלך גונדאָבאַלד און דעם פראַנקישן מלך כלאָדװיק, װועט 
פאַר זי אָפן זיין דער וועג קיין פּראָװאַנס און די דרומדיקע שטעט. 

אַן אַטלעטיש געבויטער יונגערמאַן מיט אַביסל אַ קינדיש פּנים װעדליק 
זיין פעסטן גוף, װאָס הגם ער איז געווען מיט די יידן פון אַרל, האָט מען אים 
גערופן רופולוס פון אַװיניאָן, האָט זיך שטאַרק געהיצט און גערופן יידן פון 
אַנדערע שטעט, זיי זאָלן קומען קיין אַרל. ייִדן װעלן קעמפן צוזאַמען מיט די 
אַריאַנער קעגן דער קאַטױלישער אַרמײײ. 

,געדענקט אין דעם קאָדעקס, װאָס דער קעניג גונדאָבאַלד האָט איינגעפירט 
קעגן יידן, אַז אויב אַ ייד װעט שלאָגן אַ קריסט און ער װעט זיך נישט קענען 
אויסקויפן מיט געלט, װעט מען דעם ייד אָפּהאַקן די האַנט. און אויב ער וועט 
שלאָגן אַ גייסטלעכן, װעט דעם ייד אַפילו קיין געלט נישט העלפן און מען װועט 
אים באַשטראָפן מיט אָפּהאַקן דעם קאָפּ. דאָס מיינט. ‏ אַז אין בורגונדיע, ביי דער 
הערשאַפט פון די קאַטאָליקן, זענען יידן געװאָרן רעכטלאָז. אונטער די גאָטן 
האָבן מיר אַלע רעכט און מיר זענען גלייכע מיט די אַריאַנער. ווען אַ קריסט 
שלאָגט אַ ייד און דער ייד שלאָגט אים צוריק,. איז דאָס זיין רעכט. און ווען אַ 
ייד שלאָגט אַן אַריאַנער איז דער זעלבער דין. זיי מאַכן נישט קיין אונטערשייד 
צווישן זיי און יידן. צי זאָלן מיר פאַרלירן די רעכט ? צי זאָלן מיַר נישט פאַרטיי- 
דיקן דאָס לאַנד, װוּ מיר זענען גלייכע ? דאָרט װוּ מיר זענען גלייך אין רעכט 
איז עס אונדזער לאַנד. און יידן פון אַנדערע שטעט דאַרפן אונדז העלפן, װאָרום 
כליזמן אַלע לענדערייען פון גאַליע װעלן נישט זיין אונטער קאַטױלישע מלכים, 
ויִעט יידן אויך זיין לייכטער אין בורגונדיע און אין לאַנד פון די פראַנקן" 

ער האָט זיך אַרומגעקוקט צו זען וי זיינע ווערטער האָבן געװוירקט אויף די 
פאַרזאַמלטע. די אַנדערע יידן פון אַרל האָבן געשאָקלט מיט די קעפּ, ווי זײיער 
הסכמה פאַר דעם װאָס זייער יונגער ב"עיר האָט פאַרגעלייגט. די פאַרשטייער 
פון נאַרבאָן זענען געווען דערקעגן. יעדע יידישע שטאָט דאַרף געהיט און 
געשיצט וערן פון די אָרטיקע יידן. די צעיושעטע קעמפער אין מלחמות, װױ 
ואָר זיי קומען אַריין אין אַ שטאָט, רויבן זיי, און יידן דאַרפן היטן זײַערע 
פרויען און קינדער און זייער פאַרמעג. קיינמאָל קען מען נישט פאָרויסזען אויף 
וועלכער שטאָט די אַרמײ װעט גיין. דאַרף דעריבער. יעדער בלייבן אויף זיין 
פּלאַץ און שיצן די יידן פון זיין פּלאַץ. 

אַרטאַפּאַנוס האָט אויפגעהויבן די האַנט פאַר אַ צייכן אַז ער וויל רעדן, און 

אַז דער רשות צו רעדן איז אים געגעבן געװאָרן, האָט ער געזאָגט אַזוֹ: 

,איך בין אַ פרעמדער ביי אייך אין שטאָט, הגם נישט אינגאַנצן װאָרום 
איך האָב אַ משכון אין אייער שטאָט: מיין זון לערנט ביי רבי שמעון אין דער 
ישיבה. איך ווייס נישט, צי װוער פון אייך קען מיך. מסתמא נישט, אָבער אפשר 
זענען פאַראַן אַזעלכע, װאָס האָבן מיין נאָמען געהערט. איך הייס אַרטאַפּאַנוס, 
איך בין דער איידעם פון גאָזאָלאַ פון קלערמאָן." 

,געהערט" -- האָבן עטלעכע שטימען זיך אָפּגערופן פון דער ווייטנס -- 
.איר זענט אַרטאַפּאַנוס דער רופא," 

אַרטאַפּאַנוס האָט אויפגעהויבן די האַנט און אַראָפּגעבױגן דעם קאָפּ פון 
עניוות וועגן, װי עס איז דער שטייגער, און ווייטער געזאָגט: 

,אַנומלט האָבן זיך דאָ נישט ווייט פון אייער שטאָט, אין אַגדע, צוזאַמען- 
גענומען אויף אַ סינאָד פינף און דרייסיק בישאָפן און זיי האָבן אָנגענומען תקנות 
אויף נאָך מער צו באַשװערן אונדזער לעבן, װאָס איז שוין אַזױ אויך גענוג 
באַשװערט דורך דעם רוימיש-בורגונדישן געזעץ פון דעם מלך גגונדאָבאַלד, 
דערמיט װאָס דער סינאָד האָט פאַרבאָטן קריסטן צו עסן ביי יידן, איז דאָס 
נישט אַזױ אָפּצוהיטן קריסטן זאָלן נישט קומען אין באַרירונג מיט יידן, װי 
דאָס איז צו ברענגען שאָדן דעם יידישן האַנדל. װאָרום אויב מען טאָר נישט 
עסן מיט אַ ייד ביי זיין טיש, פאַרװאָס זאָל מען מעגן ביי אים קויפן ? און אויב 
דער ייד איז אַזױ דערנידעריקט, אַז מען טאָר ביי אים נישט עסן, פאַרװאָס זאָל 
מען נישט טאָרן נישט צאָלן די חובות און פאַרװאָס זאָל מען נישט טאָרן רויבן 
זיין פאַרמעגן? איינס ציט דאָס צווייטע. דערפאַר דאַרפן מיר פאַרמיידן, וי 
לאַנג מיר װעלן דאָס קענען פאַרמיידן, דאָס פאַראייניקן אַלע קריסטלעכע 
מדינות אונטער דער קאַטױלישער קירך. עס איז אַװדאי אמת און איך װעל עס 
נישט אָפּפרעגן, אַז אַלע יידישע שטעט דאַרפן געשיצט װערן, אָבער גערעכט 
איז דער װאָס האָט גערעדט פאַר מיר.." -- ער האָט אויסגעשטרעקט די האַנט 
אויף אָנצוּווייזן און עמעצער האָט אויסגערופן: 

,רופולוס פון אַװיניאָן וי 

.ריכטיק, רופולוס פון אַװיניאָן. גערעכט איז ער, אַז אויב מיר װעלן פריער 
וויסן וועלכע שטאָט עס דאַרף פאַרטיידיקט װערן, דאַרפן יידן פון אַנדערע 
שטעט פאַרטיידיקן די אָנגעגריפענע שטאָט. און כדי קיינער זאָל נישט מיינען 
אַז איך בין געקומען צו אייך געבן עצות צו אַנדערע, בין איך גרייט צו גיין אין 
יעדער שטאָט, װוּ מען וװעט דאַרפן מיין האַנט און איך װעל די שטאָט פאַרטײידיקן 
צוזאַמען מיט אַלע יידן, װי עס װאָלט געווען מיין שטאָט." 

אין דער סינאַגאָגע איז געװאָרן אַן אויפרודערונג. די לייט פון אַרל האָבן 
געלויבט אַרטאַפּאַנוסן און געפאָכעט צו אים מיט די הענט, בעת אַנדערע האָבן 
דערווידערט. אויף אַ רגע איז אַרטאַפּאַנוסן איינגעפאַלן, אַז ער האָט גערעדט 
איבערגעאיילטע װוערטער. ער אַליין איז אַ בורגונדער, ער צאָלט שטייערן צום 
בורגונדישן מלך -- װעט ער גיין קעמפן קעגן דעם בורגונדישן מלך ? ער ועט 

קעמפןן קעגן דעם לאַנד, אין וועלכן ער לעבט? ער האָט מער נישט געהערט 
דעם. טומל, נאָר אַדורכגעשפּאַרט זיך צװוישן עולם און אַרױס אין דרויסן. דאָ, 
אויף דער פרייער לופט, אַליין מיט זיך, האָט ער אויף אַ קול איבערגעחזרט זיינע 
פאָרװוּרפן קעגן זיך אַלײן. אָך, װי אומפאָרזיכטיק ער איז. אויב זיינע ווערטער 
זאָלן דערגיין צו דער בורגונדישער מאַכט, װעט זי זיין גערעכט אויב זי װעט 
אים אָפּהאַקן דעם קאָפּ און צונעמען זיין פאַרמעגן. און צי מעג מען לויטן יידישן 
דין קעמפן קעגן דעם מלך פון דעם לאַנד אין וועלכן מען לעבט? 

ער איז אין דער סינאַגאַגע צוריק נישט אַרײינגעגאַנגען. ער האָט אָנגעהויבן 
גיין אין דער ריכטונג פון די קליינע געסלעך, װאָס הינטער דער סינאַגאָגע, און 
נישט זעענדיק קיין ציל אין גיין אין דער ריכטונג, איז ער צוריקגעגאַנגען און 
ביי דער סינאַגאָגע באַמערקט אַ גרופּע יידן. ער איז נישט צוגעגאַנגען נאָר 
אויסגעמיטן די גרופּע מאַכנדיק אַ גרויסן קרייז איבערן פּלאַץ און אַװעק צום 
הויז פון ראש-ישיבה. 

רבי שמעון האָט באַמערקט, אַז אַרטאַפּאַנוס איז אויפגערודערט און ער האָט 
געפרעגט נישט אָן אומרו : 

.שלעכטע שמועות געהערט ?7 

,שיינט מיר, אַז איך בין געווען אומפאַרזיכטיק און איבערגעאיילט," 

,איר 1" -- האָט זיך רבי שמעון געװוּנדערט. 

| ,דאָס קען געשען ביי יעדן" -- האָט אַרטאַפּאַנוס געענטפערט און דערציילט 

דעם ראש-ישיבה מיט װאָס ער איז געווען איבעראיילט. 

רבי שמעון האָט אים אַרומגענומען מיט זיין מילדן בליק און ער האָט 
אויסגעשטרעקט צו אַרטאַפּאַנוסן אַ ווייסע איידעלע האַנט: 

;נעמט זיך עס נישט צום האַרצן, אַרטאַפּאַנוס. לוט דעם יידישן דין דאַרף 
מען טאַקע אַכטן יעדע מאַכט, װאָרום דינא דמלכותא דינא. צו דעם גיבן אָבער 
צו אונדזערע חכמים, אַז דאָס איז מחייב אַזױ לאַנג ביז די דינים פון דער מאַכט 
באַדראָען נישט דעם קיום אוֹן דאָס לעבן. אין פאַל פון פּקוח נפש מעג מען 
מורד זיין אַפילן אין דער אייגענער מאַכט. ווען איר זאָלט קומען און מיר 
דערציילן, אַז דער מלך פון בורגונדיע איז גוט צו יידן, נאָר איר אַלײן ווילט 
מורד זיין אין אים, װאָלט איך איִיך געענטפערט, אַז איר זענט עובר אויף דינא 
דמלכותא. אויב אָבער דער בורגונדישער מלך גרייט זיך אַרױסגײַן אין אַ מלחמה, 
װאָס קען גורם זײַן שלעכטס פאַר מענטשן און קלעמעניש פאַר יידן -- ניחא, 
איז אַזאַ מרידה באַרעכטיקט. צי זענען דען יידן גופא נישט אױיפּגעשטאַנען קעגן 
זייערע אייגענע שלעכטע מלכים? און צי האָבן אונדזערע נביאים נישט מורד 
געווען אין שלעכטע יידישע מלכים? אויב איר האַלט, אַז אײער אָרעם קען 
העלפן אַ יידישער קהילה, דאַרפט איר און איר מעגט דעם אָרעם אויסשטרעקן." 

נישט וויסנדיק וועגן דעם יידישן דין, האָט אַרטאַפּאַנוס אויך אַזױ געפילט. און 
ער האָט באַװוּנדערט דעם געלערנטן מאַן, װאָס הגם זיין ווייסע האַנט האָט 
מסתמא קיינמאָל קיין שװערד אין דער האַנט נישט געהאַלטן און קיין מלחמות 

נישט אויסגעפאָכטן, פאַרשטייט ער זיין געמיט -- דאָס געמיט פון אַ קעמפער. 

די ספיקות זענען פון אַרטאַפּאַנוסן אַװועקגענומען געװאָרן, דאָך איז ער אין 
דער סינאַגאָגע נישט צוריקגעגאַנגען. ערשט אויפצומאָרגנס האָבן אים אויפגעזוכט 
אין זיין אַכסניה די לייט פון אַרל. רופולוס פון אַװיניאָן, הגם נאָך אַ גאַר יונגער 
מענטש, האָט זייער דורכגעטריבן געזאָגט צו אַרטאַפּאַנוֹסן: 

,געקומען זענען מיר צו אייך נישט אַזױ ווייל איר האָט אויסגעשטרעקט צו 
אונדז אייער האַנט און פאַרשטאַנען אונדזער מחשבה, נאָר ווייל מיר האָבן זיך 
געװועט, צי איר זענט אין דער ווירקלעכקייט געווען נעכטן אין דער סינאַגאָגע, 
אָדער דאָס איז געווען נישט מער װי אַ וויזיע פון אַ גוטער מחשבה. װאָרום נעלם 
געװאָרן זענט איר אַזױ שנעל וי איר האָט געזאָגט אייערע ווערטער." 

אַרטאַפּאַנוס האָט זיך צעלאַכט מיט אַ ברייט געלעכטער : 

,איר געפעלט מיר. איר װעט ווייט אַװעק, אויב די סינאָדן װעלן פאַר אייך 
נישט צו פיל פאַרשטעלן דעם וועג צו די קריסטלעכע הערשער. אָבער כלפּי מיר 
דאַרפט איר אָט די חכמה נישט אָנװוענדן. וויזיעס האָבן נביאים, קעמפער גלויבן 
נישט אין קיין וויזיעס און נישט אין קיין גייסטער. איר זאָלט דאָס געדענקען 
און צו קעמפערישע מענער זאָלט איר רעדן מיט דער שפּראַך פון קאַמף" 

רופולוס האָט זיך פאַררויטלט און זיך טיף פאַרנויגט. 

איינער פון די מענער האָט באַמערקט נישט אַן פאַרערונג: 

,איר, מיין האַר אַרטאַפּאַנוס, רעדט אַזױ װוי איר װאָלט געווען אַ בורגונדער 
מאַן פון מלחמה -- אַפּנהאַרציק און מיט שטאָלץ," 

דאָס מאָל האָט זיך אַרטאַפּאַנוס טיף פאַרנויגט און געזאָגט: 

,איך בין ביידע, סיי אַ מאַן פון בורגונדיע און סיי אַ מאַן פֿון מלחמה, אָבער 
אָפּנהאַרציק און שטאָלץ רעד איך נישט ווייל איך בין אַ בורגונדער, נאָר ווייל 
איך בין אַ ייד, אַפילו ווען די אײיגנשאַפט געהער אויך צו איידעלע בורגונדער, 
דאָך א מאַן פון מלחמה בין איך נישט דערפאַר ווייל איך האָב ליב מלחמה, נאָר 
ווייל מענטשן האָבן זיך אויסגעלערנט צו קעמפן מיטן אָרעם, איידער זיי האָבן 
זיך אויסגעלערנט צו קעמפן מיטן מוח. פּאַסט צו אייער געװוער צו דעם װאָס 
װאַרפט אייך אָן דעם קאַמף: מיט ווערטער קעגן ווערטער, מיט אייזן קעגן אייזן " 

די מענער פון אַרל האָבן זיך איבערגעקוקט. די ווערטער פון אַרטאַפּאַנוסן 
האָבן זיי געמאַכט אומדרייסט. אַליין סוחרים, זענען זיי נישט געוווינט געווען צו 
הערן פון אַ ייד אַזעלכע ווערטער. צי מוז זיך נישט אַ ייד צופּאַסן צו די, צוישן 
וועלכע ער לעבט און איז פון זיי אָפּהענגיק ? אוב זיי זענען געקומען קיין 
זאַרבאָן זוכן יידן פון דער פרעמד, װאָס זאָלן זיי העלפן פאַרטײידיקן זייער שטאָט, 
איז דאָס דערפאַר ווייל זיי ווייסן, אַז דער חלף דערנענטערט זיך צו זייער האַלדז. 
אויב קאַטױלישע מלכים זאָלן פאַרנעמען זייער שטאָט, װעט זייער לעבן וערן 
שווערער, דער גלויבן פון זייערע אבות װעט אויסגעשטעלט ווערן צו דער קנאה 
פון דער קירך, וי דאָס איז אונטער דער הערשאַפט פון די בישאָפן אין בורגונדיע 
און אין לאַנד פון די פראַנקן. 

אַרטאַפּאַנוס האָט געהאָלפן די מענער פון אַרל זיך באַפרײען פון פאַרלע- 
גנהייט. גאַרנישט האָט אים גערופן צוריק קיין ליאָן, װוּ אַפילן זיין אייגענע היים 
האָט אויפגעהערט זיין פאַר אים אַ שטילער, רואיקער האַפן. און אַליין איז ער 
געװוען ביז איבער די ברעגעס איבערפולט מיט מענערישע כוחות, װאָס האָבן 
געזוכט אױיסלאָדונג. װאָלט ער איצט אויפגענומען יעדן קאַמף, בפרט ווען פאַר 
אים שטייען יידן, װאָס זוכן זיין הילף, 

,איר האָט זיכער װאָס מיר צו זאָגן" -- האָט ער זיך געװאָנדן צו רופולוס. 

,מיר האָבן" -- האָט געענטפערט אומפּערזענלעך דער יונגערמאַן -- , מיר 
פאַרשטייען זייער גוט פאַרװאָס די יידן פון נאַרבאָן האָבן מורא. װאָרום טאָמער 
וועלן זיי קעמפן קעגן אַ קאַטױלישן מלך און ער זאָל אָפּהאַלטן אַ זיג, װעט ער 
זיך מיט זיי באַגײן מיט אַכזריות, וי מיט מענטשן פון דעם ,געשטראָפטן פאָלק", 
אָבער מיר, אין אַרל, האָבן אַ סך מער צו פאַרלירן. אויב אַרל זאָל אַרײנפאַלן אין 
רויב-זאַק פון אַ קאַטױלישן מלך, װעלן פון דעם שפּעטער ליידן אַלע יידן אין די 
װועסטגאָטישע לענדערייען און מיר -- די ערשטע. װאָס שייך מיר, פיל איך, 
אַז איר, מיין האַר, קאָנט העלפן מער װי הונדערט." 

ער האָט געװאָנדן זיין פּנים צו זיינע בני-עיר אוז געזוכט די הסכמה צו דעם 
װאָס ער האָט געזאָגט. די לייט האָבן זיך טיף פאַרנויגט. אַ צופרידענער שמייכל 
האָט זיך צעלייגט אויפן פּנים פון אַרטאַפּאַנוסן און פון דעם געפיל, אַז פאַר אים 
שטייען יידן, װאָס זוכן זיין הילף און גלויבן אין זיינע כוחות, האָט ער צוגעלענט 
די אויגן און מיט ווייכע באַוועגונגען געגלעט זיין באָרד, 


14 


קאַפּיטל אכע 


דאָס פאָרגעפיל פון די יידן אין אַרל און זייערע ידיעות האָבן נישט פאַרפירט. 
די מלחמה פון די בשותפותדיקע כוחות פון די קעניגן כלאַדװיק און גונדאָבאַלד 
קעגן די װעסטגאָטן פון דרום-גאַליע האָט געצייטיקט. דאָס איז געװוען ערב 
זומער פון דעם יאָר 508. אַרטאַפּאַנוס איז דעמאָלט געווען אין דער פּאָרט- 
שטאָט מאַרסײ, פאַרנומען מיט איינקויפן געװער פאַר די יידן אין אַרֹל. און 
נאָך עפּעס האָט אים געהאַלטן אין מאַרסײ: מיטן אָנהייב פון דער מלחמה 
האָבן די יידן, דורך זײיערע פאַרבינדונגען אין די קעניגלעכע הויפן זיך 
דערװוּסט, אַז דער אַרכיבישאָף פון אַרל, צעזאַריוס, גרייטיצו שטילערהייט אַ 
פאַרראַט, מיט דער הילף פון זיינע גלויביקע צו העלפן די קאַטױלישע קעניגן 
פאַרנעמען די שטאָט. דעם אַרֹכיבישאָפּס אַגענטן האָבן זיך אַרױסגעלאָזט איבער 
די אַרומיקע שטעט צו דינגען קאַטאָליקן, װאָס װען די שעה װעט קומען זאָלן 
זיי זיין אין אַרל און צוהעלפן די דאָרטיקע קאַטאָליקן אין דעם פאַרראַט. אַ 
וויכטיקער ווערביר-צענטער איז געווען אין דעם נישט וייטן מאַרסײ. צוזאַמען 
מיטן איינקויפן געווער האָט אַרטאַפּאַנוס געדאַרפט זיך דערוויסן וועגן די 
דערפּאָלגן פון צעזאַריוסעס אַגענטן. אַרטאַפּאַנוס האָט זיך שנעל אויסגעפונען 
אין דער שטאָט און זיך דערװאָרבן פריינט צװישן דעם אַריאַנישן אַדל און 
צװוישן די חשובע יידן. אָבער דאָ, הגם פאַרטון אין זיין שליחות, איז אַרטאַ- 
פּאַנוס פּלוצים געשטעלט געװאָרן פאַר דעם נסיון פון ליבשאַפט. 

װי אַ שליח פון די יידן פון אַרל איז אַרטאַפּאַנוס אויפגענומען געװאָרן 
אין הויז פון דעם הױיפּט פון דער מאַרסײער סינאַגאָגע, העראָנימוס. דאָס איז 
געווען אַ רייכער מאַן, װאָס האָט געפירט געשעפטן מיט די לענדער פון יענער 
זייט ים. ער האָט געהאַט אַ רחבותדיק הויז אויף די בערג, װאָס איבערן פּאָרט, 
אָבער אַן אויסטערלישער אומעט האָט געהערשט אין זיין הויז. אין אָט דעם 
אומעט האָט זיך אַרומגעדרײט אַ פרוי, װאָס איז אַ סך יינגער געווען פון איר 
מאַן, און אָן קינדער זענען זיי געווען. פון אָנהייב האָט אַרטאַפּאַנוס כמעט 
נישט באַמערקט די פרוי. צופיל איז ער געווען אַרײנגעטון אין זיין שליחות 
און צופיל איז זיין דמיון געווען אַריינגעטון אין דעם װאָס ס'דערװאַרט אים, 
זיין אויפמערקזאַמקײט זאָל אָפּגעצױגן װערן אויף מענטשן פון דער זייט. 
אויך בעת העראָנימוס האָט אים פאַרבעטן צו עסן ביי זיין טיש און צו ווינען 
ביי אים אין הויז אין דער צייט, ווען ער װעט זיין אין מאַרסײ, און ער האָט 

אַריינגערופן זיין פרוי, כדי איר אָנצוזאָגן, אַז זי װעלן האָבן אַן אַנגעלײיגטן 
גאַסט -- האָט אַרטאַפּאַנוס קוים באַמערקט די גרינלעכע אויגן פון דער פרוי. 
גרינלעכע אויגן איינגעפאַסט אין טונקעלע ראַמען, מיט אַן אַפּשײין פון צאַנקענ- 
דיקן פייער. ,אַ יונגע פרוי, װאָס װערט פאַרלאָשן ביי איר אַלטן מאַן" -- 
האָט אַרטאַפּאַנוס געטראַכט און גלייך װוי פאַרגעסן. במשך די ערשטע צויי 
טעג, װאָס ער איז געװען אין דעם הױז, האָט ער די פרוי נישט געזען זי 
האָט װי אױיסבאַהאַלטן זיך ערגעץ אין אַ קאַמער נישט צו זען דעם גאַסט. 
אויס דרך-ארץ האָט אַרטאַפּאַנוס אַפּילו נישט נאָכגעפרעגט ביים העראָנימוס 
פֿאַרװאָס מ'זעט נישט זיין ווייב. צי איז ער ביי איר נישט קיין גוט-געזעענער 
גאַסט, װאָס זי באַהאַלט זיך אויס ? אַרטאַפּאַנוס איז געווען צו שטאָלץ ער זאָל 
טראַכטן וועגן זיך, אַז ער קען עמעצן זיין לעסטיק. און ער איז עס אויך 
קיינמאָל נישט געווען. האָט ער געשמײיכלט צו זיך אַלײן װעגן די מחשבות, 
װאָס ער טראַכט, און זיי פאַרטריבן פון זיך: מחשבות פון אַ מאַן, װאָס איז 
שוין לאַנג מיט קיין פרוי נישט געװוען 
אין איינעם פון די טעג איז ער צוריקגעקומען אין הויז פון העראָנימוס 
אַ סך פריער װי תמיד. מיט יידישע סוחרים האָט ער קיין אַרל אָפּגעשיקט אַ 
טראַנספּאָרט כלי-זיין, און אַנטלאַסטעט פון עול האָט ער זיך דערפילט מיד. 
איז ער צוריקגעקומען פאַר האַלבן טאָג און זיך אַװעקגעלײגט אױף זיין 
געלעגער מיט דעם געפיל פון אַ מענטש, װאָס האָט אין זיינע מעשים אָפּגע- 
שלאָסן אַ. רינג. ער האָט צוגעלענט די אויגן און אין איין אויגנבליק איז ער 
פֿאַרזונקען געװאָרן אין אַ העל-צעזוניקטער וועלט. אויסער ליכט איז אין 
דער װעלט גאָרנישט געווען, נאָר בלויז איין איינציקע פרוי, װאָס האָט 
געקוקט אויף אים מיט גרינלעכע אויגן איינגעפאַסט אין טונקעלע ראַמען. ער 
האָט די פרוי דערקענט. זי איז געווען דאָס ווייב פון דעם סוחר העראָנימוס. 
זי איז געגאַנגען אַנטקעגן אים, און װאָס מער זי האַט זיך דערנענטערט, אַלץ 
ליכטיקער און העלער זענען געװאָרן אירע אויגן. ער האָט געפּרוּווט רעדן צו 
איר און זי,. אויסשטרעקנדיק אַ האַנט, האָט אים אָן ווערטער געהייסן שווייגן. 
איר געשטאַלט איז געווען שלאַנק און דין, וי ביי אַ יונג מיידל, נאָר דער 
גרינלעכער שימער פון אירע אויגן האָט אויפגעטייעט מיט תאווהדיק ווייבלעכ- 
קייט. ער האָט געגלוסט צו אֹיר און געשטעלט אַ טריט פאָרויס, אָבער אין 
דער זעלבער רגע האָט זיין פוס געשטרויכלט איבער אַ פּאַס ליכטיקייט. ער 
האָט געהאַלטן ביים פאַלן און זיך אויפגעכאַפּט. ביי זיין געלעגער אין גע- 
שטאַנען דאָס ווייב פון העראָנימוס אַזאַ װי ער האָט זי מיט אַ רגע צוריק 
געזען אין חלום.. ער האָט זיך אויפגעריסן פון געלעגער מיט צעטומלטן אימפּעט, 
וי ער װאָלט געכאַפּט געװאָרן ביים באַגײין אַ פאַרברעך. : 
,;האָב איִך אייך אויפגעוועקט?? -- האָט זי געפרעגט און אַ דינער שמייכל 
האָט געשפּילט אַרום אירע ליפ 
- וי אַ. צעטומלט יינגל, װאָס געפינט זיך צום ערשטן מאָל אַלײן אין אַ 

צימער מיט אַ גלוסטיקער פרוי, האָט זיך אַרטאַפּאַנוס נישט געקאָנט אָפּגע- 
פינען. זי איז געשטאַנען צוֹ נאָענט צו זיין געלעגער, ער זאָל זיך קאָנען 
אויפשטעלן, אָבער אויך בלייבן זיצן אויפן געלעגער האָט ער נישט געקאַנט. 
ער האָט גלייכצייטיק געװאָלט אַנטרינען און דאָך בלייבן אין דעם צימער. 
צום סוף האָט ער זיך אויפגעשטעלט און אויסגעקומען אַװױ נאָענט צו איר, 
אַז ער האָט באַמערקט װי עס כװאַליעט העפטיק איר פולער בוזעם און געפילט 
װוי פון אירע אויגן טראָגט זיך אַ לײדנשאַפטלעכע היץ. 

,איך באַדױער זייער װאָס איך האָב אייך איבערװעקט פון שלאָף" -- 
האָט זי געזאָגט ווייך -- ;נאָר איך האָב אייך געװאָלט זאָגן, אַז איר װעט 
היינט עסן אייער מאָלצייט אַלײן. מיין מאַן איז פאַרנומען אין שטאָט און ער 
וװועט צום מאָלצייט נישט קומען." 

,איך באַדוױער? -- האָט ער געזאָגט סתם, כדי עפּעס צו זאָגן און נישט 
געקענט זיך רירן פון פּלאַץ. 

;זענט איר צום ערשטן מאָל אין מאַרסײ, אָדער איך האָב אייך שוױן 
אַמאָל געזען?7 -- האָט זי געפרעגט, און נישט װאַרטנדיק אויף זיין ענטפער 
געזאָגט: , איך האָב אייך שוין אַמאָל באַגעגנט, אפשר מיט יאָרן צוריק און 
אפשר... מיט הונדערטער יאָרן צוריק און איך זע אייך איצט וידער." 

ער האָט זיך צװאַמענגעטראָפן מיט איר בליק און ער איזן אין אים 
פאַרברענט געװאָרן: 

, אויך איך האָב אייער פּנים שוין אַמאָל געזען -- מיט אַ פּאָר טעג צוריק, 
אָדער מיט אַ פֹּאָר הונדערט יאָר צוריק, װאָרום נענטער פון אַ שװעסטער 
זענט איר מיר. װוּ זענט איר געווען אין די צוויי טעג, װאָס זענען צוויי הונדערט 
יאָר געוען? איר זענט מיר אין חלום געווען." 

,איך ווייס? -- האָט זי אים געענטפערט מיט אַ צעשטראַלט פּנים און אים 
אַנטקעגנגעבליצט מיט צוויי שורות ווייסע ציין. 

אַרטאַפּאַנוס האָט אויפגעציטערט. אין דעם קװאַל פון היץ האָט אויפגעשפּריצט 
אַ פונק פון קילער מחשבה, אַז ער באַגערט אַן אשת-איש און אין דעם אויגנבליק 
האָט ער זיך אָפּגעװענדט אין אַ זייט און זיך אויסגעגלייכט, װי עס גלייכט זיך 
אֵױס אַ קאַמפסימאַן נאָך אַ שטאַרקן קלאַפּ מיט דער שװוערד, און עס האָט זיך 
אים געדאַכט, אַז ער איז באַפּרײט. 

ס'איז געווען צו שפּעט. יוליאַ -- אַזױ איז געווען איר נאָמען -- איז אים 
שוין געווען אין בלוט. דווקא אינעם אָפּװענדן זיך פון איר נאָענטקייט האָט ער 
דערפילט וי אַ גרויזאַמע פּוסטקייט און עלנד. בלויז דריי טריט פון איר איז ער 
געווען און עס האָט זיך אים געדאַכט, אַז ער איז איינער אַלײן אויף דער וועלט, 
וי אַן איינציקער בוים אין דער מדבר. 

און װי אַרטאַפּאַנוס, האָט זיך אויך יוליאַ געראַנגלט. צען יאָר װי זי איז 
געווען ווייב צו העראָנימוס. און הגם ער האָט איר קיין קינדער נישט געגעבן 
און אירע אינגעוויידן האָבן געלעכצט נאָך דעם שמייכל און געוויין פון אַן אייגן 

קינד, האָט זי צו קיין פרעמדן מאַן נישט געגלוסט. ביי אירע עלטערן, אָפּשטאַ- 
מיקע פון איטאַליע, איז זי דערצויגן געװאָרן אין ווייבלעכער געהאָרכזאַמקײט 
און אין דער איינציקער פליכט צו פאַרשליסן איר אייגענע וועלט אין דער וועלט 
פון איר מאַן, װאָס גאָט װעט איר צושיקן. אין הויז פון אירע עלטערן איז זי 
געװואַקסן װי אַן איידל געוויקס, געשיצט פון דעם שטייגער אין איטאַליע -- אַ 
שטייגער פון פרומקייט אין דער קירך און פרײיגעלאָזנקײיט אויסער דער קירך. 
אַלע מיידלשע אומרואיקייטן האָט זי דערדריקט אין זיך און זיי געקעלטערט פאַר 
דעם, װאָס גאָט װעט איר באַשערן. אָבער בעת מלחמה-אומרוען אין איטאַליע 
האָט איר פאָטער פאַרלוירן זיין פאַרמעגן. און ווייל ער האָט אויך נישט געקאַנט 
צאָלן זיינע חובות, איז ער מיט דער משפּחה אַנטלאָפן קיין מאַרסײי. גרעסער פון 
דעם אומגליק, אַ גאַנץ לעבן צו זיין אָרעם, איז די דערשלאָגנקײט פון אַ מענטש 
װאָס איז געווען רייך און איז שפּעטער פאַראָרעמט געװאָרן. האָט דער פאָטער 
פון יוליאַן געזען אַ נס מן השמים אין דעם װאָס דער רייכער סוחר העראָנימוס 
האָט געװאָלט זיין טאָכטער פאַר אַ ווייב, כדי כאָטש דורך דעם רייכן איידעם 
צוריקגעווינען זיין שטאָלץ. אָבער העראָנימוס איז געווען אַן אַלטער מאַן, פאַר 
וועמען די יונגע יוליאַ איז געווען מער אַ צירונג אין זיין הויז וי א ווייב אין 
בעט, און ער האָט איר קיין קינדער נישט געגעבן -- פאַרשטערט דעם חלום 
פון איר ווייבלעכקייט, 

בעת יוליאַ האָט צום ערשטן מאָל דערזען אַרטאַפּאַנוסן אין איר הז -- 
ווען איר מאַן האָט זי אַרײינגערופן צו זאָגן איר, אַז זיי װעלן האָבן אַן אָנגע- 
לייגטן גאַסט -- האָט זיך דאָס האַרץ אין איר איבערגעקערט און זי האָט געװאָלט 
אויסשרייען אַלע אירע חלומות. הגם אָפּגערוקט פון אים אויף אַ צען טריט האָט 
זי אויפגענומען זיין לייבלעכע װאַרעמקײט, װאָס האָט זיך געטראָגן פון אים מיט 
אַזאַ אימפּעט, װי ער װאָלט געווען אינגאַנצן צעגליט אין מענערישן. רייץ. 
פאַרקראַמפּט אין איר צניעות און דערציאונג, האָט זי זיך אױסבאַהאַלטן פון 
אַרטאַפּאַנוסן, װאָרום ער האָט איר בלוט אויפגעטרייסלט און צעזידט. אָבער דאָס 
אויסבאַהאַלטן זיך פאַר אים האָט די טעג פאַרװאַנדלט אין יאָרן און די נעכט אין 
זיסע גיהנומס. אַלע געוועבן פון איר לייב האָבן געפיבערט צו אים, װאָס זי האָט 
געװאַרט אויף אים מער וי איין לעבן, און ווען ער איז ענדלעך געקומען פון 
לאַנגער פאַרזוימונג, איז זי אַװעק פון אים. 

באַגינען איז זי געשטאַנען ביים פענצטער פון איר קאַמער צו זען וי ער 
זייט אַװעק און דערווייטערט זיך און ביים זעלבן פענצטער אָפּגעװאַרט זיין קומען 
און דערנענטערן זיך. און יעדער זיין באַװײזן זיך האָט זי נאָך מער קראַנק 
געמאַכט פון בענקשאַפט צו אים. און בעת זי האָט דאָס מאָל דערבליקט, אַז ער 
קומט פריער װוי ביז איצט, איז זי געװאַרן זיכער, אַז גאָט אַלײין האָט איִם געשיקט 
צו איר. מיט ציטערניש האָט זי געװאַרט אין איר קאַמער, װאָרום מסתמא װעט 
ער הערן דעם רוף פון איר בלוט. איז דאָך נישט געמאָלט ער זאָל נישט הערן איר 
רוף אין דער שטיל, װאָס איז שטאַרקער פון אַ געשריי. דו ביסט מיין באַשערטער, 

װאָס האָט זיך פאַרזוימט; דו ביסט דער, װאָס מיין לייב האָט געגלוסט צו אים 
פון אײביק אָן. קום, באַשערטער, חתן מיינער װאָס האָט זיך פאַרזוימט. ער איז 
נישט געקומען, און זי, אויס פּחד, זי זאָל זיך נישט אויסברענען אין איר אייגענעם 
פייער, איז געגאַנגען אין זיין קאַמער, װי עס גייט אַ לבנה-שיכורער אין אַ 
גאָלדענער נאַכט. 


זענען ביידע געשטאַנען אַנטקעגן זיך אין זיין קאַמער, ביידע צעגליט, ביידע 
צעבענקטע און געצאַפּלט פון לײידנשאַפּטלעכן פורכט. און בעת ער, דערווייטערט 
פוֹן איר בלויז דריי טריט, האָט זיך דערפילט וי אין אַ גרױיזאַמער פּוסטקײט, 
איז ער צוגעפאַלן צו איר װי צו אַ פרישן קװאַל און מיט זיינע ליפּן פאַרקלעמט 
און פאַרזיגלט אירע ליפּן, זיי זאָלן ביידע נישט אויסשרייען פון דערלייזונג. 


װי זיס עס זענען איר געווען זיינע ליפּן, האָט זי נישט געקענט די רגע 
פאַרשװוײיגן. האָט זי מיט כוח באַפּרײט איר מויל און אים אַרײינגעקרעכצט אין 
זיין אויער : 

,מער װי איין לעבן האָב איך געװאַרט אויף דיר און דיך גערופן. פאַרװאָס 
האָסטו זיך נישט אָפּגערופן ?" 

,איך האָב זיך אָפּגערופן" -- האָט ער געענטפערט פאַרשיכורט -- ,, איך בין 
בא. נעבן דירי" 

,מיט מיר" -- האָט זי געקרעכצט. 

,מיט דיר. זאָג מיר דיין נאָמען, אָפּגעפונענע." 

,יוליאַ" -- האָט זי אויסגעצויגן איר נאָמען און ער האָט אין דער זעלבער 
מעלאָדישקייט איבערגעחזרט: 

,יוליאַ, מיין יוליאַ." 

צעבענקט וי אַ יינגל, װאָס דערקענט צום ערשטן מאָל אַ פרוי, האָט ער זי 
געדריקט צו זיך און זי האָט דעם ווייטיק פון זיין איינקלעם אױסגעװאָרקעט אין 
תענוג און אין פאַרגעסן זיך -- זיך אויפגעלייזט אין די פלאַמען פון ליבשאַפט. 


ניין טעג און ניין נעכט זענען ביידע געווען מיט זיך און מורא געהאַט פאַר 
יעדער רגע פון צעשיידונג. װאָרום אַרטאַפּאַנוס איז אַװעק פון דעם הױז. ער 
האָט זיך נישט געזען זינדיק, נאָר נישט געװאָלט װוֹינען אין דעם הויז פון דעם 
מאַן, װאָס ער האָט ליב געהאַט זיין ווייב. און אויך זי האָט זיך נישט געפילט 
זינדיק, ווייל נישט זי איז שולדיק געװוען אין דעם װאָס איר אָפּגעקומענער 
פּאָטער האָט אויף צו ראַטעװען זיך פון געפאַלנקײט זי פאַרקנסט צו אַ מאַן 
װאָס זי האָט אים נישט ליב געהאַט און ער איז צו איר קיין מאַן נישט געווען. 
האָבן זיך ביידע געטראָפן אין די וועלדלעך, װאָס אויף די בערג -- געטראָפן זיך 
בײיטאָג און בײנאַכט. פאַר האַלבער נאַכט פלעגט זי זיך אַרױסשלײכן פון איר 
הויז און קומען צו אים און אויסגעציטערט יעדע מינוט פון אומרו, טאָמער 
פאַרלירט זי אים. און ער האָט איר פאַרזיכערט, אַז גאַרנישט, אויסער דער 
טויט, קען זיי צעשיידן. זי װעט פאַרלאָזן איר מאַן, זיך באַפרײיען פון אים לויטן 

יידישן דין און ער, אַרטאַפּאַנוס, װעט פאַר איר אויסבויען אַ הױז און זי װעט 
זיין אַ ווייב צו אים. 

,און איך װעל זיין דיין צווייט ווייב ?7 -- האָט זי געפרעגט מיט אייפערזוכט, 

,מיין איינציק ווייב" -- האָט ער געענטפערט -- א,װאָרום די װאָס האָט 
געדאַרפט זיין אַ ווייב צו מיר, איז נישט מער. נאָר אַװעקשיקן זי אין הויז פון 
איר פאַטער קען איך נישט, אויב זי איז קראַנק געװאָרן אין מיין הױיז, ווען 
אַפילו צוליב איר אייגענער אייטלקייט. און וויפל זי זאָל מיך נישט האָבן 
צעבראָכן, איז זי די מאַמע פון מיין זון און זי װעט בלייבן דאָס ווייב פון אַרטאַ- 
פּאַנוס,. הגם דו װועסט זיין ביי מיר די איינציקע. ווייל נישט געזוכט האָבן מיר 
זיך אײינאַנדער פון אַלטע צייטן, כדי מיר זאָלן זיך אַ צווייט מאָל און אויף איײיביק 
פאַרלירן," 

,דו װועסט מיך פאַרגעסן" -- האָט זי אים געפּרוּוט. 

,קענסטו פאַרגעסן דאָס האַרץ װאָס קלאַפּט אין דיר 7" -- האָט ער געפרעגט. 

,מיט מיין האַרץ צעשייד איך זיך נישט און מיר װעלן זיך צעשיידן. דו 
גייסט אין מלחמה" -- האָט יוליאַ אַנגעלענט איר קאָפּ אויף זיין אַקסל. 

,דאָס איז דער גורל פון דעם מאַן" -- האָט ער זי אַרומגענומען -- ,אָבער 
וויסן זאָלסטו, אַז ווען אַ מאַן האָט שטאַרק ליב, ווערט ער אויך געליבט פון גאָט 
און ער װערט געשיצט פון אים, װאָרום פון ליבשאַפט האָט גאָט באַשאַפן דעם 
מענטש. און ווען אַ קעמפער טראָגט מיט איז קאַמף ליבשאַפט אין זיין האַרץ, איז 
זיין אָרעם שטאַרקער און זיין שװערד איז שאַרפער וי די שװוערד פון דעם, װאָס 
האָט אין זיין האַרץ בלויז האַס." 

,דו זאָגסט עס שיין און הלוואי דאָס זאָל זיין אמת" -- האָט זי זיך געטוליעט 
צו אים -- ,נאָר איך וויל אין דיין האַרץ זאָל זיין בלויז ליבשאַפּט," 

,איצט איז אַזױ" -- האָט ער זי באַרואיקט מיט צערטלעכקײיטן. 

--,צי װעט עס זיין אַזױ מאָרגן-איבערמאָרגן 1" -- האָט זי געװאָלט זיין 
זיכער. 

,וי גאָט איז מיר ליב. נאָר טאָמער װעט מיר באַשערט זיין צו גיין אין 
מלחמה, װעל איך אַרױסרײסן די שנאה פון מיין האַרץ צו דעם קעגן וועלכן 
איך װעל קעמפן און טראָגן מיט זיך די ליבשאַפט פאַר די, פאַר וועלכע איך װעל 
קעמפן," 

יוליאַ האָט אָנגענומען זיין האַנט און זי צוגעלייגט צו איר ברוסט: 

,אַרטאַפּאַנוס, טייערער מיינער, איינציקער מיינער. איצט ווען איך האָב דיך 
אָפּגעפונען, גי נישט אין מלחמה מער. איך וויל דיך נישט פאַרלירן," 

אַרטאַפּאַנוס האָט זי געקושט און געזאָגט צו איר, װי מען זאָגט צו אַ קינד: 

,רוף מיך אַרטי, מיין נאָמען זאָל פאַר דיר האָבן צוויי זילבן, װי עס האָט 
דיין נאָמען -- יוליאַ. יוליאַ-אַרטי. קלינגט עס נישט גוט? דאָס איז איינס. 
צווייטנס גיי איך אין מלחמה נישט צוליב זאַקירױיב און נישט ווייל אֹיךְ האָב ליב 
מלחמות, נאָר כדי אונדזערע ברידער און דו און איך זאָלן קענען לעבן אין 

פֿרייהייט און קיינער זאָל אונדזער לעבן נישט קלעמען איך האָב אַ זון אין 
נאַרבאָן און איך װויל ער זאָל אויסװאַקסן אַ גרויסער מאַן ביי יידן. טאָמער וועלן 
יידן זיין געקלעמט, װעט אויך מיין זון זיין געקלעמט.? 
,איך װעל זיין אַ מאַמע צו אים" -- האָט זי אים געדריקט צו זיך. 
,יוליאַ, וװעסט נישט קענען זיין קיין מאַמע צו אים, אויב דאָס לאַנד, אין 
וועלכן ער לעבט, װעט זיין פאַר אים אַ שטיף-מאַמע. איך װעל גיין אין 
מלחמה און נישט פאַרזוימען צוריקצוקומען צו דיר.? 
;אַרטי!?" -- האָט זי אויסגערופן און ער האָט מיט די פינגער פאַרשטעלט 
אירע ליפּן, 
,רעד נישט מער... װי שיין מיין נאָמען איז אין דיין מויל.. איך האָב 
שוין די זיסקייט אַמאָל געפילט.? 
,װוען ?7 -- האָט זי געפרעגט מיט נייגער. 
אַרטאַפּאַנוס האָט נישט געענטפערט. ער האָט זיך אויסגעצויגן אויפן 
יראַז מיט די הענט אונטערן קאָפּ און זיך איינגעקוקט אין די האַלבנאַכטיקע 
שטערן, װאָס זענען געווען פאַרהאָנגען הויך-הויך און געפינקלט מיט קליינע 
בלאָלעכע פייערלעך. די בענקשאַפט צו דער פרוי, װאָס איז געזעסן נעבן 
אים, איז פאַרטיפט געװאָרן מיט אַ בענקשאַפט פון עפּעס װאָס איז געװוען 
ווייט-ווייט פון אים און איז געשען אין גאָר פאַרגאַנגענע צייטן נאָר דעם 
נאָמען פון דעם עפּעס האָט ער זיך נישט געקענט דערמאַנען. ער האָט געפירט 
מיט די אויגן איבער די דראָבנע שטערן, װי זיי װאָלטן אים געדאַרפט 
דערמאַנען. נישט ווייט האָט אַ נאַכט-פױגל אַ קורצן קרעכצנדיקן טשוויטשער- 
געטון און די שטילקייט איז געװאָרן נאָך טיפער וי פריער. און באַלד האָבן 
זיך די בלעטער אויף די ביימער צעשאָקלט מיט אַ העפטיק שורשקען וי אין 
האַרבסט, כאָטש זומער איז עס געווען. 
,מיר איז קאַלט?" -- האָט יוליאַ געזאָגט און אַרױפגעלײגט איר האַנט 
אויף זיין ברוסט -- ,וועגן װאָס טראַכטסטו?" 
, פּלאַװויאַ?" -- האָט אַרטאַפּאַנוס שטיל געפרעגט, װי עמעצער װאָלט זיך 
דערנעענטערט. 
,װער איז פלאַװויאַ?" -- האָט זיך יוליאַ אָנגעבױיגן אַזױ נאָענט צו אים, 
אַז ער האָט דערפילט איר װאַרעמען אָטעם אויף זיין פּנים. 
אַרטאַפּאַנוס האָט זיך שנעל אויפגעזעצט און אַרומגעכאַפּט יוליאַן, נישט 
ענטפערנדיק אויף איר פּראַגע. זי איז צוגעשטאַנען צו אים : 
- ,הייסט דיין ווייב, פלאַװיאַ ?" 
,מיין ווייב הייסט אַנאַ" -- האָט ער קורץ געענטפערט. 
,און װער איז פלאַװיאַ ?" 
ער האָט געפילט איר ציטער. דער װינט צװישן די ביימער איז געװאָרן 
שטאַרקער, די ביימעריבלעטער האָבן געקלאַפּט װי זיי װאָלטן געװען טרוקף 
אַרטאַפּאַנוס האָט זיך אַרומגעקוקט: 

;עס װערט גוט קאַלט" -- האָט ער געזאָגט -- ,ס'איז שוין לאַנג נאָך 
האַלבער נאַכט און דו ביסט זיכער מיד. קער צוריק אין דיין הויז, יוליאַ, מאָרגן 
וועלן מיר זיך ווידער זען אויף דעם זעלבן פּלאַץ.?" 

ער האָט געהאַלפן איר אויפשטיין און ביידע האָבן אָנגעהויבן גיין אין 
דער ריכטונג צו איר הויז. יוליאַ האָט מער נישט געפרעגט וער עס איז 
פלאַװויאַ. זי האָט בלויז געפילט, װי מען פילט אַ פיזישן וייטיק, אַז באַלד 
װעט ער זיך דערווייטערן פון איר נישט בלויז אין שטח, נאָר זיין דמיון װעט 
אויך זיין פאַרנומען מיט אַ נאָמען, װאָס וועגן אים האָט ער נישט געענטפערט. 

אַרטאַפּאַנוס האָט זיך דערווייטערט אויף אַ סך מער וי יליאַ האָט אין 
יענער מינוט געטראַכט. ער האָט קוים באַװויזן איינצודרעמלען אויפן געלעגער 
פון זיין אכסניה, װי אַ שליח האָט אים אויפגעװעקט. דער געקומענער, װאָס 
ביים שיין פון דעם אייליקנעטל האָט זיין פּנים אויסגעזען, װי איבערגעלאָפן 
מיט בלוט, איז געווען פול מיט ווינט. ער האָט געריטן אין גאַלאָפּ פון זון- 
אונטערגאַנג און ער האָט דעם וועג פון אַרל ביז מאַרסײ דורכגעמאַכט אין 
איין אָטעם. ער האָט געבראַכט מיט זיך אַ בריוו פון די יידן פון אַרל, אַרטאַ- 
פּאַנוס זאָל גלייך, צוזאַמען מיט דעם שליח קומען צו זיי, װאָרום די אַרמײ 
פון די קאַטולישע קעניגן לאַגערט מזרחדיק פון אַװיניאָן. אויב אַרטאַפּאַנוס 
זאָל נישט אָנקומען קיין אַרל אין די מאָרגןדשעהן, איז מעגלעך ער זאָל שוין 
טרעפן די שטאָטיטױערן פאַרשלאָסן, װאָרום עס איז קיין ספק נישט, אַז דער 
פיינט װעט באַלאַגערן די שטאָט נאָך דעם וי זי איז באַפּעסטיקט געװאָרן. 

אַרטאַפּאַנוס האָט שנעל צורעכטגעמאַכט זיינע קליידער און אָנגעטון דעם 
אייבער-בגד. דערנאָך האָט ער וידער איבערגעלייענט דעם בריוו האַלטנדיק 
אים נאָענט צום אייל-פלעמל און מיט חשד באַטראַכט דעם שליח. 

,;װער האָט דיר געגעבן דעם בריוו?" -- האָט ער אים אַרײינגעקוקט 
צין די אויגן. 

,רופולוס פון אַװיניאָן" -- האָט דער שליח געענטפערט. : 

,פאַרװאָס האָט ער נישט אונטערגעשריבן זיין נאָמען?" -- האָט אים 
אַרטאַפּאַנוס געפאָרשט. 

,דאָס ווייס איך נישט" -- האָט דער שליח אַ צי געטון מיט די אַקסלען -- 
,אפשר דערפאַר אַז טאָמער װעט דער בריוו אַרײינפאַלן צום שונא" 

,נאַרישקײיטן!" -- האָט אַרטאַפּאַנוס אויסגערופן -- ,מיין נאָמען האָט 
ער נישט אויסגעמיטן" 

אַרטאַפּאַנוס איז צוזאַמען מיטן שליח אַרױיס אין דרויסן. די פינצטערניש 
איז געווען אַזאַ געדיכטע, אַז ער האַט בלויז באַמערקט דעם מאַטן פּלאַם פון 
אַן אײליטאָפּ, װאָס האָט געברענט אַנטקעגן ביי דער פערדישטאַל. עמעצער 
האָט געפרעגט, צי ער דאַרף זאָטלען דאָס פערד. אַרטאַפּאַנוס האָט דערקענט 
די שטים פון דעם בעל-אכסניה און געענטפערט קורץ: 

,זאָטלען וי 

ביסלעכווייז איז די פינצטערניש שיטערער געװאָרן און ער האָט שוין 
געזען די קאָנטורן פון מענטשן און פערד. אַרטאַפּאַנוס האָט מיט דער האַנט 
אַ װיש געטון איבער דער פעל פון דעם פערד פונעם שליח און דערפילנדיק 
די נאַסקײיט האָט ער אויסגערופן מיט כעס: 

,איך װאָלט דיך אַזױ אַװעקגעהרגעט, וי דו האָסט געהרגעט דיין פערד. 
און מיט אים ווילסטו צוריקקומען אַהײם, דו פּגר ?4" 

,ער איז געװווינט צו דעם" -- האָט דער שליח געשטאַמלט. 

;איך װאָלט דיך צוגעוווינט צו דעם און איך װאָלט געזען וי דו װאָלסט 
געריטשעט." 

,אויך איך בין צוגעוווינט" -- האָט דער שליח געעפנט דעם בגד וי 
ער װאָלט װעלן אַרטאַפּאַנוסן ווייזן, אַז אויך זיינע אונטער-בגדים זענען נאַס 
פון שווייס. 

אַרטאַפּאַנוס איז געגאַנגען צו דער שטאַל, װוּ זיין פערד איז שוין געווען 
אָנגעזאָטלט. ביים פלאַם פונעם אײל-טאָפּ האָט ער זיך צערעכנט מיטן בעל- 
אכסניה און ברייטהאַרציק אים באַצאָלט מער וי עס איז אים געקומען. וי אַ 
דאַנק האָט זיך דער בעל-האכסניה איינגעבויגן אַזױ נידעריק, וי ער װאָלט 
וועלן פון זיך מאַכון אַ פיסיבענקעלע, כדי אַרטאַפּאַנוסן צו פאַרלײיכטערן דאָס 
אַרויפשטײגן אויפן פערד. אַרטאַפּאַנוס האָט אים אָפּגעשטופּט אין אַ זייט. ער 
האָט נישט פאַרטראָגן קיין גוזמאדיקע הכנעה. ער האָט אויפגעהויבן דעם פוס 
צום זאָטל-רינג און זיך אַריינגעזעצט אין זאָטל מיט יוגנטלעכער לייכטקייט. 
דערפילט זיין האַר אויפן רוקן, איז דאָס פערד געװאָרן פריידיק-אומרואיק 
און אָנגעהויבן טרעטן אויפן פּלאַץ. אַרטאַפּאַנוס האָט אים אַ פּעטשל געטון 
אין קאַרק און שטיל געזאָגט צו דעם באַשעפעניש: אטראָג זיך!" דאָס פערד 
האָט זיך אַ הייב געטון אויף די הינטערשטע פיס, װוי עס װאָלט געװאָלט 
אַריבערשפּרינגען אַ שטערונג און זיך אַװעקגעלאָזט. 

,היי!" -- האָט אַרטאַפּאַנוס אַ רוף געטון דעם שליח און געצוימט זיין 
פערד, דער פרעמדער מאַן זאָל זיך מיט אים אויסגלייכן -- , רייט פאַר מיר; 
איך קען נישט דעם וועג" -- האָט ער געזאָגט דערפילנדיק נעבן זיך דעם 
רייטער. 

דער וועג איז געווען אַ שווערער, באַרג אַרױף און דורך װאַלד. אַ שטאַרקער 
װינט האָט געבלאָזן אין פּנים און צװאַמען מיט דער פאַרטאָגיקער קעלט 
אַדורכגעדרונגען דורך די קליידער און געשטאָכן דאָס לייב. די פערד זענען 
געװאָרן אומרואיק פונעם שטאַרקן און אומהיימלעכן בלעטער-גערויש און פון די 
ייאָרצלען שטרויכלונגען אויפן וועג. פון צייט-צו-יצייט האָבן זיי זיך פאַרהאַלטן 
און אויסגעדרייט די קעפּ, װי זיי װאָלטן געזוכט אַ וועג אויף צוריק. 

אַרטאַפּאַנוס איז געװאָרן נידערגעשלאָגן. דאָס אַלאַרמירנדיקע אָנקומען פונעם 
שליח האָט אים אַפילו נישט איבערגעלאָזט קיין צייט צו קענען געזעגענען זיך 
מיט יוליאַן און איר פאַרזיכערן, אַז אָט באַלד װעט ער צוריקקומען. אַלץ איז 

געשען אַזױ שנעל און אומגעריכט, הגם ער האָט געװװוסט די גאַנצע צייט, אַז אין 
איינער אַ שעה קען ער אַלאַרמירט ווערן צו קומען קיין אַרל. די מידקייט פון 
דער נישט-געשלאָפּענער נאַכט האָט זיין געמיט נאָך שווערער געמאַכט. 

,צי רייטן מיר אויפן ריכטיקן וועג, אָדער שדים האָבן אונדז פאַרשלעפּט?" -- 
האָט אַרטאַפּאַנוס געפרעגט שטיל, מער זיך אַלײן װי ער װאָלט געפרעגט זיין 
באַגלײיטער. 

דער באַגלײטער האָט נישט געענטפערט. פון מידקייט איז ער אַרײנגעפאַלן 
אין האַלבישלאַף און האַלב-װאַך און ביי יעדער שטרויכלונג פון דעם פערד האָט 
ער זיך איבערגעוועקט מיט שרעק און מיט אַ שאַרפן אויסגעשריי צום פערד: 
;טראָג זיך, טייוול !" 

דאָס פערד האָט אים נישט געהערט, און ער איז װוידער אַרײנגעפאַלן אין 
זיסן דרימל, 

ענדלעך זענען זיי אַרוסגעריטן אויף אַן אָפענעם פּלײין און די פערד, 
באַפרײטע פון אומרו, האָבן זיך אַ ריס געטון וי אַ וויכער. דער ערשטער האַט 
עס געטון דאָס פערד פון אַרטאַפּאַנוסן. ס'האָט אַ הייב געטון דעם הינטן, װי עס 
װאָלט געװאָלט די הסכמה פון דעם רייטער אַװעקצולאָזן זיך אין גאַלאָפּ, און 
דערפילנדיק דעם לייכטן קלאַפּ פון אַרטאַפּאַנוסן, האָט זיך עס אַװעקגעטראָגן. 
דעם באַגלייטערס פערד האָט זיך מיטגעריסן. אַרױסגעשלאָגן דעם רייטער פון 
שלאָף און, צוגעוווינט צו אייליקייט, האָט זיך עס פאָרויסגעריסן פאַר דעם פערד 
פון אַרטאַפּאַנוסן. 

קיין אַרל זענען די רייטער אָנגעקומען אין פריען באַגינען, ווען דער טאָג 
האָט זיך קוים באַװיזן מיט אַ גראָלעך-בלויען פּאַס ליכט אויפן מזרחדיקן האָרי- 
זאָנט. דער דרומדיקער טויער פון דער שטאָט איז געווען געשלאָסן און אַרום איז 
געווען אַזױ שטיל, וי זיי װאָלטן אָנגעקומען אין אַן אױסגעשטאָרבענער שטאָט. 
אָבער ווען די װעכטער האָבן דעם טויער געעפנט און זיי זענען אַריין אין 
שטאָט, האָט עס אויסגעזען װי די שטאָט װאָלט שוין געווען באַלאַגערט. די הױיפּט- 
גאַס איז געווען פול מיט קעמפער און הענדלער. אָנגעלאָדענע מויל-אייזלען האָבן 
געפירט שטיינער צו פאַרפעסטיקן די מויער. אַרום דער קליינער סינאַגאָגע זענען 
געווען פאַרזאַמלט די מערהייט יידן פון דער שטאָט. אין דער סינאַגאַגע האָט עס 
אויסגעזען װי די נאָענטע מלחמה װאָלט דאָ צוגעגרייט געװאָרן. דאָ איז געווען 
צונויפגעזאַמלט געװער פאַר די יידישע קעמפער, לעדערנע ברוסט-פּאַנצערס, 
שילדן און קני-שיצערס פאַר רייטערס און אַפּילן זאָטלען. 

אַרטאַפּאַנוסן האָבן אויפגענומען די חשובע יידן פון דער שטאָט, װאָס די 
מערהייט פון זיי האָט ער באַקענט אין נאַרבאָן. זי האָבן איִם אויפגענומען מיט 
איבערגעטריבענעם כבוד, װאָס מען גיט אָפּ נאָר אַ שררה. אַרטאַפּאַנוס האָט זיך 
געפילט געשמייכלט, און געהויבן אין מוט האָט ער אָנגעוויזן אויף די מאַסן 
געווער און אױיסשטאַטונג און געפרעגט: 

,צי גרייט איר זיך טאַקע אויף אַן אָפּענער מלחמה ?" 

געענטפערט האָט רופולוס פון אַװיניאָן: 

,אויך צו אַן אָפּענער מלחמה, אויב די שונאים זאָלן דורכברעכן די מויער," 

,האָט איר גענוג געאיבטע אין אַן אָפּענעם קאַמף?" -- האָט אַרטאַפּאַנוס 
ווייטער געפרעגט. 

,געאיבטע צו אַן אָפענעם קאַמף האָבן מיר דריי הונדערט און פופציק יידן 
און אויב זייער איבונג איז נישט גענוג, פאַרמאָגן זי אַבער די איבערגעוויכט איבער 
נישט-יידישע קעמפער דערמיט װאָס זיי ווייסן, אַז זיי טאָרן נישט פאַרשפּילן. 
אַ פאַרשפּילטער אַריאַנער האָט אַ ברירה -- ער ווערט אַ קאַטאָליק און ער ווערט 
פריי ; אַ יידישער קעמפער האָט נישט קיין ברירה: אויב ער וװעט אַרײנפאַלן 
צום שונא, װעט ער פאַרקויפט ווערן וי אַ שקלאַף, אָדער ער װועט געקעפּט ווערן. 
דאָס ווייסט אונדזער מלך און דעריבער שטעלט ער אויס אויף אונדז, אַז מיר 
וועלן אים נישט אַנטױישן? 

,מיר טאָרן זיך אַלײין נישט אַנטױשן? -- האָט אַרטאַפּאַנוס באַמערקט -- 
;יעדע מלחמה, אין וועלכער יידן קעמפן, נישט אויס צװאַנג, איז אַ יידישע 
מלחמה. אין דעם פאַל דאַרפן מיר באַװײיזן, אַז מיר זענען די זיגער, כדי אייער 
קעניג זאָל אויך וויסן, אַז ייִדן זענעו! נישט בלויז גוטע סוחרים און פינאַנס- 
אַגענטן װאָס מען קאָן אויסנוצן נאָר אין שלום-צייט און ערבימלחמה, נאָר אַז 
יידן, ווען נויטיק, קענען אויך האַלטן אַ שװוערד אין האַנט און זיי קענען וי 
טון נישט װייניקער, װי אַנדערע טוען זיי וולי," 

,איר רעדט, מיין האַר, װי איר װאָלט געווען אַ מאַן פון מלחמה" -- האָט 
זיך אָפּגערופן דער הױיפּט פון דער סינאַגאָגע, 

,זייט אַ מאַן פון מלחמה און זייט מתפּלל פאַר שלום. אויב דער שונא װועט 
וויסן, אַז איר זענט אַ מאַן פון מלחמה און איר זענט שטאַרקער פון אים, װעט 
איר זיין זיכער אין שלום און אין כבוד" -- האָט אַרטאַפּאַנוס געזאָגט מיט אַ 
זיכערן טאָן. 

דער הױפּט פון דער סינאַגאָגע האָט מיט צווייפל אַ טרייסל געטון מיטן קאָפּ: 

,אויב דאָס װאָלט ריכטיק געווען, װאָלטן מער קיין מלחמות נישט געווען" 

,מלחמות רופן אַרױס נאָר אַזעלכע הערשער, װאָס זענען זיכער, אַז זייער 
קעגנער איז שװאַכער. אויב אָבער ער פילט אייער שטאַרקן כוח, דעמאָלט װועט 
ער זוכן מער אייער גענאָד װי דעם שאָטן פון אייער שװערד! פון אייערע 
ווערטער, מיין האַר, איז מיר קלאָר, אַז אייער אומנות איז נישט קעמפערישקייט" -- 
האָט אַרטאַפּאַנוס געזאָגט מיט אַ וויציקן טאָן, כדי נישט אָנצורירן דעם כבוד 
פון זיין מיטשמועסער. : 

דער הױיפּט פון דער סינאַגאָגע האָט צוגעשאַקלט מיטן קאָפּ: 

תאִיר זענט גערעכט. מיין אומנות איז נישט קעמפערישקייט, אויב אָבער זי 
ווערט אויף מיַר אַרויפגעצװוּנגען, אַנטלױף איך נישט פון קאַמף. וִוי איר זעט" -- 
האָט ער מיט אַ האַנט-באַוועגונג געמאַכט אַ האַלבן קרייז. 

ערשט אויפצומאָרגנס באַגינען איז די גאָטישע מחנה אַרױס אױיסער די 

מויערן, זיך פאָרמירט אין קאַמפס-גרײטקײט און נאָך אַ האַלבע שעה רייטן פון 
דער שטאָט, זיך אָפּגעשטעלט, כדי אויפצונעמען דעם קאַמף פון די פראַנקן און 
נורגונדער. אַרטאַפּאַנוס, פאָרויס פון הונדערט און פופציק יידישע קעמפער, האָט 
פּאַרנומען דעם לינקן פליגל צפונדיק פון אַרל, כדי צו שיצן פון דער זײַט די 
גאָטישע הויפּט-מחנה. וי אַ פרעמדן פרייוויליקן איז אַרטאַפּאַנוסן געגעבן געװאָרן 
די פּריווילעגיע אויסצוּוויילן פאַר זיך די בעסטע יידישע קעמפער און גוטע 
רייטער. די צווייטע מחנה יידן, פוסגייער, האָט זיך פאַראייניקט מיטן הויפּט-כוח. 
רופולוס פון אַװיניאָן איז צוגעשטאַנען צו דער אָפּטײלונג פון אַרטאַפּאַנוסן, 
װאָרום דער רופא פון ליאָן האָט אויך אים אָנגעשטעקט מיט גלויבן אין נצחון. 

דער יונגערמאַן פון אַװיניאָן האָט באַװוּנדערט אַרטאַפּאַנוסן. פאָרױס פון 
זיין אָפּטײלונג, אויף זיין גאווהדיק פערד, האָט אַרטאַפּאַנוס אויסגעזען אַ סך 
יינגער, װי ער האָט אים געזען אין נאַרבאָן. זיין באָרד ביז צום גאַרטל האָט איִם 
צוגעגעבן מאַיעסטעטישקײיט און זיין שװוערד ביי דער זייט האָט אַרױסגערופן 
זיכערקייט. און אַרטאַפּאַנוס האָט זיך געפילט אַ סך יינגער. די בלוטן אין אים 
האָבן אויפגעלעבט און אַרום זיין האַרץ האָט ער געפילט יענעם קאַמפסיציטער, 
װאָס מאַכט אַ קריגסמאַן גלויבן אין זיין נצחון. 

,האָט איר שוין אָנטײילגענומען אין מלחמות, מיין האַר?" -- האָט רופולוס 
געפרעגט אַרטאַפּאַנוסן -- ,װאָס שייך אונדז אַלע, האָבן מיר נאָר אָנטײלגענומען 
אין פאַרמעסטונגען," 

אַרטאַפּאַנוס האָט װאַרעם אַ קוק געטון אויף זיין יונגן פריינט: 

;אָנטיילגענומען, נאָר שוין לאַנג צוריק. אָבער דאָס װאָס איר אַלע האָט זיך 
נישט באַטײליקט אין מלחמה, איז נישט קיין סיבה פאַר פּחד. קאַמפס-נסיון איז 
אַ גרויסע זאַך, זי ווערט אָבער פאַרטרעטן דורך דער בראַװוּר פון ערשטמאָליקײט," 
און כדי רופולוס זאָל גוט פאַרשטיין זיינע ווערטער, האָט ער טריװויאַל געזאָגט: 
,;אַ מאַן פון נסיון דעראַבערט די ליבשאַפט פון אַ פרוי מיט טאַקטיק: אַ יונגער 
בחור דעראָבערט זי מיט זיין פלאַם פון ערשטמאָליקײט. דער רעזולטאַט איז דער 
זעלבער," 

,מלחמה איז נישט ליבשאַפט" -- האָט רופולוס נישט פאַרשטאַנען 

;שנאה איז שטאַרקער פון ליבשאַפט און די לײידנשאַפט פון שנאה ברענט 
נישט אויס אַזױ שנעל, װי די לײידנשאַפט פון ליבע. אוב דו האָסט עס נישט 
געפילט, מיין יונגער פריינט, װעט זיך ביי דיר דאָס געפיל אויפוועקן אַזױ שנעל 
וי דו װועסט דערזען פאַר זיך דעם שונא מיט אַן אויפגעהויבענער שװוערד." 

צי קיין אָפּענעם קאַמף איז דאָס מאָל נישט דערגאַנגען. דער שונא איז געווען 
אַ סך צאָלרײכער, װי די גאָטן זענען געווען זיכער, אַז ער איז. דעם בישאָף 
פון אַרל, צעזאַריוס, איז געלונגען אַריינצושיקן פון זיינע מענטשן אין דער 
גאָטישער מחנה און זיי האָבן עס געבראַכט ידיעות, אַז די פראַנקן לאַגערן מיט 
אַ כוח פון בלויז צען טויזנט. מיט אַ געשיצטן רוקן האָבן די גאָטן געקענט דעם 
שונא צעקלאַפּן אין דעם ערשטן צוזאַמענשטױס, װאָרום אויסער גוטער באַװאָ- 

פענונג, האָבן די אַריאַנישע גאָטן געטראָגן אַ נאָך שאַרפּער געװוער -- האַס צו 
די קאַטאָליקן. און די יידן, הגם װוינציק אין דער צאָל, איז יעדער איינער פון 
זיי געווען וי אַ ברענענדיקער פאַקל -- צו ברענען אָדער פאַרלאָשן וערן. און 
זי האָבן נישט געװאָלט פאַרלאָשן ווערן פון דעם האַס פון די קאַטאָליקן. איז 
דער קאַמפס-לוסט פון די גאָטן געווען אַזאַ װוי זיי װאַלטן דעם נצחון אָפּגעהאַלטן 
נאָך איידער דער קאַמף האָט זיך אָנגעהױבן. 

אָבער ווען דער שונא האָט זיך באַװיזן, האָט ער וי אַ שװואַרם פון היישעריקן 
באַדעקט אַ ריזיקן שטח. ער האָט געשטראָמט וי פון אַ קװאַל, און אַפילן ווען 
ער האָט זיך אױסגעשפּרײַט אויף די זייטן איז זיין טיפקייט נישט געמינערט 
געװאָרן. אויך דאַס, װאָס די מחנה האָט זיך באַװוֹיגן פּאַמעלעך, האָט אָנגעזאָגט 
זיין צאָלרײיַכקײט. דאָס ליכט פון דער יונגער זון האָט זיך צעשפּרײט אין די 
פּאַנצערס פון שונא און אויך אָט דער גלאַנץ האָט פון דער ווייטנס אַנגעזאָגט 
דעם כוח. טאָמער װועט דער ריז פאַרבייגן די פלאַנקען אין דער ברייטקייט פון 
זיין מאַרש, װעט ער די גאָטישע מחנה איינקלעמען אין צװאַנגען און זי 
דערשטיקן אָן קאַמף. 

אין אָנבליק פון דעם ריזיקן כוח האָט זיך אַרטאַפּאַנוס דערמאָנט, אַז נאָך מיט 
אַ יאָר און מער צוריק האָט אים זיין שווער גאָזאָלאַ דערציילט וועגן די צוגריי- 
טונגען פון די פראַנקן און בורגונדער צו דער מלחמה. זיי האָבן זיך צוגעגרייט 
אַ סך בעסער, וי זיי דאַרפן, כדי צו באַזיגן די גאָטן. פריער, בעת זיי זענען 
אַרױס פון דער שטאָט, האָט די גאָטישע מחנה אויסגעזען וי אַ כוח, װאָס װעט 
פאַרניכטן אַלץ, װאָס זי װעט אָנטרעפן אויפן וועג. איצט האָט זי אויסגעזען אָרעם 
און אַ סך קלענער וי זי איז געווען אין דער ווירקלעכקייט. 

שטיל, װוי צו זיך אַליין, האָט אַרטאַפּאַנוס געזאָגט צו די אַרומיקע: 

;אַן אַפּענער קאַמף איז זינלאָז. איצט איז די צייט זיך צוריקציען, אָדער 
קיינער פון אונדז װעט אַפילו נישט באַװייזן אויפצוהייבן זיין שווערך," 

וי זיינע ווערטער װאָלטן דערגרייכט צו דער גאַנצער מחנה, האָבן זיך פונעם 
צענטער אויף די זייטן צעטראָגן די אויסרופן פון באַפּעל צוריקצוציען זיך אין 
קאַמפס-אָרדענונג. און הגם די געפאַר האָט זיך דערנעענטערט, האָט אַרטאַפּאַנוס -- 
וי אים װאָלט די געפאַר נישט באַדראָעט -- זיך צוגעקוקט צו דער שיינקייט 
פון דעם מאַנעװער. צום ערשט האָבן זיך צוריקגעצויגן באַזונדערע אָפּטײלונגען 
פון פוסגייער און זיי זענען געלאָפן אַזױ, וי זיי װאָלטן געווען געאָרעמט. קליינע 
אָפּטײלונגען רייטער האָבן זיך ביסלעכווייז צוריקגעצויגן, בעת די געבליבענע 
האָבן זיך אויסגעשטעלט מיט די פערד אַזױ, אַז די פראָנטישורה זאָל אויסזען 
קאָמפּאַקט. פאַרן שונא, װאָס האָט זיך באַװוֹיגן אין אַ ריזיקן טאָל, איז דער 
מאַנעװער געווען פאַרשטעלט. ערשט ווען דער הויפּט-כוח איז שוין געווען נאָענט 
צו דער שטאָט-מױער, האָבן זיך די רייטער צוריקגעצויגן מיט אַזאַ שנעלקייט, אַז 
ווען דער שונא האָט אַרומגערינגלט די מױער, איז ער פאַרשיט געװאָרן פון 
פיילן, געשאַסענע פון אויבן-אַראָפּ, 

און אויב דעם בישאָף פון אַרֹל איז נישט געלונגען דער פאַרראַט, אויסצו- 
שעכטן די גאָטן אין אַן אָפּענעם קאַמף אויסער דער שטאָט -- האָט ער פאַרטראַכט 
נישט קיין קלענערן פאַרראַט בעת די שטאָט איז באַלאַגערט געװאָרן. אָרעם-ביי- 
אָרעם האָבן די גאָטן און יידן פאַרטיידיקט זייער שטאָט און גורם געווען די 
קאַטױלישע מחנות פאַרלוסטן. זיי האָבן אַפילו זייערע טויטע אַרום דער מויער 
נישט געקענט צזאַמענקלײבן אונטער דעם האָגל פון פיילן און שטיינער און 
זיי האָבן עס געטון אין די נעכט. 

אין בשותפותדיקן קאַמף איז די פריינטשאַפט צװישן די גאָטן-אַריאַנער און 
די יידן געװאָרן אַזאַ ברידערלעכע, אַז די פרומע לייט צװוישן יידן האָבן מורא 
באַקומען, אַז אויב די יידן קעמפן אַזױ האַרב, כדי נישט פאַרשלינגען צו װוערן 
דורך דער שנאה פון די קאַטאָליקן, קענען זיי אַמאָל פאַרשלינגען ווערן אין דער 
ליבשאַפט פון די אַריאַנער. אוֹן וי דער סוף פון דער מלחמה זאָל נישט אױיספאַלן, 
וועלן זיי זיין די פאַרשפּילטע. 

אַרטאַפּאַנוס האָט געצאָרנט קעגן אָט דעם פּחד און בעת די שמועסן מיט די 
פרומע לייט אין דער סינאַגאָגע, האָט ער אָפן אַרױסגעזאָגט זיינע חשדים, אַז 
אין דעם געזייטן פּחד, די יידן זאָלן זיך נישט אויסמישן מיט די אַריאַנער, פילט 
ער די האַנט פון דעם פאַררעטערישן צעזאַריוס. 

,לאָמיר נאָר פאַרמיידן די געפאַר פון שנאה" -- האָט ער געזאָגט -- ,מיט 
דער געפאַר פון ליבשאַפּט װעלן מיר זיך תמיד אַן עצה געבן יידן שמייכלט 
נישט דער קריסטלעכער גלויבן, װאָס איז צוגעפּאַסט פאַר געצנדינער. און אויב 
יידן נעמען אָן דעם קריסטלעכן גלויבן פון אייגענעם ווילן און נישט אויס 
צװאַנג, טוען זיי דאָס נאָר ווייל זיי ווערן אויסגעגלייכט אין די רעכט. אויב 
אָבער זיי זענען גלייכע אין די רעכט אַפילו ווען זיי זענען יידן, איז די געפאַר 
פון שמד אויס דעם אייגענעם ווילן אַ סך קלענעף" 

אין די פּחדים פון די פרומע לייט האָט נישט געשטעקט די פאַררעטערישע 
האַנט פון דעם בישאָף. אַבער אויך ער האָט אין דער פריינטשאַפט צװוישן יידן 
און די אַריאַנער געזען געפאַר פאַר זיינע צילן און ער האָט פאַרטראַכט אַ פּלאַן, 
די פריינטשאַפט צו פאַרװאַנדלען אין שנאה. צוהילף זיין פּלאַן איז געקומען 
איינער פון זיינע פאַרראַטן. 

וי פריער, ביי די צוגרייטונגען צו דער מלחמה, האָט אויך צעזאַריוס אָנגע- 
האַלטן פאַרבינדונגען מיטן שונא בעת דער באַלאַגערונג פון דער שטאָט. אין 
איינער אַ נאַכט האָט דער בישאָף אַרױסגעשיקט זיינעם א קרוב, אויך אַ גייסט- 
לעכן, איבערצוגעבן דעם שונא אָנווייזונגען װעגן דעם מצב אין שטאַט און 
וועגן די שװאַכע פּונקטן אין דער שוץ-מויער. ביים אַראָפּלאָזן זיך פון דער מויער 
איז דער קאַטױלישער שליח געפאַנגען געװאָרן. אונטער עינױים האָט דער 
גייסטלעכער זיך מודה געווען, אַז ער איז געשיקט געװאָרן פון צעזאַריוסן. און 
דעמאָלט איז דער בישאָף אַרעסטירט געװאָרן. האָט ער גערעדט פאַר זיינע 
פאַנגער און געזאָגט צו זיי: 

,פאַרװאָס זוכט איר אייער פיינט ביי קריסטן, בעת אונדזער בשותפותדיקער 
פיינט זענען די יידן, װאָס האָבן אומגעבראַכט אונדזער גאָט. צי זענען מערדער 
פון אונדזער בשותפותדיקן גאָט פריינט, אָדער שונאים זענען זיי? זיי זענען 
אונדזערע און אייערע שונאים. און אונדזער גאָט, װאָס האָט געליטן יסורים פון 
די יידן, װעט באַווייזן די גערעכטיקייט." 

דעם בישאָפס וערטער זענען דערגאַנגען אַזױ שנעל װי מעגלעך צו די 
קאַטאָליקן אין דער באַלאַגערטער שטאָט און אין איינער אַ נאַכט האָבן זי 
פאַרשפּרײט אַ קלאַנג, אַז איינער פון די יידן האָט בעתן כלומרשטן היטן די 
מויער אַריבערגעװאָרפן צום שונא אַ בריוו. אַן איבערגעקויפטער אַריאַנער האָט 
עדות געזאָגט, אַז ער האָט אַליין געזען װי דער ייד האָט דעם בריוו צוגעבונדן 
צו אַ שטיין און אים געװאָרפן פון דער מויער. נאָך אין דער זעלבער נאַכט האָט 
מען דעם ייד איינגעזעצט אין דער פעסטונג. 

באַגינען האָט מען געבראַכט דעם בישאָף צעזאַריוס, אַרויפגעפירט אים אויפן 
געַלענדער װוּ עס איז געשטאַנען דער יידישער שומר, און ער האָט גערעדט צו 
די באַלאַגערער : 

,אין נאָמען פון הײיליקן דערלייזער, װאָס האָט פאַר אונדז פאַרגאָסן זיין 
בלוט, רוף איך צו אייך: שטעלט אָפּ די באַלאַגערונג אויף אַ קורצער ווייל און 
גיט די מעגלעכקייט, לייט פון אונדזער שטאָט זאָלן אַרױס אויף יענער זייט מויער, 
כדי צו זוכן דעם בריוו, װאָס אַ פאַררעטערישער ייד האָט אַראַפּגעװאָרפן צו 
אייך, כדי צו זייען שנאה צװוישן קריסטן? 

די באַלאַגערער זענען נאָכגעקומען די בקשה פון דעם בישאַף און פינף לייט, 
אַריאַנער און קאַטאָליקן, זענען אַרױס אויף יענערזייט מױיער, געזוכט און 
געפונען דעם בריוו. מיט יובל זענען זיי צוריק אַרײן אין דער שטאָט און מיט 
געשרייען האָבן זיי גייענדיק צום שטאָט-ימאַרק גערופן צו באַשטראָפן די פאַררע- 
טערישע יידן, הגם דעם בריוו האָבן זיי נאָך נישט געהאַט געלייענט. דער שטאָט- 
המון, װאָס איז געווען געקלעמט פון דער באַלאַגערונג, האָט זיך צוזאַמענגעקליבן 
אויפן מאַרק און מיט ווילדע געשרייען גערופן מען זאָל פאַר זיי לייענען דעם 
בריוו, װאָרום וויסן דאַרף ער, דער המון, װער עס איז דער אמתער פאַררעטער, 
און אַזױ איז דער בריוו געלייענט געװאָרן : 

גנעדיקע האַרן אונדזערע, נמאס איז אונדז געװאָרן די באַלאַגערונג. מיר, 
די יידן פון דער שטאָט אַרל, זענען גרייט אייך איבערצוגעבן די שטאָט בתנאי, 
אַז נאָך דעם וי מיר וועלן זיי אויסליפערן אין אייערע הענט, זאָלט איר קיין 
שלעכטס נישט טון צו אונדזערע פרויען און קינדער, צו די יידישע קעמפער און 
נישט צו אונדזער פאַרמעגן. און אַזױ וי מיר זענען זיכער, אַז איר װעט טון צו 
אונדז רחמים, אַזױ זאָלט איר בײינאַכט צוקומען צו דעם פּלאַץ, װוּ די יידישע 
וועכטער היטן די מויער און אויף אַ צייכן װעט איר אויפשטעלן די לייטער און 
איר װעט אַרײינקומען אין דער שטאָט.? 

געהעצט פון די פאַררעטערישע וערטער. איז דער המון ווילד געװאָרן און 

גערופן נישט בלויז צו קעפן דעם שולדיקן ייד, נאָר זיך אויך אָפּרע- 
כענען מיט אַלע יידן אין דער שטאָט. די יידן האָבן גערופן, אַז דער בריוו איז אַ 
פֿאַלשער און אַז געשריבן האָבן אים און אונטערגעװאָרפן אים האָבן די קאַטאָליקן, 
כדי צו זייען שנאה צװישן די יידן און אַריאַנער. נאָך דעם וי די יידישע 
קאַמפס-לײיט װעלן אַראָפּגענומען װוערן פון די מויערן און דער צאָרן װעט 
געװאָנדן ווערן קעגן די יידן, װעלן די פראַנקן מיט דער הילף פון די פאַררעטע- 
רישע קאַטאָליקן פאַרנעמען די שטאָט. די חשובע לייט פון דער שטאָט, װאָס זיי 
האָבן פון פריער געװוּסט די תחבולות פונעם בישאָף צעזאַריוס און זיין כיטרעקייט, 
האָבן געגלויבט די יידן, אָבער כדי איינצושטילן דעם המון האָבן זיי אים 
געגעבן אַ קרבן: דער געפאַנגענער יידישער שומר איז אַרויסגעפירט געװאָרן 
אויפן מיטן מאַרק און געקעפּט געװאָרן, און געזאָגט איז געװאָרן, אַז אָט דער 
איינציקער ייד איז איבערגעקויפט געװאָרן דורך די קאַטאָליקן, נישט ויסנדיק 
װאָס אין דעם בריוו שטייט געשריבן. 

אוֹן הגם די יידן פון אַרל האָבן געװוּסט, אַז דער ייד איז געקעפּט געװאָרן 
יִישט פאַר זיינע זינד, נאָר פאַר די זינד פון די קאַטאָליקן, האָבן זיי ווייטער 
געקעמפט קעגן שונא מיט אַן אייפער, װוי דער שונא װאָלט געמיינט בלוין זי 
אַליין און זייער אייגענע שטאָט צו פאַרלענדן. 

אַרטאַפּאַנוס האָט געגרימט. דער המון ווייסט נישט, אַז דער איינציקער ייך 
איז זיי געליפערט געװאָרן װי אַ קרבן פאַר זיין בלוטדורשטיקייט; דער המון 
גלויבט, אַז דער געקעפּטער איז שולדיק געווען. און הגם אַזױ אַרום איז אויסגעמיטן 
געװאָרן אַן אומגליק אויף אַלע יידן אין אַרל און די ייִדן האָבן ווייטער געקעמפט 
צוזאַמען מיט די אַריאַנער, װועט דער בלבול אויף דעם איינציקן ייד זיך איבער- 
טראָגן אויף אַלע יידן. װאָרום אויך דער בלבול, אַז מיט פינף הונדערט יאָר 
צוריק האָבן יידן געטויט דעם גאָט פון קריסטנטום, איז איבערגעטראָגן געװאָרן 
אויף אַלע יידן און אַפילו אויף די, װאָס זענען נאָך נישט געבוירן געװאָרן. און 
איצט טריאומפירט בישאָף צעזאַריוס. ער האָט צוגעזאָגט די שטאָט-לײט, אַז 
דער גאָט פון די קריסטן װועט באַווייזן די גערעכטיקייט און ער האָט באַוויזן. 
דער ייד איז געקעפּט געװאָרן און ער, דער בישאָף, איז פריי פון יעדער שולד. 

אַרטאַפּאַנוס האָט זיך געשטעלט פאַר די אָנפירער פון דער סינאַגאָגע און 
ער האָט גערעדט צו זיי אין װאָרענונג: 

,מיר דאַרפן אַװדאי דאַנקען גאָט דערפאַר װאָס איר האָט אָפּגעראַטעװעט 
אייערע פרויען, קינדער, זיך און אייער פאַרמעגן. װאָרום דער פאַלשער בריוו 
צום שונא װאָלט געקענט אויסגעטייטשט װערן װוי דער פאַרראַט פון אַלע יידן 
אין אַרל. אויב אָבער מיר װעלן נישט געפינען דעם אמתן שולדיקן, און דער 
אמתער שולדיקער אין דעם בלבול אין דער פאַררעטערישער צעזאַריוס, װעט 
אייך נישט העלפן דאָס בלוט, װאָס ווערט אַוועקגעגעבן אין בשותפותדיקן קאַמף. 
דער זעלבער צעזאַריוס און אַנדערע נאָך אים װעלן דעם בלבול אויף דעם 
איינציקן ייד איבערטראָגן אויף אַלע יידן אין דער קריסטלעכער וועלט. זיי וועלן 

דעם בלבול דערמאָנען אונדזערע אייניקלעך און אור-אייניקלעך. אונדער אָנטײיל 
אין דער מלחמה וועלן זיי פאַרגעסן, נאָר דעם בלבול װעלן זיי דערמאָנען. דעריבער 
דאַרפט איר שיקן שליחים צום קעניג טעאָדאָריק, איער באַשיצער, ער זאָל 
אַרוסרופן צו זיך צעזאַריוסן און די שטאָט-לײט פון אַרל דאַרפן זיין פאַר אים 
עדות פאַר אַלע זיינע פאַרראַטן ביזן היינטיקן טאָג. און זיי, וי איר, ווייסן, 
אַז דער דאָזיקער מאַן איז פול מיט פאַרראַט. איך ווייס, אַז איך בין נישט מער 
וי איינער און דערצו אויך אַ פרעמדער אין אייער שטאָט, און אין דער באַלאַ- 
גערונג קען איך אין אייער קאַמף העלפן װייניק. דאָך, אויב איר װעט גלייך זיך 
נישט באַמיען צו ברענגען דעם פאַררעטערישן בישאָף צו אַ שטראַף, כדי די 
שולד פון דעם אומגעבראַכטן ייד זאָל אָפּגעװישט װערן, האָב איך אין אייער 
שטאָט מער נישט װאָס צו טון. װאָרום אָן אַ זין איז די באַטײליקונג פון יידן 
אין דער מלחמה פון איין שטאָט, אויב פון דער איינער שטאָט זאָל זיך איבער 
דער קריסטלעכער װעלט צעטראָגן דער בלבול, אַז אַ ייד האָט פאַרראַטן אין 
מלחמה." 


די יידן אין דער סינאַגאָגע זענען אויפגעברויזט געװאָרן קעגן דעם פרעמדן, 
צי איז ער געקומען זיי העלפן שיצן די שטאָט, אָדער איז ער געקומען זיי לערנען 
און דראָען װאָס זיי האָבן צו טון 1 צי זענען זי נישט גענוג דערװאַקסן אַלײן צו 
וויסן וי זיך צו באַגײן ? נאָר אָפן האָבן זי דאָס נישט געזאָגט. בעת דער באַלאַ- 
גערונג האָט אַרטאַפּאַנוס אַרױסגעװיזן צו פיל מוט און די קעמפער אויף דער 
מויער האָבן צופיל דרך-ארץ געהאַט פאַר אים, די פירער פון דער סינאַגאָגע 
זאָלן אים זאָגן אָפן, אַז ער דאַרף זיי נישט געבן קיין עצות. אַפּילן רופולוס פון 
אַװיניאָן, װאָס האָט זיך צוגעבונדן צו אַרטאַפּאַנוסן און אים פאַרהערלעכט, האָט 
מיט קיין װאָרט זיך נישט געשטעלט אויף זיין זייט. דאָס בייזע שווייגן פון די 
לייט האָט אים דערצאָרנט און אַנטמוטיקט. האָט ער אויך מער קיין װאָרט נישט 
אויסגערעדט און אַװעק צו דער מויער. צויי מעתילעת האָט ער זיך נאָך 
באַטײליקט אין דער פאַרטיידיקונג פון דער שטאָט און שווייגנדיק געהאָפט, אַז 
די פירער פון דער סינאַגאָגע װעלן זיך באַזינען און שיקן שליחים צום איטאַ- 
ליענישן קעניג. קיין צייכן פון דעם איז נישט געקומען. האָט ער גערופן צו זיך 
רופולוס און געזאָגט צו אים : 

,זאָלסט וויסן, מיין יונגער פריינט, אַז אויב איך װעל פאַרשווינדן פון דאַנען, 
וועט דאָס נישט זיין קיין צייכן, אַז איך בין אַנטלאָפן פון קאַמף. איך בין קײינמאָל 
אין מיין לעבן פון קיין שום קאַמף נישט אַנטלאָפן, נאָר פאַרקערט, אים אַנטקעגג- 
געגאַנגען. און אויך אין דער מלחמה פאַר אַרל האָב איך זיך געשטעלט פון 
אייגענעם ווילן. אויב אָבער צוליב דער פּחדנות פון אייערע לייט װעט דער בישאַף 
צעזאַריוס נישט קומען צום קעניגלעכן געריכט פאַר זיין פאַרראַט, בעת אַ 
יידישער קעמפער האָט צוליב דעם פאַרראַט פון קאַטאָליקן באַצאָלט מיט זיין 
קאָפּ, איז זינלאָז די מלחמה, װאָס איר פירט. און איך װעל נישט אָנטײלנעמען 


111 


אין אַ זינלאַזער מלחמה, װאָס, וי איר אױסגאַנג זאָל נישט זיין, װעט זי פאַר 
יידן זיין פּאַרשפּילט," 

רופולוס האָט פאַרשטאַנען, אַז די װערטער, װאָס אַרטאַפּאַנוס האָט אים 
געזאָגט, זענען אויף דעם, ער זאָל זיי איבערגעבן צו די לייט פון דער סינאַגאָגע. 
און אַזױ האָט ער געטון. די לייט זענען זיך נאָך אַמאָל צוזאַמענגעקומען און 
אויסגעהערט די װוערטער װאָס רופולוס האָט זיי געבראַכט. און ער האָט גערימט 
פּאַר זיי דעם רופא פון ליאָן, װאָס זיין נאָמען גייט אים פאָרויס ווייט-ווייט 
איבער די גרענעצן פון בורגונדיע. און װי אַ פּשרה, כדי נישט צו פאַרלירן די 
הילף פון דעם קעמפערישן מאַן, דעם רופא אַרטאַפּאַנוס, װעלן די יידן נישט 
שיקן קיין שליחים צום מלך טעאַדאָריק, נאָר זיי װעלן זיך פאַרן מלך פאַרקלאָגן, 
אַז צוליבן פאַרראַט פון דעם בישאָף צעזאַריוס, װאָס האָט געװאָלט איבערגעבן 
אַרל צום שונא, איז אומגעבראַכט געװאָרן אַ יידישער קעמפער. בעת רופולוס 
איז אַװעק צו אַרטאַפּאַנוסן אים אָנזאָגן, װאָס די לייט פון דער סינאַגאָגע האָבן 
באַשלאָסן, האָט ער דעם רופא מער נישט געפונע. ער איז שוין מער נישט 
געווען אין אַרל, 

נאָך האַלבער נאַכט, ווען סיי די שומרים אויף דער מויער און סיי די באַלאַ- 
גערער זענען געווען מיד און זייער װאַכזאַמקײט איינגעשלעפערט, האָט זיך 
אַרטאַפּאַנוס מיט שטריק אַראָפּגעלאָזט פון דער מויער איף דער דרומדיקער 
זייט פון דער שטאָט. ער האָט מיטגענומען זיין שװוערד און זיך אַ נדר געטון, אַז 
אוב ער װועט אַרײנפאַלן אין די הענט פון שונא, װועט ער זיך נישט לאָזן פאַנגען 
אַ לעבעדיקער, נאָר ער װעט הרגענען אַזױ לאַנג װי ער װעט מער זיין שווערד 
נישט קענען האַלטן אין דער האַנט און אַלײן אומקומען. אין דער צייט פון דער 
נאַכט זענען די באַלאַגערונגס-װאַכן געווען דערווייטערט פון דער מויער, זיך 
געװואַרעמט ביי קליינע שייטערס און געדרימלט. וי נאָר אַרטאַפּאַנוס איז אַראָפּ 
פון דער מויער, האָט ער זיך דערווייטערט קריכנדיק אויף די עלנבויגנס. ער 
האָט זיך באַװויגן פּאַמעלעך און זיך איינגעהערט אין די גערוישן פון דער 
נאַכטיקער שטילקייט. ער האָט געהאַט אַ סך צייט, און געמאָסטן און אויסגערעכנט 
יעדע זיין באַוועגונג. ער איז געווען בלויז געהער און אַפילן נישט געפילט, אַז 
זיינע קליידער זענען שוין דורכגענעצט פון דעם העפטיקו טוי, װאָס האָט זיך 
אָפּגעזעצט אויפן גראָז. ער איז פאַרבײיגעקראָכן נאָענט צו איין שייטער, און 
ציענדיק זיך ווייטער איז ער אַרײנגעקראָכן אין דעם פינצטערן חלל, װאָס 
צווישן צוויי דערווייטערטע שייטערס. די מחנה איז געשלאָפן נאָר אַזױ וי 
זעלנער קענען שלאָפן, און אַרום די געצעלטן איז געווען טויט. 

ער איז פאַרבײיגעקראַכן אַזױ נאָענט פון איין געצעלט, אַז ער האָט געהערט 
דאָס כראָפּען פון די שלאַפנדיקע. און דאָך האָט ער זיך באַװוֹיגן פּאַמעלעך, װוי 
די מחנה װאָלט געווען װאַך. ערשט ווען ער איז אַריבער די גאַנצע טיף פון 
דער מחנה און זיך געפונען אויף אַ פריי פעלד, האָט ער זיך אַװעקגעלײגט מיטן 

פנים אַרױף, אויף אָפּצורוען זיך פון דעם שװערן און אַנגסטיקן ועג. אַן 
אויסטערליש אומהיימלעך געפיל האָט אים באַהערשט. זיין לייב איז געווען אין 
שווייס און צעהיצט, דאָך קוקנדיק אויפן הימל, אין דעם ים פון קאַלטע שטערן, 
האָט זיך אים אויסגעדאַכט, אַז ער ליגט אין אַ פראָסט. און די שטערן שטעכן 
אים, װי עס שטעכט פּראָסט, ווען ער דערקלייבט זיך צום לייב. אינסטינקטיוו 
האָט ער געהאַט אַ באַדערפּעניש זיך אויפצוהויבן און אַנטלױיפן, אַנטלויפן פון 
דער קאַלטקײט פון די שטערן און פון דער נאָענטער געפאַר, װאָס האָט געהויערט 
פון דער דערנעבנדיקער מחנה. אָבער באַלד האָט די אױיבערהאַנט גענומען די 
מחשבה : נישט לויפן, ליגן אין דער אייגענער היץ און אין דער קאַלטקײט פון 
די שטערן און זיך פונאַנדערקלייבן אין דער סביבה. ער האָט אָנגערירט די 
שװוערד, װאָס איז געלעגן נעבן אים, װוי נעבן אים װאָלט געלעגן אַ לעבע- 
דיקער גוף, װאַס קאָן אים אין אַן עת צרה געבן אַן עצה. און אָט האָט זיך אים 
געדאַכט, אַז ער האָט דערהערט דאָס פּאַרסקען פון פערד. ער האָט פאַרהאַלטן 
דעם אָטעם און זיך איינגעהערט. דאָס פּאַרסקען האָט זיך נישט איבערגעחזרט. 
האָט ער זיך איבערגעדרייט מיטן פּנים אַראָפּ און זיך איינגעקוקט אין דער 
סביבה. דאָס מאָל האָט ער בפירוש דערהערט דאָס פּאַרסקען פון אַ פערד ערגעץ 
נאָענט פון אים. ער האָט צוגעלייגט אַן אוער צו דער ערד. פון צייט-צו-צייט 
האָט ער דערהערט אַ קלאַפּ, אַן אָפּגעריסענעם קלאַפּ. פּאַשען זיך אין דער 
סביבה געפּענטעטע פערד? ער האָט זיך אָנגעהויבן באַװעגן אין דער ריכטונג 
פון װאַנען ער האָט געהערט דאָס פּאַרסקען און װי עס װאָלט געווען די שפיל 
פון וויזיע, האָט ער דערזען אַ מחנה פערד. ער האָט זיך אויסגעדרייט און מיט 
האַסטיקע באַוועגונגען מיט די עלנבויגנס און מיט די קניען איז ער געקראָכן 
טיפער אין פעלד, כדי צוצוקומען צו די פאָדערשטע פון די פערד. אַ ריזיקע מאַסע 
זענען זיי געווען. 

בעת ער איז צוגעקראָכן צו אַ פּלאַץ װוּ די מאַסע פערד האָט אים אינגאַנצן 
פאַרשטעלט, האָט ער זיך אויפגעהויבן און נאָך איידער צװוישן די פערד איז 
געװאָרן אַ באַװועגונג, צוליבן באַװײיזן זיך פון אַ מענטש, האָט ער שוין איינעם 
געהאַלטן ביי דער גריװוע. ער האָט דאָס צעשראַקענע פערד באַרואיקט מיט 
עטלעכע גלעטן איבער דער נאָז, און עו ער האָט מער נישט אָפּגעפילט דעם 
ציטער פון דער חיה, האָט ער זיך אַראָפּגעבױגן און אָפּגעפּענטעט די פיס. שטיל 
און פאָרזיכטיק האָט ער דאָס פערד אַרויסגעפירט װאָס אַמאָל ווייטער אין פעלד, 
די מאַסע פערד האָט אים געשיצט מיט אַ דיקער װאַנט פון דער מחנה און 
אָפּגײענדיק אַ הונדערט שטילע טריט, האָט ער זיך אַרױפגעכאַפּט אויפן רוקן 
פון פערד און געלאָזט אים גיין אַזױ לאַנגזאַם װי מעגלעך. נאָר װאָס מער ער 
האָט זיך דערווייטערט, אַלץ מער האָט ער געטריבן און געאיילט דאָס פערד, ביז 
ער איז געווען אין אַ לייכטן גאַלאָפּ, 

פון אָנהױב האָט אַרטאַפּאַנוס נישט געפילט דעם ביינערדיקן רוקן פון דעם 
פערד, אַבער װאָס מער ער האָט זיך דערווייטערט פון דער געפאַר, אַלץ מער 

האָט ער דערפילט ווייטיק אין געזעס. ער איז שוין געווען גענוג דערווייטערט, כדי 
צו קאָנען זיך אָפּרוען. און ער איז אַראָפּ פון פערד אויך צוליב דעם װאָס פון 
מידקייט האָט ער פאַרלוירן די ריכטונג. גערוט האָט ער נישט, ער האָט געפירט 
דאָס פערד נאָך זיך און געקוקט אין די שטערן. אויף מזרח האָט זיך דער האָרי- 
זאָנט אָנגעהױבן שאַריען. און ער האָט זיך מיטן פּנים געװאָנדן אויף דרוםי 
מזרח, צו מאַרסײ. דאָס ערשטע מאָל זייט ער איז אַװעק פון דער שטאָט מאַרסיי, 
האָט פאַר אים אויפגעלויכטן דאָס געשטאַלט פון יוליאַ, װי דער יונגער טאָג 
װאָלט איר געשטאַלט געצייכנט מיט דער ערשטער ראָזקייט פון דער זון.. 


1944 


קאַפּיטל ניין 


יוליאַ האָט געזוכט אַרטאַפּאַנוסן, װי אַ פאַרצווייפלטע מוטער זוכט איר 
פּאַרלױרן קינד. אָט איז ער געווען נעבן איר, זי האָט זיך געליבט אין זיין טיפער 
מענערישער שטים, זיך געקעכלט אין זיין ליבשאַפט. און ער איז נעלם געװאָרן. 
דעם ציטער פון זיין באַריר האָט זי געפילט אַפילו ווען ער איז שוין נישט 
געווען. קאָן דאָך נישט זיין, אַז ס'איז אַ חלום געווען, װאָרום אַז זי איז אַרױס 
צן דעם פּלאַץ, װוּ זיי האָבן זיך געטראָפן אין די נעכט, איז דאָס גראָז געווען 
אויסגעבעט, און ווען זי האָט דאָס אויסגעבעטע גראָז באַרירט האָט זי װי געפילט 
די װאַרעמקײט פון זייערע ביידנס לייבער. איז זי אַװעק אין שטאָט און וי אַ 
קראַנקער זוכט צו גנבענען אַ קמע, װאָס זאָל אים היילן, אַזױ האָט זי געשנאַפּט 
אוז געזוכט אין די אכסניות. נאָר זי האָט זיין נאָמען נישט אָנגערופן. װאָס האָט 
צו פרעגן אַ פרוי אויף אַ מאַן, װאָס װוינט אין אַן אַכסניה ? אין די טעג האָט 
זי אים געזוכט אויף דער װאָר; אין די נעכט האָט זי אים געזוכט אין אירע 
חלומות. נאָר אויב זי האָט אין די טעג איינגעהאַלטן אירע טרערן, האָט זי אין די 
חלומות געוויינט און גערופן זיין נאָמען. 

דערנאָך זענען געקומען טעג פון שטילן פּיין. דאָס האָט זי גאָט אױיסגעפּרוּװט 
מיט דעם נסיון פון אומערלעכקייט צו איר מאַן און זי האָט געגאַרט צו אַ 
פרעמדן און אָנגענומען די ליבשאַפט פון אַ פרעמדן מאַן. דערפאַר איז זי 
באַשטראָפט געװאָרן מיט דעם פּיין פון בענקשאַפט, װאָס איז געװען פּונקט 
אַזױ טיף וי פריער דאָס גליק פון דער זינדיקער ליבשאַפט. יוליאַ האָט זיך 
געראַנגלט: עס קען נישט געמאָלט זיין, אַז גאָט זאָל זיין אַזױ האַרב און פול 
מיט נקמה. ביז אַרטאַפּאַנוס האָט זיך באַװיזן אין איר הויז איז זי געווען ערלעך 
צו איר מאַן און נישט געגלוסט צו אַ פרעמדן מאַן. זי האָט זיך קיינמאָל נישט 
צופיל דערווייטערט פון זיין הויז און קיינמאָל אים נישט קעגנגערעדט. און אויב 
זי האָט אַמאָל געהאַט זינדיקע מחשבות, איז נאָר אין די חלומות. צי שיקט 
נישט גאָט צו די חלומות? צי איז ער נישט דער האַר פון די מענטשלעכע 
נשמות ? פאַרװאָסיזשע האָט איר גאָט צוגעשיקט אין איר הז אַ נס און אים 
באַלד צוריקגענומען, כדי אין איר האַרץ זאָל בלייבן אַזאַ צער? װאָס האָט גאָט 
דערפון, װאָס אָט שיקט ער צו צו אַ מענטשן גליק און אָט נעמט ער דאָס גליק 
צוריק 1 

און יוליאַ האָט פרום מתפּלל געווען צום גוטן גאָט, ער זאָל צוריקשיקן צו 

אֹיר דעם נס, דעם מאַן, װאָס זי און ער האָבן זיך אײנאַנדער געזוכט דורך 
פאַרגאַנגענע צייטן, נאָך איידער זי איז געװאָרן דאָס ווייב צו העראָנימוס. און 
ער, גאָט אַלײין, איז אַן עדות, אַז זי איז געװאָרן דאָס ווייב צו העראָנימוס נישט 
דערפאַר, ווייל זי האָט געגאַרט צו אים, נאָר ווייל אַזױ האָט געװאָלט איר אָפּגע- 
קומענער און פאַראָרעמטער פאָטער. זי איז קעגן איר האַרץ אַריינגעפירט געװאָרן 
אין דעם רייכן הויז, װוּ זי איז נאָך אָרעמער געװאָרן. און אַ ראיה האָסטו, גאָט: 
ער, העראָנימוס, האָט איר קיין קינדער נישט געגעבן און זי איז ביי אים װי אַ 
בוים װאָס טראָגט נישט קיין פרוכטן. 

דער גוטער גאָט האָט לסוף אויסגעהערט די תפילות פון יוליאַן. 

אין איינעם אַ טאָג האָט זי דורך דעם פענצטער פון איר קאַמער געהערט 
דעם גאַלאָפּ פון אַ פערד. איר אוער איז דעמאָלט געווען װאַכזאַם און אַפילן 
פונעם גערויש פון צווייגן אויף אַ בוים האָט איר האַרץ אויפגעפלאַמט מיט 
ציטערניש. אפשר ברענגט דער וינט צוריק איר נס? אפשר װעט זי אינעם 
גערויש הערן זיין שטים! דאָס מאָל האָט דער געקלאַפּ פון די פערדישע 
פּאַדקאָװועס צעשטורעמט אירע אינגעוויידן און װוי פון ווייטיק איז זי אַרױסגע- 
לאָפן פאַר דעם הויז און דערזען אַרטאַפּאַנוסן אַראַפּשטײגן פונעם פערד. עס 
האָבן איר פאַרקלעמט די געדערעם פון וייטיק, װאָרום זי האָט זיך געמוזט 
באַהערשן און בלייבן שטיין ביי דער טיר. איר משרת האָט געהאַלטן דאָס פערד 
ביים קאַנטער, בעת אַרטאַפּאַנוס איז אַראָפּגעשטיגן פונעם פערדס רוקן. און 
אויך ער, װי זי, איז געבליבן שטיין אַ באַהערשטער, דאָך זיין בליק האָט ער 
נישט געקענט באַהערשן און איינגעהילט אין אים יוליאַן מיט אַזאַ װאַרעמקײט, 
אַז נאָר ער האָט געהערט איר קרעכץ פון גליק. 

,צי איז מיין האַר העראָנימוס אין דער היים ?7" -- האָט אַרטאַפּאַנוס 
געפרעגט מיט אַ געשטײגערטער שטים, דער משרת זאָל נישט פאַרהערן, און 
ער האָט זיך טיף פאַרנויגט פאַר יוליאַן. 

,פיר אַרײן דאָס פערד אין שטאַל!? -- האָט זי באַפױלן דעם משרת, וי 
זי װאָלט פאַרהערט װאָס אַרטאַפּאַנוס האָט געפרעגט. 

אַרטאַפּאַנוס איז אַריין אין הויז און שטיין געבליבן מיט אָפּענע אָרעמס אַז 
וי נאָר יוליאַ איז נאָכגעקומען, האָט ער זי אַרומגעכאַפּט און זיך אַראָפּגעלאָזט 
אויף די קני און געקושט איר קלייד און געקושט אירע הענט. זי האָט אירע 
הענט אַרױסגעכאַפּט פון זיינע און מיט זיי זיך פאַרפּלאַנטערט אין זיינע האָר. װי 
מוזיק פאַר איר אוער זענען געווען זיינע ווערטער: 

,פאַרגיב מיר, יוליאַ, מיינע זינד, װאָס איך בין אַװעק פון דיר אָן צו לאָזן 
דיר וויסן וועגן דעם, און איך האָב מיין מלחמה פאַרשפּילט דערפאַר. יוליאַ,,.* 

זי האָט אים נישט געענטפערט, נאַר אַרומנעמענדיק מיט אירע װאַרעמע 
הענט זיין קאָפּ האָט זי אים אַרויפגעצױגן צו זיך און מיט פאַרמאַכטע אױגן 
אויפגענומען זיינע קושן פון טרייסט. ער האָט מיט זיינע ליפּן דערפילט אירע 
טרערן און ער האָט די טרערן אויסגעקושט און געבעטן: 

,פֿאַרגיב מיר דעם צער, װאָס איך בין דיר גורם געװװען: ער איז אויך 
מיין צער.? 

אַרטאַפּאַנוס האָט זיך געפרייט מיט איר און נאָך דער פרייד האָט ער איר 
דערציילט זיינע איבערלעבונגען אויפן וועג נאָכן אַנטלויפן דורכן לאַגער פון 
שונא, װי ער איז געווען געצװונגען דאָס געגנבעטע רייט-פערד איינצוטוישן 
אויף אַן אַלטע שקאַפּע מיט אַ צעריסענעם זאָטל, אַ שקאַפּע װאָס איז נישט 
געוווינט צו טראָגן אַ רייטער אויפן רוקן. יוליאַ איז געזעסן נעבן אים, אויסגע- 
הערט זיינע ווערטער און אים געקוקט אין מויל, כדי נאָך אַמאָל און נאָך אַמאָל 
צו זיין זיכער, אַז ער איז נעבן איר. ער איז געווען נעבן איר און געהאַלטן 
אירע הענט אין זיינע. 

סיי יוליאַ און סיי אַרטאַפּאַנוס האָבן פאַרגעסן, אַז זיי דאַרפן זיך היטן, 
װאָרום אַן אשת איש איז זי, און טאָמער זאָל העראָנימוס פּלוצים אַריינקומען 
און דערװוישן די בגידה פון זיין ווייב, װעט ער אים טױטן, אָדער ער װעט זי 
דערשלאָגן. אָבער אַרטאַפּאַנוס האָט מיט דעם כוח פון זיין ליבשאַפט געזען 
יוליאַן וי זיין אייגן ווייב. און זי איז געווען זיינע, אינגאַנצן, אינגאַנצן זיינע. 

הגם זייט ער האָט זיך אַראָפּגעלאָזט פון דער שוץ-װאַנט אין אַרל האָט ער 
נישט גערוט, איז אַרטאַפּאַנוס נאָך דעם זעלבן טאָג אַװעק צום פאָטער פון יוליאַן. 
דאָס איז געווען אַ מאַן מיט א יונג גלאַט פּנים, נאָר כמעט אינגאַנצן גראָ, אָנגע- 
טון אין אַ ברייטן מלבוש, װאָס האָט נישט געפּאַסט צו זיין שלאַנקײט. דער 
אימפּעט, מיט וועלכן אַרטאַפּאַנוס איז אַריינגעקומען, האָט דעם מאַן אַביסל 
איבערראַשט. אַרטאַפּאַנוס האָט עס באַמערקט און ער האָט זיך גלייך געצוימט 
שיקנדיק פאָרויס זיין יינגלשן שמייכל, 

וועט איר מיר דערלויבן צו שמועסן מיט אייך?? -- האָט ער לייכט 
אָנגעבױגן דעם קאָפּ -- , מיין נאָמען איז אַרטאַפּאַנוס.? 

,און מיין נאָמען איז יוליוס" -- האָט דער מאַן אים אָנגעװיזן ער זאָל זיך 
זעצג 

,אָ, דעם מענלעכו נאָמען פון אייער טאָכטער, יוליאַ!" -- האָט אַרטאַפּאַנוס 
אויפגעלויכטן. 

,קענט איר מיין טאָכטער ?" -- האָט ער זיך געװוּנדערט -- ,די פרוי פון 
העראָנימוס ?7 


אַרטאַפּאַנוס האָט זיך אויפגעשטעלט: 

;איך קען יוליאַ און איך ווייס אַלע סיבות פאַרװאָס זי איז געװאָרן די 
פרוי פון העראָנימוס. פרעגט נישט ביי מיר פון װאַנען איך ווייס דאָס אַלץ. 
מעגלעך, אַז איר זענט געווען גליקלעך דערמיט װאָס זי איז געװאָרן דאָס ווייב 
פון אַזאַ רייכן און אָנגעזעענעם מאַן װי העראָנימוס, װאָרום יעדער פאָטער וויל 
זען זיין טאָכטער ביי דער זייט פון אַ רייכן מאַן, אָבער אַפילו אַ פאָטער טאָר 
נישט בויען זיין שטאָלץ אויף דער שפלות פון זיין טאָכטער." 

יוליוס האָט געמאַכט אַ דרייסטן טריט אין דער ריכטונג צו אַרטאַפּאַנוסן און 
געפרעגט אַרױסרופנדיק : 

,פאַרװאָס רעדט איר אַזױ, פרעמדער מאַן, וועגן מיין טאָכטער?" 

אַרטאַפּאַנוס האָט אויפגעהויבן די הענט מיט צוויי אויפגעשטעלטע פינגער 
און געזאָגט געלאַסן : 

,איך בין נישט קיין פרעמדער. איך האָב אייך געזאָגט מיין נאָמען. און אויב 
מיין נאַמען זאָגט אייך גאָרנישט, װעט אייך אפשר זאָגן מיין אומנות -- איך בין 
רופא און מיין היים איז אין ליאָן. און טאָמער איז אויך דאָס װײיניק, שיקט 
אויף מיין חשבון אַ שליח צום ראש-ישיבה רבי שמעון אין נאַרבאָן און זאָל ער 
פרעגן ביי אים אויף דעם מאַן אַרטאַפּאַנוס דעם רופא." 

יוליוס איז געווען אַ שפּאָר ביסל איבערראַשט פון די געהערטע ווערטער 
און ער האָט באַװויגן מיט די הענט, װוי די באַוועגונגען װאָלטן אים געקענט 
קלאָר מאַכן צוליב װאָס דער פרעמדער איז געקומען צו אים. אַרטאַפּאַנוס האָט 
אים נישט געלאָזט װאַרטן און געזאָגט מיט דער זעלבער געלאַסנקײַט וי פריער: 

,איך ווייס, אַז דאָס װאָס איך ול אייך זאָגן איז נישט אין יידישן 
שטייגער: רעדן צו אַ פאָטער וועגן דעם, אַז זיין טאָכטער איז אומגליקלעך 
מיט דעם מאַן, װאָס גאָט האָט איר באַשערט, און אַליין װעלן האָבן די טאָכטער 
פאַר אַ ווייב. אָבער אַ מאַן, װאָס לאָזט איבער זיין ווייב וי אַ בוים אָן פּירות, 
איז נישט קיין באַשערטער פון גאָט, נאָר זי איז אַ געשטראָפטע פון גורל." 

,אויב איר זענט אויף אַזױ פיל געלערנט, אַז איר וייסט, אַז דאָס אין 
נישט אין יידישן שטייגער, פאַרװאָס רעדט איר צו מיר אַזױ!!" -- האָט אַן 
אויפגערעגטער אויסגערופן יוליוס. 

,מיר זענען ביידע מענער און לאָמיר רעדן װוי מענער" -- האָט אַרטאַ- 
פּאַנוס אויסגעשטרעקט ביידע הענט -- ,איר װועט מיר נישט װעלן זאָגן, אַז 
איר זענט גליקלעך דערמיט װאָס יוליאַ ברענגט נישט קיין קינדער אויף 
דער וועלט, װאָרום קיין שום רייכקייט אין דער וועלט איז נישט צו פאַרגלייכן 
מיט דער עשירות פון נאָכקום. און װאָס שייך רייכקייט, בין איך רייכער פון 
העראָנימוס און איך װעל דעם הימל צו דער ערד צוציען אַז יוליאַ. זאָל 
באַפרײיט װערן פון העראָנימוס און ווערן מיין ווייב," 

יוליוס איז געשטאַנען מיט אַן אָפן מויל, װאָרום די װערטער, װאָס ער 
האָט געהערט פון דעם פרעמדן זענען װי נישט דערגאַנגען צו אים. און 
אַפילן ווען אַרטאַפּאַנוס האָט זיך אָפּגעשטעלט, האָט ער, יוליוס, נאָך ווייטער 
געגאַפט אויף אים, 

,אויב איך האָב אייך פאַרשטאַנען" -- האָט ער זיך פּלוצים און ענדלעך 
געכאַפּט -- ,װוילט איר מיין טאָכטער פאַר אַ ווייב, װאָס האָט שוין אַ מאַן?" 

,דאָס איז װאָס איך וויל און צוליב דעם בין איך געקומען צו אייךף? -- 
האָט אַרטאַפּאַנוס באַשטעטיקט. 

יוליוס איז געװאָרן צעטומלט. אויסער דעם װאָס עס האָט זיך געהאַנדלט 

וועגן זיין טאָכטער, איז ער אויך געװאָרן מענעריש נײגיריק. וועגן אַזאַ 
פאָרשלאַג הערט ער צום ערשטן מאָל אין זיין לעבן. מיט סאַרקאַזם האָט ער 
געזאָגט כלאחר יד: 

,ס'איז מענעריש צו גלוסטן צו אַ שיינער פרוי, װאָס האָט אַ מאַן. וען 
נישט װאָלט עס די תורה נישט פאַרבאָטן. דאָך װעלן צונעמען דאָס ווייב פון אַ 
מאַן און וועגן דעם זיך ווענדן נאָך הילף צו איר פאָטער, איז װוי ווענדן זיך 
צו אַ סוחר צוריקצונעמען די סחורה, װאָס ער האָט פאַרקויפט מיט יאָרן צוריק," 

אַרטאַפּאַנוס האָט אים איבערגעריסן מיט פאָרװוּרף: 

;צי האָט איר, מיין האַר, איער טאָכטער פאַרקויפט צו העראָנימוס וי 
סחורה ?" 

,חלילה" -- האָט זיך יוליוס אָפּגעטרײסלט -- , איך האָב עס געזאָגט װי 
אַ משל." 

אוועל איך אויך זאָגן װי אַ משל: איך װעל אָפּקױיפן די סחורה : זי אויסלייזן 
פון די הענט פון העראָנימוס. נאָר געלט באַזונדער און יוליאַ באַזונדער!" -- 
האָט אַרטאַפּאַנוס אויסגערופן מיט אַ געהעכערטער שטים -- ,כדי דער גוטער 
נאָמען פון יוליאַן זאָל אָפּגעהיט װערן און כדי נישט אויסצושטעלן אַזאַ חשובן 
מאַן, װי העראָנימוס, צו שפּאָט אין די אויגן פון יידן און נישט-יידן, װאָלט 
גערעכט געווען, אַז איר, יוליאַס פאָטער, זאָלט זיין דער פאַרמיטלער, העראַנימוס 
זאָל יוליאַן באַפרײען. איך האָב אַ ברייטע האַנט אויך פאַר פאַרמיטלעף." 

יוליוס האָט צעפירט די הענט און געזאָגט וי ער װאָלט גערעדט צו זיך 
אַלײין: 

,ס'איז געקומען אַזױ אומגעריכט. שווער תופס צו זיין דאָס אַלץ װאָס איך 
האָב געהערט... אַזױ אומגעריכט און אויסטערליש... איך װעל נאָכטראַכטן" 

,זיַכער איז עס אייער רעכט נאַכצוטראַכטן וי אַזױ דאָס צו מאַכן אַזױ שנעל 
וי מעגלעך. נאָר כדי איך זאָל וויסן וי איך האַלט אין דער ועלט, זאָג איך 
אײַך : מיט די רעכט פון ליבשאַפט קען איך אַליין יוליאַן באַפרײיען אַ סך שנעלער 
װי איר וװועט נאַכטראַכטן. איך װעל אָבער װאַרטן לענגער פאַר אונדזער 
אַלעמענס כבוד וועגן. אויך פאַר אייער כבוד, מיין האַר." 

יוליוס האָט נישט נאָכגעטראַכט. ערשט וען אַרטאַפּאַנוס איז אַװעק פון 
אים, איז ער נאָך מער צעטומלט געװאָרן און דערציילט זיין פרוי מיט װאָס אַ 
פרעמדער מאַן, װעמען ער האָט געזען צום ערשטן מאָל אין זיין לעבן איז 
געקומען צו אים. פרוי פידעליאַ, זיין ווייב, װאָס האָט אויסגעזען אַ סך עלטער 
פון אים, נאָר מיט אַ שיין העל פּנים, מיט בולטע סימנים פון פאַרװעלקטער 
שיינקייט, איז נישט געווען אַזױ איבערראַשט פון דעם פאָרשלאַג, װי זי האָט 
געװאָלט וויסן װער דער מאַן איז. 

די מוטער, פאַרקרענקט פון דעם געפיל, אַז איר טאָכטער האָט חתונה געהאַט 
מיט העראָנימוס נישט דערפאַר, ווייל ער איז געווען אַ פּאַסיקער שידוך, נאָר 
כדי צו הייבן די מערכה פון איר געפאַלענעם פאָטער, האָט אין דמיון געזען איר 

אויפגייענדיקן שטערן. שוין אַזױ פיל יאָרן נאַך דער חתונה און יוליאַ האָט 
נישט קיין קינד. און מסתמא װעט זי שוין מיט העראָנימוס קיין קינדער נישט 
האָכן. װעט זי אַזױ אָפּפינצטערן אירע יאָרן און קיין שטראַל פון פרייד נישט 
האָבן אין איר לעבן? נישט אַנדערש נאָר גאָט אַלין האָט איינגעזען אַז ער 
האָט מזווג געווען אַ שלעכטן זיווג און ער װויל איצט דעם פעלער פאַרריכטן, ווייל 
ס'איז אים אַ גרויס רחמנות אויף אַ יידישע טאָכטער. 

מיט אירע אייגענע ווערטער האָט פידעליאַ אויפגעװועקט אין זיך נישט 
בלויז אירע פאַרקלעמטע מוטערלעכע געפילן, נאָר עס האָט אין איר אויך 
אויפגעפלאַמט די איינגעבוירענע נייגונג ביי פרויען צו שדכנען שידוכים: זאָל 
מען שוין רופן יוליאַן און הערן פון איר. צי וייסט זי וועגן דעם מאַן, װאָס 
איז געקומען זיך שדכנען צו איר און וויל זי צונעמען פון איר מאַן! אפשר 
קען זי אים גאַרנישט? 

בעת פידעליאַ האָט געפלאַמט פון נייגער און שפּאַנונג, איז יוליוסן איינגע- 
פאַלן, אַז אפשר איז דאָס אַלץ בלויז חוזק ? אפשר האָבן שונאים פון העראַנימוס 
אונטערגעשטעלט אַ פרעמדן מאַן, כדי דורך אַזאַ אינטריגע צו פאַרשװאַרצן זיין 
פּנים ? 

יוליאַ איז געקומען. און הגם זי איז תמיד געווען צוריקגעהאַלטן און פול 
מיט דרך-ארץ פאַר איר פאָטער, און קײינמאָל, קיינמאָל אין איר לעבן נישט 
אָנגעדײיט וועגן איר אינטים לעבן אין זיין קעגנװאַרט, האָט זי דאָס מאָל 
געזאָגט אָפן : 

,איך קען דעם מאַן בעסער און לענגער װוי איך קען העראָנימוס. ער איז מיר 
נעענטער און טייערער װוי מיין אייגן לעבן. ער איז מיין באַשערטער נאָך איידער 
איך בין געבוירן געװאָרן, און אים האָב איך געזוכט אין אַלע ווינקלען פון דער 
וועלט און אין אַלע מיינע חלומות. און ער האָט זיך אַלײן אָפּגערופן. ער איז 
געקומען צו מיר. און אַפילן ווען איר װעט מיך דערשלאָגן, און אַפילן אַלע יידן 
פון שטאָט זאָלן מיך פאַרשעלטן, איז מיר ליבער דער טויט און די קללות, איידער 
צו לעבן אָן אים. טוט אַלץ, העראַנימוס זאָל מיך באַפרײען." 

די ווערטער פון יוליאַ האָבן באַשװערט דאָס געמיט פון אירע עלטערן די 
היץ פון אירע װערטער האָט זיי אַריינגעטריבן אין בהלה, אַז עס גרייט זיך אַן 
אומגליק אויף זיי. פידעליאַ האָט פאַרבראָכן די הענט: 

,;טאָכטער, צי ביסטו נישט פאַרבלענדט פון פאַרפירערישע ווערטער פון 
דעם מאַן? צי האָט ער דיר קיין כישוף נישט אָפּגעטון! צי האָט ער אויף דיר 
קיין בייזע גייסטער נישט אָנגעשיקט ?" 

,יאָ, מאַמע. ער איז פאַרפירעריש און פול מיט כישוף, נאָר גוטע גייסטער 
האָבן אים געבראַכט צו מיר און נאָר דער טויט װועט מיך אַוװעקנעמען פון אים. 
און איך בעט אייך, וי גאָט איז אייך ליב, שיקט מיך נישט צוריק אין הויז פון 
העראָנימוס, װאָרום פרעמד איז מיר געװאָרן דאָס הויז, װי אַ מת ווערט פרעמד 
אין זיין אייגן הויז" 

די ווערטער פון יוליאַ האַבן אויף איר פאַטער אָנגעיאָגט אַ נאָך גרעסערע 
בהלה, וי די װוערטער פון אַרטאַפּאַנוס. ער איז געווען זיכער, אַז די טאָכטער 
וועט לייכטער מאַכן זיין געמיט. און דאָ איז זי געקומען און צו דער לאַסט, װאָס 
דער פרעמדער מאַן האָט אויף אים אָנגעלאָדן, האָט זי, זיין אייגענע טאַכטער, 
אַרױפגעלײגט אויף אים אַ נאָך שװוערערן יאָך. װי קען ער גיין צו העראָנימוס 
און אים פאָרלייגן דאָס װאָס דער פרעמדער און זיין טאָכטער ווילן פון אים 1 
ער קען נישט. העראָנימוס װעט האָבן רעכט, אויב ער װעט אים דערשלאָגן אויפן 
אָרט. אויסער דעם האָט זיין איידעם געטון צו אים אַזױ פיל חסדים במשן די 
די יאָרן, אַז ער האָט נישט קיין האַרץ אים אָפּצאָלן איצט מיט צער. ער קען נישט 
און ער װעט נישט גיין.. לייטן װעלן לאַכן פון אים אין די פויסטן. סיי-ווי האָבן 
לייטן גערעדט, אַז דער אָפּגעקומענער יוליוס האָט פאַרקויפט זיין טאָכטער צו 
העראָנימוס און אָפּגענומען פאַר איר אַזױ פיל, וויפל מענטשן זענען אים שולדיק 
געבליבן אין איטאַליע. איצט װעט ער קומען צו העראָנימוס דערמיט, אַז ער 
װיל צוריקקויפן זיין טאָכטער, װאָרום אַן אַנדער מאַן איז גרייט צו באַצאָלן 
פאַר איר מער. ניין, ער װועט עס נישט טון. מיט דעם שידוך מיט העראָנימוס האָט 
ער קוים אויפגעהויבן זיין געפאַלענעם נאָמען, װעט ער אים איצט נישט לאָזן 
צוריקפאַלן נאָך טיפער. און ער האָט צוגערעדט יװליאַן זי זאָל צוריקגיין צו 
איר מאַן. 

אונטער דער ווירקונג פון די ווערטער האָט אויך לסוף פידעליא פאַרשטאַנען, 
אַז אייגנטלעך איז יוליוס גערעכט. אַ מאַן איז נישט קיין בגד, װאָס אַ ווייב קען 
איינטוישן ווען זי האָט געלט צו קויפן אַ צווייטן. אַ ווייב איז פאַרקנסט צום 
מאַן ביזן טויט, אויב ער שיקט זי נישט פריער צוריק אין איר פאָטערס הויז. 

,אַזױ האָט אונדז גאָט באַשאַפן, מיין טאָכטער. דאָס איז דער גורל פון דעם 
ווייב. ווילסטו, חלילה, איבערמאַכן די װועלט?! דו, די טאָכטער פון יוליוס, 
ווילסט ענדערן דעם שטייגער פון דער וועלט, װאָס אַזאַ איז ער זייט גאָט האָט 
אים אַװעקגעשטעלט? אַזױ װי עס איז געווען, אַזױ װעט עס זיין אויף אייביקע 
צייטן," 

פידעליאַ האָט זיך יאָמערלעך צעוויינט. װאָרום אין דער אמתן איז איר האַרץ 
געווען צעריסן אויף צווייען -- צװישן די שכלדיקע רייד פון איר מאַן און דעם 
צער פון איר טאָכטער, װאָס האָט נישט קיין פרייד אין איר לעבן, און ווען עס 
האָט פאַר איר אויפגעלויכטן אַ שטערן פון פרייד, מוֹז זי אים פאַרבייגיין, לאָזן 
אים פאַרשװעבן. 

פול מיט בונט אָבער פאַרדרענגט אין געהאָרכזאַמקײט צו אירע עלטערן איז 
יוֹליאַ צוריקגעגאַנגען אין הויז פון העראָנימוס. די װוערטער פון איר מוטער 
האָבן זי נאַך מער צעבראָכן וי די רייד פון איר פאָטער. אין וועלכן לעבן פריער 
און מיט װאָס האָט זי זיך אין איר איצטיקן לעבן פאַרזינדיקט ביי גאָט, װאָס ער 
האָט זי באַשטראָפּט אַזױ האַרב? און אויב ער האָט זי באַשאַפן װי אַ פרוי, 
פאַרװאָס האָט ער געמאַכט פאַרזוימען דעם מאַן, װאָס זי האָט מער ליב פון 

איר אייגן לעבן ? גייענדיק אין איר הויז האָט זי מיט טרערן-פאַרגלעזטע אויגן 
געקוקט צום הימל, וי זי װאָלט געזוכט דעם בייזן גאָט. נאָר דער הימל איז 
געווען בלאָ און שיין און די קליינע ווייסע װאָלקנדלעך, װי געװאַשענע שאָף, 
האָבן געלאַסן געשװועבט און זיך אַזױ לאַנגזאַם-ילאַנגזאַס אויפגעלייזט אין דעם 
בלאַען. דאָס איז דער גורל! 

אַרטאַפּאַנוס האָט זיך יענעם טאָג פאַרהאַלטן לענגער איידער ער איז געקומען 
זיך זען מיט יוליאַן. ער האָט איינגעהאַנדלט אַ הייס, יונג רייטפערד, אַ גרויסן 
זאָטל, אַרומגענײט מיט לעדער-זעק, און אַ נייעם אויבער-בגד פון דיקער ברוינער 
װאָל מיט אַ גרויסן קאַפּטער. ער האָט נישט געװאָלט נאָך אַמאָל קומען צו יוליאַן 
אין דעם בגד, װאָס איז צעדריוולט און צעריסן געװאָרן, בעת זיין אַנטלויפן פון 
אַרל. פאַר זיין ליבשאַפט װעט ער זיך שטעלן אַ יום-טובדיקער, אַ באַנײיטער, אַ 
מלך, װאָרום זיין כלה איז זי, יוליאַ, זיין מלכה. 

יוליאַ איז צו אים אַרױסגעקומען אַ פאַרקלעמטע, אַ פאַראומערטע, מיט 
מידע אויגן פון וויינען. זי האָט אים אַרומגעכאַפּט, װי זי װאָלט פון עמעצן 
אַנטלאָפן און זי זוכט שוץ אין דעם מאַן, װאָס נאָר ער קען זי באַשיצן. 

,ווייסטו װאָס איז גורל ?7 -- האָט זי אים געפרעגט און געטוליעט זיך צו אים, 

אַרטאַפּאַנוס האָט אויפגעהויבן איר קאָפּ און אויסמיידנדיק אֹיר שאלה, 
געפרעגט : 

,האָט שוין דיין פאָטער גערעדט מיט העראָנימוס ?7 

;ער װעט נישט רעדן מיט אים. זיין כבוד האַלט ער טייערער פון מיר" -- 
האָט זי געענטפערט. 

,זעלבסט-כבוד איז אַ גאָר וויכטיקע זאַך, נאָר װאָס האָט עס צו טון מיט דיר ?7 

,אויך מיין מוטער איז קעגן דעם, ער זאָל רעדן מיט העראָנימוס. גאָט 
האָט געװאָלט, איך זאָל זיין זיין ווייב און דאָס איז מיין גורל, האַט זי געזאָגט," 

;נאַרישקייטן ? -- האָט אַרטאַפּאַנוס אויסגערופן -- , אויב עס איז פאַראַן 
גורל, איז עס דער, װאָס האָט מיך געבראַכט צו דיר. און װאָס שייך גאָט, האָט 
נישט ער געװאָלט דו זאָלסט זיין דאָס ווייב פון העראָנימוס, נאָר דאָס האָט דיין 
פּאָטער געװאָלט, און דערמיט זיך געשטעלט קעגן גאָט, װאָס באַשטימט די 
באַשערטקײיט פון מענטש. װאָרום טאָמער װאָלט געווען באַשטימט פון גאָט דו 
זאָלסט בלייבן דאָס ווייב פון העראָנימוס, װאָלט ער מיך פריער פון אַ דונער 
דערשלאָגן, איידער איך האָב דיך באַקענט, און ער װאָלט מיך אויסגעליפערט אין 
די הענט פון שונא ווען איך האָב זיך אַראָפּגעלאָזט פון דער שוץ-מויער פון אַרל 
און זיך דורכגעגנבעט דורך דעם שונאס מחנה. אויב ער האָט מיך באַשירעמט 
פריער און איצט, איז נאָר דערפאַר, אַז זיין וילן זאָל גילטן און נישט דער 
ווילן פון דיין פּאַטעף." 

פון געטרייסטקייט האָט יוליאַ צוגעלענט די אויגן. אַרטי דערקלערט עס 
אַזױ פּשוט און קלאָר. פאַרװאָס האָט זי דאָס נישט געװוּסט פריער, ווען אירע 
עלטערן האָבן איר שװוער געמאַכט דאָס האַרץ? זיי װאָלטן עס מסתמא אַזױ 

פאַרשטאַנען, וי זי פאַרשטײט עס איצט און זיי װאָלטן איר געהאָלפן. נאָר איצט 
איז אַלץ פאַרפאַלן. זי װעט נישט גיין נאָך אַמאָל צו אירע עלטערן זיי קעגנרעדן; 
זי װעט זיי פאַרשאַפן צער. 

,איז װאָסיזשע װועט איצט זיין 1" -- האָט זי אַרויפגעקוקט צו אַרטאַפּאַנוסן 
און געװאָלט אַרױסלײענען פון זיינע אויגן דעם ענטפער. 

און אַרטאַפּאַנוס האָט געענטפערט: 

,זאָל דיין פאָטער קעלטערן זיין זעלבסטיכבוד. נישט ער װעט גײן צו 
העראַנימוס, נאָר העראָנימוס װועט גיין צו אים. און ער װעט דיך באַפרײיען. ער 
װועט דיך באַפרײען, װי גאָט איז מיר ליב,? 

נאָך די זעלבע נאַכט האָט אַרטאַפּאַנוס אַװעקגענומען מיט זיך יוליאַן. ער 
איז אַנטלאָפן מיט איר קיין נאַרבאָן. דאָס יונגע פערד האָט זיי געטראָגן װי אַ 
וויכער, װי עס װאָלט געװוּסט, אַז פון דעם, װי עס וועט גאַלאָפּירן, איז אָפּהענגיק 
דאָס גליק פון די צוויי מענטשן, װאָס עס טראָגט אויפן רוקן. יוליאַ איז געזעסן 
הינטער אַרטאַפּאַנוסן, אַרומקלאַמערנדיק אים מיט די הענט און מיטן קאָפּ 
אָנגעלענט אין זיין פּלײיצע. נאָך קיינמאָל אין איר לעבן האָט זי זיך נישט 
געפילט אַזױ זיכער און נאָך קיינמאָל איז איר האַרץ נישט געווען אַזױ שטיל, 
וי אין דער נאַכטיקער רייזע. זי האָט צוגעלענט אירע אויגן צו חלומען די 
שטילקייט פון איר האַרץ און זיי געעפנט צוריק, כדי צו זען, אַז דאָס איז װאָר. 
ס'איז געווען װאָר, זי האָט אַרומגעהאַלטן איר אַרטי. אין דער דאָזיקער נאַכט 
זענען נאָר זיי איינציק אויף דער וועלט. די שטערן אויפן הימל לויפן זיי אַנטקעגן 
און די ריחות פון די פעלדער ווינטיקן אַנטקעגן זיי. פריער, ביים אָנהױיב פון 
דער רייזע, האָט זי געפילט דעם ריח פון דער רויער װאָל פון זיין נייעם בגד, 
איצט פילט זי דורך דעם בגד דעם ריח פון זיין צעהיצט מענעריש לייב. ער איז 
שטאַרק און װוּנדערלעך, איר אַרטאַפּאַנוס. און מעג די רייזע דויערן אַלע 
נעכט פון דער אײיביקייט, װעט זי אים אײיביק אַזױ אַרומהאַלטן, כדי צו פילן די 
זיסקייט פון זיין כוח. 

באַגינען האָט העראָנימוס געפונען דאָס געלעגער פון יוליאַן ליידיק. ער 
האָט גאָרנישט פאָרגעפילט. און ווייל אין דער לעצטער צייט האָט ער געהאַט אַ 
געפיל פון שולד כלפּי איר, איז ער געווען זיכער, אַז זי האָט זיך געפעדערט 
איידעלּ ער איז אויפגעשטאַנען און זי איז אַװעק צו אירע עלטערן. מסתמא וועט 
זי זיך פאַרקלאָגן פאַר איר מוטער, אַז שוין לאַנג װי ער איז נישט געקומען 
צו איר. זי װעט זיך אויסוויינען, װי עס איז דער שטייגער מיט ווייבער, און זי 
װעט צוריקקומען אַהיים. ער װעט איר צער פאַרגיטיקן דערמיט, װאָס ער 
וװעט קויפן פאַר איר אַ נייעם פוסבראַזלעט. יוליאַ. האָט זייער ליב פוס- 
בראַזלעטן. ווייבער זענען װי קינדער. מיט אַ שפּילצײג שטילט מען אין 
זייערע טרערן. איז העראָנימוס אַװעק צו זיינע געשעפטן מיטן געדאַנק, אַז 
ער װעט איר קויפן אַ פוסבראַזלעט טאַקע נאָך דעם זעלבן טאָג, און ווען ער 
וועט אַהײימקומען װעט ער טרייסטן איר האַרץ מיט דעם גאָלדענעם רינג. זי 

וועט ווידער זיצן לאַנג ביים געשייערטן שפּיגל און שפּיגלען איר גאָלך- 
באַרעמט קנעכל. אַך, יוליאַ, יוליאַ, װי אַ נאַריש קינד ביסטו! 

נאָר דעם טאָג איז העראָנימוס געװען שטאַרק פאַרנומען מיט זיינע 
געשעפטן און אויך די לייט פון דער סינאַגאָגע האָבן אים צוגענומען אַ סך 
צייט מיט קהלישע ענינים. האָט ער אָפּגעלײיגט דאָס קויפן דעם בראַזלעט 
אויף מאָרגן. האָט ער אַהײמגײענדיק געטראַכט װאָס צו זאָגן יוליאַן און װוי 
אַזױ איינצונעמען זי. אָבער אַז ער האָט יוליאַן נישט געפונען אין דער היים 
און זי איז אויך ביז פאַרנאַכט נישט געקומען, איז ער געװאָרן אַלאַרמירט. 
דאָס איז שוין צופיל. סוף-כל-סוף איז זי זיין ווייב און עס איז אַ העזה פון 
איר, און אויך נישט צניעותדיק, נעלם צו וערן אויף אַ גאַנצן טאָג. אַך, װאָס 
פאַר אַ צייטן עס האָבן זיך געשטעלט, אַז ווייבער האָבן מער נישט קיין דרך- 
ארץ פאַר זייערע מענער. ביי יידן זענען אַזעלכע זאַכן נישט געהערט געװאָרן. 
נישט אַנדערש נאַר דאָס איז די השפּעה פון די נישט-יידן. ביי זיי זענען 
מעגלעך אַזעלכע זאַכן און דעריבער שלאָגן זיי אויך זייערע ווייבער. און ער, 
ער האָט קײינמאָל יוליאַן נישט געשלאָגן. פאַרקערט, ער האָט זי ליב און האָט 
אַלץ געטון פאַר איר. נאָר דאָס װאָס זיי האָבן נישט קיין קינדער איז אַ 
שטראָף פון הימל און ער װעט דערפאַר חלילה נישט מורד זיין אין גאָט. 

ס'איז שוין געווען די צייט פון גיין שלאָפן, װי העראָנימוס איז אַװעק 
צו די עלטערן פון יוליאַן, כדי זי אַהײימצוברענגען אין זיין הויז. ביי דער 
געלעגנהייט האָט ער זיך אויך צוגעגרייט צו זאָגן זיין שװוער, יוליוסן, אַ פּאָר 
האַרבע װוערטער, הלמאי פאַר אַלע חסדים, װאָס ער האָט געטון צו אים, דינט 
ער אים אָפּ דערמיט װאָס ער האָט באַצייטנס יוליאַן נישט צוריקגעשיקט 
אַהיים. מענטשן זענען קײנמאָל נישט דאַנקבאַר פאַר דעם גוטס, װאָס מען 
טוט צו זיי. איז העראָנימוס אַרײינגעפאַלן אין הויז פון יוליוסן מיט אַ ירגזון 
און אָן אַ גוטן אָװנט: 

,צי איז עס אין יידישן שטייגער, אַ ווייב זאָל זיך פאַרזוימען אַהײמצו- 
קו מען און אירע עלטערן זאָלן זי נישט אַהײמשיקן באַצייטנס 7" 

דער דערשטוינטער יוליוס האָט פון די װערטער פאַרשטאַנען, אַז יוליאַ 
איז נעלם געװאָרן, און ער האָט אויסגערופן: 

,װאָס איז געשען מיט יװליאַן?!" 

,;דאָס פרעג איך?" -- איז העראָנימוס אַרײן אין בהלה -- ;איך האָב 
אינדערפרי געפונען איר געלעגער ליײידיק און ביז איצט האָט זי נישט צוריק- 
געקערט." 

פון די הויכע װוערטער איז אין דער קאַמער געקומען צולויפן פידעליאַ, 
אַ דערשראָקענע. 

,יוליאַ ‏ איז נעלם געװאָרן" -- האָט יוליוס אויסגעשטרעקט די הענט 
צו זיין צעשראָקן ווייב. 

.אַז מען האָט אַזאַ מאַן, װי דו, טאַנצן די שדים אַרום הויז" -- איז 

פידעליאַ. אַרױס מיט לשון צו העראָנימוס,. -- ,װאָס הייסט: זי איז נעלם 
געװאָרן? װוּהין איזן זי נעלם געװאָרן! װאָס האָסטו געמאַכט מיט מיין 
טאָכטער ? וי 

העראָנימוס האָט איינגעצויגן דעם קאָפּ אין די אַקסלען גאָרנישט פון 
דעם, װאָס ער האָט פריער צוגעגרייט צו זאָגן, איז געבליבן אין אים. ער 
האָט זיך פאַרטיידיקט: 

,;װאָס בין איך שולדיק? צי איז זי דעם גאַנצן טאָג דאַ נישט געווען! 
א, אַ, א, װאָס איז געשען מיט איר?" 

;אַז נישט קיין קינד און נישט קיין רינד און נישט קיין לייב און לעבן 
װאָלט זיך אַפילן אַ הונט אָפּגעריסן,? -- האָט פידעליאַ. אָנגעגריפן איר 
איידעם, 

,לאָמיר נישט פאַרלירן קיין צייט," -- האָט זיך צװישן שויגער און 
איידעם אַריינגעשטעלט יוליוס, -- , מען דאַרף אויסגעפינען װאָס איז געשען 
מיט יוליאַן," 

זיי האָבן גאָרנישט אויסגעפונען און נישט געקענט אויסגעפינען. יוליוסעס 
רוף צו זיין זאַכלעך האָט אויסגעניכטערט העראָנימוסן און ער האָט געעצהט, 
אַז די זאַך זאָל דערווייל אויסבאַהאַלטן װערן, כדי נישט צו פאַרשאַפן זיך 
חרפּות. צו װאָס זאָלן נאָך לייטן אָפּחוזקן פון אים, אַז ער האָט נישט געקענט 
פאַרהאַלטן זיין ווייב אונטער זיין דאַך? און אויך פאַר די עלטערן איז עס אַ 
בושה װאָס זייער טאָכטער איז זיך אַזױ באַגאַנגען. איז אָפּגעמאַכט געװאָרן, 
אַז אַזױ װי עס איז אָװונט און סיי װוי קען מען אין דער צייט גאָרנישט טון, 
זאָל העראָנימוס אַהײמגײן און װאַרטן אין אַ ואַך-נאַכט, טאָמער װעט יוליאַ 
דאָך צוריקקומען, און אויך די עלטערן װעלן האָבן אַ װאַרינאַכט און װאַרטן, 
און אַזױ שנעל װי זי װעט זיך באַווייזן אין איינעם פון די הייזער װועט איינער 
דעם צווייטן לאָזן וועגן דעם ויסן. 


די עלטערן זענען געווען זיכער, אַז יוליאַ איז אַנטלאָפּן מיט אַרטאַפּאַנוסן. 
דאָס קריגל טראָגט זיך אַזױ לאַנג ביז דאָס אױערל רייסט זיך אָפּ. פידעליאַ 
איז אַרױס מיט טענות צו איר מאַן, הלמאי ער האָט נישט געװאָלט פאַרשטיין 
יוליאַן. װאָס שייך איר, האָט זי פאַרשטאַנען איר טאָכטער. זי האָט געפילט, 
אַז עפּעס װעט געשען. איר האַרץ האָט איר דאָס געזאָגט און דעריבער האָט 
זי געוויינט בעת די טאָכטער איז געווען ביי זיי. אַ מאַמעס האַרץ פילט, נאָר 
די הערצער פון טאַטעס זענען װוי פון שטיינער. און דעמאָלט, ביינאַכט, האָט 
פידעליאַ. געזאָגט, אַז זי פילט אויך, אַז יוליא װועט לאָזן פון זיך וויסן. קיין 
מאַמע קען נישט איר קינד אַזױ וי זי, פידעליאַ, קען איר איידעלע טאָכטער. 

דער מאַמעס פאָרגעפיל איז ערשט מקוים געװאָרן אויפן פערטן טאָג נאָך 
דעם וי יוליאַ איז נעלם געװאָרן 

יוליאַ האָט נישט געקענט שרייבן, נאָר עמעצער האָט פאַר איר געשריבן 

א בריוו צו איר פאָטער און דעם בריוו האָט געבראַכט אַ שליח פון דער שטאָט 
מאָנפּעליע. און געשריבן האָט זי אַזױ: 
,איך האָב צער פון דעם װאָס איך בין עובר געווען אויף דעם געבאָט פון 
דער הײיליקער תורה פון וועגן כיבוד אב, אויף וועלכן איך בין קיינמאָל נישט 
עובר געווען, אָבער גאָט װעט מיר מוחל זיין די איינאיינציקע עבירה, כדי צו 
פאַרמיידן איך זאָל לעבן מיין גאַנץ לעבן אין טראָץ און טענות צו גאָט, 
הלמאי ער האָט פאַראומערט מיין לעבן. צו מיין פאַראומערטן לעבן אין הויזן 
פון העראָנימוס װעל איך קינמאָל נישט צוריקקערן. און אויב איך װעל צו 
דעם געצווינגען װערן מיט כוח, װעל איך אַהינקומען נאָר אַ טויטע און נישט 
קיין לעבעדיקע. פאַר מיינע פאַרלוירענע יאָרן האָב איך נישט קיין טענות 
צו העראָנימוס, ווייל נישט ער האָט געמאַכט דעם טעות, נאָר איך האָב אים 
געמאַכט. דעריבער בעט איך אייך, ליבע עלטערן מיינע, איר זאַלט אויספּועלן 
ביי העראָנימוס, ער זאָל מיך באַפרײען, כדי דערמיט אויסצוקויפן זיינע זינד 
קעגן מיר. אויב עס איז געבליבן אין אים אַ שטיקל האַרץ פאַר מיינעטװעגן 
װעט ער מיך פרײלאָזן און אב ער װעט זיין האַרצלאָז און מיך נישט 
פרײילאָזן -- ניחא, און אויף זיין קאָפּ װעט פאַלן מיין זינד צו לעבן מיט אַ 
מאַן אַ נישט פרייגעלאָזענע. זוכט מיך נישט, װאָרום נישט איר און נישט 
העראָנימוס װעלן מיך געפינען און נאָר נאָך דעם וי איך װעל זיין פריי 
װעל איך זיך באַקענען צו אייך -- 
אייער טאָכטער יוליאַ". 


ביידע, יוליוס און פידעליאַ, זענען מיט דעם בריוו אַװעק צו העראָנימוס 
און אָן אויסצורעדן אַ װאָרט אַװעקגעלײגט פאַר אים דעם פּאַרמעט. העראָנימוס 
האָט צום ערשט אויסגעקוקט די פּנימער פון די געקומענע וי ער װאָלט פון זיי 
געװאָלט אַראָפּלײענען דעם אינהאַלט פון בריוו און געפרעגט: 

,לעבט זי נָ* 

ביידע האָבן צוגעשאָקלט מיט די קעפּ. ערשט דעמאָלט האָט העראָנימוס 
גענומען דעם פּאַרמעט נאָענט צו זיינע אויגן און געלייענט אויפן קול. פאַרענדיקט 
לייענען האָט ער דעם פּאַרמעט אַװעקגעלײגט אויפן טיש, מיט דער האַנט 
אָפּגעװישט די טראָפּנס שווייס, װאָס זענען אים אַרױסגעטראָטן אויפן שטערן, און 
ער האָט געזאָגט שווער: 

,איך װעל זי נישט באַפרײיען און זאָל זי לעבן אין זינד פאַר דעם צער, װאָס 
זי האָט מיר פאַרשאַפט און פאַר דער בושה." 

פידעליאַ האָט זיך צעוויינט און אים געפאַלן צו די פיס: 

;העראַנימוס, העראָנימוס, טו רחמים מיט אונדז, אַלטע לייט. דו האָסט 
אונדזער טאַכטער קיין נאָכקום נישט געגעבן אין די אַלע יאָרן און מיר זענען 
געגליכן געװאָרן צו שטיינער אין פעלד, װאָס האָבן נישט קיין נאַכקום און 
קיינער וועט זיי נישט אַרבן. אויך פאַר דיר איז יוליאַ מער אַ טאָכטער, װוי אַ ווייב 

געווען -- װועסטו נישט טון חסד צו דער װאָס איז פאַר דיר אַ טאָכטער געווען? 
רחמים, העראָנימוס וי 

העראָנימוס איז געווען צעטומלט און באַגאָסן מיט שווייס. פידעליאַ האָט אַ 
צי געטון יוליוסן ביים בגד און אויך ער איז געפאַלן צו זיינע פיס, נאָר קיין 
װאָרט נישט געקענט אַרויסברענגען פון זיין מויל. 

,זאָג עפּעס!* -- האָט פידעליאַ אַ שטויס געטון איר מאַן, און אויך יוליוס 
האָט זיך באַגאָסן מיט שווייס. 

,איך װעל דיר באַצאָלן פאַר דעם צער און פאַר דער בושה און פאַר אַלץ 
דאָס, װאָס דו האָסט געשענקט מיין טאַכטער? -- האָט יוליוס ענדלעך אומדרייסט 
געזאָגט און געמאַכט העראָנימוסן אויפשפּרינגען 

;געלט ?7 -- איז העראָנימוס אַריין אין רוגזה -- ,צי איז צער און בושה אַ 
סחורה צו פאַרקויפן ? וי 

,באַפריי זי װי דו װאָלסט באַפרײט אַ שקלאַף" -- האָט פידעליאַ געװאָלט 
אויסבעסערן און אָנגעכאַפּט זיין האַנט צו קושן. 

העראָנימוס האָט געװאָלט אַרױסרײסן זיין האַנט פון אירע און זי האָט די 
האַנט נישט אָפּגעלאָזט: 

,העראָנימוס, דו ביסט דער הויפּט פון דער סינאַגאָגע און דער שופט פון 
יידן, דיין כבוד איז געפאַלן אויף אונדז אַלע יאָרן. זיי אַ גערעכטער שופט צו 
אונדז. טו רחמים, באַשטראָף אונדז אַפילו מיט אָפּהאַקן אונדזערע רעכטע הענט, 
נאַר שטראָף נישט האַרב אונדזער איינציק קינד" -- האָט זי געבעטן וויינענדיק 
און נישט אויפגעהערט קושן זיין האַנט. 

העראָנימוס האָט לסוף אַרױסגעריסן זיין האַנט און מיט גרויסע טריט 
געאיילט צו דער מזרח-װאַנט. ער האָט זיך אַװעקגעשטעלט נאָענט צו דער 
װאַנט אויסגעדרייט מיט דער פּלײיצע צו די אָנװעזנדיקע און לאַנג געשוויגן. נאָך 
לאַנגן שווייגנדיקן װאַרטן האָט פידעליאַ געפרעגט: 

,וועסטו טון צו אונדז רחמים, העראָנימוס ליבער?" 

,רחמים ?7 -- האָט העראָנימוס אַ קרעכץ געטון. 

,נישט מער װי רחמים, װאָרום גערעכט איז דיין צאָרן" -- האָט פידעליאַ 
דעענטפערט מיט אַ קרעכץ. 

יוליוס האָט אויף איר בייז אַ קוק געטון און געמאַכ? אַ צייכן זי זאָל מער 
נישט רעדן. און זי האָט מער נישט גערעדט. זיי האָבן געװאַרט. אַן אייביקייט 
האָט געדויערט דאָס װאַרטן, ביז העראָנימוס האָט געזאָגט נישט אויסדרייענדיק 
זיך צו זיי : 

,וי דער שופט פון יידן אין מאַרסײ װעל איך אייך מיין תשובה געבן אין אַ 
פּאָר טעג אַרום. נאָר איצט גייט אַװעק פון מיינע אויגן" 

יוליוס און פידעליאַ זענען שטיל אַװעק. 

צוויי טעג איז העראָנימוס נישט אַרױס פון זיין הויז און אויפן דריטן טאָג 
האָט ער געשיקט רופן יוליוסן און אַרױסגעלײענט פון אַ פּאַרמעט: 

,צוליב דעם װאָס מיין ווייב יוליאַ. די טאָכטער פון יוליוס און פידעליאַ 
האָט מיר די אַלע אַלע יאָרן קיין נאָכקום נישט געבראַכט, לאָז איך זי פריי פון 
דעם טאָג אָן, ווען איר פאָטער יוליוס װעט מנדב זיין פאַר דער סינאַגאַגע פון 
דער שטאָט מאַרסײ אַזאַ סומע, װאָס זאָל זיין גענוג צו קויפן אַ ספר-תורה געשריבן 
אין בבל און אויף דאָס צו באַשטעטיקן גיב איך איבער אין די הענט פון יוליוס 
דעם גט אונטערגעשריבן דורך מיר און זאָל גאָטס נאָמען זיין געאַכפּערט אויף 
אײיביק,? 

מיט אַ ציטערנדיקער האַנט האָט העראָנימוס איבערגעגעבן דעם פּאַרמעט 


אוֹן אַװעקגעדרייט דעם קאָפּ, כדי פרעמדע זאָלן נישט זען װי טרערן פליסן אֹיִם 
אַראָפּ אויפן פּנים, 

קאַפּיטל צען 


אַנאַ, װאָס די צייט איז פאַר איר שטיין געבליבן, האָט זיך נישט געװווּנדערט 
אויף דער לאַנגער אָפּװעזנהײט פון אַרטאַפּאַנוסן פון דער היים. זי האָט נאַר 
שווער געליטן אין די מאָמענטן װען עס פלעגט קומען דער שליח פון בישאָף 
פעריס און פרעגן אויפן דאָקטאָר. זי האָט נישט געקענט ענטפערן ווּ דער 
דאַקטאָר געפינט זיך און ווען ער װעט זײן אין דער היים, און דאַן פלעגט 
זי אַרומגײן איבער די קאַמערן און שעפּטשען: ,בישאָף פעריס איז קראַנק, בישאָף 
פעריס איז קראַנק.? נאָר דאָס איז געווען נישט מער וי אַ רעפלעקס פון דער 
שטאַרקער אויפרעגונג אין דער קעגנװאַרט פונעם אַנטוישטן שליח. אַרטאַפּאַנוס 
האָט פאַר איר עקזיסטירט נאָר װי דער רופא פון בישאָף פעריס. דערפאַר אויך, 
וויען אַרטאַפּאַנוס איז ענדלעך אַהײימגעקומען, האָט זי אים אויפגענומען אַזױ וי 
ער װאָלט איבערהויפּט נישט געווען אין אַ לאַנגן ווייטן וועג און זיך געזוימט 
אַ סך צייט. זי האָט אים בלויז דערמאָנט אין איר פאַרנעפּלטער ווירקלעכקייט: 
,בישאָףה פעריס איז קראַנק," 

אין זיין הויז האָט זיך גאָרנישט געענדערט. אַרטאַפּאַנוס איז שנעל אַדורך 
צו זען די שטעלער און שפּייכלערס, דאָס הויז פון די שקלאַפן און דעם גאָרטן, 
עס האָט זיך אים געדאַכט, אַז די פערד זענען אַביסל פאַרנאַכלעסיקט, די 
שפּייכלערס אפשר אָפּגעלאָזן און, אָפּזאַגנדיק אַ פּאָר שאַרפע ווערטער צו דער 
דינערשאַפט, זי זאָל זיך נעמען צו דער אַרבעט -- איז ער וידער געווען אין 
דער היים, 

אָבער דער איבערברוך אין זיין לעבן האָט אים אַװעקגעשטעלט אויסער זיין 
היים. ער האָט געהאַט אַ נייע. מיט אים איז געווען יוליאַ. ער האָט זי געבראַכט 
קיין ליאָן מיט אַזאַ גוט-באַהאַלטענעם שטאָלץ, װי עס איז דער באַהאַלטענער 
שטאָלץ פון אַ געניטן קעמפער, װאָס קומט פון שלאַכט-פעלד מיט אַ שלל, אין 
וועלכן ער איז געווען זיכער נאָך פאַרן אָנהױב פון דער שלאַכט.. די ליבשאַפט 
פון יוליאַן האָט אים אָנגעפולט מיט יוגנטלעכקייט און מיט דעם װאָס גייט 
צוזאַמען מיט יוגנטלעכקייט -- לייכטזין. נישט וייט פון זיין נחלה האָט ער 
אָפּגעקויפט אַן אַלט, קליין הויז און דאָרט פאַרלייגט זיין צייטװוייליקע נייע היים 
מיט יוליאַן, כדי גלייך אַנצוהױבן בויען אַ הויז -- אַ מלכות פאַר זיין ליבשאַפט. 
ער װעט בויען אַ גרויס הויז פאַר אַ סך קינדער. ער װעט אָנהײבן אַ לעבן 
פונסניי, כדי צו דעריאָגן די פאַרלוירענע יאַרן.. 

דעם ערשטן שבת נאָך זיין צוריקקומען קיין ליאָן איז ער אַװעק אין דער 

סינאַגאָגע און געבראַכט אַ געשאַנק -- צװײי זילבערנע אײלילאָמפּן. די יידן 
אין דער סינאַגאָגע, װאָס האָבן נאָך אַנאַס קראַנק ווערן געקוקט אויף אַרטאַפּאַנוסן, 
ווער מיט מיטלייד און װוער מיט שאָדן-פרייד, האַבן דעם מאַן נישט דערקענט. 
אָט איז צוריק דער אַלטער האָפּערדיקער רופא, װאָס טראָגט זיין קאָפּ וי אַ 
קרוין, און װוידער שיינט אַרױס פון אונטער זיינע ברעמען דער יינגלשער בליק. 
װאָס איז געשען מיט דעם מאַן, צי האָט ער אַן אוצר געפונען? אַלע ווייסן װאָס 
ביי אים אין שטוב טוט זיך -- צעשטערט איז זיין היים און זיין ווייב איז 
קראַנק -- פאַרװאָסיזשע לייכט ער אַזױ, װי עס שעמערירט דאָס זילבער פון די 
אייל-לאָמפּן, װאָס ער האָט מנדב געווען? 

אין דער עזרת נשים איז געװען שטיל. די וייבער האָבן מיט די אױגן 
געװאָלט הערן און זיך געשטופּט צו דער באַריערע, כדי פון דעם פּנים פון 
אַרטאַפּאַנוסן אויסצוגעפינען װאָס עס טוט זיך אין זיין האַרץ. און בעת דער 
הױפּט פון דער סינאַגאָגע האָט פון בעלעמער געזאָגט שבחים פאַר אַרטאַפּאַנוסן, 
פאַר זיין בריײיטהאַרציקײט און זאַרג פאַר דער שיינקייט פון גאָטס הויז, האָט 
אַרטאַפּאַנוס שטיל איינגערוימט זיין פריינט ערידעס: 

,װוינטש מיר מזל-טוב. איך האָב גענומען אַ צווייט ווייב, װאָס װעט בײ 
מיר זיין די ערשטע, די אמת באַשערטע פון גאָט." 

ערידעס האָט באַהאַלטן זיין איבערראַשונג און דיסקרעט אים געדריקט די 
האַנט: 

,מעג איך עס דערציילן מיין ווייב ?7" -- האָט ער געפרעגט. 

;אַפּילו איך װאָלט עס װעלן האַלטן בסוד, װאָלט איך אויך געװאָלט, אַז דיין 
ווייב זאָל באַלױנט ווערן דערמיט װאָס זי װעט וועגו דעם דערציילן די ערשטע 
צווישן אַלע ווייבער אין ליאָן," 

די ווייבער אין דער עזרת נשים האָבן נישט פאַרמיטן צו זען דאָס סודען זיך 
צווישן אַרטאַפּאַנוסן און ערידעסן. און דעריבער, ווען עס האָט זיך געענדיקט 
די תפילה, האָט זיך קלאַרידאַ, דאָס ווייב פון קלאַודאָזיוס, געהאַלטן נעבן דעם 
ווייב פון ערידעס. דאָס האַרץ האָט איר געזאָגט, אַז װי נאָר ערידעס וועט זיך 
טרעפן מיט זיין ווייב, װעט ער איר אַלץ דערציילן, װאָס ער האָט גערעדט מיט 
אַרטאַפּאַנוסן. װאָרום ערידעס האָט נישט קיין סודות פאַר זיין ווייב. און אב 
זי, קלאַרידאַ, װעט זיין דערנעבן, װעט זי גלייך וועגן אַלץ וויסן. זי גייט אויס 
פון נייגער. אָבער בעת ערידעס האָט ביים אַרױסגײן פון דער סינאַגאָגע געזען 
אַז קלאַרידאַ קלעפּט צו זיין ווייב, האָט ער געזאָגט אויף אַ קול, אַז סיי 
קלאַרידאַ און סיי אַנדערע ווייבער זאָלן הערן: 

,איך האָב דיר צו דערציילן עפּעס גאָר וויכטיקס, נאָר נישט דאָ." 

קלאַרידאַ האָט פאַרגעסן אין אַלע אירע קראַנקהײיטן און באַלד נאָכן 
מאָלצײיט האָט זי זיך געקליבן אין הויז פון ערידעס. די ניגעריקייט צו 
דערוויסן זיך װאָס אַזעלכעס ,גאָר ויכטיקס" ערידעס האָט צוגעזאָגט צו 
דערציילן זיין ווייב, און אַװדאי איז דאָס וועגן אַרטאַפּאַנוסן, האָט קלאַרידאַן 

צעשפּאַרט און צערייצט. און כדי צו צווינגען מוזעלאַ זי זאָל גלייך אַלץ דער- 
ציילן, האָט קלאַרידאַ געמאַכט דעם אָנשטעל, אַז פאַרקערט, זי קומט גאָר 
דערציילן. װי נאָר זי איז אַרײן אין הױז פון ערידעס האָט זי פול מיט 
פּאַרטרויען איינגערוימט מוזעלאַן: 

,איר האָט שוין געהערט װאָס עס טוט זיך ביי אַרטאַפּאַנוסן אין הוין?? 

,געהערט? -- האָט די באַשײדענע מװעלאַ צוגעשאַקלט מיטן קאָפּ. 

װאָס זאָגט איר דערצו?" 

;װאָס זאָל איך זאָגן?" -- האָט מוזעלאַ געהויבן מיט די פּלײיצעס -- ;א 
מאַן מוז האָבן אַ הויז און אַפילו וען עס איז נישט דער שטייגער ביי יידן, 
װאָס האָט ער געקענט טון?" 

קלאַרידאַ האָט מער נישט געקענט אױסהאַלטן. די פּאָר װערטער פון 
מוזעלאַ האָבן װי אונטערגעלייגט אַ פייער אונטער איר און אַ נישט באַהערשטע 
האָט זי מוזעלאַן אַ צי געטון ביים אָרעם: 

,פּייניקט מיך נישט! דערציילט מיר אַלץ? -- האָט זי אויסגערופן. 

איז מוזעלאַ. געװאָרן נאָך איינגעהאַלטענער: 

;אַז איר האָט מיר געפרעגט, צי איך האָב שוין געהערט װאָס עס טוט זיך 
ביי אַרטאַפּאַנוסן אין הויז, ווייסט איר דאָך אַלץ. איז װאָס נאָך האָב איך אייך 
צו דערציילן נ* 


,אוי, טייערע מוזעלא, איך ווייס גאָרנישט. דערציילט מיר, דערציילט מיר. 
שניידט נישט פון מיר קיין שטיקעף.? 

מוזעלאַ האָט רחמנות געקריגן אויף איר און איר אַלץ דערציילט, װאָס זי 
האָט געװוּסט פון ערידעסן. פון דעם געהערטן איז קלאַרידאַ רוט און פאַרשװיצט 
געװאָרן, װי נאָך אַ פעטן און שווערן מאָלצײיט. נאָר די פיס האָבן איר געציטערט 
פון לייכטקייט. זי האָט געװאָלט נאָך הערן און אין דער זעלבער צייט שויו זיין 
ביי אירע באַקאַנטע און אויסשיטן אַלץ, װאָס זי האָט אַרײינגעזאַפּט אין זיך. 

און אַזױ האָבן די יידן אין ליאָן דעם שבת-צױנאַכטס שוין געװוּסט, אַז 
אַרטאַפּאַנוס האָט אַ צווייט ווייב, בעת די ערשטע, אַנא, װעט איצט אָפּפינצטערן 
אירע יונגע יאָרן אין דער קראַנקהײט. 

קלאודאָזיוס, װאָס האָט נישט געקענט פאַרגעסן די קלעפּ פון אַרטאַפּאַנוסן, 
האָט איצט געפונען א געלעגנהייט פאַר אַ חשבון. צוזאַמען מיט זיין ווייב איז 
ער אַװעק צו דעם פרומען אפרתי, כלומרשט נאָר אויף צו פרעגן אַ קשיא, װאָרום 
ער איז פול מיט זאָרג פאַר די יידן אין שטאָט. 

,װאָס טראַכטן די חשובע פרומע יידן אין דער שטאָט צוֹ טון קעגן דער 
הפקרות פון דעם רופא?? -- האָט ער געפרעגט. 

דוד אפרתי האָט פאַרזשמורעט זיינע װאַסערדיקע אַלבינאָס-אױגן און 
געענטפערט : 

,לוט דעם דין פון דער תורה מעג אַ ייד האָבן צוויי ווייבער.? 

,און װאָס נאָך מעג ער?? -- האָט פּלאַקיא, זיין ווייב, סאַרקאַסטיש 
געפרעגט און אַ קוק געטון אױיף קלאַרידאַן. 

אפרתי האָט אָנגעשטעלט אויף איר זיינע װאַסערדיקע קרומע אױגן און 
געזאָגט מיט אַ טאָן פון נקמה: 

,אַ ייד מעג אַ סך זאַכן אויסער אַלע לאון." 

,װאָס מענער געפעלט -- דאָס מעגן זיי?" -- האָט זיך אומדרייסט אַרײנ- 
געמישט קלאַרידאַ, און קלאַודאָזיוס האָט זי איינגעזעצט מיט אַ שטרענגן בליק. 
נישט צוליב דעם איז ער איצט געקומען, כדי אויסצוהערן די באַמערקונגען 
פון ווייבער. ער האָט עפּעס גאָר װויכטיקס און אפרתי דאַרף זען עפּעס טון אין 
דעם... 

,איך שעץ די געבאָטן פון דער תורה" -- האָט ער געזאָגט מיט זאָרג -- 
;אָבער דער שטייגער פון אונדזערע יידן איז נישט צו האָבן צוויי ווייבער. זאָג 
איך נישט ריכטיק ? ערידעס איז אַן אָרנטלעכער און געשעצטער מאַן, און ער 
איז אַ גוטער פריינד פון דעם רופא. צי װעט ער זיך נישט פאַרקוקן אױיף זיין 
פריינד און זיך אויך אַרייננעמען אין הױז אַ פילגש, אוב ער האָט נישט מיטן 
ערשטן ווייב קיין קינדער! װעלן יידן לאָזן אַריינפירן זנות אין זייער משפּחה- 
לעבן ?" 

,איר זענט גערעכט, קלאַודאָזיוס, און די שאלה איז אַ שאלה. מען דאַרף 
וועגן דעם פרעגן דעם סופר. אָבער מיר דאַכט זיך, אַז אויב דאָס ווייב פון דעם 
רופא איז קראַנק און אַ ייד דאַרף נישט בלייבן אַן אַ ווייב, איז עס נישט קעגן 
שטייגער, אויב אַרטאַפּאַנוס האָט גענומען אַ צווייט ווייב אין שטוב אַרַיין" 

קלאַרידאַ האָט זיך פּלוצים דערפילט באַדראָעט, וי אפרתי װאָלט מיט זיינע 
ווערטער אויך אָנגעדייט אויף איר, און זי האָט אויסגעשריגן אָן דרך-ארץ פאַר 
דעם פרומען מאַן: 

,וועלכעס ווייב איז אַמאָל נישט קראַנק! װעט יעדער מאַן גלייך נעמען 
אַ צווייט ווייב! װוּ איז עס געהערט געװאָרן!!" 

,שיש-ש, ווייבער!" -- האָט אפרתי אויסגערופן אין מער-צאָל -- ,ווייבער 
דאַרפן זיך נישט מישן אין אַזעלכע זאַכן? 

,איך װאָלט געעצהט, אַז איידער װאָסיװוען זאָל מען אַרטאַפּאַנוסן נישט 
אַרײינלאָזן אין דער סינאַגאָגע צו די תפילות. דאָס דאַרף מען זען צו טון. איך 
װעל אייך צוהעלפן און פריער װעגן דעם איבעררעדן מיטן הויפּט פון דער 
סינאַגאָגע" -- האָט קלאַודאָזיוס געהעצט. 

;האָט איר געזען װאָס פאַר אַ לאָמפּן ער האָט מנדב געווען פאַר דער 
סינאַגאָגע! אַ פאַרמעגן מיט סאָלידיס קאָסטן זיי? -- האָט אפרתי אויפגעהויבן 
ביידע הענט, כדי צו ווייזן אַ באַרג. 

,;דאָס איז שוחד!? -- האָט קלאַודאָזיוס אויסגעשריגן -- ,ער האָט געװאָלט 
איבערקויפן די חשובע לייט אין שטאָט, כדי אין שטוב צו האַלטן אַ זונה. איך 
קען גוט די וועגן פון דעם רופא." 

פּלוצים האָט זיך אפרתי אויפגעשטעלט. ער האָט זיך דערמאָנט װאָס ער 
האָט געהערט אַמאָל וועגן די קלעפּ, װאָס אַרטאַפּאַנוס האָט געגעבן קלאַודאָזיוסן, 
און זיינע קרומע אַלבינאָס-אױגן האָבן זיך אויסגעגלייכט: 

,קלאַודאָזיוס, קלאַודאָזיוס? -- האָט ער אים באַדױערט, -- ;איר זענט 
אַ גוטער סוחר און איר ווייסט, אַז ביי אַ צווייטן גוטן סוחר איז שווער איינצו- 
האַנדלען מציאות,? 

,מען טאָר נישט פאַרשווייגן אַזאַ זאַך" -- האָט קלאַודאָזיוס געזאָגט אין 
אַ טאָן פון זאָרג און זיך געמאַכט נישט פאַרשטיין דעם אָנדייט פון אפרתי. 

דער קלוגער אפרתי האָט געלייענט זיינע געדאַנקען און אָנגעקוקט זיין 
גאַסט מיט אַ געפיל פון רחמנות און אים געזאָגט קלאָר: 

,איך װאָלט אייך געעצהט, קלאַודאָזיוס, איר זאָלט נישט צופיל מאַריך 
זיין וועגן דעם, װאָס מיר האָבן דאָ גערעדט. ערידעס איז אַ ייד אַ חכם און ער 
קען זייער גוט דעם רופא אַרטאַפּאַנוס. האָט ער מיר אַנומלט געהאַט געזאָגט, 
אַז אַרטאַפּאַנוס איז אַן אויסטערלישער ייד: ער האָט אַ האַרץ פון יעקבן און אַ 
פויסט פון עשון, נאָר די בכורה האָט יעקב און אַז עשו צעקאָכט זיך איז עס 
נאָר ווייל יעקב האָט אים צוֹ דעם צוגערעדט. און יעקב איז דער גערעכטער..* 

;דער עשו שלאָגט" -- האָט זיך קלאַרידאַ אַרױסגעכאַפּט. 

;אָט דאָס האָב איך טאַקע געמיינט צו זאָגן" -- האָט אפרתי צוגעשאָקלט 
מיטן קאָפּ. 

קלאַודאָזיוס איז געװען מלא רציחה אױף זיין וייב הלמאי זי האָט 
דערמאָנט וועגן שלאָגן. די פּלאַפּלערקע האָט זיך נישט געקענט איינהאַלטן און 
געמוזט אַרױסרעדן דאָס, װאָס ער וויל דווקא מען זאָל נישט דערמאָנען. קלאַו- 
דאָזיוס האָט זיך שנעל אויפגעהויבן, צורעכטגעמאַכט זיינע עלעגאַנטע קליידער, 
אָפּיציעל געװוּנטשן אַ גוטע װאָך און אַװעק. נאָך אים איזן אַ צעשראָקענע 
נאָכגעגאַנגען קלאַרידאַ. זי האָבן נישט באַװויזן צו פאַרמאַכן די טיר, װי אפרתי 
האָט אָנגעוויזן מיט אַ פינגער און געזאָגט צו זיין ווייב: 

,דו הערסט װי ער גיט איר דעם פּסק! דו הערסט זיינע געשרייען?" 

פלאַקיאַ האָט איינגעצויגן דעם קאָפּ און געמורמלט: 

,דאָס איז דאָס אָרעמע מזל פון ווייבער: ליידן די חבלי לידה און אויסהערן 
דעם ירגזון פון די מאַנסלײט,? 

,;דאָס ערשטע האָט זי זיך אײינגעשפּאָרט, קלאַרידאַ' -- האָט מיט חק 
געזאָגט אפרתי. 

פלאַקיאַ האָט מיט שטאָלץ אויפגעהיבן דעם קאָפּ און זיגעריש אַ קוק 
געטון אויף איר מאַן, װי זי װאָלט אים אָנגעדייט, אַז וועגן איר קען ער אַזױ 
נישט זאָגן... 

דאָס, װאָס עס איז נישט געלונגען קלאַודאָזיוסן ביי אפרתי, איז טיילװיין 
געלונגען קלאַרידאַן צווישן די ווייבער. זי אַלײן האָט נישט געהאַט קיין קינדער. 
און אַזױ װי עס איז נישט געבליבן קיין סוד, אַז איר מאַן האָט באַקומען קלעפּ 

פון אַרטאַפּאַנוסן דערפּאַר װאָס אין זיין אָפּװעזנהײט האָט ער זיך געטשעפּעט 
צו זיין ווייב, האָט זיך ביי איר פאַרגנבעט אַ חשד, אַז צוליב דעם װאָס דער 
רופא האָט געמאַכט אַן אָנהױב מיט אַרייננעמען אין הויז אַ צווייט ווייב, קען 
איר היציקער מאַן װעלן נאָכטון דעם ביישפּיל. זי, קלאַרידאַ,. איז טאַקע נישט 
קראַנק, אָבער צופיל צוטרוי צו איר קלאַודאָזיוס קען זי נישט האָבן. איז אויב 
ער אַליין שטעלט זיך איין קעגן אַזאַ שטייגער דאַרף זי אים העלפן.. 

;באַהיט זאָל מען וערן צו װאָס אַזאַ זאַך קען דערפיר? -- האָט זי 
פאַרטרױט איר סוד צו אירע באַקאַנטע וייבער -- ,ס'איז װי אַ קראַנקהײט, 
װאָס אַז זי הייבט זיך אָן אין איין הויז, ווייסט מען נישט אין וועלכן הויז זי 
װעט זיך ענדיקן. מען זאָגט, אַז צוליב אַזעלכע זאַכן איז חרוב געװאָרן דער 
בית המקדש.." 

ביידע זאַכן -- סיי דאָס װאָס דאָס אַריינפירן א צווייט ווייב אין הויז איז 
װי א קראַנקהייט, און סיי דאָס װאָס צוליב דעם איז חרוב געװאָרן דער בית- 
המקדש, האָט אויף די ווייבער געמאַכט אַ רושם אוז זיי האָבן אָנגעהויבן מאַטערן 
זייערע מענער, זיי זאָלן אָנהײבן עפּעס טון קעגן אַרטאַפּאַנוסן. די עם-האַרצים 
אין שטאָט זענען געלאָפן צום פירער פון דער סינאַגאָגע און צום סופר; די 
מער געלערנטע האָבן געלאַכט אויף דעם אייפערזוכט פון זייערע ווייבער. 

ערידעס איז אַװעק צו אַרטאַפּאַנוסן אים איבערצוגעבן וועגן דער מלחמה 
װאָס די ווייבער פון ליאָן האָבן אָנגעהױבן קעגן אים. ער האָט אַרטאַפּאַנוסן 
נישט געטראָפן אין הויז. ער האָט זיך באַגעגנט מיט אַנאַן, װאָס האָט אים נישט 
דערקענט. ער איז געווען פריינטלעך צו איר, געפרעגט אויף איר געזונט, און 
זי האָט אים געענטפערט אויסמיידנדיק. װעדליק ער האָט געדענקט אַנאַן פון 
פריער, איז ער דערשיטערט געװאָרן פון דער ענדערונג. איר פּנים איז געווען 
געלבלעך און טרוקן, מיט פריצייטיקע דינע קנייטשלעך, וי דאָס טרעפט אָפט 
ביי יונגע מענטשן מיט שווערע זעלישע לײדן. נאָר אירע דינע צאַרטע הענט 
זענען געװאָרן נאָך צאַרטער, וי זיי װאָלטן געװאָרן דורכזיכטיק. 

אַפּילו אָן צו געזעגענען זיך איז ערידעס אַרוױס פון הז און אָנגענומען 
פולע לונגען מיט לופט, װאָס ער האָט דערפילט וי אַן אָפּפרישונג נאָך דער 
שווערער אַטמאָספער אין דער אָנװעזנהייט פון אַנאַן. ;די שטערן, די שטערן" -- 
האַט ער געשעפּטשעט צו זיך אַלין, -- ,ווען יעדער מענטש װאָלט געקאָנט לייענען 
זיין שטערן, וויפל צער װאָלט ער אויסגעמיטן!? ער איז אַװעק טיפער אין 
הויף, װאַס איז געווען פּוסט און שטיל. מסתמא זענען די שקלאַפן אין פעלד 
און איצט איז דאָ אַזױ שטיל, אַז מען הערט דאָס פּאַרסקען פון די פערד אין 
שטאַל, דאָס זשומען פון פליגן אין דער לופט און פון ערגעץ דערגייט דאָס 
װאָרקען פון טויבן. 

פּלוצים האָט ער דערזען פון הינטער די פאַרבויאונגען, ווייט וייט אין 
פעלד, אַ גרופּע מענטשן. דאָס האַרץ האָט אים געזאָגט, אַז דאָרט געפינט זיך 


אַרטאַפּאַנוס און ער האָט זיך אַהין אַװעקגעלאַזט. ער האָט אים ווירקלעך דאָרט 

געפונען. אַרטאַפּאַנוס האָט אים דערזען פריער און מיט אַ פריידיקן אויסרוף 
און מיט אויפגעהויבענע הענט אים אַנטקעגעגאַנגען 

,איך האָב דיך צוגעצויגן מיט מיינע מחשבות" -- האָט אַרטאַפּאַנוס 
געזאָגט -- ,,איך האָב געטראַכט וועגן דיר, אַז דו דאַרפסט זען װוּ איך בוי מיין 
ניי הויז. אָט דאָ װעט עס זיין. ס'איז אַביסל ווייט פון הויף, אָבער אַזױ איז 
בעסער, מיינסטו נישט, אַז ס'איז בעסער ?7" 

,לאָמיר אָנקוקן" -- האָט ערידעס געענטפערט אויסמיידנדיק, און אָננע- 
מענדיק אַרטאַפּאַנוסן ביי אַ האַנט איז ער געגאַנגען מיט אים אַרומזען דעם 
פּלאַץ," 

,צי מאַך איך אַ טעות אויב איך מיין, אַז דו ביסט אַביסל נידערגעשלאַגן 3" -- 
האָט אַרטאַפּאַנוס געפרעגט. 

,מסתמא וועט זיין רעגן, פיל איך זיך מיד" -- האָט ערידעס געענטפערט. 

,ניין, היינט װעט נישט זיין קיין רעגן. אפשר איז אַ שטורעם דאָ?" -- 
האָט אים אַרטאַפּאַנוס מיט אַ פינגער געקלאַפּט אין דער ברוסט. 

ערידעס האָט מיט ביטערניש געזאָגט: 

;,דאַ איז זעלטן ווען אויסגעלייטערט. ווען גאָט זאָל ביי מיר האָבן געפרעגט, 
איַידער ער האָט באַשאַפן דעם מענטש, װאָלט איך אים געבעטן, ער זאָל געבן 
דעם מענטש אַלע גלידער, אויסער דאָס האַרץ: אַ שלעכטן העלפט עס נישט 
און אַ גוטן צעברעכט עס וי 

אַרטאַפּאַנוס האָט אים דערמונטערט און געזאָגט: 

,מסתמא זענען נעכטן די שטערן געווען בייז און פאַרװאָלקנט. ערידעס, 
מיין פריינט, דאָס האַרץ איז דאָס בעסטע געשענק, װאָס גאָט האָט געגעבן 
דעם מענטש. עס פאַרשאַפט, אמת, ליידן אַז אָפּטמאָל דרייען זיך איבער די 
געדערעם אין בויך. אָבער ווען עס קומט דער צופלוס פון פרייד און ליבשאַפט, 
הייבט זיך אויף דאָס האַרץ הויך, וי אַ ים-כװאַליע, און דעמאָלט װאָלסטו מיט 
ביידע הענט אַרומגענומען די גאַנצע װעלט און דו װאָלסט געשריגן, געשריגן 
פון גליק: עס איז טויזנט מאָל װערט דער אָפּפלוס פון ליידן פאַר דעם אָפּפלוס 
פון פרייד און ליבשאַפט... האָסטו שוין געזען מיין יוליאַן?" -- האָט ער אים 
אַרומגענומען -- ,ניין, ניין, נישט שיין פון מיין זייט! דו מוזט זי איצט זען" 


ער האָט ערידעסן אָנגענומען ביי דער האַנט און אים אַ צי געטון נאָך זיך. 
זיי זענען אַרײן אין דער מיט פון פעלד אויף אַ שמאָל שטעגל, װוּ אַרטאַפּאַנוס 
איז געגאַנגען פאָרויס און ערידעס נאָך אים. 

,דיין יוליאַ האָט אויפגעטרייסלט די ווייבער פון ליאָן. ווייסטו דאָס, אַרטאַ- 
פּאַנוס?" -- האָט ערידעס געפרעגט. 


,איך ווייס עס נישט, אָבער זיי װעלן ערשט רעכט אויפגעטרייסלט ווערן 
ווען זיי װעלן זי זען" -- האָט אַרטאַפּאַנוס געזאָגט האָפּערדיק. 
,װועט זיין נאָך ערגער. זיי וועלן אַרױס קעגן דיר אין אַ מלחמה. דו מאַכסט 

קאַליע די מאַנסבילן אין ליאָן, זאָגן זיי, און אַז צוליב אַזעלכע זאַכן איז חרוב 
געװאָרן דער בית המקדש." 

אַרטאַפּאַנוס האָט זיך הילכיק צעלאַכט: 

,די ווייבער דאַרף מען שיקן קיין בבל: אַלץ ווייסן זיי. און װאָס ווילן זי 
פון מיר ?" 

.דו זאָלסט נישט זיין קיין שלעכטער בישפּיל פאַר זייערע מענער. אין 
ליאָן, זאָגן זיי, איז נאָך נישט געווען אַזאַ פאַל אַ ייד זאָל האָבן צוויי ווייבער" -- 
האָט ערידעס געזאָגט שטיל. 

,אין דעם זענען זיי דווקא גערעכט, ערידעס, נאָר זיי מיינען נישט דאָס 
זעלבע װאָס איך" -- האָט אַרטאַפּאַנוס אויסגעדרייט דעם קאָפּ, כדי זיין פריינד 
זאָל גוט הערן זיינע װערטער: ,אַ ייד דאַרף האָבן איין ווייב, נאָר זי זאָל אים 
זיין דאָס צווייטע ווייב, אַפילו וען זי איז די ערשטע. אַ פרוי דאַרף זיין סיי 
ווייב, סיי מוטער און סיי אַ צירונג אין הויז, דעמאָלט איז דעם מאַנס לעבן 
גאַנץ. און די ווייבער, װאָס האָבן מורא, זייערע מענער זאָלן נישט נעמען אַ 
צווייט ווייב אין זיין הויז, פעלט זיי איינע פון די דריי אייגנשאַפטן. זיי האָבן 
נישט װאָס מורא צו האָבן. זיי דאַרפן זיין זיכער, אַז זייערע מענער זוכן דאָס 
פעלנדיקע אויסער זייערע הייזער. איך זוך נישט אויסער מיין הויז -- קײינמאָל 
נישט." 

ער האָט פּלוצים איבערגעריסן. פון דערווייטנס, ביים הויז אויפן ראַנד 
פונעם פעלד, האָט ער דערזען די סילועטע פון יוליאַן. 

,אָט דאָס איז זי, מיין יוליאַ" -- האָט ער געזאָגט נישט אויסדרייענדיק זיך 
צו עריזיעס -- ,באַמערקסט זי" 

ערידעס האָט זי נישט געקענט זען. אַרטאַפּאַנוס האָט אים פאַרשטעלט מיט 
די פּלײיצעס. ער האָט זיך דעריבער אָנגעבױגן אין אַ זייט. ער האָט באַמערקט 
דאָס הויז, אָבער נישט יוליאַן. 

,איך באַמערק נישט" -- האָט ערידעס זיך אָפּגערופן מיט נייגער. 

,יוליאַ! יוליאַ!?" -- האָט אַרטאַפּאַנוס גערופן און געפאַכעט מיט אַן 
אויפגעהויבענער האַנט. 


יוליאַ האָט דערהערט זיין רוף. זי האָט אים געענטפערט מיט פאָכען מיט 
ביידע הענט און זי איז אַנטקעגנגעגאַנגען. זי איז געגאַנגען גלייך, וויגנדיק זיך 
אין איר שלאַנקײט, װי אַ יונגער בוים אין אַ לייכטן ווינט. אין גיין האָט זי 
פאַרריכט די האָר, װאָרום זי האָט געזען, אַז מיט אַרטאַפּאַנוסן גייט אַ פרעמדער 
מאַן. 


,דאָס איז מיין גוטער פריינט ערידעס" -- האָט אַרטאַפּאַנוס געזאָגט נאַך 
איידער ער האָט זיך פאַרהאַלטן נעבן יוליאַן. ערידעס האָט זיך טיף פאַרנויגט 
און אין פאַרנייגונג געבליבן לענגער, וי ס'איז געווען אָנגענומען. און אַז ער 
האָט זיך צוריק אויסגעגלייכט האָבן אים אַנטקעגנגעלױכטן צוויי ליכטיק- 

גרינלעכע, לוסטיקע אויגן און פון איר אָפּגעברענט פּנים האָט אַנטקעגנגע- 
שטראָמט אַ שפע פון שטראַליק לעבן 

,זייט געאַכט מיין האַר" -- האָט יוליאַ לייכט אַ בויג געטון מיט איר 
שטאָלצן קאָפּ -- , אונדזער הויז איז אַזױ אָרעם, אַז אַפילו פאַר די פריינד פון 
אַרטין שעם איך זיך עס צו וייזן" 

;,נישט וויכטיק דאָס הויז ; וויכטיק איז װאָס אַ מאַן האָט אין זיין הויז" -- 
האָט ערידעס אויפגעכאַפּט איר גלעטנדיקן בליק. 

, מיין פריינט ווייסט, אַז איך בין נישט קיין אָרעמאַן און ער ווייסט אויך, אַז 
איך בין נישט קיין קמצן. ווייסטו עס, ערידעס ?" 

ערידעס האָט צוגעשאָקלט מיטן קאָפּ: 

,איך האָב געזען דעם אָנהױיב פון אייער ניי הויז. און קעגן אַן עין-הרע איז 
בעסער אַזוֹי...* 

אַרטאַפּאַנוס האָט אים אַ קלאַפּ געטון אין אַקסל: 

,פאַר אַ מאַן מיט חכמה איז גאַרנישט פאַרהוילן" 

אינעװייניק, אין הויז, איז ווירקלעך געווען אָרעם, נאָר ציכטיק. כדי נישט 
צו שטערן אַנאַן אין אירע געוווינהייטן, האָט אַרטאַפּאַנוס גאָרנישט אַרוסגענומען 
פון זיין אַלט הויז אום דערמיט צו באַצירן דאָס אָרעמע הויז פון יוליאַן. און 
ווייל זיין חתונה מיט יוליאַן איז געווען אינגאַנצן פאַרהוילן פון אַנאַן, האָט ער 
מורא געהאַט, אַז טאָמער װועט ער אַרויספירן פון זיין הויז די טייערע זאַכן, קען 
ער דערװועקן ביי איר חשדים. צום צער פון אירע זעלישע ליידן האָט ער נישט 
געװאָלט אויך צוגעבן צער פון אייפערזוכט. אָבער די צויי קליינע קאַמערן 
פון יוליאַס הויז, הגם פּוסט זענען זיי געווען, זענען קאַמערן פון יוליאַס הויז. 
יוליאַ האָט נאָכגעקוקט יעדע באַװעגונג פון אַרטאַפּאַנוסן און נישט אויפגעהערט 
זוכן זיין בליק. זי האָט פאַרלעגן געשמייכלט ווען זי האָט באַמערקט, אַז ערידעס 
זעט זאָס. 

דאָס װאָס אַרטאַפּאַנוס האָט געװאָלט פאַרמיידן אַנאַ זאָל זיך דערוויסן, אַז 
ער האָט אַ צווייט ווייב, האָט ער נישט געקענט פאַרמיידן. קלאַודאָזיוסעס נישט 
געשטילטע נקמה פאַר שלאָגן אים אין דער אָנװעזנהײט פון זיין ווייב, און דער 
חוזק װאָס ער האָט געליטן דעם לעצטן שבת-צוינאַכטס ביי אפרתין אין שטוב, 
האָבן אים נישט געלאָזט רוען. מיט ברעכן דעם יידישן שטייגער אין ליאָן האָט 
אַרטאַפּאַנוס אַלײן געגעבן אַ געלעגנהייט פאַר נקמה און ער, קלאַודאָזיוס, װאָלט 
זיך עס אַ גאַנץ לעבן נישט געשענקט, ער זאָל דעם פאַל נישט אויסנוצן ביז 
צום סוף. ער האָט שוין געװוּסט, אַז קיינער פון די חשובע יידן אין ליאָן װעלן 
אַרטאַפּאַנוסן נישט פאַרװאַרפן, אויב דאָס נעמען אַ צווייט ווייב איז נישט פאַרבאָטן 
דורך דער תורה. בפרט, אַז אַלע אין שטאָט האָבן געװוּסט, אַז קלאַודאָזיוס, דער 
ביזאַנטער, געהער נישט צו די אָפּגעהיטענע יידן, נאָר ער זוכט נקמה אין 
אַרטאַפּאַנוסן, 

קלאַודאָזיוס האָט דעריבער פאַרטראַכט צו שפּילן אויף דער מיטלייד מיט 
דער קראַנקער אַנאַן. 

אויב ערידעס איז געווען אינעם הויז פון יוליאַן און ער האָט דערציילט 
זיין ווייב, אַז אַרטאַפּאַנוס לעבט נישט מער אין הויז פון אַנאַן, האָט מוזעלאַ 
נישט געקענט דאָס אױיסבאַהאַלטן. עס איז געווען פאַר איר אַ צו גרויסע 
ווייבלעכע איבערלעבעניש, זי זאָל עס נישט דערציילן קלאַרידאַן. קלאַרידאַ 
האָט דאָס ביינאַכט דערציילט איר מאַן און קלאַודאָזיוס איז אויפגעטרייסלט 
געװאָרן. װי קען דער רופא זיין אַזױ אַכזריותדיק צו זיין קראַנק װוייב!! עס 
איז גאָטס רחמנות אויף איר און מען דאַרף איר העלפן זיך שיצן אויב זי 
געפינט זיך אין די הענט פון אַן אַכזר. זי מוז וויסן װאָס אַרטאַפּאַנוס האָט 
אָפּגעטון צו איר און זאָל ער נישט מאַכן דעם אָנשטעל אַז ער איז אַ חשובער 
מאַן. 

אין איינעם אַ טאָג האָבן זיך אין הויף פון אַרטאַפּאַנוסן באַװיזן צוויי 
ווייבער, קלאַרידאַ און שרה, די פרוי פון דעם שוחט. זיי האָבן אויסגעשמעקט 
די פּוסטקײט פון הויף און אַרײין אין הויז. אַנאַ איז זיי אַנטקעגנגעקומען מיט 
איר מאַטן בליק און אַפילו נישט געענטפערט אויף זייער באַגריסונג. 

,איז דער רופא אין שטוב?" -- האָט געפרעגט קלאַרידאַ. 

,ער איז ביים בישאָף" -- האָט אַנאַ געענטפערט -- ,דער בישאַף פעריס 
איז קראַנק," 

,וי הייסט זי, דער בישאָף!? -- האָט שרה אַ שאָקל געטון מיט איר 
גוידער און קלאַרידאַ האָט נאָכגעמאַכט איר באַװעגונג מיטן קאָפּ זאָגנדיק: 

,ער איז אַזױ ביים בישאָף, װי איך האָב נעכטן חתונה געהאַט." 

אַנאַ האָט די ווייבער אָנגעקוקט שטאַר און מיט אַ מאַטער שטים געפרעגט: 

,איז ער נישט אַװעק צום בישאָף ?7 

,בישאָףישמישאָף!" -- האָט שרה אויסגערופן -- ?אַ וייב דאַרף האָבן 
אויגן און זען די שטיק פון איר מאַן. הינטער דיינע אויגן שלאָפּט ער שין 
מיט אַן אַנדערער. ער האָט זיך דאַך געברענגט אַ צווייט ווייב וי 

,און ער בויט אַ ניי הויז פאַר איר; די גאַנצע שטאָט איז אויפגעקאַכט אויף 
אים" -- האָט קלאַרידאַ צוגעהאָלפן. 

אַנאַ האָט נישט רעאַגירט. בלויז אירע אויגן זענען געװאָרן גרעסער און זי 
האָט מיט דער צונג באַלעקט אירע טרוקענע ליפּן 

שרה האָט מיט אַ פינגער אַ קלאַפּ געטון אין אַנאַס שטערן: 

,װוייסטו װאָס מען רעדט צו דיר? דיין מאַן האָט חתונה געהאַט מיט אַ 
צווייטער פרוי. וויי און ווינד, זי ווייסט אַפּילו נישט װאָס מען רעדט צו איף" 

,זי ווייסט, זי ווייסט? -- האָט זיך קלאַרידאַ אָנגעבויגן צו אַנאַן און איר 
אַרײיַנגערעדט אין פּנים: ,דאָ נישט ווייט האָט דיין מאַן געקויפט אַ הױז און 
ער לעבט דאַרט מיט אַ צווייטער פרוי. פאַרשטײיסט װאָס מען רעדט צו דיר?" 

,דו רעדסט צו אַ גולם" -- האָט שרה געפּסקנט און ביידע ווייבער זענען 

געווען אומגליקלעך װאָס אַנאַ ווייזט נישט אַרױס דעם מינדסטן צייכן פון 
אויפרעגונג, 

פאַרלאַזנדיק דאָס הויז האַָט שרה זיך געװאָנדן צו קלאַרידאַן: 

,כ'וועל דיר זאָגן דעם אמת, אַז מען האָט אַזאַ צרה אין שטוב, איז װאָס 
איז דאָס װוּנדער װאָס דער רופא האָט גענומען אַ צווייט ווייב? צי איז ער 
פון אייזן 1 האָסט דאָך געזען, אַז זי איז נעבעך אינגאַנצן גאָרנישט. דו רעדסט 
צו איר און װוי דו װאָלסט אַריינגערעדט אין אַ פּוסטער פאַס. נעבעך, גאָטס 
רחמנות," 

און הגם אויסערלעך האָט אַנאַ נישט רעאַגירט אויף די ווערטער פון די 
צוויי ווייבער, דאָך האָט דאָס געהערטע זיך אָפּגעזעצט אין איר, וי אַ קערן 
זעצט זיך אָפּ אין אַ נישט גענוג פייכטן באָדן; זיין אויפגאַנג דויערט לענגער. 
ביסלעכווייז, ביסלעכווייז איז אין אַנאַן אויפגעגאַנגען אומרו. ביז איצט האָט זי 
זעלטן פאַרלאָזט דאָס הויז און נישט געגאַנגען ווייטער װוי ביז צו דער שטאָל. 
אָבער אויפצומאָרגנס, נאָכן וויזיט פון די צוויי ווייבער, האָט עס אַנאַן געטריבן 
פאַרביי דעם הויז פון די שקלאַפן פון דער צווייטער זייט הויף, װוּ עס הויבן 
זיך אָן די פעלדער. פּלוצים איז זי שטיין געבליבן, וי זי װאָלט זיך אין עפּעס 
דערמאָנט און צוריקגעגאַנגען. זי איז אַריין אין דער פערדישטאַל און נישט 
זעענדיק אַרטאַפּאַנוסעס פערד, װאָס זי האָט געדענקט פון אַמאָל, האָט זי געזאָגט 
צו זיך אַלײין: ,ער איז ביים בישאָף פעריס" און מיט געלאַסענע טריט איז זי 
צוריקגעגאַנגען אין הויז. און גלייך נאָך דעם וי זי האָט פאַרמאַכט די טיר 
הינטער זיך, איז זי אויפגעציטערט געװאָרן, װי שוין לאַנג נישט, אויף דעם 
געקלאַפּ פון פערדישע פּאָדקאָװעס. זי האָט געעפנט די טיר. פון אַ פערד איז 
אַראָפּגעשפּרונגען דער משרת פון בישאָף פעריס: 

,גנעדיקע האַרינטע, איך דאַרף צום רופא אַרטאַפּאַנוס. בישאָף פעריס איז 
פאַרביי" -- האָט ער זיך געבויגן אויף די זייטן אין צעטומלעניש, מיט אַ ריט 
צעיאַכמערט פּנים. 

,דער רופא אַרטאַפּאַנוס איז ביים בישאָף פעריס" -- האָט זי געזאָגט מיט 
איר מאַטער שטים. 

,ניין, גנעדיקע האַרינטע. ער איז נישטאָ ביי בישאָף פעריס און אויך אויפן 
וועג האָב איך אים נישט באַגעגנט. דער בֿישאָף איז פאַרביי און נאָר דער 
רופא אַרטאַפּאַנוס קען אים העלפן." 


מיט בהלה, אָפּשטופּנדיק פון איר וועג דעם משרת, איז אַנאַ געלאָפן צו 
דער שטאַל. 


,איז נישט דער האַר אַרױסגעריטן?" -- האָט זי אַריינגעליאַרעמט אין 
דער שטאַל, 

פון דער טיפעניש האָט זיך אָפּגערופן דער שטאַלידינער, אַז אַרטאַפּאַנוס 
איז נישט אַרױסגעריטן, װאָרום זיין פערד שטייט ביי דער קאַריטע. דער דינער 

איז צוגעקומען צו דער עפענונג, זיך פאַרבויגן פאַר אַנאַן און אָן שום כוונות 
געזאָגט : 

,דער האַר איז אין יענעם הויז, אָדער ביים פאַרבויען." 

וי עס װאָלט נישט דערגאַנגען צו איר דאָס געהערטע האָט זי געזאָגט מיט 
דער זעלבער אַלאַרמירטקײט. 

,בישאָף פעריס איז פאַרביי! ער דאַרף דעם רופא." 

,איך לויף גלייך" -- האָט זיך דער דינער געאיילט און אַרויספירנדיק פון 
שטאַל אַ נישט געזאָטלט פערד, האָט ער זיך אַרױפגעכאַפּט אויף זיין רוקן און 
זיך געלאָזט צו דער צווייטער זייט פון הויף. 

אַנאַ איז געגאַנגען אין דער ריכטונג, װוּ דער דינער אויפן פערד איז 
אַװעק. זי איז שוין פאַרביי דעם פּלאַץ, װוּ זי איז פריער פּלוצים שטיינגעבליבן, 
און געגאַנגען ווייטער און נאָכגעקוקט װוּ דער רייטער מיטן פערד דערווייטערט 
זיך. זי האָט אים פון בליק נישט אַראָפּגעלאָזט. זי איז שוין געווען טיף אין 
פעלד און באַמערקט וי דער רייטער האָט זיך אָפּגעריסן פון אַ גרופּע מענטשן 
און זיך פאַרקערעװועט אין אַ זייט. צװישן די הויכע גרעזער פון דערווייטנס 
האָט דער רייטער אויפן פערד אויסגעזען וי ער װאָלט געשװװוּמען אין אַ גלייכער 
ליניע און צוגעשוומען צו אַ נידעריק הײזל. זי האָט אים אויף א וייל 
פאַרלױירן פון אויג און זי איז געבליבן שטיין מיט פאַרבראָכענע הענט. באַלד 
איז ער ווידער אַרױסגעשװוּמען פון צװישן די גרעזער און זיך געטראָגן מיטן 
פעלד און נישט מיט דעם וועג. ער איז געריטן אין דער ריכטונג צו אֹיר. איצט 
איז דער רייטער אויף דעם נישט געזאָטלטן פערד געווען אַרטאַפּאַנוס. 

אַרטאַפּאַנוס איז נשתומם געװאָרן בעת ער האָט דערזען אין פעלד אַנאַן: 

;װאָס טוסטו דאָ?!? -- האָט ער אויסגערופן און קוים געקענט פאַרהאַלטן 
דאָס פערד נעבן איר. ער איז אַראָפּגעשפּרונגען און אַ צעטומלטער געקוקט איר 
אין די אויגן. 

,;בישאָף פעריס איז פאַרביי. ער דאַרף דיך. וועסטו אים נישט העלפן לָּ" 

אַרטאַפּאַנוס האָט אין איר שטים געהערט אַליאַרם און אַליאַרם האָט זיך 
געטראָגן פן אירע אויגן. אָננעמענדיק זי ביים אָרעם האָט ער אָנגעהויבן גיין 
מיט איר, פירנדיק דאָס פערד נאָך זיך. זי האָט געפרעגט: 

,פאַרװאָס איילסטו נישט צום בישאָף פעריס!!" 

,איך װעל באַװײיזן" -- האָט ער געענטפערט רואיק. 

,;בישאָף פעריס איז פאַרביי, בישאָף פעריס איז פאַרביי!' -- האָט זי 
אויסגעשריגן מיט היסטעריע. 

אַרטאַפּאַנוס איז אַרױף אויפן פערד און אַװעק צום הויף, איבערלאָזנדיק 
הינטער זיך אַנאַן. 

אַלײן האָט ער אָנגעזאָטלט זיין פערד און עס אַרויסגעפירט פון דער שטאַל. 
דער משרת פון דעם בישאָף איז אים אַנטקעגגעקומען 

,מיין האַר, מיין האַר" -- האָט זיך דער משרת איבערגעצלמט. 

,די גאַנצע װעלט און דער בישאָף" -- האָט אַרטאַפּאַנוס אַרױסגעװאָרפן 
מיט איינגעהאַלטענעם כעס, אַרױף אויפן פערד און זיך אַװעקגעלאָזט. ער 
האָט זיך באַגעגנט מיט אַנאַן ביים ראַנד פון הויף, אַ וויילע פאַרהאַלטן דאָס 
פערד, אַ בויג געטון דעם קאָפּ און זיך געלאָזט אין גאַלאָפּ. דער משרת האָט 
אֹים קוים געקענט נאָכהאַלטן אַנאַ האָט אַן אויפגעװעקטע נאָכגעקוקט די 
צוויי רייטער, 

דער אויסמאַטערנדיקער גאַלאָפּ איז געווען אומזיסט. בישאָף פעריס האָט 
מער נישט געלעבט. ער איז געלעגן אויף דער באַנקיבעט, די הענט פאַרלייגט 
אויף דער ברוסט און זיין פּנים איז געווען געל און איינגעפאַלן, װי ער װאָלט 
שוין לאַנג געווען פאַרזונקען אין טויט. ביים בעט איז געשטאַנען דער קאַנאָניק 
פּעטרוס און געמורמלט אַ תפילה. דערזען אַרטאַפּאַנוסן האָט דער קאַנאָניק 
איבערגעריסן די תפילה, אויפגעהויבן די הענט אין דער הויך, פאַרגלאָצט די 
אויגן צום באַלקן און געזאָגט פייערלעך : 

,גאָט האָט פאַרנומען צו זיך דעם בישאָף. זיין נשמה איז אין הימל צוזאַמען 
מיט אַלע הייליקע ביי דער זייט פון דעם זון און דער מוטער מאַריאַ... ער האָט 
אייער נאָמען פיל דערמאָנט איידער ער איז פאַרלאָשן געװאָרן, און געפרעגט צי 
איר װעט קומען... ער האָט זיך נישט דערװאַרט אויף אייך און אויסגעוויילט דעם 
הימל." 

פון דער צווייטער קאַמער האָט זיך געטראָגן אַ פאַרבלאָזער, איינטאָניקער 
געמורמל פון תפילות. דאָרט איז אויף די קני געשטאַנען די דינערשאַפט מיט 
אַראָפּגעלאָזטע קעפּ. אַרטאַפּאַנוס איז אַרומגעגאַנגען צװישן די קניענדיקע און 
זיך אָפּגעשטעלט ביים קאַמין, װוּ נידעריקע גוססדיקע פלעמלעך האָבן שוואך 
זיך געבויגן פון דעם אויסגעברענטן האָלץ און צוריקגעפאַל. ער האָט זיך 
דערמאָנט, אַז ער איז אַמאָל דאָ געזעסן ביים אויסבריען קרייטעכצער פאַרן 
בישאָף און דאָס איז געווען דעמאָלט ווען דער בישאָף האָט פאַרברענט זיין, 
אַרטאַפּאַנוסעס, לעבן. דאַכט זיך, אַז נישט לאַנג צוריק איז עס געשען נאָר 
אַרטאַפּאַנוס האָט געפילט וי עס װאָלט זיך אָפּגעשלאָסן אַן אייביקייט. ער האַט 
פון דיל אויפגעהויבן אַ שטיקל האָלץ, צונויפגעשאַרט דעם אֵשׁ אַרום דעם 
שװאַכן פייער און דאַן מיט איין מאָל, װי מיט אַ כװאַליע, פאַרשאָטן דאָס פייער 
און אַרײנגעװאָרפן דאָס שטיקל האָלץ טיפער אין קאַמין. 

כמעט אומבאַמערקט פון די פאַרזונקענע אין תפילה, איז אַרטאַפּאַנוס אַרױס 
פון דער קאַמער און פון הויז, אָפּגעבונדן זיין פערד און אַ קוק טוענדיק אין 
הימל איז ער אַװעק צופוס. דאָס פערד, װאָס איז געגאַנגען ביי זיין זייט, האָט 
מיטן קאָפּ אָנגערירט זיין אַקסל, װי די שטומע חיה װאָלט זיך געחידושט, הלמאי 
דער מענטש גייט צופוס. 

אין ליאָן האָבן געקלונגען די גלאַקן פון די קירכן און דער אומעטיקער 
געקלאַנג האָט מיט עכאָ אָפּגעקלונגען ווייט, ווייט אויסער דער שטאָט. דער 
גלאָקן"געקלאַנג האָט אויך דערגרייכט צו אַנאַס אויערן. און הגם זי האָט נישט 

געװוּסט דעם מיין פון דעם געקלאַנג, איז איר אויפגערודערטקייט געװאָרן מער 
גערייצט. דער גיפטיקער קערן, װאָס די צוויי ווייבער, קלאַרידאַ און שרה, האָבן 
פאַרזייט אין איר, האָט צעשטרייט איר אַפּאַטיע און דעריבער האָט אויך דער 
קלאַנג פון די גלאָקן טיפער אָפּגעהילכט אין איר געמיט. 

אַרטאַפּאַנוס האָט דאָס מאָל נישט געקענט אויסמיידן דאָס הויז פון אַנאַף 
דער טויט פון דעם בישאַף פעריס האָט דערוועקט אין אים א רחמנות צו אַנאַן, 
אַ רחמנות װאָס האָט זיך געגרענעצט מיט פיזישן ווייטיק, אפשר דערפאַר ווייל 
אין דעם געפיל איז אויך געווען אַ ניצוץ פון רחמנות צו זיך אַלײן. אַרטאַפּאַנוס 
האָט זיך צו דעם נישט מודה געווען און דערפאַר האָט ער דעם גאַנצן רחמנות 
איבערגעטראָגן אויף אַנאַן. װי פריער, בעת ער האָט זי באַגעגנט אין מיטן 
פעלד, האָט ער אויך איצט געזען אין איר פּנים אַן אויפרודערונג. פון אירע 
אויגן איז פאַרשװוּנדן דער נעפּל. זי האָט אים אָנגעקוקט און ער, שוין לאַנג 
אָפּגעװוינט פון צו זען איר טיפן בליק, האָט מיט די שפּיצן פינגער אויפגעהויבן 
איר קאָפּ, װי ער פלעגט עס אַזױ אָפט טון כדי זי זאָל זען זיין ליבשאַפט. ער 
האָט געשמייכלט צו איר און זי האָט נישט רעאַגירט. פאַר אים איז זי געבליבן 
פאַרשלאָסן װי פריער, 

װי אַ גאַסט אויף אַ וייל האָט ער זיך אין אױיבערמאַנטל אַװעקגעזעצט 
אין זיין טיפן זעסל און אויסגעצויגן די פיס פאָרויס. דער קלאַנג פון די קירכן- 
גלאָקן האָט געהויערט דורך די ווענט. ער האָט אַרײינגעהױערט די בשורה פונעם 
בישאָפס טויט. צי פאַרשטײיט ואַנאַ דעם מיין פון דעם קלאַנג? צי וייסט 
זי, אַז זי װעט מער נישט האָבן צו מאָנען ביי אים, ער זאָל העלפן דעם 
בישאָף פעריס ? אַרעמע אַנאַ. זי האָט זיך פאַרמױערט אין איר צער און גאָרנישט 
אַנדערש דרינגט אַרײין אין דעם שמאָלן קרייז פון איר פינצטערער וועלט. אַרטאַ- 
פּאַנוס האָט נאַכגעקוקט אירע געצוימטע באַוועגונגען, איר אופן פון זיצן אַן 
איינגעקלעמטע, וי זי װאָלט ווירקלעך געווען אַ פאַרמויערטע. אָ, ווען ער קען 
אַריינדרינגען אין איר פאַרקלעמטער נשמה און צעעפענען דאָרט טיר און טויער. 
נאָר ער קען דאָס נישט. גאָט האָט װי עס איז איבערגעגעבן די שליטה איבער 
דעם גוף אין די הענט פונעם מענטש, נאָר די נשמה פון דעם מענטש האָט ער 
אייפערזיכטיק פאַרהאַלטן אין זיין אייגענער שליטה, און נאָר ער קען אַנאַן 
העלפן, 

אַרטאַפּאַנוס האָט זיך אויפגעהויבן און אַװעק. אָבער גלייך װוי ער איז אַװעק 
האָט זיך אַנאַ אויפגעהויבן און אַרױס אין הױיף. זי האָט אים נאָכגעקוקט וי 
ער רייט אַװעק צום צווייטן עק פונעם הויף און פאַרקערעװעט זיך לינקס, צו 
די פעלדער. װי נאָר ער איז פאַרשװונדן פון אירע אויגן, איז אויך זי אַװעק 
אין דער זעלבער ריכטונג. ביים עק פון הויף האָט זי געזען פון דערווייטנס װוי ער 
שווימט צװישן די הויכע גראָזן גלייך אַנטקעגן דעם נידעריקן הײיזל, װאָס זי 
האָט היינט באַמערקט צום ערשטן מאָל. אַ הונדערט טריט איז זי געגאַנגען מיט 
דעם באַגראָזטן שטעגל, װאָס דאָס פערד האָט אויסגעשניטן אין פעלד, אוֹן זי 

איז שטיין געבליבן. זי האָט לאַנג געקוקט אויף דעם טונקעלן פלעק פון דעם 
הייזל, װי אַ מענטש אויפן ברעג קוקט צו אַ שיף, װאָס דערווייטערט זיך אויפן 
ים. און דאַן איז זי צוריקגעגאַנגען. 

אַנאַ איז די גאַנצע נאַכט געלעגן מיט אָפענע אויגן און אויסגעקוקט אויפן 
טאָג. און דער טאָג האָט זיך פאַרזוימט, ער האָט נישט געװאָלט קומען. עטלעכע 
מאָל איז זי אויפגעשטאַנען פון איר געלעגער און געעפנט די טיר פון הויז, כדי 
צו זען פאַרװאָס דער טאָג זוימט זיך אַזױ לאַנג. די נאַכט האָט זיך נאָך שװואַרצער 
און פינצטערער געמאַכט און די שטערן זענען געווען וי זיגלען אויף דער 
פינצטערניש. און ווען אין דרויסן איז ענדלעך גראָ געװאָרן, איז אַנאַ אַװעק צו 
דעם פעלד מיט דעם שטעגל פון די איינגעלייגטע גראָזן. און אַז זי איז אַריבער 
מער וי אַ העלפט וועג צום הייזל, איז פּונקט וי אַן אומגעזעענע צוים װאָלט 
איר געשטאַנען אין וועג און לאָזט איר ווייטער נישט גיין. זי האָט אויסגעבויגן 
דעם קערפּער אויף פאָרויס און דאָך איז זי נישט געגאַנגען ווייטער. זי איז 
צוריקגעגאַנגען און װוידער זיך אויסגעדרייט. עטלעכע מאָל האָט זי געפּרוּוט 
בייקומען די אומגעזעענע צוים און נישט געקענט. 

די זון איז שוין אַרױף העכער פונעם הימל-ראַנד און זי דרייט זיך נאָך 
אַלץ אַרום אין פעלד. זי האָט זיך אַרײינגעלאָזט אין די הויכע גראָזן און געמאַכט 
אַ גרויסן קרייז, װי זי איז פּלוצים שטיינגעבליבן אויף אַ פעלד-וועג, װאָס האָט 
געפירט גלייך אין דער ריכטונג צום הייזל. אויך דאָ האָט איר עפּעס געשטערט צו 
גיין, אָבער זי האָט באַװעלטיקט די נישט-געזעענע שטערונגען און צוגעקומען 
נאָענט. זי איז געווען דערשעפּט פון גיין, איר לייב איז געווען אין שווייסן און 
די פיס האָבן איר מער נישט געדינט. האָט זי זיך אַװעקגעזעצט אויף אַן איבער- 
געדרייטער הילצערנער קאָריטע ביי דער װאַנט פון הויז און פאַרװאָרפן דעם 
קאָפּ אַהינטער און פאַרמאַכט די אויגן. אָ, װאָס פאַר אַ לאַנגן און שווערן וועג 
זי האָט דורכגעמאַכט און עס קומט איר אויך אַ לאַנגער אָפּרו. נאָר פּלוצים האָט 
זי געעפנט די אויגן און דערזען פאַר זיך אַ פרוי אין אַ ווייסן טוניק ביז צו 
די קנעכל. די פרוי האָט אויף איר געקוקט מיט גרינלעכע אויגן און מיט אַ 
מילד פּנים, נאָר אַנאַ האָט זיך פאַר דער פרוי דערשראַקן און זי איז אויפגע- 
שפּרונגען אַזױ, אַז אויך די פרוי אַנטקעגן איר איז אָפּגעשפּרונגען אויף צוריק, 
אַ וויילע האָבן זיך ביידע פרויען אָנגעקוקט. אויסציענדיק די האַנט צו אַנאַן 
האָט יוליאַ געפרעגט : 

,קען איך אייך מיט עפּעס העלפן, אָרעמע ?* 

אַנאַ האָט מיט שטאַרע, גרויסע אויגן אַריינגעקוקט אין פּנים פון יוליאַן 
וי זי װאָלט אַרײינגעקוקט אין אַ טיפן תהום. הגם פון דעם בליק האָט זיך יוליאַ 
דערשראַקן, װאָרום זי האָט באַגריפן װער עס איז די פרוי, האָט זי געפּרווט 
שמייכלען און געפרעגט : 

,זאָל איך אייך העלפן מיט עפּעס ?" 

אַנאַ האָט זיך אויסגעבויגן אויף הינטן, װי זי װאָלט װעלן פאַר זיך האָבן 

מער פּלאַץ, אָנגעשפּאַרט אירע הענט אין דער װאַנט און אַנטלאָפן. זי איז 
געלאָפן װי עמעצער װאָלט זי געיאָגט און זי דאַרף זיך ראַטעװען אַ דערשי- 
טערטע איז יוליאַ אַרײין אין הויז און אויפגעװועקט אַרטאַפּאַנוסן: 

, דיין ווייב איז דאָ געווען נעבן הויז. אָ, העלף מיר, גאָט, איך זאָל נישט 
געדענקען איר בליק. אַרטי, זי איז אַנטלאָפן און קיין װאָרט פון איר מויל 
נישט אַרױסגעבראַכט.? 

אַרטאַפּאַנוס איז אַראָפּ פון געלעגער, אַרױסגעלאָפן פון הויז און אין קיין 
שום ריכטונג נישט געזען אַנאַן. מסתמא האָט זיך יוליאַן אױסגעדאַכט עפּעס. 
עס קען דאָך נישט זיין, אַז אין דעם אָפּענעם פעלד זאָל מען נישט זען אַ לויפנדיקן. 
יוליאַ, װאָס די דערשיטערונג איז נאָך געלעגן אויף איר פּנים, האָט אים 
אויסגעמאָלן װי די פרוי האָט אויסגעזען און אַז אין אַ שװאַרץ קלייד איז זי 
געווען אָנגעטון. אַרטאַפּאַנוס האָט געזוכט מיט די אויגן איבערן פּלײן און 
געשאָקלט מיטן קאָפּ: ,ניין, זי איז נישטאָ,? 

,אַרטי, איך האָב נישט אוױיסגעטראַכט. אָט דאָ, אויף דער קאָריטע, איז די 
פרוי געזעסן ווען איך בין אַרױס פון הויז. זע װוי איך ציטער אינגאַנצן. זעסטו 
נישט, אַרטי?? 

אַרטאַפּאַנוס האָט זי אָנגענומען ביי דער האַנט. 

ווו איז זי אַהינגעקומען, אויב זי איז דאָ געװען?" -- האָט ער זיך ווידער 
אַרומגעקוקט. 

,איך האָב מורא, אַרטי, צי װעט זי דיר נישט טון קין שלעכטס! צי 
באַהאַלט זי זיך נישט אויס דאָ ערגעץ 71 -- האָט יוליאַ זיך געקלאַמערט אינעם 
אָרעם פון אַרטאַפּאַנוסן. 

אַרטאַפּאַנוס האָט זי צוגעדריקט צו זיך. 

,צי האָסטו זיך נישט אויפגעוועקט אין מיטן פון אַ חלום היינטיקע נאַכט ?" 

,איך שווער דיר ביי גאָט, אַרטי, אַז אֹיך האָב היינטיקע נאַכט נישט 
געחלומט, נאָר געזען דיין ווייב אָט דאָ" -- האָט זי אָנגעװיזן מיט דער האַנט װוּ 
אַנאַ איז פריער געשטאַנען. - 


;װעל איך זאָטלען דאָס פערד און צורייטן זען, צי אַנאַ איז אין הויז.? 
,איך האָב מורא אַליין דאָ צו בלייבן"? -- האָט יוליאַ אים אַנגעכאַפּט ביים 
אָרעם, -- ,לאָז מיך נישט אַליין!" 


פול מיט פּחד איז יוליאַ מיטגעגאַנגען מיט אַרטאַפּאַנוסן צו זאָטלען דאָס 
פערד און ווען ער האָט זי אַרויפגענומען אויפן זאָטל פאַר זיך און זיך אַרײינ- 
געלאָזט צווישן די גראָזן אין פעלד, האָט זיך אַנאַ אויפגעריסן פון איר באַהעל- 
טעניש און אָנגעהױיבן לויפן. זי איז געלאָפן און געפאַלן, װידער זיך אויפגע- 
הויבן, זיך געפּלאָנטערט אין די גראָזן אַ פּאָר טריט און ווידער געפאַלן. אַרטאַ- 
פּאַנוס האָט אַראָפּגעלאָזט יוליאַן פון זאַטל, דאַן אַלײן אַראָפּגעשפּרונגען און זיך 
געלאָזט נאָך אַנאַן. 

;אַרטי! אַרטי!" -- האָט מיט אַ צעשראָקן קול גערופן יוליאַ און מיט איר 
שרעק געפּענטעט די טריט פן אַרטאַפּאַנוסן. 

אַרטאַפּאַנוס האָט זיך פאַרהאַלטן. ער האָט נישט געװוּסט, צי זאָל ער 
צוריקקערן צו יוליאַן, אָדער ער זאָל לויפן נאָך אַנאַן. ער האָט צוריקגעקערט 
צו יוליאַן. זי איז געווען בלייך און צעציטערט און זי האָט זיך געקלאַמערט 
צו אים : 

,פאַרלאָז מיך נישט איצט, װאָרום שטאַרבן װעל איך פון שרעק. בלייב מיט 
מיר, בלייב מיט מיר.? 

אַנאַ איז ווייטער געלאָפן מיטן פעלד. בלויז דער אויבערשטער טייל פון 
איר גוף האָט זיך אַרױסגעהױבן פון צװישן די גראָזן. זי איז געלאָפן אין דער 
ריכטונג צום הויף. 

,ליידסטו, וי איך לייד, אַרטי?? -- האָט יוליאַ מילד געפרעגט -- ,איך 
בין אומגליקלעך, אַרטי. אירע אויגן, אירע אויגן!." 

אַרטאַפּאַנוס האָט גענומען יוליאַס קאָפּ אין זיינע הענט און נאָענט פון איר 
פּנים געזאָגט: 

,הלוואי װאָלסטו געקענט אַרײנקוקן אין דיינע אויגן, ווי איך קוק איצט 
אַרין, װאָלסטו אַזױ נישט געליטן.? 

,ביסט גוט צו מיר, אַרטי, נאַָר פאַרװאָס איז מיר באַשערט צו צאָלן מיט 
אַזױ פיל צער פאַר דיינע חסדים ?7" 


אַרטאַפּאַנוס האָט קוים באַװויזן צוריקצופירן יוליאַן אין הויז און גיין 
אָפּזאַטלען דאָס פערד, װי בעתן צוריקגיין פון דער שטאַל האָט זיך אים אויסגע- 
דאַכט, אַז ער זעט פון דערווייטנס א רויך. איז עס פּלוצים אַ טונקעלער װאָלקן 
אַזױ נידעריק ? ניין, ס'איז נישט קיין װאָלקן, נאָר אַ רויך, װאָס װוערט שטאַרקער 
און שטאַרקער. דער רויך איז איבער זיין הויף. ער איז געלאָפן צו דער שטאַל 
צוריק אָנזאָטלען דאָס פערד און דאָס מאָל האָט עס געדויערט אַזױ לאַנג, אַז 
ווען ער איז אַרױס פון דער שטאַל איז דער רויך איבער זיין 'הויף שוין געווען 
צונויפגעקנוילט אין געדיכטע שװאַרצע װאָלקנס, לויפנדיק מיטן פערד הינטער זיך 
האָט ער גערופן : 

,יוליאַ! יוליאַ! זע װאָס עס געשעט!" 

יוליאַ איז אַרוסגעקומען און ער, אָן צו זאָגן איר מער אַ װאָרט, האָט זי 
אויפגעהויבן און אַרײינגעזעצט אין זאָטל, אַליין אַרויפגעשפּרונגען און זיך געלאָזט 
אין גאַלאָפּ מיטן פעלד-וועג רונד אַרום. 


די שװאַרצע רויך-װאָלקנס האָבן פאַרשטעלט די זון און אַרטאַפּאַנוס האָט 
געטריבן דאָס פערד אין אַזאַ אויסטערליש שרעק-ליכט, װי עס װאָלט געווען 
שריפה אין ליקוי חמה. עס האָבן געברענט די שטעלער און דאָס הויז פאַר די 
שקלאַפן. דער גאַנצער הויף איז געווען פול מיט רויך, און וי דורך אַ געדיכטן 
װאָלקן האָט זיך אַרטאַפּאַנוס דורכגעריסן צום הויז. ער האָט אַנאַן אין הויז נישט 

געפונען. פאַר דער טיר האָט זיך געריסן דאָס פערד פון יוליאַס הענט און זי 
אַליין האָט זיך געשטיקט פון רויך, 

;אַנאַ! אַנאַ!" -- האָט אַרטאַפּאַנוס גערופן און אָנגעכאַפּט יוליאַס האַנט און 
דעם רימען פון ציימל, און שאַרנדיק זיך ביי דער וואַנט האָט ער זי אַרויסגעפירט 
אויף דער זייט קעגן ווינט, -- ,אַנאַ איז נישטאָ!* 

פון צװישן דעם רויך האָט ער געהערט טעמפע מענערישע געשרייען פון 
דער זייט פון דער שטאַל, אָבער ער האָט קיינעם נישט געזען. 

,איז װער דאָ!" -- האָט ער גערופן, נישט אָפּשטעלנדיק זיך. 

די נישט אַרטיקולירטע מענערישע שטימען האָבן זיך איבערגעחזרט. ס'איז 
נישט געווען קיין ענטפער אויף זיין רופן. ער האָט יוליאַן איבערגעלאָזט אין 
גאָרטן, ביים אַרײינגאַנג אין הויף, און נישט הערנדיק אירע תחנונים, ער זאָל 
זי נישט איבערלאָזן אַליין, איז ער אַװעק צו די ברענענדיקע שטעלער. אַבער 
באַלד איז ער צוריקגעקומען. די היץ פון דער שריפה און דער רויך האָט אים 
נישט געלאָזט זיך ווייטער באַװועגן. און באַלד איז אָנגעלאָפן אין גאָרטן אַרין 
דער שטאַל-ידינער און עטלעכע פון די שקלאַפן, דער דינער האָט זיך געװאָרפן 
צו אַרטאַפּאַנוסעס פיס : 

,מיין האַר, איך בין נישט שולדיק!? -- האָט ער אַרומגענומען די פיס פון 
אַרטאַפּאַנוסן און זיי געקושט. 

,האָסט געזען מיין ווייב ? וי 

,;אַ, מיין האַר,? -- האָט זיך דער דינער געשטעלט אויף די קני און אָנגעװיזן 
מיט דער האַנט אויף די ברענענדיקע שטעלער, -- ,זי איז דאָרט. איך האָב זי 
געװאָלט אַרויספירן ווען זי האָט אַרײנגעװאָרפן דאָס ברענענדיקע האָלץ אין 
שטרוי, נאָר כוחות פון שדים האָט זי געהאַט! מיין האַר, דערשלאָג מיך, נאָר 
איך בין נישט שולדיק. אַזעלכע כוחות! אַלץ איז אַװעק.? און דער דינער האָט 
ווידער אַרומגעכאַפּט זיינע פיס און זיי געקושט. 


דער רויך האָט זיך אויפגעהויבן העכער, וי אַ געקנוילטער שטורעם-װאָלקן. 
די גאַנצע ריי פון בנינים איז געווען פאַרוװישט און מטושטש פונעם פייער און 
נאָר פון אויבן האָט זיך געצויגן דער רויך. און אַרטאַפּאַנוס האָט זיך צוגעקוקט 
וי אַלץ גייט אַװעק מיט דער שריפה: די תבואות און די פּאַשע, די פערד 
און די בהמות : איבער די פלאַקערן זענען די דעכער פון די בנינים איינגעפאַלן, 
און דער געקלאַפּ פונעם בייזן פייער רייסט אויף און דערשיטערט די רויך-זיילן. 
און איבער זיי, דאַכט זיך אים, טראָגט זיך דאָס געשטאַלט פון אַנאַן. זי פלאַטערט 
איבער דעם רויך אין איר שװאַרץ קלייד, נאָר זי איז דין און עלאַסטיש און זי 
באַװעגט זיך אַהין און אַהער און ווערט דעפאָרמירט וי אַ רויך-זייל. 


אַרטאַפּאַנוס האַט זיך פאַרשטעלט די אויגן און יוליאַ האָט אִים אָנגעכאַפּט 
מיט שרעק: 
,דו וויינסט, אַרטי? וי 


226 


,וי קאָן אַ מאַן וויינען 1" -- האָט ער געענטפערט נישט אָפּדעקנדיק די 
אויגן. 

,דו זעסט, דער װינט בלאָזט אין אַ גוֹטער ריכטונג" -- האָט זי אים 
געפּרוּװוט טרייסטן, -- , דאָס פייער װעט זיך נישט איבערטראָגן אויפן הויז" 

,פּאַרװאָס האָט זי זיך אַזױ נוקם געווען אין מיר?? -- האָט אַרטאַפּאַנוס 
געפרעגט, װי ער װאָלט נישט געהערט װאָס יוליאַ האָט געזאָגט, -- ,, מיט 
װאָס האָב איך געזינדיקט קעגן איר?" 

,באַרואיק זיך, אַרטי,? -- האָט יוליאַ מילד געבעטן ביי אים -- ,וועדליק 
דו האָסט מיר דערציילט האָסטו זיך נישט פאַרזינדיקט קעגן איר, נאָר דאָס 
האָט זי גופא זיך באַשטראָפט פאַר אירע זינד קעגן דיר. צי װועסטו אויך איר 
שולד נעמען אויף זיך ? אַרטי, צי װעסטו נעמען אויף זיך אַלע זינד פון דער 
וועלט ?7 

פון פעלד זענען אָנגעלאָפן די שקלאַפן. זייט ס'איזן אױסגעבראָכן די 
שריפה האָבן זיי זיך באַהאַלטן טיף אין די גראָזן אויסער דעם היף, װאָרום 
געגלויבט האָבן זיי, אַז די שריפה װערט אָנגעשיקט דורך שלעכטע גײסטער, 
און זיי האָבן נישט געװאָלט האָבן צו טון מיט די מזיקים. אויב די רױיכן 
זענען שוין געווען הויך, איז דאָס געווען אַ סימן, אַז אויך די שלעכטע גייסטער 
האָבן זיך אויפגעהויבן הויך, איבער דער ערד, און זיי האַלטן אין אַװעק- 
שוועבן. האַט איצט די אימה פאַר זייער האַר אַרױסגעטריבן זיי פון דער באַהעל- 
טעניש און איינער נאָכן צווייטן איז געקומען און זיך געװאָרפן צו די פיס פון 
אַרטאַפּאַנוסן, ער זאָל זיי נישט באַשטראָפן, ער, זייער האַר דאַרף וויסן, אַז עס 
איז איבער זייערע כוחות צו ראַנגלען זיך מיט די שלעכטע גייסטער. זיי װאָלטן 
פאַרשלעפּט געװאַרן אין פייער, װי עס איז פאַרשלעפּט געװאָרן זייער האַרינטע, 
די פערד, די קי און די שעפּסן, און אויך זיי װאָלטן פאַרברענט געװאָרן... 


אַז דער אָװנט איז צוגעפאַלן איז פון דער גאַנצער ריי שטעלער און בנינים 
געבליבן אַ גליענדיקער באַרג, אַ ריזיקער פייעריקבר מיט אַרױסשטאַרצנדיקע 
שװאַרצע האָלאָוועשקעס. אַרטאַפּאַנוס האָט אויסגעציילט די שקלאַפן און געהייסן 
זיי אַרײינטרײבן אין איינעם פון די קאַמערן פון הויז, זיי זאָלן זיך נישט צעלויפן, 
דער דינער, װאָס האָט זיך געפילט שולדיק, הלמאי ער האָט נישט געקענט 
אָפּהאַלטן זיין האַרינטע בעת זי האָט אונטערגעצונדן דאָס שטרוי אַרום זיך אין 
דער שטאַל, האָט געשריגן און געשאָלטן די שקלאַפן און מיט אַ שטעקן האָט ער 
זי אַריינגעטריבן אין הויז. אַליין איז ער נישט געגאַנגען שלאָפן. װי אַ הונט 
איז ער נישט אָפּגעטרעטן פון אַרטאַפּאַנוסן און געװאַרט אויף זיין רוף און אויף 
זיין שטראָף, 

די יידן אין ליאָן האָבן זיך פון די רויכן דערװוּסט, אַז אַרטאַפּאַנוס איז 
אָפּגעברענט געװאָרן. זיי האָבן נאָך דעמאָלט נישט געװוּסט, אַז מיטן פייער איז 
אויך אַװעק אַנאַ. איז געקומען צולויפן ערידעס. ער האָט געפונען אַרטאַפּאַנוסן 

אַ זיצנדיקן ביי דער שװועל פון זיין הויז און נעבן אים, איינגעדעקט אין געווענדער, 
האָט אויך געװאַכט יוליאַ. ערידעס איז אַרױפגעפאַלן אויף זיין פריינט און אים 
געטרייסט, אָבער ווען אַרטאַפּאַנוס האָט אים געזאָגט, אַז אַנאַ האָט זיך אונטער- 
געצונדן צוזאַמען מיטן האָב און גוטס, האָט ערידעס זיך צעוויינט וי אַ קינד, 
צעוויינט מיט אַן אומהיימלעך קול: 

,אַדאָדאָדאָדאָ, פאַרװאָס האָב איך וועגן דעם נישט געזאָגט!? -- האָט ער 
דעם קאָפּ אַריינגענומען צװוישן זיינע פויסטן -- ,איך האָב געזען אומגליק: איך 
האָב געזען בייזע שטערנס אַרום דיין הויז און דיר וועגן דעם נישט געװאָרנט. אַ, 
וי גרויס איז די קללה אויפן מענטש פון מענטשנס שלעכטע אױגן. פאַרװאָס. 
פאַרװאָס, האָבן מענטשן אַ גערנעם זיפץ ווען איינער איז אין צער און פאַרװאָס 
װוערן זיי געגעסן פון קנאה ווען זיין שטערן שיינט?" 

אַרטאַפּאַנוס האָט אים באַרואיקט. פונעם רויך און פון דער אָװנטיקער 
פייכטקייט איז זיין קול געווען הייזעריק און ער האָט דעריבער שטיל געזאָגט: 

,דער גורל האָט טויזנט שװערדן אין איין האַנט. און װען עס דאַכט זיך 
דיר, אַז דו האָסט מיט הצלחה אַרױסגעשלאָגן פון זיין האַנט צען שװערדן, 
שפּרינגט אַרױס אומגעריכט אַן עלפטע און דו ביסט באַזיגט. צי קענען דען טרערן 
צוריקקערן דעם נעכטיקן טאָג, ערידעס ?7 

.אָ, פריינט,? -- האָט ערידעס אים אַרומגענומען, -- ,איך דאַרף דיך 
טרייסטן און דו טרייסט מיך," 

,צי איז דען פאַראַן אַ לעבעדיקער אויף דער וועלט, װאָס דאַרף נישט קיין 
טרייסט ?! דיין טרייסט פאַר מיר אין דער שעה איז דאָס, װאָס דו ביסט געקומען 
צו מיר," 

אַרטאַפּאַנוס האָט אַ רוף געטון דעם דינער, װאָס איז געלעגן אױף דער 
ערד אַ פּאָר טריט ווייטער: 

,צינד אָן די אייל-לאָמפּן אין דער גרויסער קאַמער ! 

דער דינער איז אויפגעשפּרונגען און אַרײין אין הױז. אַרטאַפּאַנוס האָט 
געהאָלפן יוליאַן זיך אויפשטעלן און אַלע דריי זענען אַרײן אינעװוייניק. צום 
ערשטן מאָל האָט יוליאַ געזען דאָס הויז, וועגן וועלכן אַרטאַפּאַנוס האָט איר אַזױ 
פיל דערציילט. פון אָנהייב איז זי געבליבן שטיין ביי דער שװעל, וי זי װאָלט 
מורא געהאַט צו באַטרעטן די קאַמער, װוּ אַן אַנדערע פרוי האָט געהערשט, 

?.שטערט דיר דאָס פּלוצימע ליכט 1" -- האָט אַרטאַפּאַנוס נישט פאַרשטאַנען 
פאַרװואָס זי גייט נישט אַרײין טיפער אין דער קאַמער. יוליאַ האָט נישט געענט- 
פערט. וי זי װאָלט דאָ געװען אַ גאַסט, האָט זי זיך צוזאַמען מיט ערידעסן 
געזעצט ביים טיש און אַרטאַפּאַנוס האָט אַלײן געבראַכט אַ קרוג מיט ויין 
און בעכערס. די צוויי מענער האָבן געטרונקען אַ סך וויין, נאָר יוליאַ האָט אַפילן 
נישט געקענט טועם זיין פון דעם שטאַרקן געטראַנק. זי האַט זיך געפילט פאַרלוירן 
און נישט אָן אַ געפיל פון שולד, וי אַלץ װאָס איז געשען -- װאָלט געשען 
צוליב איר. , צי װעל איך קענען פאַרגיטיקן זיין צער?? -- האָט זי געטראַכט 

קוקנדיק וי אַרטאַפּאַנוס טרינקט אויס פולע בעכערס. זי האָט געגאַרט ער זאָל 
נישט טרינקען צופיל. װאָס אַזױנס װעט ער זאָגן וועז ער װועט ווערן שיכור? זי 
האָט אים נאָך נישט געזען אַן אַנגעטרונקענעם מיט וויין. דאָס האַרץ האָט איר 
געקלאַפּט שטאַרקער. פּלוצים האָט זיך אַרטאַפּאַנוס צוזאַמען מיטן זעסל אויסגע- 
דרייט אינגאַנצן צו איר און אויפהייבנדיק אַ פולן בעכער האָט ער געזאָגט: 

,און דו, יוליאַ, טרינקסט גאָרנישט ? פאַרזוך דעם וויין, מיין ווייב. איך בין 
אינגאַנצן אָפּגעברענט און דאָס װאָס איז פאַרברענט געװאָרן אין מיר װעל איך 
נישט קענען אויפבויען. אויף צו היילן מיינע װוּנדן, װאָס די טעג האָבן צעבלו- 
טיקט אין מיר, וועסטו מיר מוזן געבן אַ הויז פול מיט זין, אַז אַפילו אין די טעג 
פון שטורעם זאָל אין אַלע מיינע קאַמערן לייכטן די זון, װאָס איז היינט אויסגע- 
לאָשן געװאָרן. זאָגסט עס מיר צו ?" 

יוליאַס פּנים האָט זיך אָנגעגאָסן מיט רויטקייט. װי אַ בליציקער שטראַל איז 
איבער איר פּנים אַריבער אַ שמייכל און איז פאַרשװוּנדן אין פאַרװאַלקנקײט 
און זי האָט אַראָפּגעלאָזט די אויגן. אַרטאַפּאַנוס האָט זיך שווער אויפגעהויבן, 
צוגעגאַנגען צו איר, מיט אַ האַנט דערהויבן איר קאָפּ און געמאַנט: 

,קוק מיר אין די אויגן, מיין ווייב, און זאָג עס מיר צו, װאָס איך בעט ביי 
דיר,? 

זי האָט אויף אים אַ ליכטיקן קוק געטון: 

,איך זאָג עס דיר צו, אַרטל? 

,אַזױ זאָל מיר גאָט העלפן וי איך בין אַן עדות,?" -- האָט ערידעס אויפגע- 
הויבן דעם בעכער, 

,און דו, מיין פריינט," -- האָט אַרטאַפּאַנוס זיך געװאָנדן צו ערידעסן און 
צוריקגעקערט צו זיין זעסל, -- ,אוב גאָט האָט דיר געגעבן דעם כוח צו לייענען 
די שטערן-אותיות אין בוך פונעם הימל, היפּער-איבער די בלעטער פון די שלעכטע 
שטערן, וי מיר אַנטלויפן פון שטורעם. צוּװאָס זאָל דער מענטש פאַרגרעסערן 
דעם באַשערטן צער דערמיט, װאָס ער װעט ויסן פריער וועגן זיין אומפאַר- 
מיידלעכן אָנקום ?* 

,כדי דעם צער צו פאַרמיידן,? -- האָט ערידעס געזאָגט. 

,װועסט אים נישט פאַרמיידן!" -- האָט אַרטאַפּאַנוס שווער געפאַכעט מיט אַ 
פינגער, -- ,דו קענסט זיך אפשר שיצן קעגן די מזימות פון מענטשן, דו קענסט 
זיך שיצן קעגן דעם שטורעם אין דרויסן, נאַר קעגן די מזימות פון גורל זענען 
מיר אוממעכטיק. דאָס גוטע װי דאָס שלעכטע קומט ספּאָנטאַן און אַזױ אַומגע- 
ריכט, װי א יםישטורעם. נאַר פאַר דער גרויסקייט פון גאָט װויל איך דאָ היינט 
זאָגן, אַז איידער ער שיקט די נאַכט האָט ער שוין צוגעשיקט א נייעם טאָג. און 
מיר װאַלטן קיינמאָל נישט געװוּסט דעם טעם פון זיינע גרויסע חסדים, ווען ער 
זאָל זיינע חסדים נישט דורכפלעכטן מיט צער. שווער האָט מיך גאָט געשטראָפט 
און ער װאָלט מיך היינט אינגאַנצן צעבראָכן, װען ער זאָל פריער מיר נישט 
צושיקן זיין חסד," 

ער האָט אַ קוק געטון אויף יוליאַן און זיך צוזאַמענגעטראָפּן מיט איר זעליקן 
בליק. 

ערידעס האָט מיט די הענט פאַרדעקט דאָס פּנים. בלויז ער אַלײין, װאָס האָט 
אַזױ גוט געקענט אַרטאַפּאַנוסן, האָט געװוּסט װאָס פאַר אַ שטורעם ס'לעבט איבער 
זיין פריינט... 

11 
א ש כ 2 ז 


קאַפּיטל איינס 


,שאַ! שאַ! זאָל זיין שטיל!" -- האָט געדונערט די שטים פון ר' צדוק, דעם 
גבאי פון רבי גרשומס ישיבה. 

אייגנטלעך האָט אין דעם ישיבה-זאַל קיינער נישט געשטערט, ר' צדוק זאָל 
דאַרפן לאָזן הערן זיין דונערדיקע שטים. די ישיבה-בחורים, צוזאַמענגעדריקטע 
פון ענגשאַפּט ביי די ווענט, האָבן געשוויגן אויס דרך-ארץ און אויך דערפאַר ווייל 
זי האָבן נישט געװאָלט פאַרהערן גאָרנישט פון דעם, װאָס איז דערגאַנגען פון 
דעם לאַנגו טיש. זייט די יידן אין מיינץ געדענקען, איז נאָך אַזאַ אַסיפה פון די 
חשובסטע רבנים און גרויסע לייט זיך נישט צוזאַמנגעקומען. און װעדליק אַלטע 
לייט האָבן דערציילט איז נאָך אַזאַ צייט פון צאָרן נישט געווען אױיסגעגאָסן אויף 
אויף קיין איינער פון די ריינישע שטעט, װי עס האָט זיך אױסגעגאָסן דער צאָרן 
אויף דער שטאַט מיינץ. 

אױיבנאָן, ביים לאַנגן לערן-טיש אין דער מיט פון דעם ישיבהזאַל, איז 
געזעסן דער אַלטיטשקער רבי ר' יהודה בן מאיר הכהן, װאָס זיין ביינאַמען, סער 
לעאָנטין, האָט ביי די ריינישע יידן אַרסגערופן אַ ציטער פון ערפורכט. און 
אויך נישט-יידן האָבן געהאַט פאַר אים אָפּשײ, וי פאַר אַ הײיליקן מאַן, װאָס 
קען באַװײיזן מופתים און נסים. ביי דער רעכטער האַנט פון רבי יהודה איז 
געזעסן זיין תלמיד, דער ראש ישיבה רבי גרשום בן יהודה. ביי זיין לינקער 
זייט -- דער ראש פון דער מיינצער קהילה, רבי שמעון בן יצחק. ווייטער זענען 
פון ביידע זייטן טיש געזעסן: דער מיינצער רופא, אַרטאַפּאַנוס בן אליעזר, וי 
אויך דער צושטעלער פאַרן הויף פון דעם פרומען קעניג היינריך, ר' קלונימוס 
בן איתיאל, פון די אָפּשטאַמיקע פון דעם תלמיד חכם און פּיטן ר' משה בר 
קלונימוס, װאָס אין פאַרגאַנגענע צייטן האָט אים דער מלך קאַרל געבראַכט וי 
אַ געלערנטן מאַן פון דער לאָמבאַרדײ. אויסער זיי זענען דאָ אויך געווען די 
גבאים פון די מיינצער בתי כנסת און דער ראש-קהל פון װאָרמס. 

דעם טומל, װאָס ר' צדוק האָט אים געװאָלט איינשטילן מיט זיין דונערדיקער 
שטים, האָט געמאַכט דולצע, דאָס ווייב פון דעם קצב פּלטיאל בן יצחק. פון 
יענער זייט טיר האָט זי גערופן מיט באַנומענע קולות, מען זאָל זי צולאָזן צום 
הײיליקן סער לעאָנטין, ער זאָל איר געבן אַ שפּרוך, איר מאַן זאָל זיך אָפּקערן 
פון דער קירך און צוריקקערן צו איר. װאָרום אויב נישט, וועט זי גיין צום טייך 
זיך דערטרינקען. און אַז דולצע האָט נישט אויפגעהערט שרייען און ר' צדוקס 
דונערדיקע שטים האָט נאָך מער געשטערט, וי דאָס רחמימדיקע רופן פונעם 

ווייב, האָט רבי גרשום געגעבן אַ צייכן, מען זאָל פאַר איר עפענען די טיר. 

דולצע, אַ יונג און שלאַנק ווייב, אָנגעטון אין שלייערן, װי שבת אין בית- 
כנסת, האָט זיך מיט אימפּעט דורכגעשטופּט פון צװוישן די ישיבה-בחורים און 
זיך געװאָרפן פאַר דער שטול, אויף וועלכער עס איז געזעסן רבי יהודה. 

,הײיליקער רבי, סער, ליכטיקייט פון יידן, לייגט אויף מיין קאָפּ אייער 
געטלעכע האַנט און גיט מיר אַ שפּרוך, מיין מאַן זאָל צוריק וערן אַ ייד און 
ווידערקערן צו מיר" -- האָט זי געוויינט און איר פּנים איז געווען נאַס פון 
טרערן און שווייס. 

רבי יהודה איז געווען זייער אַן אַלטער מאַן, זיין פּנים איז געווען וי פון 
געבלייכטן פּאַרמעט און זיין באָרד -- שנייאיק-ווייס. ער האָט קוים געהערט 
וועגן װאָס דאָס ווייב וויינט, האָבן זיינע אויגן -- גרויסע און ליכטיקע, װי 
ביי אַ קינד -- זיך באַװוֹיגן איז אומבאַהאָלפּנקײט, און מיט אַ בעטנדיקן בליק 
האָט ער אַ קוק געטון אויף זיין תלמיד, רבי גרשום. 

רבי גרשום האָט זיך אויפגעשטעלט פון דער באַנק און אויפגעהויבן דולצען 
און געזאָגט צו איר: 

,איז עס דען בלויז דיין צרה און צי אֹיז די גזירה בלויז פאַר דיינעטוועגן 
נגזר' געװאָרן 1 דיין מאַן װעט אם ירצה השם צוריקקערן צו יידן. אַלץ איז פון 
אים אין הימל." 

דולצע האָט נישט געהערט זיינע ווערטער. 

,רבי, פאַרװאָס װיל נישט סער לעאָנטין אַרױפלײגן זיין האַנט אויף מיין 
קאָפּ1" -- האָט זי זיך נישט געלאָזט טרייסטן, -- איך וויל זיין שפּרוך! איך 
ועל פון דאַנען נישט אַװעקגײן, -- אַזױ װי איך לעב. און אוב איך װעל 
אַװעקגײן אָז זיין נס, גיי איך גלייך צום טייך און װאַרף זיך אַריין!" 

רבי גרשום האָט זיך אַראָפּגעבױגן צו סער לעאָנטין און אים געזאָגט אויף אַ 
קול, עס זאָל דערגיין צו אים: 

,רבי, זי װויל אייער ברכה !" 

דער אַלטיטשקער האָט אויפגעהויבן אַ שלאַבעריקע און ציטערנדיקע ווייסע 
האַנט און שטיל אַרויסגעקרעכצט: 

;װאָס קען איך איר העלפן? נאָר דער הימל קען איר העלפן" 

דולצע האָט אַרונטערגערוקט איר קאָפּ אונטער דעם רבינס אויפגעהוי- 
בענער, ציטערנדיקער האַנט, און אַפערקוקנדיק צו רבי גרשום, האָט זי 
געזאָגט תרעומותדיק : 

,ער וויל דאָך מיר נישט געבן קיין שפּרוך, דער הײיליקער מאַן, זאָל ער 
זאָגן זיין ‏ װאָרט וי 

דער גרייז האָט זיך אָנגעשטרענגט און געזאָגט: 

,זאָל דיר גאָט העלפן אין אַלע דיינע גוטע װוּנטשן און זאָל די ישועה 
קומען אויף דיר און אויף דעם גאַנצן פאָלק ישראל. אָמן" 

;אָמן,? -- האָבן אַלע נאַכגעזאָגט. 

דולצע האָט זיך צעכליפעט און אַ קוש געטון די האַנט פון רבי יהודה. 

בעת דאָס ווייב איז מיט איר געוויין פון געשטאַרקטער אמונה אַרױס פון 
ישיבה-זאַל, איז געװאָרן אַזאַ שטילקייט, אַז אַפילו דאָס לייכטע דרך-ארצדיקע 
אַװעקזעצן זיך פון רבי גרשום האָט אָפּגעהילכט װוי מען װאָלט אַ ריטש געטון 
אַ שווער שטיק מעבל. ער האָט אַ װיש געטון מיט דער בלייכער האַנט איבער 
זיין גרויסן לומדישן שטערן און געפרעגט זיך אַלײן: : 

,ווו האַלט איך ?7 

,האָסט גערעדט וי אַזױ די יידן אין װאָרמס.." -- האָט רבי שמעון 
אים געפּרוּווט דערמאָנען און רבי גרשום האָט אַ מאַך געטון מיט דער האַנט 
אין זיין זייט, אַז ער ווייסט שוין. 

,דער פּיין און צער פון יידן נעמט מיר אַװעק ס'חיות, אַז איך פאַרליר 
אויך דעם זכרון" -- האָט ער געזאָגט שטיל און באַלד איז זיין קול געװאָרן 
שטאַרקער : , די יידן אין װאָרמס װעלן מוזן מאַכן גענוג פּלאַץ פאַר די יידן 
פון אונדזער קהילה, ביז זיי װעלן זיך אויסבויען נייע הייזער, כדי אונדזערע 
שונאים זאָלן נישט דערפרייט װערן. צי קענט איר דאָס טון!" -- האָט ער 
זיך געװאָנדן צום ראש הקהל פון װאָרמס. 

דער װאָרמסער ראש הקהל האָט זיך אויפגעשטעלט און געזאָגט מ'ט אַן 
איבערגענומענער שטים : 

,רבינו ומורינו, די שמועה, אַז דער קיסר היינריך האָט אַרױסגעגעבן די 
גזירה צו פאַרטרייבן די יידן פון מיינץ, נאָך דעם וי מיר האָבן אַרײנגע- 
בראַכט לעבן און עשירות אין די ריינישע שטעט, האָט אונדז אַלע אָנגעפולט 
מיט צער. נאָר אַזױ וי מיר זעען דעם הימלס חסד אין דעם, װאָס ער שטראָפֿט 
אונדז נישט צו האַרב און די גזירה איז נעבעך געקומען אויף די יידן פון 
מיינץ, װעט די קהילה װאָרמס אויפנעמען אירע ברידער פון מיינץ מיט 
אָפענע אָרעמס. אָבער כדי נישט אַלע מיינצער זאָלן אָנקומען אין איין טאָג, 
װאָס װאָלט געקענט אַרויסרופן דערשיטערונג צװישן יידן, װאָלט גוט געווען, 
אַז שוין היינט, אָדער שפּעטסטנס מאָרגן זאָלן יידן אָנהויבן אַרױספאָרן" 

אַרטאַפּאַנוס בן אליעזר איז אויפגעשפּרונגען: 

,חלילה! רבינו, איך יל רשות צו זאָגן מיין װאָרט" -- און נישט װאַרטנ- 
דיק אויף דעם רשות האָט ער געזאָגט: ,נאָר נישט איילן זיך. אויב מיר 
קענען נישט מבטל מאַכן די גזירה פונעם קיסר, מוזן מיר נישט די גזירה 
אויספירן פריער װוי ער אַלײן האָט עס גוזר געווען. װאָרום עס װאָלט געווען 
אַן אומרעכט פאַר גאָט און פאַר זיך אַלײן. עס װאָלט זיי געקענט מאַכן 
גלויבן, אַז גאָט האָט אונדז פאַרלאָזט און אַז זייער אימה איז אויך זיין אימה. 
אונטערצוטראָגן דעם נצחון אונדזערע שונאים? מיר האָבן נאָך צייט! דאַרפן 
מיר די דאָזיקע צייט אויסנוצן געהעריק און דערווייל געבן אונדזערע ברידער 
אין װאָרמס די מעגלעכקייט, זיי זאָלן צוגרייטן אין זייערע הייזער פּלאַץ 
פאַר די ייִדן פון אונדזער שטאָט. און מיר דאַרפן אַװעקגעבן אונדזערע כוחות 

אין ביידע זייטן. איינס: דער קיסר האָט באַפױלן, אַז אַלע קלעריקער אין די 
קירכעס פון דער שטאָט זאַלן פון די פריע מאָרגן-שעהן ביז זון-פאַרגאַנג זיין 
צוגעגרייט מיט די טויף-בעקנס, כדי אָפּצושמדן די יידן, װאָס ווילן אויסמיידן 
דעם גירוש. און הגם נישט קיין סך יידן קװאַפּען זיך אויף דעם, האָט אונדז 
אָבער באַװויזן דאָס ווייב, װאָס איז נאָר װאָס דאָ געווען, אַז עס זענען פאַראַן 
אין שטאָט אַזעלכע צװוישן אונדז, װאָס ווילן דאָס אומגליק אויסנוצן פאַר די 
אָדער אַנדערע צוועקן, װאָס האָבן נישט דווקא קיין שייכות מיטן גירוש -- 
ווער אויף נישט צוֹ צאָלן זיינע חובות און ער אויף איבערצולאָזן זיין ווייב. 
דעריבער דאַרפן מיר די צייט אויסנוצן אויף אָפּצוהאַלטן די שװאַכע פון 
שמד. מען דאַרף די שװאַכע מאַכן פיל אַז די האַנט פון יידן איז גענוג 
שטאַרק אויף גובר צו זיין זייער פּחדנות. צוויי: אין דער זעלבער צייט דאַרפן 
צוגעגרייט ווערן אַזױ פיל וועגענער, אַז אַפילו קיין שטרוי פון יידישן פּאַרמעג 
זאָל נישט בלייבן צו רויב פאַרן המון נאָך דעם װוי מיר װעלן פאַרלאַזן אונדזער 
שטאָט. װאָרום אויב דאָס פעבל װעט האָבן װאָס צו רויבו נאָך דעם גירוש, 
קען זיך דער רויב-גלוסט איבערטראָגן אויך אין אַנדערע יידישע שטעט, און 
מיר ווייסן נישט, צי די פירשטן און מושלים װעלן האָבן כוח דעם המון אָפּצו- 
האַלסן. דערמיט װאָס מיר וועלן ווייזן דער קירך, אַז מיטן כוח פון גירוש 
איז זי נישט נתעשר געװאָרן מיט יידישע נשמות, אוו מיט דעם װאָס מיר 
װעלן מיטנעמען אַפּילו דעם לעצטן שטרוי -- װעט חרוב וװערן נישט בלויז 
די יידישע קהילה, נאָר אויך די גאַנצע שטאָט װועט זיך איינברעכן. װאָרום 
נישט פאַר רוב האָבן ייִדן פון מיינץ געמאַכט אַ רייכע שטאַט. און דאָס װעט 
ליייכטער מאַכן אונדזער וועג צום מושל און בישאָף. איך ווייס װאָס איך רעד 
און וועגן דעם װעט אײַך קענען עפּעס זאָגן רבי שמעון" 

,איצט דאַרף מען וועגן דעם נישט רעדן!" -- האָט רבי שמעון אויסגערופן, 

,ריכטיק!* -- האָט אַרטאַפּאַנוס ממשיך געווען -- ,איך האָב אַפילון נישט 
געהאַט בדעה איצט צו רעדן דערוועגן נאָר איך האָב דאָס בליז דערמאָנט 
פאַר דער ויכטיקייט פון גאָרנישט איבערלאָזן און גאָרנישט אױספאַרקופן" 

רבי גרשום האָט אויפגעהויבן די האַנט װי אַ צײכן, אַז ער װיל עפּעס 
זאָגן, און אַרטאַפּאַנוס האָט זיך אויס דרך-ארץ אַװעקגעזעצט. אָנגעלענט דעם 
שטערן אויף זיין האַנט האָט דער רבי געזאַגט וי ער װאָלט זיך מיט זיך 
אַלײין מישב געווען אויפן קול: 

;צי זאָל מען דאָ רעדן ועגן זאַכן, װאָס נישט װועגן זיי האָבן מיר 
גערופן אַהער די ישיבה-בחורים ?" 

פּלוצים האָט ער זיך אויפגעשטעלט, מיט זייַנע פּקחותדיקע אויגן פון 
אונטער די געדיכטע שװאַרצע ברעמען דורכגעגאַנגען איבער די ישיבה- 
בחורים, װאָס זענען געשטאַנען צונויפגעדרענגט אַרום די ווענט, און מיט אַ 
פייערלעך קול אויסגערופן: 

,תלמידים מיינע, אין רשות פון מיין רבין רבי יהודה הכהן, אין רשות 

פון די תלמידי חכמים און נכבדים, בין איך גוזר אויף אייך, אַז אַלץ װאָס 
איר האָט דאָ געהערט רעדן, און אַלץ װאָס איר װעט נאָך הערן רעדן און 
אַלץ װאָס עס װעט אייך באַפױלן װערן, זאָלט איר האַלטן װי אַ סוד כמוס, 
איר זאָלט וועגן דעם נישט רעדן צװוישן זיך, און נישט דערציילן אַפילן פאַר 
אייערע עלטערן, און איר װעט דערמיט נישט עובר זיין אויף כלבוד אָב. דער 
שכר פון דער מצווה, װאָס װעט אייך באַפוילן ווערן און איר װועט טון, װעט 
דאָס מאָל זיין גרעסער װי דער שכר פון לערנען תורה! און פון וועגן דעם 
װאָס איר װעט טון זאָלט איר געדענקען דעם פּסוֹק: ,לא ימוש עמוד הענן 
יומם ועמוד האש לילה לפני העם". װאָרום פון דעם װוי איר װועט מקיים זיין 
װאָס עס װעט אויף אייך אַרױפגעלײגט װערן, איז אָנבאַלאַנגט אונדזער עדה 
זאָל בשלום אָנקומען מיט דער הילף פון אים אין הימל אין די נייע היימען" 

בעת רבי גרשום האָט געענדיקט רעדן און נאָך אַ וויילע געבליבן שטיין, 
װי ער װאָלט נאָך נישט דערזאָגט אַלץ װאָס ער האָט געהאַט בדעה צו זאָגן, 
האָבן די ישיבה-בחורים איינגעהאַלטן דאָס אָטעמען און געקוקט אויף די ליפן 
פון זייער רבין. נאָר װען ער האָט זיך פּלוצים אַװעקגעזעצט, האָט די 
אַנטשפּאַנונג אָפּגעהילכט אין דעם ריזיקן זאַל, װי אַ ראַשיקע באַוועגונג, הגם 
קיינער האָט זיך פון פּלאַץ נישט גערירט. 

איצט איז געקומען די ריי אויף רבי שמעון, דעם ראש הקהל פון מיינץ. 
ער איז געווען אַ ייד אַ גבר. הגם פון מיטעלן װוּקס און מיט ברייטע אַקסלען, 
האָט ער אויסגעזען װי איבערגעװאַקסן אין דער הויך. מיט זיין בלאָנדער 
קורצער באָרד, װאָס האָט אויסגעזען װי אַ קראַנץ אַרום זיין פּנים, איז ער 


געווען ענלעך צו אַ צפונדיקן ריטער. ער האָט פאַרזשמורעט די אױגו און 
געזאָגט מיט קורצע אָפּגעהאַקטע זאַצן: 

,בחורים פון דער ישיבה פון רבנו גרשום. הערט גוט מיינע װוערטער. אין 
רשות פון רבנו גרשום. װי דער ראש פון דער הײיליקער קהילה מיינץ רעד 
איך צו אייך. איר האָט געהערט די רייד פון רופא דעם נכבד אַרטאַפּאַנוס בן- 
אליעזר? מען דאַרף פאַרמיידן די רויב-גלוסטן פון אונדזערע שונאים. אין 
דעם טאָג, ווען אונדזער עדה װעט אַרױס אין וועג צו אונדזערע ברידערלעכע 
קהילות, דאַרפט איר זיין די שומרים. די שומרים פון דעם נפש און רכוש. 
העלפן די שװאַכע אויף זייער גאַנצן וװעג. איר דאַרפט גיין פאָרויס. איר 
דאַרפט זיין די שיצער פון די לעצטע. בעיקר, ווען מען װועט זיך אָפּשטעלן 
אויף ביינאַכט. זאָלן די מידע קענען שלאָפן שנת ישרים. אין דעם טאָג ערב 
דעם גירוש, װעט איר, דאָ, אין דער ישיבה, באַװאָפּנט וערן מיט אייזערנע 
דרענגער. ס'איז אַ סוד כמוס, װי עס האָט גוזר געווען רבנו גרשום. איר 
זענט יונג און קרעפטיק. צי האָט איר נישט געלערנט, וי אַזױ אָפּצוהיטן דעם 
יידישו כבוד? אין דעם זכות װעלן מיר זוכה זיין צו גאולה שלימה." 

.אָמן!" -- האָבן אַלע געזאָגט און דער רבי גרשום האָט זיך אויפגע- 
שטעלט צו געבן אַ צייכן, אַז די בחורים קענען זיך פונאַנדערגיין. דאָך ערשט 

ווען עס האָט זיך אויפגעשטעלט סער לעאָנטין האָבן זיך די יונגעלייט גערירט 
צום אַרױסגאַנג און עס האָט זיך דערהערט די דונערדיקע שטים פון ר' צדוק: 

,היינט, נאָך מעריב, לערנט מען אַ שעור!" 

פון יענער זייט טיר איז דער פּלאַץ געװען פול מיט יידן, װאָס האַבן 
אָפּגעװאַרט טאָמער װעט פון דער אַסיפה אין דער ישיבה אַרויסקומען אַ גוטע 
בשורה. װאָרום נאָך אַלץ איז נישט דערגאַנגען צום באַװוּסטזײין פון די פּשוטע 
יידן, אַז די גזירה פון דעם קיסר היינריך מיינט טאַקע זיך אויפהויבן און 
מוזן פאַרלאָזן די שטאָט, װווּ זייערע זיידעס און עלטער-זיידעס זענען געבוירן 
געװאָרן און דאָ געקומען צו קבורה. און פאַרװאָס איז די גזירה פון גירוש 
אױיסגעפאַלן דווקא אויף דער שטאָט מיינץ! צי האָבן נישט די יידן פון דער 
שטאָט געמאַכט אַ כרך, מיט מסחר און מלאכה? צי האָבן זיי נישט געצאַלט 
דעם בישאָף אַלע שטייערן? און פאַרװאָס האָט דער קיסר געװאָרפן אַן 
אומחן דְווקֹא אויף די יידן פון מיינץ? 

קיינער האָט די יידן נישט געקענט ענטפערן אויף זייערע שאלות. נישט 
אַנדערש נאָר דער פרומער קיסר היינריך האָט פאַרטראַכט אַ תחבולה וי אַזױ 
צו פאָנגען יידישע נשמות. װאָרום זיי האָבן אַלײן געהערט פונעם קיסערס 
אויסרופער אויפן מאַרק, אַז וועלכער ייד עס װעט זיך לאָזן אָפּשמדן, װעט 
קענען ווייטער בלייבן אין דער שטאָט און ער װעט נאָך דערצו באַלױנט װערן 
מיט אַ שבח פונעם בישאָף. נאָר אַז דער קיסר װעט זען אַז יידן ווילן זיך 
נישט שמדן, װעט ער די גזירה אָפּרופן. דאָס האָבן געװאָלט הערן די יידן 
וואָס האָבן זיך פאַרזאַמלט אויפן פּלאַץ נעבן דער ישיבה פון רבי גרשום. 
איז וי נאָר די בחורים זענען אַרױס פון דער אַסיפה, האָבן יידן זיי אַנגעכאַפּט 
ביי די אָרעמס, ביי די אַקסלען, פאַרשטעלט זיי דעם וועג אוו געבעטן פון זי 
אַ צייכן, אַז אַלץ גייט צום גוטן. די בחורים האָבן געשוויגן. נישט געװאָלט 
זאָגן -- נישט יאָ און נישט ניין. זיי ווייסן פון גאָרנישט. 

און בעת פון דער ישיבה זענען אַרױס די נכבדים און דער עולם האָט 
דערזען דאָס ליכטיקע פּנים פון סער לעאָנטין, אוו וי ער וװערט געפירט 
אונטער די אַרעמס פון רבי גרשום און רבי שמעון, האָט זיך פון זיך אַלין 
דער עולם צעטיילט אויף צוייען אוֹן פריי געמאַכט דעם ועג. עס איז 
געװאָרן אַ דרך-יארצדיקע שטילקייט. נאָר אַז סער לעאָנטין האָט זיך אָפּגע- 
שטעלט, װאָרום עס האָבן אים נישט געקלעקט קיין כוחות צו גיין, האָט 
איינער פון צװישן עולם אויסגערופן: 

,רבנו גרשום, ס'האָבן שוין היינט דריי מאָל געקלונגען די טומאות. צי 
איז עס אַ גזירת שמד ביי אונדז?!" 

די איינציקע שטים מיט אַזעלכע וװערטער אין דער דרךיארצדיקער 
שטילקייט, האָט אַ טרייסל געטון מיטן עולם. רבי גרשום האָט אויסגעצױגן 
די האַנט פאַר זיך. עס האָט זיך אים אױסגעדאַכט, אַז דער עולם וװועט זיך 
אַ װאָרף טון און פאַרמאַכן דעם פרייען וועג פאַר זיין רבין. קיינער האָט זיך 

פונעם אָרט נישט גערירט. און דווקא דער דרך-ארץ און די איינגעהאַלטנקײט 
פון די צעשראַקענע יידן האָט דעם רבי גרשום דערשיטערט. ער הֵּאָט אָנגעקוקט 
דעם עולם פון אונטער זיינע געדיכטע ברעמען און זיינע ליפן האָבן געצי- 
טערט. ער האָט געפילט, אַז ער דאַרף אין דער רגע זאָגן עפּעס אַ טרייסט- 
װאָרט. נאָר אַלע װערטער זענען זיך צעפלױגן פון זיין מוח און ער קען 
קיין איינס נישט צוריקכאַפּן. ציטערן זיינע ליפּן און עס ציטערט אים די 
האַנט אונטערן אָרעם פון זיין אַלטיטשקן רבין. סער לעאָנטין האָט דערפילט 
װי די האַנט פון זיין תלמיד ציטערט און ער האָט אויפגעהויבן צו אים זיינע 
אויגן. אַלײין אומבאַהאָלפן, האָט ער געקוקט אויף רבי גרשום, וי אַ טאַטע 
קוקט אויף זיין שטאַרק קינד. 

,ס'איז נישט גזירת שמד, נאַר אַ גזיות גירוש!" -- האָט פּלוצים רבי 
גרשום אָפּגעפונען ס'לשון. 

,די טומאות קלינגען! יידן שמדן זיך!" -- האָט זיך דערהערט די זעלבע 
פאַראיינצלטע שטים צװישן עולם. 

;שקר!" -- האָט זיך אַרױסגעריסן פון רבי גרשומס האַלדז, -- , שװאַכע 
ווערן נכשל; עם ישראל חי וקיים!" 


קיינער האָט די שטים פון רבי גרשום נישט דערקענט. דאָס געשריי איז 
געקומען, װי עס װאָלט זיך אַרױסגעריסן ממש פון זיינע געדערעם. װאָרום 
נישט די נכבדים אַרום אים און נישט די ישיבה-בחורים, האָבן װען עס איז 
געהערט פונעם רבין אזא אויפטרייסלענדיקע הויכע שטים. צי האָט ער 
אַלײין נישט פיל מאָל איבערגעחזרט און געלערנט אינגעהאַלטנקײיט? צי 
האָבן דען די ישיבה-בחורים פאַרגעסן, אַז דאָ אַנומלט, בעת אַ שעור, האָט ער 
געזאָגט, אַז ווען אַ ייד איז מתפּלל צו גאָט מתוך ווייטיק, דאַרף זיין כוונה זיין 
וי אַ פלאַם, אָבער די תפילה גופא דאַרף זיין בלחש. און איצט האָט ער אַלײן 
נישט אױיסגעהאַלטן. ער האָט מיט אַ געשריי פון זיינע אינגעוויידן קעגנגערעדט 
אַ ייד, װאָס האָט פון צער אויסגערופן, אַז די קירכעס קלינגען, װאָס איז אַ סימן, 
אַז ייִדן שמדן זיך, כדי אויסצומיידן די גזירה פון גירוש. אַ פּשוטער צעויי- 
טיקטער ייד, און אפשר אַפילו אַן עם-הארץ, האָט אים געדאַרפט דערמאָנען, װי 
עס שטייט געשריבן, אַז שכל המאבד נפש אחת מישראל, כאילו איבד עולם מלא, 
וכל המקיים נפש אחת בישראל, כאילו קיים עולם מלא. און װאָס האָט דער ייד 
געמיינט מיט זיין רוף, אויב נישט די כוונה פון מקיים זיין אַ גאַנצע װעלט? 
גאַנצע װעלטן! 


זייט די גזירה איז מפרסם געװאָרן און די גלחים האָבן אויפגעשטעלט זייערע 
טויף-בעקנס, קלינגען די גלאָקן אַ פּאָר מאָל אין טאָג אויף צו דערמאָנען די 
קריסטן, אַז זייער סטאַדע איז רייכער געװאָרן און אויף צו לאָקן די יידן זײי 
זאָלן זיך פעדערן אַרונטערצוגײין אונטער די פליגל פון דער קירך, װאָס װעט זי 


באַפרײיען פון גירוש. 


239 


רבי גרשום האָט אויפגעהויבן זיין בלייך פּנים און מיט געשלאָסענע אויגן 
געזאָגט: 

,זאָל דער װאָס האָט פון ווייטיק גערופן, צוקומען נעענטער צו מיר,? 

פון צװוישן עולם האָט זיך אַדורכגעשפּאַרט ייצקעליין דער װאַסערטרעגער 
און שטיין געבליבן פאַרן רבין מיט אַן אַראָפּגעלאָזטן קאָפּ. 

,וי הייסטו און װאָס איז דיין אומנות?? -- האַט דער רבי גרשום געפרעגט. 

ייצקעליין האָט זיך טיף פאַרנויגט און געענטפערט: 

,מיין נאָמען איז יצחק און רופן רופט מען מיך ייצקעליין דער װאַסער- 
טרעגער. איך טראָג װאַסער אויך צום רבין אין הויז." 

,האָסטו אַ ווייב מיט קינדער, ייצקעליין?? -- האָט דער רבי וייטער 
געפרעגט, 

,מיין ווייב זיצט און וויינט און היט די קינדער," -- האָט דער װאַסערטרעגער 
געענטפערט, נאָך אַלץ שטייענדיק אַן איינגעבויגענער. 

,ייצקעליין, ווען אַ ייד רעדט צו א צווייטן ייד, אָדער צו אַ פרעמדן, זאָל 
ער אים אָנקוקן גלייך אין די אויגן," -- האָט דער רבי אַרױפגעלײגט זיין האַנט 
אויפן אַקסל פון דעם װאַסערטרעגער און אים געצװוּנגען זיך אויסצוגלייכן. 

און אַז דער װאַסערטרעגער האָט אָנגעקוקט דעם רבין אין זיינע אויגן, האָט 
ער אָנגעהױבן צו ציטערן פון פורכט, כאָטש דעם רבינס בליק איז געװען פול 
מיט ליבשאַפט, 

,ייצקעליין,? -- האָט דער רבי געזאָגט אַז אַלע אַרומיקע זאָלן הערן, -- 
,אין אַ װאַלד זענען פאַראַן שטאַרקע ביימער און שװאַכע ביימער. ווייסט מען 
נישט וועלכן בוים צו שטאַרקן, סיידן עס קומט אַ שטורעםווינט. אַ גרויסן 
זכות װעסטו האָבן אין הימל דערפאַר, װאָס דו האָסט אונדז נאָך אַמאָל דערמאַנט, 
אַז עס זענען פאַראַן צװישן אונדז שװאַכע ביימער. מיר װעלן זיי מיט תחנונים 
און תפילה שטאַרקן, כדי װאָס װינציקער זאָלן געניזוקט ווערן פון דעם שטורעם- 
ווינט. גיי אַהיים צו דיין ווייב און קינדער און דו זאָלסט זוכה זיין אַנטקעגנצו- 
טראָגן װאַסער משיח בן-דוד," 


ייצקעליין האָט אָנגעכאַפּט די פּאָלע פון רבי גרשום און זי געקושט און 
געמורמלט : 

,כ'האָב זוכה געװוען! כ'האָב זוכה געווען, הײיליקער רבל? 

און די װאַרע צװישן עולם איז ברייטער געװאָרן און די נכבדים זענען אַװעק, 
נאָכפירנדיק נאָך זיך דעם עולם און די ישיבה-בחורים. און אַזױ איז דער עולם 
אויפן וועג געװאַקסן אין צאָל, מיט מאַמעס מיט קינדער אויף די הענט, מיט 
דינסט-מוידן און משרתים, מיט בעל-ימלאכהס, װאָס האָבן געװאָרפן די אַרֹבעט, 
מיט סוחרים, װאָס האָבן אָפּגעשטעלט דעם מסחר, ביז רבי גרשום האָט אַרײין- 
געפירט סער לעאָנטין אין זיין הויז. 


דער עולם איז זיך גלייך נישט פונאַנדערגעגאַנגען. סיי-ווי האָבן זיך די 

הענט נישט געלייגט צו מלאכה און מסחר, אויב מאָרגן-איבערמאָרגן װעט מען 
דאַרפן אַרױפלײגן אויף אַ געשפּאַן האַק-און-פּאַק און אַװעקגײן פון דער שטאָט, 
פון דער אייגענער היים, און ווערן נע-ונד. האָבן יידן צום הונדערטסטן מאָל 
איבערגעחזרט די סברות פאַרװאָס עס איז געקומען די גזירה, הגם קיינער אין 
מיינץ האָט די ריכטיקע סיבה נישט געװוּסט. 

די ווייבער אַרום שול-הויף און וייטער-אַרױס צום מאַרק, האָבן שטיל, 
צווישן זיך, די מענער זאָלן נישט הערן, זיך דערציילט, אַז שולדיק אין אַלעמען 
איז מאַדרונאַ די טאָכטער פונעם שמש פון דער אַלטער שול. דאָס האָט זי מיט 
אירע שיינע אויגעלעך און מיט די פאַרשפּיצטע בריסטלעך, פאַרכישופט דעם 
גלח וועצעלין, װי זי האָט גערייצט, געכישופט און פאַרברענט אין גלוסט אַלע 
יונגעלייט אין שטאָט. אַפילו ווען זי איז געווען אָנגעטון אין איר שלייער מיט 
דעם רויטן האָר-קאָקס אויפן קאָפּ, האָט זי אויסגעזען װי זי װאָלט געגאַנגען 
נאַקעט, און זיך געהוידעט פאַרשייט, אַזש די אויגן האָבן יי געטון פון זען 
און וויפל איר פאָטער, אהרון דער שמש, האָט געבעטן ביי איר, זי זאָל זיצן 
אין שטוב האָט זי זיך װי אַ שד אַרומגעטראָגן איבער די גאַסן און געװעקט 
זינדיקע מחשבות ביי מאַנסבילן, טפו, טפו, טפו! און ווען זי פלעגט פאַרבייגיין 
דעם רבי גרשומס ישיבה, פלעגט דער גבאי ר' צדוק אַ צעטומלטער לויפן פון 
איין פענצטער צום צווייטן און היטן, די ווֹילילערנער זאָלן נישט אַרוסקוקן 
װאָרום מאַדרונאַ פלעגט זיי צעמישן די רעיונות און זיי אָפּנעמען פון לערנען 
אויף אַ גאַנצן מעת-לעת, ווען זיי האָבן זי געזען בלויז איין אויגנבליק. 

איז אײינמאָל אַרײינגעקומען אין שטאָט דער הערצאָג קאַרלאָ מיט זיין קאַנאַניק 
וועצעלין. האָבן שדים אָנגעטראָגן זיי זאָלן דערזען מאַדרונאַן אין איר פאַרשייט 
טראָגן זיך איבערן מאַרק. אַלע כישופים האָט זי דעמאָלט אַרויפגעצויגן אויף זיך. 
אירע האָר זענען דעמאָלט געװאָרן נאָך רויטער, אירע אויגן גליאיקער, וי 
רוחות װאָלטן אין זיי אָנגעצונדן אַ סמאָלע-יפייער, און אירע אויפגעשפּיצטע 
בריסטן זענען געווען װי דאָס גלוסטעניש אַלין. טפו, טפו, טפו! 

איז דער הערצאָג אַרײין אין איר נעץ, װי אַ פיש לאָזט זיך פאַנגען אין טייך, 
און כאָטש דער שררה האָט געהאַט טויזנט מאָל אַזױ פיל כוח וויפל מאַדרונאַ, 
װאָרום זי איז דאָך געווען בלויז אַן אשה, האָט זי אים געצויגן נאָך זיך און ער 
איז געווען װי אין הינערפּלעט, און ער איז איר נאָכגעגאַנגען. און זיי ביידע איז 
נאָכגעגאַנגען דער גלח וועצעלין. װוי נאָר אָבער דער הערצאָג קאַרלאָ האָט 
דערזען דעם וויסטן דלות אין הויז פון דעם שמש, אַזױ האָט ער באַלד פאַר- 
שטאַנען, אַז דאָס איז אַ פאַרפירעניש פון שדים. נאָר דעם גלח וועצעלין איז 
דווקא דער דלות געפעלן. װאָרום מאַדרונאַ האָט אים באַלד אָפּגעטון אַ כישוף, 
אים פאַרפלאָכטן מיט וויטשן פון װויסטע וועלדער. 

האָט דער הערצאָג געשאָלטן און זיך געזידלט, אַז ער האָט פעטע פעלדער און 
לענדערייען און װויסט זענען זיי, און ביי יידן װאַקסן אַזעלכע בלומען אויף 
ליימענע דילן. און ער איז אַװעק און נאַך אים איז אַװעק דער גלח. נאָר דער 

גלח איז שוין געווען אין איר כישופדיקן געפלעכט. זי האָט אים געבענדיקט. 

האָט ער אָנגעהויבן, וועצעלין, באַהאַלטענערהײט קומען צום שמש אין זיין 
אָרעמער שטוב. איז אהרונען געװאָרן לעסטיק דאָס קומען פון דעם גלח און ער 
האָט זיך דערשראָקן. גאָט איז מאַכטיק אין הימל און ער האָט געגעבן כוח צום 
הערצאָג קאַרלאָ און צום גלח וועצעלין אויף דער ערד. קומט אַװדאי וועצעלין 
צורעדן מאַדרונאַן צום שמד. האָט וועצעלין פאַרטרױט דעם שמש, אַז װי נאָר ער 
האָט דאָס ערשטע מאָל אַריבערגעטרעטן זיין שוועל האָט ער דערפילט, אַז ער 
איז אַ גלגול פון אַ פאַרפירטן ייד און ער וויל זיך מגייר זיין, כדי צוריק צו ווערן 
דאָס, װאָס ער איז געווען אין זיין ערשטן גלגול, 

איז עס דעם שמש װווֹיל געפעלן און ער האָט אַנגעהױיבן לערנען מיטן גלח 
קריאתישמע, ברכוֹת, דיני תפילין און אַלע תפילות, װאָס אַ ייד דאַרף קענעף 
און ביים לערנען איז מאַדרונאַ נישט אָפּגעטרעטן פון אים. מען האָט זי זעלטענער 
געזען אין גאַס און זי איז געװאָרן בלייך, װי געװאַשענער פלאַקס, װאָרום דער 
כישוף, מיט וועלכן זי האָט באַצװוּנגען דעם גלח, האָט אויך זי געמאַטערט. און 
דערציילט האָט מען, אַז מאַדרונאַ איז גאַר שלאַף געװאָרן פון איר אייגענער 
ווייבלעכקייט, װאָרום זי איז שוין געווען אַ מויד קרוב צו צװאַנציק, 

אוו אַז דער גלח וועצעלין האָט אויסגעלערנט אַלע מצוות און תפילות, איז 
ער אין אַלקער פונעם שמש געקומען אין ברית פון אברהם אַבינו און אַ נאַמען 
איז אים געגעבן געװאָרן יעקב. און אַז ער איז גענעזן געװאַרן, האָט ער בשתיקה 
געשטעלט אַ חופּה מיט מאַדרונאַ און ער האָט זי אַװעקגענומען אין פראַנקן- 
לאַנד, טיף פון יענער זייט ריין. 

און װי דער הערצאָג קאַרלאָ האָט געזען, אַז זיין קאַנאָניק איז נעלם געװאָרן, 
אַזױ האָט ער אַרױסגעשיקט זיינע רייטערס אים זוכן. װאָרום ער האָט אים זייער 
ליב געהאַט. האָבן דעם הערצאָגס רייטער אויסגעפונען װאָס ס'איז געשען מיט 
אים און זיי האָבן עס דערציילט זייער האַר. איז דער הערצאָג אַװעק צום קיסר 
היינריך און אים אַלץ דערציילט און דער קיסר איז אַרײנגעפאַלן אין גרויס 
גרימצאָרן, װאָרום אַ פרומער קריסט איז ער געווען. האָט דער קיסר היינריך 
באַפױלן דעם הערצאָג, זיינע רייטערס זאָלן ווייטער זוכן און אויסגעפונען דעם 
אָפּטריניקן און אים געבן צװאַנציק שמיץ אויפן נאַקעטן לייב בפרהסיה אויפן 
מאַרק פון מיינץ. און אויב עס װעט געשען, אַז במשך פונעם יאַר װעט זיך דער 
אָפּטריניקער נישט אָפּגעפינען, װעט אַרױסגעגעבן װערן אַ גזירה צו פאַרטרייבן 
אַלע יידן פון מיינץ, װאָס צװישן זיי האָט מען דעם גלח באַקערט צום יידישן 
פאָלק. און אָט איז אַריבער אַ יאָר און יעקב איז נישט אָפּגעפונען געװאָרן און 
דער קיסר האָט אַרױסגעגעבן די גזירה אויף דער גאַנצער יידישער עדה, צו 
פאַרטרייבן זי פון דער שטאָט מיינץ. 

אַזױ האָבן ווייבער געשאָקלט מיט די קעפּ און פעסטער געמאַכט די אונטער- 
געבונדענע קאָפּיטיכלעך און געלאָזט טרערן, אַז זיי האָבן באַלד געװוּסט, אַז 
פון מאַדרונאַן װעט קיין שום גוטס נישט אַרױסװאַקסן. װאָרום דאָרט װוּ עס 

באַקומט זיך אַרײן אַ שד אינעם האַרץ פון אַן אשה, װעט מען אים מיט טויזנט 
ריטער און אַכט-און-אַכציק אָפּשפּרעכענישן נישט אַרױסטרײבן. האָבן לייט 
געמיינט, אַז דערמיט, װאָס זי האָט גורם געווען אַ גר צדק האָט זי דערנענטערט 
משיחס צייטן. אָבער דאָס האַרץ פון נשים ווייסט בעסער און אָט האָט מאַדרונאַס 
כישוף געבראַכט אַן אומגליק אויף דער גאַנצער הײליקער קהילה. 

האַבן ווייבער דערציילט זייערע מענער, װאָס עס װערט גערעדט אין דער 
שטאָט און זיי האָבן אַזױ לאַנג געדורעט די קעפּ, ביז אויך מענער זענען 
פאַרכאַפּט געװאָרן פון דער מאַנקאָליע, אַז שולדיק אין דער גזירה איז דאָס 
קװאַפּען זיך אויף אַ גר צדק, װאָרום איצט זעט מען דאָך באַשײמפּערלעך, אַז 
נישט גוטע כוחות זענען געזעסן אין דעם שמשס טאָכטער. האָבן זיך פּשוטע 
יידן אָנגעגורט מיט קוראַזש און אַװעק צו רבי גרשום און פאַר אים פאַרגע- 
בראַכט, װאָס מען רעדט אין שטאָט. 

רבי גרשום, װאָס איז אין די טעג געווען שטאַרק פאַרשמאַרצט און ער 
האָט געהאָפט, אַז די ישועה זאָל קומען מיט יעדן וועג, װאָרום נישט אויסגע- 
פאָרשט זענען די וועגן פון אים אין הימל, האָט אויסגעהערט די פאַרגרעבטע 
יידן און װי פאַרבײיגעהערט זייערע נישט גוטע רמזים וועגן ברענגען קיין מיינץ 
דעם גר-צדק יעקב. און געזאָגט צו זיי האָט ער אַזױ: 

,ווען מע גייט אויף אַן אייזיקריע איז מען שטענדיק אין דער סכנה זי זאָל 
זיך איינברעכן. דאָ קען זי זיך איינברעכן צוליב דער װאָג פונעם מענטש און 
דאָ קען זי זיך איינברעכן, ווייל זי איז אונטערגעשװענקט פונעם װאַסער, װאָס 
אונטער איר, אָדער זי האָט זיך אָנגעזאַפּט מיט דער װאַרעמקײט פון דער זון 
און זי האָט געפּלאַצט. די אייזיקריע איז דער יידישער גלות. אַז די הערשער איז 
צו גוט, איזדעקעווען זיי זיך איבער יידן מתוך שמחה. און אַז עס גייט זי 
שלעכט, פּייניקן זי אונדז מתוך כעס. און אַז זיי געפינען נישט קיין פאַרענטפערונג 
פאַר עפּעס, זוכן זיי דאָס יידישע בלוט זאָל זיי פאַרענטפערן אַז מיט אאָרן 
צוריק איז פון אַ קראַנקהײיט געשטאַרבן דער מלך פון פּראַנקנלאַנד, האָבן 
שונאי ישראל אױסגעטראַכט, אַז דאָס האָבן אים יידישע רופאים פאַרסמט, 
כאָטש די שררות ווייסן װוֹיל, אַז צוישן יידן זענען נישטאַ קיין מערדער און 
אַז די תורה פאַרבאָט צו פאַרגיסן מענטשלעך בלוט, װי עס שטייט געשריבן 
אין דער הײיליקער תורה -- ,לא תרצח". און כאָטש די קריסטלעכע גייסטלעכע 
ווייסן וועגן דעם, האָבן זיי אָנגעגליט דעם צאָרן פונעם המון און יידן האָבן 
איבערגעלעבט טעג פון פּין. און אַז די יידן פון ארץ ישראל באַפעלן צו 
אונדז וועגן די נגישות, װאָס זיי האָבן צו ליידן פון מוחמדס לײט און וי 
שלעכט זיי איז און װוי זיי זענען געקלעמט, וי זיי װאָלטן געװען אין אַ 
צאַרנדיקן גלות, זענען געקומען די שררות פון פראַנקנלאַנד און פאַרשפּרײיט 
אַן עלילה, אַז דאָס װאָס דער מצרישער צורר האָט געהייסן פאַרטיליקן אַלע 
תּפלות אין ארץיישראל, האָט ער עס געטון, ווייל צו דעם האָבן אים צוגע- 
רעדט די יידן אין ארץ-ישראל. צי האָבן נישט די פּראַנקנלאַנדישע גלחים 

גערייצט דעם המון, אַז דאָס האָבן יידן פון זייערע שטעט געשריבן צו מוחמדס 
לייט אין הײיליקן לאַנד, זיי זאָלן צעשטערן דעם קבר פון יויזלען? און זײי 
האָבן אַזױ לאַנג געבלאָזן דאָס פייער, בין דער המון האָט באַקומען ס'רשות 
צו הרגענען יידן און דער בישאָף פון לימאַזש האָט אַרױסגעגעבן אַ גזירה, אַז 
אַלע יידן פון זיין שטאָט זאָלן זיך שמדן און אויב נישט -- זאָלן זיי פאַרלאָזן 
די שטאָט און די יידישע קהילה איז כמעט אינגאַנצן חרוב געװאָרן. פון דעם 
איז געדרונגען, אַז כדי גוזר צו זיין צרות אויף יידן זוכן נישט די מאַכטיקע 
קיין סיבות פון אמת, נאָר עס אין פאַר זיי גענוג צוצוטראַכטן אַ שקר און 
זיי זענען זיך אויף דעם שקר סומך. עס װאָלט דעריבער געווען אַ חילול השם 
מיר זאָלן חלילה אויפזוכן דעם גר-צדק יעקב און אים אויסליפערן צום מושל, 
װאָרום דעמאָלט װאָלטן מיר װערט געוװוען די שטראָף, װאָס איז אויף אונדז 
גוזר געװאָרן אָו יעדער שולד,? 

,איז װאָסיזשע ועט זיין, הייליקער רבי?? -- האָבן די פאַרגרעבטע 
יידן געפרעגט, -- ,װעלן מיר טאַקע מוזן איבערלאָזן אַלץ און אַװעק פון 
דער שטאָט ?7 

,אונדזער בטחון איז אין גאָט און אין זיין גערעכטיקייט,? -- האָט רבי 
גרשום געענטפערט, -- , מיר טוען אַלץ, כדי די גזירה זאָל בטל ווערן נאָר 
גרייט זיין דאַרפט איר, אַזױ װוי איר װאָלט געדאַרפט אַװעק פון דער שטאַט 
און מיטנעמען אַלץ, און דאָס װאָס איר װעט נישט קענען מיטנעמען זאָל 
פאַרברענט וװערן, כדי קיין רויבער זאָלן פון דעם נישט נהנה זיין. גייט אַהיים 
און טוט תפילה, אַז די גזירה זאָל בטל ווערן און אייער תפילה װועט דערהערט 
ווערן," 

שוין דאָס אַלײן, װאָס רבי גרשום האָט אַזױ לאַנג גערעדט מיט די ייד 
האָט זיי אָנגעפילט מיט בטחון און מיט כוח. זיי ווייסן דאָך, אַז דער הייליקער 
רבי רעדט מיט גאָט ווען נאָר ער וויל, װי עס רעדט אַ זון מיט זיין פאָטער, 
איז װעט אַ פאָטער נישט אויסהערן װאָס עס בעט אים זיין זון? און אַז עס 
איז אַזױ, האָבן זיי עס אַלײן געהערט פון זיין אייגן מויל, װאָרום צי האָט 
ער זיי נישט געזאָגט זיי זאָלן תפילה טון און די גזירה װעט בטל װערן? 


איז איידער די פאַרגרעבטע יידן זענען אַװעק תפילה טון, האָבן זי פונאַנ- 
דערגעלאָזט די שמועה, אַז די גזירה איז בטל געװאָרן. און די שמועה איז 
געגאַנגען פון אוער צו אויער און אַרױסגערופן שמחה ביי יידן און יידן 
האָבן זיך געװוּנטשן מזל-טוב, מען זאָל מער נישט ויסן פון קיין גזירות ביז 
משיח װעט קומען. 


אין דער נאַכט זענען טייל יידן אין מיינץ געגאַנגען שלאָפן דערלייזטע 
פון דער גזירה און מיט דעם גליקזעליקן געפיל, אַז גאָט האָט זיי געפּרוווט 
בלויז מיט פּחד, בעת אַנדערע זענען אַרױף אױיף זײערע געלעגערס מיט 
קרעכצענישן, אַז געציילטע זענען די נעכט, װאָס איז זיי געבליבן צו שלאָפן 

אין אַן אייגן בעט און דערנאָך וועלן גיין טעג פון נעיונד און נעכט, אין 
וועלכע עס װעט אפשר נישט זיין װוּ דעם קאָפּ אָנצושפּאַרן 


נאָך האַלבער נאַכט, אין דער שטאָק-פינצטערניש, האָבן מיט דער לאַנגער 
גאַס פון מאַרק-אױס און אַראָפּיצו געאיילט דריי יידן: דער גבאי פון רבי 
גרשומס ישיבה און צוויי באַגלײטער. איינער איז געגאַנגען פאָרויס מיט אַן 
אייל-לאַמטערן און װי ער װאָלט מורא געהאַט, אַז די, װאָס איילן נאַך אים, 
וועלן אים אָנטרעטן אויף די פּיענטעס, איז ער יעדעס מאָל אָפּגעלאַפן א 
פּאָר טריט ביז ר' צדוק האָט אים מיט זיין דונערדיקער שטים אָפּגעשטעלט: 

,װואָס אַנטלויפסטו וי אַ בייזער רוח װאָלט דיך געיאָגט!! מען קען 
דאָך האַלדז און נאַקן צעברעכן אין אַזאַ פינצטערניש. אַז גאָט שיקט צו 
צרות שיקט ער זיי פון אַלע זייטן" 

זיין האַרטע שטים איז געווען וי אַ דונער אויף דער שטילער איינגע- 
שלאָפּענער גאַס, און דער װאָס האָט געטראָגן די לאַמטערן האָט זיך אָפּגע- 
שטעלט און זיך פאַרענטפערט: 

,מען דאַרף זיך איילן, ר' צדוק. דער רופא אַרטאַפּאַנוס האָט זיך פאַר- 
קליבן, אַז איידער מען דערגייט צו אים קען דער חולה געזונט ווערן" 

עמעצער, װאָס האָט מסתמא די נאַכט נישט געקענט שלאָפן, האָט גערופן 
פון אַ פינצטערער מויער: 

,ייִדן, װער גייט דאָרט און װאָס אין געשען?" 

ערגעץ האָט געוויינט א קינד. ר' צדוק האָט מיט אַ פוס זיך אָנגעשלאָגן 
אין אַ שטיין און ער האָט אַ קרעכץ געטון: 

,רבונו של עולם, האָסט שוין נישט קיין בעסערע סימנים 79 

,הלמאי זאָלט איר אַזױ זאָגן, ר' צדוק?" -- האָט דער ייד, װאָס איז 
געגאַנגען נעבן אים, געפרעגט מיט תרעומה, -- ;אַמער טראַכט: אַ שוער 
טראָגו -- אַ לייכט האָבן," 

ר' צדוק האָט אַ ברום געטון. 

,זאָל זיין אַזו.? 

אייגנטלעך האָט ר' צדוק געװאָלט מיטן גאַנצן האַרצן עס זאָל זיין אַזי 
וי זיין באַגלײטער זאָגט, װאָרום ער האָט שוין נישט קיין כוח צו די צרות, 
ער איז טויט מיד פון זיי. פון קאַיאָר מיט אַ טאָג פריער איז ער אויף די פיס. 
און קוים איז ער נאָך דעם שװוערן טאָג און נאָך דעם שעור אין רבי גרשומס 
ישיבה געגאַנגען צו בעט, אָפּגעזאָגט ,קריאת שמע" און צוגעלענט די אױיגן, 
אַזױ האָט אים דער שמש אַרױסגעריסן פון געלעגער מיט אַ וויסטער בשורה. 
און דערצו האָט זיך דער רופא אַרטאַפּאַנוס בן אליעזר פאַרקליבן וייט, 
ערגעץ צװוישן די שררות, װווּ דער טייוול האָט קיין עֹק נישט און גיי זוך אַ 
ווינט אין װאַלד... 

ר' צדוקן האַט שטאַרק געשראַקן די פינצטערניש אין דרויסן און דאָס 

בילן פון די הינט אין דער ויסטער געגנט. אין אַזאַ ציט, נאָך האַלבער 
נאַכט, קריכן אַרױס די שדים פון די לעכער און זיי גייען פּראַװען זײיערע 
מעשים רעים. דאָס, װאָס די הינט בילן זיך איבער, איז דער ריכטיקער 
סימן, אַז זיי האָבן דערניוכעט די מזיקים, װאָס שמייען דאָ אַרום. נאָך גוט, 
װאָס ער האָט געזאָגט ,קריאת שמע", איידער דער שמש האָט אים אַרוסגע- 
צויגן פון בעט צו גיין דעם וועג. 

,זאָג מיר, משהליין, האָסט געזאָגט ,קריאת שמע" היינטיקע נאַכט!?" -- 
האָט זיך ר' צדוק פּלוצים געװאָנדן צום שמש. 

,איך בין נאָך צו דעם נישט געקומען? -- האַט דער שמש געענטפערט 
מיט אַ צעשראַקן קול. אויך ער איז געווען פול מיט פּחדים, װאָרום ווי ר' 
צדוק, האַט אויך ער געװוּסט, אַז איצט וימלט די װעלט מיט שדים, אַז 
גאָט דער איינציקער זאָל זיך נאָר מרחם זיין. 

דער ייד, װאָס איז געגאַנגען מיט דער לאַמטערן פאַרויס, האָט זיך אָפּגע- 
שטעלט און באַלױכטן דאָס פּנים פון ר' צדוקן. 

,פאַרװאָס האָט איר געפרעגט וועגן .קריאת שמע"? איר האָט נישט װאָס 
מורא צו האָבן פאַר זיי; איך האָב אַ קמיע קעגן שדים און רוחות, נישט 
געדאַכט זאָלן זיי ווערן, װוּ דער רופא האָט זיך דאָס פאַרקליבן !* 

ענדלעך האָבן די לייט אָפּגעפונען דאָס הויז פון אַרטאַפּאַנוסן. לוט דער 
מזוזה אויפן ביישטידל האָבן זיי פאַרשטאַנען, אַז זיי זענען דערגאַנגען צום 
ריכטיקן פּלאַץ. דאָך האָט ר' צדוק אָנגעקלאַפּט מיט גרויס דרך-ארץ, װאָרום 
אויך דער רופא איז אַ שררה, אַ יידישער שררה, און מען טאָר אים נישט 
שרעקן אין דער נאַכט. דאָס דרך-ארצדיקע קלאַפּן האָט נישט געהאָלפן. ער 
האָט געמוזט קלאַפּן גאָר שטאַרק ביז פון אינעװוייניק האָט זיך דערהערט אַ 
פאַרשלאָפן קול פון אַ מאַן. אַרטאַפּאַנוס האָט אָפּגעלענט די טיר און מיט אַן 
אָנגעצונדענער לאַמטערן דורך דער שמאָלער עפענונג באַטראַכט די, װאָס 
זענען געקומען אים וועקן 

עפנט, עפנט, ר' אַרטאַפּאַנוס בן אליעזר, דאָס בין איך, צדוק, דער 
גבאי פון רבנו גרשומס ישיבה. דער רבי איז איינגעפאַלן און ער דאַרף 
אַ רפואה שלימה." 

די לעצטע װערטער האָט אַרטאַפּאַנוס געהערט װען ער איז שוין געווען 
צוריק ווייט אין דער קאַמער. ער האָט נאָר צעעפנט ברייט די טיר און אַליין 
איז ער אַװעק אַרױפכאַפּן דעם אויבעריבגד אויף זיך. ערשט װעו ער איז 
צוריקגעקומען האָט ער ר' צדוקן געגעבן צו האַלטן די לאַמטערן און זיך 
אָנגעטון אין אַ װואַרעמען בגד און אַרומגעגאַרטלט מיט אַ דיקן גאַרטל, 

,קומט יידן!" -- האָט אַרטאַפּאַנוס גענומען זיין לאַמטערן פון ר' צדוקס 
הענט און אַװעק דער ערשטער. 

אויפן װעג האָט ער געװאַלט ר' צדוק זאָל אים אַלץ דערציילן, אויף 
װאָס עס קלאָגט זיך דער רבי, װאָס טוט אים וויי. ר' צדוק האָט געקרעכצט. 

ס'איז נישט גוט. דער רבי האָט זיך אויף גאָרנישט געקלאָגט. נאָר ער איז 
ווייס װי שניי, קיין טראָפּן בלוט נישט אין פּנים, און ער שווייגט. ס'איז נישט 
קיין גוט שווייגן. װאָרום אַ קראַנקער דאַרף קרעכצן. מיטן קרעכצן טרייבט 
אַרױס דער חולה די קליפּה פון זיך. אָבער אַז דער רבי האַלט פאַרשטשעמט 
די ליפּן איז אין לדבר סוף. ר' צדוק האָט אָפּגעשפּיגן דריי מאָל. ער האָט זיך 
אַרױסגעכאַפּט מיט דעם װאָרט קליפּה נאָך האַלבער נאַכט. האָט ער זיך 
אַרומגעקוקט און געמאַכט אַ פּאָר שנעלע טריט, כדי זיך אויסצוגלייכן מיטן 
רופא. אין אַ סכנותדיקער שעה איז זיך גוט צו האַלטן ביי יענעמס פּאָלע. 
באַהיט און באַשירעמט זאָל מען ווערן.. 

ביים רבין אין שטוב האָט אַרטאַפּאַנוס געפונען צוויי קראַנקע: אין דער 
פאָדער-קאַמער איז אויף אַ בעטיקאַסטן געלעגן די רביצין און געהעשעט אָן 
טרערן. זי האָט שוין באַװיזן פריער איסצוּויינען אַלע טרערן און אירע 
אויגן זענען געווען טרוקן און רויט-פאַרפלאַמט. אין דער צוייטער קאַמער, 
אין אַן אַלקער אָן פענצטער, איז אויף א גרויס נידעריק בעט געלעגן רבי 
גרשום אַ נישט דאָיװעלטיקער. זיינע דיקע ברעמען האָבן אינגאַנצן פאַרדעקט 
די געשלאַסענע אויגן און די צוויי שװאַרצע, געדיכטע פלעקן האָבו זיך מיט 
אומהיימלעכקייט אָפּגעשלאָגן פון זיין טויט-בלייך פּנים. ביים בעט האָט 
געװאַכט דער איבערגעגעבענער פריינד רבי שמעון. דערזען דעם רופא, האָט 
זיך רבי שמעון אויפגעשטעלט און מיט אַ רמז פון אַ שאָקל מיטן קאָפּ אים 
אָנגעדײט, אַז ער וויל פריער מיט אים רעדן. אַרטאַפּאַנוס איז דאָך צוגעגאַנגען 
צום חולה און אַראָפּבײגנדיק זיך באַרירט זיין שטערן מיט די ליפן, די צוויי 
געדיכטע ברעמען איבער די געשלאָסענע אויגן האָבן אַ ציטער געטון, וי 
צוויי שװאַרצע נאַכטיבאַבעלעך ביים דערפילן אַ שטראַל פון ליכט. דעם 
קראַנקנס שטערן איז געװען קיל און טרוקן. ערשט איצט זענען די צויי 
מענער, רבי שמעון און אַרטאַפּאַנוס, אַרײין אין אַ דערנעבנדיקן פינצטערן 
אַלקער, װוּ עס איז געשטאַנען אַ געדעמפּטע לופט פון אַלטע פּאַרמעטן. 

,אייך מוז איך עס דערציילן און זאָל עס בלייבן אַ סוד אַזױ לאַנג וי 
מעגלעך," -- האָט רבי שמעון געזאָגט שטיל. אַרױסגעזאָגט די װערטער, האָט 
זיך אים פאַרהאַקט דאָס לשון און ער האָט קראַמפּנדיק אָנגעכאַפּט דעם רופאס 
אָרעם. פון דעם וי ער האָט נערוועז געדריקט זיין אָרעם האָט אַרטאַפּאַנוס 
פאַרשטאַנען, אַז דאָס האָבן טרערן פאַרהאַקט דאָס לשון פון רבי שמעון. ער 
האָט תמיד געהאַלטן דעם ראש הקהל פאַר אַ שטאַרקן מאַן: אונטער זיין 
למדנות און פּקחות פאַרבאַהאַלט ער געמיט-האַרטקײט, װאָס פּאַסט פאַר זיין 
מענערישן גוף. און איצט וויינט ער גאָר וי אַ ווייב. װאָס אַזעלכעס האָט ער 
אויסגעפונען ביים רבין װאָס ער, דער רופא, האָט פון דעם גאָרנישט באַמערקט 
קיין געפערלעכס ? אויף װאָס איז דאָ פאַראַן צו פאַרגיסן מענערישע טרערן? 
דאָך האָט ער אָנגענומען די האַנט פון רבי שמעון און זי שטאַרק געדריקט, 
כדי אַזױ אַרום צו העלפן אים ביישטיין די מינוט פון שװאַכקײט. און פּלוצים 

האָט דער רבי געזאָגט נאָך שטילער וי פריער, נאָר צעבראַכן: 

,ס'האָט דעם רבין געטראָפן, רחמנא לצלן: זיין זון האָט נישט אויסגע- 
האַלטן," 

אַרטאַפּאַנוס האָט אַ טרייסל געטון זיין האַנט: 

,געשטאָרבן ? וי 

,פאַרן פאָטער און פאַרן כלל ישראל -- געשטאַרבן? -- האָט רבי שמעון 
זיך צעכליפּעט, וי אַ ווייב. 

אין דער קאַמער מיט דעם געדעמפטן ריח פון אַלטע פּאַרמעטן איז 
געװאָרן הייס. פון ערגעץ איז קיין טראָפּן לופט נישט געקומען. דאָס לייב 
פון אַרטאַפּאַנוסן האָט זיך באַדעקט מיט אַ שטעכיקן אַנגסט. ער האָט געפילט 
וי פון קאַרק רינען אים אַראָפּ שװײיס-טראָפּנס און דערגרייכן די פּלײיצע און 
זיין חוט השדרה האָט רעאַגירט ספּאַזמאַטיש, װי עס װאָלטן אים געשטאָכן 
דינע נעדעלעך, 

;װען איז עס געשען?? -- האָט אַרטאַפּאַנוס געפרעגט. 

,ס'איז מיר וועגן דעם צוגעטראָגן געװאָרן פאַרנאַכט. דער רבי האָט עס 
פאָרגעפילט. אַ גאַנצן טאָג איז ער געווען צעבראָכן, אַ סך מער וי אין דער 
ערשטער מינוט פון דער גזירה. ער איז צוגעשטאַנען צו מיר, אַז איך וייס 
דעם באַשײד הלמאי זיין זון האָט נישט צוריקגעקערט אַהיים פון די פרימאָרגן- 
שעהן,? -- האָט רבי שמעון אַרוסגעקרעכצט זיינע ווערטער, 

,און איר האָט אים געזאָגט דעם באַשײיך ?7 

, ניין, איך האָב נישט געדאַרפט זאָגן. איך האָב מיין פּנים נישט געקענט 
באַהאַלטן און ער האָט אַלץ אַרױסגעלײענט. איך האָב אים אָפּגעפּירט אַהים, 
און װי ער איז אַריבערגעטרעטן די שװעל איז ער אַװעקגעפאַלן. ער האָט 
נאָר באַװיזן צו זאָגן דער רביצין, זי זאָל זיך פעדערן און זיך זעצן שבעה 
נאָך איר זון," 

אַרטאַפּאַנוס האָט נישט אױסגעהאַלטן. ער האָט געהאַט דאָס געפיל, אַן 
ער װערט דערשטיקט אין דער הייסער דומפיקיײיט פון דער קאַמער אוו פון 
די ווערטער, װאָס ער האָט געהערט. ער האָט אַ צי געטון דעם רבי ר' שמעון 
און ביידע זענען צוריק אַריין אין דעם אַלקער פון רבי גרשום. 

רבי גרשום איז וי פריער געלעגן אומבאַװעגלעך. אַרטאַפּאַנוס האָט 
אַראָפּגעװאָרפן פון זיך דעם אויבער-מאַנטל און זיך אַװעקגעזעצט אויפן ראַנד 
פון דעם קראַנקנס בעט. ער האָט גענומען דעם רבינס האַנט אין זיינער, זי 
איז געווען קאַלט, אָבער די קאַלטע האַנט האָט רעאַגירט -- זי האָט זיך 
געטוליעט צו דער צערטלעכער װאַרעמקײט פון אַרטאַפּאַנוסעס האַנט. איז 
דער רופא געזעסן אויפן ראַנד פון בעט אַ לענגערע וייל, געװאַרעמט דעם 
רבינס האַנט מיט אַ גלעט, באַלד זי אַװעקגעלײגט און זיך אויפגעשטעלט 
אַװעקצוגיין. רבי שמעון האָט אוֹיף אים אַ קוק געטון מיט חידוש: פאַרװאָס 
גיט נישט דער רופא קיין רפואה? צי האָט זיך אויך דער רופא פאַרלוירן פון 

דעם אומגליק ? אַלע האָבן זיך פאַרלוירן! איז ער אים נאָכגעגאַנגען ביז אויף 
יענער זייט טיר און געפרעגט מיט צער און פורכט: 

,האָט איר נישט מיט װאָס צו העלפן דעם רבין?? 

,ער איז שמאַרץיקראַנק און אויף דעם האָט נישט קיין שום רופא וועלכע 
עס איז רפואה: נאָר גאָט דאַרף אים העלפן איבערצוטראָגן די בראָך, סיידן 
די איינציקע רפואה: ער זאָל צוריקקערן אַהיים אַ ייך.." 

רבי שמעון האָט אויפגעהויבן די אויגן צום פינצטערן הימל און אַ קרעכץ 
געטון : 

,פאַרװאָס, פאַרװאָס און פֿאַר וועלכע זינד האָסטו אונדז אַזױ האַרב 
געשטראָפט ?7 

אַרטאַפּאַנוס האָט אַװעקגעשטעלט זיין לאַמטערן אויף דער ערד און אָנגעטון 
דעם אויבער-מאַנטל. אַרומגאַרטלענדיק זיך האָט ער געזאָגט: 

,מען דאַרף זען, אַז דאָס ווייב זאָל ויינען, װאָרום אָן טרערן קען זי 
חלילה אַראָפּ פון זינען. זי איז די מאַמע!" 

ער איז אַװעק און פאַרשװוּנדן אין דער פינצטערניש. רבי שמעון האָט 
נאַכגעקוֹקט דאָס פלעמל פון דער לאַמטערן און ער האָט געהערט די לייכטע 
קלעפּ פון דעם רופאס טריט, וי דאָס װאָלטן געווען די קלעפּ פון זיין אייגן 
האַרץ. 

,פאָטער אין הימל, באַשיץ דאָס לעבן און דאָס געזונט פון אונדזער רבין, 
װאָס איז דאָס ליכט פון אונדזערע אויגן,? -- האָט רבי שמעון שטיל תפילה 
געטון אין דער פינצטערניש. 


קאַפּיטל צוויי , 
ןא א 6 
די גזירה פון וי האָט אויך צעטרייסלט ז דעם איינגעשטעלטן סדר אין 
הויז פון אַרטאַפּאַנוסן. אין דעם מאָרגן פון דער נאַכט, װוי אַרטאַפּאַנוס איז 
אַרױסגערופן געװאָרן צום רבי גרשום, האַט מרים נישט געקענט אַראָפּבאַקומען 
די קינדער פון זייערע געלעגערס. די זין האָבן זיך נישט געאיילט אין דער 
ישיבה. סיי װוי זענען די קעפּ נישט געווען ביים לערנען, אַפּילו ווען מען איז 
געזעסן איבער אַ ספר. די מחשבות זענען געווען אָפּגעלענקט און די בחורים 
האָבן מער געשמועסט וועגן דעם, װאָס עס שטייט-פאָר די יידן פון דער 
שטאָט, איידער זיי האָבן אַרײינגעקוקט אין די ספרים. איז ליבערשט באַגינען 
לענגער צו ליגן אין די בעטן און אַז די זין פון אַרטאַפּאַנוס האָבן נישט 
,געמאַכט טאָג", האָט אויך די בת יחידה, אסתר, נישט געװאָלט אַראָפּ פון 
געלעגער. 
מרים האָט געהאַט גענוג כוח צו באַפעלן נישט צו ענדערן דעם סדר. 
ס'איז איר אָבער אַ רחמנות געװוען אויף די קינדער. אין גירוש דערװאַרט 
זי אַ לאַנגער וועג און עס װעט נעמען צייט ביז זיי וועלן זיך איינלעבן אין 
אַ נייער היים. און יידן זאָגן דאָך, אַז משנה מקום -- משנה מזל. מרים האָט 
דריי מאָל אויסגעשפּיגן פאַר אַן אָפּשפּרעכעניש, איר גוט מזל זאָל נישט 
געענדערט וװוערן. זי איז אַפילו באַשטאַנען אויף דעם -- און אַרטאַפּאַנוס 
האָט צו דעם געגעבן זיין הסכמה -- זיי זאָלן נישט גיין מיט אַלע צוזאַמען 
קיין װאָרמס, אָדער שפּײיער, נאָר זיי זאָלן זיך איבערקלייבן קיין קעלן, װווּ 
עס לעבן אירע עלטערן. אָבער אַפילן ווען אַזױ, װעט די קינדער אויך אויס- 
קומען צו ליידן. זי געדענקט דאָס פון זיך אַליײן: ווען אַרטאַפּאַנוס האָט זי 
אַװועקגענומען פון קעלן, איז כאָטש זי האָט אים שטאַרק ליב געהאַט און 
װאָלט גרייט געווען צו גיין מיט אים אין יעדן עק פון דער וועלט, איז ױ 
װאָכנלאַנג געווען צעקלעמט פון בענקעניש. איז איר ניחא געװען, װאָס די 
קינדער זענען דאָס מאָל געשלאָפן לענגער. זאָלן זיי איינזאַפּן אין זיך װאָס 
מער װאַרעמקײיט פון דער איינגעזעסענער היים. בפרט, אַז אין דעם טאָג איז 
אויך אַרטאַפּאַנוס אַרײנגעשלאָפּן לענגער וי תמיד. ער איז געקומען פון דעם 
רבין גרשום אַ צעבראָכענער. ער האָט איר געזאָגט, אַז דעם רבינס לעבן 
דראָט נישט קיין סכנה און דאָך איז ער געווען אַזױ איבערגענומען, אַז ערשט 
מיטן טאָג צוגלייך איז ער קוים איינגעשלאָפן. זעט אויס, אַז אַפילו פאַר אַזאַ 
שטאַרקן מאַן, װי איר מאַן, איז שווער איבערצוטראָגן מיט איין מאָל סיי די 

גזירה פון גירוש און סיי די ליידן פון זיינע פריינד. וועגן זיך אַלײן טראַכט 
איר אַרטאַפּאַנוס ווייניקער. תמיד איז זיין אמונה אַזאַ האָפּערדיקע, װוי ער 
װאָלט געװוּסט דעם סוד, אַז נאָך די ליידן װועט קומען אַ גוטע צייט. נאָר 
דער סוד איז אֹים אָנפאַרטרױט געװאָרן בלויז פאַר אים, און ער ליײדט פון 
דעם װאָס אַנדערע ווייסן נישט וועגן אים.. אַן אויסטערלישער מענטש איז 
איר אַרטאַפּאַנוס. זי קען אים שוין אַזױ פיל יאָרן און זי האָט אים נאָך נישט 
דערקענט. אָפט דאַכט זיך איר, אַז זי ווייסט שוין וועגן אים אַלץ, נאָר ווען 
זי הויבט אָן נאָכטראַכטן, ווייסט זי וועגן אים כמעט גאָרנישט. 

האָט זיך מרים אין יענעם באַגינען, ווען אַלע שטוביקע זענען נאָך 
געשלאָפן, אַרומגעדרײט איבער די קאַמערן און נישט געװוּסט פון װאָס 
אָנצוהױבן. די קאַסטנס מיט מלבושים און ספרים האָט זי שוין געהאַט 
פאַרפּאַקט. זייט דער גירוש איז אויסגערופן געװאָרן, האָט זי איר צירונג 
אַרויסגענומען פון דער באַהעלטעניש און זי טראָגט עס אין אַ זעקעלע 
אָנגעהאָנגען מיט אַ בענדל אויפן האַלדז. נאָר די טײיערע כלים און די 
אייל-לאָמפּן רירט זי נישט פון זייערע ערטער. אָן זיי װעט דאָס הויז וערן 
אומהיימלעך, װוי אױסראַבירט דורך בייזע מענטשן. די טייערע חפצים זענען 
וי צוגעװאַקסן צו די ווענט און צו די אַלמערס. ניין, נײן, זי װעט נישט 
חרוב מאַכן איר הויז. זי האָט צייט דאָס צו טון אין דעם לעצטן טאָג. אפשר 
װעט געשען אַ נס? די וװעלט איז דאָך פול מיט גוטע וי מיט שלעכטע 
גייסטער און זיי פירן צווישן זיך מלחמה. װעלן אפשר די גוטע גייסטער מנצח 
זיין די שלעכטע און דער גירוש ועט אָפּגערופן וערן. אפשר אין זכות פון 
דעם מזל פון אַרטאַפּאַנוסן.. 

און אַרטאַפּאַנוס האָט, ברוך השם, מזל. דער שררה פן מיינץ, דער בישאָף, 
האָט אים ליב און צו יעדן יידישן יוםיטוב שיקט ער אים מתנות. דער בישאָף 
איז אים דאַנקבאַר נישט בלויז פאַר אָפּהיטן זיין געזונט, נאָר אויך פאַר געבן 
אים קלוגע עצות. דאָס האָט אים אַרטאַפּאַנוס צוגעשאַנצט דעם פייערדיקן קאָפּ 
מאיר בן דוד פון שפּייער, וי אַ פינאַנץ-אַגענט, און עס האָט אים אַפּגעגליקט. 
מיינץ איז געװאָרן די רייכסטע בישאָפן-שטאָט. דורך איינע צען יאָר איז זי 
געװאָרן דער הופּטימאַרק פאַר די ריינלענדער אויף איינצוקויפן שקלאַפן 
זאַלץ, רפואות, לעדער און אַפילו געווירצן פון ווייטע לענדער. און אויך תורה 
האָט דאָ געבליט. הגם אויך אין װאָרמס און אין קעלן זענען געווען ישיבות, 
זענען דאָך די באַרימטסטע פון זיי געווען אין מיינץ. פון די אַרומיקע שטעט 
האָבן ייִדן געשיקט זייערע זין צו לערנען אין דער ישיבה פון רבי גרשום, 
װאָרום דאָ, אין מיינץ, האָט זיך ביי רייכע יידן איינגעשטעלט אַ מנהג אויסצו"- 
האַלטן אויף אַלעם גרייטן ישיבה-בחורים פון אָרעמע עלטערן. אַזױ אַרום איז 
מיינץ אויך געװאָרן דער מקום פאַר גוטע שידוכים מיט וווילילערנער. 

מרים גלויבט, אַז אין דעם אַלעם האָט אַרטאַפּאַנוס אַ גרויסן חלק, װאָרום 
נישט קלענער װי עס איז זיין השפּעה אויפן בישאָף-הערשער, איז זיין השפּעה 

אויף די יידישע פּני פון דער שטאָט. זייט די גזירה פון גִירוֹש איז אויסגערופן 
געװאָרן, זענען אַרטאַפּאַנוס. רבי שמעון און מאיר בן דוד שוין געווען דריי 
מאָל ביים בישאָף. אָבער אַרטאַפּאַנוס שווייגט וועגן דעם. ער איז זיך נישט 
נוהג איר צו דערציילן אַזעלכע זאַכן. טאָמער פרעגט זי, האָט ער שטענדיק 
דעם זעלבן ענטפער: אוב דו װילסט, אַז די שטאָט זאָל װעגן עפּעס רעדן 
זאָג עס דיין ווייב וי אַ סוד. אין דעם פאַל זאָגט איר דאָס האַרץ, אַז עס װעט 
געשען אַ נס. 

פון אַלע צייטן גלויבט מרים אין ניסים און זי איז האָפּערדיק. זייט איר 
קינדהייט טראָגט זי אויפן האַלדן אַן אױסגעפּרוּוטע קמיע קעגן כישוף און 
עין-הרע. אַפילו בעתן באָדן זיך נעמט זי נישט אַראָפּ פון האַלדן די קמיע, 
װאָרום די מזיקים און שדים לױערן אױיף אַ וייב פון אַלע וינקלען און 
לעכער און זיי װאַרטן נאָר אויף דער שװאַכער מינוט, כדי צו באַפּאַלן און 
בענדיקן דעם קרבן. מיט דער קמיע אויפן האַלדן האָט זי נישט מורא צו 
שפּיגלען זיך אַזױ אָפט וי אֹיר געפעלט, און די האָר װאָס בלייבן אויף דער 
קאַם נאָכן פאַרקעמען זיך, מוז זי נישט גלייך פאַרברענען. און אוב זי היט 
אָפּ די האָר צו פאַרברענען, איז דאָס בלויז וי אַ באַװאָרעניש אויף יעדן פאַל. 
פאַר אַ גנב און פאַר אַ שד טאָר מען נישט לאָזן אָפן די טיר. 

די קמיע האָט אויך אָפּגעהיט איר שיינקייט. זי האָט דאָס געװוּסט אויף 
זיכער. חנוכה װערט צװאַנציק יאָר װי גאָט האָט איר צוגעשיקט אַרטאַפּאַנוסן 
פאַר אַ מאַן. זי האָט אים געבוירן דריי קינדער: צוויי זין און איין טאָכטער, 
און דאָך האָבן די יאַרן נישט געהאַט קיין שליטה אויף איר שיינקייט. אַפילן 
איר גוף האָט זיך נישט געענדערט, הגם זי האָט קינמאָל נאָך אַ קימפעט 
נישט געטראָגן קיין וויקל-שנור, וי דאָס טוען אַנדערע וייבער, װאָס ביז 
לאַנגע חדשים נאָכן קימפּעט זענען זיי איײנגעפּרעסט אין בענדער. נאַך איר 
ערשטן קימפּעט, מיטן בכור, האָט איר מוטער איר געשיקט אַ מתנה -- אַ 
וויקלשנור, װאָס איז איבערגעגאַנגען פון איר עלטער-באָבען און איז געווען 
אַ סגולה, אַז די נאָענטסטע שװאַנגערשאַפט וװועט זין אַ לײכטע. אָבער 
אַרטאַפּאַנוס האָט איר נישט געלאָזט אַנטון דעם ויקלשנור. ער האָט ליב 
געהאַט די לעבהאַפטיקייט פון איר גוף, ואַס האָט געשפּילט דורך אירע 
קליידער מיט ווייבלעכן רייץ. די פּאָר פאַלדעלעך, װאָס האָבן זיך במשך פון 
די יאָרן אָפּגעלײגט ביי די זייטן פון די אויגן, צו די שלייפן-צו, האָבן זיך 
אויף אַ מרחק פון אַ פּאָר טריט קוֹים אָנגעזען. דערפאַר האָבן זיי נאָך לענגער 
געמאַכט אירע אויגן-פאַסונגען פאַר דעם ליכטיקן בלוי װאָס אין זיי. צוליב 
די װייניקע פּאָר פאַלדעלעך האָט זי ביים רעדן מיט פרעמדע, זיך געהאַלטן 
דערווייטערט אויף אַ פּאָר טריט. אַזױ מיט מענער און אַזױ מיט פריען: מיט 
מענער, ווייל דער דיסטאַנס מאַכט די פרוי רייצנדיקער, און מיט וייבער, 
ווייל װי נאָר זיי דערזעען אַ פֹּאָר קנייטשעלעך אויפן פּנים פון אַן אַנדער 
פרוי -- באַרעדן זיי זי.. 

אייגנטלעך האָט זי אויך אַרטאַפּאַנוס באַקענט אויף אַ דיסטאַאַנץ. זי איז 
דעמאָלט אַלט געווען אַכצן יאָר, אין איר געבוירן-שטאָט קעלן. אַהײמגײענדיק 
פון אַ באַזוך ביי איר באָבען, אויף דער יידישער גאַס, װאָס האָט זיך געצויגן 
איבער דער גאַנצער לענג פון דער שטאָט, זענען איר נאָכגעגאַנגען דריי גערמאַ- 
נישע שיכורים. זיי האָבן זיך אַלע דריי געהאַלטן געאָרעמט, כדי נישט צו פאַלן. 
זיי זענען אָבער נישט געווען אַזױ שיכור, זיי זאָלן נישט באַמערקן אין איר 
גוף די אַלע ווייבלעכע סגולות, װאָס אויך ניכטערע האָבן באַמערקט, נאָר זי 
האָבן אירע סגולות אָנגערופן מיט פרעכע ווערטער. מרימען האָבן געשראָקן די 
שיכורים און אָן אָנשטרענגונג װאָלט זי זיך געקענט פון זיי דערווייטערן, אָבער 
איר מיידלשע נייגעריקייט צו הערן װאָס מענער, ווען אַפילו שיכורע, זאָגן וועגן 
איר קערפּער, האָט איבערגעווויגן איר שרעק. אַזױ איז זי געגאַנגען אַ צען טריט 
פאַר זיי און נישט פאַרפעלט קיין װאָרט פון זייערע פרעכע באַמערקונגען. 

אויף דער צווייטער זייט פון דער גאַס, אין דער פאַרקערטער ריכטונג, איז 
דעמאַלט אָנגעקומען אַרטאַפּאַנוס. דאָס האָט זי אים באַמערקט די ערשטע -- אַן 
עלעגאַנטן מאַן, מיט אַ האָפּערדיקן טריט פון אַ שררה. און הגם קיין סכנה 
פון די שיכורים האָט איר נישט געדראָעט, האָט זי אַריבערגעקוקט צו אים מיט 
דער בלאָער אומשולד פון אירע אויגן, וי זי װאָלט געבעטן פון אים רחמים צו 
באַפרײיען זי פון קלעם. אַפילו דער דערפאַרענער אַרטאַפּאַנוס האָט נישט פאַר- 
שטאַנען, אַז דאָס האָט אים מרימס שיינקייט אַלאַרמירט מער וי די געפאַר 
אין וועלכער זי האָט זיך געפונען, װי דאָס האָט זיך אים אוױיסגעדאַכט, און שוין 
איז ער געווען נעבן איר זייט: 

וועט אייך נישט זיין לעסטיק מיין שוץ ?7 -- האָט אַרטאַפּאַנוס געפרעגט 
דער צעטומלטער יונגער פרוי. 

,פאַרקערט, ס'איז פאַר מיר אַ גרויסער כבוד" -- האָט מרים אים פאַרגאָסן 
מיט יונגווייבלעכן רייץ -- ,װאַרום די יונגעלייט ,באַגלייטן' מיך מיט שמוציקע 
ווערטער," 

אַרטאַפּאַנוס האָט זיך אויסגעדרייט און מיט אַ װאָרנענדיקן בליק אָפּגעמאָסטן 
די שיכורים : 

,װועט איר זיך פאַרהאַלטן װי מענער צו אַן איינציקער פרוי, אַדער מען 
דאַרף אייך לערנען װי צו פאַרהאַלטן זיך 7" -- האָט ער געפרעגט און געװאַרט 
אויף אַן ענטפער. 

די דריי שיכורים האָבן זיך אָפּגעשטעלט, וי די פראַגע פון אַרטאַפּאַנוסן 
װאָלט פאַר זיי אַראָפּגעפאַלן װי אַ שטיין אויפן וועג און זיי ווייסן נאַך נישט, צִי 
זיי דאַרפן דעם שטיין אַריבערגײן, אָדער אים אויסמיידן. זיי האָבן אים אויסגע- 
מיטן. אַראָפּ אין דער מיט פון דער גאַס. מרים איז געווען אויפגערודערט. צום 
ערשטן מאָל אין איר לעבן האָט אַ פרעמדער מאַן אַזױ ריטערלעך זיך אָנגענומען 
פאַר איר כבוד. און בעת אַרטאַפּאַנוס האָט איר געפרעגט, צי זי האָט נישט מורא 
ווייטער צו גיין אַלײן, האָט זי איִם, װוי דיקטירט פון גורל, אַנגעכאַפּט ביים 
אָרעם און אויסגערופן : 

;אַן אייך, מיין האַר, װעלן מיך די שיכורים פאַרפאָלגן" 

סך הכל אַ הונדערט טריט איז זי געווען ווייט פון איר היים, אָבער אויף 
דעם קורצן וועג, װאָס אַרטאַפּאַנוס האָט זי באַגלײט, איז ער איר געװאָרן 
אַזױ נאָענט און אַזױ אויסטערליש היימיש, װי ער װאָלט איר געװען אַן 
אייגענער, ועלכן זי האָט שוין לאַנג דערװאַרט. זי האָט אים מער נישט 
געװאָלט פאַרלירן, 

ביי דער טיר פון דעם הױיז איז געזעסן מרימס מוטער, אַ יונגע שיינע 
פרוי, װאָס װען מרים זאָל זיך צו איר נישט וענדן װי צו אַ מוטער, װאָלט 
ער געווען זיכער, אַז דאָס איז איר עלטערע שװעסטער. 

,דער האַר האָט געראַטעװעט מין לעבן; צי װעסטו דעם האַר נישט 
באַלױנען, מוטער?" -- האָט מרים געפרעגט מיט עקזאַלטאַציע. 

,מיין קינד, איך האָב זיך אויסגעקוקט די אױגן, װאַרטנדיק אויף דיין 
צוריקקער,? -- האָט זיך די מוטער געקלאָגט, -- , איך האָב דיר שוין פיל 
מאָל געזאָגט, אַז היינטיקע צייטן דאַרף א מיידל נישט גיין אַלין. נאָך גוט 
װאָס מיר האָבן מלאכים פון הימל, װאָס שיצן יידישע טעכטער. קומט אַרין, 
מיין האַר" -- האָט זי זיך מיט ענלעכן רייץ, װאָס ביי מרימען, געװאַָנדן צו 
אַרטאַפּאַנוסן, און ער איז פון דעם וייבלעכן רייץ פאַרכאַפּט געװאָרן, זי 
איז געלאָפן פאַר אים מיט יוגנטלעכן ברען און איר גוף האָט געשפּילט, וי 
יעדער מוסקל װאָלט זיך געפרייט מיט זיין אייגן לעבן. מרימס געשטאַלט איז 
וי פאַרנעפּלט געװאָרן אַנטקעגן דעם געשטאַלט פון איר מוטער. די בלאָקײט 
פון אירע אויגן איז געווען נאָך מער זאַפטיק װוי די בלאָקײיט פון מרימס 
אויגן. און אירע האָר, װאָס האָבן זיך אין בונטקייט אַרױסגעריסן פון אונטערן 
הויב, װי צעפלאַסענער קופּער, האָבן פאַרשפּרײט אַ ריח פון רייפע עפּל. אַרטאַ- 
פּאַנוס האַט זיך דערמאָנט, אַז אין מיינץ האַלט מען, אַז די יידישע טעכטער 
אין קעלן זענען פאַרגרעבטע און אָן חן. אָבער אָט איז ער סך-הכל צוויי טעג 
אין קעלן און ער האָט געפונען צוויי פּערל -- מאַמע און טאַכטער -- און די 
מאַמע װאָלט פאַרשאָטנט אַלע מיינצער מיידן. 

עספּעראַנצאַ האָט געשטעלט כיבוד און זיך אַװעקגעזעצט אַנטקעגן אים: 

,טרינקט, מיין האַר,. און עסט. דעם וויין האָב איך אַלײן געקעלטערט אין 
די פרוכטן זענען פון אונדזער אייגענעם סאָד... שיינט מיר, אַז איר זענט נישט 
פון קעלן,. אפשר מאַך איך אַ טעות?" -- האָט זי אָנגעגאָסן אַ גרויסן בעכער 
ביז צו די ראַנדן און אים דערלאַנגט מיט אַ ווייסער איידעלער האַנט. אַועק- 
שטעלנדיק דעם בעכער נאָענט צו אַרטאַפּאַנוסן, האָט זי די האַנט אַװעקגענומען 
לאַנגזאַם און פאָרזיכטיק, װי זי װאָלט נאָך אַלץ מורא געהאַט טאָמער גיסט 
זיך אַריבער דער וויין איבער די ראַנדן 

,איך בין פון מיינץ" -- האָט ער געזאָגט קוקנדיק עספּעראַנצאַן אין די 
אויגן און נאָך אַ קורצער פּױזע געפרעגט מיט נייגער: , און איר, זענט איר אַ 
געבוירענע אין קעלן און אויך אייער טאָכטער?" 

,דאָ געבוירן, דאָ דערצויגן. אַזױ אויך מיין מרים. האָט איר נישט געהערט 
וועגן מיין מאַן יוסף בן יוסף?" -- האָט זי געפרעגט מיט שטאָלץ, װי דער 
נאָמען פון איר מאַן װאָלט אַלץ געדאַרפט זאָגן. 

,איך יל טרינקען דעם ויין צוזאַמען מיט אייך" -- האָט אַרטאַפּאַנוס 
געזאָגט, כדי צו געווינען צייט אויף צו דערמאָנען זיך, צי ער האָט געהערט 
דעם נאָמען יוסף בן יוסף, 

עספּעראַנצאַ האָט שעמעוודיק אַראָפּגעלאָזט די אויגן: 

,נישט אין דער אַנװעזנהײט פון מיין מאַן, טרינק איך נישט קיין ויין 
מיט פרעמדע מאַנסבילן,? 

אַרטאַפּאַנוס האָט דערפילט אַ זיסע װאַרעמקײט אַרום האַרץ: 

,װעל איך אויך נישט טרינקען דעם ויין, כדי נישט שיכור צו װערן 
צוויי מאָל," 

זי האָט צוריק אויפגעהויבן אירע ליכטיקע אױגן און אים אָנגעקוקט 
מיט חידוש. וי זי װאָלט פּלוצים באַגריפן זיין מיין, האָט אַ רויטקייט באַגאָסן 
איר פּנים און פון אַ זייט האָט זי אַ קוק געטון אױף איר מרימען אָבער 
אַרטאַפּאַנוס האָט געקוקט אויף דער מוטער. אין איין אױגנבליק האָט ער 
געזען איר הויכן האַלדז, אירע רונדע ווייכע אָרעמס, װאָס זייער לעבהאַפטיקײט 
האָט ער געפילט דורך דעם דינעם קלייד, און ער האָט אימפולסיוו אַ קלאַפּ 
געטון אין טיש. דער פולער בעכער ויין האָט אַ ציטער געטון און זיך 
אַריבערגעגאָסן איבער די ראַנדן 

מרים האָט לייכט אויסגעשריגן און זיך מיט דער האַנט פאַרשטעלט דאָס 
מויל, נאָר איר מוטער איז פון דעם קלאַפּ אין טיש נישט נתפּעל געװאָרן זי 
האָט אױיפגעכאַפּט דעם בליק פון אַרטאַפּאַנוס, אַ בליק פול מיט מענלעכן 
פייער און זי האָט אַ רייצנדיקן שמייכל געטון: 

,דאָך װעט איר טרינקען דעם ויין; איר האָט פאַרשפּאַרט מיין טאָכטער 
צער און איר דאַרפט באַלױנט וערן מיט פרייך," 

,וויין, װען מען טרינקט אים אַליין, מאַכט ער טרױעריק; ער פאַרשאַפט 
שמחה ווען מען טרינקט אים אין צווייען," -- האָט ער געזאָגט שטיל און עס 
איז אים פּלוצים אומעטיק געװאָרן. 

ער האָט זיך אויפגעשטעלט אַװעקצוגײן. איצט האָבן ביידע, נישט די 
מוטער און נישט די טאָכטער, פאַרשטאַנען װאָס מיט דעם מאַן איז פּלוצים 
געשען און װאָס עס האָט באַטײט זיין קלאַפּ אין טיש. עספּעראַנצאַ האָט זיך 
דערפילט שולדיק און געפרעגט: 

,;האָב איך אייך באַלײידיקט דערמיט װאָס איך טרינק נישט מיט אייך? 
צי איז דען אָנשטענדיק פאַר אַ פרוי צו טרינקען ויין מיט אַ פרעמדן מאַן, 
בעת איר אייגענער מאַן איז אין דער היים נישטאָ ?" 

,איר זענט גערעכט: איך שאַץ אָפּ די מידה. קען איך וויסן אייער נאָמען?" 

,עספּעראַנצאַ איז מיין נאַמען,? -- האָט זי מעלאָדיש אַרױסגעזאָגט איר 

נאַמען און נאָך אַ פּויזע צוגעגעבן: , מיין טאָכטער הייסט מרים." 

,עספּעראַנצאַ" -- האָט אַרטאַפּאַנוס געפּרוּווט אַרױסזאָגן דעם נאָמען 
מיט דעם זעלבן טאָן װאָס זי -- ,װאָס פאַר אַ שיינע פאַרבינדונג מיט מרים -- 
האָפענונג און נבואה, מרים הנביאה!" 

,און װי שיין איר זאָגט דאָס,?" -- האָט זיך עספּעראַנצאַ אויפגעשטעלט און 
צעפירט אירע אָרעמס -- ,איך באַדױער װאָס מיין מאַן איז נישטאָ. דאַרף 
איך וויסן אייער נאָמען, מיין האַר ?" 

,מיין נאָמען איז אַרטאַפּאַנוס בן אליעזר, רופא פון מיינץ," 

,געהערט אייער נאָמען, װי ליב עס איז מיר דאָס לעבן!? -- האָט עספּע- 
ראַנצאַ אויסגערופן, -- ,, איך האָב אויף אַן אמת צער װאָס מיין מאַן איז נישט 
אין דער היים. מיט אַזאַ אַנגעלײגטן, חשובן גאַסט, װאָס איז נאָך דערצו 
געווען דער רעטער פון דעם כבוד פון מיין טאָכטער, װאָלט איך מיט גליק 
אויסגעטרונקען אַ בעכער וויין," 

,לאַד איין דעם האַר װען דער פּאָטער װעט זיין!" -- האָט זיך מרים 


אַריינגעמישט. 
,האָסט מיר די װערטער אַרױסגעכאַפּט פון מיין מויל,?" -- האָט עספע- 
ראַנצאַ געזאָגט שטיל און פאַרלייגט די הענט וי צו אַ תפילה. -- ,װעט 


איר אונדז, רופא אַרטאַפּאַנוס, אָנטון דעם כבוד און זיין ביי אונדז היינט 
מנחה-צייט ? װעט איר דאָס טון פאַר מיר, מיין האַר ?7 

אַרטאַפּאַנוס האָט זיך פאַרנויגט: 

,איך װעל עס טון פאַר מיר און פאַר דער האָפענונג, דער מוטער 
פון מרים, װאָס איז געווען פון די דאַמען אין הויף פון פּרעה." 

,פון וועמען!!* -- האָט עספּעראַנצאַ געפרעגט אַביסל אַ צעטומלטע, וי 
זי װאָלט נישט דערהערט. 

מרים האָט זיך אָנגעבויגן פאָרויס צו הערן. 

,מרים, װי די עלטערע שװעסטער פון משה, איז געווען די רעטערין 
פון יידישן פאָלק,? | 

ביידע פרויען האָבן נישט פאַרשטאַנען קיין װאָרט און ער האָט בײַדע 
פרויען איבערגעלאָזט צעטומלטע. 

עספּעראַנצאַ האָט אַ סוף געמאַכט צו דעם ציל, צוליב וועלכן אַרטאַפּאַנוס 
איז געקומען קיין קעלן. און געקומען איז ער זען דעם רבס טאָכטער, װאָס 
מען האָט זי אים געשדכנט וי א ווייב. מיט אַ טאָג צוריק, גלייך װוי ער איז 
אָנגעקומען קיין קעלן, איז ער געווען דער גאַסט פונעם רב און געזען די כלה- 
מויד. אפשר צוליב דעם װאָס מען זאָגט אין מיינץ וועגן די מיידן אין קעלן 
האָט ער נישט געזען קיין חן אין איר פּנים. זי איז געװען אַ טונקל-הויטיקע 
מיט גלאַט-פאַרקעמטע שװאַרצע האָר, מיט טיף אַריינגעזעצטע אויגן און 
למדנישע ברעמען. דאָך האָט זי צוזאַמען מיט דער אײינמאָליקער אייגנשאַפט פון 
אַלט זיין זיבעצן יאָר, עמאַנירט מיט רייפער ווייבלעכקייט צו קענען אויפשטעלן 

אַ צאָליקן דור. אויך די חשיבות פון איר פאָטער, װי אַ קרוב פון דעם תלמיד- 
חכם סער לעאַנטין, האָט דער כלה-מויד צוגעגעבן פייערלעכקייט. און געהערט 
וועגן איר האָט ער, אַז זי איז אַ געלערנטע אין די ספרים פון תנ"ך. אַרטאַ- 
פּאַנוס האָט אַנגעשטרענגט זיין דמיון צו זען אין איר דאָס װאָס, לויט אים, 
דאַרף זיין אַ פרוי -- אַ צירונג פאַרן מאַן. איז זי אַ צירונג, אָדער בלויז דער 
איידעלער חומר פון וועלכן צירונג װערט געפורעמט! ער האָט איר שמייכל 
נישט געזען און נישט דעם גלאַנץ פון אירע אויגן. האָט ער איבערגעבעטו דעם 
רב, אַז ער איז שטאַרק מיד פון דעם לאַנגן וועג און מיט זיין רשות װעט ער 
קומען צו אים צוגאַסט אויפצומאָרגנס, צו מנחה-צייט. 

עספּעראַנצאַ האָט אים צוגענומען די מנחה-צייט און פאַרוישט די למדנישע 
ברעמען און דאָס טונקל-הויטיקע פּנים פונעם רבס כלה-מויד. 

דאָך ווען אַרטאַפּאַנוס האָט פאַרלאָזט דאָס הויז פון יוסף בן יוסף, האָט ער 
זיך דערמאָנט, אַז אין דער זעלבער צייט דאַרף ער זיין ביים רב. און ער טאַר 
נישט דעם געלערנטן מאַן מעז פּנים-זיין. קיינער טאָר נישט זיין דער מושל איבער 
עמעצנס כבוד, נאָר דער דינער דאַרף ער זיין, כדי דערמיט אויך צו היטן זיין 
אייגענעם כבוד. אַרטאַפּאַנוס האָט זיך דעריבער געפעדערט און געקומען צום 
רב אַביסל פאַר דער צייט. די כלה-מויד, אָנגעטון אין אַ הימל-בלאָ, לאַנג קלייד, 
מיט אַ ווייסן גאַרטל הויך אונטערן בוזעם, האָט דערלאַנגט צום טיש כיבוד. 
אָבער װי דער שטייגער פון אַ צניעותדיקער טאָכטער, האָט זי אירע אויגן נישט 
אויפגעהויבן און קיין שמייכל אויף אירע ליפן האָט זי נישט אַרױסגעבראַכט. 
אַרטאַפּאַנוסן איז נישט באַקומען דער כיבוד. ער האָט געהאַט דאָס געפיל וי ער 
װאָלט באַגזלט דעם רב. זיין כלה-מויד איז זיכער אַ צניעותדיקע יידישע טאָכטער 
און װעדליק אירע געדיכטע ברעמען איז מסתמא אמת, אַז זי איז אַ געלערנטע 
אין די ספרים פון תנ"ך, אָבער פאַר אים, אַרטאַפּאַנוסן, איז זי דער איידעלער 
חומר, פון וועלכן מען מאַכט צירונג, אָבער דאָס צירונג גופא איז זי נישט און 
מיט איר װעט ער קיין נייעם דור נישט אויפשטעלן. 

וי אין שטייגער האָט אַרטאַפּאַנוס נישט געשפּאָרט קיין שבחים פאַרן רב. 
ער האָט אים דערציילט וי זיין שם גייט איבער די ריינישע שטעט און אַז סער 
לעאַנטין האָט זיך געגרויסט מיט דעם, װאָס זיין ליכטיקער קרוב איז רב אין 
קעלן. הגם דעם רב האָבן װוֹיל געטון די שבחים און ער האָט פון נחת געגלעט 
זיין שיינע ציכטיקע באָרד און צוגעלענט די אויגן, כדי צו הערן דעם ניגון פון 
די שבחים, האָט ער אין זייערע אונטערטענער געהערט, אַז דער רופא פון מיינץ 
וועט זיין איידעם נישט וװערן. 

קורץ נאָך דעם איז שוין אַרטאַפּאַנוס געווען אין הויז פון יוסף בן יוסף. װי 
ביים אויפנעמען אַ גאָר חשובן גאַסט, האָט אים ביי דער טיר דערװאַרט יוסף 
אַלײן, און עספּעראַנצאַ איז אַנטקעגנגעלאָפן, וי זי װאָלט פון דער וייטנס 
דערהערט, אַז דער גאַסט איז געקומען. זי האָט אים אויפגענומען וי אַן אַלטן 
באַקאַנטן, בעת איר מאַן האָט אים אָפּגעגעבן שלום מיט ביידע הענט. עספע- 

ראַנצאַ איז געווען אָנגעטון אין אַ יום-טובדיק קלייד פון העל-גרינלעכן זייד און 
אירע האָר, אינעם קאָליר פון צעפלאַסענעם קופּער, זענען געווען אָפּגעדעקט 
און פאַרקעמט אין אַ הויב. 

,ווייסט, יאָספעלײן, רופא אַרטאַפּאַנוס האָט פאַרגליכן אונדזער מרימען 
צו מרימען הנביאה, װאָס אָן איר װאָלטן פּרעהס טעכטער נישט אָפּגעפונען 
משהן אויפן טייך אין דעם קוישעלע? -- האָט עספּעראַנצאַ באַװיזן איר 
געלערנטקייט און פון דעם וי יוסף בן יוסף האָט שװאַך רעאַגירט, האָט 
אַרטאַפּאַנוס פאַרשטאַנען, אַז דאָס האָט ער איר אויפגעקלערט די תורה. 

עספּעראַנצאַ איז איצט געוען נאָך רייצנדיקער, וי פריער, און אַפילן 
די איבערגעחזרטע תורה האָט איר צוגעגעבן ווייבלעכן חן. זי האָט באַמערקט, 
אַז ער, אַרטאַפּאַנוס, איז אינגאַנצן פאַרנומען מיט איר. און הגם דאָס האָט 
איר געשמייכלט, האָט זי מיט אַ צאַרטן טאָן גערופן איר טאַכטער: 

,מרימליין, קינד מיינס, דיין חשובער רעטער, רופא אַרטאַפּאַנוס, איז דאָ 
אין אונדזער הויז!" 

;קען איך אייך בעטן, מיין האַר, זיך זעצן צום טיש" -- האָט יוסף בן 
יוסף זיך אָנגעבויגן. 


ער האָט אַרטאַפּאַנוסן געהאָלפן אויסטון דעם אויבער-בגד, װוי אין דער 
טיר-ראַם פון אַ צווייטער קאַמער האָט זיך באַװויזן מרים. איר געשטאַלט האָט 
אַרטאַפּאַנוסן פאַרשלאָגן און ער איז שטיין געבליבן אין דער מיט ביים אויסטון 
דעם בגד: זי איז געווען וי אַן אָפּבילד פון אַ יונגפרוי, װאָס איז געווען אַ שטיק 
פון זיין לייב אין אַן אַנדער וועלט, ערגעץ-ווּ ווייט-ווייט, אָבער איצט איז זי 
אים װוידער נאָענט און װידער אייגן. דער זעלבער צאַרטער אָפּגלאַנץ פון אירע 
האָר אינעם טאָן פון טונקעלן קופּער, דער זעלבער האַלדז, וי אַ צאַרטער אַלאַ- 
באַסטער-זײל, און דאָס זעלבע ליכטיק-צעשמייכלט פּנים. אַ ים פון בענקשאַפט 
האָט פאַרשװענקט זיין האַרץ און אַן צו װעלן האָט ער אַ מורמל געטון: ,ליבער 
האַר גאָט !" 

,װעט איר מיר געבן אייער בגד, מיין האַר?? -- האָט אים יוסף בן יוסף 
אַרױסגעשלאָגן פון זיין צעטומלונג, 


אינגאַנצן באַפּרײען זיך פון צעטומלונג האָט אַרטאַפּאַנוס נישט געקענט. 
ס'איז געווען איבער זיינע כוחות. װאָרום אַפילן דאָס קלייד אין וועלכן מרים 
איז געווען אַנגעטון און דער באַנד פון דעם זעלבן שטאָף, װאָס האָט אַרומגע- 
נומען אירע האָר, זענען געווען אַ טייל פון אים, פון זיין געדעכעניש. 

מרים האָט אים פאַרגאַסן מיט איר ליכטיקייט, זיך דערנענטערט צו אים, זיך 
טיף פּאַרנויגט אוֹן געפרעגט : 

,צי מעג איך אייך, מיין האַר, אָנרופן מיין רעטער און באַשיצער?" 

,ניין!" -- האָט אַרטאַפּאַנוס געזאָגט מיט געמאַכטער עקשנות, -- ,רעטער 
און באַשיצער איז נאַר גאָט. איך האָב אַ נאָמען און מיין נאָמען איז אַרטאַפּאַנוס." 

,מעג איך אייך רופן רופא אַרטאַפּאַנוס 71 -- האָט זי געפרעגט אַ דערמו- 
טיקטע. 

ניין !" -- האָט ער ווידער געענטפערט מיט דעם זעלבן טאַן, -- ,רופא בין 
איך פאַר די, װאָס איך הייל. מיין נאָמען איז אַרטאַפּאַנוס.? 

;אַרטאַפּאַנוס? -- האָט מרים איבערגעחזרט, וי אַ קינד, און די עלטער 
האָבן אַנגעקװאָלן פון גליק, 

עספּעראַנצאַ האָט פריער געבעטן גאָט, איר טאָכטער זאָל נושא חן זיין אין 
די אויגן פון דעם רופא, װאָס ער אין הימל האָט אים אַלײן געבראַכט אין איר 
הויז, אַבער ווען גאָט האָט אויסגעהערט איר תפילה, װאָס זי האָט עס אַליין געזען 
ביים באַװײזן זיך פון מרימען אין דער טיר-ראַם, האָט זיך איר גליק אויסגעמישט 
מיט געפיל פון אייפערזוכט. זי האָט אָנגעגאָסן פיר בעכערס וויין און אָנגעדײיט 
איר מאַן, ער זאָל בעטן דעם גאַסט צו טרינקען. און ווען אויך זי האָט אויפגעהויבן 
איר בעכער, האָט זי צו אַרטאַפּאַנוסן געקוקט איבער דעם ראַנד אַזױ לאַנג ביז 
וי האָט אויפגעכאַפּט זיין לייטזעליקן בליק און זיך מיט אים געשפּילט. אין הויז 
האָט געשמעקט מיט בשמים און ליבשאַפט. אויך מיט קנאה. 

נאָך אַ פּאַר שלוק וויין פון דעם בעכער, האָט אויך יוסף בן יוסף נאָכגע- 
לאָזט זיין צוריקגעהאַלטנקײט און געפּרוּווט פאַרפירן אַ שמועס מיטן גאַסט פון 
מיינץ. 

יוסף האָט געהאַלטן אין זיינע הענט דעם האַנדל מיט זאַלץ און געווען אַ 
רייכער ייד, אָנגעזען ביי די שררות אין קעלן און אין דער אומגעגנט. האָט אויך 
ער אַלײן זיך געהאַלטן װי אַ שררה און פון זיין אויסערלעכער ציכטיקייט, 
מיט דער גוט געפּוצטער באָרד, איז געווען צו זען אַז ער זאָרגט וועגן זיין 
אויסזע. אין זיין לשון האָט ער אַרײנגעמישט אַ סך שיינע פראַנצויזישע 
ווערטער. ער איז געווען צופרידן פון זיך און אָפּט באַנוצט דעם , געלויבט צו 
גאָט". כדי אונטערצושטרייכן, אַז ער איז נישט קיין אויפגעקומענער גביר, 
װי עס זענען אַ סך יידן אין קעלן, האָט ער דערציילט, אַז דער האַנדל מיט 
זאַלץ איז נאָך געלעגן אין די הענט פון זיין זיידן פון פאָטערס צד לוט אַ 
פּריווילעגיע פון דעם קיסר אַטאָ דעם צוייטן. ביים דערציילן דאָס, האָט זיך 
יוסף בן יוסף מיט גאַװה צעלייגט אויף דער שטול און געגלעט זיין באָרד: 

,דער היינטיקער דור מיינט, אַז יידן איז דאָס אַלץ אַראָפּגעפאַלן פון הימל. 
אונדזערע זיידעס און טאַטעס האָבן דאָ פאַרגאָסן א סך שוייס ביז יידן האָבן 
זיך דאָ דערשלאָגן צו אַ מעמד. היינט, ווען מיר זענען שוין געװאָרן, געלויבט 
צו גאָט, אַ פאָלק, איז עס אַװודאי לייכטער. װאָרום די גערמאַנען זענען אַזעלכע, 
װאָס אויב זיי פילן נישט קיין שטאַרקן קעגן זיך, זענען זיי וי ווילדע קינדער, 
װאָס דער קאָפּ ווייסט נישט װאָס די ידיים טוען: נאָר אויב זיי פילן כוח, 
טאַנצן זיי װוי דרעסירטע בערן." 

,דאָך עצה איך יעדן: נישט אַרײינשטעקן די האַנט צװישן די ציין אַפילן 
פון דרעסירטע בערן,? -- האָט אַרטאַפּאַנוס באַמערקט. 

,נישט געפערלעך,? -- האָט יוסף דערווידערט, -- ,ווען דער דרעסירטער 
בער איז איבערזעטיקט, װעט ער אייך קיין בייז נישט טון. װוען דער שררה 
דאַרף צו מיר -- בין איך פאַר אים אַ שררה, און ווען איך דאַרף נישט צו 
אים -- איז ער אויך נישט פאַר מיר קיין שררה." 

עספּעראַנצאַ איז נישט געװען צופרידן מיט דעם װי איר מאַן איז 
פאַרקראָכן מיט זיין שמועס. צי האָט איר גאָט צוגעשיקט אין איר הויז דעם 
רופא פון מיינץ, כדי אים צו דערציילן אומאינטערעסאַנטע זאַכן? זי האָט 
עפּעס בילכערס און וויכטיקערס. ער, איר יוסף, האָט פאַרגעסן אַז די מױיד 
איז שוין אַלט אַכצן יאָר און ביז איצט האָט ער פאַר איר אין קעלן קיין 
פּאַסיקן שידוך נישט געפונען. פאַראַן טאַקע אַ סך יידישע עלטערן אין דער 
שטאָט, װאָס װאָלטן װעלן האָבן יוספן פאַר אַ שווער און די חתך-בחורים 
זייערע גייען אויס נאָך מרימס שיינקייט, אָבער אַ מענטש הויבט זיך נישט 
אויף העכער, כדי אַראָפּצופאַלן, נאָר כדי צו שטייגן נאָך העכער. דער גרויסער 
יחוס ביי יידן שטעקט אין מיינץ און אין װאָרמס. און דאָרט גייט צו צום 
יחוס -- למדנות. דאָס שטייט איר אָן און דאָס װעט זי האָבן. נאָר זי, עספּע- 
ראַנצאַ, איז נישט מער וי אַ ווייב, און יוסף איז פאַרנומען מיט זיינע זאַלץ- 
געשעפטן און מיט די פינאַנסן פון די שררות. איז אַז גאָט האַט איר צוגעשיקט 
דעם מיינצער רופא אין שטוב אַרײן -- אַנטלויפט יוסף צו זיין זיידן און צו 
דעם קיסר אָטאָ דעם צווייטן. אָט אַזעלכע זענען די מענער. זיי האָבן מער מזל 
וי שכל, 

פּלוצים איזן עספּעראַנצאַ איינגעפאַלן, אַז אפשר מאַכט זי אַ טעות מיט 
דעם מיינצער רופא? אפשר האָט ער גאָר אַ וייב מיט קינדער! זי האָט 
פריער וועגן דעם נישט געטראַכט. נאָר פאַרװאָס איז איר איינגעפאַלן, אַז ער 
איז פריי און ער דאַרף האָבן אַ ווייב ? זי האָט זיך מיט פאַרזיכט איינגעקוקט 
אין זיין פּנים, זיך אָפּגעשטעלט אויף זיין פעסטן קין-ביין און נישט אויסגע- 
פונען מער וי אַז ער איז אַ גאָר שיינער און זייער שטאַרקער מאַן.. 

,אָ, מיין מאַן,? -- האָט זי זיך פּלוצים אָפּגערופן, -- ,דן ביסט אַזױ 
אַרײינגעטון אין שמועס וועגן פאַרגאַנגענע צייטן, אַז דו האָסט פאַרגעסן אַז 
אונדזער חשובער גאַסט האָט נישט טועם געווען פונעם כיבוד. אָ, די מענער, 
די מענער! װאָס װאָלט געווען ווען די מענער האָבן נישט קיין פרויען? זי 
װאָלטן געשטאָרבן פון הונגער און פון מידקייט פון רעדן" 

;ניין, מיין גנעדיקע האַרינטע,? -- האָט אַרטאַפּאַנוס אַ בויג געטון דעם 
קאָפּ, -- , זיי װאָלטן נישט געשטאָרבן, ווייל זיי װאָלטן באַלד נישט געבוירן 
געװאָרן,? 

,אוּן די איבערגעבליבענע פון פריער װאָלטן געשטאָרבן פון הונגער און 
פון רעדן,? -- האָט זיך עספּעראַנצאַ געהאַלטן ביי אירס. 

,כדי אַזאַ פאַל צו פאַרמיידן, זוכן מיר וייבער און דווקא שיינע?" -- 
האָט אַרטאַפּאַנוס געזאָגט מיט אַ לייכטן טאָן 

;האָט איר שוין אַזאַ געפונען, אויב איר ווילט שטילן מיין ווייבערישע 

נייגעריקייט ?" 
עספּעראַנצאַס פּנים האָט געפלאַמט פון דערװאַרטונג און אַרטאַפּאַנוס, באַ- 

רוישט פון צוויי גרויסע בעכערס ויין, האָט פריי און האַרציק געלאַכט און 
געזאָגט : 

;אַ מאַן זוכט און אַ פרוי געפינט." 

;אַרטאַפּאַנוס איז גערעכט!" -- האָט מרים אויסגערופן מיט מיידלשער 
עקזאַלטאַציע. 

יוסף האָט שאַרף אַ קוק געטון אויף דער טאַכטער. אַ כלה-מיידל זאָל זיך 
אַזױ אָפּרופן ביים טיש מיט עלטערע, איז נאָך נישט געהערט געװאָרן. ער האָט 
זיין כעס אַראַפּגעשלונגען. אָבער עספּעראַנצאַ האָט מיט געמאַכטער רואיקייט 
געפרעגט דער טאַכטער: 

,וי אַזױ, טאָכטער, װענדסטו זיך צו רופא אַרטאַפּאַנוס ?7 

,איך האָב איר אַזױ געהייסן און אַ פרוי דאַרף זיין געהאָרכזאַם" -- 
האָט זיך אַרטאַפּאַנוס געשטעלט אויף מרימס זייט. 

,צי האָב איך דען נישט געלערנט צו זאָגן נאָר דעם אמת ?7" -- האָט מרים 
תמימותדיק געפרעגט און אַ קוק געטון אין דער זייט פון אַרטאַפּאַנוסן 

;דאָס איז װוּנדערלעך!" -- האָט אַרטאַפּאַנוס אויסגערופן,  --‏ שיינקייט 
און אמת זענען די צוויי ווערטן, װאָס זענען װערט אַ לעבן" 

,און מצוות 71 -- האָט יוסף אַרײנגעװאַרפן. 

,מצוות געהערן צו שיינקייט און אמת" -- האָט אַרטאַפּאַנוס געזאַגט 
ערנסט, -- ,אַנדערש װאָלטן זי קיין מצוות נישט געווען" 

צום זאַלץיסוחר האָט דער ענטפער פון אַרטאַפּאַנוסן נישט אַפּעלירט, אָבער 
עספּעראַנצאַ האָט באַװוּנדערט די חכמה פון דעם רופא, הגם אויך זי האָט נישט 
באַגריפן פּאַרװאָס מצוות האָבן אַ שייכות צו שיינקייט און אמת. דערמוטיקט פון 
אַרטאַפּאַנוסעס שטעלן זיך אויף איר זייט האָט מרים געפרעגט: 

,פּאַרװאָס געהערן מצוות צו שיינקייט און אמת? צי זענען נישט מצוות אַן 
עול, װאָס מען טראָגט אויס שווער?" 

אַרטאַפּאַנוס האָט זיך אַריבערגעבויגן איבערן טיש, זיך אָנגעלענט אויף 
ביידע אַרעמס און געענטפערט וי אַ לערער ענטפערט אַ קינד: 

,אויך שיינקייט איז אַן עול פאַר דעם, װאָס קען זיך נישט אױיף דעם, 
און אמת איז נאָך אַ גרעסערער עול פאַר די, װאָס האָבן פיינט דעם אמת. 
מצוות זענען דער קװאַל פון אמת און זיי זענען אויך שיין, װער עס פאַרשטײיט 
זיך אויף זיי. פאַר די װאָס לעבן אין אמת און אין שיינקײט זענען מצוות 
קיינמאָל נישט קיין עול." 

,כ'האָב עס גוט פאַרשטאַנען,? -- האָט מרים געזאָגט מיט דאַנקבאַרקײט 
און אין דער מינוט איז זי געווען פאַר אַרטאַפּאַנוסן אַזױ שיין און אייגן און 
אַזױ נאָענט. 

יענע נאַכט האָט מרים געחלומט, אַז זי האָט חתונה געהאַט מיט אַרטאַ- 
פּאַנוֹס, נאָר צוליב עפּעס, װאָס איז אין חלום נישט געװען, האָט ער זי 
אַרױסגעגנבעט פון אירע עלטערנס הויז און זייער נאָך-חופה-נאַכט איז געווען 
אין אַ געדיכטן װאַלד, ווייט ווייט פון קעלן. עס איז איר געווען זיס און גוט 
און זיכער מיט אים, אַז זי האָט נישט מורא געהאַט פאַר די שדים און נישט- 
גוטע, װאָס מיט זיי זענען די וועלדער פול אין די נעכט. אויפגעכאַפּט זיך 
מיטן טאָג צוגלייך איז זי געווען מיד און מײדלשיצעבענקט און זי האַט 
געגלעט די קמיע, װאָס איז געוען אָנגעהאָנגען אויף איר האַלדז. 

מרימס חלום איז געװאָרן װאַר -- אַרטאַפּאַנוס האָט זי גענומען וי אַ 
ווייב. נאָר אויס דרך-ארץ פאַרן רב און כדי אים נישט ויי צו טון הלמאי ער 
האָט אים איבערגעלאָזט די למדנישע טאָכטער, איז די חתונה פאָרגעקומען אין 
מיינץ און דאַרט איז ער מיט מרימען געבליבן ווינען 

אין יענעם באַגינען, ווען מרים האָט זיך אַרומגעדרײט אין איר הויז 
צװוישן די שפּעט-ישלאָפנדיקע קינדער, האָט איר צונויפגאַנג מיט אַרטאַפּאַנוסן 
אויסגעזען, וי עס װאָלט געשען ערשט נעכטן. און דאָך איז אַזױ פיל געשען: 
זי איז אַ מאַמע פון דריי געראָטענע קינדער. איר מאַן איז אַ יידישער שררה, 
געאַכפּערט סיי פון די יידישע פּני און סיי פון די קריסטלעכע הערשער. ער 
איז בן-בית ביים בישאָף:הערשער און אַ גאָר נאָענטער פריינט פון רבי 
גרשום, װאָס די גאַנצע װעלט גרויסט זיך מיט אים. אַרטאַפּאַנוס האָט זיך 
קיינמאָל נישט געקװאַפּעט נאָך פאַרמעגנס, װאָרום געהאַלטן האָט ער, אַז בי 
יידן איז זיכער נאָר דער פאַרמעג, װאָס זיי האָבן אין זייערע הערצער, דער- 
קעגן איז אייטל דער פאַרמעג פון געלט, הייזער און פעלדער. פון דעסטװעגן 
איז אין די צװאַנציק יאָר זיין פאַרמעגן אױסגעװאָקסן. נאָר װאָס פון דעם, 
אויב ער איז גערעכט געװען: אָט איז געקומען די גזירה פון גירוש און מען 
װעט אַלץ דאַרפן איבערלאָזן -- דאָס הויז און די פעלדער. די גערמאַנישע 
שטאַטלײט באַווייזן זיך אַפילון נישט פאָרצולייגן, אַז זיי ווילן אָפּקױפן די 
פעלדער און דאָס הויז. צו װאָס זאָלן זיי צאָלן יידן אַפילו אַ העלפט פון דעם 
ווערט פון זייער פאַרמעגן, אויב זיי װועלן סיי װוי די פאַרמעגנס איבערלאָזן 
און די הערשער װעלן זיי שפּעטער פאַרדינגען בחצי חינם? 

אַ מערקווירדיקער מענטש איז איר מאַן. איר טוט וויי װאָס זי דאַרף דאָס 
אַלץ איבערלאָזן פאַר פרעמדע און זי פילט באַצייטנס דעם פאַרלוסט, װוי מען 
װאַלט זיך געגרייט אָפּרײסן אַ שטיק פון איר גוף. נאָר אים, אַרטאַפּאַנוסן, 
גייט דאָס כמעט נישט אַן. ווען זי װאָלט אים נישט געקענט, װאָלט זי געמיינט, 
אַז דאָס איז ביי אים אַן אָנשטעל, כדי אויך זי זאָל דערפון נישט ליידן און 
ער באַגראָבט אין זיך דעם ווייטיק צו פאַרלירן זיין פּראַצע. אָבער זיינע אמתע 
ווייטיקן באַהאַלט ער דאָך נישט און ער זאָגט זיי אַרױס פאַר איר, 

אין דער נאַכט פון דעם טאָג, װען עס איז אויסגערופן געװאָרן די גזירה 
פון גירוש, איז אַרטאַפּאַנוס נישט געשלאַפן. ער איז געווען דערשיטערט נאָך 

דעם באַזוך פון אים און דעם ראש פון דער מיינצער קהילה, רבי שמעון בן 
יצחק, ביים בישאָףי:הערשער. און ער האָט זיך געמאַטערט מיט זיין אייגענער 


הילפלאָזיקייט, 
,איך באַמי זיך און איך קאָן זיי נישט פאַרשטײין, די קריסטן" -- האָט 
ער געזאָגט װי צו זיך אַליין. -- ,, אויסער אין גלויבן זע איך נישט קיין שום 


אונטערשייד צווישן מיר און זיי. ענלעכע לײדנשאַפטן, ענלעכע מענטשלעכע 
שװאַכקײטן, אויך צװישן זיי, וי צװישן אונדז, זענען פאַראַן גוטע און 
שלעכטע מענטשן, גײיציקע און ברײטהאַרציקע. נאָר װען עס דערװעקט זיך 
אין זיי אַכזריות, װוערן זיי װוי ווילדע חיות; ווען זיי דערפילן דעם ריח פון 
רויב -- פאַרשװינדט פון זיי יעדער ניצוץ פון מענטש; דער אָנבליק פון 
בלוט דערשלאָגט זיי נישט, נאָר זיי ווערן נאָך מער צערייצט. איך װאָלט 
וועלן וויסן, צי ווען מיר װאָלטן געװען די הערשער אויף זײער פּלאַץ און 
זיי אין אונדזער מעמד, צי מיר װאָלטן אויך געווען אַזעלכע װוי זי" 

,אפשר יאָ* -- האָט זיך מרים אָפּגערופן. 

;זאָל גאָט אויסהיטן!" -- האָט אַרטאַפּאַנוס אויסגערופן, -- ,דאָס װאָלט 
געווען דאָס ערגסטע. דאָס װאָלט געווען אונדזער סוף. דער סוף פון אונדזער 
גלויבן. אויב נישט זיין בעסער -- איז צו װאָס זיין אַנדערש ? צו װאָס זיך 
אויסטיילן מיט אַן אַנדער גלויבן און דערפאַר ליידן? ניין, ניין! איך קאַן זיך 
עס נישט פאָרשטעלן. מאַל זיך, אַז ווען אויפן פּלאַץ פונעם בישאָף זאָל דער 
הערשער זיין סער לעאַנטין. דער ידישער מלך גיט אַרױס אַ גזירה צו 
פאַרטרייבן די גערמאַנען פון מיינץ און גערמאַנישע גוטע פריינד פון סער 
לעאָנטין קומען צו אים בעטן זיך איינשטעלן פאַר זייער עדה, וי איך און 
רבי שמעון זענען געגאַנגען צום בישאַף. נאָכן אויסהערן אַזעלכע װערטער, 
וי מיר האָבן גערעדט צום בישאָף, ער זאָל רחמנות האָבן אויף ווייבער און 
קינדער, װאָלט זיך סער לעאָנטין אײינגעבראָכן. ער װאָלט דאָס נישט אויסגע- 
האַלטן. דו האָסט אָבער געדאַרפט זען די רואיקייט פונעם בישאָף: װי אַ 
שטיין! רחמנות אויף ווייבער און קינדער? דאַכט זיך, אַז די װערטער האָט 
ער אַפילו נישט דערהערט, כאָטש מיר האָבן זיי איבערגעחזרט עטלעכע מאָל. 
ער האָט נאָר געפּרעפּלט וועגן , אומגלויביקע" און , געשטראָפטע". אַ פייערל 
פון אַכזריותדיקער נקמה האָט זיך אָנגעצונדן אין זיינע אויגן. דאָס װאָס איך, 
וועמען ער פאַרערט, איז געווען דערביי, האָט אים נישט געשטערט צו וייזן 
זיינע ציין. ערשט ווען רבי שמעון האָט אָנגעהויבן רעדן וועגן דעם, אַז יידן 
האָבן פון מיינץ געמאַכט אַ גרויסע און רייכע האַנדלסישטאָט און אַז מיטן 
פאַרטרייבן די יידן, װעט ער, דער בישאָףיהערשער, פאַרלירן אַלע שטייערן 
פון יידן און די שטאָט װעט פאַרדאָרבן וערן, איז דער בישאָף געװאָרן גערירט. 
ער האָט מער נישט גערעדט ועגן ‏ אומגלויביקע? און , געשטראָפטע", נאָר 
גערעדט מיט רבי שמעון װי מיט אַ גלייכן וועגן געפינען אַן עצה, וי אַזױ 


צו פאַרמיידן דאָס פאַרדאַרבן זיין שטאָט. און כאָטש צוויי יידן זענען געווען 

דערביי, האָט ער גערעדט ועגן זיין פרומען קיסר היינריך מיט סאַרקאַזם, 
הלמאי ער האָט אויסגעקליבן פאַרֹן גירוש נישט קיין אַנדער שטאָט, נאָר 
דווקא זיין שטאָט, מיינץ," 

,דעם געלט-בייטל טראָגט מען אונטערן האַרץ" -- האָט מרים געזאַגט 
אַ העלפט פן א שפּריכװאָרט. 

;ביסט קלוג, מרימליין," -- האָט אַרטאַפּאַנוס געפליסטערט. -- ,נאָר 
זיי זאָגן דאָך, אַז מיר האָבן ליב קודם-כל געלט. וי וינציק זיי קענען 
אונדז! זיי ווילן דאָס נישט וויסן, אַז מיר האָבן ליב געלט נאָר דערפאַר, ווייל 
זיי פארגעטערן געלט. מיר קענען זיך אויסקויפן ביי זיי נישט מיט 
רחמנות, נישט מיט איבערצייגונג, נאָר מיט געלט. דאָס איז אונדזער געווער" 

,װעט דאָס געװוער אויך דאָס מאָל העלפן ?7 -- האָט מרים געװאָלט וויסן. 

אַרטאַפּאַנוס האָט געשוויגן. ער האָט נישט געװוּסט װאָס צו זאָגן און ער 
האָט נישט געװאָלט שאַפן ביי מרימען קיין אילוזיעס. 


קאַפּיטל דדיי 


אין דער פרי האָט גאַנץ מיינץ געקלונגען וועגן דעם שמד פון רבי 
גרשומס זון. יידן, װאָס זענען באַגינען געגאַנגען צו תפילה, האָבן זיך באַגעגנט 
וי אבלים, נישט גערעדט צו זיך, נאָר זיך אָנגעקוקט. איינער האָט אַ זיפץ 
געטון און דער צווייטער האָט געענטפערט מיט אַ זיפץ און ווייטער געגאַנגען 
ווער און וי אַזױ די שמועה האָט זיך צעטראָגן איבער נאַכט -- האָט קיינער 
נישט געװוּסט, נאָר קינד און קייט האָט געװוּסט און דאָס האָט אויף יידן 
אַנגעװאָרפן אַן אימה. 

יידן האָבן געהאָפּט, אַז אויב נאָר ס'איז די כוונה פון דעם װאָס לעבט 
אײיביק, צו שרעקן יידן מיט גירוש, כדי זיי זאָלן תשובה טון פאַר זייערע 
זינד, װעט רבי גרשום אָפּשרײען די גזירה און יידן װועלן בלייבן אין מיינץ. 
דער רבי האָט שוין באַװיזן אַזױ פיל ניסים פאַר יידן, אַז אויך דאָס מאָל װעט 
ער באַװוייזן אַ נס. װאָרום זיין השפּעה אױיף די שררות איז נישט קלענער 
וי זיין השפּעה אויף יידן. נישט מער, יידן ציען צו זיין תורה און שררות -- 
צו זיין חכמה. צום סוף גאָר אַזאַ אומגליק און אַזאַ בראָך! נישט וייניקער 
װי עס האָט יידן געטראָפן די גזירה פון גירוש, האָט זיי געטראָפן דער שמד 
פונעם זון פון רבי גרשום. ס'האָט באַדײט פאַר זיי, אַז אַלע הימלען האָבן זיך 
געשלאָסן און זייערע תפילות זענען נישט געהערט געװאָרן 

אינעם גרויסן זאַל פון דער ישיבה האָט זיך צװישן די ליידיקע טישן 
אַרומגעדרײט דער גבאי ר' צדוק. סיי פון דער נישט געשלאָפּענער נאַכט און 
סיי פון דעם אומגליק, האָט ער זיך אַרומגעדרײט אַן איינגעבויגענער און 
געשלעפּט נאָך זיך די פיס. און אַז די טיר האָט זיך געעפנט און עס האָבן 
זיך באַװויזן בחורים, האָט ער זיי נישט באַגעגנט, וי זיין שטייגער, מיט אַ 
געבריל פון זיין דונערדיקער שטים, נאָר ער איז זיי אַנטקעגנגעגאַנגען און 
אָנגעװיזן מיט דער האַנט, זיי זאָלן צוריקגיין : 

,היינט לערנט מען נישט. דער רבי זיצט שבעה" -- האָט ער געזאָגט 
קורץ און זיך אויסגעדרייט צו זיי מיט די פּלײיצעס, כדי די בחורים זאָלן נישט 
זען זיין שװאַכקײט. 

שוין פון דעם אַליין װאָס ר' צדוק האָט נישט געשריגן אויף זיי און זיין 
פּלײיצע איז געבראָכן, האָבן זיי פאַרשטאַנען, אַז די שמועה אין אַ ריכטיקע. 
זיי האָבן נאָר געמיינט, אַז פון אים וװעלן זיי זיך דערוויסן מער, וי מען 
דערציילט אין דער שטאָט. װאָרום זיי קענען גוט ר' צדוקן. ער איז בטבע אַ 
גוטער מענטש, ער װאָלט דעם לעצטן בגד אויסגיטון פון זיך און אים אַװעק- 

געגעבן. װי נאָר ער נעמט אַ זופּ ויין און די אויגן װערן אים צעגלאַנצט, 
ווערט ער ווייך און באַרעדעװדיק און ער דערציילט װוּנדער-מעשיות וועגן 
דער רייזע פון רבי משה בר קלונימוס פון דער לאָמבאַרדײ קיין מיינץ. 

אַזױ דערציילט ער, אַז איינמאָל האָבן זיך אין הימל צונויפגעזאַמלט מיט 
איין מאָל אַלע זיבעציק מלאכים פון די אומות העולם און יעדער איינציקער 
האָט דערציילט װאָס עס הערט זיך ביי זיין פאָלק. אַז עס איז געקומען די 
ריי פון דעם מלאך פון אשכנז, האָט ער אָנגעהױבן דערציילן וועגן דעם 
גרויסן יחוס פון דער אומה, װאָרוֹם דאָס לאַנד איז געגעבן געװאָרן צום 
אייניקל פון יפתן, דעם זון פון גומרן, וי גאָט האָט געבאָטן. איז אים מלאך 
גבריאל אַריינגעפאַלן אין די רייד און געפרעגט: אויב דו רעדסט וועגן אשכנז 
מיט שבחים, דערצייליזשע מיר, מלאכליין, װאָס הערט זיך דאַרט מיט מיינע 
יידן? האָט גענומען דער מלאך פון אשכנז צוויי פון זיינע פליגל און זיך 
פאַרשטעלט דאָס פּנים. האָט אים מלאך גבריאל וידער געפרעגט: װאָס 
שעמסטו זיך, מלאכליין ? צי שטייען דיר נישט אָן די יידן אין אשכנז? האָט 
דער מלאך געענטפערט: פאַרקערט, זיי שטייען מיר גאָר אָן, װאָרום זיי האָבן 
פון דער מדינה געמאַכט אַ לייט, אויפגעטון פּלא פּלאים, נאָר קיין תורה איז 
דאָרט נישטאָ; פאַרגרעבטע יידן, לא עלינו, קענען נישט קיין שייטל עבֿרי 
און אונטערשיידן נישט קיין פּסולע ציצי פון אַ כשרער. האָט דער מלאך 
גבריאל געהאַט אַ שװערע טענה צום מלאך פון אשכנז: דו וייסט דאָך, אַז 
יידן זענען צעשפּרײט איבער דער גאַנצער וועלט און צװישן אַלע אומות 
העולם און איך קען זיך נישט צערייסן, כדי צו זיין אי דאָ אי דאָרט. פאַרװאָס- 
זשע האָסטו מיר ביז אַהער נישט דערציילט װאָס איז דער מער מיט די יידן 
אין אשכנז? האָט דער מלאך געענטפערט: איך בין געװען זיכער, אַז דו 
ווייסט עס, נאַָר מסתמא האָבן זיך די יידן אין אשכנז מיט עפּעס פאַרזינדיקט 
און דו שטעלסט זיך נישט איין פאַר זיי. האָט מלאך גבריאל געזאָגט: חס 
וחלילה, װוי קענען דיר גאָר איינפאַלן אַזעלכע זאַכן? איך בין דער שר פון 
אַלע יידן און איך שטרעק דאָס לעבן פאַר יעדן איינציקן פון זיי. ערשט זאָג 
מיר נאָר, מלאכליין, װאָס פּאַר אַ מלך איז דאָס דער װאָס הערשט איצט איבער 
אשכנז? האָט דער מלאך דערציילט, אַז קאַרלאָ איז דווקא נישט קיין שלעכטער 
מלך, נאָר מען דאַרף וויסן וי זיך אומצוגיין מיט אים, און ביים רעדן מיט 
אים חלילה נישט דערמאָנען קיין האָר, װאָרום ער האָט נעבעך אַ פּליך, קיין 
ברעקל פּיאה און קיין צוויי האָר נישט אונטער דער קרוין. האָט גבריאל אַ מאַך 
געטון מיט אַ פליגל און געזאָגט צום מלאך פון אשכנז: דו טו ס'דייניקע -- 
שלעפער אים איין מיט אַ זיסן שלאָף און מיט אַ חלום, אַז ער װעט געווינען אַ 
שלאַכט, אויב נאָר ער װעט פרעגן אַן עצה ביי אַ יידישן תלמיד-חכם. דאָס 
איבעריקע לאָז פאַר מיר. וכך הוה : אין איינעם אַ טאָג האָט דער מלך קאַרלאָ 
געלאָזט װיסן דעם תלמידיחכם פון לוקאַ. װאָס אין דער לאָמבאַרדײ, רבי 
משה בר קלונימוס, אַז ער פאַרבעט אים קיין מיינץ מיט אַ שוץ-בריוו פאַר 

אים, פאַר זיינע קינדער און פאַר זיינע קינדס קינדער, װאָרום די יידן אין 
אשכנז זענען לא עלינו פאַרגרעבט, לערנען נישט קיין תורה און זיי אונטער- 
שיידן נישט קיין פּסולע ציצי פון אַ כשרער. און וי נאַר רבי משה האָט 
געהערט דאָס װאָרט פונעם מלך קאַרלאָ און אין װאָס פאַר אַ מעמד עס לעבן 
נעבעך די יידן אין אשכנז, אַזױ האָט ער זיך אַריינגעזעצט אין זיין גאָלדענעם 
געשפּאַן -- ער און זיינע צוויי זין מיט דער גאַנצער פּמליא -- און זיך געלאָזט 
אין וועג אַרײין. פון דער רעכטער זייט האָט אים באַגלײיט דער מלאך גבריאל 
און פון דער צווייטער זייט דער מלאך פון אשכנז. דער מלך קאַרלאָ האָט 
באַפױילן צוויי הונדערט פון זיינע בעסטע רייטער, זיי זאָלן אַנטקעגנרײטן רבי 
משהן, מיט שאַלונג זאָלן זיי דעם רבין באַגלײטן ביז צום מאַרק פון מיינץ. 
און װי נאָר רבי משה מיט זיין פּמליא זענען אָנגעקומען אויפן מאַרק אין 
מיינץ, אַזױ זענען פון די צויי הונדערט האָרנס געװאָרן צוויי הונדערט 
שופרות און די שופרות האָבן געבלאָזן די תקיעה גדולה און קינד און קייט 
זענען אַרױס פון די הייזער מקבל פּניִם זיין דעם רבין און זיך געװונטשן מזל- 
טוב, מען זאָל זוכה זיין אַנטקעגנגײן משיחן, אָמן. פון דעמאָלטיאָן בליט אין 
אשכנז תורה, מצוות,. מעשים טובים און פּרנסה.. 

דאָס מאָל איז ר' צדוק געווען זייער מאַרקאָטנע און צוזאַמענגעבראָכן. עס 
װאַלט די ישיבה-בחורים ליבער געווען, ער זאָל שרייען אויף זיי, זיי זאָלן דאָס 
געברילעניש הערן פון איין זייט ישיבה-זאַל ביז צו דער צווייטער. נאָר ער איז 
שוין אַװעק צו די ווייטע, ליידיקע טישן. זענען די בחורים געקומען אוז אַװעק און 
זיך געזאַמלט פאַר דער ישיבה. און אַז עמעצער האָט געפרעגט: אויב רבנו גרשום 
זיצט שבעה, צי דאַרף מען גיין אים מנחם אָבל זיין? -- האָט קיינער נישט 
געװוּסט װאָס צו ענטפערן און װוי זיך נוהג צו זיין. און איינער האָט געזאָגט: 
ניטע, װאָרום ס'איז נישט קיין שבעה נאָך עמעצן, װאָס האָט פאַרלוירן די-וועלט, 
נאָר אַ שבעה נאָך איינעם, װאָס האָט פאַרלוירן יענע-וועלט, און זאָל קיינער קיין 
טריט נישט טון אָן צו פרעגן ביים גבאי ר' צדוק. איז אויסגעפאַלן אויף איינעם 
ער זאָל אַרײינגײין און פרעגן ר' צדוקן. 

אַז ר' צדוק האָט געהערט װי עס עפנט זיך די טיר, האָט ער נישט אויסדריי- 
ענדיק זיך, געזאָגט: 

,היינט לערנט מען נישט. דער רבי זיצט שבעה." 

דאָך האָט דער בחור ווייטער גענענט ביז ער איז צוגעגאַנגען צו ר' צדוקן, 
װאָס איז געשטאַנען אויסגעדרייט מיט דער פּלײצע. 

,רבי צדוק," -- האָט דער בחור געפרעגט, -- , צי זאָלן מיר גיין מנחם אָבל 
זיין אונדזער רבין ?7 

האָט זיך דער גבאי אויסגעדרייט און דעמאָלט האָט דער בחור געזען, אַז ר' 
צדוק וויינט און זיינע אויגן זענען רויט, און מיט פאַרוויינטע אויגן האָט ער 
געזאָגט אַזױ: 

,אין אבלות נאָך שמד איז נישטאָ קיין נחמה, דעריבער קענט איר נישט גיין 

מנחם אָבל זיין דעם רבין; איר װעט אים נאָך מער מצער זיין." און ר' צדוק 
האָט אויפגעהויבן ביידע הענט אין דער הויך און פאַרריסן דעם קאָפּ, וי ער װאָלט 
וועלן דערגרייכן דעם הימל און אויסגעברילט: ,רבונו דעלמא. וועמען ביסטו 
געגאַנגען דאָ אױספּרוּוון -- דעם רבנו גרשום ? וי 

מיט די אויפגעהויבענע הענט אין דער הויך און מיט די פאַרוויינטע אויגן 
צום באַלקן, האָט ר' צדוק געװאַרט אויף אַן ענטפער און דער ענטפער איז נישט 
געקומען, נישט געקומען... 

און כאָטש די גזירה פון גירוש איז געהאַנגען איבער די מיינצער יידן, האַבן 
זיי ווי פאַרגעסן אין איר און דער שמד פונעם זון פון רבי גרשום האָט זי 
באַדעקט מיט אבלות. װאָרום אין דעם טאָג, נאָך מער װוי אין די פריערדיקע טעג, 
האָבן די גלאַקן פון די תפלות געקלונגען, דאַכט זיך, האָפּערדיקער און זיגעריש. 
און פאַר די תפלות זענען געשטאַנען קאַנאָניקעס אין זייערע ווייסע העמדלעך 
און מיט גרויסע הילצערנע צלמים אין די הענט און מיט שטילע תפלות געלויערט, 
יידן זאָלן אַרײנקומען און בייגן זייערע קעפּ איבער די טויף-בעקנס. 

און יידן, װאָס די הענט האָבן זיך נישט געלײגט, נישט צו מסחר און 
נישט צו מלאכה, האָבן זיך געזאַמלט אין רעדלעך אויפן מאַרק און מיט פורכט 
זיך איבערדערציילט נאָך אַמאָל און אָבער אַמאָל וועגן דער מעשה נורא. און 
יידן האָבן געװוּסט צו דערציילן, אַז לייט זוכן אַרום דעם משומד פון סאַמע 
באַגינען, כדי צו בענדיקן אים און ברענגען אים צו שלעפּן פאַר זיין הײיליקן 
פאָטער דעם צדיק, ער זאָל גוזר זיין אויף אים צוריקצוקערן צו זיין שטאַם. 

באַלד װי דער טאָג האָט זיך געשטעלט האָט דער ראש הקהל, רבי שמעון, 
געלאָזט רופן צו זיך עטלעכע יונגעלייט, גאַרבער-יונגען און קצבים-יונגען, װאָס 
זענען געווען װויל-באַקאַנט מיט זייער גבורה, אוו ער האָט געזאָגט צו זיי אַזױ; 

,ס'איז איצט די שעה װאָס אין איר קענט איר זיך איינקויפן מצוות, װאָס 
דער גרעסטער תלמיד-חכם דאַרף אויף זיי האָרעװען אַ גאַנץ לעבן: איר זאָלט 
אָפּגעפינען דעם פּושע עוכר ישראל און אַ לעבעדיקן אים ברענגען אָט דאָ פאַר 
מיינע פיס. איך בין גוזר אויף אייך, אַז טאָמער װעט איר אים אָפּגעפינען, זאַלט 
איר אים נישט שלאָגן, נישט געבן קיין מלקות און נישט װאַרגן אים, װאָרום 
טאַמער חלילה זאָל ער שטאַרבן פון אייערע קלעפּ, װעט זיין טויט אונדז חלילה 
גורם זיין מער צרות, װי עס קענען אונדז גורם זיין הונדערט לעבעדיקע קריסטן." 

,סװואָלט אונדז ליבער געווען, רבי, איר זאָלט אונדז געבן רשות צו ברענגען 
אים אַ טויטן" -- האָט זיך אָפּגערופן איינער פון די גאַרבער-יונגען. 

,איִך ויל נישט הערן דערוועגן!" -- האָט רבי שמעון אויסגערופן, -- ,נישט 
אויף דעם, איר זאָלט עובר זיין אויף דעם ,לא תרצח" האָב איך אייך געלאַזט 
רופן צו מיר, נאָר, פאַר מעשים טובים האָב איך אייך גערופן. גענוג װאָס מען 
פאַרצאַפּט יידיש בלוט, װעלן יידן קיין בלוט נישט פאַרגיסן! גייט און זייט 
מצליח אין איער שליחות," 

האַבן זיך די לייט אַרױסגעלאָזט צו די קריסטלעכע גאַסן און דאָרט האָבן זי 

געהערט אַ שמועה, אַז די יידן, װאָס שמדן זיך אויס דער גזירה פון גירוש, ווערן 
אַוועקגעפירט אין דער נחלה פון אַ שררה נישט ווייט פון מיינץ און דאָרט ווערן 
זיי געהאַלטן אין װוֹילטאָג, ביז די יידן װעלן אַװעק פון דער שטאָט. און אַז עס 
װעט זיין די יידן װעלן פאַרלאָזן די שטאָט, װעט יעדער פון די געשמדטע 
באַקומען פון דעם האָב און גוטס, װאָס די רייכסטע יידן װעלן איבערלאָזן, וי אַ 
געשאַנק פונעם מלך דערפאַר, װאָס זיי האָבן זיך באַפרײט פון דעם פאַלשן גלויבן 
און געװאָרן רעכטפאַרטיקע קריסטן. 

די גברישע גאַרבער-יונגען און קצביםייונגען האָבן די נחלה אָפּגעפונען 
אַ מהלך פון אַ שעה גאַנג פון מיינץ. פריער וי די יונגען האָבן דערזען די 
משומדים, האָבן די משומדים דערזען זיי. דאָס האָט זיי דער קצב, פּלטיאל בן 
יצחק, װאָס האָט זיך אַנומלט געשמדט, דערזען דער ערשטער. ער האַט זי 
דאָס געלאָזט וויסן מיט ויסטע גראָבע קללות, װוי צו לייט פון געמיינעם 
שטאַנד. ווען נישט זיין הילצערנע שטים, װאָס איז זיי געווען אַזױ וווֹיל 
באַקאַנט פון דער באָינע, װאָלטן זיי אים אַפילון נישט דערקענט, װאָרום קיין 
סימן פון א באָרד האָט ער שוין נישט געהאַט און די אויגן זענען אים געווען 
פאַרלאָפן מיט פעטס, װי ער װאָלט אַ גאַנץ לעבן געפרעסן חזיר און גאָר 
קיינמאָל קיין ייד נישט געווען.. 

,איינגעבויגן די קעפּ, איר... ?" -- האָט פּלטיאל געפרעגט היימיש. 

,נאָך נישט,? -- האָט זיך אָפּגערופן איינער פון די יונגעלייט. -- , מיף 
זענען געקומען ביי דיר געווויר ווערן, צי דער קאַרק װערט נישט שטיף 
און צי מען קען שפּעטער אויסגלייכן דעם קאָפּ. נאָר בעסער וי פון דיר, 
װאָלטן מיר זיך געקענט דאָס דערוויסן ביי רבי גרשומס זון, װאָס איז מיט 
דיר דאַָ." 

פּלטיאל האָט געמאַכט אַ באַוועגונג, װי ער װאָלט נאָך געהאַט אַ באָרד 
און ער וויל זי אַ גלעט טון, נאָר די האַנט איז אים געבליבן הענגען אַ ליידיקע. 

;דער ממזר האָט אַ גאַנצע נאַכט געװוערזעט, נאָך איידער ער האָט אויפגע- 
געסן דאָס ערשטע שטיקל חזיר," -- האָט ער געלאַכט װי פון אַ פאַס אַרױס, -- 
,נישט קיין גרויסער גיבור... הערט נאָר, צי האָט איר אין שטאָט נישט געזען 
אַמאָל מיין דולצען ?7 

,דיין דולצע װעט דיך פאַרשעלטן. זי האָט שוין אַ שפּרוך צו דער מכשפה 
אַשטרײיע און היינט-מאָרגן װועסטו אָנהױבן שלוקערצן,? -- האָט זיך אָפּגערופן 
איינער פון די קצב-יונגען. 

,כ'האָב געװוּסט, אַז זי װעט מאַכן די קונץ," -- האָט פּלטיאל געזאָגט 
נישט אַן אומרו, -- ,נאָר איך האַלט װאַכנעכט. איך על זי דערשטיקן מיט 
אירע אייגענע האָר, וי נאָר זי װעט זיך אַראָפּלאָזן אויף מיר." 

,דו װועסט פון שלוקערצן שלאַף װערן און אײינשלאָפן און דעמאָלט װעט 
זיך אַשטרײיע אויף דיר אַראָפּלאָזן מיט די צעלאָזענע האָר און דיר אויסזויגן 
דאָס בלוט,? -- האָט אים דער קצב-יונג געשראַקן און פּלוצים זיך דערמאָנט: 

,האָסט פאַרברענט די האָר פון דיין באַרד, אָדער די האָר האָבן זיך אַרײנבאַ- 
קומען אין די הענט פון אַ דראַגאָן ?" 

פּלטיאל האָט זיך אָנגעכאַפּט ביי דער נאַקעטער גאָמבע. זיינע פאַרפעטסטע 
אויגן זענען געלאָפן, װי מייזעלעך אין אַ שטייגל. טאַקע, װאָס איז געװאָרן 
מיט די האָר פון זיין באָרד? ער האָט זיי נישט פאַרברענט. אין צעטומלעניש 
נאַָכן שמד האָט ער אינגאַנצן פאַרגעסן אין די מזיקים, די דראַגאָנען, װאָס אַז 
זי באַקומען אַריין אין זייערע הענט די האָר פון אַ מענטש, קענען זיי דעם 
מענטשן אויסהוילן, װי עס הוילט זיך אויס אַ װאַנץ. און דולצע איז אַ מזיק. 
זי װעט אים מאַכן די קונץ. פן אונטער דער ערד װעט זי שוין אַרױסבאַקומען 
אַ בינטל האָר פון זיין הפקר-געלאָזענער באָרד און זי װעט זיך צונויפשמעקן 
מיט איינעם פון די דראַגאַנען. אַז דולצע איז געבליבן אַן אַ ביישלעפער, װעט 
זי זיך לאָזן באַשלאָפן פון אַ דראַגאָן און זי װעט האָבן אויף אים די גאַנצע 
שליטה. ער, פּלטיאל, קען זיין דולצען, אַז פון קנאה קען זי צעטראָגן די וועלט. 
אַזא זאַך זאָל געשען מיט אים און ער זאָל נישט האָבן געדענקט צו פאַרברענען 
די האָר פון זיין באָרד ?! 

,הער, פּלטיאל, מיר דאַרפן נייטיק רעדן מיטן ממזר"? -- האָט אים אַ 
קצב-יונג איבערגעריסן די צאַרנדיקע מחשבות. 

,דריי מיר נישט דעם קאָפּ מיט דעם אױסגעצװאַגענעם פיש" -- האָט 
פּלטיאל אַ מאַך געטון מיט דער האַנט, -- ,דו זע בעסער דולצען און זאָג 
איר אָן, זי זאָל נישט מאַכן אירע קונצן, װאָרום איך על פון איר שינדן די 
פעל. זאָל זי ליבערשט איינבייגן דעם קאָפּ און איך װעל פאַר איר שטרעקן 
דאָס לעבן," 

.אַ טובה פאַר אַ טובה, מיר װועלן רעדן מיט דולצען און זע, מיר זאָלן 
קענען רעדן מיט דעם רבינס זון, װאָס איז מיט דיר דאָ" -- האַט דער קצב- 
יונג פאָרגעלייגט אַ געשעפט. 

,ער איז אַװעק פון דאַנען, דער אויסגעווייקטער שד. געבראַכן אַ גאַנצע 
נאַכט און אינדערפרי איז ער אַװעק אַ קראַנקער," -- האָט פּלטיאל געזאָגט 
מיט ביטול, -- ,עפּעס איזן ער פאַרכניאָקעט אין אַ טאָכטער פון אַ שר און 
ביי איר װעט ער אויסציען די פיס." 

;זאָגסטו דעם אמת, אַז ער איז נישטאָ דאָ ?" 

פּלטיאל האָט געמאַכט אַ באַװעגונג װי ער װאַלט זיך באַלײדיקט, װאָס 
מען גלויבט אים נישט. איינער פון די אַנדערע צוויי משומדים, װאָס האַבן 
זיך דערווייל אומדרייסט אונטערגערוקט, האָט זיך אָפּגערופן: 

,דעם רבינס זון האָט זיך געשמדט נישט צוליבן גירוש. ער איז צו דעם 
שרס טאָכטער געקראָכן נאָך פריער. די גאַנצע שטאַט האָט עס געװוּסט. און 
זי האָט געזאָגט, אַז זי לייגט זיך נישט כל זמן ער װעט נישט איינבייגן דעם 
קאָפּ איבערן טויף-בעקן. און ער האַט געמיינט, אַז דער שר איילט זיך. וי 
נאָר ער וועט איינבייגן דעם קאָפּ, װעט אים זיין טאַכטער נעמען אויפן גע- 

לעגער. צום סוף האָט מען אים געבראַכט אַהער און ער האָט געכליפּעט וי אַ 
שד אין אַ לבנה-נאַכט. אין דער פרי האָט ער נישט אױיסגעהאַלטן און אַנטלאָפן," 

און אַז די לייט האָבן צוריקגעקערט צו רבי שמעון מיט לײדיקע הענט 
און אים דערציילט ווּ זיי זענען געווען און װאָס זיי האָבן געהערט, האָט 
ער זיי געגעבן אַ זילבערישטיק שכר טרחה און וי צו זיך אַליין געזאָגט: 

;אַז אַן אשה איז דערביי, איז דער ענין פאַרשפּילט." 

דער ראש הקהל האָט נישט מוותר געווען. קיינער וי ער, דער תלמיד- 
חכם, האַט אַזױ נישט געװוּסט דעם באַדייט פון רבי גרשום פאַר די יידן פון די 
ריין-לענדערייען. בעת שמעון און גרשום זענען געװען תלמידים אין דער 
ישיבה פון רבי יהודה בן מאיר הכהן, זענען שוין די יידישע שטעט געווען פול 
מיט תורה. פון מעץ ביז קעלן און פון װאָרמס ביז טרויש, אין דער לענג און אין 
דער ברייט פון די בישאָפישע שטעט האָבן זיך געטראָגן די זיסע קלאַנגען פון 
לערנען תורה אין ישיבות. דאַך איינמאָל נאָך אַ שיעור, ווען די בחורים זענען 
געווען צעפלאַמט פון דעם וי דער יונגער גרשום האָט דערווידערט דעם רבין 
און אויפגעקלערט אַ שווערע סוגיא, אַזש ביים רבין האָבן זיך צעפלאַמט די אויגן 
פון פרייד, האָט רבי יהודה געזאָגט: 

דאַכט זיך מיר, אַז ביז איצט האָבן מיר אַלע געשוועבט מיט דער תורה 
אין דער לופטן; איצט זע איך, אַז אם ירצה השם ועט זי גרשום אַראָפּציען 
צו דער ערד און זי מאַכן פאַר דער נחלה פון אַלע יידן, אַז אַפילו דער בורסקי 
און דער װאַסערטרעגער זאָלן אין איר לעבן" 

די נבואה פון רבי יהודה איז מקוים געװאָרן. זייט דעמאָלט לערנט מען 
אין די ישיבות אַנדערש. די בחורים שוועבן נישט מער אין דער לופטן און 
דאָס לערנען איז אַראָפּגעצױגן געװאָרן אויף דער ערד. פון אַלע ישיבות 
קומען שאלות און רבי גרשום פאַרענטפערט זיי צום ערשט פאַר זיינע תלמידים 
און דערנאָך גיט ער די תשובות. און דיינים פּסקענען לט די פּירושים 
פון רבי גרשום. אין די דיני תורה לעבט דער בורסקי און דער װאַסערטרעגער, 
ער האָט די צעװאָרפענע קהילות פון דער און פון יענער זייט ריין צונויפגע- 
קנופּט און צונויפגעבונדן אין אַן עם ישראל און זיי מכשיר געווען אַנטקעגנ- 
צוגיין משיחן. װעדליק ער, רבי שמעון, געדענקט, איז אַ ניי חיות אַרײן אינעם 
לעבן פון יידן. און דאָס איז זיין, רבי גרשומס, חיות. צו אים זענען געווענדט 
די אויגן פון די יידן פון אַלע עקן וועלט. איצט אָבער, ווען איבער דער וועלט 
װעט זיך צעגיין די שמועה, אַז רבי גרשומס זון האָט זיך געשמדט, װעלן די 
יידן פאַראַבלט וװערן, װי ער אַלײן איז פאַראָבלט געװאָרן. און װאָס װעלן 
זאָגן די לייט ? לייט װעלן, חלילה, זאָגן: ער האָט געוויזן דעם דרך פאַר כלל 
ישראל און זיין אייגענעם זון האָט ער געלאָזט פאַרבלאָנדזשען.. 

ווען דער רבי זאָל נישט זיין צעבראַכן און נישט זיצן שבעה, װאָלט ער 
אַלײן מיט זיין גבורה און אייזערנעם רצון איינגעלייגט װעלטן. ער װאָלט 
אויסגעפונען זיין פאַרבלאָנדזשעטן זון און ער װאָלט אים צוריקגעבראַכט אין 

די געצעלטן פון יעקבן. רבי שמעון איז געזעסן ביים רבי גרשום ביז קאַיאָר 
און געװאַכט איבער זיין בעט, נישט צו הערן פון אים אַ װאָרט און נישט קיין 
סימן פון חיות. 

פּלוצים איז עס געשען: ער איז אַראָפּ פון בעט, שנעל אַריבערגעװאָרפן 
איבערן קאָפּ דעם טלית, ביז אויך דאָס פּנים איז אים געװאָרן פאַרשטעלט און 
ער האָט זיך אַוועקגעזעצט אויף דער ערד צו שבעה. און אַז אויך רבי שמעון 
האָט זיך אַוועקגעזעצט אויף דער ערד, װי עס איז געװען דער שטייגער פון 
די, װאָס זענען געקומען מנחם זיין אַן אָבל, האָט רבי גרשום געזאָגט מיט אַ 
טרוקן קול: 

,שמעונליין, נישט כדי צו פוגע זיין אין דיין כבוד דעק איך נישט אַפּ 
מיין פּנים, נאָר ווייל מיין חרפה איז גרויס און טיף װוי דער ים, און דו קענסט 
מיך נישט מנחם זיין. גי און זע װאָס מען קען טון, איך זאָל זיך קענען וייזן 
פאַרן פּנים פון אַ ייך,?" 

האַט רבי שמעון פאַרשטאַנען, אַז ער דאַרף איינלייגן װעלטן, כדי צו 
ברענגען דעם משומד אַ לעבעדיקן פאַר די קני פון זיין פאָטער. דעריבער 
ווען די יונגעלייט זענען געקומען און אים דערציילט, װאָס זיי האָבן געהערט, 
האָט רבי שמעון ווייטער נישט גערוט. ער איז געווען רייך און דאָס הויז 
פונעם בישאָף:הערשער איז געשטאַנען פאַר אים אָפן מיט כבוד. אין די אויגן 
פון קריסטלעכע שרים און שררות האָט ער אים אַנגערופן , מיין פריינט 
רבי סימאָן,?" און די שרים און שררות האָבן געװוּסט װויל, אַז דער בישאַף 
איז רייך געװאָרן פון דער הילף פונעם יידישן צדיק. האָבן אויך זיי דרך-ארץ 
;עהאַט פאַרן מיינצער ראש הקהל און געזוכט זיינע געלט-חסדים, 

האָט רבי שמעון צוגעטראַכט אַ תחבולה: ער האָט גערופן צו זיך שמואל 
בן שמואלן, דעם סוחר פון פעל, אים דערציילט פון אונטערן האַרץ אַרױס און 
אויף אים גוזר געװוען, ער זאָל אַרױסשיקן זיינע קלוגסטע מענטשן צו די שררות 
אַרום מיינץ. די מענטשן דאַרפן פאַרהאַנדלען וועגן אויסקויפן פעלן פאַרן פּריין 
פון ריין גאָלד און בינוילבינו זאָלן זיך די מענטשן דערוויסן וועגן די טעכטער 
פון די שררות און וועלכע פון די טעכטער האָט אַ מגע ומשא מיטן זון פון רבי 
גרשום. קיין שום פּרייז איז נישט צו טייער אויף צו דערגיין װוּ ער האַלט זיך 
אויף. װאָרום אַ לעבעדיקן דאַרף ער אים האָבן, וי יידן דאַרפן אַ ישועה. און אַז 
שמואל בן שמואל האָט געפרעגט װאָס ער וועט טון מיט אַזױ פיל פעלן אין דער 
צייט ווען מען גרייט זיך צום גירוש, האָט רבי שמואל אַרױסגענומען פון דעם 
געלט-גאַרטל אַ זעקעלע מטבעות און עס אַװעקגעלײגט פאַר שמואלן אַן צו ציילן : 

,דער היזק װעט גיין אויף מיין חשבון און דער ריווח פון דער מצווה װועט 
געהערן אינגאַנצן צו דיר," 

שמואל בן שמואל האָט אַװעקגעשאַרט פון זיך דאָס זעקעלע מיט די 
מטבעות, זיך איינגעבויגן און אַ קוש געטון די האַנט פון רבי שמעון און איז 
אַועק. 

וי אַ צווייטער מבול װאַלט געקומען אויף דער וװעלט, האָבן זיך אין 
יענע טעג צעריסן די הימלען מיט בליצן און דונערן און ימים האָבן אַראָפּי 
געפלייצט פון דער געוועלבונג אַזױ בײיטאָג און אַזױ בינאַכט. די עלטסטע 
יידן אין מיינץ האָבן אַזאַ געװויטער נישט געדענקט. דער רעגןגאָס האָט 
געקלאַפּט אין די דעכער און אין די ווענט װי האַרטע שטיקער װאָלטן געפאַלן 
פון הימל און דער ווינט האָט אים געטריבן אַמאָל אין דער און אַמאָל אין אַ 
צווייטער ריכטונג, און אין די פייפנדיקע ווינטן האָבן זיך געהערט די יללות 
פון אַלע שדים און רוחות. די, װאָס האָבן זיך װויל אויסגעקענט אויף די 
מזיקים, האָבן אינעם געדונער און אין דער פייפעריי דערקענט די קולות פון 
דראַגאָנען, דעם געבריל פון װעראָלש, דאָס פאַרשייטע געלעכטער פון אַשרײע 
און דאָס בילן פון מאַרש. צעשראַקענע פערד פון אויסגעדונערטע שטעלער 
זענען געלאָפן איבער די גאַסן נישט צו ויסן װױּ-איין און ווו-אויס. טייכן 
זענען אַרױס פון זייערע געלעגערס און גאַסן און געסלעך האָבן אויסגעזען וי 
טייכן. און אַ ברויזיקער, אַ שװאַרצער האָט זיך דער הימל אַראָפּגעלאָזט 
נידעריק איבער מיינץ. אױסגעװאַרצלטע ביימער זענען געלעגן װי ריזיקע 
מתים, װאָס צוליבן שטורעם קען מען זי נישט ברענגען צו קבורה. ווֹיל- 
געלערנטע יידן האָבן איבערקוקט די מזוזות אויף די ביישטידלעך פון זייערע 
טירן און געמיינע לייט האָבן בודק געווען זייערע ציצית און ווייבער האָבן 
פעסטער געמאַכט די קמיעס אויף די העלדזער פון זייערע קינדער און געבעטן 
צו גאָט, אַז װי ער האָט איין מאָל אָפּגעשטעלט דעם מבול, אַזױ זאָל ער זיך 
אויך דאָס מאָל מרחם זיין און אָפּשטעלן דעם צוייטן מבול. 

און אין דער נאַכט פון צוייטן טאָג האָט גאָט אויסגעהערט די תפילות 
און אָפּגעשטעלט דעם מבול פּונקט אַזױ פּלוצים װי ער האָט אים אָנגעהויבן 
און אַז יידן האָבן דערזען, אַז אַ דונער האָט איינגעהאַקט און אַפּגעריסן דעם 
טורעם פון דער קירך װאָס אויפן גרויסן מאַרק, האָבן זיי געזען אין דעם אַ 
צייכן פון גאָט, אַז אין אָט דער קירך האָבן די קריסטן אַועקגעריסן פון רבי 
גרשום זיין זון און אין זכות פונעם צדיק האָט ער די קריסטן געשטראַפט. און 
אפשר, אַז דער קיסר װעט זען אַז גאָט שיצט זיין פאָלק ישראל, װעט ער 
אָפּרופן די גזירה און יידן װעלן געהאָלפן װערן. זענען די יידן אין יענעם 
פרימאָרגן געגאַנגען אין די בתי כנסת מיט געויינערייען, אױיסגעגאָסן פאַר 
גאָט זייערע שװוערע הערצער און געבעטן, אַז אַזױ זאָל עס זיין. 

און ס'איז אַזױ נישט געװעףן 

דער קיסר האָט די גזירה נישט אָפּגערופן, אָבער דער טאָג פון גירוש 
האָט זיך פאַרצויגן. װאָרום אַזױ װוי די יידן האָבן נישט געװאַלט זייערע 
היימען און זייער האָב און גוטס זאָלן חרוב װוערן, אַזױ האָט אויך דער בישאָף- 
הערשער נישט געװאָלט פאַרלירן די הכנסות פון די יידן 

באַלד נאָך דעם וי אַרטאַפּאַנוס און רבי שמעון זענען געוען ביי אים 
און ער האָט זיך אַן עצה געהאַלטן מיט זיי ווי אַזױ אַרומצוגײן די גזירה פון 

קיסר, האָט ער אַװעקגעשיקט צוויי שליחים מיט א לאַנגן בריוו, אין וועלכן 
ער האָט שטאַרק געלויבט דעם הערשער, װאָס גאָט אַלײן האָט אים אַרויפגע- 
זעצט אויפן טראָן און ער פירט אויס גאָטס רצון צו פאַרטרייבן פון מיינץ 
די אומגלויביקע און די געשטראָפטע. נאָר אַזױ װי -- האָט ער געשריבן 
צום קיסר -- מיינץ איז רייך געװאָרן פון יידישן האַנדל און די שטאָט האַלט 
זיך אין פונאַנדערבויען און אויך קריסטן האָבן אָנגעהױיבן לערנען מסחר און 
מלאכה, װאָלט אפשר געװען גלייך, אַז דער גאָט-געזאַלבטער סוּווערען זאָל 
אָפּלײגן אויסצופירן די שטראַף, װאָס די אומגלויביקע האָבן ערלעך פאַרדינט 
פאַר קרייציקן גאָט, ביז די שטאָט װעט זיך אויסבויען און עס װעלן זיין 
גענוג קריסטלעכע סוחרים און געאיבטע בעל-מלאכהס. צום סוף האָט דער 
בישאַף מוסיף געווען, אַז אַזױ ווי די מיינצער יידן האָבן נישט אַרײנגעטראָגן 
אַלע שטייערן און אויב מען זאָל ביי די יידן נישט אַרױסנעמען װאָס עס קומט 
פון זיי, װאָלט מען זיי דערמיט געגעבן אַ געלעגנהייט זיי זאָלן אָפּנאַרן די 
קריסטלעכע מאַכט -- זאָל דער גירוש פאָרקומען אין שפּעטערע טעג, ווען די 
שטייערן ועלן זיין איינגעמאָנט. 

אַזױ האָבן יידן געלעבט צװוישן פורכט פון גירוש און דער האָפענונג, אַז 
די גזירה װועט בטל װערן. רבי שמעון, װאָס האָט גוט געקענט דעם שטייגער 
פון די הערשער, און האָט זיך נישט פאַרלאָזט אױיף דעם חסד זײיערן און 
דערווייל צוגעגרייט די קהילה-ענינים צום גירוש -- האָט אויך געאיילט װאָס 
שנעלער אויסצוגעפינען דעם אָפּטריניקן זון פון רבי גרשום. דעריבער, גלייך 
װי עס איז פאַרביי דער שטורעם, האָט ער װידער געלאָזט רופן צו זיך 
שמואלן בן שמואלן. דער פעל-סוחר האָט אים דערציילט, אַז זיינע מענטשן 
זענען געבליבן שטעקן אונטערוועגס, אין די טיפע בלאָטעס און אין די 
וװועלדער, װוּ די וועגן זענען פאַרלייגט מיט אומגעפאַלענע ביימער און 
הלוואי זאָלן זיי אַלע צוריקקומען לעבעדיקע און געזונטע. 

,איר זעט דאָך, רבי, אַז דער אין הימל האָט זיך געשטעלט קעגן אונד," -- 
האָט שמואל בן שמואל געזאָגט אַ פאַרביטערטער, -- ,דריי מענטשן האָב 
איך געשיקט און פאַר אַלע דריי האָט ער פאַרשטעלט די וועגן" 

רבי שמעון האָט געמאַכט אַ באַוועגונג, וי ער װאָלט אָפּגעטריבן אַ 
זלידנע פליג פון פאַרן פּנים און געענטפערט געלאַסן: 

,איך זע נאָך גאָרנישט, שמואל. אוב אַ פאַָטער שלאָגט זיין זון און דער 
זון שרייט פון וייטיק, הייסט עס נאָך נישט, אַז דער פאָטער האָט זיך גע- 
שטעלט קעגן אים, נאָר עס הייסט, אַז דער זון האָט זיך פאַרשולדיקט און 
דער וייטיק פון די קלעפּ דאַרף פאַר אים פאַרמיידן נאָך גרעסערע וייטיקן, 
װאָס ער װאָלט געליטן װען דער פאַטער זאָל אים נישט אַרויפפירן אויפן 
דרך הישר." 

,מיט װאָס אַזעלכס האָבן מיר זיך פאַרשולדיקט פאַרן פאָטער אין הימל, 
װאָס ער שטראָפּט אונדז אַזױ האַרב?" -- האָט שמואל נישט אָפּגעלאָזט, -- 

;צי זענען מיר נישט גענוג פרום? צי טוען מיר נישט קיין מעשים טובים 
יעדער לוט זיין שטאַנד! צי העלפן מיר נישט אָרעמע און געפאַלענע ל" 

,װעל איך דיר זאָגן, שמואל: אויב איך האָב אַנומלט דערציילט דיר פון 
אונטערן האַרץ אַרױס צוליב װאָס איך וויל אויפזוכן דעם אָפּטריניקן און אים 
ברענגען פאַר די פיס פון זיין הײיליקן פאָטער, האָב איך אין יענער רגע געפילט, 
אַז כביכול איז נעבן מיר און ער זאָגט מיר אונטער די ווערטער. נאָר אַז דו 
ביסט אין דער רגע אַרײנגעפאַלן אין ספיקות און געקומען מיט אַ טענה, אַז 
דו ווייסט נישט װאָס דו װעסט טון מיט אַזױ פיל פעלן אין דער צייט ווען 
מען גרייט זיך צום גירוש, האָסטו איבערגעשלאָגן די כוונה און פון לויטער 
גאָלד האָסטו געמאַכט בלאָטע. האָט בכיכול אַראָפּגעשיקט דעם שטורעם, 
צעװוייקט די פעלדער און װעלדער און פון אַלץ געמאַכט בלאַטע און אין 
דער בלאָטע זענען געבליבן שטעקן דיינע מענטשן. װעסטו איצט פאַרשטיין 
די גרויסקייט פון אים אין הימל און מיט װאָס פאַר אַ פאַרבאָרגענע מיטלען 
ער שטראַפט זיין זינדיק פאָלק ?7 

שמואל בן שמואל האָט אַראָפּגעלאָזט דעם קאָפּ און װי אַ פאַרשולדיקט 
יינגל געזאָגט: 

,איך האָב געבעטן ביי אייך מחילה, רבי. ס'האָט זיך ביי מיר אַרױסגעכאַפּט." 

,ס'װואָלט זיך ביי דיר נישט אַרױסגעכאַפּט װען דו װאָלסט נישט געהאַט 
די מחשבה. און נישט אַזױ דיינע ווערטער װי די מחשבה האַט מכשיל געווען 
די כוונה,?" -- האָט רבי שמעון געזאָגט שטיל און מיט צער. 

,רבי. ווען איר װאָלט מיך געשלאָגן, װאָלט מיר געװוען ליבער וי צו 
הערן? -- האָט שמואל זיך געקלאָגט. 

, דאָס טוט גאָט אין הימל מיט אונדז, װען ער שלאָגט אונדז פאַר 
אַזעלכע זינד,? -- האָט רבי שמעון אויסגעפירט און שמואל בן שמואל האָט 
פאַרשטאַנען פאַרװאָס עס איז געקומען די גזירה פון גירוש.. 


25 


קאַפּיטל פיר 


אין דער זעלבער צייט וי רבי שמעון האָט גערעדט מיט דעם פעל-סוחר 
שמואל בן שמואל, האָט זיך איבער די מיינצער גאַסן געטראָגן אַ רײיטער, 
װאָס האָט נאָכגעפירט נאָך זיך אַ געזאָטלט פערד. װעדליק די געפּוצטע פערד 
מיט די באַשמידטע זאַטלען און דאָס הייסע טראָגן זיך פון דעם רייטער, האָבן 
יידן געפילט, אַז די זאַך איז נישט פּשוט. וי נאָר דער רייטער איז אַריף 
אויפן מאַרק, אַנטקעגן דער שול, האָט ער פאַרהאַלטן די פערד אוו זיך אַרומ- 
געקוקט, װי ער װאָלט פּלוצים פאַרלוירן דעם וועג. יידן האָבן זיך אַרומגע- 
שטעלט און מיט פורכטלעכן נייגער געװאַרט מיט װאָס דער רײטער איז 
אַהערגעקומען. אַ שטיין איז זיי אַראָפּגעפאַלן פון די הערצער פון דעם װאָס 
אויף די זאַטלען אויף די פערד האָבן זי נישט געזען קיין אָפּצייכן פונעם 
קיסרס רייטערס, דאָך זעט מען קלאָר, אַז אַ שררה איז דערבײ, נאָר דער 
װאָס אויפן פערד רעדט נישט אַ װאָרט און קוקט זיך אַרום. פּלוצים האָט 
דער רייטער געפרעגט: 

,קען מיר װוער זאָגן װוּ עס געפינט זיך דאָס הויז פון דעם רופא אַרטאַ- 
פּאַנוס ?* 

,האָסט באַלד געדאַרפט פרעגן, ריטער-לעבן, װאָלסטו פאַרשפּאַרט צו 
פאַרלירן צייט ?? -- האָט זיך אָפּגערופן אַ ייד, און אַ צוייטער האָט אים 
אונטערגעהאַלטן : 

;אַז מען דאַרף צו אַ רופא איז אַ מינוט אַ יאַר" 

,און אַמאָל אַן אייביקייט. דערווייל שטאַרבט זיך אַװעק דער חולה," -- 
האָט אַ דריטער אים צוגעהאָלפ. 

האָבן עטלעכע יידן מיטאַמאָל אַנגעװיזן דעם רייטער, מיט וועלכן וועג 
ער דאַרף זיך נעמען, פריער לינקס און דערנאַך נאַך אַמאָל לינקס און 
שפּעטער אַביסל גלייך. און אַ צווייטער האָט געזאָגט, אַז דער וועג וועט זיין 
קירצער, אויב ער װעט זיך נעמען דווקא רעכטס, דורכן גרויסן מאַרק, און 
דערנאָך אַביסל לינקס און ווידער רעכטס. און איידער די יידן זענען צוישן 
זיך דורכגעקומען, וי אַזױ דער רייטער דאַרף זיך נעמען -- איז ער שוױן 
נישט געווען. 

דער רייטער האָט דערװישט אַרטאַפּאַנוסן גראָד װען ער איז אַרױס פון 
זיין הויז. ער איז אַראָפּ פונעם פערד, זיך פאַרנויגט און איבערפרעגנדיק, צִי 
ער איז טאַקע רופא אַרטאַפּאַנוס. האָט ער אים דערציילט וועגן זיין אײיליקער 

שליחות. אַרטאַפּאַנוס האָט אים געהייסן צוּװואַרטן און ער איז אַרײן אין הויז 
זיך צוגרייטן צו דער נסיעה. ער איז וידער אַרוסגעקומען באַגלײט פון 
מרימען. זי איז שטיין געבליבן נישט וייט פון דער שװעל, אַ שלאַנקע, אַ 
מאַיעסטעטישע, װאָס אַז דער רייטער האָט זי דערזען, האָט ער זיך פאַרנויגט 
פאַר איר ביז נידעריק צו דער ערד. 

,איז נישט גלייכער, אַרטי, דו זאָלסט פאָרן מיט דיין געשפּאַן?" -- האָט 
מרים געפרעגט. 

אַרטאַפּאַנוס האָט זיך איבערגעקוקט מיטן רייטער און דער האָט זיך 
פאַרנויגט : 

,ניין, מיין האַרינטע, איך װעל דאָס נישט עצהן. די וועגן זענען צעוייקט 
און רעדער זינקען-איין אין די בלאָטעס. איך בין קוים מיט די פערד אַדורך,? -- 
האָט ער אָנגעװויזן אויף די פאַרבלאַטיקטע פיס פון די פערד. 

דער שליח האָט געהאָלפן אַרטאַפּאַנוסן אַרויפזעצן זיך אויפן זאָטל פונעם 
צווייטן פערד. מרימס פּנים האָט זיך צעשטראַלט. װי גלייך ער האַלט זיך 
אויפן זאַטל! קיין שום ריטער קען זיך צו אים נישט גלייכן -- צו איר 
אַרטי! און װי דאָס פערד פילט װעמען עס האַלט אויף זיין רוקן. עס קראַצט 
מיט אַ פאָדערשטן פוס אין דער ערד און האַלט גאװוהדיק אַרונטערגעביגן 
דעם קאָפּ. האָט אַרטאַפּאַנוס אויפגעהויבן די האַנט און געזעגנט מרימען און 
זי האָט געקושט אירע ביידע הענט און אים נאָכגעשיקט די קושן. 

,זאָל גאָט דיך באַגלײיטן װוּ דו װעסט זיך קערן און ווענדן און דיך 
צוריקברענגען צו מיר און צו מיינע קינדער אַ געזונטן? -- האָט זי געמורמלט 
און נאָכגעקוקט װוי די צוויי רייטער דערווייטערן זיך. 

דער וועג איז געווען אַ שווערער. באַלד וי זיי זענען אַרױס אויסער דער 
שטאָט, איז דער שליאַך געוען אַ זומפּיקער, אַ צעריסענער פון קאַלוזשעס. 
און אין װאַלד, דורך וועלכן זיי זענען געריטן, איז איבערהויפּט נישט געוען 
קיין צייכן פון אַ וועג, נאָר גרין און פאַרפירעריש שיין איז געווען דער װאַלד. 
עס האָט זיך געהערט דאָס ריזלען פון װאַסערן און די ביימער האָבן געאָטעמט 
מיט שאַרפע, פייכטע ריחות. אינדן און הירשן זענען פאַרבײיגעלאָפן און זיך 
אָפּגעשטעלט פון דער וייטנס צו זען די רייטער. געלע װעווריקלעך, וי זי 
װאָלטן נאָכגעטון װאָס עס האָבן געטון די אינדן און הירשן, זענען אײליק 
אַרױף אויף די ביימער-שטאַמען און אַראָפּגעקוקט צו די רייטער. אַ פּאַס זון 
האָט זיך אַדורכגעריסן דורך די ביימער און צעליכטיקט דאָס טונקעלע 
געבעטעכץ פונעם װאַלד. די מילדע שטילקייט האָט געהויערט און די פערד 
האָבן אַנגעשפּיצט די אויערן. 

במשך דעם גאַנצן װעג האָט אַרטאַפּאַנוס נישט גערעדט מיטן רייטעף" 
שליח. ער האָט נאָר געװוסט, אַז דער ציל פון זיין וועג איז צום ריטער 
גאַטעבאַרד. בלויז איין מאָל איז ער געווען ביי אים אין הויף מיט אַ סך 
יאָרן צוריק. אַרטאַפּאַנוס האָט געדענקט, אַז דעמאַלט איז קראַנק געווען דאַס 

יונגע ווייב פון גאָטעבאַרדן און ווען ער, אַרטאַפּאַנוס, איז אַריין צו איר אין 
דער קאַמער, איז דער ריטער אַרומגעלאָפן װי אַ דולער און אין דער ערשטער 
מינוט האָט דער רופא נישט געװוּסט צו וועמען מען האָט אים גערופן. ער 
געדענקט אָבער נישט צוליב וועלכער סיבה ער האָט דעמאָלט ביי זיך אָפּגע- 
מאַכט, אַז זיין פוס װעט מער אין דעם הויף נישט אַרײנטרעטן ווען איז דאָס 
געווען? מיט צען, מיט צוועלף יאָר צוריק? די צייט האָט זיך פאַרווישט. 

אַ העפטיק בילעריי פון הינט און עטלעכע קי, װאָס האָבן זיך געפּאַשעט 
אויף אַ שטיקל נאַקעטן װאַלד, האָבן אָנגעזאָגט דאָס דערנענטערן זיך צום 
הויף. אַנטקעגנגעגאַנגען דעם רופא איז גאָטעבאַרד גופא, אַרומגערינגלט מיט 
אַ גרויסער כאַפּטע הינט. די הינט האָבן זיך באַרואיקט ערשט דעמאָלט וען 
זיי האָבן אַרומגעקרײזט און אַרומגעשמעקט די צוויי אָנגעקומענע פערד. דער 
ריטער, מיט אַ געגאָלטן קאָפּ און צוויי ריזיקע אויפגעבלאָזענע װאָנסעס, וי 
ער װאָלט אונטער דער נאָז געהאַט אונטערגעקלעפּט צוויי וויידלען פון העלע 
זשרעבאַקעס, האָט פעסט און האַרציק געדריקט די האַנט פונעם רופא. אַרטאַ- 
פּאַנוס האָט גאָטעבאַרדן דערקענט בלויז פון זיין נידעריקן װוּקס און אומגע- 
וויינלעכער ברייטקייט אין די אַקסלען, װאָס ער האָט געדענקט פון דעם ערשטן 
און איינציקן מאָל זען אים. 

,כ'האָב אין הויז אַ קראַנקן, װאָס עס דאַכט זיך מיר, אַז ער גייט שטאַרבן," -- 
האָט דער ריטער געזאָגט מיט אַ טאָן װי די זאַך װאָלט אים נישט צו שטאַרק 
געלעגן אויפן האַרצן, -- , איך האָב געטראַכט: צי זאָל איך מיט אַזאַ שווערן 
וועג רופן דעם קאַנאָניק, ער זאָל אים געבן די לעצטע קאָמוניע, אָדער רופן 
דעם רופא. איך האָב געזאָגט: ער װעט שטאַרבן, און די וייבער זענען 
באַשטאַנען צו ברענגען דעם רופא. האָבן מיר געװאָרפן ביינדלעך און ס'איז 
אויסגעפאַלן אויף אייך, מיין האַר." 

,װועלן מיר איצט זען, צי דער קראַנקער װעט גיין אין הימל אַריין, אָדער 
ער װעט בלייבן לעבן אויף דער ערד" -- האָט אַרטאַפּאַנוס געזאָגט אין דעם 
זעלבן טאָן װי דער ריטער, 

גאָטעבאַרד האָט אַריינגעפירט דעם רופא אין אַ קליינער קאַמער, װאָס 
די פינצטערניש אין איר אַנטקעגן דעם טאָגליכט אין דרויסן, האָט אוממעגלעך 
געמאַכט עפּעס צו זע אָבער וי נאָר די אויגן האָבן זיך צוגעװוינט, האָבן 
זיך אָנגעהויבן אויסטיילן אַ טיש מיט אַ באַנק, אַ געשניצטער קאַסטן און 
הינטערן קאַסטן, איף נישט צוגעדעקטן הײ, אַ ליגנדיקער מענטש. פון אַ 
פירעקיקער עפענונג אין באַלקן האָט זיך אַדורכגעריסן אַ קאַרג ביסל ליכט. 
אין דער קאַמער האָט זיך געהאַלטן אַ װאַרעמער ריח פון פייכטן היי. 

,דער קראַנקער איז געקומען צו מיר אין הז אינעם שטורעם" - 
האָט דער ריטער געזאָגט, -- , האָב איך אים געגעבן צו עסן און צו טרינקען 
און אַ שטיקל געװאַנט אויפן לייב, זיינע קליידער זאָלן זיך דערווייל קענען 
טריקענען. זענען מיר געזעסן און געשמועסט װועגן דעם און יענעם. אַ שטאָ- 

טישער מאַן, אַ מיינצער, אַן אויפגעלייגטער. האָבן מיין ווייב און טעכטער 
זיך אונטערגעהאַלטן און געלאַכט. ער איז אַן אָפּשטאַמיקער פון דיין פאָלק, 
רופא, נאָר איצט איז ער אַ רעכטגלױביקער. פּלוצים, וי ער איז אַזױ געזעסן 
און דערציילט, איז ער בלייך געװאָרן וי אַ געוייסטע װאַנט און אָט ליגט 
ער און ברענט," 

אַרטאַפּאַנוס האָט גוט באַהאַלטן זיין אויפגערודערטקייט, װאָרום באַלד 
ביי די ערשטע ווערטער פון דעם ריטער האָט אים זיין האַרץ געזאָגט מער 
וי דער ריטער האָט געמיינט אים צו דערציילן. שוין מיט צופיל געלאַסנקײט, 
װאָס. איז נישט געווען אין זיין שטייגער, האָט אַרטאַפּאַנוס אויפגעבונדן דעם 
גאַרטל און אויסגעטון זיין אויבער-בגד. דער ריטער האָט דעם בגד צוגענומען 
ביי אים, װוי אַן אויסדרוק פון כבוד פאַר אַ געלערנטן מאַן. מיט דער זעלבער 
געלאַסנקײט האָט דער רופא אָפּגערוקט דעם קאַסטן און זיך אַראַפּגעלאָזט 
אויף די קני. אַ ריח פון פיבער און שווייס האָט אים אַ שלאָג געטון אין דער 
נאָז. ער האָט געזען װאָס דאָס האַרץ האָט אים געזאָגט: דער קראַנקער איז 
געװוען דער זון פון רבי גרשום. 

נאָך מער צוליב דער טונקלקייט אין דער קאַמער, איז דאָס פּנים פון דעם 
קראַנקן געווען וי אַן אָפּבילד פון דעם פּנים פון זיין פאָטער. צוויי דיקע 
ברעמען האָבן אינגאַנצן פאַרדעקט די געשלאָסענע אויגן און אין איין אויגנ- 
בליק האט זיד ארטאפאנוסן אויסגעדאַכט, אַז דאָס פּנים פון רבי גרשום, װי 
ער האָט עס געזען אין יענער נאַכט, װען ער איז איינגעפאַלן, הױיערט דאָ, 
איבער זיין זון. ער האָט מיט דער האַנט אַ וויש געטון איבערן קראַנקנס פּנים, 
כדי צו זיין זיכער, צי דאָס װאָס ער זעט איז װאָר. זיין האַנט איז געבליבן 
הענגען אין דער לופטן: ס'איז געווען װאָר. נישט דאָס געשטאַלט פון רבי 
גרשום האָט זיך אָפּגעזעצט אויפן קראַנקנס פּנים, נאָר דאָס איז די ענלעכקייט 
פון זון צום פאָטער. אין קראַנקשאַפט איז אויך דער אָפּטריניקער אַלט געװאָרן. 

,פּאַרװאָס ליגט ער אויף דער ערד?" -- האָט אַרטאַפּאַנוס געפרעגט און 
אויפגעהויבן דעם קאָפּ, כדי צו זען דאָס פּנים פון גאָטעבאַרד. 

,ער איז אומרואיק, װי אַ שד, און ער פאַלט אַראָפּ פון דער באַנק. אויף 
דער ערד װעט ער זיך וװייניקער צעקלאַפּן" -- האָט דער ריטער אַ צי געטון 
אַ װאָנסע, וי אַ צייכן פון זיכערקייט, אַז ער האָט געטון דאָס בעסטע. 

,העלפט מיר, מיין האַר, אַרױפלײגן אים אויף דער באַנק" -- האָט זיך 
אַרטאַפּאַנוס אויפגעשטעלט און זיך אויסגעגלייכט. 

ביידע מענער האָבן דעם קראַנקן אַרױיפגעלײגט אױף דער באַנק און 
אַרטאַפּאַנוס האָט געבעטן אָנצינדן אַן אייל-לאָמפּ. ערשט ביים ליכט פון דעם 
אייל-לאָמפּ האָט דער רופא אָפּגעדעקט די ברוסט פון דעם קראַנקן און מיט 
זיינע פילבאַרע פינגער-שפּיצן לייכט באַװוֹיגן איבער דער צעהיצטער הויט. 

,האָט דער קראַנקער געהוסט?" -- האָט אַרטאַפּאַנוס געפרעגט שטיל, וי 
ער װאָלט געפרעגט זיך אַלײן. 

,דאָס דאַרף וויסן מיין עלטערע טאָכטער. זי גייט אַרום אים און פון אירע 
הענט עסט ער," -- האָט זיך אָפּגערופן דער ריטער. 

אַרטאַפּאַנוס האָט געהאַלטן פאַרמאַכט די אויגן און געווען צוזאַמענגענומען 
אין די שפּירונגען פון זיינע פינגער. האָט ער אַפילו נישט באַמערקט און נישט 
געהערט וי גאָטעבאַרד איז אַרױס פון דער קאַמער. װי ער װאָלט איבער- 
געזעצט די שפּראַך פון די פינגער אין דעם לשון פון װערטער, האַט אַרטאַ- 
פּאַנוס געמורמלט: ,די לעבער שטופּט זיך אַרױס, די מילץ פאַרגרעסערט,." 

,װעט ער שטאַרבן?" -- האָט אַרטאַפּאַנוס פּלוצים דערהערט אַ מײדלש 
צעשראָקענע שטים און ער האָט אַ ציטער געטון פון איבערראַשונג. 

נעבן אים איז געשטאַנען אַ גאַר יונגע פרוי מיט אַ בלייך לענגלעך און 
איידל פּנים, מיט צוויי דיקע צעפּ פאַרװאָרפן אויף פאָרנט, איבער אַן איינפאַך 
ברוין און לאַנג קלייד. זי האָט אויף אים אָנגעהאָנגען צוויי קינדערשע אױגן 
און איבערגעחזרט װאָס זי האָט געפרעגט: 

,װועט ער שטאַרבן? ער האָט בײנאַכט געהוסט, אַז מען האָט געהערט 
אין דער דריטער קאַמער. ער וויל נישט עסן, װעט ער מסתמא שטאַרבן" 

,לעבן און טוט איז אין די הענט פון גאָט. נאָר ער באַשטימט װער וי 
לאַנג עס זאָל לעבן אויף דער ערד און קיינער קען נישט פאַרױיסזאָגן װי ער 
װעט באַשטימען? -- האָט דער רופא געזאָגט רואיק און זיך אַראָפּגעבױגן 
מיטן אויער אויסצוהערן די האַרץיקלעפּ פונעם קראַנקן. ער האָט זיך לאַנג- 
לאַנג איינגעהערט אינעם סודותפולן לשון פון די האַרץיקלעפּ און אויפשטע- 
לנדיק זיך געזאָגט צום מיידל, ווי זי װאָלט זיינע װערטער פאַרשטאַנען: 

,;דאָס האַרץ קלאַפּט הויך און קלאָר, נאָר דער צוייטער קלאַנג, דער 
צווייטער קלאַנג.. קענט איר דערלאַנגען נענטער דעם איל-לאָמפּ?.. נאָך 
נענטער... איצט איז גוט.," 

אַרטאַפּאַנוס האַט זיך איינגעקוקט אינעם פּנים פונעם מיידל און שמייכ- 
לענדיק צו איר פאָטערלעך, אַרױסגעלײענט פון אירע אויגן אַזאַ אומענדלעכן 
צער און אַזאַ פייערלעך געבעט, וי זי װאָלט געשטאַנען פאַר אַן איקאָנע. 

,איצט לייכט מיר צו דאָס פּנים פונעם קראַנקן.. אָט אַזױ.. נענטער 
אַביסל... נאָר נישט אַרויפטריפן הייסן אייל אויף זיין פּנים.." 

דאָס מיידל איזן געהאַרכזאַם נאָכגעקומען זיין ולן. מיט צוויי פינגער 
פון ביידע הענט האָט ער אויפגעעפנט דעם קראַנקנס אויגן. זיי זענען געווען 
שטאַר און צעגליט. און אַז ער האָט נאָכגעלאָזט די ברעמען, האָבן זיך די 
אויגן געשלאָסן פּאַמעלעך, פּאַמעלעך, װי דער קראַנקער װאָלט זיי געװאָלט 
האַלטן אָפן, נאָר עס פעלט אים דערצו כוח. די שפּיצן פינגער פונעם קראַנקן 
זענען געווען קאַלט, אוו אַרטאַפּאַנוס האָט זיך לענגער איינגעקוקט אין זייער 
נישט גוטער בלאַקײט, נאָר דעם צעשראָקענעם מיידל האָט ער געשענקט אַ 
גוטן בליק, 

,גאָט איז אַ גרויסער רופא,? -- האָט ער געזאָגט, צוגעדעקט דעם קראַנקן 

און, אַרױסנעמענדיק דעם איילילאָמפּ פונעם מיידלס הענט, האָט ער אים 
אַװועקגעשטעלט אויפן טיש. 

,;װאָס זאָל איך טון פאַר אים?" -- האָט דאָס מיידל געפרעגט פאַרלייגנדיק 
פרום אירע הענט. 

,טו, טאָכטער, װאָס מיר אַלע טוען, ווען עס איז אונדז נישט גוט: בעט 
גאָט. נאָר מער איינדעקן דעם קראַנקן מיט אַ געװאַנט, עס זאָל אים זיין גוט 
װאַרעם, דאָס דאַרף מען פאַר דער תפילה. און אויך דאַרף מען אָנװאַרעמען 
שטיינער צו די פיס. ער האָט קאַלטע הענט און פיס.. די קאַלטע הענט און 
פיס ווען די לונגען ברענען... און דו, טאָכטער, קומסט אָפט קיין מיינץ?? -- 
האָט אַרטאַפּאַנוס פּלוצים געענדערט די טעמע און באַקוקט זיינע אייגענע 
נעגל אינעם ליכט פונעם אײיל-לאָמפּ. 

;דאָס לעצטע מאָל בין איך געװען אינעם יום-טוב פון די דריי קעניגן" 

ג;און פון דעמאָלט אָן קענסטו אים? דעם קראַנקן" -- האָט דער רופא 
געזאָגט צודרינגלעך, כדי איר נישט צו געבן קיין צייט צו איבערלייג! זיך מיט 
אַן ענטפער. 

,יאָ, רופא, פון דעמאָלט אָן... מיין האַר, העלפט אים געזונט ווערן. העלפט 
אים. מיינע תפילות העלפן נישט," -- האָט דאָס מיידל געבעטן מיט אַ צאַרטער 
שטים און אַראָפּגעלאָזט אירע אויגן צו דער ערד. 

אַרטאַפּאַנוס האָט זיך אויסגעגלייכט און געזאָגט שטיל: 

,גאָט איז דער רופא, װאָס באַשטימט װער עס זאָל שטאַרבן און װער עס 
זאָל געהיילט ווערן. און טאָמער פּרוּווט ער נאָר דעם מענטש מיט אַ קראַנקהײט, 
העלפט ער דעם רופא אויף דער ערד צו הײילן דעם קראַנקן.. נאָר טאָמער 
װועט ער שטאַרבן, װעט ער האָבן געשטאָרבן פאַר דיר... ער האָט דיך ליב!.. 
זאָג נישט: ניין?" 

,מיר האָבן זיך ליב געהאַט? -- האָט דאָס מיידל מודה געווען מיט אַ 
פליסטער. זי האָט צניעותדיק אַראָפּגעלאָזט די אויגן און צוויי טרערן, װי 
צוויי פּערל, זענען געבליבן הענגען אויף אירע וויעס. 


,אַזױ איז מיט ליבשאַפט, טאָכטער. ס'איז אַ העליש פייער. איינער ווערט 
נאָך מער געהאַרטעװעט אין איר און אַ צווייטער װוערט אין איר פאַרברענט." 


דאָס מיידל האָט מיט ביידע הענט פאַרשטעלט איר פּנים. איר שטיל און 
שטום געוויין האָט אַרטאַפּאַנוסן פאַרקלעמט דאָס האַרץ און ער איז אַ וויילע 
געשטאַנען אומבאַהאָלפן. כדי איינצושטילן איר, האָט ער לסוף געזאָגט 
באַפּעלעריש : 

,איך האָב געשמועסט וועגן אָנװאַרעמען שטיינער. װעסטו דאָס פאַרזוימען, 
טאָכטער ?7 


,אָ, הייליקע מוטער!?* -- האָט דאָס מיידל אויסגערופן און שנעל אַרױס 
פון דער קאַמער, 

אַרטאַפּאַנוס איז צוגעגאַנגען צום געלעגער און לייכט אַ פּעטשל געטון 
דעם קראַנקן אין פּנים: 

,קענסטו מיר זאָגן אַ װאָרט, זון פון רבנו גרשום? צי הערסטו װאָס איך 
פרעג דיר ?7 

דער חולה איז געווען פאַרטראַגן אין פיבער. אויף די שפּיצן פן די באַקן 
האָבן געגליט צוויי רויטע פלעקן און דאָס פאַרשליימטע מויל האָט געאָטעמט 
שנעל. 

,ס'ווערט שפּעט? -- האָט אַרטאַפּאַנוס געזאָגט צו זיך אַליין און גענומען 
אָנטון זיין אויבער-בגד. און ווען ער איז אַרױס אין דער פאָדערקאַמער איז 
אֹים אַנטקעגנגעקומען גאַטעבאַרד און געפרעגט זאַכלעך: 

,צי זאָל איך שיקן נאָכן קאַנאָניק, מיין האַר?" 

,איך װאָלט אייך בעטן, ריטער גאָטעבאַרד, איר זאָלט מאָרגן שיקן צו 
מיר דעם זעלבן שליח, מיר צו לאָזן וויסן װאָס איז מיט דעם קראַנקן" -- 
האָט אַרטאַפּאַנוס אויסגעמיטן צו ענטפערן אויף זיין פראַגע. 

,וי נאַר די וועגן װעלן זיך אויסטריקענען, װעל איך צו אייך שיקן דעם 
שכר, מיין האַר," -- האָט דער ריטער זיך באַװאָרנט, -- ,װאָס איז אייך 
ליבער: ווייץ אָדער גערשטן?" 

,איך קען דעם קראַנקן נישט העלפן. מיין רפואה-זאַק איז צו אָרעם, ליבער 
ריטער, נאָר אויב עס קומט מיר שכר פאַרן װעג, צאָלט מיר מיט דעם זעלבן 
וועג, דער שליח זאָל מיר מאָרגן לאַזן װויסן װאָס איז מיט דעם קראַנקן" 

וי עס איז אייער פאַרלאַנג, רופא. און איצט װעט איר אונטערלענען 
אייער האַרץ. ביז איר װעט אָנקומען קיין מיינץ װעט שוין זיין טונקל" 

,נאָר מילך מיט ברויט, ריטער גאָטעבאַרד," 

דער ריטער האָט אַ פאַרשטאַנדיקן טרייסל געטון מיט די װאָנסעס: 

,איך ווייס, אַז איר טאָרט נישט עסן ביי מיר פלייש." 

אויפן טיש איז געשטאַנען אַ גרויסער ערדענער טאָפּ מיט מילך און אויף 
אַן ערדענער פּלאַכער כלי איז געלעגן וייצנברויט. דער ריטער האָט מיט אַ 
טעפּל אָנגעשעפּט מילך און עס דערלאַנגט דעם רופא: 

;טרינקט און עסט, וויפל אייער האַרץ גלוסט." 

אַרטאַפּאַנוס האַט געגעסן מיט אַפּעטיט און נישט פאַרפעלט צו זאָגן 
שבחים אויפן ברויט, װאָס האָט אויך גערייצט דעם אַפּעטיט פון גאָטעבאַרדן 
האָט דער ריטער אָפּגעריסן אַ שטיק ברויט און קוקנדיק אויף דעם טייל, װאָס 
ער האָט געהאַלטן אין דער האַנט, האָט ער געפרעגט: 

,װעלן טאַקע די יידן פאַרלאָזן מיינץ " 

אַרטאַפּאַנוס האָט אַראָפּגעשלונגען דעם ביסן, פאַרטרונקען מיט מילך און 
געזאָגט רואיק: 

,בי יידן איז פאַראַן אַ געזעץ, אַז יעדן באַפעל פון אַ מלך דאַרף מען 
אויספירן. און אַז דער מלך היינריך װעט זיין באַפּעל נישט אָפּרופן, ועלן די 

מיינצער יידן זיך אויפהייבן און פאַרלאָזן די שטאָט. נאָר נישט די שולד פון 
די יידן װעט עס זיין, אויב פון מיינץ װעט צוריק ווערן אַ דאָרף." 

, פּאַרװאָס זענען די יידן עקשנים און ווילן נישט אָננעמען דעם ריכטיקן 
גלויבן ? זיי װאָלטן געווען װי מיר, און דער מלך װאָלט זיי נישט געקענט 
פּאַרטרייבן פון זייער ערד און פון זייערע הייזער. פילן זיי נישט, אַז די ערד 
איז זײיערע און די הייזער זענען זיײיערע? צי לוינט עס פאַר עקשנות אַלץ צו 
פאַרלירן ?" 

אַרטאַפּאַנוס האָט זיך אויסגעגלייכט אויף דער באַנק און געזאָגט געלאַסן, 
װי ער װאָלט דאָס זעלבע שוין געהאַט איבערגעחזרט אַ סך מאָל: 

,און איצט װעל איך אייך פרעגן און מיט דעם ענטפער, װאָס איר װעט 
מיר געבן, װעט איר האָבן פאַרענטפערט װאָס איר האָט מיר געפרעגט: וען 
דער מלך זאָל אייך, מיין האַר, באַפעלן איר זאָלט אויפגעבן אייער ריטער- 
לעכקייט, אויב נישט זאָלט איר פאַרלאָזן אייער הויז און די ערד, װאָס איר 
זיצט אויף איר -- װאָס װאָלט איר אויסגעװיילט 3" 

גאָטעבאַרד איז אויפגעשפּרונגען און די ריזיקע װאָנסעס האָבן זיך אים 
געטרייסלט : וְ 

;נישט פון דעם קיסר האָב איך מיין ריטערלעכקייט: מיין פאָטער און 
מיין זיידע זענען געווען ריטערוַ" 

אַרטאַפּאַנוס האָט אַראָפּגעבױגן דעם קאָפּ: 

,מיין כבוד פאַר אייך, ריטער גאָטעבאַרד. אַ מאַן דאַרף ביז צום טױט 
קעמפן פאַר דעם װאָס ער איז. מיר, יידן, האָבן אונדזער גלויבן באַקומען 
נישט פון אַן ערדישן קיסר, נאָר פון דעם קיסר פון הימל און דורך אונדזערע 
אור-אור-פאָטערס. צי װאָלטן מיר נישט וװערט געווען מער אומכבוד פון 
איידעלע מענער דערפאַר, װאָס מיר האָבן פאַרהאַנדלט אונדזער גלויבן און 
אונדזער כבוד פאַר הייזער און פעלדער, אַפילן ווען זיי זענען אונדזערעו 
צי װאָלט איר, ריטער גאָטעבאַרד, געזעסן ביי איין טיש מיט אַ מאַן, װאָס 
האָט פאַרקויפט זיין ריטערלעכקייט פאַר אַ הויז?" 

ריטער גאָטעבאַרד האָט זיך געקראַצט אין געגאָלטן קאָפּ און געקוקט מיט 
חשד אויף אַרטאַפּאַנוסן. דאָס, װאָס דער יידישער רופא האָט געזאָגט, לייגט 
זיך אויפן שכל, נאָר עס דאַכט זיך אים, אַז ער האָט אים מיט עפּעס פאַרדרייט. 
פּלוצים האָט זיך גאָטעבאַרד געכאַפּט און אויסגערופן: 

.אָבער דער יידישער גלויבן איז אַ פאַלשער גלויבן!" 

,איז אויך גאָט אין הימל אַ פאַלשער!" -- האָט אַרטאַפּאַנוס געפרעגט, 
וי ער װאָלט אים שאַכירט. 

אַ היסטעריש געשריי פון אַ פרוי האָט זיך דערהערט פון דער צוייטער 
קאַמער און אַרטאַפּאַנוס איז אויפגעשפּרונגען, קוקנדיק אין דער ריכטונג צו 
דער טיר. 

,עפּעס איז געשען,? -- האָט ער געפליסטערט אומרואיק, און איידער ער 

האָט פאַרענדיקט די ווערטער, איז אַרײנגעלאָפן דאָס מיידל און געפאַלן פאַר 
זיינע קני: 

, ראַטעװעט אים, האַר! ער אָטעמט נישט" -- האָט זי אויפגעהויבן די 
הענט צו אים, װי צו אַ תפילה. 

אַרטאַפּאַנוס איז אײיליק אַרײן אין דער קאַמער פון דעם קראַנק. דער 
אָפּטריניקער זון פון רבי גרשום האָט מער נישט געלעבט. איצט זענען זיינע 
אויגן געווען אָפן און די דיקע ברעמען זענען געווען אַריפגערוקט העכער 
אויפן. שטערן, װי ער װאָלט אין לעצטן אויגנבליק פון זיין לעבן זיך געװוּנדערט 
אויף דעם, װאָס עס איז געשען און אין דער פאַרװוּנדערונג אױסגעגאַנגען. נאַר 
די אויגן האָבן געקוקט שטאַר און קאַלט -- אַלץ איז געווען פאַרענטפערט. 
אַרטאַפּאַנוס האָט מיט צוויי פינגער אַראָפּגעשאַרט די אויגנלעדלעך איבער 
דעם שטאַרן בליק פונעם טױיטן: 

,דאָס איז דער סוף פון אַלע חשבונות,? -- האָט ער געזאָגט שטיל, 

גאָטעבאַרד האָט נערוועז געפּינטלט מיט די אויגן און געגלעט א װאָנסע. 


אַרטאַפּאַנוס איז אַהײימגעקומען צוזאַמען מיטן פאַרגיין פון דער זון. ער 
איז געווען מיד און די ביינער האָבן אים געבראָכן, װי ער גופא װאָלט געווען 
קראַנק. װי עס איז געווען זיין טבע האָט ער אויך דאָס מאָל געװאָלט באַ- 
האַלטן אַפילן פאַר זיינע אייגענע די מינוט פון זיין שװאַכקײט. אָבער פאַר 
מרימען האָט ער גאָרנישט געקענט באַהאַלטן. זי האָט אָפּגעפילט יעדן ציטער 
אין זיין פּנים, יעדע ענדערונג אין זיין בליק. און אַפילן לויט זיינע טריט האָט 
זי געװוּסט װאָס עס קומט פאָר אין אים. און אויב אַלע מאָל האָט ער געלײיקנט, 
אין װאָס זי. איז געווען איִנגאַנצן זיכער, האָט ער דאָס מאָל נישט געהאַט קיין 
כוח צו פּרוּוון אױסבאַהאַלטן זיין שװאַכקײט. דערזען אים אַראָפּשטײגן פונעם 
פערד, איז זי געלאָפן פאָרויס צוגרייטן פאַר אים דאָס געלעגער. װאָרום ער 
איז. נישט אַראָפּגעשפּרונגען פונעם זאָטל איף זיין שטייגער, נאָר זיין באַ- 
גלייטער האָט אים געהאָלפן אַראָפּשטײגן. אַרטאַפּאַנוס האָט זיך נישט געװאַלט 
לייגן. ס'איז נישט די צייט אויף רוען. זאָל נאָר זיין ליכטיק אין הויז. אָנצינדן 
ביידע אייל-לאָמפּן אין דער גרויסער קאַמער און אַ טעפּל שטאַרקן וויין דאַרף 
ער האָבן. 

;אברהם איז אין שטוב ?7 -- האָט ער נאָכגעפרעגט אויף זיין עלטערן זון. 

,די קינדער האָבן אויף דיר געװאַרט מיטן עסן, נאָר אַז דו האָסט זיך 
פאַרזוימט, האָב איך זיי געגעבן עסן און זיי זענען אַװעק אױף אַ וייל," -- 
האָט זיך מרים פאַרענטפערט מיט שולד. 

,איך דאַרף האָבּן אַ שליח צו רבי שמעון.. העלף מיר, מרימליין, אויסטון 
זיך.. איך פיל מיינע אָרעמס, װוי איך װאָלט געטראָגן שװערע שטיינער." 

,האָסטו זיך נישט צוגעקילט, אַרטי?" -- האָט מרים אַראָפּגענומען פון 
אים דעם בגד און מיט איין האַנט אים אַ גלעט געטון איבערן נאַקן -- 

,צוּװאָס דאַרפסטו אַ שליח צו רבי שמעון אין אַזאַ שפּעטער צייט? תמיד 
איילעניש," 

,דער זון פון רבי גרשום איז געשטאַרבן? -- האָט אַרטאַפּאַנוס געזאָגט 
מיט אַ געדעמפּט קול. 

,הײליקער באַשעפער אין הימל!' -- האָט מרים אויסגערופן, -- ,פון 
װאַנען האָסטו דאָס דערווישט ?7" 

,מיינע הענט האָבן געשלאָסן זיינע אױיגן. איך בין צו מיד איצט צו 
קענען געפינען די װוערטער אויף אָנצזאָגן דעם פאָטער. זאָל עס רבי שמעון 
טון," 

מרים האָט פאַרבראָכן די הענט : 

,אוי, איך װאָלט אַזױ אַלצדינג געװאָלט ויסן. נאָר איך וועל לויפן צו 
רבי שמעון," 

דאָך האָט זי פריער אַנגעצונדן ביידע לאָמפּן, אַרײנגעבראַכט אַ גרויס 
טעפּל וויין און עס אַװעקגעשטעלט אויפן לאַנגן טיש, נעבן דער שטול פון 
אַרטאַפּאַנוסן. לויפנדיק פון איין אָרט צום צוייטן, האָט זי גערעדט צו זיך 
אַלײן: , איך גיי אויס פון נייגער. אַזעלכע זאַכן געשעען היינטיקע צײיטן! 
וועסט מיר מוזן אַלץ דערציילן גענוי. אפשר װאָלסטו זיך פאָרט צוגעשפּאַרט 
אויפן געלעגער? װעסט עס נישט טון פאַר מיר? נו שוין, איך קום גלייך,?" 
זי האָט אַראָפּגעכאַפּט פונעם האָקן אויף דער װאַנט די יעקל-פעלערינע און 
אײיליק אַװעק, נישט פאַרגעסנדיק פריער אָנצוטאַפּן די קמיע אויף איר האַלדז. 

אַרטאַפּאַנוס איז געבליבן שטײין אין דער מיט פון דער קאַמער. די פיס 
צעשפּרײט, די הענט אָנגעשפּאַרט אין די לענדן און ער האָט פאַרריסן דעם 
קאָפּ צום באַלקן. די געלאַסן-אונטערטאַנצנדיקע פלעמלעך אין די לאָמפּן האָבן 
אים תמיד באַרואיקט. ער האָט זיך צוגעװוינט, אַז װען ער קוקט אין די 
פלעמלעך שליסט זיך אָפּ זיין מוח און ער טראַכט וועגן גאַרנישט. אויך דאָס 
מאָל איז אַזױ געשען און די מידקייט איז אים געװאָרן גוֹט. נאָר דאָס קוקן 
אויף די טאַנצנדיקע פלעמלעך איז אים שנעל דערעסן געװאָרן און ער האָט 
זיך אַוועקגעזעצט אויף זיין שטול, אױיבנאַן ביים טיש. ערשט איצט האָט ער 
דערזען דאָס טעפּל וויין און מיט איין שלוק האָט ער עס אויסגעלײידיקט. עה 
האָט אויסגעטרונקען דעם וויין, וי װאַסער צו לעשן דעם דורשט. 

ס'האָט זיך דערהערט אַ שטורעמדיקער קלאַפּ פון דער אויסערלעכער 
טיר און מיט מיידלשן אימפּעט איז אין דער גרויסער קאַמער אַרֹײין די בת- 
יחידה, אסתר. זי האָט זיך נישט געריכט צו טרעפן דעם פאָטער און דעריבער, 
ווען זי האָט אים דערזען אין זיין שטול, איז זי פון איבערראַשונג געבליבן 
שטיין אויף די שפּיץ פינגער, און מיט איין האַנט זיך פאַרשטעלט דאָס מױל. 
אַרטאַפּאַנוס האָט געװאַרט. און אַז זי האָט געזאָגט איר: , גאַטהעלף, פאָטער," 
איז געקומען, אויף װאָס זי האָט זיך געריכט, אַז עס װעט קומען: 

,איך האָב דיר טויזנט מאָל געזאָגט נישט צו קלאַפּן מיט דער טיה" 

און זי: 

,בי איך שולדיק, פאָטער, װאָס אין דער טיר זיצן שדים ?" 

,פאַר קיינעם זיצן נישט קיין שדים אין דער טיר, נאָר בלויז פאַר דיף," 

אסתר האָט אױפגעכאַפּט דעם וייכן טאָן פונעם פאָטער. האָט זי שמייכ- 
לעריש פאַרביסן די אונטערשטע ליפ און געמאַכט דעם אָנשטעל פון אַן 
אומגליקלעכער: 

,װאָס זאָל איך טון, פאָטער, װאָס איך בין געבוירן געװאָרן אַ מיידל און 
איך טראָג נישט קיין ציצייכנפות און קיין קמיע ווילסטו מיר נישט קויפן. מעג 
איך דיר געבן אַ קוש, פאָטער?" 

אַרטאַפּאַנוס האָט שוייגנדיק אויסגעשטרעקט זיין האַנט און דאָס מיידל 
איז אײיליק צוגעלאָפן, צום ערשט אַ קוש געטון דעם פאָטער אין דער האַנט, 
דערנאָך אין פּנים און, נישט פרעגנדיק קיין רשות, האָט זי זיך געזעצט נעבן 
אים אויף דער באַנק. אַרטאַפּאַנוס האָט איר מער נישט געמאַכט קיין פאָרװוּרף, 
װאָרום זי האָט אים פאַרגאָסן מיט אַ ליכטיקן און זיסן שמייכל, װאָס האָט 
אים װאַרעם געמאַכט אַרום האַרץ. סוף-כל-סוף ענדיקן זיך אַלע מלחמות 
צווישן פאָטער און טאַכטער מיט איר נצחון. אויף אַלץ געפינט זי אויסריידן 
און מיט אירע גרויסע קינדישע אויגן אַנטװאָפּנט זי אים. זי ווייסט אויך, אַז 
ער װעט איר נישט באַשטראָפן. זי איז זיין בת-יחידה און נישט איין מאָל 
איז איר שוין אויסגעקומען אונטערצוהערן װי דער פאָטער האָט טענות צו 
דער מוטער, הלמאי זי באַגײט זיך צו שטרענג מיט איר. אסתר פאַרהערלעכט 
דעם פאָטער. ער איז פאַר איר דער קלוגסטער, דער שענסטער און דער 
אממערסטן געלערנטער מאַן אויף דער וועלט. זי וויל זייער טון אַלץ װי דער 
פאָטער לערנט איר: נישט קלאַפּן מיט דער טיר: נישט זעצן זיך נעבן דער 
מוטער און נעבן אים אָן רשות: נישט אָנהייבן עסן איידער ער האַט אָנגעהױבן 
עסן; נישט אַרײינמישן זיך ווען עלטערע רעדן; נישט זעצו זיך אויף דער 
פאָטער-שטול. זי געדענקט אַלץ, װאָס מען טאָר נישט און װוי מען דאַרף, נאָר 
עפּעס אין תוך פון איר צווינגט איר צו טון אַלץ קאַפּוױער. אין דער ערשטער 
רגע וי זי טוט אַ זאַך, װאָס מען דאַרף נישט, האָט זי פון דעם שטאַרק פאַר- 
געניגן, נאָר באַלד באַדױערט זי. זי וייסט, אַז דער פאָטער לײידט דערפון 
און זי װיל זייער שטאַרק דער פאַטער זאָל נישט ליידן 

,איז די מוטער נישטאָ אין דער היים" -- האָט זיך אסתר אַרומגעקוקט, 
זי האָט באַמערקט דאָס ויין-טעפּל, אַ שמעק געטון דערצו און פאַרדרייט 
דאָס נעזל פון דעם שטאַרקן ריח: ,זאָל איך אָנגיסן מער ויין, פאָטער?" 

,נאַך אַ טעפּל וויין, טאָכטער,? -- האָט אַרטאַפּאַנוס געענטפערט אַזױ װי 
ער ענטפערט מרימען, און אסתר האָט זיך דערפילט באַלעבאָסטע. זי האָט 
געכאַפּט דאָס ליידיקע טעפּל און געגאַנגען אַן אויסגעגלייכטע און מאַיעס- 
טעטישע אין דער צווייטער קאַמער מיט אַ טראָט וי איר מוטער. 

אַרטאַפּאַנוס האָט נאָכגעקוקט איר האַלטונג. דאָס האַרץ איז אים פֿאַרגאָסן 

געװאָרן מיט גליקזעליקייט. זי איז אַלט פערצן יאָר, אין אירע קאַפּריזן איז זי 
נאָך אַ קינד, אָבער אָט האַלט זי זיך וי אַ רייפע פרוי, מיט אַ שמאָלן געמאָס- 
טענעם טריט און מיט די אַרעמס געפּרעסט צו די זייטן און דעם קאָפּ אויפגע- 
הויבן -- אַ קליינע מלכה. 

אסתר איז אַרײינגעקומען מיט דעם טעפּל ויין אין דער גרויסער קאַמער 
אין דעם זעלבן מאָמענט וי עס איז אַרײין רבי שמעון באַגלײט פון מרימעןף 
דער גרויסער און פעסטער גוף פונעם רבין איז געװען װי צעשאָקלט פון 
ווינטן. ער איז אַרײין מיט אימפּעט און ס'האָט זיך געדאַכט, אַז ער פילט אויס 
די גאַנצע קאַמער. אַנטקעגן אים האָט זיך אסתר דערפילט וי פאַר איר װאָלט 
אין דער קאַמער מער נישט געבליבן קיין אָרט. און ווירקלעך, וי נאָר זי 
האָט אַװעקגעשטעלט דאָס טעפּל ויין אויפן טיש, האַט אַרטאַפּאַנוס געזאָגט 
צו איר: 

,װועסטו אַרײנגײן אין דער מוטערס קאַמער?" 

אַרטאַפּאַנוס האָט זיך אויפגעשטעלט און געהאָלפן דעם רבין אויסטון דעם 
אויבער-בגד. רבי שמעון האָט אַ האַסטיקן קוק געטון אויף אסתרן און זי האָט 
זיך הכנעהדיק צוריקגעצויגן און אַרױס פון דער קאַמער. 

,איז דאָס ריכטיק װאָס מיינע אויערן האָבן געהערט?? -- האָט רבי 
שמעון געפרעגט נישט באַהאַלטנדיק זיין אומגעדולד. 

אַרטאַפּאַנוס האָט אים אַנגעװיזן אַ פּלאַץ אויף דער באַנק נעבן זיין שטול, 

,זעצט אייך, רבי. ס'איז אמת וי איצט איז אָװנט איבער דער וועלט." 

מרים האָט אַ טיפן וייבערישן זיפץ געטון און אױסטוענדיק די יעקל- 
פּעלערינע איז זי געבליבן שטיין פון דערווייטנס פון די צוויי זיצנדיקע מענער. 


,האָט איר געזען דעם מת און צי האָט איר דערקענט, אַז דער טויטער 
איז דער זון פון רבי גרשום ?7 -- האָט זיך רבי שמעון אָנגעבויגן און געקוקט 
אַרטאַפּאַנוסן אין די אויגן. 


און אַז אַרטאַפּאַנוס האָט מיט פּרטי פּרטים אַלץ דערציילט, ביז דער רגע 
װי ער האָט דעם טױטן פאַרמאַכט די איגן, איז רבי שמעון געבליבן זיצן 
מיט אַן איינגעהאַלטענעם אָטעם און מיט אַ געשפּאַנטן בליק, װי ער װאָלט 
דערװאַרט צו הערן נאָך און נאָך. די שטילקייט האָט אים אַרױסגעשלאָגן פון 
דער שפּאַנונג און ער האָט זיך אַרומגעקוקט. און אַז ער האָט דערזען מרימען 
אין אַ ווינקל, אַן אָנגעשפּאַנטע, אַ פאַררויטלטע פון דעם װאָס אירע איערן 
האָבן געהערט, איז אים געװאָרן אומבאַקוועם. דאָך נאָך אַ וויילע שווייגן האָט 
ער אַרויפגעלייגט ביידע הענט אויפן טיש, באַקוקט זיינע נעגל, וי נאָך 
הבדלה, און געזאָגט װי ער װאָלט געטראַכט אויפן קול. 


;הייסט עס, אַז נישט די גזירֹה האָט גורם געווען דעם אומגליק, נאָר די 
תאווה צו אַ קריסטלעכער בתולה. האָט דאָס אומגליק געקענט טרעפן איך 
פריער און שפּעטעף" 

;ענדערט עס עפּעס?" -- האַט זיך אַרטאַפּאַנוס טיפער אַרײנגעזעצט אין 
זיין שטול, | 

;אַוודאי ענדערט עס!? -- האָט רבי שמעון אויסגערופן מיט זיכערקייט. -- 
,פאַרן רבי גרשום ווערט דערמיט די בראָך נישט קלענער, אָבער פאַר כלל 
ישראל ענדערט עס. אייך, אַרטאַפּאַנוס בן אליעזר, דאַרף איך נישט דערציילן, 
אַז עפּעס אַנדערש איז אַ מחלה פון אַן אינציקן מענטש און גאָר עפּעס 
אַנדערש איז אַ מחלה װאָס טראָגט זיך איבער פון אײינעם צום אַנדערן אַ 
קלעפּיקע מחלה שטעלט אין סכנה גאַנץ קהל. אויב דריי-פיר געמיינע לייט 
האָבן זיך ביז איצט אַרױסגעבראָכן פון דער עדה און זיך געשמדט צוליב דער 
גזירה, איז טאַקע גרויס די שאַנד, אָבער אין אַזאַ אומגליק דאַרף מען זיין 
גרייט אויף קרבנות. נאָר אַז ער האָט זיך געשמדט, האָב איך איבערגעלעבט 
פּחד מוות, אַז עס גייט װערן אַן אָנשיקעניש אין דער עדה. װאָרום אויב רבי 
גרשומס זון איז אַװעק אויף דעם דרך, אַזאַ אײַדעלער יונגערמאַן, קען דאָך 
עס, חלילה, אַרויפברענגען אויך אַנדערע איידעלע יונגעלייט אויף דער זעלבער 
מחשבה, זאָל גאָט שומר ומציל זיין. זיי קענען דאָך טראַכטן אַז סאיז עק 
וועלט. איצט װעט מען דאַרפן לאָזן די שמועה, אַז די תאווה צו אַ ווייב איזן 
געווען דערביי און אַז ס'האָט נישט קיין שייכות צו דער גזירה. דאָס קען אַ 
סך שװאַכע צוריקשטעלן אויף די פיס." 

רבי שמעון האָט זיך אַלין אָנגעצונדן פון זיינע ווערטער און זיין קול 
איז געװאָרן נאָך זיכערער און פייערלעכער: 

;אַרטאַפּאַנוס בן אליעזר, גאַטס שליחות האָט איר אויסגעפירט. דער שמד 
צוליב תאווה און דער טויט פונעם משומד, דער נישט בײגעשטאַנענער נסיון 
און די שטראָף פון גאָט, האָט געשלאָגן די קירך, װי דער דונער האָט געשלאָגן 
די קירך אינעם שטורעם. איר זענט אַ צדיק, אַרטאַפּאַנוס, אויב דער אין הימל 
האָט אייך אָנפאַרטרױט אַזאַ שליחות!". 

אַרטאַפּאַנוס האָט אויסגעצויגן דעם אָרעם און מיט אַן אָפענער האַנט 
עפּעס אומגעזעענס אַװעקגעװישט פון פאַר זיך. 

,איך בין נישט קיין צדיק, רבי שמעון, און איך האָב די קרוין נישט 
פאַרדינט. איך האָב אייך מטריח געװוען צו מיר צוליב מיין מידקייט, דערום 
די זאַך זאָל נישט ליידן ביז מאָרגן אינדערפרי. דער רבי גרשום האָט געזאָרגט 
פאַרן כלל און איז באַשטראָפּט געװאָרן אַזױ האַרב אין פּרט, דאַרף פאַרמיטן 
ווערן פון אים יעדע שטאַרקונג פונעם צער ביים אָנזאָגן אים די בשורה. דאָס 
האָב איך געמיינט דורכן מטריח זיין אייך.? 

;איך האָב עס אויך אַנדערש נישט אויסגעטייטשט, אַרטאַפּאַנוס בן 
אליעזר,? -- האָט רבי שמעון דרך-ארצדיק אַ בויג געטון דעם קאָפּ, -- ,נאָר 
אַזױ װי ס'איז נישט אין אונדזערע כוחות צו מאַכן אַז דאָס װאָס איז געשען 
זאָל נישט האָבן געשען, איז אָבער יאָ אין אונדזער כוח אויסצונוצן דאָס 
געשעענע אויף צו שיצן די עדה. איך זע גאָטס האַנט אין אייער שליחות. און 

איצט װעלן מיר דאַרפן מאַכן, אַז די שמועה וועגן דעם טוט פון דעם אָפּטריניקן 
זאָל דערגיין צו דער שטאָט נישט שפּעטער װוי מיר וװועלן די בשורה אָנזאָגן 
דעם רבי גרשום." 

די לעצטע װוערטער האָבן מרימען אַראָפּגענומען אַ שטיין פון האַרצן און 
אויך פאַרשפּאָרט די טירחה פון רבי שמעון צו לאָזן װויסן דער שטאָט. װאָרום 
מרים, בעת זי האָט געאיילט צו רבי שמעון, האָט זיך נישט געקענט אײינהאַלטן 
און פאַרבײגײענדיק דעם מאַרק האָט אַ כוח, װאָס איז שטאַרקער געוען פון 
איר, גענענט אירע טריט צו אַ גוטער באַקאַנטער און זי האָט איר איינגערוימט 
אַ סוד, אַז שוין: גאָטס האַנט האָט געשטראָפט דעם אָפּטריניקן זון פון רבי 
גרשום. ער איז געשטאָרבן. דעם גאַנצן װעג האָט זי זיך געגעסן הלמאַי זי 
האָט דאָס אױיסגעזאָגט -- זאָל איר גאָט נאָר נישט שטראָפן פאַר די זינד פון 
רעדן. זי האָט געדריקט מיט די פינגער די קמיע אויף איר האַלדן או! געבעטן, 
די שטראָף זאָל פאַרמיטן ווערן. איצט, ווען זי האָט זיך צוגעהערט צום שמועס 
פון די מאַנסלײט, זעט זי, אַז זי האָט גאָר געטון אַ מצווה. און דאָס, װאָס רבי 
שמעון האָט געזאָגט צו איר מאַן, אַז ער איז אַ צדיק, פאַלט אויך אויף איר. 
איצט, אַז זי האָט געזען װי גערעכט זי האָט געטון, האָט זי זיך געכאַפּט, אַז 
זי האָט נישט דערלאַנגט צום טיש קיין כיבוד פאַרן רבין און זי האָט זיך 
שטאַרק פאַרענטפערט. רבי שמעון האָט זי רעכטפאַרטיקט, אַז איצט איז נישט 
די צייט פאַר כיבוד און מען דאַרף זיך איילן אָנזאָגן דעם רבי גרשום די 
בשורה. מאָרגן דאַרף ער אויפשטיין פון שבעה. איז גלייכער, אַז דעם צער פון 
דער בשורה זאָל ער איבערלעבן אין דער שבעה, כדי דערנאָך צו קענען זיך 
שטאַרקן. און הגם אַרטאַפּאַנוס איז געווען מיד און די פיס האָבן אים נישט 
געדינט, האָט ער זיך געמאַכטעט מיט אַלע זיינע כוחות און איז אויפגעשטאַנען 
צו היל 

,צינד אָן די לאַמטערן, מרימליין. מיר וועלן זיך לאַנג ביים רבין נישט 
זוימען," 

און װי נאָר די צוויי מענער זענען אַװעק, איז פון דער צווייטער קאַמער 
אַריײינגעלאָפן אסתר א צעפלאַמטע, מיט צעקנײפּטע באַקן און צעפיבערטע 
אויגן,. און אויסגערופן : 

,;האָט ער זי שטאַרק ליב געהאַט, װאָס ער האָט זיך צוליב איר 
געשמדט ?!", 

,האָסטו ווידער אונטערגעהערט װאָס דערװאַקסענע רעדן!" -- איז מרים 
אויפגעבראַכט געװאָרן, 

אסתר האָט געמאַכט אַן ערנסט פּנים: 

,;איך האָב נישט אונטערגעהערט, מוטער, צי האָט נישט רבי שמעון געזאָגט, 
אַז מען דאַרף לאָזן די שמועה, אַז אַ ווייב איז געװוע1 דערביי און אַז ער האָט 
זיך נישט געשמדט צוליב דער גזירה ?" 

;אסתר, דאָס האָט ער נישט געזאָגט פאַר דיר! װאָס װעט זיין מיט דיך לָּ" 

, צי בין איך נישט קיין יידישע טאָכטער, איך זאָל אַזאַ זאַך נישט דאַרפן 
וויסן ?*, 

מרים האָט נישט באַװיזן צו שטראָפן איר בת יחידה. די פריינדין, װאָס 
איר האָט מרים, פאַרביילויפנדיק צו רבי שמעון, איינגערוימט דעם סוד, איז 
געקומען מיט נאָך צוויי ווייבער, װאָס יעדע פון זיי האָט געטראָגן אַ לאַמטערן. 
פאַרזיכערנדיק זיך, אַז עס זענען נישטאָ קיין מאַנסבילן אין שטוב, האָבן זיי 
געװאָלט וויסן דעם גאַנצן אמת. אַזאַ זאַך איז דאָך שווער צו גלױבן. מרים 
האָט אַ קוק געטון אויף אסתרן דאָס האָט געדאַרפט באַדיײיטן אַז זי דאַרף 
אַרײנגײן אין אַ צוייטער קאַמער. אָבער אסתר האָט זיך געמאַכט נישט 
פאַרשטיין און מיט די הענט האָט זי זיך אָנגעהאַלטן אינעם ראַנד פון טיש, 
וי זי װאַלט מורא געהאַט, אַז עמעצער װעט זי מיט כוח אַרויספירן פון דער 
קאַמער. מרים האָט זיך אַנגעבױגן צו איר פריינדין און עפּעס געזאָגט אויפן 
אויער, 

,װאָס אַזעלכעס, װאָס אַזעלכעס!? -- האָבן די צוויי געקומענע וייבער 
געלעכצט צו וויסן און מיט תרעומות געקוקט אויף דער קליינער אסתר, װאָס 
צוליב איר דאַרף מען זיך שושקען אין די אויערן. 

,וויי איז צו די אויערן װאָס הערן דאָס!? -- האָבן די צוויי ווייבער 
אויסגעשריגן גלייכצייטיק, -- ,אַזאַ זאַך! װער װעט דאָס גלויבן ? !* 

די ווייבער האָבן אָנגעװוּנקען, אַז ס'איז גלייכער מרים זאָל מיט זיי אַרױס 
אין דרויסן, און זי האָט זיי צוליב געטון. אסתר איז געבליבן שטיין אין דער 
ראַםס פון דער אױיסגאַנגיטיר און די וייבער האָבן זיך אַביסל דערוייטערט 
און גערעדט אַלע צוזאַמען. אָבער אסתר האָט סיי װוי אונטערגעהערט אַלץ, 
װאָס דער פאָטער האַט דערציילט רבי שמעונען און זי האָט געװוּסט נישט 
װיײיניקער פון איר מוטער... 


ביי רבי גרשום אין הויז איז געװוען טונקל, ווען אַהין זענען אָנגעקומען 
אַרטאַפּאַנוס אוו רבי שמעון. אין דער פאָדערשטער קאַמער האָט דאָס וייב, 
שרית, צוגעגרייט עסן און נישט וייט פון דער שװעל, מיטן פּנים געװענדט 
צו דער פאָדערשטער קאַמער, איז אויף דעם דיל געזעסן דער רבי. ער האָט אַ 
ווייכן און אויסגעבענקטן בליק געטון צו די אַרײינגעקומענע. אויף זיין פּנים 
איז אַפילן קיין צייכן פון פאַרװוּנדערונג נישט געוען, הלמאי זיינע פריינד 
קומען אַזױ שפּעט אין אַװנט. ער האָט זיך אויפגעשטעלט און ביים פלעמל פון 
דעם איינציקן ברענענדיקן אייל-לעמפּל אָנגעצונדן אַ צווייטן, גרעסערן לאָמפּ 
און אים אַװעקגעשטעלט אויפן טיש און זיך צוריקגעזעצט אויפן דיל. די צוויי 
געקומענע מענער האָבן זיך אַראָפּגעזעצט אַנטקעגן אים. 

,װי פילט זיך דער רבי אין געזונט ?7 -- האָט אַרטאַפּאַנוס געפרעגט מיטן 
טאָן פון אַ רופא, כדי דערמיט אונטערצושטרייכן, אַז ער מעג דאָס פרעגן אַן 
אָבל, 

רבי גרשום האָט אַראָפּגעלאַזט די ברעמען איבער די אױגן: 

;אַז אַ כלי איז אָנגעשפּאָלטן, קען זי אַנװיזן: דאָ טוט מיר ויי, דאָרט 
טוט מיר וויי. אָבער אַז די כלי איז אינגאַנצן צעבראָכן, װי קען זי אָנװווייזן װוּ 
עס טוט איר וויי* 

,גרשום, אַפילו ווען דיין בראָך איז גרויס, דאַרפסטו נישט זאָגן וועגן זיך 
אַזעלכע װערטער" -- האָט זיך אָפּגערופן רבי שמעון, -- ,צי האָט דען 
נישט איוב געפונען ביי גאָט אַ זכות פאַר זיינע יסורים ?7. 

רבי גרשום האָט אויפגעהויב! די אויגן צו זיין חבר און געפרעגט אומעטיק: 

,װאָס ווילסטו דערמיט זאָגן?" 

רבי שמעון האָט געקוקט גלייך אין די אויגן פון זיין חבר און געזאָגט: 

,צו װאָס זאָל איך אַרומרעדן און אַרומרעדן? גאָט האָט דיך אַװעקגע- 
שטעלט דו זאָלסט זיין דאָס ליכט פאַר זיין פאָלק און דו האָסט געוויזן, אַז דו 
האָסט כוח צו נעמען אויף זיך. האָט ער פאַרֹן נסיון פון אונדזער עדה נאַך 
אַמאָל דיך געפּרוּווט. געפּרוּװוט מיט אַ קרבן. און דו דאַרפסט זיין שטאַרק און 
גאַנץ, װי דו ביסט עס געװען אַלע די יאָרן! דיין זון איז אַװעקגענומען 
געװאָרן,? -- האָט ער די בשורה געזאָגט מיט שטילע ווערטער. 

רבי גרשום האָט אָנגעקוקט דאָ זיין חבר און דאָ אַרטאַפּאַנוסן, וי די 
בשורה װאָלט צו אים נישט דערגאַנגען, און רבי שמעון האָט נאָך אַמאָל 
איבערגעחזרט : 

,דיין זון איז געשטאָרבן," 

רבי גרשום האָט פאַרשטעלט דאָס פּנים מיט ביידע הענט, באַלד עס 
אָפּגעדעקט, אָנגעקוקט רבי שמעון און אַרטאַפּאַנוסן און אויפשטעלנדיק זיך, 
האָט ער אַריינגעשריגן אין דער פאָדער-קאַמער צו זיין ווייב: 

,הערסט, שרית, פון מאָרגן זיצן מיר נאָך אַמאָל שבעה!" 

שרית איז אַרײן אין דער קאַמער. זי האָט נישט דערהערט און נישט 
באַנומע| װאָס רבי גרשום האָט אויסגערופן. האָט זי געפּרוװוט עס אַראָפּי 
לייענען צום ערשט פון פּנים פון איר מאַן און ער האָט מיט אַ טרייסלענדיקער 
האַנט אָנגעוויזן אויף די זיצנדיקע, װוי ער װאָלט מיט דער האַנט-טרײסלונג 
געאיילט זיינע פריינד, זיי זאָלן דער מאַמען אָנזאָגן שנעלישנעל די בשורה. 
האַט זי געקוקט אויף די פּנימער פון רבי שמעון און אַרטאַפּאַנוס און אויך 
זייערע פּנימער האָבן גאָרנישט געזאָגט. האָט זיך אויפגעשטעלט אַרטאַפּאַנוס 
און אויסשטרעקנדיק זיינע הענט געזאָגט אַזױ: 

;אָטידי הענט האָבן היינט געשלאָסן זיינע אויגן. ער איז געשטאָרבן פון 
אַ לונגען-פיבער אינעם הויז פון דעם ריטער גאָטעבאַרך." 

,מיין קינד?!? -- האָט שרית אויסגעשריגן 

,ברוך דיין אמת" -- האַט געזאָגט רבי שמעון אָנרײבנדיק די הענט אין 
דעם דיל, 

איז דאָס ווייב אַרױפגעפאַלן אויפן אַקסל פון איר מאַן און ער האָט זי 

אַרומגענומען און שטיל אַריינגערעדט אין איר אויער: 

,וויין, שרית, ס'איז דאָ אויף װאָס צו ויינען. אויך צו מיר אין גאָר 
קיינמאָל אַזאַ וויסטע מחשבה נישט געקומען, אַז מיר װעלן צוויי מאָל זיצן 
שבעה נאָך אונדזער קינד." 

אַרטאַפּאַנוס האָט פרעגנדיק אַ קוק געטון אויף רבי שמעון: 

,איז דער דין צו זיצן צוויי מאָל שבעה נאָך דעם זעלבן מענטש 9" 

רבי שמעון, װאָס איז געווען זיכער, אַז דאָס, װאָס זיין חבר האָט פריער 
געזאָגט, אַז ער װעט דאַרפן זיצן נאָך אַ מאָל שבעה, איז געווען בלויז אַן 
אויסדרוק פון ביטערניש, האָט אויף דער שאלה פון אַרטאַפּאַנוסן נישט געענט- 
פערט. אָבער רבי גרשום האָט נישט געװאָלט איבערלאָזן אַרטאַפּאַנוסן אָן אַן 
ענטפער. האָט ער, נישט אַרױסלאָזנדיק פון זיינע אָרעמס די פאַראומערטע 
שרית, זיך אויסגעגלייכט, געװאָרן מיט אַ קאָפּ העכער, און װי ער װאָלט 
פאַרענטפערט אַ שאלה פאַר זיינע תלמידים אין דער ישיבה, געזאָגט: 

אונדזערע פּירושים צו די דינים זענען װעדליק די נסיונות. מיר זענען 
;עזעסן שבעה נאָך אונדזער זון, װאָס האָט פאַרלוירן יענע-וועלט. איצט האָט 
ער פאַרלוירן אויך די-וועלט. איז עס אונדז מחייב צו זיצן שבעה נאָך אַ מאָל. 
צי איז וועלכער ייד ביז מיר, געפּרוװוט געװאָרן מיט אַזאַ נסיון?" 

אין דער קאַמער איז געװאָרן שטיל. די אַנװעזנדיקע האָט זיך געדאַכט, 
אַז זיי הערן אַ ווידער-קול פון רבי גרשומס שאלה, וי זי װאָלט אַרױסגעזאָגט 
געװאָרן צװישן בערג און זי הויערט אַרום, נישט פאַרלאָשן צו ווערן. רבי 
שמעון און אַרטאַפּאַנוס האָבן זיך איבערגעקוקט. ביידע זענען געווען באַהערשט 
פון דעם זעלבן געפיל, אַז זיי הערן נאָך אַלץ דאָס אַרומלויפנדיקע ווידער- 
קול. די פילונגען פון מיטלייד האָבן זיך אָפּגעביטן אין יראת הכבוד. 

זייט רבי גרשום האָט איבערגענומען די ישיבה פון רבי יהודה בן מאיר, 
האָט ער איבערגעקערט וועלטן. אין די ישיבות פון דער און פון יענער זייט 
ריין האָט מען אָנגעהױבן לערנען אַנדערש, װי עס האָט געלערנט סער לעאָנטין. 
און דער סער, גרשומס רבי, האָט אַרויפגעקוקט צו זיין תלמיד און געזאָגט, 
אַז אוב ער װאָלט װעלן נאָך אַ מאָל געבוירן ווערן, איז בלויז צוליב דעם, 
כדי צו לערנען תורה װוי עס לערנט זיין תלמיד. פון שעור צו שעור איז רבי 
גרשום געקומען מיט ניע המצאות אין פאַרשן דעם תלמוד, און ער האָט 
אַרוסגעדרונגען תקנות, װאָס האָבן װי אַן אָפּפרישנדיקער וינט אין אַ 
דומפּיקער היץ זיך פונאַנדערגעטראָגן איבער די יידישע ישובים און אַרײינגע- 
בראַכט חיות. צי האָט ער נישט אַרױסגעדרונגען פון , המביא גט" און ,,השולח 
גט" אין דער מסכת גיטין, אַז דאָס צונויפבינדן גיטי נשים מיט שחרורי עבדים, 
דאַרף מען פאַרשטײין כדרך משל, װאָרום אַן עבד איז אַ קנין און דאָס באַפרײיען 
דערפרייט אים, בעת אַ ווייב איז אַ טייל פון דעם מאַן און גט איז איר מצער, 
און דעריבער איז ווײיניק צו דערלאַנגען דער פרוי אַ גט, אָדער שיקן איר 


דעם גט, נאָר זי מוז אים אויך אָננעמען פון איר אייגענעם ווילן. און אַזױ לאַנג 

װי זי נעמט נישט דעם גט, וען אַפילו ער איז געשריבו און אונטערגעשריבן 
ביי עדות, צי ווען זי איז דערביי, איז דער גט איר נישט מחייב. זייט דעמאָלט, 
ווען רבי גרשום האָט אַזױ געפּסקנט, האָט גענומען אַ סוף צו די פאַלן פון 
הפקרות איבערצולאָזן ווייבער מיט קינדער, שיקן דורך אַ שליח אַ גט און 
נעמען אַן אַנדערע פאַר אַ וייב. און כדי נאָך מער צו צוימען די הפקרות 
אין די ווייטע יידישע קהילות פון יענער זייט ריין, האָט ער פונאַנדערגעשיקט 
אַ תקנה, אַז אַ ייד טאָר נישט חתונה האָבן מער וי מיט איין פרוי, װאָרום 
די קריסטן שפּאַטן, אַז הגם יידן רימען זיך, אַז זיי לעבן אין גוטע מידות און 
אין טהרת משפּחה, קענען זיי חתונה האָבן מיט עטלעכע וייבער, װוי דאָס 
איז דער שטייגער ביי די באַרבאַרן פון ווייטן דרום. זייט רבי גרשום האַט 
איינגעפירט די תקנות און די קהילות זענען זיך נוהג וועדליק זיי, װערן 
װייניקער יידישע משפּחות צעבראָכו און די זיטלעכקייט ביי יידן איז שטאַרקער 
געװאָרן. 

אין דער רגע וי רבי שמעון האַט געהערט דאָס הויערן פונעם ווידעריקול 
פון רבי גרשומס שאלה, האָט ער געהאַט אַן אויסטערליש פאָרגעפיל. צי אין 
אַ נייער נסיון געקומען אויף יידן, װי דער, װאָס איז געקומען אויף זיין חבר? 
צי איז געקומען אַזאַ ביטערע צייט, אַז דער אויספיר פון רבי גרשום, וועגן 
צוויי מאָל זיצן שבעה נאָך איין און דעם זעלבן קרוב װעט וערן אַ תקנה ? 

די דריי מענער, דעמאָלט אין דער קאַמער, האָבן נישט געאַנט, אַז די 
גזירה פון גירוש מיינץ איז אַן אָפּבײט פון דעם גוטן און געזיכערטן לעבן 
פון די יידישע קהילות צו אַ שפּעטערדיקן מבול פון בלוט און טרערף 

וי נאָר רבי גרשום האָט זיך צום צווייטן מאָל געזעצט שבעה, האָט דער 
בישאָף געלאָזט וויסן, אַז דער מלך האָט נישט באַװיליקט צו ענדערן זיין 
גזירה און אַז אַלע יידן, פון אַ זויג-קינד ביז אַ זקן, מוזן פאַרלאָזן די שטאָט 
במשך פון ניין טעג. און עס װעט זיין, אַז אויב אין דער שטאָט מיינץ װעט 
זיך אויפן צענטן טאָג געפינען אַ ייד, װעט זיין גאַנץ באַװעגלעך פאַרמעגן 
קאָנפיסקירט ווערן און ער װועט באַשטראָפט ווערן מיט שמיץ. 

וי װוֹיל די גזירה איז שוין געווען באַװוּסט פון פריער, אַזױ האָט איר 
באַשטעטיקטע אומאָפּרופלעכקײט געבראַכט צו אַ בהלה אין די געדיכטע 
יידישע געסלעך. װי מיט אַ מעסער איז איבערגעשניטן געװאָרן מלאכה און 
האַנדל. פאַר די הייזער האָבן ווייבער מיט קינדער אויף די הענט געויינט צו 
אײינאַנדער און גערעדט צװאַמען, און איינע האָט נישט געהערט װאָס עס 
רעדט די צווייטע. די מאַנסבילן זענען אַװעק אויפן מאַרק געװאָר ווערן וי 
אַזױ צו פּאַקן זאַכן און אפשר געפינען אַ בשותפותדיקן געשפּאַן מיט אַנדערע -- 
פאַר די פּעקלעך מיט ווייבער און קינדער, 

זייט די גזירה איז אויסגערופן געװאָרן זענען פערד געװאָרן מיט גאָלד 
צו גלייך. די קהילה האַט באַצײיטנס איינגעהאַנדלט פערד און וועגענער פאַר די 
הייליקייטן פון דער סינאַגאָגע, פאַר די ספרים פון די ישיבות און פאַר זקנים. 

אויך די רייכע סוחרים האָבן זיך באַצײיטנס באַזאָרגט מיט געשפּאַנען. די 
אָרעמע האָבן געװואַרט אויף אַ נס. גאָט װעט מסתמא נישט פאַרלאָזן זיין אָרעם 
פאָלק און די גבירים וועלן בלייבן מיט די פערד און וועגענער. 

גאָט האָט פאַרלאָזן זיין אָרעם פאָלק. און די גבירים, װאָס האָבן באַצײַטנס 
געקויפט געשפּאַנען, האָבן זיך איצט איינגעהאַנדלט מצוות דערמיט, װאָס זי 
האָבן צוגעזאָגט געמיינע לייט, אַז זיי װועלן אויף זייער געשפּאַן אַרויפנעמען 
איינצלנע פרעמדע פּעקלעך און צומאָל קליינע קינדער, אויב זיי וועלן נישט 
קענען גיין דעם לאַנגן וועג. 

אין דער צייט ווי די יידן האָבן צוזאַמענגענומען זייערע זאַכן און געפּאַקט 
אין געװוענדער, האָבן די קירכעס נישט אויפגעהערט צו קלינגען. װוי אױף אַ 
שריפה, אַזױ טומלדיק האָבן זיי געקלונגען. די גלעקער האָבן גערופן די יידן 
זיך צו באַזינען באַצײיטנס און פון גוטן ווילן אויסמיידן דעם גירוש. װאָרום 
אויסער די עטלעכע פאַלן פון שמד אין די ערשטע טעג נאָכן אויסרופן די 
גזירה, האָט מען מער נישט געהערט, יידן זאַלן איילן צו די טויף-בעקנס. 

דער טויט פון רבי גרשומס זון איז געװען פאַר אַ סימן פון הימל, אַזן די 
זעלבע שטראָף דערװאַרט יעדן איינעם, װאָס װעט גיין אין זיינע טריט. דאָס 
קלינגען האָט אָנגעװאָרפן אַ פינצטערע אימה. דער גלעקער-געקלאַנג האָט 
אַפּגעהילכט, װוי דאָס רופן פון דעם מלאָך המוות. נאָר רבי גרשום האַט געמאַכט 
אַ מופת, אַז דער מלאַָך המוות זאָל זיך האַלטן פון דערװייטנס און נישט 
דערלאַנגען צו יידן, און יידן װעלן אים נישט אַנטקעגנגיין! און אַז די פּראַלאַטן 
האָבן געזען, אַז די גלעקער פון זײיערע קירכעס קלינגען בחינם, האָבן זי 
געמאַכט אַ פּראַצעסיע דורך די יידישע געסלעך, מיט צלמים און וויירויך, און 
פרומע לייט האָבן אין קוישן פאָרױסגעטראָגן האָניק-קיכלעך אין דער פאָרם 
פון אַ האַרץ און אין דער פאָרם פון אַ צלם, אום פונאַנדערצוטיילן צװישן 
יידישע קינדער. נאָר אַז מאַמעס האָבן דאָס דערזען, האָבן זיי געכאַפּט זייערע 
קינדער און זיך מיט זיי אויסבאַהאַלטן, אַז דער וויירויך זאָל נישט פאַרטשאַדן 
זייערע קעפּלעך און זיי זאָלן נישט גלוסטן צו די זיסקייטן פון די קוישן איז 
װאָס ווייטער די פּראָצעסיע איז געגאַנגען אין די געסלעך, אַלץ לײידיקער 
זענען זיי געװאָרן און די גלחים צווישן די צלמים און וויירויכן זענען געגאַנגען 
אַלײן, װוי אין אַן אויסגעשטאַרבענער שטאָט, וי מיינץ װאָלט שוין געװען 
נאָכן גירוש. 

קאַפּיטל פינף 


אויפן ניינטן טאָג, װי עס איז געװען געזאַגט אין דער גזירה פון דעם 
מלך היינריך, האָבן די יידן פאַרלאָזט מיינץ. 

באַלד באַגינען האָבן אָנגעהױב! אָנקומען די געשפּאַנען אויפן פּלאַץ 
אַנטקעגן דער ישיבה פון רבי גרשום. פאַר די טירן פון די הייזער זענען 
אַרױסגעלײגט געװאָרן די זעק און פּעק, אַז מען האָט מער נישט געקענט 
אַדורכגײין. אויף די פּעק האָבן זיך אַװעקגעזעצט די קינדער, כדי צו היטן מען 
זאָל נישט פאַרטוישן אָדער אויסמישן. די ישיבה-בחורים האָבן געשטראַמט צו 
דער ישיבה מיט אַ וויכטיקייט, וי זיי װאָלטן געגאַנגען צו אַן עבודה. אַז דער 
פּלאַץ פאַר דער ישיבה איז שוין געװען פול מיט יידן, איז אָנגעקומען רבי 
שמעון, דער ראש הקהל, און געהייסן אַהערברענגען די ספרים פון דער 
סינאַגאָגע און פון די ישיבות, און זיי אויפלאָדן באַזונדער אויף וועגענער, אַז 
גאָרנישט זאָל פאַרלוירן גיין און גאָרנישט זאָל זיך אויסמישן. און אַז עס איז 
געקומען אַרױסצוטראָגן צום װאָגן די ספרים פון רבי גרשומס ישיבה, האָט 
דער גבאי ר' צדוק קיינעם פון די בחורים נישט צוגעלאָזט. ער אַלײן װעט 
אַרױסטראָגן יעדעס ספר באַזונדער און מיט זיינע אייגענע הענט װעט ער די 
הײליקייטן אַרײנלײגן אין װאָגן, ער זאָל וויסן װוּיאיין און װוּ-אויס. און יעדן 
איינציקן ספר, װאָס ער האָט גענומען אין דער האַנט אַרײין, האָט ער אָפּגעװישט 
מיט דער פּאָלע און אים אַ קוש געטון, װוי ער װאָלט װעלן איבערבעטן אים 
פאַר דער װאָגלעניש, װאָס אים דערװאַרט. 

אין יענער רגע האָט מיט די זייטיקע גאַסן געאיילט אַ צעשראָקענער און 
פאַרשװיצטער -- דער משומד פּלטיאל. ער האָט זיך אומגעקוקט, כאָטש קיינער 
האָט אים נישט געיאָגט. װאָס מער ער האָט זיך דערנענטערט צום הז פון 
אַרטאַפּאַנוסן, אַלץ אומרואיקער איז ער געװאָרן. אַ וועג-שטיינדל, אין וועלכן 
עס האָט זיך פאַרטשעפּעט זיין סאַנדאַל, האָט אים אַלאַרמירט און ער האָט 
אויפגעציטערט פון שרעק. פאַרן הז פון דעם רופא זענען געשטאַנען צויי 
געשפּאַנטע, אויפגעלאָדענע וועגענער. קיינער איז ביי די וועגענער נישט 
געווען. האָט זיך פּלטיאל פאַרזיכטיק צוגעשאַרט צו דער טיר פון הויז. אָבער 
וי נאָר ער האָט אַרײנגעקוקט אין דער אָפענער טיר, איז װוי אויף אים אַרױפ- 
געפאַלן אַ מאַן מיט אַ פּאַק אױף דער פּלײצע. ביידע צוזאַמענגעטראָפענע 
האָבן זיך דערשראָקן פאַר אײנאַנדער און ביידע האָבן אין דער זעלבער צייט 
אויסגעשריגן, װי גזלנים װאָלטן זיי באַפאַלן, אויף דעם געשריי איז אָנגעלאָפן 

אַרטאַפּאַנוס מיט אַ נישט אַראָפּגעשלונגענעם ביסן אין מויל. 

נאָך איידער ער האָט באַװיזן צו פרעגן, װאָס עס איז געשען האָט זיך 
פּלטיאל געװאָרפן צו זיינע פיס און געקושט די זוים פון זיין בגד. 

,מיין האַר. חסדימדיקער רופא, איך בעט ביי אייך רחמים, איר זאָלט מיך 
נישט טױיטן!" - האָט ער געבעטן מיט אַ שטים פון אַ מענטש, װאָס איז 
געווען טויט-דורשטיק און ער האָט מיט איין אָטעם זיך אָנגעטרונקען מיט אַ 
סך פריש װאַסער, 

אַרטאַפּאַנוס האָט אַראָפּגעשלונגען דעם ביסן און מיט פאַרװוּנדערונג 
געקוקט אויף דעם מאַן ביי זיינע פיס. מסתמא איז ער אַראָפּ פון זינען אין 
אַזעלכע צייטן, װען אַ גאַנצע שטאָט יידן גייט פאַרלאָזן אירע איינגעזעסענע 
היימען, קען אַ מענטש אַראָפּ פון זיינע געדאַנקען. האָט ער זיך איינגעבויגן 
און אַ קלאַפּ געטון דעם פרעמדן אין אַקסל: 

,שטיי אויף און זאַג מיר קלאָר אין װאָס דיר גייט. ער וויל דיך הרגענען 
און װער שטייט אָן אויף דיין לעבן?7 

פּלטיאל האָט זיך געשטעלט אויף די קני און פאַרלייגנדיק די הענט, האָט 
ער אַרויפגערעדט צו אַרטאַפּאַנוסן: 


,ביי אייך, גנעדיקער רופא, איז דער כישוף צו טױיטן אָפּטריניקע. מען 
האָט געשווירן, אַז איר האָט דעם כישוף דערצו. די גאַנצע געגנט רעדט 
דערוועגן. הרגעט מיך נישט, מיין האַר, איך וויל צוריק זיין אַ ייד. איך שווער 
אייך ביי גאָט אין הימל, אַז איך האָב נישט געװוּסט װאָס איך טן" 

;דאָס איז דאָך פלטיאל דער קצב!" -- האָט אַ פּאַטש געטון מיט די 
הענט מרים, װאָס איז אַרױסגעקומען פון דער קאַמער אַ צעטראָגענע. 


;יאָ! יאַ! יאָ! איך בין פּלטיאל! איר זעט, גנעדיקער רופא, די האַרינטע 
קע מיך!" -- און אויסשטרעקנדיק די הענט דאָס מאָל צו מרימען האָט ער 
געבעטן: , מיין האַרינטע, זאָל דער חסדימדיקער רופא נישט טון צו מיר זיין 
כישוף און נישט מאַכן איך זאָל שטאַרבן, װי דעם רבינס זון איז געשטאַרבן 
איך װעל זיין א גוטער ייד, איך װעל זיין אַ שקלאַף צו אייך. טוט רחמים צו 
מיר,? 


אַרטאַפּאַנוס האָט אַ קוק געטון אויף מרימען. זי איז געװען צעטומלט. 
אויך איר איז איינגעפאַלן, אַז דער מאַן איז אַראָפּ פון זינען. אָבער פאַר אַרטאַ- 
פּאַנוסן איז שוין אַלץ געװוען קלאָר. די קינדער, װאָס זענען נייגעריקע אַרױס 
פון דער אינערלעכער קאַמער, האָט אַרטאַפּאַנוס באַפױלן זיי זאָלן צוריקגיין. 
די צוויי זין האָבן אויסגעפאָלגט זייער פאָטער, אָבער די בת יחידה, אסתר, 
האָט נישט געהאַט קיין חשק. װי תמיד האָט זי געפּרווט מיט אַ כישופדיקן 
שמייכל איבערקויפן דעם פאַטער, אָבער ער האָט אויף איר שטרענג אַ קוק 
געטון און זי איז אַװעק א ברוגזע. אויך דעם מאַן, װאָס האָט געטראָגן דעם 
פּאַק אויף די פלייצעס און פון נעבן די װעגענער זיך צוגעקוקט װאָס דאָ 

געשעט, האָט אַרטאַפּאַנוס אַװעקגעשיקט. דעמאָלט האָט ער געזאָגט צו 
פּלטיאלן : 

,שטיי אויף און זאָג מיר קלאָר װאָס דו װילסט פון מיר, װער האָט דיך 
געשיקט צו מיר ?7 

אַ ציטערנדיקער איז פּלטיאל אױפגעשטאַנען, מיט די פינגער איינגעקנעטן 
אין רויטן פּנים. 

;אָך, מיין האַר. קיינער האָט מיך צו אייך נישט געשיקט. נאָר געשװאָרן 
האָט מען פאַר מיר, אַז איר האָט דעם כישוף צו ברענגען דעם טוט אויף 
אָפּטריניקע. איך וויל נישט שטאַרבן. איך בין אַזױ יונג, אַז קיין איין גראָען 
האָר האָב איך נישט אין מיין באָרד." -- מיט דער האַנט האָט ער אָנגעכאַפּט 
זיין געגאָלטע הויט און זיך נאָך מער פאַרלוירן, זיך געמסרט פאַרן רופא. האָט 
פּלטיאל זיך צעשריגן אויף צו פאַרשרײיען דאָס נאָר װאָס געזאָגטע: ,איך 
וויל צוריק ווערן אַ ייד! לאָזט מיר צוריק וערן א ייד! האַר מיינער!" 

אַרטאַפּאַנוס האָט זיך אויסגעגלייכט און געזאָגט דראָענדיק: 

,אוב עמעצער האָט דיך געשיקט צו מיר פון דער קירך מיט אַ ביזן 
מיין, כדי צוגעבן מער ביטערניש צו די ליידן פון יידן, איז וי גאָט איז מיר 
ליב, װעל איך אָנשיקן אויף דיר מיין כישוף און איידער דו װעסט שטאַרבן 
וועסטו פריער ווערן געליימט אַז דו װעסט מיט קיין איבר נישט קענען רירן, 
און הינט װועלן דיך אויפעסן שטיקלעכווייז, און דו װועסט זיך נישט קענען 
ווערן," 

מרים האָט אָנגעכאַפּט די קמיע אויף איר האַלדז און מיט שרעק געקוקט 
אויף איר אייגענעם מאַן. זייט זי קען אים האָט זי נאָך אַזעלכע װערטער 
פון אֹים נישט געהערט. פּלטיאל האָט זיך צעװיינט מיט אַ ברילעניש און 
ווידער געפאַלן צו די פיס פונעם רופא: 

,האַר מיינער, זאָל מיך דאָ די ערד איינשלינגען, זאָל מיך װעראָלש 
היינטיקע נאַכט דערשטיקן, אויב עמעצער האָט מיר אָנגערעדט. ראַטעװעט 
מיך, גנעדיקער רופא, לאָזט מיך זיין אייער שקלאַף, אַ הונט װעל איך זיין 
צו אייך. מאַכט איך זאָל ווערן צוריק אַ ייךוָי 

מיט דער זעלבער דראָענדיקער שטים וי פריער, האָט אַרטאַפּאַנוס 
באַפױלן : 

,הייב זיך אויף און גיי אַװעק צום רבי גרשום. אים זאָלסטו דאָס אַלץ 
דערציילן. און עס װעט זיין, ער װעט דיר מוחל זיין די בושה, װאָס דו האַסט 
פאַרשאַפט די יידן פון מיינץ, על איך פון דיר אַראָפּנעמען מיין כישוף און 
דו װעסט נישט שטאַרבן און איצט אייל צום רבין וי נאָר די פיס װעלן 
דיך טראָגן וי" 

פּלטיאל האָט אַ קוש געטון די זוים פון אַרטאַפּאַנוסעס בגד, זיך אויפגע- 
הויבן און אַנטלאָפן אין דער ריכטונג צו דער שטאַט. אַרטאַפּאַנוס האָט 
אַרײינגעשמײכלט אין פּנים פון מרימען, אָבער זי האָט נישט געװוּסט וי צו 

ענטפערן אים. זי האָט אין די פינגער געבאָמבלט איר קמיע אויפן האַלדז און 
אַ צעטומלטע אים אָנגעקוקט וי מען קוקט אָן אַ פרעמדן אַרטאַפּאַנוס האָט 
זי אַרומגענומען און זי צערטלעך אַ דריק געטון צו זיך: 

,מיינסטו טאַקע, אַז דיין מאַן איז אַ מכשף? צו יעדן מענטש זאָלסטו 
רעדן מיט זיין לשון" 

,;האָסטו מיך געשראָקן, אַרט" -- האָט זי זיך געטוליעט צו אים. 

די קליינע אסתר האָט אונטערגעהערט און בעת אַרטאַפּאַנוס און מרים 
זענען צוריק אַרײין אין דער קאַמער, האָט זי שוין געהאַט דערציילט אירע 
ברידער, אַז זייער פאָטער מאַכט כישוף. דער יינגערער זון, יוסף, אַ יינגל 
נאָך, האָט נישט אויסגעהאַלטן און געפרעגט דעם פאָטער: 

,מעג אַ ייד מאַכן כישוף, פאָטער ?" 

אַרטאַפּאַנוס האָט אַ קוק געטון אויף זיין עלטערן זון, דעם ישיבהיבחור 
און געזאָגט: 

;נו, אַברהם, איצט באַװייז, אַז דו האָסט גוט געלערנט תורה און ענטפער." 

אַביסל אין פאַרלעגנהייט האָט אַברהם פאַרשטעלט מיט אַ האַנט די 
אויגן און אַ שאָקל געטון מיטן קאָפּ אויף ניין. שטיל פאַר זיך האָט ער מיט אַ 
ניגון געזאָגט: ,ארבע מיתות נמסרו לבית דין סקילה.." -- אין נאָכקלאַנג 
פון זיין ניגון האָט ער אָפּגעדעקט די אויגן און קוקנדיק איף זיין יינגערן 
ברודער געזאָגט: 

,המכשף העושה מעשה -- חיב, ולא האוחז אֹת עינים" 

,און איצט זעץ דאָס איבער, אַלע זאָלן פאַרשטיין!" -- האָט מיט שטאָלץ 
אויסגערופן אַרטאַפּאַנוס. 

,דער װאָס מאַכט כישוף ווערט פאַרמשפּט צום טױט דורך פאַרשטיינט 
ווערן, און װער עס מאַכט בלויז אַן אָנשטעל -- דער אין פּטור," -- האָט 
אברהם געזאָגט מיט אַ זיסן קול. 

אַרטאַפּאַנוס האָט אױיסגעשפּרײט די הענט און מיט ליבשאַפט געקוקט אין 
די אויגן פון מרימען. אין אירע אויגן זענען געשטאַנען טרערן. און דורך די 
טרערן פון גליק, האָט איר נאָך מער פאַרקלעמט דאָס אַזױ אויך פאַרקלעמטע 
האַרץ, װאָס אָט באַלד װעלן זיי פאַרלאָזן זייער הוז, די קינדער װעלן נישט 
האָבן קיין היים, אברהם װעט אָפּגעריסן װערן פון לערנען -- איר הויז װעט 
חרוב ווערן. זי האָט זיך צעוויינט אױיף אַ קול און די קינדער איז געװאָרן 
אומעטיק. 

,צי װעלן מיר היינט נישט פאַרענדיקן אונדזער מאָרגן-מאָלצײט?" 

שטיל האָבן זיי זיך ווידער געזעצט צום טיש, כדי צו פאַרענדיקן זייער 
לעצטן מאָלצײיט פאַרן גירוש. 

דערווייל האָט דער משומד פּלטיאל געטראָפן ליידיק דאָס הויז פון רבי 
גרשום. צוויי לייט האָבן אויף אַ װאָגן אָנגעלאַדן די לעצטע פּעקלעך און זי 
האָבן געװוּסט, אַז דער רבי איז אַװעק צו דער ישיבה, נעמען אָפּשײד פון די 

יידן, װאָס פאָרן אויף צפון. װאָרום דער רבי פאָרט אויף דרום, קיין װאָרמס. 
נאָר װאָס דאַרף דאָ דער משומד צום רבין! פּלטיאל האָט אַפילו נישט 
געװאַלט מער רעדן צו די לייט. ער איז געלאָפן וי אַ מטורפער. 

דער פּלאַץ פאַר דער ישיבה איז געווען פול. ביים אַרײנגאַנג צו דער 
ישיבה האָבן אַנגעהױבן זיך פאַרזאַמלען די פּני פון מיינץ. דערווייל זענען 
דאָ געווען סער לעאָנטין, זיינע זין און אייניקלעך, רבי גרשום און זיינע 
עלטערע תלמידים. שטייענדיק אויף אַ באַנק, האָט רבי שמעון, דער ראש הקהל, 
גערעדט פאַר דער עדה, אַז אויפן וועג זאָל איין ייד אַרויסהעלפן דעם צווייטן, 
עס זאָל נישט פאַרשעמט װערן דער גוטער נאָמען פון מיינץ. פּלוצים האָט זיך 
פון דער צווייטער זייט פּלאַץ דערהערט אַ וויסט געברילעניש און באַלד -- אַ 
טומל. רבי שמעון, װאָס שטייענדיק אויף דער באַנק, האָט ער געקענט אַרי 
בערקוקן איבער די קעפּ פונעם עולם, האָט געזען וי עמעצער האַקט מיט 
די פויסטן אין דער מענטשן-געדיכטעניש און ברילנדיק, וי אַ חיה, מאַכט ער 
פאַר זיך מיט כוח אַ וועג. און באַלד האָבן לייט מיט צעשראָקענע קולות 
פונאַנדערגעטראָגן: , פּלטיאל דער משומד איז דאָ! פּלטיאל דער משומד!" 
פון שטוינונג, צי פון שרעק פאַר זיינע האַרטע קצבישע פיסטן און אויך 
טאָמער האָבן די גלחים אונטערגעשטעלט ער זאָל מאַכן אַ טומל, האָט זיך די 
מאַסע פונאַנדערגעשטופּט און געמאַכט אַ שמאָלן דורכגאַנג. און אַפילו אויף 
דעם פרייען דורכגאַנג האָט פּלטיאל זיך געריסן פאָרויס מיט די פויסטן אין 
דער הויך, אַ צעיושעטער און צעיאַכמעטער, דאָס פּנים רויט און פאַרשװיצט, 
דעם הויב אויפן קאָפּ אַראָפּגערוקט אויף הינטן. אויך רבי שמעונען איז 
איינגעפאַלן, אַז דאָס האָט די קירך געשיקט דעם משומד, כדי אַרױסצורופן אַ 
מהומה צװישן די יידן. איז ער אַראָפּ פון דער באַנק און זיך געשטעלט אַביסל 
פאָרויס פון סער לעאָנטין, צו שיצן דעם צדיק. פּלטיאל, וי אַ צעװוילדעוועטער 
אָקס פאַר אַן אַנשטורם, האָט זיך פאַרהאַלטן אַ צען שריט פאַר דעם אַלטן 
רבין. ער האָט אַראָפּגעלאָזט די הענט, וי זיי װאָלטן אים איצט געװאָרן 
איבעריק, מיט דעם קאָפּ אַביסל אויסגעבויגן אין אַ זייט, האָט ער געטון אַ 
שפּרונג און זיך געװאָרפן פאַר די פיס פון סער לעאָנטין: 

,הײיליקער רבי! הײיליקער רבי!" -- האָט ער זיך אויפסניי צעברילט, -- 
;טרעט מיך מיט די פיס און דערהרגעט מיך פאַר מיינע זינד! דערהרגעט 
מיך, הײיליקער רבי!" 

דער אַלטיטשקער, מיט זיין ווייס פּנים און אינגאַנצן איינגעשרומפן פון 
זיקנה און שװאַכקײט, האָט נישט פאַרשטאַנען װאָס אַזעלכס דער ליגנדיקער 
מאַן ברילט. האָט ער אויפגעהויבן זיינע גרויסע קינדערישע איגן און 
אַנגעקוקט דאָ דעם און דאָ יענעם. 

,דער משומד וויל דער רבי זאָל אַרױיפטרעטן אויף אים און אים דערהר- 
גענען פאַר זיינע זינד," -- האָט ר' צדוק אַריינגעשריגן אין אויער פון סער 
לעאָנטין. 

;ואס זאָל איך טון?" -- האָט דער זקן געפרעגט, האַלטנדיק ביים 
אוער אַ ווייסע ציטערנדיקע האַנט -- , איך זאָל אים הרגענען?? 

רבי גרשום האָט זיך אָנגעבויגן צו זיין רבין און נישט שרייענדיק, נאָר 
צולייגנדיק זיינע ליפּן נאָענט צום אויער פון רבין, האָט ער אין אים אַרײנ- 
גערעדט: ּׂ 

;דאָס איז דער משומד פּלטיאל, װאָס אַנומלט האָט זיין ווייב געװאָלט 
פון אייך אַ שפּרוך, ער זאָל צוריקקערן צו איר. איר האָט איר איער ברכה 
געגעבן, רבי." 

,װאָסזשע וויל ער פון מיר?? -- האָט סער לעאָנטין געפרעגט אומבאַ- 
האָלפן און מיט אַ ווייכער האַנט אָנגעװיזן אויפן ליגנדיקן. 

,איר זאָלט אים דערהרגענען!? -- האָט זיך אַריינגעמישט ר' צדוק, 

,דערהרגעט מיך! נאָר דערהרגעט מיך, הײיליקער רבי!" -- האָט פּלטיאל 
אויפגעהויבן דעם קאָפּ און בעטנדיק געקוקט אויפן גריז. 

, ,ער וויל, ווייזט אױס, תשובה טון" -- האָט רבי גרשום געזאָגט צו 
זיין רבין. 

און װוידער איז צװישן דעם עולם געװאָרן אַ טומל. דאָס מאָל פון אַן 
אַנדער זייט. דאָס האָט דולצע מיט באַנומענע קולות געװאָלט זיך דורכשטופּן 
צװישן דער געדיכטעניש, װאָס אין איצט געװען נאָך גרעסער וי פריער. 

,לאָזט מיך, יידן!" -- האָט זי געשריגן, -- ,דער שפּרוך פון דעם הײיליקן 
מאַן האָט באַװיזן אַ נס! לאָזט מיך!7 

זי האָט זיך דורכגעשטופּט און געבליבן שטין אַ צעקאָכטע נעבן דעם 
ריזיקן גוף פון איר ליגנדיקן מאַן. אַנטקעגן סער לעאָנטין האָט זי נישט 
געקענט אַרױסרעדן אַ װאָרט, װי דאָס לשון װאָלט איר אָפּגענומען געװאָרן 
זי האָט בלויז אויסגעשטרעקט אירע הענט און מיט זיי געװאָרפן, וי אויך 
אירע הענט װאַלטן געקענט רעדן נאָר איצט איז זייער לשון אָפּגענומען 
געװאָרן, װי עס איז אָפּגענומען געװאָרן פון איר מויל. 

רבי גרשום האָט זיך אָנגעבויגן צום ליגנדיקן און געפרעגט קרעכצנדיק: 

--- ,וי הייסטו ? וי 

,פּלטיאל, פּלטיאל בן יצחק" -- האָט דער אָפּטריניקער געענטפערט מיט 
אַ הילצערן קול, 

,שטיי אויף, פּלטיאל בן יצחק, און זאָלסט קוקן גלייך אין די אויגן פון 
רבי יהודה!" -- האָט רבי גרשום באַפױלן 

פּלטיאל האָט צונויפגענומען זיין גרויסן גוף און אומגעלומפּערט זיך 
אויפגעשטעלט. אָנקוקנדיק דאָס פּנים פון איר מאַן האָט דולצע מיט ביידע 
הענט אַ פּאַטש געטון אין איר אייגענעם פּנים. 

,אוי, וינד איז דיר! אַ שענערן לייגט מעו דאָך אַרײין אין קבר!" 

;אַדשאַ, אַישאַ!" -- האָט ר' צדוק אויסגעסיקעט און געװאַרפן פאַר זיך 
די הינט װוי ער װאָלט אָפּגעיאָגט אַ הון. 

רבי גרשום האָט אַפּגעשטופּט דעם גבאי און זיך געװאָנדן צו פּלטיאלן: 

,זאָג דעם רבין מיט װאָס דו ביסט געקומען" 

;איך וויל נישט שטאַרבן! איך וויל זיין אַ ייד. זאָל מיר דער הײליקער 
רבי לאָזן צוריק ווערן אַ ייך," 

,הייליקער רבי, מאַכט ער זאָל צוריק ווערן אַ ייד!" -- האָט דולצע אים 
צוגעהאָלפן, -- , אייער שפּרוך האָט באַװיזן אַ נס און ער האָט צוריקגעקערט 
צו מיף,? 

,לאָזט אים שטאַרבן װי אַ גױי! צוליב זיינע זינד האָט אונדז גאָט 
געשטראָפּט!? -- האָט עמעצער געשריגן און די מאַסע איז געװאָרן אומרואיק. 

רבי גרשום האָט אויפגעהויבן די רעכטע האַנט. דער ברייטער אַרבל 
פונעם בגד האָט זיך אַראָפּגערוקט און זיין האַנט אין דער הויך האָט געצי- 
טערט װי אַ לולב. די מאַסע האָט זיך נישט באַרואיקט. אַזױ װי אַ טשאַטע 
צעשראָקענע און בייזע בינען װאָלטן געלױערט און געזשומעט איבער די 
קעפּ. האָט ר' צדוק אַ בריל געטון: 

,ועט איר שווייגן, ווען דער רבי וויל זאָגן זיין װאָרט ?!* 

אַ ווייל איז נאָך געווען אומרואיק און רבי גרשום האָט אַזױ לאַנג נישט 
אַראָפּגעלאָזט זיין האַנט ביז עס איז אינגאַנצן שטיל געװאָרן. און שטיל האָט 
ער אָנגעהויבן: 

,הייליקע עדה יידן, קיינעם האָט גאָט אַזױ נישט געשטראָפט, וי ער 
האָט מיך געשטראָפּט, און װער עס איז נישט געפּרוּוט געװאָרן מיט מיין 
צער, טאָר אַװדאי נישט לאָזן הערן אַזעלכע װערטער, וי עמעצער צוישן 
אייך האָט געלאָזט פאַלן. צי זעט נישט דער מאַן, װאָס איז פאַרבלענדט 
געװאָרן מיט שנאה און װויל לאָזן אַ בךאדם זאָל שטאַרבן אַז גאָט איז פול 
מיט רחמים?! די קירך האָט אונדז געװאָלט אָרעמער מאַכן אויך אין נפש, 
װי זי האָט אונדז אָרעם געמאַכט און צעבראַכן אין רכוש. און זי איז געװען 
זיכער, אַז מיט אַרױסרײסן פון אונדזער עדה אַ פּאָר שװאַכע, האָט זי אָפּגע- 
האַלטן איבער אונדז אַ נצחון. נאָר אייטל איז איר נצחון און ווי רויך, װאָס 
ווערט צעטריבן פון דעם ווינט. און אויב מיט די רחמים פון אים אין הימל 
האָט איינער פון די געשטרויכלטע צוריקגעקערט, צי זאָלן מיר מיט אונדזערע 
אייגענע הענט, חלילה, פאַרטרייבן און לאָזן אים שטאַרבן, כדי אויך אַזױ 
אַרום פאַרקלענערן אונדזער מחנה ?!* 

רבי גרשום האָט אַראָפּגעלאָזט זיינע געדיכטע ברעמען איבער די אױיגן 
און געװואַרט אויף דעם אױיסקלאַנג פון זיין שאלה. און נאָך א רגע שוייגעניש 
האָט ער מיט אַ געשטייגערטער שטים און נישט קוקנדיק אין דער זייט פון 
פּלטיאל, אויסגערופן : 

,פלטיאל בן יצחק! דו ביסט צו דער צייט צוריקגעקומען, וי אַ פאַר- 
בלאָנדזשעטע שאַף קומט צוריק צו דער צייט איידער די טשערעדע קלייבט 
זיך צו פאַרלאָזן דאָס פעלד. װאָרום ווען דו װאָלסט פאַרשפּעטיקט, װאָלסטו 

פאַרשפּעטיקט עולם הבא, און איידער דיין געביין װאָלט אויסגערונען מיט 
דיר, װאָלסטו נישט אויסגעמיטן די האַרבע שטראָף פון הימל. דיין נאָמען 
װאַלט אויסגעמעקט געװאָרן פון אַלע יידישע דורות און דו װאָלסט זיך אַלין 
מער נישט אָפּגעפונען. און ווייל דו ביסט אַװעק וי אַן אָפּטריניקער און דו 
קערסט צוריק וי אַ בעל-תשובה, בין איך מודיע מפני כל העם, אַז מיר נעמען 
דיך צוריק אַריין אין דער עדה, און כדי דיין תשובה זאָל אָנגענומען װערן 
אין הימל, בין איך גוזר אויף דיר, פּלטיאל בן יצחק, אַז אויפן גאַנצן װעג, 
אין וועלכער ריכטונג דו זאָלסט זיך נישט נעמען, צי אוף צפון קיין קעלן 
צי אויף דרום קיין שפּײער, זאָלסטו באַזאָרגן מיט װאַסער סיי אַלטע, סיי 
קראַנקע און סיי יונגע און די אַלע, װאָס װועלן ליידן פון דורשט. און עס 
װעט זיין דו װעסט אָנקומען מיט די לעצטע ביז זייער נייער היים, זאָלסטו 
זיין דער לעצטער, און ערשט דעמאָלט װעסטו זיין פריי צו גיין מיט דיין 
ווייב אין דיין אייגענעם רשות. און אויף אייך, יידן, בין איך גוזר," -- האָט 
רבי גרשום אויפגעהויבן זיין קול אַזױ הויך וי נאָר די כוחות האָבן אים 
געקלעקט, ;אַז קיינער, נישט יונגע און נישט אַלטע, נישט מאַנסבילן און 
נישט ווייבער, זאָל קיינמאָל נישט פירװאַרפן פּלטיאל בן יצחק, אַז ער איז 
געווען אַן אָפּטריניקער. און זאָלן מיינע װערטער זיין אַ תקנה אויף אביקע 
צייטן, אַז אויב אַ ייד װעט נכשל וװערן אין אַ מינוט פון חולשות און פאַרלאָזן 
אונדזער עדה און עס װעט זיין ער װעט זיך באַזינען און דערלעבן צוריק- 
צוקומען, זאָל אים זיין געשטרויכלטקייט נישט פירגעװאַרפן ווערן, נישט אים, 
נישט זיינע קינדער און נישט זיינע קינדס קינדער. אָמן!" 

יידן האָבן װי נאָך אַ תפילה נאָכגעזאָגט ;אָמן" און פּלטיאל האָט זיך 


מיט אַ מוראדיק געוויין געװאַרפן צו די פיס פון רבי גרשום. מיט אַ שטים 
פון אַ טויט-דורשטיקן, װאָס האָט זיך נאָר װאָס אָנגעטרונקען מיט קװאַליק 
װאַסער, האָט ער אויסגעהעשעט: 

,הײיליקער רבי, טוט אייער חסד צו מיר, טרעט אַרױף אויף מיר מיט 
אייערע הײיליקע פיס." 

אויך דולצע איז געפאַלן צום רבינס פיס, אָנגעכאַפּט די פּאָלע פון זיין 
בגד, זי געקושט און געוויינט: 

,הײיליקער רבי, טוט רחמים צו אים. טרעט אים מיט איערע פיס פאַר 
אַ סגולה, אַז מער קיין שטראָף זאָל נישט קומען אויף אים וי 

רבי גרשום האָט אַרויפגעטרעטן מיטן רעכטן פוס אויף דער ריזיקער, 
פליישיקער פּלײיצע פון פּלטיאלן און װי עס װאָלט אים געווען לעסטיק צו טון 
אַזאַ זאַך, האָט ער אומגעדולדיק געזאָגט: 

,איצט שטיי אויף און גרייט זיך צו, װוי אַלע יידן האָבן זיך צוגעגרייט, 
צו גיין מיט דער עדה." 

און פּלטיאל האָט אָנגענומען װי אַ נס, אַז װען ער האָט זיך אויפגע- 


שטעלט, האָט ער דערזען אַרטאַפּאַנוסן. דער רופא האָט זיך נאָר װאָס געהאַט 

דורכגעשפּאַרט דורך דער מאַסע און נישט געװוּסט װאָס אַלץ דאָ איז געשעףן 
אָבער בעת פּלטיאל האָט אָנגעכאַפּט זיין האַנט און זי געקושט, וי מען 
קושט אַ היליקייט, האָט אַרטאַפּאַנוס אים געקלאַפּט אין דער פּלײצע. און 
פּלטיאל האָט געקרעכצט: 

,מיין האַר, איך על זיין װי אַ הונט צו אייך, וי אייער שקלאַף װעל איך 
זיין צו אייך," 

די, װאָס האָבן דאָס געהערט, האָבן נישט פאַרשטאַנען פאַרװאָס פּלטיאל 
װוערט דער שקלאַף דווקא פון דעם רופא, און געטראַכט האָבן זיי, אַן פון די 
צרות איז דער בעל-תשובה מסתמא אַראָפּ פון זינען.. 

אַרטאַפּאַנוס איז אַריפגעקומען אויפן פּלאַץ שפּעט, וייל שװער איז 
אים געווען צו געזעגענען זיך מיט דעם אַלעמען, צו װאָס ער איז דורך אַ סך, 
אַ סך יאָרן געווען צוגעבונדן. פאַר זיינע אויגן איז מיינץ געװאָרן אַ גרויסע 
יידישע קהילה. בעת ער איז געקומען אַהער זענען נאָך אַלץ יידן געוען 
צעשאָטן װי קליינע זאַמדבערגלעך, װאָס זענען געהאַלטן געװאָרן פון אַן 
אומגעזעענעם כוח. יעדעס בערגעלע באַזונדער האָט זיך געשיצט פון די 
ווינטן. און ער איז געווען אַן עדות פון דעם וי פון די באַזונדערע בערגלעך 
איז געװאָרן אַ פאָלק מיט אַן אייגענעם פירשט, װאָס זיין נאָמען איז רבי 
גרשום. און דער רבי הערשט נישט איבער זיין פירשטנטום מיט געדונגענע 
זעלנער און אייזן, נאָר זיין פייערדיק װאָרט איז הײליק איבער דריי לענדער -- 
אַשכנז, צרפת און איטאַליע -- און צו אים, קיין מיינץ, זענען געװענדט די 
אויגן פון אַלע יידן. און איצט ווערט מיינץ פאַרלענדט. דער יידישער פירשט 
גייט אַװעק אין גלות. צי װעלן יידן װוידער וערן װי זאַמדבערגעלעך, אויסגע- 
שטעלט צו אַלע וינטן? 

כדי נישט צו פאַרטיפן זיין ווייטיק האָט אַרטאַפּאַנוס געװאַלט די געזע- 
גענונג זאָל זיין װאָס קירצער. ער האָט תמיד געציטערט פאַר דערשיטערונגען, 
װאָרום זיי האָבן זיך אָפּגעזעצט אין אים, װוי שטיינער, פון וועלכע ער האָט 
זיך מער נישט געקענט באַפרײיען. האָט ער אויסגעזען אויסטערליש אין די 
אויגן פון רבי גרשום ווען ער איז צוגעקומען צו אים און געזאָגט כמעט טרוקן: 

,רבי, איך האָף צו גאָט, אַז מיר געזעגענען זיך נישט אויף לאַנג. מיין 
וועג פירט אויף צפון, קיין קעלן, צו מיין שווער." 

רבי גרשום האָט לאַנג געהאַלטן אַרטאַפּאַנוסעס האַנט אין זיין האַנט, אים 
דורכגעדרונגען ביז די טיפענישן, און מיט דער צוייטער, פרייער האַנט, 
געקלאַפּט אים אין דער ברוסט, 

,װעסטו אױיסבאַהאַלטן פאַר מיר װאָס עס טוט זיך דאָ, אַרטאַפּאַנוס בן 
אליעזר ?7 -- האָט ער געזאָגט. 

,מיינע װוערטער זענען וי אויסגעטריקנט שטרוי, רבי. אַלץ װאָס איך 
װעל איצט זאָגן, װעט נישט זיין גאָרנישט פון דעם װאָס איך פיל" 

,די כוונה איז מער װי װערטער, אַרטאַפּאַנוס בן אליעזר. איך האָב דיך 

דערקענט און קיינמאָל אין דיר קיין טעות נישט געהאַט." 

,איער װאָרט איז פאַר מיר אַ טרייסט, רבי, אין דער-אָ צייט." 

אַרטאַפּאַנוס האָט מער קיין כוח נישט געהאַט אױסצוהאַלטן דעם בליק 
פונעם רבין און ער האָט באַפרײיט זיין האַנט. און נאַך קירצער האָט ער זיך 
געזעגנט מיט סער לעאַנטין און מיט רבי שמעון און אַװעק נאָך איײידער 
עמעצער האָט באַמערקט, אַז זיינע אויגן װוערן פייכט. 

ערשט װען ער האָט זיך דערװייטערט פונעם פּלאַץ האָט ער געזען וי 
אים גייט נאָך פּלטיאל און נאָך פּלטיאלן גייט נאָך דולצע. 

;װאָס האָסטו נאַך צו מיר?? -- האָט אַרטאַפּאַנוס געפרעגט טרוקן 

,איך בין איער שקלאַף, מיין האַר" -- האָט פּלטיאל געענטפערט. 

,איך האָב נישט קיין שקלאַפן און איך דאַרף נישט קיין שקלאַפן" -- 
האָט אַרטאַפּאַנוס געזאָגט אומגעדולדיק. 

דולצע האָט איר מאַן אַ צי געטון ביים אָרעם און פּלטיאל האָט געמאַכט 
אַ באַװועגונג, װי ער װאָלט זי װעלן אָפּטרײבן פון זיך. 

,פּלטיאל האָסט דאָך געהערט, אַז דער האַר פאָרט קיין קעלן" -- האָט 
דולצע געזאָגט נישט אָן פורכט, 

פלטיאל האָט אויף איר אַ בייזן קוק געטון און צורו געלאָזט דעם רופא 
ערשט דעמאָלט, װען ער האָט אים פאַרטריבן פון פאַר זיך. ער האָט נאָך 
אָבער באַװויזן צו הערן װי פּלטיאל האָט געזאָגט צו דולצען מיט זיין האַרטער 
שטים : 

,דער רופא האָט מיר נישט געזאָגט, אַז ער װעט מיר נישט אָפּטון קיין 
כישוף איך זאָל שטאַרבן" 


און וועגן יענעם זומערדיקן טאָג אין ניין הונדערט נײיאון-דרייסיקסטן 
יאַר נאָכן חורבן פון בית המקדש האָבן די מיינצער יידן דערציילט אַזױ: 
די זון האָט זיך אויסגעלאָשן אין מיטן העלן טאָג און דער הימל איז צוגעפאַלן 
צו דער ערד אָן רחמים. וי נאָר די יידן פון מיינץ זענען צוגעקומען צום 
ברעג פון ריין, כדי צו נעמען זיך װער אויף דרום, קיין װאָרמס, און װער 
אויף צפון, קיין קעלן, איז צװוישן ווייבער און קינדער אױסגעבראָכן אַ גרויס 
געוויין פון בענקשאַפט צו זײיערע פאַרלאָזענע היימע. און ווען אויך די 
מאַנסבילן זענען געווען דערשלאָגן פון וועגן דעם געוויין פון זייערע ווייבער 
אוו קינדער און פון װעגן דער חרוב געװאָרענער קהילה, זענען פון יענער 
זייט ריין, פון דער געגנט פון טייך מיין, אָנגעלאָפן כנופיות רוצחים, װי אַ 
היישעריק פן הימל, אויף צו באַרױבן דאָס לעצטע האָב און גוטס. און איידער 
עס זענען אָנגעלאָפן די יידישע שיצער האָבן די רוצחים געשלאָגן איבער 
יידישע קעפּ מיט אייזערנע דרענגער און שפּיזן. פון וועגן זייער רייכערער 
צאָל האָבן די יידישע שיצער די רוצחים פאַרטריבן און צעבלוטיקטע זענען 
זיי געשפּרונגען אין טייך. אָבער קיין טרייסט אין פאַר אונדז נישט געווען, 

װאָרום פינף יידישע הרוגים האָבן אָנגעצײיכנט דעם גירוש פון דער הײיליקער 
קהילה און צוויש! זיי, צוויי קליינע קינדער, װאָס האָבן נאָך נישט געקענט 
אונטערשיידן צװישן גוטס און שלעכטס, און שרה, די אלמנה נאָכן ווייןיסוחר, 
װאָס אירע פיר קינדער זענען געבליבן קיילעכדיקע יתומים. און פון די, װאָס 
האָבן זיך אַרײנגעלאָזט אין דעם געשלעג מיט די רוצחים זענען אומגעקומען 
מנחם בן מנחם פון שפּייער, א בחור פון רבי גרשומס ישיבה, און דער בעל- 
תשובה פּלטיאל בן יצחק.. 

קאַפּיטל זעקס 


איין מאָל אין דער װאָך, צו תפילת מעריב, האָט דער רב פון קעלן 
אויסגעקלאָגט אין דער סינאַגאָגע אַ קינה וועגן דעם חורבן פון דער קהילה 
מיינץ, פאַרפאַסט דורך זיין קרוב משולם בן קלונימוס. אַזױ האָבן די יידן אין 
קעלן װאָך-איין און װאָך-אױס געטרויערט אויף דעם, װאָס עס איז געשען צו 
זייערע ברידער. דער אומעט, װאָס יוסף בן יוסף פלעגט אין יענע טעג אַהײמ- 
ברענגען פון דער סינאַגאָגע, האָט זיך אָפּגעשלאָגן אױף עספּעראַנצאַן און 
אירע זיפצן זענען געווען אויפריכטיקע, אָבער טיף אין איר האַרץ איז זי 
געווען צופרידן, װאָס דער גורל האָט אַזױ געמאַכט, אַז איר איידעם און איר 
טאַכטער און אירע אייניקלעך זענען נעבן איר. אַזױ פיל יאָרן זענען שוין 
אַריבער זייט דער חתונה פון איר מרימען מיט אַרטאַפּאַנוסן און די אַלע 
יאָרן האָט זי זי מער נישט געזען און אַפילו די אייניקלעך נישט געקענט. 
איר מאַן איז תמיד פאַרנומען מיט זיינע זאַלץ-יגעשעפטן, מיט שיפן און 
שררות, אַז קיינמאָל האָט זיך פון זיינע צוזאָגן, צו פאָרן צו גאַסט צום איידעם 
קיין מיינץ, גאָרנישט אױסגעלאָזט. און צי קען א וייב אַלײן זיך אַװעקלאָזן 
אין אַזאַ ווייטן וועג לענגאויס דעם ריין, װוּ עס שווימערט מיט רוצחים? און 
אויפן וועג צװישן קעלן און מיינץ איז פאַראַן אַ טייכל מיטן נאַמען ויד, 
ווידמענען זיך דאָרט שדים-קאָשעצן, װאָס לויערן אויף וייבער, זיי אַרײנ- 
צוכאַפּן אין די נעצן און זיי אויסזויגן דאָס בלוט, אַז זייערע מענער זאָלו מער 
צו זיי נישט גלוסטן.. 

האָט עספּעראַנצאַ די אַלע יאָרן געלעבט מיט אירע חלומות. און נאָך מער 
װי איר טאַכטער, האָט זי אין אירע חלומות געזען אַרטאַפּאַנוסן אַזאַ װוי זי 
האָט אים געזען צום ערשטן מאָל אין איר הויז. און נישט איין מאָל פלעגט 
געשען, אַז ווען זי איז אין אַ חלום געווען צו נאָענט צו אים און זי האָט מיט 
פרייד אויפגענומען זיין מענלעכן כוח, פלעגט זי זיך אױפכאַפּן אין טויט- 
שרעק און זיך אַרומקוקן אין דער פינצטערניש פון דער קאַמער, צי עמעצער 
האָט איר חלום נישט אונטערגעזען. און דעמאָלט פלעגט זי זיך איינהערן 
אינעם שלאָף פן איר מאַן, װאָס זיין שנאָרך-אָטעם איז געווען ענלעך צום 
געקלאַפּ פון וועסלעס אינעם װאַסער פון טיין. האָט זי דעם כעס צוליב איר 
איבערגעשראָקענעם חלום אױיסגעלאָזט צו דעם שלאָפּנדיקן: אַז שטענדיק 
איז ער פאַרנומען מיט זיינע זאַלץימסחרים און שיפן און ער האָט אינגאַנצן 

פאַרגעסן אין זייער איינציקער טאָכטער, װאָס גאָט האָט איר צוגעשיקט דאָס 
גליק פון הימל... 

האָט דאָס אַנקומען פון אַרטאַפּאַנוסן מיט וייב און קינדער קיין קעלן 
צעעפנט ביי עספּעראַנצאַן אַ טייך מיט טרערן, װאָס קיין שום שפּרוך האָט 
זי נישט געקענט איינשטילן. האָט יוסף בן יוסף געהאַט טענות צו איר: 

,ס'איז טאַקע א גרויס אומגליק געשען. מינצער יידן האָבן פאַרלוירן 
זייער פאַרמעגן און יידיש בלוט האָט זיך געגאָסן, אָבער וויפל איז דער מער 
צו וויינען ? אַפילו אויפן חורבן בית המקדש קען מען דאָך נישט ויינען מער 
וי איין מאָל אין יאָר." 

אָ, װאָס פאַרשטײיען די מאַנסבילן? װאָס ווייסן זיי און װאָס פילן זי 
פאַרשטיינערטע הערצער האָבן זײי! זיי זעען גאָרנישט וייטער פון זייערע 
נעז. און זיי לעבן מיט מסחר און מיט תפילה. נאָך גוט, װאָס זיי גלוסטן אַמאָל 
צו זייערע ווייבער און דעמאָלט װערן זיי איף אַ מינוט בעסער, אָבער אַ 
מינוט שפּעטער זענען זייערע הערצער וידער וי פון שטיין. 

נאָך ווען עספּעראַנצאַ האָט געגאָסן מיט טרערן האָט יוסף בן יוסף שין 
גערעדט וועגן דעם, אַז אַרטאַפּאַנוס װעט זיך מיט זיין משפּחה אַרײנקלײבן 
אין דער נחלה, װאָס ער, יוסף, האָט אויף אַ מהלך פון אַ שעה פאָרן פון קעלן 
ער האָט די נחלה צװאַמען מיט די שקלאַפן און מיט די משרתים געקויפט 
מיט יאָרן צוריק ביים קעלנער בישאָף. ער האָט די נחלה געקויפט בחצי 
חינם, אָבער דורך די יאָרן האָט זי אים גאָרנישט אַרײנגעבראַכט. װאָרום 
ער אַליין קען זיך נישט אָפּגעבן מיט פעלדיװוירטשאַפט און מיט די הענט 
פון שקלאַפן און משרתים איז גוט פייער צו שאַר. די פעלדער גיבן נישט 
מער שפּײז װי די שקלאַפן און משרתים דאַרפן צום לעבן, און אויך די 
אױסגעפּאַשעטע קי און שעפּסן, װאָס װאָלטן געגעבן רוחים, ער אויפגע- 
פרעסן אין דעם רויאָר פון די פעלדער. טאַקע דערפאַר האָט דער בישאָף 
געװאָלט פּטור וערן פון דעם גוט. 

עספּעראַנצאַ האָט זיך נישט געקענט באַהערשן און קעגן דעם שטייגער, 
נישט אַנטקעגנצורעדן אַ מאַן אין דער אָנװעזנהײט פון דריטע, האָט זי 
געפרעגט מיט סאַרקאַזם: 

,ווילסטו צו דעם געלט פאַר דער נחלה אויך דערלייגן די קינדער?" 

אַרטאַפּאַנוס,. װאָס האָט דערפילט, אַז יוסף בו יוסף איז געטראָפן פון 
עספּעראַנצאַס באַמערקונג, האָט געזאָגט װיציק: 

,פּאָטער יוסף, וי אַ סוחר, ווייסט גוט, אַז פרייע קען מען נישט פאַרקויפן," 

און אין הויז פון יוסף בן יוסף איז אויפגעגאַנגען אַ לעבן, וי נאָך קיינמאָל 
ביז דעמאָלט. די קינדער, װאָס האָבן נישט געװוּסט דעם טעם פון דער 
װאַרעמקײיט װאָס ביי זיידע און באָבע, האָבן זיך שנעל איינגעלעבט אין דער 
נייער היים און צומאָל נישט דערמאָנט מיינץ. עספּעראַנצאַ. האָט גלייך 
אַרונטערגענומען די אייניקלעך אונטער אירע פליגל און זיי באַפרײט פון 

דער שטרענגקייט, אין וועלכער עס האָט זײי געהאַלטן אַרטאַפּאַנוס. 

הגם אין קעלן איז געווען אַ ישיבה, איז אברהם, דער בכור, דערװוייל 
געזעסן אין דער היים. גלייך פאַרבייטן די ישיבה אין מיינץ אויף דער ישיבה 
אין קעלן איז געווען װוי אַראָפּלאַזן פון אייגענעם כבוד. יוסף בו יוסף האָט 
אויפגעקלערט זיין איידעם, אַז עס וועט זײן בעסער אברהם זאָל דערוייל 
לערנען אין דער היים. ער האָט אָבער נישט דערציילט זיין איידעם, אַז 
דערמיט מיינט ער צו דערהייבן זיין אייגענעם כבוד. זיין איידעם איז דער 
מיינצער רופא און זיין אייניקל איז אַ וויל-לערנער פון רבי גרשומס ישיבה, 
װועט עס אַװדאי זיין רעכט, אַז דער ראש ישיבה זאָל זײַן דער ערשטער פון 
וועגן צו רעדן מכוח אברהמען. און זאָל די שטאָט זען, אַז ער, יוסף בן יוסף, 
איז נישט בלויז אַ גביר, אַן אָנגעזעענער סוחר, נאָר ער האָט צו פאַרקויפן 
נאָך עפּעס, העכערס. 

מנחם, דער יינגערער זון, װי אַ מיניאַטור-אָפּבילד פון אַרטאַפּאַנוסן, מיט 
קלוגע אָבער סענטימענטאַלע. אויגן, האָט זיך תמיד געפילט באַעװולט צװישן. 
זיין געלערנטן ברודער דעם בכור און דער צעצערטלטער שװעסטער, די בת 
יחידה אסתר. ער איז געװען זיכער, אַז די עלטערן שענקען אים וינציקער 
ליבע, װי אים קומט. ביים אויסטיילן עסן ביים טיש האָט ער אויסגעקוקט, אַז 
די מוטער זאָל פריער דערלאַנגען עסן צו אסתרן. און נישט זעלטן פלעגט 
טאַקע געשען, װען ער האָט עס שטאַרק געװאָלט, אַז די מוטער זאָל זיך אויף 
אַ רגע פאַרגעסן און אויסשטרעקן די שיסל אין דער זייט פון אסתרן, נאָר 
אין לעצטן אויגנבליק האָט זי זיך באַזינען און די שיסל אַװעקגעשטעלט נעבן 
מנחמען. און עה איז געווען זיכער, אַז דאָס האָט די מוטער, אויס רחמנות צו אים, 
אים דערלאַנגט עסן פריער, הגם זי האָט געמײנט אסתרן. איצט, אין קעלן 
איז ער ביי דער באָבען געװאָרן דאָס ליבסטע אייניקל. זי האָט ליב געהאַט, 
ער זאָל איר נאָכגײין און זי האָט זיך געשפּיגלט אין זיינע סענטימענטאַלע 
אויגן און געפעסטיקט זיין שטאָלץ: 

,דו ביסט אַ קליינער טאַטע, דו װעסט אויך זיין אַ רופא, וועסטו?" 

,איך װעל, באָבע," -- האָט מנחם באַשטעטיקט מיט זיכערקײט. 

אסתר, װי אַ קליינע דורכגעטריבענע פרוי מיט אַ סך נסיון, האָט קונציק 
געצויגן אויף זיך די אויפמערקזאַמקײט פון אַלע פיר, סיי פון די עלטערן 
און סיי פון זיידע-באָבע. פאַר די עלטערן האָט עס געהייסן אַז דאָס קינד 
איז נעבעך פאַרבענקט צו דער אַלטער היים און דעריבער זעט זי אויס 
נישט מיט אַלעמען; דעם זיידן האָט זי געװוּנען אינגאַנצן פאַר זיך מיט אירע 
צערטלעכקייטן. וי אַ קאַץ פלעגט זי זיך אַרױפכאַפּן אויף זיין שויס גלייך װוי 
ער איז אַהײמגעקומען און אים געלאַשטשעט און גערעדט צו אים בלויז מיט 
האָניקיווערטער. און יעדעס מאַל פלעגט ער זאָגן: 

,איך לייג אַװעק אַ גילדן צו דיין נדן" 

פאַר עספּעראַנצאַ איז אסתר געווען באַרעדעװדיק מער וי איר מוטער. 

אַלץ װאָס איז געשען אין מיינץ, איז אסתרן געלעגן פריש אין זכרון און 
כסדר אַטאַקירט איר מיידלשע פאַנטאַזיע. זי האָט דער באָבען איבער- 
דערציילט די מעשה ועגן דער פאַרפירערישער מאַדרונען, דער טאָכטער 
פונעם שמש, װאָס האָט פאַרכישופט דעם גלח וועצעלין, און די מעשה װעגן 
דעם זון פון רבי גרשום מיט דער טאַכטער פון אַ ריטער און נאָך אַנדערע 
מעשיות. און זי האָט זײי געקענט דערציילן אַזױ לעבעדיק, וי זי װאָלט 
געווען דערביי ; מיט באַװועגונגען און העוויות און מיט ענדערן איר שטים, 
דאָרט װוּ עס האָבן געדאַרפט רעדן מענער. אויסגעהונגערט פון אַלע יאָרן 
נאָך טיפע איבערלעבונגען, האָט עספּעראַנצאַ געשלונגען דאָס אַלץ, װאָס איר 
אייניקל האָט איר דערציילט, אוז נישט געװוסט פון װאָס זי איז מער גליקלעך, 
צי פון די װוּנדערלעכע דערציילונגען צי פון דער חכמה פון איר אייניקל. זי 
איז געווען גליקלעך. 

וייניקער גליקלעך איז געווען מרים. ביז יענער צייט האָט זי איר משפּחה 
| געהאַלטן אין די הענט. קענענדיק די כאַראַקטער;קנײטשן פון אַרטאַפּאַנוסן 
האָט זי געװוּסט װוי אַזױ ווייבעריש צו מאַנעװרירן, אַז ער זאָל זיין זיכער, 
אַז אַלץ װאָס געשעט אין זיין היים, איז וועדליק זיין וילן, בעת אי דער 
אמתו איז עס געווען איר ווילן. דאָס מאָל, װוידער אין הויז פון אירע עלטערן, 
איז זי װוי צוריק געװאָרן אַ קליין מיידל אונטער דער אַנפירערשאַפט פון 
איר מוטער, װאָס האָט אַלץ געמוזט וויסן. עספּעראַנצאַ האָט געמוזט ויסן 
גענוי, גענוי וועגן דעם צװאַמענלעבן פון איר טאָכטער מיט איר מאַן 
גאָרנישט האָט מרים געקענט פאַרהוילן און אַלץ האָט זי געמוזט דערציילן 
און עספּעראַנצאַ האָט געפרעגט נאָך און נאַך און אַרײן אין אַלע ווינקעלעך 
פון דעם צוזאַמענלעבן פון מרים און אַרטאַפּאַנוסן. צום סוף האָט עספּעראַנצאַ 
געהאַט טענות צו איר טאָכטער, פאַרװאָס זי האָט נישט געזען צו האָבו נאָך 
עטלעכע קינדער: 

,א מאַן פרעגט מען װאָס ער יל עסן און מען גיט אים װאָס מען ויל 
ער זאָל עסן," -- האָט זי געזאָגט מיט דערפאַרערישער זיכערקייט. 

מרים האָט זיך נישט איינגעהאַלטן און געפרעגט: 

,און פאַרװואָס בין איך ביי אייך די איינציקע ?" 

עספּעראַנצאַ האָט זיך נישט געריכט צו הערן פון איר טאָכטער אַזאַ 
אַנטקעגנרעדן, און זי האָט זיך פאַרלוירן. איר פּנים האָט זיך אָנגעגאָסן מיט 
רויטקייט און זי האָט געשאָקלט מיטן קאָפּ װי אָטיאָט און זי װעט איר 
דערציילן די סיבה. זי האָט אָבער דעם סוד נישט געקענט ברענגען פאַר איר 
מויל. האָט זי פאַרבראָכן די הענט און געבליבן זיצן, װי זי װאָלט איצט נאָך 
אַמאָל איבערגעלעבט יענע מינוט פון איר אומגליק און דאָס אומגליק איז 
געווען אַזױ: 

אייניקע װאָכן נאַכן קימפּעט מיט מרימען איז איר מאַן אַװעקגעפאָרן 
וועגן זיינע געשעפטן. כדי די שדים זאָלן נישט לױיערן אַרום איר, װוי זי 

לויערן אַרום יעדע קימפּעטאָרין, און נאָך דעם ביז דער מאַן קומט וידער 
צו איר, האָט זי אַריינגענומען אַ ביישלעפערין, אַן אָרעמע פרוי, און אויף איר 
בעט איז געהאָנגען אַ קמיע. נאָך דעם וי זי האָט שוין געהאַט ס'איריקע, איז 
איינמאָל ביינאַכט געקומען צו איר איר מאַן און זי האָט אים אויפגענומען 
וי אין דער חופּה-נאַכט. נאָר אַז זי האָט זיך שפּעטער איבערגעוועקט איז איר 
מאַן נישט געווען און זי איז געווען זיכער, אַז עס איז געװען אַ חלום. די 
צווייטע נאַכט איז ער וידער געקומען צו איר און דאָס מאָל האָט זי אים 
געפרעגט, צי דאָס איז אַ חלום, אָדער װאָר איז עס. האָט ער געענטפערט: 
,וי קען עס זיין א חלום, אויב איך בין מיט דיר?" איז זי געווען גליקלעך, 
אַז דאָס איז װאָר, װאָרום זי האָט געגאַרט צו אים בלב ובנפש. נאָר געפילט 
האָט זי, אַז דאָס איז יאָ איר מאַן און נישט איר מאַן. זיינע צערטלעכקייטן 
זענען געווען יאָ זיינע און נישט זיינע. זיין קול איז געווען װוי זייד און זיין 
באַריר װי אַ כישוף-זאַלב. נאָר אַז ער האָט בפירוש געזאָגט, אַז דאָס איז ער 
און עס איז אויף דער װאָר, װאָסזשע האָט זי געהאַט צו טראַכטן? נאָר 
שפּעטער פאַרן איינשלאָפן, האָט זי געהערט אַ לאַנג געלעכטער און זי איז 
געווען צו שװאַך איבערצופרעגן ווער עס לאַכט. און זי האָט אויך דאָס מויל 
נישט געקאָנט עפענען, װאָרום דער שלאָף איז איר באַפאַלן װי נאָך שטאַרקן 
וויין. אַז זי האָט זיך אױפגעכאַפּט באַגינען האָט זי די קמיע, װאָס זי האָט 
קיינמאָל פון האַלדן נישט אַראָפּגעלאָזץ און אַפילן נישט ביים באָדן זיך, 
געפונען אויף דער ערד, דערווייטערט אויף אַ דריי שפּאַן פון איר בעט צום 
פענצטער. האָט זי זיך זייער דערשראָקן און אַלץ דערציילט דער ביישלעפערקע. 
האָט די ביישלעפערקע געזאָגט, אַז זי קען די זאַכן: דאָס איז דער שד װעראַלש 
געקומען צו איר ביינאַכט און, אַז דאָס האָט ער פריער אַראָפּגענומען די קמיע 
אויך פון איבערן בעט, אויף צו מאַכן זיך פריי דעם וועג צו איר. די ביישלע- 
פערקע האָט איר געגעבן אַ שפּרוך און אַ װאַסערל דערצו, פון אויסגעקאָכטע 
קרייטעכצער, זי זאָל נישט שװאַנגער וערן פון װעראָלשן. דאָס האָט געהאָלפן, 
אָבער פון דעם שפּרוך און פון דעם װאַסערל איז זי שוין שפּעטער אויך 
נישט שװאַנגער געװאָרן פון איר מאַן. 

זי האָט דעם סוד פון איר אומגליק נישט געקענט דערציילן איר טאָכטער. 
װאַרום זי האָט אים אין די אַלע יאָרן אויך נישט דערציילט איר מאַן. דערום 
איז זי געבליבן װי אַן עקרה, בלויז מיט איין קינד. און ווען די טאָכטער 
האָט חתונה געהאַט קיין מיינץ, איז זי געווען איינזאַם װי אַ שטיין אין פעלד, 
איינזאַם װי אַ שטיין אין פעלד. 

;װאָס איז געשען?" -- האָט מרים געפרעגט, זעענדיק װוי איר מוטער 
איז געבליבן וי פאַרשטיינט. 

עספּעראַנצאַ האָט אָפּגעטריבן אירע געדאַנקען מיט אַ האַנט-באַועגונג 
און קאַלט אַ קוק געטון אויף איר טאָכטער: 

,גאָרנישט. אָט. מחשבות שטופּן זיך אין קאָפּ אַריין. אַזױ פיל יאָרן געווען 
אַליין," 

און אַז זי איז אַזױ פיל יאָרן געווען אַלײן, אָן אַ קינד און אַ רינד, האָט 
עספּעראַנצאַ אַלץ גענומען אין אירע הענט אַרײן און זיך געשאַפן מיט די 
אייניקלעך און מיט מרימען, װוי אויך זי װאָלט געווען אַ קליין מיידל. 

פוז אָנהײב האָט עס מרימען וווֹילגעפעלן. זי האָט זיך דערפילט באַפרײיט 
פון אַלע יאָרן זיין אײינגעשפּאַנט. זי האָט אױסגעטראָגן און אויסגעהאָדעװעט 
דריי קינדער צו גאָט און צו לייט. אומענדלעכע נעכט אין זי געזעסן נעבן 
זייערע צעפיבערטע גופימלעך, ווען זיי זענען שלאַף געווען, אַראָפּנעלעקט פון 
זייערע ליפּעלעך דעם פיבער און אָו דעם וויסן אַפילו פון אַרטאַפּאַנוסן געלאָפן 
צו פרומע לייט זי זאָלן אָפּשפּרעכן, געבן קמיעס און אָפּיאָגן די שלאַפקײט 
מיט דעם רויך פון ווערבע-צווייגלעך. זי האָט געגלויבט אין איר אַרטאַפּאַנוסן, 
וי אין גאָט: זי איז געווען זיכער, אַז אויסער מיט זיינע רפואות היילט ער 
קראַנקע מיט זיין גוטן בליק, װאָס איז פול מיט זיסקייט און לייטזעליקייט. 
און פיל מאָל האָט זי געהערט פון די מיילער פון אַזעלכע, װאָס אַרטאָפּאַנוס 
האָט זיי געהיילט, אַז פריער פון גאָט און שפּעטער פון רופא זענען זיי גענעזן 
געװאַרן. נאָר וען ס'איז געקומען צו אירע אייגענע קינדער, האָט זי זיך 
נישט פאַרלאָזט אויף זיינע גראָזן און שמירעכצן, נאָר געהאַלטן ליבערשט פון 
אַ זיכער און אויסגעפּרוווט אָפּשפּרעכעניש און פון דעם רויך פון ווערבע- 
צווייגלעך, װאָס איז גוט צו אַלץ. און ווייל זי איז דאָך נישט מער וי אַ ווייב, 
האָט זיך איר אָפט געדאַכט, אַז די ליבשאַפט צו איר האָט זיך אָפּגעטון פון 
אַרטאַפּאַנוסן און ער זוכט שוין נישט מער איר בליק, װי ער פלעגט זוכן און 
איר אַרײינשמײיכלען אין די אויגן. האָט זי אויך באַהאַלטענערהײט געויינט 
און די טרערן געדאַרפט אױיסבאַהאַלטן סיי פון אים און סיי פון די קינדער.. 

איז איר ביי די עלטערן אין הז אַראָפּגעפאַלן אַן עול פון די אַקסלען 
אָבער אין איינעם אַ טאָג האָט זיך איר געדאַכט, אַז זי איז געבליבן מיט 
ליידיקע הענט און זי איז מער קיינעם נישט נױיטיק. און זי איז געװאָרן 
אייפערזיכטיק אויף אַלץ, װאָס די מוטער האָט פון איר איבערגענומען. דאָס 
איז געשען אַ שטיק צייט נאָך דעם, װוי זיי זענען געווען אין קעלן און אַרטאַ- 
פּאַנוס איז נישט געזעסן אין דער היים. מרימען האָט זיך אױיסגעדאַכט, אַז 
אַרטאַפּאַנוס האָט פאַר איר סודות. 

אַרטאַפּאַנוס האָט קיין סודות נישט געהאַט. װי זיין שטייגער האָט ער 
נישט ליב געהאַט צו טיילן זיך מיט מרימען אין זאַכן, װוּ אַ ווייב קען נישט 
העלפן. װי פון אַ געפערלעכן קלאַפּ רופט זיך אָפּ דער וייטיק ערשט מיט אַ 
צייט שפּעטער, אַזױ האָט אַרטאַפּאַנוס ערשט אין קעלן דערפילט, אַז דער 
גירוש פון מיינץ זאָגט נישט אָן קיין גוטס פאַר אַלע יידישע קהילות אין אַשכנז. 
אין דער גוטער צייט פאַר יידן האָט זיך עפּעס אײנגעבראָכן. געליטן האָט 
איין קהילה, אָבער דאָס איז אַ צייכן פאַר אַלע יידישע קהילות, װי אין 

איינציקע מחלה אין גוף איז די מחלה פאַר אַלע איברים. ער האָט נישט 
געקענט אָנווייזן פאַרװאָס ער פילט אַזױ, קיין שום סימנים דערפאַר האָט ער 
נישט געהאַט, אַבער קיינמאָל האָט אים זיין געפיל נישט פאַרפירט. 

דאָס אַנקומען פון דריי הונדערט יידן פון מיינץ, האָט אויף קורץ דערשי- 
טערט דאָס איינגעשטעלטע לעבן אין דער עלטסטער יידישער קהילה, קעלףן 
די קהילה האָט געזאָרגט, אַז פון ערשטו טאָג זאָל יעדער געקומענער האָבן אַ 
דאַך איבערן קאָפּ און ער זאָל עסן ביי אַ טיש. און באַלד האָבן אויף די 
ליידיקע פּלעצער אין די יידישע גאַסן אָנגעהױבן װאַקסן נייע יידישע הײזער. 
די געקומענע סוחרים האָבן צוריק אָנגעהויבן האַנדלען און די בעלימלאכהס 
האָבן אויפגעשטעלט זייערע װאַרשטאַטן. דער בישאָף פון קעלן האָט באַקומען 
אַ צופלוס פון נייע שטייערן. און כדי צוֹ דערמוטיקן די יידן אַז זיין שטאָט 
זאָל איבערנעמען די ירושה פון מיינץ, האָט ער געשענקט קהל אַ פּלאַץ פאַר 
אַ נייער סינאַגאָגע. נאָך עטלעכע חדשים איז שוין נישט געווען צו דערקענען 
צווישן יידן, װער עס איז פון די איינגעזעסענע אוו ער ס'איז פון די פּליטים. 

הגם קעלן איז געווען די עלטסטע יידישע קהילה אין אשכנז, האָט מיינץ 
געהאַט איר איבערגעװאַקסן אין דער צאָל נפשות, אין תורה, מסחר און אין 
מלאכה. און די קעלנער יידן האָט זייער געאַרט, הלמאי רבי גרשום האָט 
אויסגעוויילט װאָרמס און נישט באַזעצט זיך אין זײיער שטאָט, װאָס איר 
קומט די בכורה וי די עלטסטע קהילה. זיי האָבן נישט געװאָלט וויסן אַז 
פוז מיינץ קיין װאָרמס איז אַ קאַצנשפּרונג אַנטקעגן דעם וייטן וועג, װאָס 
צװישן מיינץ און קעלןן. און זיי האָבן אויך נישט געװאָלט וויסן, אַז רבי 
שמעון בן יצחק האָט צוגערעדט יידן, און קודם כל זיין יוגנט-חבר, רבי 
גרשום, זיי זאָלן זיך איבערקלייבן קיין װאָרמס, כדי עס זאָל זיין נענטער 
צוריקצוקומען אין זייער אַלטער היים. װאָרום ער, רבי שמעון, װאָס אונטער 
זיין אַנפירערשאַפט איז מיינץ דערגאַנגען צו גדולה און רייכקייט, האָט נישט 
אויפגעגעבן זיין שתדלנות, אַז יידן זאָלן צוריקקערן אין זייער אַלטער היים. 

האָבן זיך די יידן אין קעלן געפעדערט, אַז די מיינצער פּליטיִם זאָלן װאָס 
שנעלער קומען צו זיך און זאָלן דאָ געפינען זייער היים. און אַרטאַפּאַנוס, 
װי אַ חשובער ייד פון מיינץ און דער איידעם פון דעם רייכן זאַלץיסוחר 
יוסף בן יוסף, איז אַריינגענומען געװאָרן אין דער אָנפירונג פון דער קהילה. 
און ביי די צונויפקומען פון די פּרנסים און דיינים האָט אַרטאַפּאַנוס נישט 
אויסבאַהאַלטן זיין פאַרגעפיל, אַז די גוטע צייטן פאַר יידן אין אשכנז האָבן 
זיך געענדיקט. די הערצאָגן און די בישאָפן זענען רייך געװאָרן פונעם יידישן 
האַנדל און שטייערן, און נעבן די יידישע סוחרים און בעל מלאכהס זענען 
אױיסגעװואַקסן דייטשע סוחרים, װאָס האָבן אויסגעפונען די האַנדלס-װועגו צו 
די סלאַווישע לענדערייען און אויף דרום, ביז שפּאַניע און ביז צו די דרום- 
ברעגעס פון איטאַליע. 

רב אין קעלן איז צו יענער צייט געווען מנשה בן ישראל, אַ תלמיד חכם, 

נאָר אַ שטאַרק איינגעגלויבטער אין זיך. ער האָט נישט פאַרטראָגן ווען 
עמעצער האַט אין זיין אָנװעזנהיײיט אַרױסגעזאָגט אַ פאַרקערטע דעה פון 
זיינע. דעמאָלט האָט נאָך אַרטאַפּאַנוס נישט געװוּסט, אַז דאָס רבנות אין קעלן 
האָט מנשה בן ישראל איבערגענומען פון זיין פאָטער, וועמענס טאָכטער ער 
איז אַמאָל געקומען זען וי אַ ווייב פאַר זיך. און מעגלעך אויך, אַז דער רב 
מנשה האָט אַפילן נישט געװוּסט, אַז דער רופא האָט זיך אַמאָל געשדכנט צו 
זיין שװועסטער, אַבער ווען אַרטאַפּאַנוס האָט איין מאָל אין זיין קעגנװאַרט 
אַרױסגעזאָגט זיין אומרו, האָט מנשה אַ קלאַפּ געטון אין טיש און געזאָגט 
מיט פאַרװװוּרף : 

,שוין הונדערטער יאָרֹן װי יידן לעבן אין אשכנז און האָבן בעזרת השם 
פּרנסה און די תורה ביי אונדז איז דערגאַנגען צו גדולה. פאַרװאָסזשע זאָל 
מען אונדז שרעקן און צונעמען די שלווה? צי איז דאָס דער שכר פאַר דעם 
גוטן, װאָס מיר האָבן געטון? מיר האָבן בטחון אין הימל און ער װעט היטן 
זיין פאָלק." 

אַרטאַפּאַנוס האָט זיך אויפגעריסן פון פּלאַץ װוי צום קאַמף. אָבער אויס 
דרך-ארץ צום רב האָט ער זיך באַלד צוזאַמענגענומען און געזאָגט אַזױ: 

,היינטיקן שבת, אין דער סינאַגאָגע, האָט דער רב און תלמיד חכם מנשה 
בן ישראל זייער ריכטיק געדרשנט וועגן דער גרויסקייט פון דער מצווה, װאָס 
יידן אין קעלן האָבן געטון צו זייערע ברידער פון מיינץ. וי איינער פון די 
פּליטים דאַנק איך פאַר דער הילף, װאָס אָן איר װאָלטן אונדזערע ברידער 
נישט אַזױ שנעל צוריק אַריין אין זייערע פּרנסות און זיי װאָלטן נישט 
געקענט דערציען זייערע קינדער צו תורה און מצוות. הגם, װוי איר, מיינע 
האַרן, ווייסט װװויל, אַז איך האָב צו דער הילף נישט געדאַרפט אָנקומען און 
איך דאַנק תמיד גאָט פאַר דער אומנות װאָס ער האָט מיר געגעבן, שליס איך 
זיך נישט אויס פונעם כלל. װאָרום איך בין נישט מער וי אַ פּשוטער ייד 
מיט דעם טייל לאַסטן, װאָס שווערן אויף יעד! ייד. און װווי איינער פונעם 
כלל װאָלט איך געבעטן מיין האַר, דעם רב מנשה בן ישראל, זיין לייטזעליקייט 
זאָל מיר זאָגן דאָ אויפן פּלאַץ וויפל איז דער שכר אין געלט פאַר דעם גוטן, 
װאָס איז געטון געװאָרן און איך צאָל דאָ גלייך מיין חלק. אָבער דעמאָלט 
װועט מיין האַר, רב מנשה, דאַרפן אָפּרופן אין דער סינאַגאָגע זיין דרשה וועגן 
מצווה, װאָרום אויף וויפל עס דערגרייכט מיין וויסן אין דער הײיליקער תורה, 
גייען נישט אויף דער-וועלט צוזאַמען מצווה און שכר. ווען אַ ייד זעטיקט 
אָן אַ הונגעריקן או! נעמט דערפאַר באַצאָלט, וערט עס אים נישט פאַררעכנט 
וי אַ מצווה, אָבער אַפילן ווען ער נעמט נישט פאַר דעם קיין שכר און ער 
רעדט אים דאָס אויס -- איז דאָס אַ מצווה װאָס װוערט אים נישט פאַררעכנט.." 

דער רב מנשה בוֹ ישראל איז אויפגעשפּרונגען אַ דערצאָרנטער: 

,וי אַזױ רעדט דער רופא אַנטקעגן אַ רב בישראל?!? -- האָט ער 
געשריגן אָן צו קענען זיך באַהערשן. 

דער ראש הקהל, קלונימוס בן אברהם, אַ ייד מיט אַ געפּאַקטן גוף, אָבער 
זייער אַ רירעװודיקער, איז אַפּערגעשפּרונגען פון זיין פּלאַץ און פאָכענדיק 
מיט די הענט איז ער געלאָפן װי צו לעשן אַ שריפה. ער האָט אייגנטלעך 
נישט געװוּסט ביי װאָס אָנצוהייבן און ווּ זיך אַװעקצושטעלן, אָבער געפילט 
האָט ער, אַז דאָ קען אַרויסקומען עפעס נישט גוטס. ער האָט געהערט שון 
נישט פון היינט, אַז דער רופא אַרטאַפּאַנוס איז אַן אויסטערלישער מענטש. 
ער צאָלט חובות פּינקטלעך -- װועמען געלט און וועמען אַ װאָרט, װועדליק 
דעם װאָס ער איז וועמען שולדיק. קלונימוס האָט זיך געשטעלט ביי דער 
זייט פונעם רב, פון װאָס ער, דער רב, האָט פאַרשטאַנען, אַז דער דאש הקהל 
האַלט מיט אים, 

,איר, מיינע האַרן, האָט געהערט װאָס דער געשעצטער רב האָט געפרעגט" -- 
האָט אַרטאַפּאַנוס געזאָגט נאָך רואיקער וי פריער, -- ,און אױף אַ שאלה 
דאַרף מען ענטפערן מיט דער פולער מאָס פון דרך-ארץ פאַר דעם געפרעגטן: 
מיין פולן כבוד פאַר דעם רבי מנשה און זיין תורה. אָבער איך מיין נישט, אַז 
מען קען ביי יידן איינפירן די מידה פון דער נישט-יידישער ועלט, אין דער 
העראַרכיע פון געהאַרכזאַמקײט אָן תנאים, און פון דער צווייטער זייט האַלטן װוי 
אַ שלעכטע מידה דאָס טראָגן ביי זיך אַ שטילעט. איך װאָלט פאַרשטאַנען 
פאַרקערט. אַ רב איז געלערנט אין תורה און פאַר איר האָב איך דרך:ארץ 
אין יעדן פאַל. דאָך ווען עס האַנדלט זיך אין נסיון, און נאָר וועגן נסיון רעד 
איך, איז מיין נסיון גרעסער און רייכער פון דעם, װאָס דער רב האָט ביז 
איצט געהאַט. פרעגט אַ הונגעריקן, װאָס ער פילט ווען זיינע געדערעם זענען 
ליידיק, װאָרום אַ זאַטער, אַפילו װען אַ תלמיד חכם, װעט אויף דעם נישט 
קענען ענטפערן. עס איז אמת, אַז ביז דאָ נישט לאַנג איז יידן גוט געווען 
אין אַשכנז. עס איז אמת, אַז פון צעשטױבטע בערגלעך איבער פראַנקרייך, 
איטאַליע און דײיטשלאַנד זענען מיר דאָ געװאָרן אַ פאָלק, װאָס איבערשטייגט 
אין וויסן און אין רייכקייט אַנדערע פעלקער. אָבער צי דאַרף מען זיין פאַר- 
בלענדט און נישט זען, אַז זייט דעם גירוש מיינץ איבערפאַלט מען יידן אויף 
די וועגן און מען הרגעט זיי, נישט וי פריער פאַר צװעקן פון ריב אָן 
אונטערשייד װער עס איז דער קרבן, נאָר איצט הרגעט מען יידן וי יידן 
אַפילו ווען די קרבנות האָבן נישט װאָס מען זאָל ביי זיי רויבן. אָט די אומזי- 
כערקייט פאַר יידן שרעקט מיך, אַז די גוטע צייטן האָבן זיך געענדיקט. צִי 
איז דען נישט בעסער, אַז עמעצער זאָל זיך לייגן שלאַפן ביי גוט פאַרריגלטע 
טירן, איידער אין נאָמען פון שלווה זאָל ער זיין טיר נישט פאַרריגלען און אין 
דער פרי זאָל מען אים געפינען אַ געהרגעטן אויף זיין בעט? ביז דאָ נישט 
לאַנג איז פאַר אונדז געווען גענוג די פּריווילעגיע פון דעם קיסר. װאָרום ער 
האָט געשיצט אונדזערע רעכט, װאָס יידן האָבן אין די אַלטע צייטן געהאַט 
אין רוים. אָבער אוב דער קיסר אַלײן איז קעגן אונדז געװאָרן אַן אַכזר, 
זאָגט עס נישט אָן קיין שום גוטס פאַר אונדז. איך בין זיך דאָ מודה פאַר 

אייך, מיינע האַרן, אַז הגם עס איז נישט קיין שיינע מידה, אַ ייד זאָל טראָגן 
ביי זיך געווער, האָב איך זיך קיינמאָל מיט מיין געװוער נישט געשיידט. דאָס 
גיט מיר די זיכערקייט שטענדיק צו קענען וי געהעריק פאַרטיידיקן מיין 
לעבן און מיין כבוד. און דערמיט בין איך נישט קיין ערגערער ייד פון די, 
װאָס האַבן מורא צו פאַרלירן די שלווה, און זיכער נישט קיין ערגערער ייד 
פון די, װאָס זענען גרייט אויף קידוש השם, ווייל זיי זענען אומבאַשיצט. איך 
װעל מיט אַ שטילעט אין מיין בוזעם קיינמאָל נישט אַריינגיין אין דער 
סינאַגאָגע, אָבער אָן אים װעל איך קיינמאָל פון דער סינאַגאָגע נישט אַרױסגײן! 
דאָס איז דער אונטערשייד צװישן מיר און אַ נישט-יידישן אַדעליק, װאָס 
אַפּילו אין דער קירך גייט ער אַרײן מיט זיין געווער און מיט זיינע הינט. 
דעריבער זאָג איך דאָ, אַז מיר װעלן גוט טון, ווען מיר װעלן לערנען אונדזערע 
קינדער, אויסער תורה, אויך וי אַזױ צו קענען זיך פאַרטײדיקן אין צייט 
פון נויט. און אַזױ דאַרף אויך טון די שטאָט: אָנשטעלן נאַסטיװועכטער, כדי 
מיר זאָלן קענען שלאָפן אין שלווה," 

אַרטאַפּאַנוסעס װוערטער האָבן גלייך אויפן פּלאַץ איינגעשאַפן אים סיי 
שונאים און סיי פריינט. דער רב מנשה איז שוין איצט געווען אינגאַנצן זיכער, 
אַז זיין אויסברוך קעגן דעם פרעמדן איז געווע! אַ גערעכטער. װאָרום וועלכער 
אָרנטלעכער ייד טראָגט עס מיט זיך אַ שטילעט? און דער רופא האָט זיך צו 
דעם מודה געווען בפרהסיא. דאָס איז נאָך נישט געהערט געװאָרן. אויך דעם 
ראש הקהל, קלונימוס בן אברהם, איז די מעשה נישט געפעלן געװאָרן. ס'איז 
טאַקע נישטאָ קיין דין אין דער תורה, אַז אַ ייד טאָר נישט טראָגן מיט זיך 
געווער, אָבער אַ מנהג ברעכט אַ דין. אויסער דעם איז דער רופא גאָרנישט 
דאַנקבאַר פאַר דעם, װאָס הגם ער איז קוים אַן איידעם פון אַ קעלנער גביר, 
איז ער אַריינגענומען געװאָרן אין דער אָנפירערשאַפט פון דער קהילה. און 
אויב באַלד פון אָנהײיב זאָגט ער אַזעלכע דעות, ערשט מיט װאָס וועט ער 
קומען שפּעטער? צי װעט דער אַרטאַפּאַנוס בן אליעזר שפּעטער נישט װעלן 
זיין ראש הקהל!? 

אָבער די וװערטער פון אַרטאַפּאַנוסן האָבן שטאַרק גערעדט צום האַרץ 
פון צוויי לייט, אפרים בן שלמה און משה בן משה. ביידע זענען געווען זייער 
רייכע יידן און ביידע האָבן גוט געקענט די וועלט. 

אפרים איז געווען אַ סוחר, װאָס מיט זיינע געשעפטן האָט ער אָנגעשפּאַרט 
אין די לענדער פון די סלאַװן און ער איז מער געווען אונטערוועגס וי אין 
דער היים. ער האָט געקענט אַ סך לשונות און דערפאַר פלעגן סוחרים, געקו- 
מענע פון דרום, סיי יידן און סיי גריכן, אים גערן צונעמען פאַר אַאַ שותף און 
צוזאַמען זיך אַװעקלאַזן קיין בעמען און פּױלן. וועגן אַזעלכע וייטע שטעט, 
וי פּראָג, װישיגראָד און קראָקע האָט ער גערעדט מיט אַזאַ באַהאַװנטקײט, 
וי וועגן די היימישע דייטשע שטעט. משה בן משה איז געווען דער הופּט- 
דיין פונעם יידישן בית-דין אין קעלן, אַ תלמיד-חכם און אַ קענער פון מענטשן. 

פון זיין קהלשן אַמט האָט ער נישט געשעפּט קיין רװוחים. ער איז געווען 
עקאָנאָמישער עצה-געבער פונעם בישאָף:מושל און געהאַלטן אין זיינע הענט 
די שטײעריאָפּצאָלן פון פרעמדע סוחרים, װאָס זענען געקומען קיין קעלן 
פאַרקויפן זייערע סחורות. 

אויסער װאָס אפרים בן שלמה און משה בן משה האָבן געהאַט זייערע 
באַזונדערע חשבונות מיטן רב, האָט אַרטאַפּאַנוסעס מוט און אָפּנהאַרציקײט 
אַפּעלירט צו זיי. עס איז זיי געפעלן אַפילו דאָס, װאָס ער האָט בפרהסיא 
מודה געווען, אַז ער טראָגט אונטער זיינע בגדים אַ שטילעט. אַפילו חשובע 
סוחרים זענען זיך נוהג צו האָבן אין בוזעם אַ קינזשאַל אויף צו קענען זיך 
פאַרטיידיקן פון אַן אָנפאַל אונטערוועגנס. זיי װועלן זיך אָבער צו דעם נישט 
מודה זיין. ס'איז נישט אין יידישן שטייגער. אַ ייד דאַרף האָבן בטחון אין 
גאָט און נישט אינעם שאַרף פון אַ מעסער. 

נאָך דעם זעלבן טאָג האָט דער רב מנשה בן ישראל זיך באַמיט עס זאָל 
דערגיין צו די אויערן פון דעם זאַלץ-סוחר יוסף בן יוסף, אַז זיין איידעם איז 
אַן אומדאַנקבאַרער תקיף, װאָס האָט נאָך דערצו נישט-יידישע מידות. יוסף 
האָט דערפון געהאַט צער און עס אויסגערעדט דער טאָכטער. מרים האָט זיך 
צעוויינט. זינט זי איז דאָס ווייב פון אַרטאַפּאַנוסן האָט זי קיין שלעכט װאַרט 
וועגן אים נישט געהערט און זיין כבוד האָט איבער איר געלויכטן, װי די 
זון פון הימל. װעט זי דאָס אויך פאַרלירן, װי זי האָט פאַרלוירן איר אייגענע 
היים ? װועט אַלץ ביי איר צוגענומען וװערן און זי װועט אין גאַנצן בלייבן מיט 
ליידיקע הענט ? 

בײינאַכט אויפן געלעגער האָט מרים פּלוצים געפרעגט: 

,צי האַסטו מיך נאָך ליב, אַרטי?" 

אַרטאַפּאַנוס האָט געענטפערט: 

,אוב דו פרעגסט איז אַ סימן, אַז דו צווייפלסט,? 

,איך צווייפל נישט. איך ווייס, אַז דו האָסט מיך ליב. נאָר אַ ווייב וויל 
דאָס הערן אָבער און ווידער. װעסטו מיר דאָס זאָגן?" 

.אַן אויסטערליש פאַלק זענען די וייבער," -- האָט אַרטאַפּאַנוס זיך 
אָפּגערופן -- ,אַז זי האָבן אַ ווערטפולע גאָלדענע מטבע מוזן זיי זי אויסטוישן 
אויף קלענערע גראַשנס זיי זאָלן קלינגען און אָנזאָגן: ,געלט זענען מיר." 

,דו האָסט מיך ליב, אַרטי!" -- האָט זיך מרים באַװאַרנט. 

,איך האָב דיך ליב, מרים, נאָר װיל נישט איך זאָל מיין ליבשאַפּט צעטוישן 
אויף ווערטעף." 

,שלעכטע מענטשן רעדן קעגן דיר, אַרטי" 

,מיר װאָלט געאַרט װען גוטע רעדן קעגן מיר," -- האָט אַרטאַפּאַנוס 
געזאָגט גלייכגילטיק. 

,אָבער זיי רעדן קעגן דיר פאַר גוטע מענטשן" 

,אויב די גוטע זענען אויך קלוג, װעלן זיי נישט גלויבן" 

,מען באַרעדט דיך, אַז דו האָסט נישט-יידישע מידות,? -- האָט מרים 
נישט געקענט אויסהאַלטן און זיך אַרױיסגערעדט. 

אַרטאַפּאַנוס האָט זיך אויפגעזעצט און געפרעגט צודרינגלעך: 

;װער האָט דיר דאָס געזאָגט?! צי האָסטו ביי מיר באַמערקט נישט- 
יידישע מידות, װאָס דו זאָגסט דאָס נאָך?!" 

,אַרטי, דו באַהאַלטסט אויס פון מיר זאַכן אין דער לעצטער צייט" -- 
האָט מרים אים אָנגעכאַפּט ביי דער האַנט. 

אַרטאַפּאַנוס האָט גענומען איר האַנט אין זיינע און אָנבױגנדיק זיך צו 
איר געזאָגט : 

,דו ביסט צעטומלט, ווייל דו האָסט נישט דיין אייגן הויז. איך פיל דאָס. 
דו ביסט נישט די זעלבע, װי דו ביסט געוען, און פון דאַנען אַלץ װאָס דו 
האָסט געזאָגט. איך װעל דערמיט פאַרענדיקן, װי גאָט איז מיר ליב !* 

מרים האָט זיך צעוויינט. אָ, װאָס פאַר אַ קלוגן מאַן זי האָט. זי האָט אים 
גאָרנישט דערציילט װי שלעכט עס איז איר אין דער לעצטער צייט און ער 
האָט עס אַרויסגעפילט פון אירע וװערטער, װאָס זי האָט געזאָגט נאָר כדי 
אים וויי צו טאַן, ער זאָל פילן דעם טעם פון ביטערניש, וי זי פילט. און 
װיינענדיק האָט זי אים איבערגעבעטן. זי האָט נישט געדאַרפט דאָס אַלץ 
זאָגן, װאָרום זי ווייסט, אַז ער האָט זי ליב און זי ווייסט װאָס פאַר אַ גושע 
מידות ער האָט. 

באַלד אויף צומאַרגנס איז אַרטאַפּאַנוס אַװעק צו משה ב משה, ער זאָל 
פאַר אים דינגען ביים בישאָף אַ שטאָטישן פּלאַץ אויף צו בויען א הױז, אַז 
אַפּילן װוען דער קיסר װעט צוריק דערלויבן יידן צו באַזעצן זיך אין מיינץ, 
וועט ער, וי אַ רופא, בלייבן אין קעלן. דאָס דאַרף דעם בישאָף װוויל געפעלן 
וי אַ סגולה צו פאַרגרעסערן זיינע שטייער:הכנסות. איז עס קודם כל ווֹיל 
געפעלן אים גופא, משה בן משה, און באַלד נאָך דעם האָט ער געלאָזט וויסן 
אַרטאַפּאַנוסן, אַז דער בישאָף-:מושל וויל אַלײן רעדן מיט אים, כדי צו האָבן 
די זיכערקייט, צי איז ער טאַקע אַ רופא אָדער אַ כישוף-מאַכער, װאַרום ער 
וויל נישט, אַז אין זיין שטאָט זאָל זיך אייננעסטן אַ שװאַרץיקינצלער. אַרטאַ- 
פּאַנוס האָט זיך צעלאַכט װי אַ יינגל און מיט זיין פריי געלעכטער אָנגעשטעקט 
זיין מיטשמועסער. 

,װי איך זע איז אייער בישאָף פּונקט אַזאַ געלערנטער מאַן װי דער 
פּופּסט אין רוים, װאָס מען זאָגט ועגן אים, אַז צװאַמען מיט דער נאַכטי 
תפילה צו גאָט בעט ער אויך דעם טיוול, ער זאָל אים אין שלאַף נישט 
פאַרװאַנדלען אין אַ פרוי,? -- האָט אַרטאַפּאַנוס נישט אויפגעהערט צו לאַכן 

דאָס מאָל איז משה בן משה געװאָרן ערנסט און געזאָגט: 

;אַוודאי איז דער בישאָף נישט קיין געלערנטער מאַן און ער קען קוים 
איבערלייענען דאָס, װאָס ער אַלײן שרייבט אױף, אָבער ער איז זײיער אַ 
קלוגער און זיין זכרון איז וי אַ בוך, פון וועלכן ער ליײענט אַרױס אַ סך 

פּינקטלעכער וי פון זיין אייגענעם געשריפט. דאַך װאָס שייך כישוף, צי 
גלויבט איר נישט, אַרטאַפּאַנוס בן אליעזר, אַז אַזעלכס איז פאַראַן, װאָס איר 
האָט געלאַכט דערפון ?" 

,גלויבן אין כישוף 1 קודם כל גלויב איך אין גאָט" -- האָט אַרטאַפּאַנוס 
שטאָלץ אויפגעהויבן דעם קאַפּ, -- און גאָט באַדינט זיך מיט מלאָכים. צי 
לייגט זיך עס אויפן שכל, אַז גאָט זאָל זיך באַדינען מיט שװאַרצע כוחות, ווען 
ער קען דאָס זעלבע דערגרייכן מיט געטלעכע מיטלען?" 

משה בן משה האָט אַ גלעט געטון זיין לאַנגע שװאַרצע באָרד און װוי 
ער װאָלט געזעסן אין אַ משפּט האָט ער דורכדרינגלעך אַ קוק געטון אין די 
אויגן פון אַרטאַפּאַנוסן: 

;עס איז דאַ אַ טעם אין אייערע ווערטער, רופא. אָבער דאָס פאָלק גלויבט 
אין אַזעלכע זאַכן און אונדזערע תלמידי חכמים פאַרזאָגן יידן צו פאַרנעמען 
זיך דערמיט. זיי זאָגן אָבער נישט, אַז עס איז נישטאָ.? 

,און איר אַליין גלויבט דערין, מיין האַר?" -- האָט אַרטאַפּאַנוס געפרעגט 
און נישט אַראָפּגעלאָזט פון אים דעם בליק. נישט באַקומענדיק גלייך קיין 
ענטפער האָט ער ווייטער געפרעגט: ,צי האָט איר אַלײן זיך אָנגעטראָפן מיט 
כישוף ? אַװודאי, אויב עמעצער גלויבט אין דעם, אַז ווען ער גייט אַרױס פון 
שטוב און זיין פוס שלאָגט זיך אָפּ אין אַ שטיין װעט ער האָבן אַ שלעכטן 
טאָג, איז גלייכער ער זאָל צוריקקערן אַהים. װאָרום אויב ער װעט דאָס נישט 
טון װעט זיין מוח אַ גאַנצן טאָג זיין פאַרנומען מיט דעם שלעכטו סימן און 
אַלץ װאָס ער װעט טון, װעט ער טון נישט מיט קיין פול האַרץ און דעריבער 
וועט נישט אַרוסקומען אַזױ וי ער האָט זיך פאָרגעשטעלט. איזן אין דעם 
נישט שולדיק דער טױטער שטײן, נאָר דער לעבעדיקער מענטש. ווען מיר 
טרעפט אַזױנס, באַפעל איך מיין קנעכט ער זאָל אָפּרױמען אַלע שטיינער פון 
פאַר דעם אַרײנגאַנג אין מיין הויז, װאָרום זיי צערייסן מיר די שיך, װאָס 
זענען היינטיקע צייטן זייער טייער." 

דאָס מאָל האָט זיך צעלאַכט משה בן משה: 

,מעגלעך, אַז איר זענט גערעכט, רופא. איך װעל פּרוּוון דאָס נאָכזען. איר 
האָט אַ גלייכן שכל און איך בין צופרידן װאָס איך האָב זיך אין אייך נישט 
טועה געווען, אַרטאַפּאַנוס בן אליעזר. עס איז גוט צו שמועסן מיט אַזאַ מאַן 
וי איר. אגב װאָלט עס געווען פאַר מיר אַ כבוד איר און איער פרוי זאָלן 
זיין מיינע געסט היינטיקן שבת." 

,;דאָס װעט פאַר מיר זין אַ כבוד, מיין האַר," -- האָט אַרטאַפּאַנוס 
אָנגענומען די פאַרבעטונג. 

קאַפּיטל זיבן 


שווער איז אַרטאַפּאַנוסן אַנגעקומען צו רעדן מיטן בישאָף. דער קירכ- 
לעכער כֹהן און דער מושל פון קעלן איז געווען אַ מאַן אין די עלטערע יאָרן, 
אַ גוט אָנגעגעסענער, מיט אַ דרי גאַרנדיקן גוידער און אַ צויי- גאָרנדיקן 
קאַרק און מיט קלוגע גרינלעכע אויגףן 

זיין קליינער פירשטלעכער פּאַלאַץ האָט נישט אָנגעזאָגט זיין עשירות. די 
איינריכטונג אין די ריזיקע קאַמערן איז געווען פּשוט וי ביי אַ פאַרמעגלעכן 
ריטער, מיט גרויסע קופערטס ביי די זייטן פון די װענט, מיט פעסטע דעמבענע 
טישן און בענק. בלויז די שטול זיינע איז געװוען אַ רייך-געשניצטע מיט אַ 
הויכן אָנלען, פאַרענדיקט מיט אַ צלם אויף אונטערצושטרייכן, אַז ער איז 
קודם כל אַ מאַן פון דער קירך. 

דער בישאָף האָט אויפגענומען אַרטאַפּאַנוסן מיט דער באַמערקונג, אַן וי 
די אַנדערע יידן װעט ער אויך מסתמא נישט עסן ביי אים. אַרטאַפּאַנוס האָט 
געוויזן דעם בישאָף זיין פאַרװוּנדערונג און געזאָגט: 

,דערלויבט מיר, מיין האַר, בישאָף און מושל, אייך צו זאָגן, אַז דער רום 
וועגן איער גאַסטפרײנטלעכקײט איז פאַרשפּרײט אַ סך וייטער און וייטער 
פון קעלן. און אויב אייער גרויסקייט װעט מיר צוטיילן דעם כבוד צו עסן ביי 
אייער טיש, צי װעט איר מיר אויך טון דעם חסד איך זאָל אויסוויילן די שפּיין?* 

,איר זענט אַ געשטראָפט פאָלק, נאָר קיין נאַראָנים זענען צווישן אייך 
נישטאָ" -- האָט דער בישאָף שװער געשאָקלט מיט זיין קאָפּ צוליב דער 
פעטקייט פון זיין קאַרק, -- ,וי מיין גאַסט, קענט איר אויסוויילן װאָס אייער 
האַרץ גלוסט." סקיש 

ער האָט אַ פּאַטש געטון אין די הענט און בעת עס איז אַרײן דער הז 
קנעכט, האָט ער אַרטאַפּאַנוסן געהייסן אויסרעכענען װאָס ער וויל עסן. אַרטאַ- 
פּאַנוס האָט אויסגעוויילט פרוכטן און מילך. און באַלד װי דער הויזיקנעכט האָט 
אַרײנגעבראַכט דעם כיבוד, איז דער בישאָף געװאָרן ערנסט-געשעפטלעך: 

,דער יידן-ריכטער, משה, האָט מיר געזאָגט, אַז איר ווילט זיך אויף שטענדיק 
באַזעצן אין מיין שטאָט און אַז איר וילט דאָ בויען אַ הויז. איך האָב צו אַלע 
געקומענע יידן פאַרדונגען פּלעצער אויף הייזער און איך האָף, אַז זיי װעלן מיך 
נישט אַנטױשן. װאָס שייך אייך, צי ווייסט איר, אַז עס איז פאַראַן אַ סברה, אַז 
יידישע רופאים זענען מכשפים ?" 

דער בישאָף האָט מיט פאַרזשמורעטע אויגן נאָכגעפאָרשט דאָס פּנים פון 
אַרטאַפּאַנוסן כדי צו זען, װאָס פאַר אַן איינדרוק זיין שאלה האָט געמאַכט אויף 
אים. נישט באַמערקנדיק קיין ענדערונג אויפן רופאס פּנים, האָט ער זיך 
באַװאָרנט : 

,איך זאָג נישט, אַז איר געהערט צו זיי, אָבער איך האָב זייער נישט ליב די 
דאָזיקע זאַכן,? 

אַרטאַפּאַנוס האָט פאַרפלאָכטן די פינגער פון זיינע ביידע הענט און געזאָגט 
מיט שטאָלץ : 

?װאָס אַלץ עס װוערט געזאָגט וועגן יידן! מיין האַר און מושל, קירכלעכער 
פירשט, ווען דאָס אַלץ, װאָס עס ווערט געזאָגט וועגן יידן, זאָל זיין אמת, װאַלט 
איך זיך געשעמט צו זיין אַ ייד. און ווען דאָס אַלץ, װאָס מען זאָגט וועגן יידן, 
װאָלט געווען אמת, װאָלט די קירך געדאַרפט פאַרשליסן אירע טירן און נישט 
אַרײנלאָזן אַהין קיין איינעם פון דעם פאָלק, ער זאָל װערן אַ קריסט. דעמאָלט 
װאָלט אויך די קירך געדאַרפט זיך אָפּטרײסלען פון די יידישע אַפּאָסטאָלן. ווייל 
אויב די יידן זענען טאַקע אַזױ שלעכט, וי קריסטן זאָגן, אַז זיי זענען, ליגט 
דאָס שלעכטס אין זייער בלוט און אין זייער כאַראַקטער און דאָס טויף-װאַסער 
קען נישט ענדערן דאָס בלוט און קען נישט ענדערן דעם כאַראַקטער. ווען יידן 
באַזעצן זיך אין אַ לאַנד, באַמיען זיי זיך צו באַקענען דאָס פאָלק -- זיינע 
מידות, זיין שטייגער, זיין מאַראַל, און זיי נעמען אַפילו איבער די גוטע זיטן פון 
דעם פאָלק: יידן אונטערשיידן ביי אַנדערע אַן אַרנטלעכן פון אַן אומאָרנטלעכן, 
אַ גוטן פון אַ שלעכטן, אַ געטרייען פון אַ פאַלשן. פאַרקערט -- קיינמאָל נישט. 
נישט קריסטן ווילן באַקענען אונדזערע זיטן און נישט זיי אונטערשיידן איינעם 
פון אַנדערן לוט דעם, װאָס ער איז, נאָר אַלע יידן זענען פאַרשאָלטן, אַלע יידן 
זענען אומאָרנטלעך, אַלע זענען שלעכטע. בלויז, אַז זיי װעלן זיך אַלע טויפן, 
וועלן זיי אַלע זיין מלאכים," 

,פּאַרגעסט נישט, רופא, אַז איר יידן, האָט געהרגעט אונדזער גאָט!? -- 
האָט דער בישאָף אַ מאַך געטון מיט דער האַנט און זיין פּנים האָט זיך אָנגעגאָסן 
מיט בלוט. 

,;ניין, איך האָב נישט פאַרגעסן אין דעם, מיין האַר. די פראַגע איז נאָר, צי 
דאָס איז אמת. און דאָס איז פּונקט אַזױ אמת, װי עס איז אמת, אַז אַלע יידן 
זענען פאַרשאָלטענע, און פּונקט אַזױ אמת, אַז אַלע יידן זענען אָפּנאַרער, און 
פּונקט אַזױ אמת, אַז יידישע רופאים זענען מכשפים. אָבער אַפּילון ווען אַלע יידן 
זאָלן זיין דאָס ערגסטע, דערלױבט מיר, קירכלעכער פירשט און מושל, צו 
דערמאָנען אייך, אַז אויך ישו איז געווען איינער פון די יידן און דער ערשטער 
פּױפּסט איז געווען א ייד. פאַרװאָסזשע גלויבט איר, אַז ייִדישע אָפּנאַרער האָבן 
אייך געגעבן אַ ריכטיקן גלויבן ? אויב קריסטן זענעו אַזױ זיכער, אַז אַלע יידן 
גיבן אַ פאַלשע װאָג און א פאַלשע מאָס, מיט װאָס זענען זיי אַזױ זיכער, אַז 
אויך דער גלויבן, װאָס זיי האָבן אייך געגעבן, איז נישט קיין פאַלשער?" 

אויפן שטערן און צװישן די גוידערס פונעם בישאָף האָבן זיך באַװיזן 
טראָפּעלעך שווייס און אַרטאַפּאַנוס האָט באַמערקט, אַז ער לענט זיך אָן אין דער 
שטול-װאַנט און פּרוּווט קראַצן זיין פּלײיצע, און אויך מיט די הענט מאַכט 
ער משונהדיקע באַועגונגען, װי עס װאָלט אים געביסן. אומגעדולדיק האַט 
ער געזאָגט: 

,;אָבער איר האָט דאָך געהרגעט אונדזער גאָט!" 

,אַ מענטש קען נישט הרגענען גאָט, װאָרום דער מענטש אַלין אין אין 
גאָטס הענט" -- האָט אַרטאַפּאַנוס רואיק געזאָגט און געפאָרשט דעם בישאָפס 
פילבאַרקייט אוֹיף זיינע װערטער. און הגם ער האָט געװוּסט, אַז פון זיינע 
ווערטער איז אָפּהענגיק דער באַשלוס פונעם בישאָף וועגן פאַרדינגען אים אַ 
פּלאַץ צו בויען זיין הויז, האָט ער זיך נישט געקענט באַהערשן און געפרעגט: 
,אייגנטלעך ווען איז ישו געװאָרן אַ גאָט ?" 

ענדלעך האָט דער בישאָף אַ שמייכל געטון. ער האָט געכאַפּט דעם ייד, אַז 
ער איז נישט אַזאַ געלערנטער מאַן, װי עס האָט זיך אים אויסגעדאַכט מיט אַ 
מיַנוט פריער. און מיט זיכערקייט פון אַ לערער אַנטקעגן זיין אומװויסנדיקן 
תלמיד האָט דער בישאָף געזאָגט: 

,דאָס ווייסן אַפילן יינגלעך, װאָס קומען צו דער הייליקער קאָמוניע, אַז ישו 
האָט זיך אַנטפּלעקט וי גאָט נאָך זיין תחית המתים," 

,פון אייערע ווערטער, מיין האַר, דרינגט אַרױס, אַז אויב יידן האָבן אים 
געהרגעט, האָבן זי אים געהרגעט נישט וי אַ גאָט, נאָר וי א ייד, װאָרום ערשט 
מיט זיין תחית המתים איז ער געװאָרן אַ גאָט, װי איר האָט עס איצט אַלײן 
געזאָגט. צי האָט אונדז דאָ, אין די דייטשע לענדער, דער גנעדיקער קיסר נישט 
געגעבן די פּריווילעגיע מיר זאָלן משפּטן יידן אין יידישע געריכטן לויט אונדזערע 
אייגענע געזעצן ? בפרט האָבן אַזעלכע רעכט געהאַט יידן אין זייער אייגן לאַנד, 
איז אַפילן ווען דאָס יידישע געריכט װאָלט פאַרמשפּט צום טױט ישו דעם יידך, 
װאָלט קיינער נישט געקענט האָבן צו אונדז קיין טענות, וי קיינער קען נישט 
האָבן קיין טענות צום קעניגלעכן געריכט דאָ אין לאַנד, ווען עס פאַרמשפּט צום 
טוט אַ קריסט. עס איז אָבער אויך נישט ריכטיק, אַז יידן האָבן געהרגעט דעם 
ייד ישו. װאָרום דאָס הויכע געריכט אין ירושלים האָט אין אונדזערע געזעצן 
פון דער תורה געהאַט אױיסצוּוויילן איינעם פון פיר מינים טויטן פאַר פאַרמשפּטע : 
פאַרשטיינען, פאַרברענען, הרגענען, אָדער דערשטיקן. און איר, מיין האַר, 
געלערנטער אין די ספרים פון דער קירך, װעט נישט לייקענען, אַז ישו איז נישט 
אומגעבראַכט געװאָרן מיט איינעם פון אָט די פיר טויטן, נאָר ער איז געקריי- 
ציקט געװאָרן. און איר ווייסט, אַז קרייציקן איז געווען אַ שטראָף פון די רוימער, 
און די רוימער זענען געווען געצנדינער און שונאים פון יידן. צי װאָלטן יידן 
פאַרמשפּט אַן אייגענעם מיט דער שטראָף פון זייערע געצנדינערישע שונאים? 
צי װעלן קריסטלעכע ריכטער פאַרמשפּטן אַ קריסט לויט די געזעצן פון אונדזער 
תורה, בעת זיי האָבן די געזעצן פונעם קעניג און פון דער קירך? זיי װעלן 

דאָס נישט טון, אַפילו װען דער קריסטלעכער גלויבן פאַרהײיליקט אונדזער 
טעסטאַמענט." 

,איר, יידן, האָט שפּיציקע קעפּ!" -- האָט אומגעדולדיק געזאָגט דער 
בישאַף, -- ,, איר דרייט אַזױ לאַנג ביז פון קרום ווערט גלייך און פון גלייך ווערט 
קרום און שפּעטער ערשט דערזעט מען אַז איר האָט פאַרבלענדט די איגן 
איר טוט אָפּ כישוף און פירט אַראָפּ קריסטן פון גלייכן װועג!" 

,יידן איז פאַרבאָטן צו מאַכן כישוף, װאָרום דאָס אֹיזן געצנדיגערלי" 

,פאַרװאָסזשע זענען פאַראַן יידישע רופאים, װאָס טוען אָפּ כישוף צו 
קריסטלעכע קראַנקע?" -- האָט דער בישאַף אים געקוקט גלייך אין די אויגן. 

,אויך דאָס איז נישט ריכטיק, מיין האַר און באַשיצער,? -- האָט אַרטאַ- 
פּאַנוס געזאָגט שטיל, -- , איך בין אַלע מיינע יאָרן אַ רופא און איך פאַרזיכער 
אייך, אַז מיט כישוף און שפּרוכן קען מען אַפּילו. נישט היילן קיין לויזן מאָגן." 

,אוו באַפרײען פון כישוף קענט איר יאָ?" -- האָט דער בישאַף נישט 
אַפּגעלאָזט. 

,איך קען נישט, ווייל איך גלויב נישט אין דעם? -- האָט אַרטאַפּאַנוס 
געענטפערט. 

,און מיר האָט דער רעגענסבורגער הערצאָג אָפּגעטון כישוף? -- האָט 
זיך דער קירכלעכער כהן פאַרטרויט, -- ,ער האָט איף מיר אָנגעשיקט אַ 
בייסעניש, דער בייזער מאַן" 

,איך האָב באַמערקט, אַז אייך בייסט,?" -- האָט אַרטאַפּאַנוס געזאָגט. 

,איר האָט גאָרנישט באַמערקט, רופא. איך צעקראַץ מיר דאָס לייב ביז 
בלוט. קענט איר מיר העלפן? האָט איר אַ זאַלב קעגן דעם?7 

,איך דאַרף זען אייער גוף און דעמאָלט װעל איך פּרוּוון אייך היילן" 

װי אַ געהאָרכזאַם קינד האָט זיך דער מושל איבערגעגעבן אין די הענט 
פון אַרטאַפּאַנוסן. ער האָט פאַרגעסן אין זיינע חשדים, אַז דער יידישער 
רופא קען זיין אַ מכשף. ער האָט געלאָזט מיט זיך טון װאָס נאָר דער רופא 
האָט געװאָלט. און אַז ער האָט צוגעשטעלט פּיאַװקעס צו זיינע פיס אויף 
אָפּצוציען בלוט, האָט דער בישאָף געפרעגט נישט אַן הומאָר: , איך גלױב, 
אַז איר װעט נישט אָנשיקן אויף מיר לייבן זיי זאָלן מיך אויפעסן?" און אַז 
ער האָט אים פאַרבאָטן צו טרינקען ויין, האָט דער בישאַף צוזאַמענגעלײגט 
די הענט וי אין אַ תפילה און מיט געמאַכטער ערנסטקייט געזאַגט: 

,איצט װעל איך בעטן ביי גאָט איך זאָל נישט שטאַרבן פון דורשט. איך 
װאַרט נאָך, איר זאָלט מיר זאָגן איך זאָל אויך אויפהערן צו עסן און עס 
װועט נעמען אַן עק צו מיר." 

און אַרטאַפּאַנוס האָט אים אויף דעם געענטפערט: 

,איר האָט געטראָפן, מיין האַר. אין עסן װעט איר זיך מוזן צופּאַסן צו די 
שפּייזז פון יידן. איר טאָרט נישט פאַרזוכן קיין פּיצל חזיריפעטס און אויך 
נישט קיין חזיר-פלייש און אויך נישט קיין פלייש פון פאַזאַנען, װאָס איר 

עסט ווען עס איז שוין היפּשלעך צעפוילט און פאַרשטונקען." 

,על איך אויך דאַרפן אָננעמען די יידישע אמונה?" -- האָט דער 
בישאָף זיך געוויילט דערמיט, װאָס דער יידישער רופא גיט אים באַפעלן 

,אָ, ניין, דאָס פאַר קיין פאַל נישט! איר וייסט דאָך אַלײן, אַז אונדזער 
אמונה צװוישן קריסטן איז אונדז גורם בייסעניש." 

דער בישאָף האָט אַראָפּגעשלונגען די ביטערע באַמערקונג און געלאַכט, 
געלאַכט, 


בעת אַרטאַפּאַנוס צוזאַמען מיט מרימען זענען שבת נאָך מיטאָג געקומען 
צו גאַסט צו רב משה בן משה, האָט אים דער גאַסטגעבער איבערדערציילט די 
שבחים פונעם בישאָף. ער, דער בישאָף, האָט אַ טעות געהאַט. דער רופא 
אַרטאַפּאַנוס איז נישט קיין מכשף, נאָר ער איז אַ גוטער און בראַװער מאַן 
גאָרנישט ענלעך צו יידן. אַפילן בלויז זיינע ווערטער ווירקן וי אַ זאַלב. און 
רב משה האָט געזאָגט: 

,אויב איר װעט אים העלפן אין זיין קראַנקהײט, װעט ער אייך מסתמא 
געבן אַ פּלאַץ און אייך באַפרײען פון די שטייערן פאַר דעם פּלאַץ. דער 
בישאָף איז אַן עםיהארץ און אַ געלט-גײיציקער מאַן, ער האָט אָבער שררישע 
מאַניערן: ווען עמעצער איז נושא חן אין זיינע אויגן, איז ער זייער ברייט- 
האַרציק,? 

אויף מרימען האָבן די שבחים מער געװוירקט וי אויף אַרטאַפּאַנוסן. זי 
איז געקומען אַנגעטון אין רייכע קליידער און, װי עס איז געווען דער שטייגער, 
מיט אַ סך אונטערקליידער. ביים אַריבערטרעט! די שװעל האָט זי דיסקרעט 
אויפגעהויבן דאָס העל-געלע זיידענע אויבערקלייד כדי שרה, רב משהס וויב, 
זאָל זען די זוימען פון צוויי פאַרביקע אונטערקליידער אין בלאָָ און אין 
ראָזע. הגם שרה איז געווען דאָס ווייב פון אַ רייכן מאַן און ער האָט נישט 
געקאַרגט קיין געלט אויף קליידער, האָט מרימס הלבשה אַרויסגערופן ביי איר 
קנאה. וי אַן ענטפער איף מרימס אַרױסרוף, האָט שרה אָנגעשטעלט דעם 
טיש מיט כיבוד מלכים: עטלעכע מינים געפילטע געבעקסן, בעקנס מיט 
פאַרביקע איינגעמאַכטסן, וויין צוגעריכט מיט נעגעלעך, ניס איינגעקאָכט אין 
האָניק, באַשטעלט דעם טיש מיט איטאַליעניש זילבערן געשיר, װאָס מרים 
האָט אַזעלכס צום ערשטן מאָל געזען. מרים האָט גענוי געװוּסט, אַז דער פול- 
אָנגעשטעלטער טיש אין אַן ענטפער אויף דעם אינדרוק, װאָס עס האָבן 
געמאַכט אויף שרהן אירע קלײדער, אָבער איצט, מיט די איבערגעגעבענע 
שבחים פונעם בישאָף, קען זיך קיינער צו איר נישט גליכן. אַרטאַפּאַנוס 
איז איר מאַן! און די איינגעמאַכטסן מיט די געבעקסן װעלן דאַ גאָרנישט 
העלפן, 

ביידע, מרים און שרה, האָבן זיך געקענט נאָך פון זייער קינדהייט. 
ביידע זענען פון רייכע עלטערן און ביידע האָבן זיך געהאַלטן פאַר שיינע 

פרויען. אַבער סוף-כל-סוף דאַרף זיך מרים נישט בלאָזן מיט אירע קלײדער. 
איז זי נישט אַ הײימלאָזע, אַ פאַרטריבענע? אָבער מרים האָט געהאַט אַ סיבה 
צו האַלטן אויפגעהויבן דעם קאָפּ אַפילו אָן די שבחים פונעם בישאָף-מושל 
פאַר איר מאַן: זי האָט צוויי זין אוו אַ טאַכטער, בעת זי, שרה, האָט פיר 
טעכטער! נאָר אַן שרה האָט זיך ענדלעך אַװעקגעזעצט בײים טיש נעבן די 
געסט, האָבן זיך ביידע פרויען דורכגעװאַרפן אין שמועס מיט האָניקיזיסע 
,שרהליין" און , מרימליין". 

הגם משה בן משה האָט פאַרבעטן צו זיך אַרטאַפּאַנוסן ווייל דער רופא 
איז אים װוֹיל געפעלן, און ער האָט אין אים קיין טעות נישט געמאַכט, האָט 
ער אויך געהאַט אַ זאַכלעכן מיין דערביי. זיין שאַרפער תלמודישער קאָפֿ, 
װאָס האָט תמיד נעבן דער סברה געמוזט האָבן איר היפּך און די אַרויסדריג- 
גענישן, האָט אויך בנוגע דעם רופא געטראַכט אין עטלעכע ריכטונגען מיט 
איין מאָל. אַרטאַפּאַנוס האָט אַ זון אַ ווֹיל-לערנער פון רבי גרשומס ישיבה, 
און ער אַלײין האָט אויך טעכטער, װאָס די עלטסטע פון זיי, רחל, איז שוין אַ 
כלה-מיידל. דאַרף ער דעריבער גוט באַקענען דעם בוים, טאָמער װעט אים 
איינפאַלן נהנה זיין פון זיינע פּירות. ער האָט נאָך אַפּילו שרהן נישט געזאָגט 
וועגן דעם, װאָרום דער שטייגער פון ווייבער איז, ,אַז מען זאָגט זיי אַ װאָרט 
מאַכן זי דערפון אַ קװאָרט און צעטראָגן עס איבער יעדן אַרט". און כאָטש 
בעתן רעדן מיט אַרטאַפּאַנוסן האַט ער מיט קיין װאָרט נישט דערמאָנט וועגן 
דעם אַלעם, איז אַרטאַפּאַנוסן אין אַ געװיסן מאָמענט איינגעפאַללן, אַז ער 
װאָלט געװאָלט, זיין אברהם זאָל װוערן אַן איידעם אין אַזאַ הויז. 

רב משה בן משה האָט געהאַט דאָס שענסטע הויז אין קעלן. ביז דעמאָלט 
האָט אַרטאַפּאַנוס זעלטן געזען אַזאַ יידיש הויז. אויסערלעך איז עס געוען 
אַ פעסטע און אומגעלומפּערטע, גראַע מױער, מיט גאָר קליינע פענצטערלעך, 
און עס האָט זיך געקענט אויסדאַכטן, אַז עס איז אַן אַרײנפאָר-הױז. אָבער 
װי נאַר מען האָט אַריבערגעטרעטן די שװעל, האָבן זיך אַנטקעגנגעטראָגן 
יוסטע רייכקייט און איינגעזעסנקייט. אויסער טייערע כלים און געשניצטע 
דעמבענע טישן, בענק און קופערטס, זענען די װענט געװועו באַהאָנגען מיט 
שווערע טייערע טעפּיכער, װאָס האָבן קונציק גשפּילט מיט זיירע פאַרבן. ביים 
הויז האָט ער געהאַט אַן אייגענע מקווה און אַ קליינעם בית-מדרש, װוּ ער 
פלעגט לערנען צזאַמען מיט אַנדערע חשובע יידן, װאָס זיי איז נישט אַנגע- 
שטאַנען צו לערנען אין דעם שטאָטישן בית המדרש. דאָ, אין זיין אייגענעם 
בית המדרש, האָט רב משה דורכגעפירט דיך-תורהס אוו געשריבן כתבן 
צוישן פרעמדע און קעלנער סוחרים. און טאַקע דערפאַר ווייל רב משה האָט 
אין זיין הויז אַרײנגענומען אַ שטיק פון קהל -- אַן אייגענעם בית מדרש, אַן 
אייגענע מקווה און ער איז אויך דער הוױפּט-דײן - האָט דער רב מנשה 
שטאַרק מורא געהאַט פאַר אים און ער האָט אים פיינט געהאַט. נאָר די 
פיינטשאַפט האָט ער אים נישט אַרױסגעװין. דער רב איז געװען צופיל 

איינגעגלויבט אין זיך ער זאָל װיסן, אַז שנאָה קען מען נישט אױסבאַהאַלטן; 
אַז שנאה איז וי װאַסער, װאָס רייסט זיך אַרױס אַפילו פון צװוישן דער 
דינסטער שפּאַרע. װוידער, דער פּקחותדיקער רב משה, רייך און אַ קרוב 
למלכות, האָט אינעם רב געשעצט בליז זיין געלערנטקיײיט און זיין יחוס, 
װאָס שטאַמט פון רבי משה בר קלונימוס פון דער לאַמבאַרדײ. אָבער ער האָט 
נישט געהאַלטן פו! אים וי אַ מענטש. און בעת יענעם שבתדיקן וויזיט האָט 


ער נישט אױסבאַהאַלטן פון אַרטאַפּאַנוסן זיין באַציאונג צום רב : 
;ער איז אַ פּראיאָדם. ער איז ענלעך צו אַ כלה-מויד, װאָס האָט אַ גוט 


האַרץ און אַ מיאוס פּנים. דאָס גוטע האַרץ קען זי נישט טראָגן פאַר זיך, 
אָבער דאָס מיאוסע פּנים קען זי נישט באַהאַלטן. געלערנטקייט און יחוס איז 
טאַקע אַ גוטע זאַך. דער רב האָט אָבער פאַרֹגעסן, אַז דאָס אין נאָך נישט 


דער מענטש. אַ קרוין דאַרף האָבן אַ קאָפּ.? 


אַרטאַפּאַנוס האָט זיך אָנגעבויגן און שטיל, די ווייבער זאָלן נישט הערן, 
האָט ער אַרײינגעזאָגט אינעם אויער פון רב משה: 

,זיין שוועסטער האָט געזאָלט זיין מיין ווייב... מיט אַזױ פיל יאָרן צוריק. 
זי איז געווען אַזאַ כלה-מויד, װי איר האָט נאָר װאָס באַצײיכנט." 

רב משה האָט זיך אַנגעבױגן און היימישלעך געזאָגט: 

;איך ווייס וועלכע איר מיינט. זי איז דאָס ווייב פונעם רעגענסבורגער 
רבל. נאָר פאַר אים איז זי זייער גוט. ער איז כמעט אַ בלינדער און װאָס 
עס ליגט אים נישט אויף די אױגן דאָס זעט ער נישט. נאָר צו האָבן מיט 
איר אַכט קינדער -- דאָס האָט ער יאָ געזען" -- האָט ער צוגעגעבן שפּאָטיש. 


ביידע מענער האָבן זיך גלייכצייטיק הילכיק צעלאַכט און די צוויי ווייבער, 
װאָס זענען געװען אַרײנגעפון אין זייער באַזונדערן שמועס, האָבן זיך 
איבערגעוועקט פאַרבליפטע, אַז זי האָבן דאָ עפּעס גאָר וויכטיקס פאַרשפּעטיקט. 

,װעט איר אונדז לאָזן מיטלאַכן?" -- האָט מרים נײגעריק געקוקט דאָ 
אויף רב משהן און דאַ אויף איר מאַן 

צוויי מיידלעך, פון אַרום צװועלף און פערצן יאָר, זענען אַרײנגעלאָפן 
אין דער קאַמער צעפּילדערטע און צעשפּילטע און מיט זײיער אימפּעט צונישט 
געמאַכט די אָנגעצונדענע נייגעריקייט פון די צוויי ווייבער. דערזען אַז 
אין דער קאַמער זיצן געסט, האָבן זיך די מיידלעך שטאַרק פאַרשעמט און 
פּלוצים-פאַרשטילטע זענען זיי געבליבן שטיין אַן צו וויסן װאָס צו טו. פון 
דעם פאָטערס שטרענג געװאָרן פּנים האָבן זי דערפילט שטורעם אוו די 
עלטערע האָט דער יינגערער אָנגענומען ביי דער האַנט. שרה, װאָס אויך זי 
האָט געהאַלטן אירע טעכטער שטרענג און דערדריקט אין זיי אױיסברוכן 
פון קינדערשער פרייקייט, האָט צוליב די געסט געזאָגט מיט אַ שטילן און 
זיסן טאָן : 

,אַזױ האָט אייך די מאַמע געלערנט זיך אויפפירן, אָדער איזן עפּעס נישט 

גוטס געשען? גייט קינדערלעך אין דער גרויסער קאַמער" 

האַלטנדיק זיך ביי די הענטלעך זענען די מיידלעך אַרױס פון דער קאַמער 
וי געהאָרכזאַמע אויסדרעסירטע הינטלעך, 

,אָט די צוויי טעכטערלעך זענען ביי מיר די יינגלעך," -- האָט רב משה 
געזאָגט מיט אַ פאַרגעבלעכן טאָן, װי ער װאָלט װעלן פאַרװישן די סצענע, 
טאַמער האָט דער אַרײנלױף פון די קינדער געמאַכט אַ שלעכטן איינדרוק 
אויף די געסט, -- , פון איין טאַטע-מאַמע או! די צוויי זענען אַזױ אַנדערש פון 
די עלטערע," 

,איך האָב גערן ווען קינדער זענען וי ציגעלעך. זיי שפּרינגען זיך 
אויס,? -- האָט באַמערקט אַרטאַפּאַנוס. 

,די מעשה איז אָבער, װאָס טאָמער לאָזט מען די ציגעלעך שפּרינגען, 
װאַקסן אויס פון זיי ציגן, װאָס שפּרינגען איבער די דעכער". 

,נו, נו, נו, אוב דער טאַטע איז רב משה בן משה און די מאַמע איז שרה, 
װאָס וועגן איר האָט מיר מיין מרים דערציילט בלויז גוטס, װעט איר האָבן אַ 
סך נחת פון אייערע ,יינגלעך", -- האָט אַרטאַפּאַנוס געזאָגט גרויסמוטיק. 

שרה האָט שטאָלץ אויפגעהויבן דעם קאָפּ און רב משה האָט גלעטנדיק 
זיין שיינע באַרד אָנגעבויגן דעם קאָפּ: 

,איך האָף צו גאָט. אַלץ איז אין זיינע הענט." 

די געסט האָבן גענאָסן פון כיבוד אויפן יידישלעכן שטייגער: נישט צו 
עסן צופיל, נאָר פון יעדן מין אַביסל, אוו באַשיט די באַלעבאַָסטע מיט שבחים. 
די שבחים זענען דאָס מאָל נישט נאָר געווען צוליב העפלעכקייט. די איינגע- 
מאַכטסן זענען געווען פון אַן איידעלן טעם, דאָס געבעקס איז געװוען מיט 
רייכע געווירצן, װאָס האָבן דערמאָנט אין ווייטע לענדער. אינעם כיבוד האָט 
זיך געפילט די יוסטקייט און די שלווה פונעם הויז. 

אין דרויסן האָט אָנגעהויבן ווערן טונקל און אַ שטילע שבתדיקע דע- 
מערונג האָט זיך אויסגעשפּרײיט איבער דער קאַמער. אין דער טונקלקייט 
האָט זיך נאָך שאַרפער געפילט דער ריח פון די געווירצן פון געבעקס, אויסגע- 
מישט מיט דעם ריח פון ויין. ס'האָט דערמאַנט, אַז נאָך אַביסל װעט אָנלויפן 
די צייט פון הבדלה. אַרטאַפּאַנוס האָט זיך אויפגעשטעלט און באַלד נאָך 
אים -- מרים, יז 

,װעט איר מיר אָנטון דעם כבוד און זיין אונדזערע געסט דעם צוייטן 
שבת?" -- האָט אַרטאַפּאַנוס געפרעגט. 

, דאָס װעט זיין פאַר אונדז אַ כבוד," -- האָט רב משה געענטפערט און 
באַגלײט די געסט צו דער טיר. 

קאַפּיטל זיבן 


אין איינעם א טאָג האָט אַ שליח געבראַכט צו אַרטאַפּאַנוסן אַ בריוו פון 
רבי שמעון, װאָס איז געזעסן אין װאָרמס. דער געוועזענער ראש הקהל פון 
מיינץ האָט צוּוויסן געטון דעם רופא, אַז בעזרת השם און מיט זיין שתדלנות 
ועלן יידן מעגן צוריקקומען אַהײים אין דער אַלטער שטאָט מיינץ. במשך 
פון דעם יאַר איז מיינץ פון אַ שטאָט צוריק געװאָרן אַ דאָרף, װי אין די 
אַלטע צייטן, און דער מושל-בישאָף איז מרוצה, די יידן זאָלן צוריקקומען 
בתנאי, אַז די ריווחים װאָס ער האָט געהאַט פאַרן גירוש, זאָלן מיט גאָרנישט 
געמינערט וװערן. כדי די קהילה זאָל צוריק אויפגעריכט ווערן אוו קיין איין 
איבר זאָל אין איר נישט פעלן, לאָזט וועגן דעם וויסן רבי שמעו, אַז דער 
רופא זאָל צוזאַמען מיט אַלע מיינצער צוריקקומען אַהיים. רבי שמעון האָט 
אין דעם עיקר שכחתי צוגעגעבן, אַז דאָס איז אויך דער װוּנטש פון רבי 
גרשום, װאָס װאָלט צווישן זיינע תלמידים געװאָלט זען צוריק אברהמען דעם 
זון פון אַרטאַפּאַנוסן.. 

אָבער אברהם איז שוין דעמאַלט געווען פאַרקנסט צו רחלען, דער 
עלטסטער טאָכטער פון רב משהן. 

וי גאָט אַליין װאָלט מזווג געווען דעם זיווג, איז רחל אַריין אינעם בלוט 
פון אברהמען נאָך איידער דער פאָטער האָט אים צוּוויסן געטון, אַז ער האָט 
פאַר אים אַ כלה און אַז זי איז די טאָכטער פון דעם דיין רב משה בן משה. 
מיט אַ װאָך פאַר דעם, גייענדיק פון לערנען איז פון אַנטקעגן אָנגעקומען 
רחל. זי איז פאַר אים אױיסגעװאַקסן פּלוצים און צוליב דער נאַענטקײט האָבן 
זיך די בליקן פון ביידע יונגע מענטשן צזאַמענגעטראָפן אַברהם איז רוט 
געװאָרן, אָבער אַראָפּלאָזן די אויגן האָט ער נישט געקאָנט. און ווען זי איז 
אים פאַרבײיגעגאַנגען גאַר נאָענט, האָט ער דערפילט דעם ריח פון װאַלד. וי 
נאָר זי איז פאַרביי, האָט ער נישט געדענקט איר געשטאַלט, נאָר פאַרגעסן 
אין איר האָט ער נישט געקענט. און ער האָט וועגן איר געחלומט בינאַכט. 
נישט איר נאָמען האָט ער געװוּסט און נישט וועמענס טאָכטער זי איז. זי איז 
אים נישט אַרױס פון האַרצן און פון זכרון אויך אויף צו מאָרגנס ביים 
לערנען. און געהאָפּט האָט ער, זי זאָל זיך אים וידער באַװײזן. ער האָט 
זי אין די טעג מער נישט געזען, וי פּלוצים האָט אים אײינמאָל אַרטאַפּאַנוס 
אַריינגערופן אין זיין קאַמער און געזאָגט צו אים: 

,וי עס איז דער שטייגער ביי יידן ביסטו צװאַמען מיט מיר און מיט 
דער מאַמען פאַרבעטן צום דיין רב משה. אם ירצה השם שבת װעט עס זין. 
און עס װעט געשען אויב עס װעט נושא חן זיין אין דיינע אויגן די טאָכטער 
פונעם דיין, װעט זי ווערן דיין כלה." 

אברהם האָט זיך פאַרלוירן און נישט געקענט ענטפערן נישט יא און 
נישט -- ניין. נאָר באַלד האָט ער זיך דערמאָנט אין דעם מיידל, װאָס מיט 
אירע בליקן האָט ער זיך באַגעגנט אַנומלט און ער האָט אין זיין האַרצן 
געטראַכט: פאַרװאָס איז נישט געשען קיין נס, אַז די װאָס איז אַריין אין זיין 
בלוט און ער קעו זי נישט פאַרגעסן, זאָל זיין זיין כלה? דעם נאָענטסטן 
שבת האָט אברהם געזען, אַז דער נס איז געשען דאָס האָט די זעלבע, װאָס 
האָט מיט זיך אָנגעטראָגן פאַר אים דעם ריח פון װאַלד, דערלאַנג דעם כיבוד 
צום טיש ביי רב משהן. זי איז געווען אָנגעטון אין אַ לאַנג גרין זיידן קלײיד, 
אַרומגעגאַרטלט מיט אַ רויטלעכן גאַרטל, װאָס צוליב דער דינקייט פון איר 


גוף -- און אברהם האָט עס געזען מיט אַ געגנבעטן בליק -- האָט זיך אים 
געדאַכט, אַז דער גאַרטל שניידט זי איבער אויף צווייען. אַז זי האָט דערלאַנגט 
צום טיש, האָט ער דערפילט דעם זעלבן װאַלד-ריח, װאָס ער האָט געפילט 
דעמאָלט אויף דער גאַס, בעת זי איז פאַרבײגעגאַנגען. ער האָט געגלוסט 
אַריינצוקוקן אין איר פּנים, כדי עס צו פאַרגעדענקען, ווען זי װעט וידער 
אים קומען צו חלום, אָבער ער האָט זיך געשעמט סיי פאַר איר און סיי פאַר 
די עלטערן, װאָס האָבן זייער דיסקרעט נאָכגעקוקט וי זייערע קינדער פאַר- 
האַלטן זיך. רחל האָט יאַ געזען אברהמען זי איז ענלעך געווען צו איר 
פאָטער און געווען אַגרעסיו. ביים דערלאַנגען כיבוד, איז אויסער װאָס זי 
האָט גוט געדענקט װאָס איר מוטער האָט איר אָנגעזאָגט: אָנצוקוקן איר 
באַשערטן און זען, צי ער געפעלט איר, האָט זי מיט איר ווייבלעכן אינסטינקט 
געטון אַלץ, כדי צו ציען זיין אויפמערקזאַמקײט. 

אויפן צווייטן שבת איז שוין רחל מיט אירע עלטערן געקומען אין הז 
פון יוסף בן יוסף. דאָס מאָל האָט שוין די באַבע עספּעראַנצאַ צוגעגרייט כיבוד 
פאַר דער כלה פון איר אייניקל. ביים טיש זענען געזעסן דריי דורות און די 
געסט מיט זייער טאָכטער. און הגם עס האָט געהערשט אַ פייערלעכע שטימונג 
און כדי חתן-כלה נישט אַריינצופירן אין פאַרלעגנהייט איז גערעדט געװאָרן 
וועגן ווייטע זאַכן, -- האָט אסתר זיך נישט געקענט אינהאַלטן און אויף 
אַ קול באַװוּנדערט רחלס שיינקייט און: ,פאַרװאָס, מאַמע, זאָל איך נישט 
האָבֿן אַזאַ שוועסטער ?7. 

,רחל איז די כלה פון אברהמען און זי וועט מיט דער הילף פון גאָט 
זיין דאָס ווייב פון אַברהמען,"-- האַט מרים פּראָקלאַמירט אוו חתן-כלה גורם 
געווען צו באַגיסן זיך מיט רויטקייט. דער יינגערער זון, מנחם, נאָך כמעט אַ 
יינגל, אָבער אין זיינע בלוטן האָבן זיך שוין אָנגעהויבן װועקן די ערשטע 
אַנונגען וועגן פרוי, װאָלט אין יענעם מאָמענט געשלאָגו זיין שוועסטער פאַר 

איר באַרעדעװדיקייט. די גאַנצע צייט װי ער איז געזעסן ביים טיש האָט 
ער קיין װאָרט נישט אַרױסגערעדט. ער האָט נאָכגעקוקט דעם ברודערס 
פּאַרהאַלטן זיך, אויפגעכאַפּט אַלע ענדערונגען אויף זיין פּנים און אויך נישט 
אַראָפּגעלאָזט דעם בליק פון רחלען זי, רחל, איז געווען גאָר אַן אַנדערע. 
אירע האָר זענען געווען העלע, ליכטיקע, װי די זון װאָלט זיך אין זיי 
געשפּיגלט, -- און אירע לענגלעכע אויגן האָבן אָפּגעשלאָגן דאָ מיט בלויקייט 
און באַלד מיט גרינלעכקייט. גאָר אַנדערע האָר און אַנדערע אויגן װוי די 
פון זיין משפּחה. מיט איר באַרעדעװדיקײט האָט אסתר וי באַלײדיקט די 
דיסקרעטקייט פון מנחמען. 

נאָר אויב מרים האָט שוין סיי װוי פּראָקלאַמירט וי עס האַלט אין דער 
וועלט, האָט נישט געהאַט קיין זין צו רעדן וועגן וייטע זאַכן. עספּעראַנצאַ 
האָט איבערגענומען דעם טיש און אָנגעהױיבן מאַכן פּלענער פאַר די קינדער, 
וי ביים טיש װאָלטן נישט געזעסן די עלטערן. לױט איר האָט אַרטאַפּאַנוס 
געדאַרפט ענדערן דעם גאַנצן פּלאַן פון דעם הויז װאָס ער בויט. עס דאַרפן 
צוקומען נאָך צוויי קאַמערן פאַר די קינדער. צום בעסטן איז קינדער זאָלן 
וווינען אין שכנות פון זייערע עלטערן, װאָרום יונגע מענטשן זענען אָן 
נסיון. זי אַליין, עספּעראַנצאַ, האָט זיך נישט געקענט שענקען װאָס באַלד נאָך 
דער חתונה איז מרים אַװעק מיט אַרטאַפּאַנוסן קיין מיינץ. זיך אָפּגעריסן, װי 
די פייגעלעך, און אַוועקגעפלויגן. עס װאָלט אַלץ אַנדערש אויסגעזען וען 
זי, עספּעראַנצאַ, זאָל דערביי האָבן געווען. 

פון איר מוטערס, רייד האָט זיך מרים געפילט אַביסל געטראָפן. װאָס 
װאָלט אַלץ אַנדערש אויסגעזען? צי איז זי נישט געווען גליקלעך מיט איר 
מאַן? צי האָט זי נישט דערצויגן דריי גוטע, געזונטע קינדער? 

די מענער האָבן זיך אַרױסגעצױגן פון דעם ווייבערישן ויכוח און 
איבערגעגאַנגען צו די ערנסטע ענינים -- וועגן שרייבן תנאים און באַשטימען 
דעם טאָג פון דער חתונה, װאָרום מען זעט דאָך, אַז די קינדער געפעלן זיך 
און אַז דער זיווג איז מן השמים. און כדי די דעה פון דער באָבע עספּעראַנצאַ, 
די קינדער זאָלן װוֹינען אונטער איין דאַך מיט די עלטערן, זאָל זיך נישט 
אָננעמען, האָט רב משה גלייך געזאָגט, אַז ער האַלט נישט פון דעם. דער עול, 
װאָס אַ יונגער מענטש נעמט אױיף זיך, שאַפט די כוחות. א יונגערמאַן 
דאַרף גלייך נאָך דער חתונה טראָגן זיין אייגענעם עול. ער דאַרף פילן, אַז די 
אַחריות פאַר דער משפּחה טראָגט ער אַלײן. אָבער וען קינדער בלייבן נאָך 
דער חתונה װווֹינען אונטערן דאַך פון די עלטערן -- ווערן זי אַ לאַסט פאַר 
די עלטערן און אויך אַ לאַסט פאַר זיך אַלײן דאָס איז נישט געזונט פאַרן 
שלום-בית, 

אַרטאַפּאַנוס האָט מסכים געווען דערמיט און פאַרזיכערט רב משהן אַז 
ער האָט גאָרנישט געטראַכט אַנדערש. והראיה: די טעג, װוען ער איז געװען 
ביים בישאָףימושל אויסצושמירן אים מיט זאַלבן קעגן דער בייסעניש, האָט 

ער אים ביי דער געלעגנהייט דערציילט, אַז ער גרייט זיך חתונה מאַכן זיין 
זון מיט דער טאָכטער פונעם דיין. אַ צופרידענער פון די זאַלבן, האָט דער 
בישאָף אַליין פאָרגעשלאָגן אַרטאַפּאַנוסז אַ פּלאַץ צו בויען אַ הויז פאַר דעם 
יונגן פּאַר און װי אַ חתונה-געשאַנק װעט ער פאַר די ערשטע צען יאָר נישט 
נעמען דעם פּלאַץישטײער. אין שררהשער אויפגעלייגטקייט האָט דער גייסט- 
לעכער אַרײנגעװאָרפן, אַז אַרטאַפּאַנוס װאָלט געדאַרפט זען, אַז זיין זון זאָל 
ווערן רב און אַז ער װאָלט גאָרנישט געהאַט קעגן דעם ער זאָל שפּעטער ווערן 
רב פון קעלן 

הגם אַרטאַפּאַנוס האָט דאָס דערציילט אגב אורחא, האָט רב משה אויפגע- 
כאַפּט דעם געדאַנק. אברהם איז אַ תלמיד פון רבי גרשומס ישיבה. אוו רבי 
גרשום איז איצט דער מנהיג פון די יידן אין אשכנז, צרפת און איטאַליע. 
פאַרװאָסיזשע זאָל ער טאַקע נישט צוגרייטן אברהמען וי אַ רב פון קעלן? 
דער רב מנשה איז טאַקע אַ ייד אַ תלמידיחכם, אָבער ער איז פאַרריסן מיט 
זיין יחוס און ער װאָלט װעלן אַרייננעמען די גאַנצע שטאָט איו זיינע הענט. 
צי האָט ער נישט אויפגעשטעלט קעגן זיך דעם ראש הקהל קלונימוס בן 
אברהם? צי האָט ער צוליב זיין גייציקייט נישט עובר געווען אויף דער 
מצווה פון הכנסת אורחים און באַלד ביי דער ערשטער געלעגנהייט באַליי- 
דיקט אַרטאַפּאַנוסן? פאַרגעסן האָט ער, דער רב מנשה בן ישראל, אַז ביי 
קהל איז דער מרא דאתרא נאַך נישט אַלץ. ס'איז פאַראַן אַ ראשיהקהל, עס 
זענען פאַראַן פּרנסים, דיינים און חשובע באַלעבאַטים, װאָס אויך זיי האָבן 
אַ דעה. דער גאַנצער תלמידיחכם האָט פאַרגעסן אין דער מימרא, אַז תפסת 
מרובה לא תפסת, 

זיינע מחשבות האָט רב משה נישט אַרױסגעזאָגט. ער האָט אָבער אאָ 
געזאָגט, מער צו זיך װי צו די ביישמועסער, אַז אַ גױ קען אויך אַמאָל 
איינפאַלן אַ גוטער געדאַנק, כאָטש גאָט דער איינציקער וייסט װאָס פאַר אַ 
גרויסער עם-הארץ עס איז דער מושל. 

דאָס, װאָס איז גערעדט געװאָרן ביים טיש, איזן נישט געבליבן קיין 
סוד. יוסף בן יוסף, װאָס פריער אין זיין איינציקער יחוס געוען, װאָס ער 
האָט געהאַלטן דעם האַנדל מיט זאַלץ אין זיינע הענט און בעזרת השם געווען 
פון די רייכסטע יידן אין שטאָט, און איז דערהויבן געװאָרן מיט אַן איידעם 
אַ רופא, האָט זיך נישט געקענט אינהאַלטן. צװזאַמען דערמיט װאָס זיין 
אייניקל איז פאַרקנסט געװאָרן מיט דער טאָכטער פון דעם דיין רב משה, 
האַט ער אויך נישט געקענט אױסבאַהאַלטן, אַז אַברהם וװועט אם ירצה השם 
ווערן רב. און װי דער זון פונעם רופא און איידעם פון רב משה דיין, פּאַסט 
אַװודאי ער זאָל זיין רב פון קעלן. דער רב מנשה האָט טאַקע איבערגענומען 
דאָס כסא רבנות בירושה, אָבער װוּ שטייט עס געשריבן אַז אַ מענטש נעמט 
אויך איבער בירושה עניוות און דרך-ארץ ?.. 

שנעלער װי דאָס ביסל זון איז דעם טאָג דערגאַנגען דורך די קליינע 

פענצטערלעך פון דער שװערער ציגלנער מויער פונעם רב, איז צו אים 
דערגאַנגען די שמועה װאָס דער מיינצער רופא, דער פרעמדער, האָט 
דאָ בדעה צו טון מיט זיין זון. וועגן דעם, אַז דאָס קען זיין די דעה פון רב 
משה דיין, װאָס זוכט אַ תכלית פאַר זיין קומענדיקן איידעם, האָט רבי מנשה 
מורא געהאַט צו טראַכטן. ער איז אַ קרוב למלכות. מען זאָגט, אַז דער בישאָף- 
מושל טרינקט נישט קיין שלונג װאַסער אַן צו פרעגן פריער זיין עצה, און 
צוליב זיין דיינות און שאַרפן מוח אין ענינים פון געלט, קלעפּן צו אים די 
באַלעבאַטים פון דער שטאַט. איז בעסער מיט אים נישט אָנצוהויבן. אָבער 
דער פרעמדער, דער רופא, װאָס האָט אין קעלן געפונען אַ מקלט -- ער זאָל 
אָנשטײן אויף אים?! דאָס איז נישט געהערט געװאָרן 

באַלד ביים ערשטן צװאַמענטרעף מיט אים, איז אים דער אַרטאַפּאַנוס 
בן אליעזר שטאַרק נישט געפעלן. פון אָנהױיב איז ער געקומען מיט אַ בהלה, 
אַז דער גירוש מיינץ זאָגט נישט אָן קיין גוטס פאַר אַלע יידישע קהילות 
אַשכנז און אַז אין דער גוטער צייט פאַר יידן האָט זיך עפּעס אײנגעבראָכן 
אָבער װי נאָר ער האָט זיך גוט באַזעצט אין קעלן און זיך איינגעקויפט אין 
חסד פון דעם בישאָף, שטייט ער שוין אַן אויך אויפן מעמד פונעם רב. באשר 
ער וויל וווילגעפעלן מיט זיין בכור. רבי מנשה האָט נישט פאַרלוירן קיין 
צייט און דערוועגן איבערגערעדט מיטן ראש-הקהל קלונימוס בן אברהם. 

;דאָס האַרץ זאָגט מיר, אַז די צוויי, אַרטאַפּאַנוס בן אליעזר אוו רבי 
משה דער דיין, און טאַקע בעיקר דער ערשטער, דער רופא פון מיינץ, זאָגט 
נישט אָן קיין גוטס. אויב דער שידוך מיטן דיין זאָל אים שטופּן צו טראַכטן 
וועגן זיין זון, װי וועגן דעם מרא דאתרא פון קעלן פאַרװאָס זאָל ער נישט 
צורעדן רב משהן צו נעמען גאַנץ קהל אין די הענט אַרײן און טאַקע װעלן 
װערן ראש הקהל?" -- האָט רב מנשה געפרעגט און אױפגעהאָנגען זיינע 
אויגן אויף דעם קיילעכדיקן לבנה-פּנים פונעם ראש-הקהל. און כדי צוצואיילן 
דאָס טראַכטן פון רב קלונימוס אין דער געהעריקער ריכטונג, האָט ער אַלײן 
געטראַכט אויף אַ קול: ‏ אויב די ביידע לייט האַלטן אין זייערע הענט דעם 
מושל, איינער מיט די פינאַנסן און דער צוייטער מיט זיין געזונט, קענען 
ביידע חלילה ברענגען אַן אומגליק אויף ייד פאַרלעשן דאָס קינדל איז 
לייכטער וי פאַרלעשן די שריפה, װאָס דאָס אָנגעצונדענע קינדל איז גורם," 

רב קלונימוס, װאָס איז געווין ווייט פון צו זיין אַ תלמיד:חכם, איז 
אָבער געווען אַ ייד אַ פּיקח און אױסגעבאָדן אין אַלע הייסע װאַסערן אַמאָל 
איז ער געװען אַ סוחר און מיט זיינע האַנדלס-באַציאונגען געגרייכט פונעם 
גרויסן ים ביז צום ים אין צפון, װאָס ביי די סלאַװן. אַ ווייב האָט ער גענומען 
פון רעגענסבורג, צוויי זין האָט ער באַזעצט אין דער קליינער קהילה שפּײיער. 
און אַז דאָס ערשטע וייב איז אים געשטאָרבן, האָט ער נישט אױסגעװאַרט 
דאָס יאָר און געבראַכט אַ וייב פון מערזעבורג, װאָס אין טורינגיע. יידן 
האָבן אַפילו נישט געגלויבט, אַז סערע, דאָס געבראַכטע ווייב, איז אַ יידישע 

טאָכטער. זי איז געווען אַ העל-בלאָנדע מיט העליגרינע אויגו און אַ ליכטיק 
ראָז פּנים און דערצו אַ לאַכערקע, וי זי װאָלט גאַרנישט געטראָגן פון דעם 
יידישן צער, װי עס באַדאַרף אַ יידישע טאָכטער. דערצו איז זי געווען יינגער 
פון קלונימוסן אויף אַ רעכטע צװאַנציק יאָר און צו דער חתונה איז זי געווען 
אַ כשרע בתולה. 

כדי צו פאַרמאַכן די מיילער פון די רכילות-טרייבער פון קעלן בנוגע 
דעם, צי סערע איז אַ יידישע טאָכטער, האָט רב קלונימוס אַראָפּגעבראַכט קיין 
קעלן איר פאָטער. אויך ער איז געווע! אַ העל-בלאַנדער מיט אויגן ענלעכע 
אין דער פאַרב צו די אויגן פון סערען און אַ גאַר פרומער ייד. וי נאָר ער 
האָט די רכילות-טרייבער פאַרמאַכט די מיילער, האָט ער זיך גענומען צו 
קינדלען און צו די צוויי זין פונעם ערשטן ווייב האָט ער אָנגעקינדלט זעקס 
זין מיט סערען -- אַלע בלאָנדע, װוי זיי װאָלטן געווען פון קאָרן-שטרו. ביי 
זיין גאַנצער פאַרנומענקייט און אָפּט אונטערוועגנס, האָט ער געשטרעקט דאָס 
לעבן פאַר דער קהילה קעלן ער האָט געװאַלט קעלן זאָל האָבן אַ סך בתי- 
מדרשים. װאָס מער בתיימדרשים אַלץ מער לערנער ועלן זיין -- האָט ער 
געזאָגט. ער האָט געהאַלטן, אַז געלט און תורה אין דאָס בעסטע יידישע כלי- 
זיין. איז װאָס שייך געלט -- האָבוֹ זיי קיין עין-הרע, אָבער װאָס שייך תורה, 
דאַרף מען אונטערשטופּן. קעלנער יידן האָבן געהאַלטן, אַז דאָס װאָס קלונימוס 
קװאַפּעט זיך אַזױ צו האָבן אין קעלן װאָס מער בתיימדרשים, איז צוליב 
דעם, וייל אין דער יוגנט האָט ער נישט געװאָלט לערנען. סהאָט אים 
געצויגן צו מסחר און ער איז פרי אַרױס פון דער ישיבה און זיך געלאַזט 
מיט סוחרים אונטערוועגנס. אַז ער איז שוין געװוען אַ רייכער ייד, איז אים 
דאָס געלט נישט באַקומען, ער איז מקנא געװען תלמידייחכמים. זיי שווימען 
אין תלמוד און ער שוימט אין מסחר. דעמאָלט האָט ער אַנגעהױבן מנדב 
זיין געלט אויף דער ישיבה אין קעלן און אויסגעבויט אַ צוייט בית-מדרש. 
בעת דער אַלטער ראש הקהל איז נפטר געװאָרן, האָט קלונימוס זיך געלאָזט 
קאָסטן און איז געװאָרן ראש הקהל, 

אויסגעהערט די סברה פון רב מנשה, אַז דער רופא און דער דיי! קענען 
נעמען קהל אין זייערע הענט, האָט קלונימוס נישט באַלד געענטפערט. ער 
האָט שטאַרק דרך-ארץ געהאַט פאַר דער למדנות פונעם רב, אָבער אויך ער 
האָט געװוּסט, אַז קיין איבעריק קלוגער איז ער נישט. לױט דעם רבס ריד 
האָט ער געפילט, אַז מתוך פּחדנות צו פאַרלירן דאָס כסא-רבנות קען ער 
אַמאָל אַרויסרופן דעם װאַלף פון װאַלד. ערשטנס איז דעם רופאס זון נאַך אַ 
יונגערמאַן פאַר דער חתונה און אֲפילו ער זאָל װערן רב, הײסט עס נאָך 
נישט, אַז מען קען איבער נאַכט איבערגעבן אים ס'כסא רבנות. סוף-כל-סוף 
איז קעלן די עלטסטע קהילה אין אשכנז און נישט עפּעס אַ שטעטל, וי שפּייער. 

,ס'איז נישט עק וועלט" -- האָט ער צום סוף געזאָגט באַרואיקנדיק דעם 
רב, -- ,יידן זענען נישט קיין רויב-ריטער. מיר האָבן ברוך השם א רבי 

גרשום! מיינט איר טאַקע, רבי, אַז אַפילן ווען אַרטאַפּאַנוס טראָגט אונטערן 
מאַנטל אַ שטילעט, װעט ער זיך קעגנשטעלן די גערעכטיקייט פון רבי גרשום ?7 

דאָס פאַררופן זיך אויפן רבי גרשום האָט אַביסל באַרואיקט דעם רב. 
פון דעסטוועגן האָט ער אַלײן, קלונימוס, באַלד אויפצומאָרגנס אַװעקגעשיקט 
אַ שליח מיט אַ בריוו צו רבי שמעון אין װאָרמס. און וי אַן אַדורכגעטריבענער 
סוחר, װאָס ווייסט וי אַזױ צו מאַכן חריף סחורה, האָט ער צו אים געשריבן 
אַזױ: 

,היות וי איך ווייס, אַז איר מאַכט גרויסע שתדלנות ביים קיסר היינריך, 
ער זאָל מרוצה זיין צוריק פריי צו מאַכן די שטאָט מיינץ פאַר יידן, און היות 
עס איז צו מיר דערגאַנגען, אַז דער ענין איז אויף אַ דרך, און גאָט זאָל 
העלפן די ישועה זאָל קומען אויף אַלע יידן, אָמן, איז אַװדאי גלייך, װוי דעם 
ראש פון דעם געפּרוּווטן מיינצער קהל, איך זאָל אייך מודיע זיין װאָס ווייטער: 
די יידן פון מיינץ האָבן זיך אין מיין קהילה, מיטן רצון פון גאָט און מיט דער 
גוטהאַרציקײט פון דער עדה יידן אין קעלן, פאַרװאָרצלט אין פּרנסה און אין 
מעשים טובים, אויף אַלע יידן געזאָגט געװאָרן נישט ערגער. די יידן פון 
מיינץ זענען אַזױ פאַרקנופּט געװאָרן מיט די יידן פון קעלן אַז טאָמער זאָל 
מען זיי חלילה ווידער אָפּרײסן, איז װי מען װאָלט איבערגעשניטן אַ לעבעדיקן 
גוף. דעריבער שרייב איך אייך באַצייטנס, מורי ורבי, אַז ווען עס װעט קומען 
די ישועה זאָלט איר נישט צופיל דריקן אויף די חשובע מיינצער יידן, װאָס 
געפינען זיך אין קעלן, זיי זאָלן צוריקקומען קיין מיינץ. װאָרום זיי װעלן גאָר 
שטאַרק פעלן אונדזער קהילה, װאָס איר ווייסט, אַז װי דער עלטסטער יידישער 
קהילה אין אַשכנז קומט איר כבוד, אוו אין דעם זכות וװועלן מיר זוכה זיין 
אַנטקעגנצוגיין משיח בן דוד, אָמן" 

אַז רבי שמעון בן יצחק האָט איבערגעלייענט דעם בריוו, איז ער שטאַרק 
אָנגעברוגזט געװאָרן אויף דעם קעלנער ראש הקהל. סוף-כל-סוף קען מען 
פון קיין גאַרטל קיין פּלודערן נישט מאַכן. דער קלונימוס איז אויך וי אַ 
ראש הקהל געבליבן אַ סוחר און ער גייט דאָ האַנדלען מיט די מיינצער יידן 
װאָס האָבן געפונען אַ מקלט אין קעלן, וי מיט שקלאַפן 

דער בריוו פון קלונימוס בן אברהם האָט געװירקט גענוי אַזױ ווי זיין 
שרייבער האָט געװאָלט. גלייך וי דער מיינצער בישאָף האָט צוּוויסן געטון רבי 
שמעון בן יצחק, אַז די שטאָט איז װוידער פריי פאַר יידן, האָט דער ראש הקהל 
געשריבן בריוו צו אַלע מיינצער אי קעלן זי זאָלן זיך פעדערן און צוריק- 
קומען. דעם ערשטן בריוו האָט ער געשריבן צו אַרטאַפּאַנוסן. און טאַקע נישט 
פאַרגעסן צוצושרייבן דעם רופא, אַז דאָס איז אויך דער װוּנטש פון רבי 
גרשום, װאָס וויל צוריק זיין גוטן תלמיד אברהם. 

אַרטאַפּאַנוס האָט ליב געהאַט די שטאָט מיינץ. ערשטנס איז זי געוען 
גרעסער און שענער פון קעלן. אין די יאָרן, װאָס ער האָט דאָרט געלעבט, איז 
זי געװאָרן אַ יידיש מלכות. און הגם קיין יידישן קעניג האָבן זי נישט געהאַט, 

האָבן זיך די מיינצער געפילט װוי איבער זיי װאָלט געהערשט זייער אייגענער 
מלך. דער בריוו פון זיין בוזעם-פריינט רבי שמעון בן יצחק, האָט אַרטאַפּאַנוסן 
געשטעלט פאַר אַ נסיון. עס איז שי געװען קורץ פאַר דער חתונה פון 
אברהמען און רחלען. װאָלט ער געקענט באַלד נאָך דער חתונה איבערלאָזן 
די קינדער אונטער דער שוץ פון רב משהן און אַליין פאַרנעמען זיך צוריק 
מיט דער משפּחה קיין מיינץ. דאָס װאָלט געהייסן ווידער צעברעכן זיך : ווידער- 
אַמאָל אַרױסרײסן מנחמען און אסתרו פון זייער סביבה. די קינדער האָבן זיך 
שטאַרק צוגעבונדן צו זייער זיידן און באָבען און דאָס הויז װאָלט זיי געפעלט, 
דאָס נייע הויז, װאָס ער האָט געבויט פאַר זיך, איז שוין געווען פאַרבונדן מיט 
פּלענער פון מרימען פאַר די קינדער אין דער צוקונפט. צי האָט ער נישט 
געטראַכט מנחמען צו לערנען מעדיצין? ער האָט געטראַכט און דעם פּלאַן 
פאַרבונדן מיט קעלן. מנחם איז אַ פילבאַרער, אַן איידל געפעס. פון אים װועט 
זיין אַ גוטער רופא. יעדעס מאָל ווען אַרטאַפּאַנוס ווערט גערופן צו אַ קראַנקן, וויל 
ער מיטגיין, כדי דעם פאָטער צו העלפן, אוב ער װעט דאַרפן זיין הילף. דאָ 
אַנומלט, ווען אַרטאַפּאַנוס איז געגאַנגען קויפן קרייטעכצער פאַר רפואה, האָט 
זיך מנחם איינגעעקשנט, אַז ער װויל מיטגיין. אַרטאַפּאַנוס האָט אים מיטגענומען. 
און ער האָט באַמערקט, אַז ווען דער סוחר פון קרייטעכצער איז געווען פאַרנומען 
מיט זיין װאָג, האָט מנחם גענומען צווישן צוויי פינגער אַביסעלע פון יעדן מין 
און עס אַרײינגעלײגט אין מויל, כדי צו פילן דעם טעם פון יעדן גראָז באַזונדער. 
אַרטאַפּאַנוס האָט װי דרך אגב באַמערקט: 

,נישט יעדעס הייל-גראַז מעג מען פאַרזוכן ; פאַראַן צווישן זיי אויך גיפטיקע, 
און פאַראַן צװישן זיי ביטערע, װאָס מיט קיין ברונעם װאַסער װועסטו די צונג 
נישט אָפּשװענקען" 

,מוז נישט אַ רופא פילן װאָס עס פילט דער קראַנקער?? -- האָט מנחם 
געפרעגט. 

,;אַ רופא דאַרף פאַרשטיין װאָס דער קראַנקער פילט. אוב ער זאָל 
ביי יעדן קראַנקן דאַרפן פילן, װאָס דער קראַנקער פילט, און פילן הייסט איבער- 
לעבן, װעט ער אַליין דאַרפן אַ רופא,? -- האָט אַרטאַפּאַנוס אים געלערנט. 

מנחם האָט אַ שאָקל געטון מיטן קאָפּ, אַז ער האָט פאַרשטאַנען װאָס דער 
פאָטער מיינט. צוריקוועגס אַהײם, האָט ער געפרעגט: 

,צי איז נישט אַ בעסערער רופא דער, װאָס איז אַלײן געווען קראַנק " 

,נישט דווקא!* -- האָט אַרטאַפּאַנוס קאַטעגאַריש געענטפערט, -- ,אַ רופא 
דאַרף דורך זיין וויסן דערגיין צו דעם, אַז ער זאָל דורך זיינע פינגער הע רן 
דאָס װאָס דער קראַנקער איבר קרעכצט אויס דורך דעם קראַנקנס מויל.? 

פּלוצים האַט זיך דאָס יינגל אָנגערופן: 

,עס װאָלט געווען גוט ווען גאָט זאָל האָבן באַשאַפן דעם מענטש אַזױ, אַז 
מען זאָל קענען אין אים אַרײנקוקן, װי דורך אַ גלאָז. װאָלט מען דעמאָלט באַלד 
געזען װאָס אין דעם מענטש איז קראַנק." 

אַרטאַפּאַנוס האָט זיך קוים איינגעהאַלטן צו זאָג! זיין זון אַ שבח. אויך ער 
אַלײַן טראַכט וועגן דעם זעלבן, ווען זיינע פינגער זענען נישט גענוג אָפּצופילן 
די פאַרבאָרגענישן, װאָס אין דעם מענטשלעכן גוף. אַרטאַפּאַנוס האָט געזאָגט: 

,גאָט באַהאַלט די סודות פון זיין באַשאַף און ער פרעגט דעם מענטש רעטע- 
נישן. ער איז מיט חסד צו די, װאָס טרעפן די רעטענישן. אוז דאָס קענען נאָר 
מענטשן, װאָס לערנען אַ סך. צו זיי זאָגט ער אויס ביסלעכווייז זיינע סודות, ווייל 
נאָר צו גאָר קלוגע קען ער די סודות פאַרטרויען. דעריבער, װאָס געלערנטער עס 
איז אַ מענטש, אַלץ מער איז ער נעענטער צו גאָט." 

,איז משה רבנו געווען אַזאַ געלערנטער ?" -- האָט מנחם געפרעגט. 

;ער איז געווען דער געלערנטסטער צװישן די ייד" -- האָט אַרטאַפּאַנוס 
באַשטשטיקט, -- , דערפאַר האָט אים גאָט אָנפאַרטרױט דאָס, װאָס ער האָט ביז 
דעמאָלט קיין אַנדערן נישט געװאָלט אָנפאַרטרױען.? 

,איז מעגלעך עס זאָל קומען אַ נאָך גרעסערער פון משה רבנו אוו גאָט זאָל 
אים אָנפאַרטרױען נאָך גרעסערע סודות?" -- האָט מנחם געװאָלט וויסן 

,מעגלעך!" -- האָט אַרטאַפּאַנוס געענטפערט, -- ,וייל גאָט אַליין וויל 
דער מענטש זאָל זיין װאָס נעענטער צו אים,? 

מנחם האָט דאָס מאָל מער נישט געפרעגט. דער פאָטער האָט געפילט, אַז זיין 
זון לעבט איבער און פאַרדייעט דעם ענטפער. 

מנחם האָט דערווייל געלערנט אין דער ישיבה פון קעלן און זיך גוט איינגע- 
לעבט אין דער סביבה. איצט אים ווידער אַרױסרײסן פון דאַנען, װי אַ נאָר װאָס 
איבערגעפלאַנצט ביימעלע -- דאָס איז געווען אַ נסיון פאַר אַרטאַפּאַנוסן. פון 
זיין אייגענעם נסיון האָט ער געװוּסט, אַז נע-ונדקייט נידערט אַראָפּ דעם זעלבסט- 
כבוד ביים מענטש און צעטרייסלט זיין אינערלעכע וועלט. צי האָט ער עס דען 
אַלײין נישט באַמערקט, אַז די קריסטלעכע שררות, הגם זיי זענען עם-הארצים 
און אָפּט קענען זיי אַפילו זייער אייגענעם נאָמען נישט אויפשרייבן, זענען פול 
מיט זעלבסטכבוד, ווייל זיי זענען פון דורות איינגעװאָרצלט, זיי לעבן אין 
ירושה-גיטער פון עלטער-זיידעס און זיי זאָגן אַרױס , איך" מיט דעם זעלבן 
שטאָלץ וי זיי זאָגן אַרױס , מיינס" ? אויך יידן זענען פרייע מענטשן, דאָך אַפילן 
ווען זיי זענע1 געלערנט, ווערן זיי אין זייערע אייגענע אויגן דערנידעריקט צוליב 
דעם געפיל פון נישט איינגעזעסנקייט. 

אַרטאַפּאַנוס האָט זיינע קינדער דערצויגן זיי זאָלן זעלבסטכבוד אָפּהיטן װי 
די גרעסטע מצווה צוזאַמען מיט דער מצווה פון אָפּהיטן די דינים פון גאָט. 
אָבער ערשט אין הויז פון זייער זיידן האָבן די קינדער וי אויפגעהויבן זייערע 
קעפּ. דער זיידע האָט זיי דערציילט וועג! זיין זיידן און זיין עלטער-זיידן, װאָס 
האָט געבויט דאָס הויז אין וועלכן ער וװוינט, און ער האָט דערמיט רייך געמאַכט 
זייער לעבן, וי ער װאָלט זיי געגעבן עפּעס פון דער אייביקייט. זאָל ער אָט דאָס 
געפיל פון שטאַלץ צעשטערן מיט ווידער-איבערװאַנדערן קיין מיינץ ? 

אַרטאַפּאַנוס האָט זיך געראַנגלט מיט דער דעה און לסוף באַשלאָסן, אַז פאַרן 


335 


װוֹיל פון די קינדער װעט ער בלייבן אין קעלן. ער האָט צוריקגעשריבן אַן 
איידעלן בריוו צו רבי שמעון בן יצחק, אַז די יאָרן פון זייער פריינטשאַפט אין 
דער תורהישטאָט מיינץ האָט אים צום ערשטן מאַל אין זיין לעבן מזכה געווען 
מיט דעם נסיון צו װאָס פאַר אַ הויכקייט יידן קענעו דערגרייכן, ווען עס הערשט 
צווישן זיי אַחדות אין שאָטן פון דער תורה. אָן אַן אייגענעם מלך און אָן אייגענע 
פירשטן קענען יידן זיין אַ פאָלק, און הערשן איבער זיך אַלײ אין פאַרשידענע 
לענדערייען, אויב נאָר דאָס װאָרט פון שלום איז צװוישן זיי. הלװאַי זאָלן יידן 
אויך קענען צוריקקומען אין זייער אייגן לאַנד און אויך דאָרט לעבו אין אַחדות 
און אין שלום, װי ער האָט אָט די חסדים געפילט אַלע יאָרן אין מיינץ. אָבער 
גאָטס װעלט איז אומעטום און דאַרט װוּ יידן טראָגן-מיט זייער תורה און זייער 
חכמה און זיי קענען מגדל זיין זייערע קינדער צו מעשים טובים -- דאָרט איז 
זייער היים אוז דאָרט דאַרפן זיי זיך אײינװאָרצלען און אויפהערן צו זיין נע-ונד, 
דעריבער האַט ער באַשלאָסן צו בלייבן אין דער אַלטער קהילה קעלן. און הגם 
ער, אַרטאַפּאַנוס, פילט, אַז עפּעס האָט זיך איינגעבראָכן אינעם רואיקן לעבן פון 
יידן אין אשכנז -- צי איז דען דער מענטש מסוגל פאָרויסצוזען און פאַרמיידן 
דעם אָנקומענדיקן שטורעם ? צי איז דען פאַראַן אַן עק אויף דער וועלט, װוּ גאָט 
פאַרמיידט זיינע שטורעמס? צי האָט ער דען פאַרמיטן דעם פייער-שטורעם פון 
סדום און עמורה װאָס אין ארץיישראל?! צי האָט ער נישט צעשלאָגן די יידן 
אין זייער אייגן לאַנד? דערום זאָל זיין שלום אויף אַלע יידן, װוּ נאָר זיי לעבן 
און װוּ נאָר זיי וװועלן זיך קערן אוז ווענדן. 

מיט דער החלטה צו בלייבן אין קעלן אויף תמיד איז אַרטאַפּאַנוסן אַראָפּ- 
געפאַלן אַ שווערער שטיין פון האַרצן. מיט שמחה האָט ער פאַרענדיקט בויען זיין 
הויז און עס איינגעריכט מיט נייע אײידעלע כלים, װי ער װאָלט געבויט אַן 
אייביקייט. אַלץ האָט אים אויסגעזען לייכטער און ליכטיקער. אַפילו די שבחים 
פון דעם בישאָף-מושל פאַר באַפרײען אים פון דער הויט-בייסעניש האָבן איצט 
געקלונגען אין זיינע אויערן װוי ריכטיקע גילדענע מטבעות. זיין גאַנץ טון האָט 
געהאַט אַ זין, 

אַרטאַפּאַנוס האָט דערציילט מרימען װאָס ער האָט באַשלאָסן און זי האָט 
זיך צעוויינט נישט פון דעם, װאָס זי בלייבט דאַ, נאָר פון דעם װי עס האָט 
אים געקענט אַפילן איינפאַלן נישט צו פאַרבלייבן אין קעלן. די מאַנסבילן האָבן 
הערצער פון שטיינער. װי האָט עס געקענט קומען אויפן רעיון פון אַרטאַפּאַנוסן 
חתונה צו מאַכן זייער בכור און אים איבערלאָזן אַליין? ער איז דאָך נאָך כמעט 
אַ קינד! און מיט זיין ווייב װועלן זיי זיין צוויי קינדער! 

,און װוי אַזױ ביסטו אַװעק מיט מיר קיין מיינץ ווען דו ביסט נאָך געווען 
כמעט אַ קינד?? -- האָט זיך אַרטאַפּאַנוס גערייצט מיט איר, 

;איך בין געווען נאַריש,? -- האָט זי זיך מודה געווען, -- ,איך האָב נישט 
פאַרשטאַנען וויפל ליידן איך האָב גורם געווען מיין מוטער. און איך װאָלט זיך 
געשעמט דאָס איר היינט צו זאָגן" 

אַרטאַפּאַנוס האָט זי געטרייסט : 

;ביסט נישט קיין אויסנאַם, מרים, יעדער מענטש פאַרשפּעטיקט זיך מיט 
זיי! שכל אויף אַ גאַנצן דור און ערשט מיט אַ דור שפּעטער זעט ער ויפל 
נאַרישקײיטן ער האָט אָפּגעטון פריעף." 

;קען מען דאָס אויסלערנען די קינדער?? -- האָט מרים געפרעגט, 

אַרטאַפּאנוס האָט געמאַכט אַ באַװעגונג מיטן קאָפּ אויף ניין: 

,זי װעלן עס נישט פאַרשטיין. קיין שום דור לערנט נישט פונעם נסיון פון 
אַ פריערדיקן דור, ווייל ער האַלט, אַז דער אַלטער דור איז אַ נאַרישער און 
דעריבער חזרט איבער יעדער דור די זעלבע נאַרישקייטן. אַזױ כסדר און כסדר 
און מסתמא וועט עס אַזױ זיין ביזן סוף פון די טעג פון דער וועלט, 

קאַפיטל אכט 


צו דער חתונה פון אברהמען מיט רחלען האָט מען זיך געגרייט לאַנגע 
חדשים. אין הויז פון רב משה דיין איז אָפּגעגעבן געװאָרן אַ באַזונדער קאַמער 
פאַר די נײיטאָרינס פון קעלן, װאָס האָבן פון די פריע באַגינענס ביז די זון- 
פאַרגאַנגן גענייט די אױיסשטאַטונג פאַר דער כלה. שטאָפן אױף די קלידער 
האָט פון פראַנקרייך געבראַכט דער געניטער סוחר אפרים בן שלמה. וי אַ 
פריינט פון רב משהן, האַט אפרים געבראַכט ,דאָס בעסטע און שענסטע" פון די 
געווענדער, אין וועלכע עס קליידן זיך די ווייבער פון די פראַנצויזישע שררהס. 
פון איטאַליע איז געבראַכט געװאָרן איידעלער פלאַקס-שטאָף אַזש אויף דריי 
העמדער פאַר דער כלה. און הגם די העמדער זענען גענייט געװאָרן בסוד סודות 
קעגן אַן עין הרע, װאָרום אַפילן ווייבער פון דייטשע פּרינצן האָבן נישט געהאַט 
מער וי צו איין העמד אין זייער פאַרמעג, איז דער סוד נישט געבליבן סוד 
און די ווייבער אין שטאָט האָבן גערעדט צווישן זיך וועג! דער אויסברענגעריי 
פון רב משה דיין. 

אין די חדשים איז די כלה געװאָרן מיד פון אָנמעסטן די קליידער. װאָרום 
ס'האָט צו דעם קיין סוף און קיין עק נישט גענומען. און ביים מעסטן די קליידער 
פלעגן די נײיטאָרינס מיט גלוסטעניש אַרומטאַפּן דעם גוף פון דער כלה און 
נישט אויפגעהערט באַװוּנדערן אירע גלידער. די כלה האָט געפלאַמט פון די 
באַרירונגען, װאָרום בעת מעשה האָבן זיי געפּלאַפּלט וועגן דעם רייץ פונעם חתן 
און בענקשאַפטלעך דערמאָנט די ציטערנישן, װאָס זיי האָבן אַליין איבערגעלעבט 
אין זייער אייגענער כלהשאַפט. דער האַרבער ריח פון די שטאָפן און די רייד 
פון די נײיטאָרינס וועגן זייערע ווייבלעכע איבערלעבענישן האָבן אָנגעפילט די 
קאַמער מיט הייסער זינלעכקייט. 

פון אָנהײיב האָט רחל נישט ליב געהאַט די באַרירונגען און נישט פאַרטראָגן 
די שבחים פאַר אירע גלידער, וי זי װאָלט זיך מיט ביידע געשעמט. שפּעטער 
האָט זי געצויגן אין דער קאַמער און שעהו לאַנג איז זי געשטאַנען און געלאָזט 
מיט זיך פירן וי די נײיטאַרינס האָבן געװאָלט, כאָטש זי איז תמיד אַרױיס פון 
דער קאַמער מיט קאָפּיװוײיטיק. במשך די לאַנגע חדשים פון פּאַסן און נייען די 
קליידער, איז רחל געװאָרן בלייך. די מאַמע, שרה, האָט נישט אויפגעהערט איר 
צו קוקן אין די אויגן און צולייגן איר האַנט צו דער טאָכטערס שטערן דאָך 
האָט יעדער באַריר ביים שטערן זיך געענדיקט מיט דער באַמערקונג: 

,אַזױ דאַרף אויסזען אַ יידישע כלה, טאָכטערשי. נאָר פאַרגרעבטע און 
פויערישע מיידן װוערן רוט און פעט אין זייער כלהשאַפט." 

אויך ביים זיידן יוסף בן יוסף זענען אין אַ באַזונדער קאַמער געזעסן פיר 
שניידערס און גענייט דעם אויסשטייער פאַר אַברהמען. די פיר שניידערס האָבן 
אויך אַהערגעבראַכט זייערע זין, װאָס ביים צוהעלפן די טאַטעס, האָבן זיי זיך 
געלערנט די אומנות און נהנה געווען פון די פעטע געקעכצן, מיט וועלכע די 
באָבע עספּעראַנצאַ האָט געפּאַשעט די געמיינע לייט. אויך דאָ האָט מען גענייט 
פון פריען באַגינען ביז זון-פאַרגאַנג. אָבער דאָ האָט געהערשט פריילעכקייט. די 
שניידער האָבן מער געזונגען וי גענייט, כאָטש זיי האָבן געזאָגט, אַז זיי דאַרפן 
אַװעקנײען מינדסטנס אַ האַלב יאָר. פון דעסטוועגן װעלן זי עס מאַכן אַ סך 
פריער, װאָרום נישט פאַר ווייס-איך-וועמען נייען זיי אַן אױיסשטאַטונג, נאָר פאַר 
דעם אייניקל פון יוסף בן יוסף. צו פּאַסן די קליידער האָבן די שניידער נישט 
געדאַרפט מטריח זיין דעם חתן. איינער פון די שניידערייונגען האָט נישט 
אַראָפּגעלאָזט פון זיך די שטיקער מלבושים און יעדער ועדליק זיין באַדער- 
פעניש האָט גענייט אויף אים. 

די שניידער האָבן געזונגען פריילעכע לידער וועגן אַ רב, װאָס איז עליפּי- 
טעות פאַרקראָכן אין אַ תבואה-שייער, און וועגן אַ גביר, װאָס מען האָט ביי 
אים צוגעגנבעט דאָס זעקעלע מיט געלט נאַר ער שעמט זיך צו זאָגן ביים וועמען 
און װווּ. בלויז די שניידער-יונגען און די געזעלן האָבן געװוּסט פאַרװאָס דער רב 
איז פאַרקראַכן אין שייער און ביי וועמען און װוּ מען האָט ביי דעם גביר צוגע- 
גנבעט די אַפּותיקה, אוו זיי האָבן זיך צויידייטיק אָנגעקוקט צום טױזנטסטן 
מאָל און געלאַכט און צוגעטופּעט מיט די פיס -- בום, בום, בום. נאָר אַז די 
באָבע עספּעראַנצע פלעגט נאָכגײין דער דינסט ביים אַרײינטראָגן אַ גרויסן טאָפּ 
מיט שמעקעדיק געקעכץ, איז אין דער קאַמער געװאָרן שטיל, װוי די לייט װאָלטן 
נישט געקענט עפענען זייערע מיילער, 

ביסלעכווייז, ביסלעכווייז האָבן זיך אויסגעפילט די באַשלאָגענע קאַסטנס 
אין װעלכע מען האָט אַרײינגעלײגט דעם פאַרטיקן אויסשטיער -- צװיי 
קאַסטנס ביים זיידן ר' יוסף און דריי קאַסטנס ביי ר' משה דעם דיין און די 
פינף פולע קאַסטנס װעלן שפּעטער אַװעק אין דער נייער היים פון דעם 
יונגן פּאָר, 

אינעם טאָג פון דער חתונה האָט דאָס יידישע קעלן אויסגעזען וי חול- 
המועד, װאָרום אין האַלבן טאָג זענען אויפן מאַרק אין צענטער פון דער 
יידישער שטאָט פאַרפאָרן פיר וועגענער. רבי גרשום און רבי שמעון בן יצחק, 
דער ראש הקהל פונעם וידער יידיש-געװאָרענעם מיינץ, זענען געקומען 
באַשײנען די חתונה פון אַברהמען דעם זון פון אַרטאַפּאַנוס בן אליעזר. דאָס 
געברילעריי פון ר' צדוק דעם גבאי האָט מען געקענט הערן נאַך איידער די 
געשפּאַנען זענען פאַרפאָרן אויפן מאַרק. או! געברילט האָט ער צו די ישיבה- 
בחורים, װאָס האָבן אויסגעפילט דריי וועגענער, און ביים אַרײנפאָרן אין דער 

שטאָט האָבן זיי זיך הויך צעזונגען מיט פריילעכע ניגונים, וי עס איז דער 
שטייגער אויף שמחות, 

אַרײינקומען אין אַ פרעמדער שטאָט מיט געזינגערייען איז נישט דרך- 
ארצדיק. האָט ר' צדוק זיך איבערגעשריגן פון דעם ערשטן װאָגן, די בחורים 
זאָלן אַפּלאָזן. ער האָט געהיטן דעם שם פון רבי גרשומס ישיבה. װאָס װעלן 
טראַכטן די קעלנער באַלעבאַטים װעגן דעם צעזינגעניש פון דעם רבינס 
תלמידים? אויסער דעם איז ר' צדוק שטאַרק געװען איבערגענומען מיטן 
אַרײנפאָרן אין אַ נייער שטאָט. צום ערשטן מאָל אין זיין לעבן האָט ער 
דורכגעמאַכט אַזאַ לאַנגע נסיעה -- אַזש פון מיינץ ביז קעלן; און ער האָט 
געװאָלט, אַז דער אָנגעלאָפענער עולם זאָל באַלד וויסן װער עס איז דער 
אמתער דעה-זאָגער. די בחורים, װוי עס װאָלט געווען פּורים און מען מעג אויך 
אַ חוזק טון איבער עלטערע, האָבן זיך נישט איבערגענומען מיט ר' צדוקס 
געברילערייען און זיי האָבו נאָך העכער געזונגען און צוגעפּאַטשט מיט די 
הענט. 

דעם רבי גרשום און רבי שמעונען זענען אַנטקעגנגעגאַנגען אַרטאַפּאַנוס 
און זיין מחותן. און מקבל זיין די חשובע רבנים זענען אויך געקומען דער רב 
מנשה און דער ראש הקהל קלונימוס, װאָס זענען געווען באַגלײט פון דער 
פּני פון קעלן 

וי אַ יידישער מלך װאָלט געקומען אין שטאָט אַרײן, האָבן קינד-און-קייט 
באַגלײט דעם רבי גרשום און רבי שמעון צום הויז פון יוסף בן יוסף. פאַרן 
הויז האָט יוסף אַנטקעגנגעטראָגן די חשובע געסט ברויט מיט זאַלץ. אוו װי 
נאָר רבי גרשום האָט דאָס ברויט איבערגעגעבן צו ר' צדוקן האָבן עס די 
ישיבה-בחורים אַרױסגעכאַפּט פון זיינע הענט און זיך צעטיילט דערמיט און 
עס גלייך אויפן אָרט אויפגעגעסן מיט פריילעכע העויות. און ווי זיי האָבן 
באַמערקט װוי הינטער יוספן שטייט אַברהם, דער חת"-בחור, אַ בלייכער פון 
תענית, אוו װאַרט, ער זאָל קענען אַ קוש טון די האַנט פון זיין רבין, האָבן 
אים די ישיבה-בחורים געפאַנגען, פאַרשטעלט אִיבּ דעם וועג און אין כאָר 
גערופן : 

;א גאַלדן רענדל אויף וויין אויסלייזיגעלט! אַ גאָלדן רענדל אויף ויין 
אויסלייזיגעלט! אַ גאָלדן רענדל! אַ גאָלדן רענדל!" 

אַרטאַפּאַנוס האָט אויסגעלייזט דעם זון, און אברהם, אַן ערנסטער און 
געמיט-אויפגערודערטער, האָט זיך מיט יראת הכבוד דערנענטערט צום רבין 
און אים אַ קוש געטון אין דער האַנט. 

פון דער רגע אָן האָט זיך אייגנטלעך אָנגעהױבן די חתונה. בעת די 
חשובע געסט זענען אַריײין אין הויז זיך אָפּרוען פון דער נסיעה, האָבן 
משרתים אַרױסגעבראַכט פאַרן הויז וויין מיט קוכן, און עספּעראַנצאַ האָט 
געטיילט מיט אַ ברייטער האַנט. און באַלד זענען די געקומענע ישיבה- 
בחורים געווען בגילופין און פאַרן הויז געמאַכט אַ טאַנץ-פאַרשטעלונג. זיי 

האָבן אַריינגענומען אין רעדל בעלימלאכהס און סתם געמיינע לייט און 
נישט אויפגעהערט זייערע זינגענדיקע געפּילדערײען ביזן עס איז געװאָרן 
פאַרנאַכט. 

און אַזאַ חתונה וי עס איז געווען אין הויז פון רב משה דעם דיין האָט 
נאָך די שטאָט קעלן קיינמאָל נישט געזען 

אין די צעלויכטענע קאַמערן האָבן די געגרייטע טישן זיך געבראָכן אונטער 
די מענגעס שפּייזן אין בלאַנקענדיקע כלים. אין די קאַמערן פאַר די מאַנסבילן 
האָבן זיך אויסגעמישט די ריחות פון פאַרברענטן אייל, פליישיקע מאכלים 
מיט דעם ריח פון אַלטע תפילין. רבי גרשום איז געזעסן מיטן חתן אױבנאַן 
און פון זייערע ביידע זייטן -- אַרטאַפּאַנוס און רב משה. און באַלד נאָך זיי -- 
רבי שמעון און רבי מנשה און קלונימוס -- אַלדאָס שענסטע פון דער קהילה 
קעלן. און בעת דאָ זענען די מאַנסבילן געווען פאַרנומען מיט שמועסו תורה, 
האָבן זיך פון די ווייבערישע קאַמערן געהערט געלאָשענע קלאַנגען פון דער 
קאַפּעליע פון די קעלנער קלעזמאָרים. דאָ, אין די ווייבערישע קאַמערן, האָט 
זיך דער ריח פון די אייל-לאָמפּן אויסגעמישט מיט דעם ריח פון שאַרפע, 
באַרוישנדיקע זאַלבן, און די פלעמלעך פון די לאָמפן האָבן אָפּגעפינקלט אין 
די רייכע גילדערנע האַלדזיבענדער אויף די יוסטע בוזעמס פון די ווייבער. 

רחל איז געזעסן אויפן כלה-טראָן און אינגאַנצן איז זי געווען װוי איינגע- 
טונקען איז אַ ים פון ווייסקייט, פון וועלכן מען האָט בלויז אַרױסגעזען איר 
בלייך, לענגלעך פּנים, צעליכטיקטע בלוילעכע אויגן און אַ פּאַס העלע האָר. 
עס האָט אויסגעזען וי אין דעם ים פון געווענדער-ווייסקייט איז איינגעװויקלט 
אַ קינד, װאָס ווייסט נאָך נישט, װאָס דאָ גייט װערן און װאָס מען וויל פון 
דעם. ביי דער זייט איז געשטאַנען שרה און מיט אַ פעכער געפאָכעט פאַר 
רחלס פּנים, קיין טראָפּעלע שווייס זאָל זיך אויף איר שטערן נישט באַװײזן. 

פון דער שװועל האָט אַ צעהיצט מענעריש קול אויסגערופן: 

,מען פירט דעם חתן!" 

דער צימבל האָט זיך אויפגעוועקט פון זיין ביז איצטיקן צעגלעקלטן 
דרימל און זיך צעקלונגען מיט הילכיקע טענער. דריי פלייטן האָבן מיט 
שאַרפע שאַלן געפּרוּװוט פאַרטויבן דאָס קלינגען פון צימבל, און נאָך זיי האָט 
געפּרוּװוט נאָכקומען און געבליבן הינטערשטעליק די האַרפע. אָבער אַלע 
צוזאַמען האָבן אויסגעהוידעט אַ ריטמישן ניגון. די ווייבער אין זייערע ברייטע 
קליידער מיט די יוסטע הויכע בוזעמס האָבן זיך צוריקגעצויגן הינטערוויילעכץ 
צו די ווענט. מיט דעם גערוימען דורכגאַנג האָבן אַרטאַפּאַנוס און רב משה 
געפירט אברהמען -- אַ בלייכן און אומדרייסטן. האַרט נעבן דעם כלה-טראָן 
האָט זיך אַברהם פאַרהאַלטן. רחל, מיט אַראָפּגעלאָזטע אוגן, האָט אַביסל 
אַראָפּגעבױגן דעם קאָפּ, װי זי װאָלט אברהמען געװאָלט העלפן אין זיין 
פאַרלוירנקייט. מיט בלייכע הענט האָט ער עטװאָס אויפגעהויבן דאָס זיידענע 
געוועב פון איר כלה-:הויב און מיט אים פאַרדעקט איר פּנים. רחל האָט צוריק 


241 


אויפגעהויב! דעם קאָפּ, כדי צו זען אברהמס געשטאַלט. אָבער דורך דעם 
געוועב האָט זי אים געזען װי אין אַ נעפּל, נאָר געפילט זיין נאָענטקײט. די 
כוחות האָבן איר פאַרלאָזט. די נאָענטקײט פון אַזױ פיל מאַנסבילן, דער טומל 
פון די ווייבער און דאָס שאַלן און געקלאַנג פון דער קאַפּעליע האָבן פאַרטויבט 
אירע חושים. אָן דער באַטײליקונג פון איר ווילן האָט זי זיך געלאָזט פירן 
פון עמעצנס הענט, ביז זי האָט דערפילט די קאַלטע לופט פון דרויסן און זי 
איז צו-זיך-געקומען. זי איז געשטאַנען אונטער דער חופּה ביי דער זייט פון 
אברהמען און אַנטקעגן איר האָט זי, װידער וי אין אַ נעפּל, געזען דאָס 
איידעלע פּנים מיט די געדיכטע ברעמען פון רבי גרשום. 

רחל האָט געװוּסט, אַז נישט יעדע יידישע טאָכטער האָט דעם כבוד, אַזאַ 
וויכטיקער און הייליקער מאַן, װי רבי גרשום, זאָל הײליקן איר חתונה-בונד. 
איר און אברהמען איז דער כבוד געגעבן. האַט זי איינגעזאַפּט אין איר זכרון 
דאָס געשטאַלט פון דעם הײיליקן מאַן און עס מיטגעטראַגן צוזאַמען מיט דער 
ליבשאַפט פאַר איר מאַן. און ער, רבי גרשום, האָט דער ערשטער נאָך די 
קידושין און נאָכן איבערלייענען די כתובה, אױיסגעשאָטן איבער די קעפּ פון 
דעם יונגן מאַן און ווייב אַ הויפן גערשטן, װי אַ סגולה פאַר אַ צאַלרײכן דור. 
און באַלד נאָך דעם האָבן זיך פון אַלע זייטן געשאָטן הויפנס גערשטן-קערנער 
און ווייבערישע אויסרופן: , איר זאָלט זיך מערן וי די שטערן אין הימל!" 

און פּלוצים האַבן זיך ביידע, אברהם און רחל, געפונען אַליין אין אַן 
אַפּגעזונדערטער קאַמער. רחל איז אין אָט דער קאַמער געבוירן געװאָרן זי 
האָט געקענט יעדן שפּאַלט אין די װענט, יעדן סענק אין באַלקן אָבער זי 
האָט די קאַמער נישט דערקענט. אין דער מיט איז געשטאַנען אַ געדעקטער 
טיש מיט פיר ברענענדיקע וועקסענע ליכט. ביי איין זייט טיש איז געשטאַנען 
אַ קורצע באַנק -- בלויז פאַר צוויי, און ביי דער װאַנט, פון דער צווייטער 
זייט טיש, איזן געשטאַנען אַ נידעריק ברייט בעט מיט א בלאַנק-װוייסן 
אויפצוג. מער װי דער טיש, די באַנק און דאָס בעט איז אין דער קאַמער 
נישט געווען. און מער וי די פיר וועקסענע ליכט האָבן קיין לאָמפּן די 
קאַמער נישט באַלױכטן. און מער וי זיי ביידע, רחל און אברהם, זענען אין 
דער קאַמער נישט געווען. און ביידע האָבן זיך געפילט וי זיי װאָלטן געווען 
גאָר ווייט פון דעם, װאָס אויף יענער זייט װאַנט, כאָטש די קלאַנגען פונעם 
צימבל און דאָס שאַלן פון די פלייטן האָבן געהויערט וי ווידער-קולות. רחל 
האָט אַראָפּגענומען דעם כלה-הויב פון קאָפּ און איינבייגנדיק זיך אַװעקצולײיגן 
אים אויפן בעט האָבן זיך אַראָפּגעשיט אַ פּאָר גערשט-קערנער. זי האָט 
אויפגעכאַפּט דעם בליק פון אברהמען און ביידע האָבן צו זיך געשמייכלט וי 
קינדער. איז ער צוגעגאַנגען נאָענט צו איר און מיט וייכע באַװעגונגען 
אַראָפּגעװישט פון צװוישן די אַקסל-פאַלדן פון איר קלייד נאָך גערשטן-קערנער, 

,מיר זענען אַלײן? -- האָט ער געזאָגט, װי ער װאָלט זיך װעלן פאַרענט- 
פערן פאַר זיין דרייסטקייט צו איר, 

,ס'איז אַזױ שטיל" -- האָט זי געפליסטערט און, באַמערקנדיק אויף דעם 
פאַרבייג פון זיין בגד אַ גערשטך"קערן, האָט זי אױיסגעשטרעקט איר האַנט 
און זי אַרופגעלײגט אויף זיין אַקסל, 

פּלוצים האָט זיך געעפנט די טיר. אַן איבערראַשטע האָט רחל אַװעקגע- 
כאַפּט איר האַנט פון אברהמס אַקסל. ביידע מוטערס, שרה און מרים, האָבן 
אויף טאַצן אַרײינגעבראַכט פּאַרענדיקע שפּייז. די ערשטע איז געגאַנגען שרה. 
און װי זי האָט באַמערקט די איבערראַשונג פון די קינדער, האָט זי צעשטראַלט 
און האָפּערדיק אויסגערופן: 

,איר זענט מאַן און ווייב, מיינע קינדער, היינט מעגט איר זיין מיט זיך. 
עס איז אַ הייליקע מצווה." 

זי האָט צװיידייטיק אַ קוק געטון צו מרימען. מרים האָט איר געענטפערט 
מיט אַ רמז, אַז זי האָט אַלץ באַמערקט. אַװעקגעשטעלט איר טאַץ אין דער 
מיט פון טיש, האָט זי געזאָגט כלאחרייד: 

זעצט אייך, קינדער, נעבן איינאַנדער, צו עסן פון איין שיסל. אַזאַ איז 
דער מנהג ביי יידן נאָך דער חופּה: איין שיסל און איין בעט, װאָרום איין לייב 
זענט איר פון איצט אָן 

דורך דער אַפּגעלענטער טיר האָבן אַריינגעפלײיצט די קלינגענדיקע 
טענער פון דער קאַפּעליע אויסגעמישט מיט דעם טומל פון די חתונה-געסט. 
קליינע מיידעלעך אין לאַנגע קליידער, וי מיניאַטור-ווייבעלעך האָבן אַרײנ- 
געשטעקט די קעפּעלעך, כדי צו זען חתן-כלה און איינע האָט אויסגערופן מיט 
אַ קוויטשיק קולכל: ,זי איז שיין װי אַ בת-מלכה!" 

די מוטערס זענען נישט אַרױס פון דער קאַמער ביז רחל און אברהם 
האָבן זיך געזעצט נעבן אײנאַנדער און געגעסן פון איין שיסל. און הגם 
אויסגעהונגערט פונעם תענית זענען זיי געוען, האָט דאָס ביזיין פון די 
מוטערס זיי געשטערט אין עסן. און ערשט ווען מרים און שרה האָבו פאַרלאָזט 
די קאַמער, אָנזאָגנדיק, אַז באַלד נאָכן עסן װעלו חתן-כלה אַרױס צום מצווה- 
טאַנץ, האָט רחל צוגערוקט די שיסל נעענטער צו אברהם און אַלײן האָט זי 
אָנגענומען פון דער שיסל, אָנבײיגנדיק דעם קאָפּ נעענטער צו אים. זי האָט 
געפילט דעם גלי פון זיין פּנים און ער האָט צוזאַמען מיט דער פּאַרע פון דער 
שפּייז איינגעעטעמט דעם רייצנדיקן ריח פון איר לייב. 


,טוט דיר נישט װיי דער קאָפּ פון דעם לאַנגן תענית?" -- האָט זי 
געפרעגט, -- , דיין פּנים איז בלייך." 
,דער תענית אַרט מיר נישט" -- האָט ער געענטפערט שטיל, -- ,איך 


פאַסט אַלע תעניתים," 

,און איך פאַסט בלויז צוויי תעניתים -- יום כיפור און תשעה באב" -- 
האָט זי געזאָגט, װי קאָקעטירנדיק מיט איר פרייקייט. 

,,דערפאַר טוט דיר ויי דער קאָפּ פון היינטיקן תענית," -- האָט ער 
ענדלעך איר אַריינגעקוקט אין די אויגן און זי האָט זיין בליק אױיסגעהאַלטן 

?ניין, גאָרנישט. איך האָב דעם תענית געפילט וי.. וי איך װאָלט 
דערװאַרט עמעצן א גאָר נאַענטן, װאָס האָט געדאַרפט קומען" -- האָט זי 
געזאָגט און געשמייכלט שעמעודיק. 

אברהם האָט געװאַלט עפּעס זאָגן, נאָר ער האָט דאָס װאָרט אַראָפּגע- 
שלונגען. עס האָט אים אויסגעפעלט דרייסטקייט. 

דערווייל איז אין די אַנדערע קאַמערן אָנגעגאַנגען די שמחה. רב משה 
איז אַרומגעגאַנגען צװישן די טישן און געמאָנט, דער עולם זאָל עסן װאָס 
מער. די סאַרװער האָבן אַראָפּגענומען פון די טישן האַלב-לײַדיקע טאַצן מיט 
שטיקער פלייש, כדי באַלד אַרויפצושטעלן פרישע און אָנגעלאַדענע, מיט 
ברוינע פולקעס פון געשטאָפּטע גענדז, דיקע שניצן פון וייסן קעלבערן- 
פלייש, שטיקער רינד-ברוסט, הינערשע מעגעלעך געפילטע מיט לעבער און 
שטיקער פלייש אַרום דיקע מאַרך-ביינער. פון די פיל שפּייזן און וויין האָבן 
די פּנימער פון אַלע געסט געהאַט איין און די זעלבע פאַרב -- רויטלעך- 
גלאַנציקע, נאָר בלױז די בערד האָבן אונטערשיידט איינעם פון צוייטן: 
רויטע פּנימער מיט סאַמעט-שװאַרצע בערד, רויטע פּנימער מיט גרויע 
בערד, רויטע פּנימער מיט בלאָנדע און געלע בערד. 

אויך אין דער קאַמער פאַר די וייבער זענען די טישן געװען איבער- 
פולט מיט גרויסע טאַצן פליישן און געבעקסן. נאָר צוליב איינגעהאַלטנקײט, 
נישט באַרעדט צו ווערן װי פרעסערקעס, האָבן די וייבער געגעסן לאַנג- 
זאַמער, די שטיקער פלייש געהאַלטן נישט מיט די פולע הענט, נאָר בלויז 
מיט צוויי פינגער. אָנשטאָט וויין, האָב די ווייבער פאַרטרונקען מיט געהיי- 
וונטן עפּל-זאַפט, װאָס האָט אַרוױסגעזעצט אױיף די פּנימער אַ שוייס. 

ביים עסן האָט פון דער גאַנצער קאַפּעליע בלויזן דער צימבל שטיל 
צוגעקלונגען. די אַנדערע לייט פון די קלעזמער זענען אַדומגעקראָכן אַרום 
די טישן און באַהאַלטענערהײט אויסגעטרונקען, דאָ אַ בעכער ויין און דאָרט 
אַ בעכער וויין און אַראָפּגעלקחנט שטיקער פלייש, װאָס זיי האָבן אומבאַ- 
מערקט אַריינגעלייגט אין גרויסע טאָרבעס. פאַר דעם װאָס דער צימבאַליסט 
איז געווען פאַרנומען און נישט געקענט אַרומשמײען ארום די טישן האָבן 
די אַנדערע לייט אים באַזאָרגט דאָ מיט אַ בעכער וויין און דאַ מיט אַ בעכער 
געהייוונטן עפּליזאַפּט. ער האָט געגאָסן אין זיך אָן אַן עק און אַן אַ סוף און 
געװישט מיטן אַרבל דעם שווייס פון פּנים. 

עמעצער ביים טיש פון די מאַנסבילן האָט אויסגערופן: .בענטשן!?" און 
צוויי, יוסף בן יוסף און רבי שמעון בן יצחק, זענען אַװעק ברענגען צופירן 
דעם חתן צו בענטשן צװאַמען. בעת די מענער זענען פאַרבײיגעגאַנגען די 
ווייבער-קאַמער האָבן זיך אויך אויפגעהויבן עספּעראַנצאַ און רחלס באָבע, 
כדי צו ברענגען די כלה צום מצווה-טענצל. 

און באַלד װי מען האָט אברהמע! באַזעצט אױבנאָן צװוישן רבי גרשום און 
אַרטאַפּאַנוסן, האָט רבי שמעון, װאָס האָט געקענט מאַכן גראַמען, אויסגע- 

דרשנט אַ שיר אין לשון קודש וועגן פּריה ורביה און אין דעם שיר איינגע- 
פּלאָכטן דעם נאָמען פון אברהם און רחל, זי זאָל מערן אַ דור וי זאַמד 
אויפן ברעג פון ים. נאָכן בענטשן איז געקומען די ריי אויף אברהמען ער 
זאָל זאָגן תורה. ער האָט זיך טיף פאַרבויגן און געבעטן רשות צום ערשט 
ביים פאָטער, דערנאָך ביי רבי גרשום, און אַנגעהױב! מיט א ניגון ועגן 
דער הייליקייט פון דער משפּחה ביי יידן. פּלוצים האָט ער איבערגעריסן דעם 
ניגון, פאַרשטעלט מיט דער רעכטער האַנט די אויגן און געזאָגט: 

,אַזױ װי יעדער ייד אין אַלע דורות דאַרף האָבן דאָס געפיל, אַז ער 
גופא איז אַרױס פון עבדות מצרים, אַזױ דאַרף יעדער יידישער מאַן אין זיין 
חופּה-טאָג האָבן דאָס געפיל, אַז ער איז בבחינת אברהם אָבינו, װאָס דער 
באַשעפער פון דער װעלט האָט אים געגעב! אויפצושטעלן דאָס יידישע פאָלק. 
די גאולה קומט נישט, וייל מיר זענען וייניק אין דער צאָל און צעװאָרפן 
איבער דער וועלט. נאָר אַז יידן װעלן זיין אַ סך און צונויפגעזאַמלט אויף איין 
אַרט, איינער זאָל פאַרשטיין דעם צווייטן, װעלן מיר דערמיט דערנעענטערן 
דעם טאָג פון דער גאולה. דערום דאַרף יעדער ייד, אין טאָג פון זיין חופה, 
טראַכטן, אַז פון אים איז אָנבאַלאַנגט, יידן זאָלן זיין אַ צאָלרייך פאָלק און 
אין דעם זכות װעלן מיר זוכה זיין איפצובויען דעם בית המקדש אין 
ירושלים," 

,אָמן!" -- האָבן די מאַנסבילן נאָכגעזאָגט. 

רבי גרשום האָט זיך אָנגעבױיגו איבערן טיש און אויפגעכאַפּט דעם בליק 
פון אַרטאַפּאַנוסן, װי ער װאָלט אים װעלן זאָגן עפּעס גאָר װיכטיקס אוך 
אײיליקס. אַרטאַפּאַנוס איז געווען גערירט און מיט אַ קאָפּיבאַװועגונג האָט ער 
געדאַנקט דעם רבין פאַרן לויב אָן װערטער פאַר זיין בכור. רב משה האָט 
געשיקט באַפּעלן דער קאַפּעליע, אַזן עס איז געקומען די צייט פאַרֹן מצווה- 
טאַנץ. די מוזיק האָט זיך צעקלונגען און צעשאַלט איבער אַלע קאַמערן. דער 
צימבל האָט געליאַרעמט, די פלייטן האָבן געויינט און געלאַכט, די טאַנצן 
האָבן גערוישט און געווירבלט און די טענער פון דער האַרפע זענען דער- 
טרונקען געװאָרן, ווייל אין דעם קאַפּעליעיטומל האָט מען אַװעקגערוקט די 
טישן אוז געמאַכט פריי די קאַמערן פאַרן טאַנץ. און װוען אין דער מיט פון 
דער ווייבער-קאַמער האָבן זיך באַװיזן עספּעראַנצאַ מיט דער כלה, האָט די 
רוישיקע מוזיק פּלוצים אָפּגעהאַקט און ס'איז געװאָרן אַזאַ שטילקייט, וי 
מען װאַלט עמעצן אַ גאָר וויכטיקן דערװאַרט. פּאַמעלעך, פּאַמעלעך און שטיל 
זענען אויפגעגאַנגען די צעגלעקלטע טענער פון דעם מצװה-טאַנץ: דיךרדין" 
דין -- האָט גערופן דער צימבל און די פלייטן זענען אים נאָכגעקומען װי אַ 
ווידער-קול, און כאָטש הייס איז געווען אין דער קאַמער, האָט זיך געדאַכט, 
אַז עס קלינגען שליטן-גלעקלעך איבער אַ מילדן שניי-שליאַך, און דער שליטן 
גליטשט זיך איבער דער וייסער ווייכקייט. און עספּעראַנצאַ גליטשט זיך 
אַהער און אַהין און פירט נאָך זיך די כלה מיט לאַנגע און געמאָסטענע טריט. 

ווידער אַהער און ווידער אַהין. קום, מיין קינד, ס'איז אַזױ גוט צו פילן די 
ווייכקייט אונטער די פיס און שוועבן און שוועבן מיט פולע אויערן בענק- 
שאַפּט פונעם צימבל. און די פלייטן וויינען, וי אַ ווינט, װאָס איז אַרײן אין 
שמאַלע ווינקלען, און אָט צעלאַכן זיי זיך -- די טענער האָבן זיך באַפרײט 
אוז רייסן זיך צום באַלקן. און בעת רחל איז איבערגעגאַנגען פון האַנט צו 
האַנט, האָט זיך מרים אומבאַמערקט אַרײינגעשאַרט אין דעם באַזונדערן קאַמער. 
זי האָט אונטער די הויכע קישנס אַרונטערגעלײגט אַ קמיע און אײיליק געזאָגט 
דעם שפּרוך: ,אַלע שדים און נישט-גוטע זאָלן זיך פאַרפּלאָנטערן אויף די 
געדרייטע וועגן און זיי זאָלן זיין אָפּגעשײדט פון מיין הויז, פון מיינע 
קינדערס הויז און זיי זאָלן נישט אַרױס פו אַלע וויסטע פעלדער און וועלדער." 

מרים האָט אַ גלעט געטון דעם קישן און ביים צוריק אויסגלייכן זיך האָט 
זי באַמערקט אסתרן. 

װאָס טוסטו דאָ, מוטער??" -- האָט די קליינע געפרעגט בהלהדיק 
אויפגערודערט. 

מרים האָט זי אָנגעכאַפּט ביים אָרֹעם: 

,דו דאַרפסט דאָ נישט זיין. דאָס איז נישט דיין זאַך" -- האָט זי געזאָגט 
אַביסל אויפגערעגט. 

מיט באַהאַלטענעם נייגער האָט אסתר באַקוקט דאַס בעט, אַ קוק געטון 
אויפן טיש צו די רעשטלעך געבליבענע שפּייז און אויסגערופן: 

;די ליכט האָבן זיך שוין באַלד אױיסגעברענט; איך װעל אַריינברענגען 
פרישע." 

,קיינער בעט דיך נישט, אסתר!" -- האָט מרים פעסט זי אַ צי געטון נאָך 
זיך און האָט זי אַרויסגעפירט פון דער קאַמער. 7 

אסתר איז רויט געװאָרן פון דער מוטערס האַסטיקער באַוועגונג, װאָס 
האָט צעפלאַמט אין איר אַנונגען. זי האָט זיך אַרױסגעמאַכט פון דער מוטערס 
האַנט און אייליק אַװעק צו רחלס יינגערע שװעסטער. 

רחל איז שוין מיד געװוען פון טאַנצן. זי איז איבערגעגאַנגען פון האַנט 
צו האַנט און אױיסגעטאַנצט מיט אַלע קרובות דעם שלייכנדיקן מצווה-טאַנץ. 
נאָר די קאַפּעליע איז נישט מיד געװאָרן. די צעגלעקלטקייט פון צימבל איז 
געװאַרן װאָס אַמאָל ווייכער און וייכער און די פלייטן האָבן ויינענדיק 
געבעטן, זיך געלייגט צו די פיס און זיך געהויבן צום באַלקן. די טענער זענען 
געווען זיס צום האַרץ, בלויז די צעציטערטע טענער פון דער האַרפע האַבן 
דערמאָנט אין שפּעט-נאַכטיקײט און אין אַ ווייטן אומעט. 

וי אויף אַ צייכן פון אַן אומגעזעענער האַנט האָט די קאַפּעליע פּלוצים 
געענדערט דעם טאַקט און דעם ניגון. זי איז אויפגעװועקט געװאָרן פון דעם 
צעפיבערטן אַלאַרם פון די טאַנצן, דער צימבל האָט זיך צעטומלט און וי 
פאַרפּלאָנטערט אין זיינע אייגענע קלאַנגען, דער האַרפיסט האָט געדונערט 
אויף די דיקע סטרונעס, און די פלייטן, די פלייטן -- זיי האָבן זיך צעשאַלט 

וי האָרנס, אויף נידעריקע טענער: עס איז לייגנס-פירן! איצט האָבן רחלען 
געפירט די באָבעס, און ביים צופירן זי צו דער טיר פון דער קאַמער האָבן 
זי ביידע זי אָפּגעבלאָזן קעגן אַן עין הרע. מיט פירן אברהמען האָט מען מכבד 
געווען רב קלונימוס דעם ראש הקהל, און אפרים בן שלמה, ביידע טאַטעס פון 
אַ סך קינדער. און רב קלונימוס, װאָס האָט דערלעבט אַזאַ כבוד, צו באַגלײטן 
צו לייגנס-פירן דעם זון פון אַרטאַפּאַנוסן און דעם איידעם פון רבי משה, 
איז געגאַנגען װי ער װאָלט דאָ געווע1! דער וויכטיקסטער. זיי האָבן דעם חתן 
צוגעפירט ביז צו דער אָפּגעלענטער טיר און זיך צוריקגעקערט ערשט דאַן 
ווען דער ריגל האָט זיך פון יענער זייט אַראָפּגעלאָזט. 

באַלד דערנאָך זענען די חשובע געסט אַװעק שלאָפן און אין דער 
מענער-קאַמער האָבן די ישיבה-בחורים, װאָס זענען געקומען צזאַמען מיטן 
רבי גרשום, און אברהמס חברים פון קעלן, אָנגעהויבן פאַרוויילן דעם פאַרבלי- 
בענעם עולם. די מחיצה צװישן מענער און וייבער איז פאַרשװוּנדן. די 
קאַפּעליע האָט זיך איבערגעטראָגן אין דער מאַנסבילישער קאַמער און זי 
האָט איצט געדאַרפט צוהעלפן די בחורים אין זייערע איינפאַלן 

איינער, אַן אױסגעװאַקסענער בחור, מיט דיקע געלע פּיאות און אַן 
אַרױסשטאַרצנדיקן שלונג-ביין, איז געווען דער אָנפירער און האָט אָנגעזאָגט 
ווען די קאַפּעליע דאַרף אויפשפּילן פריילעך, אָדער טרויעריק, װעדליק דעם 
װאָס װעט דאַרפן געוויזן ווערן. אַזױ זענען צום ערשט אַריין פינף קאַליקעס: 
אַ בליַנדער, אַ טויבער, אַ שטומער, אַ הויקער און אַ שטאַמלדיקער -- אַלע 
מיט אויסגעשמירטע פּנימער און מיט צוגעקלעפּטע לאַנגע בערד. אַלע זענען 
אַריין זיך װאַקלענדיק, װוי זיי װאָלטן געװוען שיכור. דער אױסגעװאַקסענער 
בחור מיט דעם אַרױסשטאַרצנדיקן שלונג-ביין, האָט אָנגעזאָגט, אַז אַזױי וי 
די לייט זענען שיכור וי לוט, זאָל מען זיי מוחל זיין ווייל זיי ווייסן נישט 
װאָס זיי רעדן, אויסער דעם שטומען. די קאַפּעליע האָט אויפגעשפּילט אַ 
שיכורדיקס און אַז עס איז געװאָרן שטיל, האָט דער שטאַמלענדיקער געפרעגט 
דעם שטומען: 

;װאָיװאָס טויטוט אַ ח-חיחיתן נינ-נינאָך דער חו-חו-חו"פּה ?" 

דער טויבער האָט געויזן, אַז ער הערט נישט און דער שטאַמלענדיקער 
האָט נאַָך מער שטאַמלענדיק איבערגעחזרט די שאלה צום געלעכטער פונעם 
עולם. האָט דער בלינדער אויסגעשריגן אין בהלה, אַז ער זעט גאָרנישט װאָס 
דער חתן טוט נאָך דער חופּה און דער שטומער האָט מיט וילדע העויות 
אויסגעקוויטשעט, אַז ער וייסט, נאָר ער קען נישט זאָגן 

האָט דער בלינדער אויסגעשריגן צום שטומען: 

,ווייז װאָס ער טוט!" 

איז דער שטומער צוגעגאַנגען צום הויקערדיקן און אים געקראַצט אין 
האָרב. אַ דונער פון געלעכטער האָט אױסגעבראָכן צװישן עולם און די 


קאַפּעליע האָט מיטגעהאָלפן לאַכן מיטו צימבל, פלײטן און טאַנצן. יונגע 


347 


מיידלעך האָבן געכיכקעט, זיך איבערגעקוקט און זיך באַהאַלטן הינטער די 
פלייצעס פון זייערע מאַמעס. אַז עס איז וידער שטיל געװאָרן, איז דער 
בלינדער געשטאַנען װי אַ תם, געפאָכעט מיט די הענט און יינגלעריש געשריגן: 

,;איך האָב גאָרנישט געזען װאָס ער טוט! איך וויל זען װאָס דער חתן 
טוט וי | 2 0466; 

פלינק האָט דער אױסגעװאַקסענער בחור אַפערגענומען פון אונטערן 
הויקער אַן ערדענעם נאַכט-יטאָפּ מיט צוויי אויערן און אים דערלאַנגט דעם 
בלינדן. װוידער האָט אױיסגעבראָכן אַ געלעכטער און די קאַפּעליע האָט אויסגע- 
שאַלט אַ היסטעריקע. 

,פע, ניבוליפּה!" -- האָט אויסגערופן דער, װאָס האָט פאַרלוירן דעם 
הויקער, 

דער אױיסגעװאַקסענער בחור האָט געמאַכט אַ תמימותדיק פּנים און זיך 
פאַרענטפערט : 

;איך האָב אים דערלאַנגט דעם טאָפּ ער זאָל גיין אויסמעלקן דעם בישאָפס 
ציג, איז דאָס ניבוליפּה?" -- האָט ער אויסגעשטרעקט זיין פרעגנדיק פּנים 
צו די ווייבער און זיין שלונג-ביין איז געלאָפן אַרױף און אַראָפּ. 

די ווייבער האָבן זיך געטרייסלט פון געלעכטער און זיך צוגעהאַלטן די 
בוזעמס. די מענער האָבן געקוקט אויף די וייבער מיט צויידייטיקע רמזים 
און אינעם געווירבל פון דער קאַפּעליע זענען די בעלי-מום פאַרשװוּנדן 
דערנאָך איז געקומען די ריי אויף פיר ריטער. אַנגעטון איו ברייטע הויזן מיט 
איבערגעדרייטע קורצע פּעלצן און דיקע װאָנצן און מיט אָנגעסאַזשעטע 
ברעמען, זענען די פיר ריטער אַריין אין דער קאַמער מיט שטורעם. 

;אַ רושיקס!" -- האָט אויסגעשריגן צו דער קאַפּעליע דער איבערגע- 
װאַקסענער בחור. | 

אין דעם רוישיקן האָבן זיך די ריטער צעטאַנצט, געװאָרפן די פיס אונטער 
זיך, באַלד זיך אַראָפּגעלאָזט נידעריק צום דיל, כדי אויפצושוועב! צום באַלקן 
דאָ האָט זיך איינער געדרייט אויף איין פוס אין אַ ווירבל, בעת אַ צווייטער 
האָט אַ שפּרונג געטון און געבליבן שטיין אויף די הענט. צוויי האָבן אים 
אָנגעכאַפּט ביי די פיס און זיי צעשפּרײט, כדי דער אין דעם וירבל זאָל 
פּלוצים אַריבערשפּרינגען איבער די צעעפנטע פיס און בלייבן שטיין אויף 
די הענט. די פלייטן מאַכן נאַך װי עס קװאַקען געיאַגטע הינער און קרייען 
אויס דעם געקריי פון הענער, דער עולם קלאַפּט מיט די הענט און די פיר 
ריטער זענען שוין װוידער אויף די צעטאַנצטע פיס, הייבן זיך און זעצן זיך 
און דרייען זיך מיט אַזאַ אימפּעט, אַז די קאַפּעליע קען נישט נאָכהאַלטן זייער 
טאַקט. 

אַזױ איז אַנגעגאַנגען די שמחה ביזן גרויען באַגינען, ווען פון זיך אַלין 
האָט זיך די שמחה געלאַשן 

איינציקווייז, איינציקווייז זענען די געסט אַװעק. די מידע ישיבה-בחורים 

האָבן זיך אויסגעצויגן אויפן דיל און דער יונגער באַגינען האָט אַריינגעקוקט 
אין די פענצטער, װי ער װאָלט געקומען זען, װאָס דאָ איז געװוען און װאָס 
עס איז געבליבן. די ישיבה-בחורים זענע! געשלאָפן אַן אומעט איז געווען 
אױיסגעשפּרײט אויף די טישן ביי די ווענט פון די קאַמערן באַװאָרפענע מיט 
רעשטלעך שפּײז און רויטלעכע סאַזשלקעס פון צעגאָסענעם ויין. 

דער טאָג האָט זיך געשטעלט אַ פאַרװאָלקנטער, אַ שװערער, וי עס 
װאָלט געדאַרפט אַראָפּפאַלן אַ רעגן, נאָר צוליב עפּעס קען דער רעגן נישט 
אַראָפּגיסן. איז שװוער געווען אין אַזאַ פרימאַרגן זיך אויפצוהייבן. דאָך נאָך 
פאַר דער צייט האָבן זיך אין בית-מדרש אין הױז פון רב משה אָנגעהױבן 
זאַמלען די פּני צו דאַװענען שחרית צװאַמען מיט אַברהמען. צוליב דער 
פאַרװאָלקנטקײט איז אין ביתימדרש געווען אַזױ טונקל, אַז מען האָט געמוזט 
אָנצינדן די אייל-לאָמפן און עס האָט אויסגעזען װי עס װאָלט געװאָרן אָװנט. 


אין דער קאָריקאַמער האָבן שוין געזידט די פאַרהאַנגענע פאַנען און 
קאַנען איבער צעבלאָזענע פייערן. דאַ האָט מען אויפסניי געגרייט װאַרעמס 
פאַר די געסט נאַכן דאַװענען. משרתים האַבן אויפגעוװועקט די שלאָפנדיקע 
ישיבה-בחורים אויפן דיל און אײיליק גערוימט, כדי ווידער צו גרייטן די טישן 


מרים איז געקומען פאַר אַרטאַפּאַנוסן. זי האָט זיך געפעדערט די ערשטע, 
צו זיין פאַר אַנדערע ווייבער. זי האָט מורא געהאַט פאַר לשון-הרע, װאָרום 
דווקא דער פרימאָרגן איז אַ וויכטיקער און זי װאָלט נישט װעלן, אַז איידער 
װאָס-ווען זאָלן ווייבער צערעדן, מי יודע װאָס ווייבער קענען צערעדן. אויסער 
דעם האָט זי געװאָלט באַצײיטנס איבעררעדן מיט שרהן וען און װוי אַזױ די 
קינדער אַריבערפירן אין זייער אייגענער היים. זי האָט אַלײין נישט געװוּסט, 
פאַרװאָס דאָס האַרץ איז איר שווער. צי דערפאַר ווייל זי איז די נאַכט נישט 
גענוג געשלאָפן און דער טאָג איז אַ פאַרװאַלקנטער, אָדער דערפאַר ווייל עס 
איז אין שטייגער פון מענטש דאָס געמיט זאָל זיין שװוער נאָך אַ שמחה? זי 
איז טאַקע געווען גליקלעך, װאָס איר זון האָט באַקומען אַזאַ שיינע און 
איידעלע טאָכטער פאַר אַ ווייב, און די מחותנים זענען פונעם גרעסטן יחוס 
און רייך, אָבער דעם בכור האָט מען ביי איר צוגענומען. נישט זי װעט איצט 
זיין וויכטיק ביי איר זון, נאָר די יונגע ציג וװועט אים האָבן. רחל װעט 
אויפנעמען אַלע זיינע זיסע שמייכלען, זיינע װאַרעמע בליקן, זי װעט אויספילן 
זיינע טעג און נעכט און ביי דער מאַמען װעט ער וװערן אַ גאַסט. מרים האָט 
געטריבן די מחשבות פון זיך. אין דעם איז מסתמא שולדיק דער טריבער 
טאָג. וען דער רעגן װאָלט אַראָפּגעפאַלן, װאָלט איר לייכטער געװאָרן אויפן 
האַרץ. 


דערווייל זענען געקומען אויך אַנדערע ווייבער און שרה האַט אַלע אַרײג- 
געבעטן אין דער קיך-קאַמער, װוּ זי האָבן זיך אויסגעזעצט אויף אַ לאַנגער 
באַנק און זיך איבערדערציילט וועגן דעם, װאָס פאַר אַ שיינע חתונה עס איז 

געווען, וי זיי װאָלטן דערציילט וועגן אַ חתונה, אויף וועלכע זיי אַליין זענען 
נישט געווען. 

דער זודיקער פּאָנטש פון וויין מיט פלוימען און עפּל, צוגעווירצט מיט 
צימערינג, האָט פאַרטויבט אַלע אַנדערע ריחות פון געקעכצן און גערייצט די 
ניכטערע ווייבערישע הערצער. פון די זייטיקע בליקן צו דער פּאָנטש-פאַן האָט 
שרה פאַרשטאַנען װי די הערצער פון די ווייבער ליגן שוין אין דער פאַן און 
זי האָט דעם פּאָנטש דערלאַנגט בשפע אין שיסלעף 

,שרה-לעבן, טעם גן-עדן !" 

,שרה-לעבן, װי מאַכט איר דאָס ?" 

,אוי, עס צעגייט דאָך אין אַלע גלידער. אין אַזאַ טריבן טאָג פרייט זיך 
ס'האַרץ פון אַזאַ פּאָנטש, וי די זון װאָלט אויפגעשיינט.? 
| = איינע, אַ נישט פאַרגינערין, האָט אויסגערופן אַלע זאָלן הערן: 

,איך װאָלט געשוווירן, אַז דאָס איז מיין פּאָנטש. פּונקט אַזעלכן מאַך איך 
אויף יעדן שבת" 

,דערפאַר האָט אייך ליב אייער מאַן,? -- האָט איר אַ ווייב אַ שטאָך געטון. 

,ניין? -- האָט זיך געווערט די נישט פאַרגינערקע, -- ,ווייל ער האָט מיך 
ליב, גרייט איך צו פאַר אים יעדן שבת אַזאַ פּאָנטש.? 

עמעצער האָט אין דער טיר-עפענונג אַרײנגעװאָרפן, אַז אברהם איז שין 
אַרױס פון דער קאַמער און אַװעק אין בית-מדרש דאַוענען. די ווייבער אין דער 
קיך-קאַמער זענען אַלאַרמירט געװאָרן. איינע האָט צוגעאיילט דאָס אויסטרינקען 
דעם פּאָנטש און אַ צווייטע האָט די שיסל אַװעקגעשטעלט אַ נישט-אויסגעליי- 
דיקטע. מרים האָט די וייבער באַרואיקט, אַז איידער װאָס-ווען, װעט שרה 
אַרײינפירן די כלה אין דער קיך-קאַמער, זי זאָל זיך דערכאַפּן דאָס האַרץ. שרה 
איז געווען אויפגערודערט, אומרואיק, און זי האָט קוים באַהערשט די צערייצטקייט, 
כאָטש דאָס האַרץ האָט איר געזאָגט, אַז אַלץ איז כשורה. װאָרום פאַרװאָס 
נישט? צי איז איר רחל, חלילה, אַ קראַנקע, אָדער צי איז נישט אַברהם אַ 
יונגערמאַן צו גאָט און צו לײט! פון דעסטװועגן האָט זי געװאָלט די גאַנצע 
זאַך אָפּציען און אין דער זעלבער צייט -- עס זאָל שוין זיין נאָך ,דעם". 
מרים, װאָס האָט שוין אויך געװאָלט עס זאָל זיין נאָך ,דעם", האָט זיך זייער 
איידל געװאַנדן צו שרהן בלויז מיט איין װאָרט: 

,שרה-לעבן," 

שרה האָט פאַרשטאַנען דעם רמז און אַװעק ברענגען רחלען. די וייבער 
זענען געװאָרן צעהיצט צוליב דעם װאָס זי פאַרזוימט זיך צו לאַנג. מרים 
האָט באַמערקט דאָס איבערקוקן זיך, װאָס האָט כלומרשט גאָרנישט געדאַרפט 
באַדײטן, נאָר די זייטיקע בליקן האָבן איר געשטאָכן אין האַרץ. ענדלעך האָט 
זיך באַװיז/! רחל אין אַ לאַנג ווייס קלייד און די האָר אונטערגעבונדן מיט אַ 
בלויער באַנד, װי עס איז אונטערגעבונדן אַ בוקעט בלומען. די ווייבער האָבן 
זיך אויפגעריסן פון די ערטער און זי באַגעגנט מיט אַ , גוט מאָרגן דיר, יונג 

ווייבל!" רחל, װאָס האָט זיך נישט געריכט אויף דער באַגעגעניש מיט אַזױ 
פיל אויגן, איז רויט געװאָרן און זי איז דאַנקבאַר געװען מרימען דערפאַר, 
װאָס זי האָט זי אַרומגענומען און געקושט און דערמיט פּאַרשטעלט איר פּנים 
פון די ווייבער. אוז נאָך איידער מרים האָט באַפרײט רחלען פון איר אומאָרמונג, 
זענען שוין די ווייבער געווען פאַרשװוּנדן. 

מרים איז אַרײין אין דער קאַמער פון דעם יונגן פּאָרפאָלק די לעצטע. זי 
האָט שוין געטראָפן די ווייבער איבערגעבויגענע איבער דעם בעט אִין אַן 
אויפגערעגט שושקען זיך. מרים האָט זיך דורכגעשטופּט און מיט א העפטיקער 
באַוועגונג אַראָפּגעצױגן דאָס ליילעך או! אים אויפגעהויבן אין דער הויך. 

,מזל-טוב!? -- האָט זי אויסגערופן מיט אַ טרערנדיק קול, -- ,, מזל-טוב וי 

די ווייבער האָבן אַנגעכאַפּט דאָס ליילעך און זיך אַלע געשטופּט צום 
פענצטער. זיי האָבן זיך אַלע איינגעקוקט אין דעם פלעק, װאָס האָט אויסגעזען 
וי אַ פאַרװיאַנעט טונקל-רויט נעגעלע און אין כאָר אויסגעשריגן מיט שמחה: 

,מזל-טוב! מזל-טוב! עס זאָל זיין מיט מזל און מיט ברכה!" 

דאָך דעם ליילעך האָבן זי נישט אָפּגעלאָזט און זיך איינגעקוקט אין דעם 
טונקל-רויטן פלעק, וי זיי װאָלטן נאָך אַלץ נישט געווען אינגאַנצן זיכער. 

,ס'עט אם ירצה השם זיין א צווילינג!? -- האָט פּלוצים אויסגערופן אַן 
עלטערע פרוי. -- ,איר זעט װי דער פלעק צעגייט זיך אין צווייען ?" 

,הלוואַי, הלוואַי" -- האָט מרים פאַרגאָסן טרערן און איבערגעלאָזט אין 
די הענט פון די ווייבער דאָס ליילעך און אַלײין איז זי אַװעק און אַפערגענומען 
פון אונטער די קישנס די קמיע, װאָס זי האָט בײינאַכט אַרונטערגעלײגט. 

וי אויף אָנצוזאָג! אַ גוטע בשורה, האָבן זיך אַלע ווייבער אַרײנגעשטטפּט 
מיט איין מאָל |אין דער קיך-קאַמער און פּאַטשנדיק מיט די הענט גערופן אין כאָר : 

,מיזל טוב! מיזל טוב! מיזל טוב וי 

רחל האָט צניעותדיק אַראָפּגעלאָזט דעם קאָפּ און געפלאַמט, װוי די ווייבער 
װאָלטן פון איר אַרױסגעריסן אַ סוד, װאָס זי האָט אים געהאַלטן פאַר עמעצן 
אַנדערש, 

קאַפּיטל ניין 


די מורא פון דעם רב מנשה, אברהם בן אַרטאַפּאַנוס זאָל װוערן מרא דאתרא 
פון קעלן, האָט אָנגעהאַלטן ביז זיין פּטירה, מיט עלף יאַר שפּעטער. 

אברהם האָט באַקומען סמיכה אויף רבנות צוויי יאַר נאָך זיין חתונה און 
ווייטערדיקע צוויי יאָר איז ער געזעסן און געלערנט און נישט געפונען קיין 
אָרט פאַר זיך. װי אין דער טבע פון אַרטאַפּאַנוסעס בלוט, האָט אויך אברהם 
געהאַט אַן אַנטװיקלטע פילבאַרקייט צו זעלבסט-כבוד און ס'האָט געהויערט אויף 
אים די לאַסט, אַז ער איז נישט מפרנס זיין משפּחה מיט זיינע אייגענע הענט, 
נאָר לעבט אַ באַקװעם לעבן אויפו חשבון פון זיין רייכן שווער. 

רחלען איז דאָס דווקא וווילגעפעלן. נישט וי אַנדערע יונגעלייט װאָס נאָך 
דער חתונה ווערן זיי סוחרים און זיי זענען פאַרהאַװעט אין זייערע געשעפטן, 
אַדער געפינען זיך אויף רייזעס, איז אברהם תמיד מיט איר. גאָט האָט איר 
געגעבן צוויי זין, ביידע זענען געראָטן געווען סיי אין איר און סיי אין אים, 
און זי האָט זיי ליב געהאַט, װי דאָס אייגענע לעבן. אוב אָבער אברהם האָט זיך 
פאַרזוימט אין ביתימדרש, איז זי געװאָרן אומרואיק און פול מיט בהלה. זי איז 
באַפאַלן געװאָרן פון פינצטערע מחשבות, צי ס'איז נישט עפּעס געשען מיט אים. 
אפשר האָט זיך אַ פערד צעלאָזט גראָד װע! ער איז געגאַנגען אַהיים און אים, 
חלילה, דורס געווען ? אָדער אפשר האָבן זיך קינדער געװאָרפן מיט שטיינער און 
צופעליק איז איר אברהם געטראָפן געװאָרן? נאָר אַז ער איז צוריקגעקומען 
בשלום, האָט זי מער נישט געהאַט דעם כוח אָנצוהאַלטן דעם צניעותדיקן שטייגער 
פון אַ יידיש ווייב, נאָר זיך געטוליעט צו אים און אים גערייצט נאָך צערטלעכקייטן 
און זיך מיט די צערטלעכקייטן נישט געקאָנט זעטיק. זי האָט געװוּסט, אַז 
אַברהם האַט זי ליב. אַ ווייב פילט, צי דער מאַן האָט זי ליב, אוו ער האָט איר 
נישט געקאַרגט באַווייזן אויף דעם : 

,זאָלסט שטענדיק קומען אַביסל פריער, איידער אַביסל שפּעטער," -- האָט 
זי געבעטן ביי אים, -- , איך גיי אַראָפּ פון זינען," 

אברהם האָט איר אויף דעם נישט געקענט ענטפערן. ער איז פאַרנומען מיט 
זיינע אייגענע מחשבות. דאָס זיצן אויפן אויסהאַלט פונעם שווער מאַטערט אים, 
עס באַקומט אים נישט די ליבשאַפט פון רחלען און דער נחת פון די קינדער, 
װאָרום ער פילט זיך אַליין װי ער װאָלט געווען אַן אומבאַהאָלפן קינד, אַדער אַ 
ווייב, װאָס פאַרדינט נישט אויף אויסקום. צו מסחר טויג ער זיך נישט אויס. אַלע 

זיינע חברים זענען נאָך דער חתונה געװאָרן סוחרים, אַנדערע האָבן געדונגען 
פעלדער, אָדער געװאָרן באַלעבאַטים פון פאַרבערייען, צי גאָר פון וועבערייען. 
אים ציט נישט צו דעם אַלץ. ער װאָלט געװאָלט עפּעס גאָר וויכטיקס אויפטון, 
אָבער נישט פון דעם, װאָס אַנדערע טוען שוין, נאָר אַלײין, אַלײן באַװײיזן זיינע 
כוחות, 

מרים פלעגט אָפּט קומען צו די קינדער, און זי, װאָס האָט אַזױ גוט געקענט 
אַברהמען, אַז אַפילו אַ טראָפּעלע שווייס אויף זיין שטערן האָט גערעדט צו איר, 
האָט געװוסט, אַז עפּעס אַ װאָרעם טאָטשעט אין זיין האַרץ און ער ליידט. נאָר 
ער איז פאַרשלאָסן, אין גאַנצן געראָטן אין זיין טאַטן, װאָס ווען עפּעס דריקט 
אים, פאַרגראָבט ער עס אין זיך. 

וי אַ פרוי צו אַ פרוי האָט מרים גערעדט מיט רחלען וועגן איר שטייגער- 
לעבן מיט אַברהמען. און רחל, װאָס וי יעדע פרוי װאָס איר מאַן האָט זי 
שטאַרק ליב, װאָלט געװאָלט די גאַנצע װעלט זאָל וועגן דעם ויסן, האָט 
מרימען אַלץ דערציילט, נישט באַהאַלטן פון איר דעם אינטימסטן סוד אַפילו. נאַך 
זייער צווייט קינד זענען די נעכט געװאָרן נאָך הייסערע, וי זיי זענען געווען 
באַלד נאָך דער חתונה. די צויי בעטן זענע! נאָר לפנים. אַזאַ איז דער 
שטייגער ביי יידן, נישט צו שלאָפן מיטן ווייב אַ גאַנצע נאַכט אין איין בעט, 
אָבער נישט זי און נישט ער קענען מיטן שטייגער שלום מאַכן. זײי שלאָפן 
אין איין בעט און דאָס צווייטע צעװאַרפט זי אין דער פרי, כדי די משרתטע, 
װאָס גייט אויפרוימען, זאָל נישט פונאַנדערטראָגן קיין רכילות, אַז די טאָכטער 
פון רב משה און איר מאַן אברהם בן אַרטאַפּאַנוס פירן זיך אויף נישט צניעותדיק. 

;דאָס עפעלע פאַלט נישט וייט פון ביימעלע," -- האָט מרים זיך נישט 
געקענט אײינהאַלטן, כדי צו לאָזן װויסן איר שנור, אַז אויך זי וייסט ועגן 
אַזעלכע זאַכן, -- ,דער זון איז אַזאַ װוי זיין טאַטע," 

,איז עס נישט קיין עבירה?" -- האָט רחל געװאָלט וויסן, -- ,צי ווערט 
מען נישט דערפאַר געברענט אין גיהנום ?7 

אין ווייבלעכן פּלױדער האָט מרים געװאַגט אױף אַן אַפּיקורסות און 
געזאָגט שאָקלענדיק קאָקעטיש מיטן קאָפּ: 

,;אַז מען ברענט זיך אויס מיטן מאַן אין די נעכט, בלייבט שוין נישט קיין 
פייער געברענט צו וװערן אין גיהנום. וויי און ווינד איז די, װאָס לאַזן איבער 
דאָס פייער פון די נעכט נישט אויסגעברענט." 

דאָך האָט זיך מרים נישט צופרידנגעשטעלט בלויז מיט די הייסע נעכט 
פון אירע קינדער. זי האָט דערציילט אַרטאַפּאַנוסן, אַז אַברהם וערט פון עפּעס 
געקלעמט און מען דאַרף דעם קינד העלפן אַרטאַפּאַנוס האָט גוט געװוּסט 
װאָס אַברהמען קלעמט. יעדעס מאָל װען ער האָט אים פאַרגעלייגט געלט, 
האָט אַברהם ועגן דעם נישט געװאָלט הערן. ער האָט זיך אַפילן געפילט 
דערפון געטראָפן : 

,צי בין איך דען אַ ישיבה-בחור, װאָס דער פאָטער זאָל אים אויסהאַלטן? 

צי פּאַסט עס פאַר אַ מאַן פון אַ משפּחה ? צי מיינסטו, פאָטער, אַז מיר באַקומט 
דאָס ברויט פון מיין שווער?" 

,דו פרעגסט גערעכטע שאלות, מיין זון!"' -- האָט אַרטאַפּאַנוס מודה 
געווען, -- , מען דאַרף טראַכטן וועגן אַ תכליתו!" 

נאָר אַרטאַפּאַנוס האָט נישט געהאַט גענוג צייט צו טראַכטן וועגן אַ תכלית. 
אַלײן איז ער געווען אַרײינגעטון אין קהלהשע ענינים ביז איבערן קאָפּ. זיין 
רום װי אַ רופא האָט דערגרייכט ווייט אויסער קעלן און ער פלעגט אַפט פאָרן 
אַזױ ווייט װי ביז ערפורט און קיין מיינץ און װאָרמס. 

איינמאָל, זייענדיק אין װאָרמס, איז צו אים דערגאַנגע, אַז די קליינע 
קהילה אין שפּײיער זוכט אַ רב. ער האָט אָפּגעטרעטן אין מיינץ ביי רבי גרשום 
און מיט אים איבערגערעדט, צי עס װאָלט נישט געװען גלייך אברהם זאָל 
איבערנעמען ס'כסא רבנות פון שפּײער. ער האָט דעם רבין דערציילט וי 
שווער אברהם פאַרטראָגט דעם אויסהאַלט פון רב משה, הגם דער דיין שטרעקט 
דאָס לעבן פאַר זיין איידעם, און עס פעלט אים נישט ביי אים פון פויגל-מילך. 
און פון זיין, אַרטאַפּאַנוסעס הילף, יל דער זון נישט נהנה זי אָן נאָכצו- 
טראַכטן, האָט רבי גרשום געזאָגט: 

,זאָל אַברהם איבערנעמען ס'כסא רבנות פון שפּײיער און ער ועט פון 
דער קהילה מאַכן אַן עיר ואם בישראל. דאָס ברויט ביי אַ שווער איז האַרט, 
אַז אַפילו מיט וויין איז עס שווער אַראָפּצושלינגען, בפרט, וי מען זאָגט, דאָס 
פייגעלע לערנט זיך פליען ביים זוכן זשאַרנעס." 

רב משה איז נישט געווען שטאַרק צופרידן פון דעם מיט װאָס אַרטאַפּאַנוס 
איז געקומען. ער האָט זיך אַפילו געפילט באַלײידיקט װאָס זיין איידעם דאַרף 
גיין זוכן פּרנסה אין דער פרעמד, װען ער האָט אין זיין הויז פון כל-הגוטס. 
אויסער דעם -- און דאָס האָט רב משה נישט דערצײלט -- האָט ער אברהמען 
באַטראַכט װוי זיין קאַפּיטאַל אין די פּלענער, װאָס ער האָט אויף דער צוקונפט, 
און בכלל, אַװעקשיקן קינדער אין דער פרעמד -- סלייגט זיך נישט איפן 
שכל. שרה האָט איבערהויפּט וװעגן דעם נישט געװאָלט הערן 

,פאַר וועלכע זינד קומט עס מיר, די קינדער זאָלן זיין נע-ונד? צי 
זענען זיי זומער-פייגל, װאָס זומער זענען זיי דאָ און וינטער זענען זי 
דאָרט? איבערלאָזן אַזאַ הויז און פאַרװאָגלט װערן אין דער פרעמד, װאָס 
איך ווייס אַפילו נישט מיט װאָס מען עסט דעם שפּײיער, דאַרף מען האָבן אַ 
קרומען קאָפּ." 

דאָס לעצטע װאָרט האָט געזאָגט אַברהם : 

,אַ ייד דאַרף מיט זיין לעבן עפּעס מתקו זיין. איך פיל, אַז מיינע כוחות 
גייען לאיבוד. און דווקא ווייל די קהילה אין שפּײיער איז אַ קליינע, איז זי 
אַן אַרױסרוף. איך װעל פון איר מאַכן דאָס װאָס רבי גרשום האָט מיר באַפױלן 
צו מאַכן פון איר. צי איז שוין עמעצער געשװוּמען אין ים, איידער ער האָט 
זיך אויסגעלערנט שווימען אין אַ טייך?" 

שרה האָט געפּרװוט פּועלן דורך רחלען, זי זאָל אָפּרעדן אַברהמען פון 
זיין עקשנות. האָט רחל געענטפערט מיט נישט קיין קלענערער עקשנות: 

;כדי אַברהם זאָל זיין צו מיר גוט און ער זאָל נישט אַרומגײן אַ געקלעמ- 
טער, בין איך גרייט צו גיין מיט אים לעבן אין עק וועלט. אויב ער ויל, 
ווייסט ער װאָס ער וויל, און עס איז אויך מיין ווילן!" 

און אַברהם האָט פאַרנומען רחלען מיט די קינדער און אַװעק קיין שפּײיער 
אויף כסא רבנות. 

קעלן האָט וועגן דעם געשעעניש געהאַט צו רעדן אַ גאַנצן װינטער, און 
נישט געקענט פאַרשטיין װאָס דאָ איז צושטאַנדגעקומען. נישט שויך-זשע 
לייגט זיך עס אויפן שכל, אַז כדי צו װערן רב אין אַזאַ קליין שטעטל, וי 
שפּײיער, האָט אַברהם איבערגעלאָזט אַזאַ גדולה ? אוז אוב אַלע האָבן געװאַלט 
דערגיין, צי איז עפּעס אַ שװאַרצע קאַץ נישט אַדורך צװישן די משפּחות פון 
די מחותנים, און אַזױ שנעל וי זיי האָבן אויסגעפונען, אַז גאַרנישט פון דעם 
איז אין דער זאַך, האָט זיך זייער נייגער געשטילט -- האָט דווקא / דאָס" 
געשטאַרקט די מורא פון דעם רב מנשה. אויף דעם רופא אַרטאַפּאַנוס און רב 
משה קען מען זיך פאַרלאָזן. זיי האָבן דאָ פאַרטראַכט אַ מזימה קעגן אים, 
דעם רב פון קעלן. זייער רייכקייט איז זיי ווייניק, די גאַנצע שטאָט וילן זי 
פאַרשאַרן אין זייערע קופערטס. האָבן זיי אַװודאי אַװעקגעשיקט דעם יונגנמאַן, 
ער זאָל זיך אין שפּייער אויסלערנען וי מען פאַרבינדט אַ קאַץ דעם ויידל 
און דערנאָך װעלן זיי אים צוריק ברענגען קיין קעלן און די גאַנצע שטאָט 
װועט זיין זייערע. 

מיט זיבן יאָר שפּעטער איז דער רב נפטר געװאָרן און עס איז געשען 
אַזױ װי ער האָט עלף יאָר מורא געהאַט, אַז עס װעט געשען: דער רב פון 
שפּײיער, אַברהם בן אַרטאַפּאַנוס, איז אויפגענומען געװאָרן װי רב פון קעלףן 
די משפּחות פון אַרטאַפּאַנוסן און רב משה זענען זיך צעװאַקסן אין עשירות 
און אי מאַכט. דורך דער צייט האָט אַרטאַפּאַנוס אויסגעגעבן מנחמען און 
אסתרן. מנחם איז געגאַנגען אין די דרכים פונעם פאָטער און געװאָרן רופא. 

דער בישאָף, אויס דאַנקבאַרקײט פאַר אַרטאַפּאַנוסן פאַר אויסהיילן אים 
פון דער הויט-בייסעניש, האָט אויפגענומען דעם יונגן מנחם װווי זיין לייב-רופא, 
װאָרום אַלט איז דער בישאָף געװאָרן און פון די אָבערגלױבענישן וועגן יידן 
איז אים געבליבן דאָס, אַז מער װוי די יידישע רופאים היילן מיט זאַלבן, האָבן 
זיי געהיימע גענעזנדיקע שפּרוכן. דורך די אַלע יאָרן האָט ער טאַקע איינגעזען, 
אַז אַרטאַפּאַנוס מאַכט נישט קיין כישוף, אָבער הײלישפּרוכן האָט ער יאָ. און 
אַװדאי האָט ער די סודות פון די אַלע שפּרוכן איבערגעגעבו זיין יונגן זון. 
דאַרף ער דעם רופא מנחם האָבן נעבן זיך, ער זאָל אַפּהיטן זיין געזונט יעדן 
טאָג. מיט אַ יונגן מענטש אין דער נאָענט פילט מען זיך אַלײן יינגער און 
שטאַרקער. דערפאַר אויך האָט דער בישאָף איינגעװיליקט, אַז איינער פון רב 
משהס איידעמס זאָל איבערנעמען דאָס אײינמאָנען די שטייערן פון די קעלנער 

יידן. רב משה גופא האָט איצט געהאַט בילכערע זאַכן און ער האָט זיך אויך 
אַרױסגעלאָזט פון דיינות און עס איבערגעגעבן זיין יינגסטן איידעם, ישעיה 
בן שמעון, דעם זון פונעם מיינצער ראש הקהל. פאַר זיך האָט ער איבער- 
געלאָזט גאָר וויכטיקע האַנדלס-דין תורהס. װאָרום מיט דעם נייעם קיסר, אָטאָ 
דעם צווייטן, װאָס האָט געזוכט מער מאַכט אױף דער ערד וי גאָט אין 
הימל, זענען שטאַרק אױסגעװאַקסן די צושטעלונגען פאַרן הויף און פאַר דער 
אַרמײי. רב משה איז אַרײין אין געשעפטן מיטן הויף. זיינע אָנגעזאַמטלע קאַפּי 
טאַלן האָבן באַקומען אַ לױנבאַרע פאַרווענדונג. דער קיסר האָט געדאַרפט אַ 
סך געלט. די שררהס אין קיסרלעכן הויף האָבן פאַר אים נישט אויסבאַהאַלטן, 
אַז דער סוּווערען האָט בדעה צו באַזעצן דאָס לאַנד פּוילן און דערמיט װעלן 
זיך עפענען גרויסע מעגלעכקייטן פאַר די סוחרים פון אַשכנז. רב משה האָט 
נישט געװאַלט אויסנבלייבן און אויך צוגענומען פאַר אַ שותף זיין אַלטן 
פריינט, אפרים בו שלמה, װאָס איז געווען אויסגעקאָכט אין מסחר מיט די 
סלאַװון. אין אַ מינוט פון אויפגעלייגטקייט פלעגט אפרים נאָכמאַכן ס'לשון 
פון די פּאַליאַקן אין װישיגראָד, אַ לשון, װאָס אַז מען רעדט עס שנעל, 
דערמאָנט עס אינעם פייפן פון בייטשן 

אַרטאַפּאַנוס,. הגם ער האַט גאָר שטאַרק געהאַלטן פון דער חכמה פון זיין 
מחותן, האָט פאַר מרימען גערעדט נישט אָן חוזק וועגן דעם נייעם פאַרנעם פון 
רב משהן. זיין דעה איז געווען, אַז אַ ייד, װאָס האָט אויסגעגעבן זיינע קינדער 
אין פריידן און האָט אָנגעזאַמלט אַ היפּש פאַרמעגן, דאַרף זיך נישט לאַזן 
איבער טיפע ימים צו יאָגן זיך נאָך גאַלדענע ווינטן. דער נייער קיסר, שמועסט 
מען, איז אַ הייסבלוטיקער און אויב ער װעט פאַרברענען אַ מלחמה, קען ער 
אין די פלאַמען אויך מיטשלעפּן משהס פאַרמעגן. צי וייסט ער נישט, דער 
משה, אַז יידן טאָרן נישט שפּילן האַזאַרדישפּילן? אויסער פאַר מרימען האָט 
אַרטאַפּאַנוס נישט אַרױסגעזאָגט זיינע מחשבות פאַר קיינעם. 

אַרטאַפּאַנוס איז געווען מרוצה מיט זיין אייגענעם דרך און זיין אייגענעם 
גורל. ער האָט אויסגעגעבן זיינע קינדער. אַברהם איז רב אין דער עלטסטער 
קהילה אין אַשכנז. מנחם גייט אין זיינע דרכים און ער װעט זיין אַ גוטער 
רופא: ער האָט ליב דאָס אומנות. לייענט אַ סך לאַטײנישע ביכער ועגן 
מעדיצין און האָט ליב אַלײן צו מאַכו פּרװון מיט נייע קרייטעכצער. אָפט 
קומט ער צום פאָטער, אים דערציילן, װאָס ער האָט אויסגעפונען און געוויר 
צו װוערן, צי דער פאָטער ווייסט וועגן אַזאַ זאַך. אַרטאַפּאַנוס פלעגט פאַר אים 
תמיד איבערחזרן די תורה, װאָס ער האָט אַלײן געלערנט, אַז דאָס וויכטיקסטע 
איז אויסצוגעפינען װאָס דעם קראַנקן איז. אויב דער רופא ווייסט אויף װאָס 
דער קראַנקער ליידט, ווייסט ער קודם-כל מיט װאָס נישט צו פאַרערגערן זיין 
מצב. אינעם מענטשן גופא זענען פאַראַן געטלעכע כוחות, װאָס מען דאַרף זי 
בלויז שטאַרקן און דער מענטש װערט געהײלט פון זיך אַלײן. די רפואות 
זענען נאָר צו שטאַרקן אָט די געטלעכע כוחות. 

אויך מיט דעם שידוך האָט מנחמען אָפּגעגליקט. זיין ווייב, בעלא, אַ 
טאָכטער פון אַ גבירישער משפּחה פון איטאַליע, װאָס האָט זיך בלויז מיט 
יאָרן צוריק באַזעצט אין קעלן, איז געווען אַן איידעלע און שטילע, אַ טונקל- 
הויטיקע, װוי זי װאָלט זיך אײיביק געברענט אויף דער זון. זי האָט געהאַט 
שמאַלע און לאַנגע אויגן, פון וועלכע מען האָט קוים אַרױסגעזען די שװאַרצ- 
אַפּלען, אויפן שטייגער פון מענטשן, װאָס זענען לאַנג און געשמאַק געשלאָפן. 
נאָר אַז זי האָט געעפנט די אויגן האָט זיך געדאַכט, אַז צוויי קליינע זונען 
האָבן זיך צעשיינט אויף איר פּנים. הגם פון אַ גביריש הויז און די יינגסטע 
טאָכטער אין דער משפּחה, האָט זי נישט ליב געהאַט קיין דינערשאַפט. זי 
איז געווען אייפערזיכטיק אויף יעדן, װאָס איז אַרומגעגאַנגען אַרום איר 
מנחמען. אַפילו אויף מרימס באַזאָרגטקײט וועגן דעם ווֹיל פון איר זון איז זי 
געווען פול מיט קנאה. זי איז געווען אַ העלפט פון מנחמס געװיקס, נאָר 
געקוקט האָט זי אויף אים װווי אויף אַ קינד, װאָס װי נאָר ער טרעט אַריבער 
די שוועל דאַרף ער זיין אומבאַהאָלפן און זיך לאָזן פון איר באַדינען. מנחם 
איז געװוען פול מיט מענערישן שטאַלץ און מיט אַ כאַראַקטער אויף צו 
באַשטײן אויף זיינס, אָבער לגבי בעלאַן איז ער באַלד פון אָנהױיב געװאַרן 
נאַכגיביק אוז נאָכגעקומען אירע קאַפּריזן, ער זאָל זיין ביי איר וי אַ קינד. 
אַז ער פלעגט קומען פון וועג האָט זי אַפילן אַלײין אַראָפּגעצױגן פון אים די 
שטיוול, זיינע פיס זאָלן זיך אָפּרוען. װאָרום זי האָט געװוּסט בעסער פון אים, 
אַז פון מידע פיס באַקומט מען קאָפּיװײטיק.. 

בעלאַ האָט זיך גוט אױיפגעטראָגן מיט אסתרן. אפשר דערפאַר וייל זי 
איז געווען דער היפּך פון אסתרן. צוויי וועלטן: זי אַן איידעלע און שטילע, 
און אסתר איז געבליבן אַ שטיפערקע און באַרעדעװדיקע, װאָס האָט אַלץ 
געמוזט זען און אויסבייטן אויף ווערטער. אָפּט פלעגט אסתר קומען צו איר 
שוועגערין און אין אֹיר אַרײנרעדן שעהן לאַנג. אַפּילו װוען אַ שטוב-זיצערקע, 
האָט בעלאַ געװוּסט װאָס אַלץ עס הערט זיך ביי דער משפּחה און ביי באַקאַנטע 
און װי אַזױ עס לעבן צװישן זיך באַקאַנטע פּאַרפעלקער. פון איר מוטער 
האָט אסתר איבערגענומען די מורא פאַר שדים און דעם גלויבן אין קמיעס. 
און אויף אַלץ האָט זי געהאַט קמיעס. זי האָט אַפילו געהאַט אַ קמיע דעם 
מאַנס ליבשאַפט זאָל זיך קיינמאָל נישט אָפּטון. עפּעס גאָרנישט וי זי װאָלט 
געווען די טאָכטער פון אַרטאַפּאַנוסן. איר בעסטע מתנה פאַר בעלאַן איז געווען 
אַ קמיע. און װוי אסתר איז געווען אַן אָפענע, אַ באַרעדעװדיקע, פלעגט זי 
גראָד די קמיעס אַרומװיקלען מיט סודות. זי האָט בעלאַן געגעבן די קמיע- 
מתנות בסוד סודות און אַריינפליסטערנדיק איר אין אויער קעגן װאָס און 
ווען.. 

האָפּערדיק פון דער נאַטור, האָבן די קמיעס צוגעגעבן אסתרן זעלבסט- 
זיכערקייט;: אַלץ װאָס זי װיל קען זי דערגרייכן. און ביי איר מאַן האָט זי 
דערגרייכט װאָס נאָר זי האָט געװאָלט: אַ סך ליבשאַפט, אַ סך צירונג און א 

סך קליידער. אַלעקסאַנדער, איר מאַן, איז געווען אַ זון פון אַ גאָלדיהענדלער 
און געלט-לייער. פון קיין גרויסן יחוס איז די משפּחה נישט געווען. דערפאַר 
אָבער איז דוד בן מאיר, דער פאָטער, געווען אַ ייד מיט אַ גאָלדן האַרץ און 
אָנגעזען אין קעלן. פאַר לייען געלט צו יידן האָט ער קיין פּראָצענטער נישט 
גענומען. און ער פלעגט עס דערקלערן דערמיט, װאָס אַז ווען משיח װעט 
קומען און ער װעט זיך טרעפן מיט די װאָס ער האָט זיי געליען געלט, װעט 
ער זיי קענען קוקן גלייך אין די אויגן. דאַקעגן מיט נישט-יידן װעט ער זיך 
דאָך נישט באַגעגענען ווען משיח װעט קומען -- איז ער פּטור. בפרט, אַז זיי, 
די נישט-יידן, נעמען אויך, אַמאָל נעמען זיי אַפילן צו אַלץ, סיי די פּראָצענטער 
און סיי דעם קרן. און כדי נישט געפּרוּווט צו װערן, מען זאָל ביי אים צונעמען 
אַלץ, פלעגט ער פירן זיינע געלטיגעשעפטן בלויז מיט קליינע שררהס און 
ריטער, װאָס פאַרן שניט און פאַױ די װײנאַכטן זענען זיי געענגט אין געלט. 
און די לייט האָבן געװוּסט, אַז אוב זיי װעלן נישט אָפּגעבן דעם קרן צו דער 
צייט, װעלן זיי מער קיין הלוואות נישט באַקומען -- נישט ביי דוד בן מאיר 
און נישט ביי קיין אַנדערן ייד אין קעלן. 

צו זיין רייכקייט האָט מאיר נישט צוגעבונדן קיין חשיבות. זיין האַרץ 
איז אויסגעגאַנגען נאָך ספרים. פון אַלע תלמידייחכמים אין קעלן האָט ער 
געהאַט די גרעסטע צאָל ספרים און ער האָט קאָלעקציאָנירט מצוות פאַר 
אויסלייען די ספרים צו יידן, װאָס האָבן געװאָלט פון זיי לערנען. אויף יעדן 
ספר איז געווען אויסגעכתיבעט מיט גרויסע אותיות אין לשון קודש ,זה 
הספר של דוד בן מאיר דק"ק קעלן". אַז יידן האָבן מעיין געווען אין זיינס אַ 
ספר האָבן זיי דאָך אויך דערמאָנט זיין נאָמען און דעריבער האָט ער אויך 
געהאַט אַ חלק אינעם לערנען. 

אויך זיינע קינדער האָט ער דערצויגן זיי זאָל זיך נישט צופיל איבער- 
נעמען מיט רייכקייט. װאָרום, האָט ער געזאָגט, גאָט האָט אַזױ באַשאַפן די 
וועלט, אַז אויף דער װעלט לעבט מען פון געלט און אויף יענער וועלט 
לעבט מען פון די מצוות, װאָס מען האָט אָפּגעשפּאָרט אוױף דער װעלט. 
אַז מען קומט אַהין, פרעגט מען נישט וי רייך ביסטו געװוען נאָר װאָס 
פאַר אַ מצוות האָסטו געבראַכט מיט זיך? טאָמער ברענגסטו מיט זיך אַ הין 
אַ קאַפּיטאַל פון מצוות, נעמט מען דיך אויף װי אַ שררה, מען גיט דיר אָפּ 
כבוד און מען זעצט דיך גלייך אַװעק נעבן די אָבות. דעמאָלט ווייסטו פון אַ 
לעבן. נאָר טאָמער קומסטו אַהין מיטן ליידיקן און דו זאָגסט, אַז דו ביסט 
געווען גאָר רייך, גיט מען דיך אַ נעם, מען װאַלגערט דיך אויס מיט אַ 
גאַרבער-װאַלגער אַזױ דין װי אַ קנויטל און אַזױ לאַנג װי פון קעלן ביז די 
הרי חושך. דאָס קנויטל ציט מען אַריין אין אַ פאַס סמאַלע און מען ברענט. װי 
לאַנג ברענט מען? מען ברענט אַזױ לאַנג װי עס ברענט אַ קנויטל װאָס איז 
אַזױי לאַנג פון קעלן ביז די הרי חושך, אַ קיימא לן פון אַ הונדערט יאָר און 
אַפילו מער. 

אַפּילו ווען דערצויגן איז אַ הויז פון רייכקייט און כבוד, האָבן די קינדער 
פון דוד בן מאיר זיך אָפּגעגעבן אַ חשבון, אַז זיי שטאַמען נישט פון גרויסן 
יחוס. מיט דעם שידוך מיט דער טאָכטער פון אַרטאַפּאַנוסן האָט אַלעקסאַנדער 
נאַכאַנאַנד געפילט, אַז ער איז אַרײנגעפאַלן אין אַ שמאַלץיגרוב פון יחוס. 
און זי אַלײין, אסתר, זיין ווייב, איז אַ צירונג און אַ שמחה אין זיין הויז. דאָס 
הויז איז פול מיט איר פריילעכקייט און תמיד גרייטע ווייבלעכקייט. וי נאָר 
ער טרעט אַריבער די שװװעל, דערפילט ער לױט דעם ריח אין דער שָטוב, 
צי אסתר איז אין דער היים. און אַז זי געפינט זיך גראָד אין אַ ווייטערער 
קאַמער, כאַפּט אויף זיין געהער איר צאַרטע שטים, װאָס קלינגט וי זי װאָלט 
געהאַט גלעקלעך אין האַלדז. און אַז זי לאַכט, לאַכט זי װי אַ קינד. איז ער 
איר פאַר אַלצדינג דאַנקבאַר און ער איז גרייט פאַר אירעטוועגן צוציען דעם 
הימל צו דער ערד. כדי ביים אָפּשטאַטן וויזיטן אין הויז פון אַרטאַפּאַנוסן זאָל 
ער זיין וויכטיק און מען זאָל רעדן וועגן אים, פלעגט אַלעקסאַנדער זאָרגן, אַז 
פאַר יעדן וויזיט זאָל אסתר האָבן פון אים אַ ניי שטיקל צירונג, אָדער אַן 
אַנדער אויסגעזוכטע זאַך, װאָס זאָל אַרויסרופן קנאָה ביי אַנדערע וייבער 
און נחת ביי מרימען. אוו סיי מרים און סיי אַרטאַפּאַנוס האָבן געטראַכט גוט 
וועגן זייער איידעם: וי זיין פאָטער, האָט ער אַ גוט האַרץ, ער איז תמיד 
אויפגעלייגט און אַז ער טרינקט אויס אַ בעכער וויין, װערט ער פריילעך און 
מאַכט אַלע לאַכעדיק. 

נאָר איין מאָל איז אַלעקסאַנדער שיעור נישט אַראָפּ פון זינען דאָס איז 
געווען ווען אסתר האָט געדאַרפט געלעגן ווערן מיטן ערשטן קינד. 

מרים האָט פריער געזאָרגט, אַז אסתר זאָל האָבן אין איר בוזעם אַ גוטע 
קמיע פאַר אַ לייכט האָבן. פון אָנהײב אַכטן חודש האָט זי די קמיע נישט 
אַראָפּגענומען פון איר האַלדז. אין ניינטן חודש, ביים באָדן זיך, האָט זיך די 
קמיע אַפּגעריסן פונעם הענגערל און זי האָט עס באַמערקט ערשט בעת זי 
איז געגאַנגען שלאָפן. אַן אימה איז אסתרן באַפאַלן און אַלע שרעקן האָט 
זי געזען פאַר זיך, נאָר אַלעקסאַנדערן האָט זי נישט דערציילט וועגן דעם. 
װאָרום אַז מען דערציילט אַזאַ זאַך, הערן זיך צו די שדים און זיי באַקומען 
שליטה אויף דער שװאַנגערנדיקער. איז זי די נאַכט נישט געשלאַפן און װוי 
נאָר עס האָט אָנגעהױבן טאָגן, איז זי אַראָפּ פון געלעגער, דורכגענישטערט 
אַלע ווינקעלעך און געפונען די קמיע. איינגענייט אין לעדער און דורכגענומען 
מיט מענטשלעכן שווייס, איז די קמיע געװען צעביסן פון דער קאַץ. קיין 
ערגערן סימן האָט אסתר נישט געקענט האָבן. זי האָט וועגן דעם איבערגע- 
רעדט מיט דער מוטער און מרים איז געלאָפן צו אַן אָפּשפּרעכער. ס'האָט נישט 
געהאָלפן. אסתר האָט געהאַט אַ שווער האָבן. זי איז צוויי טעג געגאַנגען צו 
קינד און אירע געשרייען האָט מען געהערט אויסער דעם הױז. דער פאָטער, 
אַרטאַפּאַנוס, האָט פאַר איר אויסגעקאָכט שטאַרקע קרייטעכצער אין וויין, זי 
זאָל אױיסשלאָפּן אירע ווייטיקן. האָבן די ווייען איבערמעכטיקט איר שלאָף. 


359 


אין די צוויי טעג איז אַלעקסאַנדער נישט אַװעק פון איר בעט. אסתר האָט 
געשריגן און ער איז געוועז קראַנק. אייניקע מאָל האָט מען אים אָפּגעראַטעװעט 
פון חלשות. ער האָט נישט געלאָזט זיך אַװעקנעמען פון נעבן איר בעט, וי 
ער װאָלט געדאַרפט געלעגן וערן צוזאַמען מיט איר, און װאָס עס וועט זיין 
מיט אסתרן וועט 6אויך זיין מיט אים.. 

קינדלענדיקע ווייבער מיט נסיון אין שער האָבן, ואנ געקומען מיט 
כל מיני אָפּשפּרעכענישן און עצות. זיי האָבן געהייסן פאַרהענגען די פענצטער, 
זי האָבן געהייסן אויסרויכערן די קאַמער מיט אַלטע הושענות -- ס'האָט 
נישט געהאָלפן. נאָך יעדער פאַרפירערישער עצה האָט זיך אַלעקסאַנדער אין 
פאַרצווייפלונג אָנגעשפּאַרט מיט דער פּלײיצע אין דער װאַנט, פאַרריסן דעם 
קאָפּ, מיט אַן אַפ מויל, און שווער געסאָפּעט וי עס װאָלט אים פאַרפעלט 
חיות צו לעבן. ערשט נאָכן צוייטן טאָג, אין האַלבער נאַכט, ווען אַלע אין 
שטוב זענען אַרומגעגאַנגען אויף די שפּיץ פינגער פאַרייאושטע און פון 
אַלעקסאַנדערן איז געבליבן נישט מער וי אַ ויסטער שאָטן -- האָט אסתר 
אויסגעשריגן מיט אַ געשריי פון עק װעלט אוז זי איז געהאָלפן געװאָרן: זי 
האָט געבוירן אַ צווילינג -- צוויי מיידלעך. ערשט דעמאָלט האָט זיך אַלעק- 
סאַנדער אויף רעכט אַװעקגעלײגט קראַנק און ער איז געלעגן צו בעט לענגער 
װי עס איז געלעגן אסתר נאָכן קימפּעט. 

אין זייערע רכילותדיקע פּלאַפּערײען האָבן די וייבער געחוזקט, אַז 
אסתר אַרטאַפּאַנוסעס האָט געבוירן אַ דריילינג: איר מאַן און צוויי מיידן.. 

און הגם עס איז נישט געווען אי שטיגער צו פרייען זיך מיט מיידן 
האָט די גאַנצע משפּחה, סיי פון אסתרס צד און סיי פון אַלעקסאַנדערס צד 
מנדב געװען פאַר די שטאָטישע בתיימדרשים אירע ריווחים פון ח"י טעג. 
און אַ שבת נאָך אַ שבת האָט אַרטאַפּאַנוס און דוד בן מאיר געמאַכט גרויסע 
סעודות מיט פעטע פליישן און מיט נישט װוײניקער פעטע און געפילטע 
געבעקסן און מיט אַ שפע ויין צו טרינקען ביז שיכור ווער. אויף די צוויי 
סעודות, װאָס אַזעלכע האָט מען ביז דעמאָלט אין קעלן נישט געפּראַװעט צום 
געבוירן װערן פון צוויי מיידן, האָט געדרשנט דער רב אברהם וועגן דעם, 
פאַרװאָס מען דאַרף פּראַװען שמחות ביים געבוירן װערן פון מיידלעך, נישט 
װייניקער וי ביים געבורט פון יינגלעך. ס'איז טאַקע אמת, האָט ער געזאָגט, 
אַז מיטן ברענגען זין אויף דער װעלט באַנײיען יידן כסדר זייער בונד מיט 
גאָט, אָבער אַן שרהן, רבקהן, רחלען און לאהן -- וי װאָלטן מיר געקענט 
באַנײיען דעם בונד מיט גאָט? דעריבער איז זייער חלק אין יידישן פאָלק 
אין לשער און מיר דאַרפן זיך פרייען מיט טעכטער נישט וייניקער װוי מיר 
פרייען זיך מיט זין. 

די יידן אין קעלן זענען נישט געווען געוווינט צו הערן אַזעלכע ווערטער, 
בפרט נאַך פון זייער רב. אָבער אַז די ווערטער זענען פאַרטרונקען געװאָרן 
מיט וויין, זענען די הערצער געווען אויפגעלייגט און יידן האָבן פון נחת 

געשאַקלט מיט די קעפּ, אַז זייער רב האָט עפּעס מתקן געווען אין זייער 
קהילה: און אפשר גייט אַברהם בן אליעזר אין די דרכים פון זיין רבין רבי 
גרשום, אַריינצופירן אַ נייעם שטייגער אין יידישן לעבן! אוב רבי גרשום 
האָט מחרים געװוען חתונה צו האָבן מיט מער וי איין ווייב, איז דאָך אַ 
ווייב אַ יקר-המציאות און מען דאַרף זיך פרייען פון וועגן איר געבורט, וי 
עס איז די שמחה ביי אַ געבורט פון אַ זכר. 

האָבן די ווייבער אין קעלן געװוּנטשן דעם רב פון שטאָט, רבי אברהם בן 
אַרטאַפּאַנוס, דאָס אביקע לעבן און ער זאָל זוכה זיין אַנטקעגנצופירן די יידן 
משיחן. 

קאַפּיטל צען 


לויפט אַ געשפּאַן איבער אַ וועג, דער וועג פאַלט אַרױף אויף אַ צווייטן, 
דער צווייטער אויף אַ דריטן, וי אַלע פאַרבונדענע וועגן װאָלטן געפירט צו 
איןיסוף. דער געשפּאַן לויפט אַרײן אין נייע פּיזאַזשן און אונטער נייע 
הימלען -- אונטער הימלע, װאָס מיט אַלע זײערע פאַרענקערלעכקײטן 
ענדערן זיי זיך נישט. די פּייזאַזשן און די הימלען מאַכן דעם מענטש צען 
מאָל אין טאָג גליקלעך און אומגליקלעך, נישט צו ויסן פאַרװאָס און פאַר 
ווען. אַזױ זענען אויך געלאָפן די יאָרן איבער די טראַקטן פון דער צייט מיט 
אירע אייגענע פּייזאַזשן און הימלען, װאָס האָבן זיך געמאָלט פון זיך אַלײן 
אויף צו ברענגען גליק און אומגליק, נישט צו וויסן פאַר װאָס און פאַר ווען 

אַרטאַפּאַנוס, וי אַנדערע יידן, האָט געאַנט דעם ענדציל: משיח דאַרף 
קומען. װען ער ועט קומען? -- דאָס וייסט קיינער נישט. נאָר מען דאַרף 
זיין גרייט צו דעם יעדן טאָג. און מען דאַרף זיך צו דעם טאָג מכשיר זיין 
מיט לערנען תורה, מיט מצוות אוו מידות טובות. נאָר װי דער רייזנדער אויף 
די ווייטע וועגן ווייסט נישט אי װאָס פאַר אַ לאַנדשאַפטן זיין געשפּאַן װעט 
אַרײנפאָרן און צי דער הימל װעט זיין אַ צעגרימטער מיט שטורעם, אָדער 
אַ צעזונטער מיט פרייד, האָט אויך אַרטאַפּאַנוס נישט געװוּסט װאָס אַזעלכס 
עס גייט אַנטקעגן זיין גדולה און די צעבליטקייט פון זיין משפּחה. 

אין זיין אייגן לעבן האָט ער, װי אין אַ טיפן שפּיגל, װאָס פאַרקלענערט 
דאָס געשטאַלט, געזען דאָס יידישע לעבן. ער איז אַרומגעװאָקסן מיט קינדער 
און אייניקלעך, מיט עשירות און כבוד. אַזױ אויך האָבן די יידישע שטעט זיך 
צעװואַקסן און פאַרמערט. נישטאָ מער קיין שטאָט און שטעטל ביים ריין אַן אַ 
ישיבה אויף צו לערנען תורה, אוו יידן זענען אַרײנגעטון אין מסחר און 
מלאכה און זיי פאַרזאָרגן זייערע קינדער. אַפילו פאַר אביונים צווישן יידן 
האָבן זיך געשטעלט בעסערע צייטן, װאָרום די גדלות פון יידן איז דערין 
געלעגן, אַז אַפילו אָרעמע קינדער זאָלן לערנען תורה און אַז אָרעמע יידן 
זאָלן האָבן זאַטע שבתים און יום-טובים. טאָמער פלעגט אין אַ יידישער שטאָט 
קומען אַ בעטלער פון אַנדערע מקומות און אום אַרויסצורופן רחמנות פלעגט 
ער דערציילן אַ מעשה, אַז ער איז געווען אַ פאַרמעגלעכער סוחר, נאָר רויב- 
ריטער זענען אים באַפאַלן אויפן וועג און צוגענומען פון אים ביזן לעצטן 
האָבן ייד1 נישט געפרעגט װאָס און ווען. זיי האָבן געװוּסט, אַז די מעשה מיט 

די רויבריטער איז אַ צוגעטראַכטע. אָבער אַז אַן אַרעמער ייד טראַכט צו אַזאַ 
מעשה, איז עס אַ מדרגה. ער שעמט זיך מיט זיין אביונות און מען דאַרף אים 
העלפן. שבת איז אַזאַ איינער נישט געבליבן אַליין אין בית-מדרש איף אַ 
באַנק. צי העלפט דען נישט גאָט יידן אַז זיי זאָלן אַנדערע העלפן? צי איז 
דען אום שבת דער הימל נישט פול מיט זמירות, אויב דער כביכול זעט, אַז 
אַלע יידן אויף דער ערד זענען מקיים די מצווה פון דער שבתדיקער סעודה? 
און אויך אַ באַלדיקער שכר איז דערין: אַ ייד, װאָס װאַנדערט פון איין 
שטאָט אין דער צווייטער, ווען ער זיצט ביים שבת-טיש און ער װערט זאַט, 
דערציילט ער וועגן דער עשירות און מעשים טובים פון יידן אין אַנדערע 
שטעט און וועגן ניסים און מופתים, װאָס די וועלט איז פול מיט זיי. 


די קריסטן זענען מקנא געװען די יידן: מענטשן פון אַ פאַלשן גלויבן 
און געשטראָפּטע פון גאָט צו זיין אין דער פרעמד, און גאָט איז מיט זיי. אין 
די שבתים הערשט איו זייערע גאַסן אַזאַ פייערלעכקייט און אויפגערוימטקייט, 
אַז אַ נישט-ייד פילט זיך אין זיי פרעמד און פאַרלאָזן. זיי, די יידן, זענען 
אין דער פרעמד און זיי זענען פריי. אַפילו די שררות דאַרפן זײיער הילף. 
און זיי זענען אַלע געלערנטע. מען זאָגט, אַז זיי האָבן אַ געהיים לשון מיט 
דער לבנה. יעדן חודש, וען די לבנה איז אַ פולע, פאַרקלייבן זיי זיך אויפן 
מאַרק און שיקן שפּרוכן אַהין, אויבן. און דעמאָלט ווערט דאָס פּנים פון דער 
לבנה פול מיט כעס. אויף וועמען איז דער כעס און װאָס אַזעלכעס בעטן די 
יידן ביי דער לבנה איבער דער דייטשער ערד'.. 


אין יענע יאָרן פון צעצוייגטקייט און עשירות האָט אַרטאַפּאַנוס אָפט 
געהאַט דאָס געפיל װוי ער װאָלט געווען אַ פולער בעכער. פון זיין נסיון האָט 
ער געװוּסט, אַז די פולקייט איז אַ מסוכנע. עשירות ביי נישט-יידן גייט איבער 
פון דור צו דור און איז פאַראַנקערט אין פעלדער און אין וועלדער, אין 
שקלאַפן און אין קנעכט. דער קיסר שיצט דעם פירשט, דער פירשט - 
דעם גראַף, דער גראַף -- דעם ריטער און אַלע זענען שטאַנדפעסטיק דור-איין, 
דור-אויס. נאָר דער פולער בעכער ביי יידן איז אויסגעשטעלט אױיף וינטן 
כאָטש גאָט אַלײן איז זייער שיצער און זיי קאַרגן נישט קיין כוחות צו 
דערווייטערן סכנות. 


פאַר אַן ענלעך געפיל האָט מרים געהאַט איר תרופה. קמיעס און אָפּשפּרע- 
כענישן האָבן איר געגעבו די שלווה, אַז גאָרנישט קען דעם בעכער שטרויכלען. 
איר אַרטאַפּאַנוס, איר אַברהם און איר מנחם! צי קענען וועלכע פירשטן אין 
דײַטשלאַנד זיך גלייכן מיט איר?! זי האָט איר קאָפּישלײער געטראָגן װי אַ 
קרוין. אַז זי איז געקומען אין די יאָרן װי עס איז געװען איר מוטער, ווען 
אַרטאַפּאַנוס האָט זי באַקענט, זענען אירע רייצן וי דורך אַ נס געװאָרן 
אַזעלכע זאַפּטיקע און רײיפע! אַ צוייטע יוגנט האָט זיך אין איר איבער- 
געװועקט און אַרטאַפּאַנוס האָט קיין גלייכע צו איר נישט געזעףן 

און טאַקע אין יענע יאָרן פון אומרו איז אַרטאַפּאַנוסן געשען אַן אומגליק, 
וי דער אומרו צוליב פולקייט װאָלט אים אַרױסגערופן. 

אין איינעם אַ פראָסטיקן טאָג זענען געקומען צוויי לייט פונעם הויף פון 
דעם גראַף פון באַן, אַרטאַפּאַנוס זאָל מיט זיי מיטפאָרן צו העלפן זייער 
קראנקן האַר. זיי האָבן אים דערצילט װעגן דעם פאַל װי דער גראַף איז 
אונטערוועגנס אין אַ פראָסט אַראָפּגעשלײדערט געװאָרו פון זיין פערד. ער 
איז אַראָפּגעפאַלן מיט אומגליק און צעבראָכן אַ פוס. דאָס פערד איז אַהיימ- 
געקומען אַליין. און ווייל צוליבן וייטיק פונעם צעבראָכענעם פוס האָט דער 
גראַף זיך נישט געקענט באַװעגן. זענען אים אָפּגעפרױרן געװאָרן די פיס. 
הויף-לייט און פּויערים זענען אַרױס זוכן זייער גראַף און געפינען אים ערשט 
אין שפּעטן אָװנט, ביים ליכט פון שטורקאַצן. זעקס טעג האָט אים געהילט 
דער רופא אַרנולף און זיינע רפואות האָבן דעם גראַף נישט געהאָלפן און ער 
ליידט טויט:יסורים. 

גלייך וי אַרטאַפּאַנוס האָט דערהערט דעם נאָמען אַרנולף, האָט ער 
געפּרוּװוט די נסיעה אויסמיידן. ער האָט נישט געװאָלט מיט דעם מאַן זיך 
צונויפטרעפן. אַרנולף איז געווען אַזױ איינגעגלויבט אין זיין קריסטלעכקייט 
און אַזױ װייניק געלערנט אין רפואה, אַז אויך אַן איקאַנע און קירכלעכער 
וויירויך זענען געווען צװישן זיינע היילמיטלען. דערפאַר האָבן אים יידן 
אויסגעמיטן און אויך אַזעלכע קריסטן, װאָס האָבן געהאַט דעם פאַרנונפט 
ליבערשט אויסצוקלייבן דאָס לעבן אױף דער ערד, איידער דאָס הימלישע 
קיניגרייך, װאָס אַרנולף האָט װעגן דעם נישט אויפגעהערט צו רעדן ביים 
בעט פון זיינע קראַנקע. 

איידער דער בישאָף פון קעלן האָט דערקענט אַרטאַפּאַנוסן, איז אַרנולף 
געווען זיין רופא און ער האָט אים דערנאָך פון זיך אַװעקגעטריבן. דער בישאַף 
האָט דעמאָלט געזאָגט וועגן אים מיט חוזק, אַז ער האָט נישט גערן קיין 
רופאים, װאָס נעמען צו דאָס ברויט פון גלחים. װאָרום אויפן אָרט צו היילן 
די קראַנקע, פאַרזיכערן זיי די אומגליקלעכע אַ פּלאַץ אין הימלישן קעניגרייך. 
אַרנולף האָט געהאַסט יידן, נאָר טויזנט מאָל מער האָט ער געהאַסט אַרטאַ- 
פּאַנוסן. ער האָט זיין שנאה צו אים געזאַמלט װי מען זאַמלט גיפט. 

אַרטאַפּאַנוס, װאָס אין קײנמאָל פון מלחמות נישט אַנטלאַפן, האָט זי 
אָבֹער אויך נישט געזוכט. דעריבער האָט ער געװאָלט אויסמיידן די נסיעה 
קיין באָן און פאַר די געקומענע הויפלייט איז ער אַרױס מיט אַ קראַנץ 
שבחים, אַז אַרנולף איז אַ גלױיביקער מענטש און ער שטרעקט דאָס לעבן פאַר 
קירכלעכע ניסים לטובת זיינע קראַנקע. צי איז נישט דאָס לעבן פונעם מענטש 
אין די הענט פון גאָט און צי איז נישט דער באָנער גראַף קיין רעכטגלויביקער 
קריסט, װאָס אים גענוגנט נישט די הילף פון רופא אַרנולף? 

אַרטאַפּאַנוס האָט נישט געגלויבט אין זיינע אייגענע ווערטער און עס 
איז נישט שווער געווען פאַר די פרעמדע צו פילן, אַז זיינע ווערטער זענען 

נישט מער וי אַן אויסרייד. און וי מענטשן פון אויפריכטיקייט און ריטערי 
לעכער גאווה, האָבן זיי געזאָגט װאָס זיי טראַכטן. און זיי האָבן געזאָגט, אַז 
דער רופא אַרטאַפּאַנוס האַלט זיך אָפּ פון צו פאָרן צוליב דעם שטאַרקן פראָסט 
אין דרויסן. שיקט זיך עס, צוליב מורא פאַרן פראָסט נישט צו װעלן העלפן 
דעם גראַף פון באָן! דערמיט האָבן זיי צערייצט דעם זעלבסטשטאָלץ פון 
אַרטאַפּאַנוסן און ער האָט זיך אויפגעריסן פון פּלאַץ: 

,קעגן פראָסט האָב איך מיינע שאַפױפּעלצן!? -- האָט ער זיך געשטעלט 
אַרויסרופעריש, -- ,נאָר איך טראַכט: פאַרװאָס זאָל איך אַרײנגײן אין וועג, 
װאָס דער געאַכטער רופא אַרנולף האָט אָנגעהױבן גיין אויף אים" 

מיט דער צערייצטער אַמביציע, אַז קיינער זאָל נישט טראַכטן וועגן אים, 
אַז ער האָט מורא פאַרן פראָסט, איז אַרטאַפּאַנוס געפאָרן. 

דער וועג איז געווען אַ שװערער און סכנותדיקער. אונטער דער אויבער- 
שטער שיכט פון געפרוירענעם שניי איז די ערד געוען פאַרקאַװעט אין אייז. 
די פערד האָבן זיך געגליטשט און מיטגעריסן דעם געשפּאַן. צום סוף האָבן 
זי צעריסן די שלייעס און כדי זיי זאָלן װי עס איז קענען שלעפּן דעם װאָגן, 
האָט מען די פערד געמוזט פירן ביי די ציימלעך. האָבן די מענער זיך געביטן, 
אַמאָל איז דער און אַמאָל איז אַ צוייטער אַראָפּ פון װאָגן און געפירט די 
פערד. אַרטאַפּאַנוס איז אָנגעקומען אינעם הױיף פונעם גראַף אַ מידער, אַ 
פאַרשיכורטער פונעם פּראָסט און די אויגן האָבן אים זיך געקלעפּט צו שלאַפן. 

וי דאָס האַרץ האָט אים פאָרױיסגעזאָגט האָט ער זיך צוזאַמענגעטראַפן 
מיט אַרנולפן. און די מידקייט איז כהרף עין נעלם געװאָרן. דאָס װאָס אַרנולף 
האָט אים נישט געענטפערט אויף זיין באַגריסונג, האָט אים אָנגעגורט מער 
צום קאַמף מיט אים, װי מיט גרייטקייט צו זען דעם קראַנקן דאָך װעו ער 
איז אַריבער די שוועל פונעם קראַנקנס קאַמער, איז פון אים אַװעק די שפּאַנונג, 
אין דער קאַמער איז געווען הייס און דומפּיק מיט דעם רויך פון קירכלעכן 
וויירויך. צוקאָפּנס פונעם קראַנקנס בעט איז געהאָנגען אַ ריזיקע איקאָנע פון 
ישו וי מען נעמט אים אַראָפּ אַ ווייסן פונעם קרייץ, און צופוסנס -- אַ צווייטע 
איקאָנע פון דער הײיליקער מוטער. אַרטאַפּאַנוס האָט זיך געהייסן דערלאַנגען 
אַן אייל-לאָמפּ און ער האָט אָפּגעדעקט דעם קראַנקן אַ לענגערע וייל האָט 
ער זיך איינגעקוקט אין די פיס, װאָס זענען געווען אויפגעשװאָלן און שװאַרצ- 
לעך און, נישט-ווילנדיק, האָט ער דעם בליק איבערגעפירט צו אַרנולפן. אַרנולף 
האָט זיך גוט פאַרפּאַנצערט הינטער אַ פּנים, פון וועלכן מען האָט גאָרנישט 
געקענט אַרױסלײענען. 

אַרטאַפּאַנוס האָט זיך אַרומגעקוקט עמעצן איבערצוגעבן דעם לאָמפּ און 
ס'האָט זיך אונטערגערוקט אַן עלטערע פרוי מיט אַ שיין געשטאַלט און מיט 
זיסע אויגן אין שװאַרצע רעמלעך. זי האָט איבערגענומען דעם לאָמפּ מיט 
לאַנגע און שמאָלע איידעלע פינגער, וי זי װאָלט איבערגענומען אַ הייליקייט. 
אַרטאַפּאַנוס האָט זיך אַראָפּגעבױגן צום קראַנקן און זיך איינגעקוקט אין זיין 

גוֹף װוי אין אַן אָפן ספר. די פינגער פון ביידע פיס זענען געווען טויט. העכער 
פון די איפגעשװאָלענע אונטערהיפּטן, צום ביך אַרױף, האָבן אָנגעריסן 
רויטע שטרייפן. פונעם קראַנקנס גוף האָט זיך געטראָגן דער שאַרפער ריח 
פון הויכן פיבער. אַרטאַפּאַנוס האָט מיט ביידע הענט אַרומגענומען איין פוס 
און דער קראַנקער האָט אויסגעשריגן מיט אַ כאָרכל פון אַן אָקס. ביים אַרומ- 
נעמען דעם צווייטן פוס האָט דער קראַנקער געשוויגן. דער גוף האָט געברענט. 

פאַרפלעכטנדיק די פינגער פון איין האַנט אין די פינגער פון דער צווייטער 
האַנט, האָט זיך אַרטאַפּאַנוס געווענדט צו אַרנולפן: 

,צי מיינט איר נישט, מיין הער, אַז עס איז בעסער צו פאַרלירן אַ פוס, 
איידער דאָס גאַנצע לעבן? פון דעם קראַנקנס בלוט גייט וערן אייטע" -- 
האָט ער אַ פיר געטון מיט דער האַנט איבער דעם פוס אַרױף צום בויך פונעם 
קראַנקן. 

אַרנולף האָט אים נישט געענטפערט, נאָר אַנגעשטעלט זיין פרום פּנים צו 
דער פרוי און געזאָגט: 

,מיט דער הילף פון גאָט װעט דאָס געשווילעכץ אָפּטרעטן ביז מאַרגן אין 
דער פרי. דער וויירויך איז נאָך נישט אַרײן אין לייב. איבעריקנס, אונדזער 
האַר, דער גראַף, װעט נישט פאַרטראָגן אַ לעבן אָן אַ פוס." 

אַרטאַפּאַנוס האָט זיך אויסגעגלייכט, פאַרריסן דעם קאָפּ אַהינטער, וי 
עפּעס װאָלט אים געשטערט, און באַלד זיך צוריק אַראָפּגעבױגן צו דער פרוי, 
װאָס איז געשטאַנען האַרט נעבן אים: 

,איך ווייס, מיין האַרין, אַז מיינע ווערטער זענען שװערע, װאָס מען קען 
זי קוים אױיסהאַלטן, נאָר איך מון זיי זאָגן: נישט בלויז דעם צעבראָכענעם 
פוס דאַרף מען אַראָפּנעמען, נאָר אויך אַלע פינגער פונעם צוייטן פוס. זי 
זענען טוט" -- ער האָט אויסגעצויגן די האַנט איבערן גוף פונעם קראַנקן און 
געמאַכט אַ באַװעגונג איבער די רויטע שטרייפן אויף דער רעכטער זייט פונעם 
בויך: ,דאָס זענען די בליצן, װאָס ווייזן אָן אויף דעם אומפאַרמײדלעכן 
שטורעם. נאַטירלעך איז אַלץ אין די הענט פון גאָט. נאָר אויב מען זאָל װאַרטן 
ביז מאָרגן, קען געמאָלט זיין, אַז עס װעט זיין צו שפּעט. דער צעבראָכענער 
פוס איז פול מיט אייטער און ער פאַרגיפטעט דאָס גאַנצע בלוט" 

ער האָט צוגעדעקט דעם קראַנקנס פיס און אַרױסגענומען פון די הענט 
פון דער פרוי דעם לאָמפּ. די פרוי האָט אַריינגענומען איר פּנים אין ביידע 
הענט און אַ פאַרלוירענע געזאָגט: 

,אונדזער { פריינט, רופא אַרנולף, איז זיכער, אַז וען דער ויירויך װעט 
אַריינדרינגען אין לייב, װעט ער אָפּרײיניקן דאָס בלוט און דאָס געשווילעכץ 
וועט אַװעק. איז עס נישט ריכטיק, רופא אַרנולף ?7 

,אַזױ האָף איך װועט זיין דער ווילן פון דעם אַלמעכטיקן און זיין הײיליקן 
זון," -- האַט אַרנולף פרום געענטפערט. 

אַרטאַפּאַנוס האָט זיך אַ דריי געטון מיט זיינע ברייטע אַקסלען אַהין און 

אַהער, װי ער װאָלט געווען פאַרזשענירט און צעפירט די הענט: 

,דאָ בין איך אומבאַהאָלפן, מיין האַרין. איער קנעכט איז אַ ייד, װאָס אים 
איז נישט געגעבן געװאַרן צו וויסן דעם כוח פון ויירויך אין אַזאַ פאַל. לוט 
מיין וויסן און נסיון -- און איך װעל מתפּלל זיין פאַרן לעבן פונעם גראַף, אַז 
אַזױ זאָל נישט זיין -- װעלן ביז מאָרגן אין דער פרי די רטע שטרייפן 
דערגרייכן ביז צום אָרעם. ווען דער צייכן װעט קומען, װעט דער אייטער אין 
בלוט שוין האָבן דערגרייכט צו דער לעבער און קיין שום הילף װעט דעמאָלט 
נישט זיין. צי זעט איר נישט, אַז דער קראַנקער איז אין הינערפּלעט פונעם 
אייטער-פיבער? שוין דאָס אַליין װאָס איר האָט געשיקט נאָך מיר איז פאַר 
מיר אַן עדות, אַז איר האָט פאָרויסגעפילט די סכנה. און ווער נאָך אַזױ, וי אַ 
פרוי, פילט די סכנה אין אַזעלכע פאַלן!" 

ער איז געבליבן מיט זיינע בליקן אויפן שיינעם געשטאַלט פון דער פרױי 
און זי האָט אירע אויגן געװענדט צו אַרנולפן: 

,האָט איר דערויף אַן ענטפער, מיין פריינט!" -- האָט זי שטיל געפרעגט. 

איצט איז שוין אַרנולף נישט געווען אַזױ זיכער און ער האָט אויסגעקליבן 
צו שווייגן. כדי צו געבן צייט סיי דער איידעלער פרוי און סיי אַרנולפן זיך 
איינצולעבן מיט דעם, װאָס ער האָט געזאָגט, האָט זיך אַרטאַפּאַנוס אַװעקגע- 
זעצט אויפן ראַנד פונעם געלעגער און זיך איינגעקוקט אינעם פּנים פונעם 
קראַנקן. הגם אויפגעלאָפן פון פיבער, איז עס געוען װי אױסגעהאַקט אין 
רויטלעכן שטיין, מיט פעסטע מענלעכע שטריכן, די קינבאַקן פול מיט פאַר- 
גליווערטן כוח, און די נאָז, װי אַ קליינער פייןיגעשניצטער זייל, האָט אונטער- 
געשפּאַרט אַ פעסטן שטערן, עטװאָס קאַנטיק ביי די שלייפן. קיין צייכן פון 
ליידן איז אין דעם פּנים נישט געווען, נאָר פון די מענלעכע שטריכן האָט זיך 
געטראָגן אַ לאָקונג, װ עפּעס פון ווייבלעכן רייץ. אַרטאַפּאַנוס האָט אויסגע- 
שטרעקט זיין האַנט און מיט דער האַנט-פלאַך אָפּגעװישט דאָס שיינע פּנים, 
וי ער װאָלט װעלן זיין זיכער צי זיין שיינקייט איז נישט קיין פאַרבלענדעניש, 
װאָס לאָזט זיך אָפּװישן. אָט די באַװעגונג מיט פילבאַרע פינגער האָט מער 
אויפגערודערט די פרוי ביים בעט, וי די ווערטער װאָס זי האָט געהערט פון 
אַרטאַפּאַנוסן. טרערן האָבן זיך איר געגאָסן פון די אויגן און כדי די טרערן 
אַפּצוּווישן האָט זי אַראָפּגעבױגן דעם קאָפּ צו די הענט. 

,איך ווייס, ס'איז אייך שווער צו באַשטימען,? -- האָט אַרטאַפּאַנוס אויסגע- 
צויגן דאָס פּנים צו דער פרוי און אַרויפגעקוקט צו איר, זיצנדיק אויפן ראַנד 
פונעם געלעגער, -- ,הגם די צייט אין איליק, קענט איר, אויב אייך איז 
נויטיק, זיך באַראַטן מיט וועמען איר האַלט פאַר ריכטיק צו פרעגן אַן עצה." 

נישט וייזנדיק איר פאַרוויינט פּנים האָט זיך די פרוי אויסגעדרייט און 
אַרוס פון דער קאַמער. אין דער קאַמער איז געװאָרן שטיל און די הייסע לופט -- 
נאָך געדיכטער. מען האָט געהערט דאָס שווערע אָטעמען פונעם קראַנקן, וי 
עס װאָלט געפעלט לופט פאַר זיינע לונגען. די צוויי רופאים, אַרטאַפּאַנוס און 

אַרנולף, האָבן קיין װאָרט נישט אויסגערעדט צו אײנאַנדער און אַפילו אויסגע- 
מיטן צוזאַמענצוטרעפן זיך מיט די בליקן. די שווערע, הייסע לופט און די 
טונקלקייט אין דער קאַמער האָבן אַרטאַפּאַנוסן פאַרשיכורט און שלעפערדיק 
געמאַכט די גלידער. ער האָט זיך פאַרקליבן אין אַ ווינקל, זיך אַװעקגעזעצט 
אויף אַ ברייטער באַנק און זיך געלאָזט פאַרוויגן אין אַ לייכטן דרימל. ער 
װאָלט גערן איינגעשלאַפן אַזױ, אָנגעשפּאַרט מיטן קאָפּ אין דער װאַנט, נאָר 
די אָנװעזנהייט פון אַרנולפן װירקט אויף אים, נישט אויפצוגעבן צופיל זיין 
אויפמערקזאַמקײט. דאַָך איז ער אַריינגעפאַלן אין אַ צושטאַנד פון האַלב-שלאָף 
און האַלב-װאַך און פאַרלוירן דעם פאַרבונד מיטן אַרום. אַ האַרטע מענערישע 
שטים האָט אים אַרױסגעבראַכט פון דרימל. אין דער קאַמער האָבן זיך געפונען 
דריי מענער, יונגע, העלע, קרעפטיקע, אַלע מיט שטיוול ביז איבער די קני 
און אַלע אין קורצע שאָפּענע פּעלצן, מיט די האָר פון אויסן, און איינער ענלעך 
צום צווייטן. צוויש! זיי האָט זיך די פרוי קוים אַרױסגעזען 

די מענער האָבן גערעדט הויך, נישט ווי זיי װאָלטן זיך געפונען אין דער 
קאַמער פון אַ קראַנקן, און זאַכלעך : 

,זענט איר זיכער, אַז אויב מען װעט אונדזער פאָטער נישט אַראָפּנעמען 
דעם פוס, װעט ער שטאַרבן 1" -- האָט איינער זיך געװאָנדן צו אַרטאַפּאַנוסן. 

,איך חזר איבער: נישט נאַר דעם צעבראָכענעם פוס דאַרף מען אַראָפּנעמען, 
נאָר אויך די פינגער פון דעם צווייטן פוס" -- האָט אַרטאַפּאַנוס געזאָגט הויך 
און דייטלעך, -- ,נאָר אויב מען װעט דאָס נישט טון, װעט דער גראַף אויסגיין 
אין צוויי-דריי טעג און אפשר נאָך פריער. נאָר איינס, מיינע האַרן, יל איך 
זאָגן קלאָר," -- האָט אַרטאַפּאַנוס נאָך מער אויפגעהויבן זיין שטים, -- ,דאָס 
הייסט נישט, אַז אויב מען װעט דעם פוס מיט די פינגער פון דעם צווייטן פוס 
אַראָפּנעמען, קען איך קאַװוירן, אַז דער קראַנקער װעט בלייבן ביים לעבן. ניין, 
איך קען עס נישט זאָגן! עס איז צו שפּעט! דאָס זעלבע האָט מען געדאַרפט 
טון מיט אַ פּאָר טעג פריער. דאָס װאָס מען האָט געקענט טון פריער, איז 
פאַרשפּילט געװאָרן. טאָר מען נישט פאַרלירן אויך די לעצטע האָפענונג! אין 
עס קלאָר, מיינע האַרן ?" 

ס'איז זיי קלאָר געווען און קעגן דער עצה פון אַרנולפן, האָבן זיי מסכים 
געווען מיט אַרטאַפּאַנוסן. נאָר ווען אַרטאַפּאַנוס האָט זיך געװאָנדן צו אַרנולפן, 
ער זאָל אים העלפן ביי דער אַמפּוטאַציע, האָט ער אַ מאַך געטון אַ באַוועגונג 
פון אָפּשטױס: 

,איך װעל נישט טון דאָס, װאָס איז קעגן מיין גלויבן אוז װעל נישט העלפן 
דערמאָרדן דעם גראַף," -- האָט ער האַרט און ברוטאַל געזאָגט, זיך פאַרנויגט 
און אַרױס פון דער קאַמער מיט שנעלע טריט. 

אין דער רגע האָט אַרטאַפּאַנוס דערפילט אַזױ װוי ער װאָלט זיך אַלין 
אַרײנגעװאָרפן אין פייער. דאָס האַרץ האָט אים געזאָגט, אַז איצט שפּילט ער 
נישט נאַר מיט דעם לעבן פונעם גראַף, נאָר אויך מיט זיין אייגן לעבן אָבער 

קיין צוריקוועג איז נישט געווען פאַר אים. ער האָט געזאָגט צו די מענער, אַז 
אויב דער רופא אַרנולף האָט אָפּגעזאָגט צו העלפן אים, מוזן זיי אים העלפן, 
װאָרום אַליין װעט ער זיך נישט קענען אַן עצה געבן די דריי האָבן זיך 
איבערגעקוקט שטום, נישט אַרױסצורעדן אַ װאָרט, און מסכים געווען, נאָר 
דאָס בלוט פון זייערע פּנימער איז אַנטלאָפן 

אַרטאַפּאַנוס האָט באַפױלן אַרײינברענגען װאָס מער אײל-לאָמפּן און זיך 
גענומען צוגרייטן. ער האָט פונאַנדערגעװויקלט זיינע רפואה-זעקעלעך מיט די 
זאַלבן, עטלעכע געפעצטע מעסערס מיט שמאָלע קלינגען און לענגלעכע אי- 
זערנע פּלאַטעס. דער פרוי האָט ער מיטגעגעבן די אייזפּלאַטעס אַריינצו- 
לייגן אין פייער אויף אָנצוגליען און זי אַרױסגעשיקט, זי זאָל דערביי נישט 
זיין. אָבער באַלד װי מען האָט דעם קראַנקן אַרויפגעלײגט אויף דעם הילצערנעם 
טיש און אַרטאַפּאַנוס האָט אויף אַ לעדערזײפּאַס אַנגעהױבן גלעטן די מעסערס, 
איז איינער פון די יונגעלייט מיט אַ קלאַפּ אַװעקגעפאַלן אין חלשות. 

;טראָגט אים אַרױס און באַגיסט אים מיט װאַסער,? -- האָט אַרטאַפּאַנוס 
געזאָגט, װי עס װאָלט גאָרנישט געשען. -- ,עס װאָלט בעסער געווען פרעמדע 
מענער זאָלן זיין דערביי און נישט איגענע זיף" 


די צוויי האָבן אַרױסגעטראָגן דעם געחלשטן און צוריקגעקומען מיט 
פאַרשוויצטע שטערנס. אַרטאַפּאַנוס האָט נאָך אַמאָל איבערגעחזרט, װאָס ער 
האָט פריער געזאָגט און צוגעגעבן: 

,אויב איר פילט נישט דעם כוח, אַז איר װועט אױיסהאַלטן, אין בעסער 
פרעמדע זאָלן אייך פאַרטרעטן," 

די צוויי האָבן אויפגעהויבן די קעפּ, וי צו אַן אַרױסרוף און געשויגן, 
דאַך כדי צו שטאַרקן זייער כוח האָט אַרטאַפּאַנוס געזאָגט: 

,איך ווייס, אַז איר האָט ריטערלעכן מוט און איר װועט זיך קרעפטיקן, 
נאָר פון מיין דערפאַרונג מיט שטאַרקע מענער זאָג איך אייך: פון אָנהייב 
קוקט זיך נישט צו. עס איז דער גוף פון איער פאָטער!" 


די אַמפּוטאַציע איז געווען אַ שווערע. הגם דער קראַנקער איז געווען אין 
הינערפּלעט און נישט געקענט פילן די שאַרפקײיט פון ווייטיק, האָט ער גע- 
קרעמפּט, װי אין קאָנװוּלסיע, און אַרטאַפּאַנוס האָט נישט אויפגעהערט דער- 
מאָנען: ,האַלט אים מיט אַלע כוחות. מיר זענען שוין באַלד ביים סוף". און 
ס'האָט זיך געדאַכט, אַז עס װעט צו קיין סוף נישט קומען. און ווען אַרטאַפּאַנוס 
האָט אַ געשריי געטון צו דער אָפּענער טיר מען זאָל אים דערלאַנגען איינע 
פון די אַנגעגליטע אײיזױפּלאַטעס, איז ער אַלײן שוין געווען ביים ראַנד פון 
זיינע אייגענע כוחות, 


נאָר אויסטערליש, דער ריח פון געברענטן ליב האָט װי פאַרטריבן פון 
אים די מידקייט. ער האָט דערפילט ווי נייע כוחות װאָלטן אין אים אַרײנגע- 
פּלאָסן. און ביים באַשמירן מיט זאַלבן דאָס אַפּגעברענטע, רויע לייב, האָט 

ער געזאָגט צו די צוויי פאַרמאַטערטע און מבולבלע יונגעלייט אין אַ װיציקן 
טאָן: 

,עס איז לייכטער אויפן שלאַכטיפעלד אָפּצוהאַקן צען קעפּ, איידער ביים 
טיש אַראָפּצונעמען איין פוס, איז עס נישט?" 

זיי האָבן נישט געקענט ענטפערן. 


עטלעכע טעג האָט זיך דער גראַף געראַנגלט צװישן לעבן און טוט און 
אַרטאַפּאַנוס איז פון זיין בעט נישט אָפּגעטרעטן. עס האָט אים געמאַטערט 
דער אופן וי אַרנולף האָט אים איבערגעלאָזט אַלײין און ער האָט מתפּלל געווען 
דער קראַנקער זאָל גענעזן װערן. דורך די עטלעכע טעג האָט ער זיך איינגע- 
קויפט אין ליבשאַפט ביי די נאָענטסטע פונעם גראַף, װאָס כדי אַרױסצוּוויזן 
װאָס מער זייער פאַרערונג, האָבן זיי אים כסדר פאַרזיכערט, אַז זיי זעען צום 
ערשטן מאָל אַזאַ ייד. און אַרטאַפּאַנוס האָט זיי פאַרזיכערט, אַז דאָס איז אפשר 
צוליב דעם, װאָס זיי קענען ווינציק יידן 

בעת דער גראַף איז אַרױס פון סכנה און אַרטאַפּאַנוס האָט צוריקגעקערט 
אַהײם, איז ער געווען באַרואיקט אין זיינע חשדים. ער האָט אָבער נישט 
געװוּסט, אַז נאָך זיין פאַרלאָזן דעם גראַף, איז אַרנולף צו אים געקומען מיט 
בייזע כוונות. 

אַרנולף האָט גערעדט צום גראַף װי אַ פרומער קריסט רעדט צו אַ צוייטן 
פרומען קריסט און אָנגעהויבן זיינע תחבולות טראָפּנװײז. ער האָט אָנגעהויבן 
פון דעם, אַז װאָס שייך אים, איז ער געווען אינגאַנצן זיכער, אַז דער גראַף 
וועט אַרױס אַ לעבעדיקער פון דער קראַנקהײט. והראיה, אָט װערט ער געזונט! 
נאָך דעמאָלט ווען דער יידישער רופא איז געקומען, האָט ער, אַרנולף, פאָרויס- 
געזאָגט, אַז װי נאָר דער וויירויך װעט אַרײן אין בלוט פונעם גראַף, װעט ער 
געזונט ווערן. נאָר דער יידישער רופא, איינער פון דעם געשטראָפטן פאַלק, 
האָט נישט געגלויבט אינעם כוח פון קירכלעכן וויירויך, װאָרום ער האָט מורא 
געהאַט, אַז אויב ער װעט זען, אַז דער וויירויך טוט-אויף ניסים, װעט ער מוזן 
מודה זיין אין דער פאַלשקייט פון זיין גלויבן. און די יידן, ווייסן אַלע, זענען 
פאַרעקשנט אין זייער פאַלשקייט. דערנאָך האָט ער, װידער טראָפּנװײז, אָנגע- 
הויב! באַקלאָגן דעם גראַף, אַז ער איזן געװאָרן אַ בעל-מום. אַזאַ אויסערגע- 
וויינלעכער רייטער װעט מער נישט קענען נוצן זיינע רייט-פערד און ער װעט 
אַרומגײן מיט אַ הילצערנעם פוס -- איז דאָס פאַרן גראַף פון באָן ?! װעט דער 
גראַף קענען זאָג, אַז ער האָט דעם פוס פאַרלוירן אויפן שלאַכט-פעלד, אָדער 
אַלע ווייסן, אַז דעם פוס האָט אים אַראַפּגענומען אַ יידישער רופא דערפאַר, 
ווייל דער פוס איז געווען אָפּגעפרױרן פון פראָסט ? 

די נאַענטע פון דעם גראַף זענען געװען פול מיט שבחים און לויבן פאַרן 
יידישן רופא און אים אָנגערופן רעטער אין גאָטס שליחות. אָבער דער גראַף, 
װאָס האָט װאָס אַמאָל מער געפילט זיין מום, און װאָס צום הילצערנעם פוס 

האָט ער זיך אויך געדאַרפט אָנלענען אויף אַ שטעקן, כדי צו מאַכן אַ שריט, 
האָט זיך אָנגעפולט מיט דעם גיפט פון אַרנולפן אַ שנאה צום יידישן רופא 
האָט זיך ביסלעכווייז איינגעפרעסן אין אים, װוי ראָסט. און דעמאָלט האָט 
אַרנולף געטון דעם לעצטן זעץ: ער האָט צוגערעדט דעם גראַף, ער זאָל 
אָנקלאָגן דעם יידישן רופא פון קעלן אין קעניגלעכן געריכט פאַר אומנויטיק 
אָפּשנײידן דעם פוס פון אַ קריסטלעכן אַדעליקן און פאַר לעסטערן דעם קירכ- 
לעכן וויירויך, 

די מעשה אִיז דערגאַנגען צום בישאָף פון קעלן און פון אים, דורך רב משה, 
צו אַרטאַפּאַנוסן. דער בישאַף, װאָס האָט שטאַרק געהאַלטן פון אַרטאַפּאַנוסן 
און געגלויבט אין זיין ערלעכקייט, האָט זיך פאַר רב משה באַלד באַװאָרנט, 
אַז ער װעט אַרטאַפּאַנוסן מיט גאָרנישט קענען העלפן, אויב אַ קירכלעכער 
מאָטיוו װעט זיין אין דעם פאַרמישט. רב משה האָט אין דעם געזען א קלאָרן 
רמז אויף אַ סכנה סיי קעגן זיין מחותן און סיי קעגן די יידן אין קעלן. און 
מיט אַזאַ ערנסטקייט האָט ער די זאַך איבערגעגעבן אַרטאַפּאַנוסן. 

פון אָנהױיב האָט זיך אַרטאַפּאַנוס געלאָזט באַהערשן פון זיין קעמפערישן 
טעמפּעראַמענט. אויב דער גראַף װעט אים אָנקלאָגן פאַרן קעניגלעכן געריכט, 
וװועט ער זיך שטעלן און באַװײזן, אַז װען ער זאָל נישט האָבן אַראָפּגענומען 
דעם פוס, װאָלט דער גראַף געשטאָרבן אָבער, אַז ער האָט די זאַך איבערגע- 
לייגט מיט ישוב הדעת, איז ער באַאומרואיקט געװאָרן נישט וייניקער װוי רב 
משה. וי װעט ער קענען באַװײיזן פאַר די ריכטער, אַז דער גראַף װאָלט גע- 
שטאָרבן, װעו ער זאָל נישט האָבן אַראָפּגענומען דעם פוס? און צי װעט ער 
זיך שטעלן פאַר קריסטלעכע ריכטער און פאַר זיי לייקענען, אַז בילדער פון 
הייליקע און קירכלעכער ויירויך האָבן נישט קיין הייל-כוח? ווי װועט ער 
דאָס קענען באַווייזן, אויב קריסטן גלויבן אין דעם און אַרנולף װעט זײ 
שטאַרקן אין זייער גלויבן מיט זיין עדות-זאָגן ? 

האָט אַרטאַפּאַנוס צוזאַמענגערופן די ראשי-קהל און פאַר זיי אויסגעלייגט 
די זאַך, זיי זאָלן אים עצהן װי צו האַנדלען, עס זאָל פון דעם אַלעמען נישט 
אַרױסקומען קיין אומגליק פאַר די יידן אין קעלן. און דווקא דער ראש הקהל, 
קלונימוס בן אברהם, האָט זיך אָנגעצונדן: אוב אַ משפּט, זאָל זיין אַ משפּט 
און זאָל מען די קריסטן אויפווייזן, אַז זייער גלויבן אינעם כוח פון בילדער 
און ויירויך זענען נאַרישקײטן שבנאַרישקײיטן. האָט זיין אימפּעט געלאָשן 
אפרים בן שלמה, דער דערפאַרענער סוחר, װאָס האָט גוט געקענט די קריסט- 
לעכע וועלט. 
- /,איר קענט,?" -- האָט ער געטענהט, -- ,טאַקע פירן וויכוחים מיט קריסטן 
אוו קיין שום שלעכטס זאָל דערפון נישט אַרוסקומען, אויב איר וועט זײי 
אויפווייזן מיט ראיות, אַז דער יידישער גלויבן איז דער ריכטיקער און אַן זי 
האָבן נישט אויף װאָס זיך סומך צו זיין. אָבער דאָס אַלץ נישט אין קעניגלעכן 
געריכט. דאָ איז עס געפערלעך פאַר אַלע יידן. װאָרום די קריסטלעכע ריכטער 

וועלן קיינמאָל נישט מסכים זיין צו משפּטן, אַז בילדער פון הײיליקע און 
קירכלעכער וויירויך האָבן נישט קיין געהיימען כוח. זיי װאָלטן דערמיט אָפּגע- 
שװאַכט די מאַכט פון די גלחים און דאָס וועלן זיי נישט טון אונטער דעם 
פרומען קיסר היינריך. מיט אַזאַ משפּט קענען מיר אַלע פאַרקריכן אין אַ 
בלאָטע,? 

רב משה בן משה האָט געפרעגט דאָס, װאָס אַנדערע האָבן געװאַלט פרעגן 
און נישט געפרעגט, כדי נישט פּוגע צו זיין אין כבוד פון אַרטאַפּאַנוסן: 

,צי איז מעגלעך פאַר אַ רופא צו באַװייזן אין געריכט, אַז דער גראַף 
װאָלט זיכער געשטאַרבן, װען מען זאָל דעם געפרוירענעם פוס נישט אַראָפּי 
נעמען ?" 

,יידישע רופאים און אויך אָרנטלעכע קריסטלעכע רופאים װעלן קענען 
זאָגן עדות לטובת מיר, אויב איך װעל זיי דערציילן וי עס איז געווען דער 
מצב פונעם קראַנקן. אַבער צי וועלן אַפילן אָרנטלעכע קריסטלעכע רופאים 
לייקענען אינעם כוח פון איקאָנעס און קירכלעכן ויירויך? און צי װעלן זי 
צוליב דער קאַנקורענץ פון יידישע רופאים וועלן מיך פאַרטײידיקן?" 

קיינער האָט אויף דעם נישט געקענט ענטפערן אין די ויכוחים, װאָס 
האָבן געדויערט טעג און אָװנטן, איז פאַר אַרטאַפּאַנוסן געװאָרן קלאָר, אַז ער 
דאַרף נישט איבערלאָזן פאַר אַנדערע צו באַשטימען, נאָר ער דאַרף מאַכן דעם 
אויספיר אַלײן, װי ער פילט. און צו מאַכן דעם אויספיר האָט אים געהאָלפן 
רב משה, װאָס האָט אים אײינמאָל, ביים אַרױסגײן פון אַזאַ וויכוח, געזאָגט: 

,װעדליק מיר, װוי איך פאַרשטײי עס מיטן קלאָרן שכל, װאָלט געוען 
נישט קרום דו זאָלסט פאַרקויפן דיין פאַרמעגן צו פרעמדע נאַך איידער דער 
גראַף האָט אַנגעגעבן אין געריכט. װאָרום נאָך דעם וי אַ מעשה זאָל זיך נישט 
מאַכן, װעט דער פאַרקויף זיין נישט גילטיק פאַרן געריכט. אוו דערצו, אויב 
מען װועט וויסן, אַז דער גראַף האָט דיך אָנגעקלאָגט, װעט קיינער נישט װעלן 
קויפן,? 

,איך װעל אַװעק פון קעלן? -- האָט אַרטאַפּאַנוס געמאַכט דעם אויספיר, 

דאָס איז אייגנטלעך אויך געװען די דעה פון רב משה מיט זיין עצה, 
אַרטאַפּאַנוס זאָל פאַרקויפן דאָס פאַרמעגן. 

אַרטאַפּאַנוס האָט פון מרימען פאַרמיט! צו וויסן וועגן דעם אַלעמען אַזױ 
לאַנג װי ער האָט עס געקענט. װאָרום אַ סוד האָט עס אויך געדאַרפט פאַר- 
בלייבן, כדי די שטאָט זאָל װעגן דעם נישט רעדן און עס זאָל נישט דערגיין 
צו די אויערן פון קריסטן. נאָר ווען אַרטאַפּאַנוס האַָט שוין געהאַט שלום 
געמאַכט מיט דער מחשבה נעלם צו װערן פון קעלן, און ער האָט עס דערציילט 
מרימען, איז עס געפאַלן אויף איר אַ סך שװערער וי אַמאָל דער גירוש פון 
מיינץ. װי װעט זי איבערלאָזן די קינדער מיט די אייניקלעך און דאָס איינגע- 
פונדעוועטע לעבן און זיך לאָזן אין אַן אומבאַקאַנטן גלות? פאַר איר, האָט 
זי געוויינט, איז עס ערגער וי דער טויט, װאָרום אַז זי װעט שטאַרבן, װעט 

אַלץ זיין פאַרהוילן פאַר איר; אין גלות װעט זי אויסגיין פון בענקשאַפט. זי 
ועט אָפּשטאַרבן ביסלעכווייז. 

אַרטאַפּאַנוס האָט געלאָזט זי זאָל זיך אויסוויינען און זי האָט געוויינט 
גאַנצע טעג און גאַנצע נעכט. און כדי נישט אויסצוגיין אין וויינען און ווייטער 
זיין אַ מאַמע צו אירע קינדער און אַ באָבע צו אירע אייניקלעך, איז איר 
ביסלעכווייז קלאָר געװאָרן, אַז אייגנטלעך גייט זי דאָך אין גלות מיט אַרטאַ- 
פּאַנוסן. מיט אים איז זי תמיד גרייט געווען צו גיין ביז עק וועלט. און װאָס 
שייך די קינדער, זענען דאָך שוין אַלע בעל-משפּחות און פאַרזאָרגטע מיט 
פּרנסה. איז װאָס קען טון אַ מענטש קעגן דעם, אויב גאָט שטראָפּט אים? 
טרוקענע צרות דאַרף אַ מענטש אָננעמען און דאַנקען און לויבן דעם באַשעפער 
פון דער וועלט -- אַבי נישט אויסטערלישס. 

אַזױ זענען אין איינעם אַ טאָג אַרטאַפּאַנוס און מרים אַװעק פון קעלן. זי 
זענען אַװעק פון קיינעם נישט באַגלייט און פון קיינעם נישט געזען, װוי זי 
װאָלטן אַװעק צו גליק און מורא געהאַט פאַר אַן עין הרע.. 

קאַפּיטל עלף 


אַ ליידיקער בעכער איז אַרטאַפּאַנוס אָנגעקומען אין דער וייטער שטאָט 
מאַגדעבורג, װאָס אין דער בראַנדענבורגער מדינה, ביים טייך עלבע. 

קוים עפּעס מער פון אַ מנין יידישע משפּחות האָט ער געפונען אין דער 
קליינער, פאַרװואַרפענער קהילה. אָפּגעריסן און וייט פון אַ יידישן צענטער, 
זענען די יידן אין מאַגדעבורג געווען פאַרגרעבטע און צעשויבערטע. אין 
זיײיער לשון און אין זייער הלבשה זענען זיי געװען כמעט ענלעך צו זייערע 
נישט-יידישע שכנים. זיי האָבן אַלע אויסגעזען װוי זיי װאָלט! געווען אָפּגע- 
בלאַקעװעטע פון דער זון. זיי האָבן גערעדט הויך און דינגעריש. 

דער מאַגדעבורגער רב, װאָס האָט אויסגעזען וי אַ ווייב אין מענערישער 
הלבשה, מיט אַ בינטל מיזערנע פלאַקס-האַר אויף דער צעקנייטשטער גאָמבע, 
און מיט גרויסע װאַסערדיקע אויגן, איז דאָ געוען אַלץ: מרא דאתרא, שוחט, 
דיין, בעל תפילה און ער האָט אויך געלערנט מיט יידישע קינדער. עקיבא בן- 
שמואל, דער רב, איז אין די ואָכעדיקע טעג געװוען כמעט דער איינציקער 
יידישער מאַנסביל אין דער קהילה. אַלע אַנדערע, סוחרים, זענען בדרך כלל 
געווען אונטערוועגס, פאַרטון אין זייערע געשעפטן. פון די אונטערוועגס פלעגן 
זי ערבישבת מיטברענגען װינטיקן טומל און דעם טומל אַרײנגעװאַרפן אין 
דעם קליינעם ביתימדרש. עקיבא בן שמואל, װאָס זיין קול האָט זיך איבער- 
געװאָרפן דאָ אויף מענעריש און דאָ אויף וייבעריש און זיך נישט געקענט 
קיין אָרט געפונען, איז געווען אומבאַהאָלפן מיט זיינע תפילות. אויף קלאַפּן 
אין טיש זענען זיינע הענט געווען צו ווייך און אויף צו שרייען איז זיין קול 
געווען אין אַ ויתרוצצו -- ער האָט געװאַלט שרייען וי אַ מאַן און עס איז 
אַרױסגעקומען עפּעס פון אַן איבערגעריסענעם קוויטש. פלעגט ער א מאַך 
טון מיט דער האַנט, װי עס װאָלט געװוען נאָכן צעברעכן אַ כלי. האָט ער 
מתפּלל געווען אין טומל און פון צייט צו צייט גענומען אַ הויכן טאָן מען 
זאָל הערן, אַז ער שטייט נישט לײדיק. 

וי די יידן האָבֿן געבראַכט דעם טומל מיט זיך, אַזױ האָבן זיי אים מיטגע- 
נומען מיט זיך און אים געלאָזט הערן אויף דער גאַס ביז זיי זענען זיך 
צעגאַנגען אין די הייזער. 

פאַר די יידן אין מאַגדעבורג איז אַרטאַפּאַנוס וי אַראָפּגעפאַלן פון הימל. 
ער האָט זיך פאַר זיי אָנגעגעבן, אַז ער הייסט אַרטי בן אליעזר פון מעץ, אַ 

סוחר פון רפואה-קרייטעכצער און זאַלבן. נאַר באַלד פון אָנהויב איז ער געווען 
פאַר זי אַ סוד. מיט זיין הלבשה און זיין שטייגער האָט ער פאַר זיי אויסגעזען 
װי אַ שררה. און זיין ווייב, מרים, איז מיט איר אָפּזונדערן זיך אויך געווען 
אַ סוד. פון ואַנען קומען די לייט קיין מאַגדעבורג? פאַרװאָס האָבן זיי דווקא 
אויסגעקליבן מאַגדעבורג, בעת די גאַנצע װעלט וייסט, אַז מעץ ליגט פון 
יענער זייט ריין און מיינץ און װאַרמס זענע! אַ סך נעענטער און זיי זענען 
גרויסע יידישע קהילות ? די לייט זענען צוגעשטאַנען צום רב עקיבא בן שמואל, 
אַז ער איז מחויב אַלץ צו וויסן און זיי צו דערציילן. נאָר עקיבא האָט גאָרנישט 
געװװווסט. וויפל מאָל ער האָט פון אָנהױב געשמועסט מיט אַרטאַפּאַנוסן, האָט 
ער עפּעס יאָ פאַרשטאַנען און נישט פאַרשטאַנען און גאָרנישט געהאַט װאָס 
צו דערציילן זיינע בעל-הבתים. נישט מער, דער נאָמען אַרטי האָט אים גאָר 
שטאַרק צעמישט. עס איז נישט קיין יידישער נאָמען. פון אַ סך קראַצן זיך 
אינעם מיזערנעם בינטל האָר אויף דער גאַמבע איז ער געקומען צו דער 
מסקנה, אַז דער גאַנצער אַרטי בן אליעזר קען גאָר זיין אַ גר צדק. אפשר 
טאַקע אַ געוועזענער גראַף, װאָס האָט זיך מגייר געווען און געמוזט אַנטליפן 
פון יענע לענדערייען ? אוב אַזױ, דאַרף מען טאַקע דעם גאַנצן ענין פאַרשווייגן 
און אים, דעם מאַן, זיסער מאַכן ס'לעבן אין מאַגדעבורג צװישן יידן, װאָס 
האָבן צו דעם זוכה געווען. פון דעמאָלט אָן האָבן די מאַגדעבורגער יידן גערופן 
אַרטאַפּאַנוסן : אַרטי דער שררה. און זיי האָבן געפּרוּװוט זיסער מאַכן זיין לעבן 
מיט װאָס נאָר זיי האָבן געקענט. און געװוּנטשן האָבן זיי זיך, אַז הלװאַי זאָל 
אַרטי דער שררה נאָר וועלן זייער הילף אוו זיי װעלן פאַר אים און זיין ווייב 
די צדיקית צוציען דעם הימל צו דער ערד. אַרטאַפּאַנוס האָט נישט געבעטן 
פון זי גאָרנישט. פאַרקערט, װי נאָר ער איז אַרײן אין אַן אייגן הו האָט 
ער גאָר אָנגעהויבן זאָרגן אויפצובויען אַ לייטיש בית-מדרש, װאָרום דאָס 
ביזידעמאָלטיקע ביתימדרש איז געװוען מער חורבה װוי הױז. 

אַז אַרטאַפּאַנוס האָט פאַרלײגט אַ מסחר פון רפואה-קרייטעכצער און זאַלבן, 
האָט ער די יידישע קונים אויך געפרעגט צו װאָס זי קויפן די זאַלבן און צו 
וועלכע מחלות, און ער האָט אָנגעהויבן גיין צװישן קראַנקע. דעמאַלט איז שוין 
פאַר די יידן געװוען קלאָר, װי קלאָר עס איז די זון אין הימל, אַז אַרטי דער 
שררה איז נאָך מער וי דער רב האָט זיי מרמז געוען, און זיי האָבן טאַקע 
צווישן זיך אַ צדיק אַ נסתר. און וי אַרטי דער שררה איז געווען צוגעלאָזו צו 
יידן און יעדן איינעם אויסגעפרעגט װאָס און װען, אַזױ איז זיין ווייב, מרים, 
געווען דערווייטערט פון אַלע. מען האָט זי זעלטן געזען אויף דער גאַס און זי 
איז נישט געקומען צו קיין שכנים. קיינער האָט נישט געדענקט, ער זאָל האָבן 
געהערט איר קול. אַז יידן פלעגן קומען צו אַרטי דעם שררה קויפן אַ רפואה, האָט 
מען זי געזען זיצן איינגעהילט אין אַ געװאַנד, אַפילו ווען אין דרויסן האָט 
געפלאַקערט די זון. זי האָט נישט אויפגעהויבן די אויגן צו קיינעם און קיינעם 
נישט געזאָגט, נישט קיי/ גוט און נישט קיין שלעכט װאָרט. נאָר װער עס האָט 

געהאַט אויגן אויף צו זען, דער האָט געזען, אַז אַרטי דער שררה האָט נישט 
אַראָפּגעלאַזט די בליקן פון איר. אַ קוק דאָ, אַ קוק דאָרט און װידער איז ער 
געווען געװוענדט מיט די אויגן צו איר. וי זאָגט די וועלט? די וועלט זאָגט, אַז 
אַ מענטש קען העלפן אַנדערע אין אַן עת צרה, נאָר זיך אַליין קען ער נישט 
העלפן. ביי אַרטי דעם שררה האָט מען עס געזעף 


און אַרטאַפּאַנוס האָט געזען, אַז מרים גייט איין פון בענקשאַפט. פון אָנהױיב 
האָט זי לכל הפּחות געוויינט. נאָר װאָס ווייטער אַלץ מינערער זענען געװאָרן אירע 
טרערן, וי זי װאָלט אַלע טרערן אויסגעוויינט און אירע אויגן זענען געבליבן 
טרוקן װי אויסגעטרוקנטע סאַזשלקעס. אוו װוי די אויגן, אַזױ האָט זי אינגאַנצן 
געטרוקנט. די האָר זענען איר פאַר דער צייט געװאָרן בלאָ-װייס וי פריש-געפאַ- 
לענער שביי. 


אַרטאַפּאַנוסעס טרייסט-ווערטער האָבן נישט געהאָלפן. מיטן שכל האָט מרים 
פאַרשטאַנען, אַז דאָס װאָס זיי האָבן געטון, מיט נעלם ווערן קיין מאַגדעבורג, 
האָבן זי געטון פאַרן ווֹיל פון זייערע קינדער און פאַרן װוֹיַל פון אַלע ייִדן. װאָרום 
טאָמער װאָלט דער גראַף פון באָן אים פאַרקלאָגט, װאָלט ער געגאַנגען אין 
תפיסה, זייער פאַרמעגן װאָלט קאָנפיסקירט געװאָרן און די צרה װאָלט געווען 
פאַר זייערע קינדער און אייניקלעך און פאַר אַלע יידן אין קעלן. מיטן שכל 
האָט זי עס פאַרשטאַנען, נאָר צו איר האַרץ איז עס נישט דערגאַנגען. און 
דאָס האַרץ איז איר געווען פאַרקלעמט, וי עס איז פאַרקלעמט אַ פויסט. 


מרים האָט זיך אויף גאָרנישט געקלאָגט. זייט זי איזן מיט אַרטאַפּאַנוֹסן, 
איז זי קײינמאָל נישט געווען קראַנק. און אַפּילו אין איר קלעמעניש האָט זי 
קיין קרעכץ נישט אַרױסגעלאָזט, כדי נישט מצער צו זיין איר אַרטי, װאָס 
איז איר טייערער פון איר אייגן לעבן. װאָרום פאַר זיך אַלײן װאָלט זי דאָך 
אַמאָל געקענט פאָרן צו אירע קינדער, זיך באַװייזן פאַר זיי און זיי אָנקוקן 
כאָטש איין מאָל פאַר איר טויט. נאָר זי האָט עס נישט געקענט טון. זי װאָלט 
נישט איבערגעהאַלטן צו בלייבן אָן איר אַרטי אַפילן איין טאָג, ער זאָל 
בלייבן אַליין אין דעם פאַרװואַרפענעם עק. ביז אין איינעם אַן אָװנט איז מרים 
געגאַנגען שלאָפן װי אַלע אַװנטן, װאָס האָבן זיך נישט אונטערשיידט פון 
אײינאַנדער, אוו זי איז מער נישט אויפגעשטאַנען. אַרטאַפּאַנוס האָט זי געפונען 
אין באַגינען אַן איינגעשלאָפּענע אויף אײביק. ס'האָט אים אויסגעזען װוי זי 
װאָלט אין דעם שלאָף אַ סך קלענער און דינער געװאָרן, וי זי איז געווען 
ביים לעבן. 

אַ זילבער-קינד איז איינגעשלאָפן. 

אַרטאַפּאַנוס איז געבליבן פאַרװויסט און נאָך מער פאַרװויסט און נאָך מער 
אויסגעליידיקט, װי עס איז אױסגעליידיקט אַ זאַנג, פון וועלכן אַ שטורעם- 
ווינט און האָגל האָב אויסגעדייוװוערט די רייפע קערנער. ער האָט נישט 
געהאַט מער קיין כוח אָנצוהויבן פונסניי און געדאַכט האָט זיך אים, אַז אין 

דעם פאַרװאָרפענעם עק, אין מאַגדעבורג, װעט ער געפינען זיין סוף נעבן דעם 
קבר פון מרימען. 

אָבער אַרטאַפּאַנוס איז װי פאַרגאַרבט געװאָרן צוישן זיינע הײלגראָזן 
און זאַלבן. אין מאַגדעבורג איז קיינמאָל גאָרנישט געשען, װאָס זאָל אים 
אויפטרייסלען און אויפוועקן. ער האָט צומאָל נישט באַמערקט, אַז במשך דער 
צייט איז די קהילה גרעסער געװאָרן, דאָך נישט וי אַ קװאַליקער טייך ווערט 
גרעסער, נאָר װי אַ סאַזשלקע, װאָס נעמט צו מיט די רעגנס און באַװעגט זיך 
נישט. אַפילן מיט צוויי דורות שפּעטער איז מאַגדעבורג נאָך געווען אַן אָפּגע- 
לעגענער יידישער ישוב, וי גאָט װאָלט אָט די קהילה אַװעקגעלײגט אַן אַ זייט 
אויף אַן עת-צרה. 

אין יענע שפּעטע יאָרן האָבן רייזנדיקע סוחרים געבראַכט קיין מאַגדעבורג 
אויסטערלישע שמועות. די שמועות האָבן אייגנטלעך נישט געמיינט יידן. און 
דערציילט איז געװאָרן, אַז די סעלדזשוקישע טערקן, װאָס באַװעלטיקן ארץ- 
ישראל, איזדעקעווען זיך איבער קריסטלעכע גייסטלעכע און איבער די לײט, 
װאָס זענען עולה-רגל צו ,יענעמס? קבר. בעת קריסטלעכע חגאות, ווען אַרום 
,יענעמס" קבר פאַרזאַמלען זיך עולי רגל און די גלחים פּראַווען זייערע תפילות, 
קומען די מוסלמאַנער און זענען בפרהסיא משתין אויפן פאַרהײיליקט! קבר און 
זענען מבזה די בילדער אין די קירכעס. 

פאַרװאָס דערציילן וועגן דעם יידישע סוחרים, װוי עס װאָלט געהאַט אַ 
שייכות צו ייד ? צי דערפאַר װאָס דאָס, װאָס װוערט דערציילט, פאַרלויפט זיך 
אין ארץ-ישראל, צו וועלכן יידן הערן נישט אויף צו בענקען? און אפשר האָבן 
די יידן געאַנט אַ נאָענטן שטורעם, וי אַלץ װאָס לעבט פילט זיך אָן מיט אומרו, 
ווען אויפן הימל הייבן זיך אָן קלייבן געדיכטע װאָלקנס ? 

אַרטאַפּאַנוס איז אויפגעוועקט געװאָרן פון צווישן זיינע ריחותדיקע הײלגראָזן. 
דאָס װאָס עפּעס געשעט אין ארץ-ישראל האָט פון זיין זכרון אַראָפּגענומען די 
צודעקעכצן פון דער צייט און אין אים אויפגערודערט נייע כוחות. און ער האָט 
זיך אַלײן געפרעגט, הלמאַי האָט ער זיך באַגראַבן אין דעם פאַרװאַרפענעם עק ? 
וי אַזױ איז עס געשען, אַז ער איז אַנטלאַפן פון זיך אַליין ? דער אומרו האָט אים 
נישט צורו געלאָזט, געמאָנט ביי איִם, פלעגט אים אויפוועקן אין די נעכט פון 
חלומות, װאָס ער האָט נישט געדענקט, אָבער זיי האָבן הייס געמאַכט זיין בלוט. 
און װי אַ נסתר, װאָס מען ווייסט נישט פון װאַנען ער איז געקומען און װוּהין 
ער איז פאַרשװוונדן געװאָרן, אַזױ איז אַרטאַפּאַנוס נעלם געװאָרן פו! מאַגדעבורג. 

וי אַרטאַפּאַנוס איז פון מאַגדעבורג אַװעק וי אַ נסתר, אַזױ איז ער װי אַ 
נסתר אָנגעקומען קיין מיינץ. קיינער האָט נישט געװוּסט פון װאַנען ער האָט זיך 
גענומען. פון זיין שיין האַלטן זיך און פון דעם װאָס ער האָט אויך גערעדט לשון 
קודש, האָבו זיך יידן אָנגעשטױסן, אַז דער געלערנטער און רופא שטאַמט מסתמא 
פון דעם ווייטן פּראָװאַנס. יידן פון אַלטן דור האָט זיך געדאַכט, אַז ערגעץ-װװוּ 
האָבן זיי דעם נאָמען אַרטאַפּאַנוס געהערט, אָדער אפשר האָט זיי עמעצער וועגן 

אים דערציילט. נאָר װאָס איז די נפקא מינה? גאָט האָט זיין פאָלק צעשפּרײט 
איבער דער גאַנצער וועלט. און דער עיקר איז, אַז יידן זאָלן אומעטום מיטטראָגן 
זיין ליכטיקן נאָמען. או! ער, דער רופא אַרטאַפּאַנוס, איז פול מיט יידישקייט וי 
אַ מילגרוים. 

קורץ נאָך דעם וי אַרטאַפּאַנוס איז אָנגעקומען קיין מיינץ, האָבן זיך די 
שמועות, װאָס ער האָט אַנומלט געהערט אין מאַגדעבורג, אויסגעברייטערט. און 
עפּעס נייעס איז צו זיי געקומען: גלחים האָבן אין די קירכעס גערעדט פאַר 
זייערע גלױביקע, אַז דאָס װאָס די מוסלמאַנער טוען אָפּ אין הײיליקן לאַנד, טוען 
זיי נישט אַלין, נאָר אויך ייד! זענען דערביי. לא די װאָס די ייִדן האָבן געקריי- 
ציקט ישון, אַזױ רייצן זיי אויך די מוסלמאַנער אין ירושלים, צו פאַרשװועכן זיין 
קבר. די איידעלע לייט צווישן די קריסטן האָבן דערין נישט געגלויבט, נאָר דער 
המון האָט גערן אויסגעהערט, װאָס די גלחים האָבן געזאָגט, און עס פונאַנדער- 
געטראָגן װווּ נאָר אַ ווינקל. און אַז פוז דעם האָט אָנגעהױיבן ווערן אומרואיק אויף 
די וועגן, און רויבריטער זענען באַפאַלן יידישע סוחרים, דערמיט זיי זאָלן נישט 
האָבן קיין געלט אויף צו שיקן צו זייערע ברידער קיין ירושלים, האָט דער מיינצער 
רב, רבי יצחק בן משה, וועגן דעם גערעדט פאַר קהל און געעצהט מען זאָל 
באַצײיטנס פאַרצוימען ס'געוויטער פוז רשעות. מען דאַרף זיך משתדל זיין ביים 
אַרכיבישאָף רוטהאַרד, ער זאָל פאַרװוערן די גלחים אַריינצומישן יידן אין דער 
לעסטערונג פון די קריסטלעכע מקומות אין ירושלים. אַרטאַפּאַנוס איז געווען 
פאַר דעם זעלבן. נאָר דער ראש הקהל, קלונימוס בן משולם, אַ ייד אַ מזג טוב, אַ 
גוטווינטשער און אַ צופרידענער דערמיט, װאָס ער איז קרוב למלכות, האָט גענומען 
אַרטאַפּאַנוסעס ביידע הענט אין זיינע און געזאָגט צו אים, װוי ער װאָלט גערעדט 
צו זיינעם אַ תלמיד: 

;אַז אַ רופא זעט אַ רוט אויג, זאָגט ער באַלד: ס'אויג איז קראַנק. און 
עס קען גאָר זיין, אַז ס'איז בלויז פאַרבלאָזן פונעם ווינט. איבער נאַכט װעט 
ס'אויג זיך אויסטרערן און שוין. צו װאָסזשע זאָל מען באַלד זאָגן: קראַנק! 
שוין כ'ווייס װי לאַנג די קריסטן רייצן איינעם דעם צוייטן קעגן יידן און, 
געלויבט השם יתברך, וי יידן זעען אויס אין די ריינישע לענדער! אויך ביז 
איצט האָבן גלחים נישט איבערגעקליבו אין תחבולות און אין רכילות, כדי 
אָנצושרעקן יידן. דערווייל האָבן די דעה דער פירשט, דער גראַף, דער בישאַף 
און ועל כולם דער קיסר. און וועגן קיסר היינריך שמועסט מען אַפילו, אַז ער 
האָט אין איטאַליע אַ יידישע פּילגש און זי איז אים זייער איינגעבאַקן אין 
האַרץ, װי אסתר המלכה איז געווען איינגעבאַקן אין האַרץ פון דעם מלך 
אחשורוש. װאָסיזשע דאַרף מען דאַ פלאַטערן און ציטערן! גאָט פאַרלאָזט 
נישט זיין פאָלק," 

,גאָט פאַרלאָזט נישט זיין פאָלק, אָבער ער האָט גערן עס אויסצושטעלן 
אויף נסיונות!" -- האָט אַרטאַפּאַנוס אויסגערופן אַלאַרמירנדיק, -- ,צי קענט 
איר עס דערווידערן, רבי קלונימוס ?" 

;אַז יידן וועלן זיך נישט פאַרזינדיקן, װעט דער אין הימל נישט אויסשטעלן 
זיי אויף נסיונות," -- האָט רבי קלונימוס געהאַט אַן ענטפער. 

אַרטאַפּאַנוס האָט נישט נאָכגעגעבן: 

;און דאָס װאָס נאָך די רויבריטער אויף די וועגן שלעפּן זיך נאָך סתם 
אַרומטרײבערס און אַנטלאַפּענע משרתים און קנעכט, איז עס נישט קיין סימן, 
אַז די רייצערייען פון די גלחים זענען אין דעם ?" 

דער גוטער קלונימוס האָט אויך אויף דעם געהאַט אַן ענטפער. װועדליק 
אים זענען די עפטערע איבערפאַלן און רױבערייען אויף יידישע סוחרים 
אונטערוועגס געווען צוליב דעם װאָס יידן האָבן זיך געפילט צו פריי. אַמאָל 
פלעגן יידן פאָרן גרופּנװײיז, צו פינףיזעקס געשפּאַנען מיט אַמאָל. נאָר אַז 
סוחרים האָבן אָנגעהויבן פּאָרן באַזונדער, רופ1 זיי דערמיט אַרױס פון די 
וועלדער כל מיני צרות. צי קען ער, קלונימוס, פאָרן צום גראַף און אים זאָגן, 
ער זאָל האַלטן צוגעבונדן צום בעט זיינע קנעכט און משרתים, באשר אַ 
מיינצער סוחר וויל פאָרן איינער אַליין אונטערוועגס מיט אַ פולן געלט-גאַרטל? 

,טראַג נישט קיין װאָלענעם מלבוש אויפן הוילן לייב און ס/עט דיר נישט 
בייסן,? -- האָט קלונימוס א באַװעג געטון מיט די אַקסלען, כדי צו ווייזן װוי 
עס בייסט און װי מען קראַצט זיך, ווען מען טראָגט אַ װאָלענעם מלבוש אויפן 
הנילן לײַב. 

אַרטאַפּאַנוס דער בעל נסיון איז נישט אָפּגעשטאַנען. געשטאַרקט מיט דער 
דער הילף פונעם רב רבי יצחק, איז ער נאָך און ווידער אַמאָל צוגעשטאַנען 
צום ראש הקהל וועגן דער שתדלנות ביים אַרכיבישאַף. אַ שריפה, האָט ער 
געזאָגט, איז לייכט צו לעשן ביים יסוד פונעם היז, נאָר טאָמער זאָל דאָס 
פייער דערגיין צום באַלקן, וועט שוין נישט זיין װאָס צו לעשן 

קלונימוס האָט געעפנט די אויגן. און אפשר נישט אַזױ צוליב דעם װאָס 
עס האָבן געטענהט זיינע חשובע שטאָטלײט, נאָר מער צוליב דעם װאָס אויך 
ער אַלײין האָט דערפילט אומרו. עפּעס זענען די קריסטלעכע שטאָטלײט געװאָרן 
האָפּערדיק און נישט, וי ביז דעמאָלט, האָבן זיי אין סכסוכים מיט יידן גע- 
פּלוידערט וועגן אַ נאָענטן חשבון. און אויך מיט איינמאַנען חובות ביי קריסטן 
איז געװאָרן שווערער. סוחרים, געקומענע פון אונטערוועגס, האָבן דערציילט 
וועגן דער פּלאָג פון אַרומשלעפּערס, װי די שררות װאָלטן פאַרלוירן די שליטה 
איבער זייערע קנעכט. און נאָך אַ שלעכטער סימן איז געװוען: 

איבער די מיינצער יידישע גאַסן איז זייט יאָרן אַרומגעגאַנגען אַ משוגענע 
מויד. אסתר די יתומה האָט מען זי גערופן. דער הימל האָט איר נישט צוגע- 
שיקט קיין זיווג ווען איר צייט איז געקומען, כאָטש שיין פון געשטאַלט איז 
זי געווען. 

ווייבער האָבן דערציילט, אַז זי איז פאַרזעסן מחמת דעם װאָס אירע 
עלטערן, ביי וועמען זי איז געווען איין אויג אין קאָפּ, האָבן זי געהאַלטן אין 
דער היים. װאָרום װי אַ שטיק פייער איז זי געװוען. באַלײיבט מיט ווייס לייב 

און מיט שװאַרצע האָר, װי פּעך, איז זי געווען וי אַ ברענענדיקער פאַקל, 
װאָס רופט אַרױס ביי מאַנסבילן זינדיקע מחשבות. האָבוֹ זי די עלטערן נישט 
אַרױסגעלאָזט פון שטוב, ביז גאָט װעט איר צושיקן אַ באַשערטן. נאָר שלעכטע 
מיילער האָבן די צניעות פון אַ יידישער טאַכטער אויסגעטייטשט, אַז אוב די 
עלטערן האַלטן זי אין דער היים, האָבן זיי מסתמא װאָס אױיסצובאַהאַלטן. זאָל 
נישט טרעפן װי עס טרעפט: אַ מױיד, װאָס איר צייט איז געקומען און זי 
ברענט, װי אַ העליש פייער, קען אַמאָל אין אַ בייזער שעה פאַרפירט ווערן פון 
נישט-גוטע. און אַזױ איז זי פאַרזעסן. 

און אַז גאָט שטראָפּט, שטראָפט ער מיט אַ פולער האַנט -- נישט געדאַכט 
זאָל עס ווערן און שפּייט אָפּ דריי מאָל: אין איי| איינציקער װאָך זענען אירע 
ביידע עלטערן קראַנק געװאָרן, און וי זיי זענען איינגעפאַלן צוזאַמען, אַזױ 
זענען זיי אויך געשטאַרבן צוזאַמען. אסתר איז געבליבן אַ וויסטע יתומה. קהל 
האָט זיך שטאַרק אַרײנגעלײגט דערין מען זאָל די יתומה װאָס שנעלער חתונה 
מאַכן, אָבער איידער װאָסיווען איז אסתר אַראָפּ פון זינען און אָנגעהױבן לויפן 
איבער די גאַסן. 

זי האָט חלילה קיינעם קיין שלעכטס נישט געטון, נאָר -- באַהיט זאָל 
מען װערן -- אַז זי האָט דערזען אַ פרעמדן יונגנמאַן, פלעגט זי אים נאָכגײין 
און פאַר מענטשן אָנווייזן אויף אים, אַז ער איז איר מאַן, נאָר ער וויל נישט 
קומען צו איר. דאָס מאָל האָבן מיילער, שוין נישט אויס שלעכטס, נאָר אויס 
רחמנות, דערציילט, אַז אין די נעכט פאַרקלייבט זיך אסתר אין דער ווייבער- 
שול און שדים קומען זי באַשלאָפן, צוליב װאָס זי קען נישט געזונט װװוערן 

אין יענע טעג, ווען צװוישן די מיינצער יידן, זענען זיך פונאַנדערגעגאַנגען 
די שמועות וועגן שװערע צײטן, איז אסתר די יתומה אַרומגעגאַנגען איבער 
די מיינצער גאַסן און דערציילט שטיל וי אַ סוד, אַז בקרוב דאַרף קומען 
משיח און אַז משיח װעט קומען װעט אַ יידישע טאַָכטער מעגן חתונה האַבן 
מיט אַ קריסט. זי װעט דעמאָלט חתונה האָבן מיט אַ גראַף. כדי נושא חן צו 
זיין אין די אויגן פון אַ גראַף, האָט זי אירע ווייסע באַקן אַנגעשמירט מיט 
בוראַק, זיי זאָלן פלאַמען מיט פרישקייט, און אַרום די אויגן האָט זי זיך 
אויסגעשמירט מיט קויל, 

אַזױ האָבן זיך פון אַלע זייטן געמערט די סימנים, אַז איבער דעם גוטן 
און פרומען לעבן פון די יידן קלייבן זיך װאָלקנס. 

דער מיינצער אַרכיבישאָף, רוטהאַרד, האָט גערן אויפגענומען די שתדלנים 
פון די מיינצער יידן. װי דער הערשער איבער דער שטאָט מיט דער גרעסטער 
און רומרייכסטער יידישער קהילה אין די דייטשע לענדער, האָט ער געװוּסט 
וי אויסצובייטן דעם שטאָלץ פון די יידישע פּני אויף גאָלדענע מאַרקן. ער 
איז געווען אַ פרומער מאַן, אָבער נישט אַזױ פרום, ער זאָל נישט אויסוויילן 
צום בעסערן מטבעות-ברענגענדיקע יידן אַנטקעגן מטבעות-בעטנדיקע גלחים. 
און די שתדלנים זענען אויך דאָס מאָל געקומען נישט מיט לײידיקע הענט. 

רוטהאַרד האָט פאַר די יידישע פּני אויפגעקלערט, אַז דער המון איז צעלאָזן 
געװאָרן, ער ווייכט פון פרומקייט און פון אַרבעט. דעריבער זענען די וועגן 
פול מיט אַרומשלעפּערס, װאָס באַרויבן אָרנטלעכע מענטש. איצט, נאַכן 
קירכלעכן סינאָד אין קלערמאַן, װוּ דער פּויפּסט האָט גערופן די אַדללײט 
צוזאַמענשטעלן אַרמײיען און גיין באַפרײיען די הייליקע שטאָט ירושלים פון 
די הענט פון די סעלדזשוקישע טערקן, װעט נעמען אַ סוף צו די אַרומשלע- 
פּערס. זיי װעלן צוזאַמען מיט די פרומע לייט אַרײינטרעטן אין די אַרמײען 
אויף צו שיצן דעם הײיליקן קבר אין הייליקן לאַנד. 

,דערווייל, מיין האַר, רייצן די גלחים, אַז די יידן האָבן אַ האַנט אין דעם 
װאָס די מוסלמאַנען פאַרשװעכן קריסטלעכע הײיליקטימער אין ירושלים" -- 
האָט אַרטאַפּאַנוס זיך אָנגערופן. 

;אַזאַ רייצן קען זיך אָפּשלאָגן לרעה אויף די יידן אין אונדזער מדינה," -- 
האָט רבי יצחק אים צוגעהאָלפן. 


,פאַר די יידן אין די דייטשע לענדער זאָל זאָרגן דער קיסר; איך דאַרף 
זאָרגן נאָר פאַר די יידן אין מיינץ און איך על זיי שיצן" -- האָט רוטהאַרד 
געזאָגט. 

,קענען מיר זיין זיכער, האַר, אַז איר װעט באַפױלן די גלחים, זיי זאָלן 
נישט רייצן דעם המון קעגן יידן?" -- האָט געפרעגט קלונימוס. 

?קענט איר פון מיר פאַרלאַנגען, איך זאָל זאָגן די גלחים, אַז איער גלויבן 
איז נישט קיין פאַלשער?" -- האָט דער אַרכיבישאָף געענטפערט מיט אַ 
פראַגע, 

אַרטאַפּאַנוס האָט מיט שטאָלץ אַ זאָג געטון: 

,ווען איך בין רייך און עמעצער זאָגט אויף מיר, אַז אָרעם בין איך, אַרט 
עס מיר נישט. אָבער ווען עמעצער רייצט מען זאָל מיך באַרױבן פון מיין 
רייכקייט, דאָס איז פאַרברעכן!" 

,קען מיר עמעצער פון אייך אָנווייזן, וועלכער גלח עס רייצט די גלױביקע 
אייך צו באַרױבן ?7 -- האָט רוטהאַרד געפרעגט און זיינע אויגן האָבן געפינקלט 
פון זעלבסט-אָנערקענונג, 

די יידן האָבן נישט געקענט ענטפערן און וי אַ פאַרגיטיקונג פאַר זייער 
פאַרלעגנהייט האָט ער צוגעזאַגט צו שיצן זיי אין אַן עת צרה, מיט אַלע 
זיינע כוחות. 


צוריקגײיענדיק פונעם אַרכיבישאַף האָט אַרטאַפּאַנוס געלאָזט פאַלן אַ 
װאָרט, אַז װעדליק אים, האָט רוטהאַרד נישט אַלץ דערציילט, װאָס ער ווייסט 
פון דעם קירכלעכן סינאָד אין קלערמאָן. איצט זעט ער איין, אַז די סכנה איז 
אַ סך גרעסער װוי ער האָט געמיינט. 


,לוט איער סברה, רופא, מיינט עס, אַז יידן דאַרפן אַליין נעמען אין די 
הענט פייל און אייזן?" -- האָט מיט סאַרקאַזםה געפרעגט קלונימוס. 

,איר האָט מיר אַרױסגעכאַפּט די ווערטער פון מויל," -- האָט אַרטאַפּאַנוס 
געענטפערט. 

און איידער די מיינצער פּני זענען צװישן זיך דורכגעקומען װאָס צו טון, 
איז צום רב רבי יצחק פאַרפאָרן אַ שליח פון די צפן-פראַנצויזישע קהילות 
און ער האָט געבראַכט אַן איוב-בשורה: 

לייט, װאָס רופו זיך קרײצפאָרערס, מיט צוגענייטע קרייצן אויף זייערע 
בגדים, און זיי זאָגן, אַז זיי גייען באַפרײען ירושלים פון די בני-ישמעאל, 
זענען באַפאַלן די יידן אין דער שטאָט רואַ. אַ טייל פון די יידן האָבן זי 
אַװעקגעשלעפּט אין דער קירך צו שמדן און אַז די יידן האָבו נישט געװאָלט 
נאָכקומען דעם וילן פון המון, זענען זיי אויסגעשאַכטן געװאָרן. אַנדערע 
עמלקים האָבן צערויבט יידישע הייזער און באַדעקט מיט שאַנד יידישע טעכטער, 
די קהילות אין פראַנקרייך לעבן איצט אין שרעק און זי ווילן װאָרנען זייערע 
ברידער אין די לענדערייען פון ביידע זייטן ריין, זיי זאָלן זיין גרייט אָפּצושלאָגן 
דאָס אומגליק, ווען עס װועט, חלילה, דערגיין צו זייערע טירן. װאָרום דאָס איז 
דער אָנהויב פון דער צעווילדעניש. 

האָט קהל צוזאַמענגערופן די יידן אין די שולן און אין יעדן אָרט האָט 
דער שליח דערציילט, װאָס שלעכטע כוחות טוען צו יידן: עס זענען אויפגע- 
שטאַנען דער נאָרמאַנדישער הערצאָג ראַבערט, און דער נזיר פּעטרוס פון 
אַמיען, און דער לאָטרינגער הערצאָג גאַדפריד, און זיי זאַמלען אַרום זיך 
פרומע, אַרומשלעפּערס, רויבריטערס און סתם ווילדע לייט, כדי מיט דעם חיל 
צו גיין אָפּנעמען ירושלים. נאָר דער ערגסטער פון אַלע איזן דער הערצאָג 
גאָדפריד, װאָס האָט געשװאָרן, אַז אויפן װועג צום הײליק! לאַנד װעט ער 
זיך נוֹקם זיין פאַר דעם טויט פון קריסטוסן און נישט איבערלאָזן לעבעדיק 
קיין איינעם, װאָס טראָגט דעם נאָמען ייד. 

איז אַן אימה און אַ פֹּחד באַפאַלן די מיינצער יידן. און רבי יצחק האָט 
גוזר תענית געווען, אַז אין אַ יידיש מױיל זאָל נישט קומען אַפילן אַ טראָפּן 
װאַסער פון זון-אויפגאַנג ביז זון-פאַרגאַנג פון מאָרגנדיקן טאָג. און רב קלן- 
נימוס האַט זיך געפעדערט און גערופן אַן אַסיפה פון אַלע קהל-לייט פון וועגן 
פאַרקלאָגן זיך פאַרן קיסר היינריך, װאָס אַלץ שלעכטע שררים טוען אָפּ אין 
זיינע מדינות קעגן יידן, וועמען ער אַלײן, קיסר היינריך דער פערטער, האָט 
מיט גרויס חסד געטון שיצן, זי זאָלן קענען לעבן װועדליק זייערע דינים און 
פירעכצער. 

איז קהל געזעסן אַרום דעם סופר און אין אים אַרײינגערעדט מיט ציטערג- 
דיקע װערטער װאָס אַלץ ער האָט צו שרייבן צום קיסר, און דערנאָך האָט זיך 
דער סופר צעשפּרײט איבער אַ פּאַרמעט-בלאַט און מיט אַ נאָגל געשליפן דעם 
שפּיץ פון דער גענדזענער פּענע און די פּענע האָט געציטערט, װי די שטימען 
פון די יידן. װאָרום אָפּגעהיטענע יידן האָבן נישט גערן געשריבן לאַטײן, דאָס 
לשון פון דער קריסטלעכער קירך, און זיי האָבן אויך ס'לשוון נישט געקענט. 

דעריבער, ווען עס איז געקומען צו שרייבן, און אַרטאַפּאַנוס האָט פריי דיקטירט 
דעם סופר װאָס און וי אַזױ צו שרייבן, האָט סיי רבי יצחק און סיי רב קלונימוס זיך 
געחידושט װאָס זיי האָבן צווישן זיך אַ געלערנטן מאַן אין דער לאַטײינישער 
שריפט און, וי אַמאָל, האָבן זיי אין אים געזען אַ נסתר. אין דעם שװוערן טאָג 
פון נסיון איז זיי קלאָר געװאָרן, אַז גאָט האָט זיי אַראַפּגעשיקט דעם מאַן, װאָס 
האָט דער ערשטער אין מיינץ אַרױסגעזאָגט, אַז עס גרייטן זיך אויף יידן שווערע 
צייטן, 

אי! יענעם ערב פרילינג האָט זיך דער קיסר געפונען אין איטאַליע. דער וועג 
פאַר אַ שליח איז געווען אַ ווייטער און די ערד איז געווען אַ צעווייקטע פונעם 
לאַנגן ווינטער. און ווייל אויך די צייט איז געווען אַ נישט זיכערע, האָט מען 
מיט דעם שליח מיטגעשיקט צוויי באַגלײטער, פון די שטאַרקסטע לייט אין שטאָט, 
דער שליח זאָל בשלום אַריבערקומען ביז גענואַ. 

און נאָך איידער מען האָט געהערט פונעם שליח, צי ער איז פאַרפאָרן בשלום 
און װאָס דער קיסר האָט געזאָגט וועגן דעם אַלעמען, האָבן זיך אויף די וועגן 
לענגאויס דעם ריין, באַװיזן כנופיות אָפּגעריסענע און צעהפקרטע לייט און צונויפ- 
געיאָגטע רויבריטערס, אַלע מיט צוגעהאָפּטענע צלמים אויף די מלבושים. נאָך 
דעם ערב-רב האָבן זיך מיטגעשלעפּט אויך ווייבער און קינדער. קיינער האָט זיי 
נישט געפירט און זייערע כלי-זין זענען געווען הילצערנע דרענגער. פון אָנהױיב 
זענען די לייט נישט אַריינגעקומען אי די שטעט, נאָר אַרױסגעשיקט די דרייסטע 
פון צװוישן זיי, זיי זאָלן מאָנען ביי די יידן שפּייז און געלט. כדי אָפּצוקומען מיט 
שרעק האָבן די יידן צונויפגעזאַמלט שפּייז און אויך געלט און געגעבן, װאָס די 
הפקר-לייט האָבן געװאָלט. אַזױ איז איין כנופיה אַװעק און אַ צווייטע איז גע- 
קומען, און אַלע האָבן געצויגן אויף מזרח, װאָס געהערט האָבן זיי, אַז דאָרט 
האָבן זיך פאַרזאַמלט די פירשטן בראש פון אַרמײען. זיי וועלן זיך אָנשליסן אַן 
די אַרמײען און מיטגיין באַפרײיען ירושלים פון די אומגלויביקע און פאַרשוועכער. 

געקומענע פון אונטערוועגס האָבן דערציילט, אַז גאָרנישט קיין מענטשן 
זענען די לייט פון די כנופיות, נאָר װוי אַלע שדים װאָלטן אַרױס פון די וועלדער 
מיט צוגעהאָפּטענע צלמים צו די קליידער, און זיי פּראַװען אויסגעלאַסנקײטן מיט 
די ווייבער, װאָס שלעפּן זיך נאָך, פאַר אַלעמען אויף די אויגן, נישט צו שעמען 
זיך פאַר קינד און רינד. און בעת זיי טוען אָפּ זייערע מיאוסע מעשים זענען זי 
וי באַנומענע און זיי בלייקעצן-אויס פרום-ווילדע ניגונים און שרייען צו די 
הימלען, זי זאָלן נקמה נעמעו אין די יידן, װאָס האָבן אומגעבראַכט קריסטוסן. 

פון די קליינע פּלעצער זענען ייִדן מיט זייערע ווייבער און קינדער אַנטלאָפן 
אין די שטעט, זיך אױיסצובאַהאַלטן צווישן אייגענע ברידער. דער געלויף פון די 
יידן, מיט זייערע ווייבער און קינדער, צו די גאויסע קהילות, האָט צו דער שרעק 
נאָך צוגעגאָסן אימה. און כאָטש די בישאָפן האָבן באַפױל1 צו שליסן די טויערן 
פון די שטעט נאָך אַ סך פריער איידער די זון הייבט אָן זיך זעצן, האָבן זיך 
יידישע טעכטער נישט באַװיזן אויף די גאַסן שוין נאָך האַלבן טאָג. אין די ישיבות 

און שולן האָבן יונגעלייט געגראָב! היילן און זיי פאַרדעקט מיט בעלקעס, כדי 
דאָרט אױיסצובאַהאַלטן זיך אין אַ שװוערער שעה. אין די יידישע גאַסן האָבן זיך 
אָנגעהויבן באַווייזן האָפּערדיקע קריסטלעכע שטאָטלײיט און אויסגעקוקט די 
רייכסטע הייזער, וי זיי װאָלטן באַצײיטנס געקליבן צו פאַרטײילן צווישן זיך יידיש 
האָב און גוטס. די יידישע שמידן האָב! געאַרבעט טאָג און נאַכט אויף אויסצוי 
שמידן שלאָג-אייזנס און פיילן, און אין די נעכט זענען די יידישע גאַסן באַװאַכט 
געװאָרן פון יונגעלייט, װאָס האָבן זייערע שלאָג-אייזנס אויסבאַהאַלטן אונטער 
די קליידער, 

אין איינעם אַ טאָג האָט אַרכיבישאַף רוטהאַרד אַרויסגערופן צו זיך דעם ראש 
הקהל, רב קלונימוס, און אים אָנגעזאָגט די בשורה, אַז דער קיסר האָט אויס 
איטאַליע פונאַנדערגעשיקט אַ באַפּעל צו אַלע הערצאָגן און בישאָפן, אַז דאָס 
לעבן פון יידן און פון זייער פאַרמעגן זאָל געשיצט װערן. און בעיקר האָט ער 
געװאָרנט דעם הערצאָג גאָטפריד, אַז אויב ער װעט נישט מבטל מאַכן זיין שבועה 
צו שעכטן יידן, װעט ער זיך מיט אים אָפּרעכענען וועדליק זיינע מעשים נאָך 
איידער ער וועט זיך לאָזן אין וועג קיין ירושלים. דער הערצאָג האָט זיך פאַר- 
ענטפערט פאַרן קיסר, אַז ער האָט אַזאַ שבועה נישט געגעבן. און כדי צו באַװײזן, 
אַז ער איז אַ מאַן נאָר פון רעכטפערטיקן קאַמף און ער גייט אין מלחמה נאַר צו 
באַפרײען דעם קבר פון קריסטוסן, װעט ער און זיינע חיילות שיצן די יידן אין 
מיינץ און אין קעלן. און באַלד האָט אויך גאָטפריד אַליײן געלאָזט וויסן די 
קהילות, אַז בייזע צינגער האָבן אויף אים אױיסגעטראַכט מיאוסע זאַכן, װאַס ער 
האָט גאָרנישט געהאַט בדעה צו טון. נאָר אַזױ װי ער גרייט זיך אין וועג אַרײן 
מיט אַ גרויסער אַרמײ און די זאַך איז פאַר אים אַ הייליקע, דאַרפן יידן זען, אַז 
זיין אַרמײ זאָל נישט הונגערן, ווען זי װעט פאַרביימאַרשירן די יידישע קהילות. 
און יידן האָבן געגעבן. אַליין איז גאָטפריד געקומען צו רב קלונימוס אָפּצונעמען 
צוויי זעקלעך גאָלדענע מטבעות -- איינס פאַר מיינץ און איינס פאַר קעלן. און 
געבעטן האָט ער נאָך וי אַ צולאָג. רב קלונימוס זאָל אים געבן אַ ברכה ער זאָל 
אָנקומען בשלום קיין ירושלים. 

דאָס אַלץ איז געקומען צו שפּעט. װי אַ טייך, װאָס רייסט זיך אַרױס פון 
געלעגער און ווערט געשטויסן פון דעם פאַרפלייץ-געוויסער, איז דאָס אַנקומענדיקע 
אומגליק אויף די יידישע קהילות נישט געווען מער צו פאַרהאַלטן. צו די מחנות 
גלויביקע, צעהיצטע ביז קראַנקשאַפּט אָנצוקומען אין הימל דורך ירושלים, האַבן 
מינדערוויכטיקע גראַפן צונויפגענומען דאָס וילדעניש: הפקרר-יונגען, פּויערים 
און קנעכט אַנטלאָפּענע פון שררישע הייף, כדי צו דערפילן דעם אָטעם פון 
פרייהייט. רויבריטער און ריטער, װאָס האָבן געװאַלט פּטור ערז פון זייערע 
חובות; קריסטלעכע סוחרים, װאָס האָבן נישט מצליח געווען אין האַנדל און די 
שולד דערפאַר אַרויפגעלײגט אויף יידן. און בעת די אַרמײען פון די גלױביקע 
זענען געגאַנגען זייער וועג אויף ירושלים און גענומען צינש ביי די יידישע 
קהילות, אַזױ האָבן די הפקר-באַנדעס געזען זייער ציל אי די יידישע קהילות 

גוֹפא. דעריבער האָט זיך דער גאַנצער פלייץ פון ווילדקייט א װאָרף געטון אויף 
די שטעט פון ביידע זייטן ריין. 

זייט אַרטאַפּאַנוס איז דאָס לעצטע מאָל געווען מיט די שתדלנים ביים אַרכי 
בישאָף רוטהאַרד, האָט ער נישט גערוט און נישט געלאָזט רוען די קהל-לייט. רב 
קלונימוס האָט אים געגעבן צוהילף צוויי מיטגלידער פון קהל-ראַט יצחק בן 
שמואל און אוריה חלפן, צוויי מוטיקע לײיט, און אַלע דריי האָבן צוגעגרייט די 
יונגעלייט פון שטאָט צו זיין די פאַרטײידיקער פון דער קהילה. שטאָט זיצן אין די 
ישיבות און לערנען תורה, האָבן די יונגעלייט געלערנט די תורה וי צו באַנוצן 
זיך מיט אייזנס און מעסערס. אויף די בוידעמער פון די ישיבות און שולן זענען 
אָנגעטראָגן געװאָרן שטיינער און אין די דעכער זענען געמאַכט געװאָרן אָפּענע 
נעסטן, פון וועלכע מען זאָל קענען לייכט װאַרפן די שטיינער. אין איינע אַכט 
טעג איז מיינץ געווען װי אַ פעסטונג. װאָרום די יידן אין מיינץ האָבן געװוּסט, אַז 
אַלע שטעט און שטעטלעך ביים ריין און ביים מיין קוקן צו זיי. פון מיינץ האָט 
זיך צעשפּרײַט דער יִם פון ליכט און תורה, און פון מיינץ דאַרף קומען דער צייכן 
וי צו שיצן דאָס לעבן פון יידישע קהילות. און שפּייער, װאָרמס און קעלן האָבן 
געטון װי עס האָט געטון מיינץ, אַז יעדער ייד, װאָס איז קאַפּאַבל צו האַלטן אַ 
שלאָג-אייזן אין זיין האַנט און װאָס קען שליידערן אַ שטיין, זאָל זיין צו אַ זעלנער 
פון גאָט אין הימל, אויף אָפּצוהיטן די הייליקע אמונה, 

אָבער די ווילדע קרײצפאָרער, װאָס האָבן געמיינט נאָר צו רויבן און מאָרדן 
יידן, זענען געגאַנגען אַ פאַרקערטן וועג פון דעם וי די יידן אין מיינץ האָבן 
אויסגערעכנט. או! שבת אַכט טעג אין חודש אייר, ווען די סעדער און גערטענער 
אין דער יינגערער קהילה שפּײיער זענען געווען צעבליט, און די ייִדן זענען געווען 
אין די שולן ביי זייערע שבתדיקע תפילות, איז אַ מחנה קרײיצפאָרער אַריין אין 
דער שטאָט. צו זיי זענען צוגעשטאַנען די קריסטן פןן שפּײיער און צוזאַמען האָבן 
זיי געכאַפּט עלף אירע פון די ווייניקע יידן, װאָס זענען געווען אויף די גאַסן, און 
זיי געשלעפּט צו דער תפלה אויף אָפּצושמדן. האָבן די יידן גערופן צו די הימלען, 
אַז זיי װילז בעסער דעם טוט איידער שמד, און די שטאַטלײט האָבן גערופן צו 
די קרײיצפאָרערס, זיי זאָלן די יידן אױספּרוּוון מיט טויט. עלף קדושים זענען 
געבליבן אָן אַ סימן פון לעבן אויפן פּלאַץ פון פאַר דער קירכע. צערייצט פונעם 
לייכטן נצחון און בלוט און ביי די ווילדע געשרייען פון די אויסגעלאַסענע מיידן, 
װאָס האַבן באַגלײט די קרײיצפאָרערס, האָט זיך סווילדקייט אַװעקגעלאָזט צו די 
שולן, כדי נישט צו לאַזן אַ לעבעדיקן קיין איין איינציקן ייד. דעמאָלט האָט דער 
בישאָף פון שפּײיער אַרױסגעשיקט זיינע לייט און זיי האָבן פאַרטריבן די קרייצ- 
פּאַרערס פון דער שטאָט און ביי אַ טייל פון די שפּײיער קריסטן, װאָס אויף זייערע 
שווערדן האָט מען געפונען בלוט פון די אויסגעהרגעטע עלף יידן האָט מען 
אָפּגעהאַקט די הענט. אויס מורא, די באַנדע קרײיצפאָרערס זאָלן נישט צוריק- 
קומען מיט אַ גרעסערן כוח, האָט דער בישאָף יאָהאַן אַריינגענומען אַלע יידן 
פון שפּייער אי זיין שלאָס און אין די באַפּעסטיקטע טורעמס. 

פון דעם נסיון אין שפּייער האָבן די יידן אין װאָרמס געבעטן ביים בישאָף 
אַלברעכט, זיי אױיסצובאַהאַלטן אין זיין שלאָס. אָבער דער בישאָף האָט געטון, 
װי עס האָבן געטון זיינע גלויביקע, ביי וועלכע זייערע באַקאַנטע יידן האָבן 
אויסבאַהאַלטן זייער נפש אוז זייער פאַרמעגן: זיי האָבן דאָס פאַרמעגן צוגע- 
רויבט. און אַז די קרײצפאָרערס האָבן צוגעטראַכט אַ שקר, אַז יידן האָבן 
געהרגעט אַ קריסט, האָבן די גוטע קריסטן אויסגעהרגעט זײיערע יידישע 
פריינט. און אַזױ אויך דער בישאָף. ער האָט גענומען ביי יידן געלט פאַר שיצן 
זיי אין זיין שלאָס, אָבער אַז די קרײצפאָרערס האָבן באַלאַגערט דעם שלאָס, 
האָט דער בישאָף געגעבן די יידן אַ ברירה: שמדן זיך, אָדער ער װעט זײי 
איבערגעבן אין רשות פון די קרײצפאָרערס. דעמאַלט האָבן די יידן געבעטן 
אַ האַלבן טאָג צייט אויף איבערצולייגן זיך. און ווען דער בישאָף האָט נאָך 
דעם האַלבן טאָג געהייסן זיינע לייט עפענען די קאַמערן, כדי אָפּצושמדן די 
יידן, אַדער זיי איבערגעבן אין די רוצחישע הענט פון די קרײצפאָרערס -- 
זענען די אויסבאַהאַלטענע יידן געווען טויט. מיט די מעסערס, װאָס זיי האַבן 
צוגעגרייט אויף צו שיצן זייער לעבן, האָבן זיי זיך אײינאַנדער אויסגעשאַכטן 

דער צעװוילדעוועטער המון האָט זיך אַװעקגעלאָזט איבער קעלערס און 
בוידעמער און אויסגעפונען באַהאַלטענע יידן. אַ טייל האָבן מרוצה געווען צו 
גיין לפנים צום שמד און די אַנדערע זענען אומגעקומען מיט אויסרופן צום 
איינציקן גאָט אין הימל, װאָס אין זי נישט אַנטקעגנגעקומען איו דער שעה 
פון קלעם, 

די אַנטרונענע פונעם גיהנום אין װאָרמס האָבן אַנגעװאָרפן אַן אימה אויף 
די יידן אין מיינץ. װאָס פון דער באַװאָפּענונג, אויב יידן זענען װייניק און 
די רוצחים זענען װי זאַמד ביים ברעג פון ים? ווּ צו אַנטלויפן איז נישטאָ! 
אַרומגערינגלט זענען די יידישע קהילות מיט שנאה, מאָרדיגלוסט און רויב- 
חלומות. פאַרמאַכט זענען אַלע וועגן, און די הימלען פון רחמים זענען געשלאָסן 
אויף זיבן שלעסער, 

אַ שלעכטן סימן האָבן די יידן געזען אין דעם װאָס דער אַרכיבישאָף האָט 
גערופן צו זיך רב קלונימוס און אים פאָרגעלײגט חסד: זיינע מענטשן װעלן 
באַגלײטן זיין גאַנצע משפּחה, אים, זיין ווייב מיט דריי טעכטער און צוויי זין, 
צו אַ זיכערן פּלאַץ, ביז עס װעט אַריבער דער צאַרן. רב קלונימוס האָט גע- 
דאַנקט דעם בישאָף פאַר דעם חסד, װאָס ער איז גרייט צו טון פאַר זיין 
משפּחה, אָבער ער װעט עס האַלטן פאַר אַ גרעסערן חסד צו בלייבן מיט אַלע 
יידן. װאָרום דאָס בלוט פון די קינדער פון אַנדערע יידן איז נישט װייניקער 
ריין פון דעם בלוט פון זיינע קינדער. און װאָס עס װעט זיין מיט אַלע יידישע 
קינדער, װעט אויך זיין מיט זיינע קינדער. 

רוטהאַרד האָט נישט געגלויבט זיינע אױערן װאָס זיי האָבן געהערט, און 
ער האָט רב קלונימוס איבערגעפרעגט, צי ער האָט זיך אָפּגעגעבן אַ חשבון 
פון דעם װאָס ער האָט געזאָגט. רב קלונימוס האָט אים געענטפערט: 


586 ידן האָבן נישט קיין אייגן מלכות, איז דער יידישער 


כבוד און אמונה דאָס מלכות, װאָס פאַראייניקט אַלע יידן. ווען נישט-יידן גייען 
אַנטקעגן דעם טוט פאַר ערד און זאַקרױב, גייען יידן אַנטקעגן דעם טוט פאַר 
זייער כבוד און פאַר זייער אמונה." 

און כאָטש דער בישאָף איז געװוען אויפגעבראַכט אויף דעם גאװהדיקן 
ענטפער פון דעם ראש הקהל, האָט ער פון דעסטוועגן אָפּגעשלאָסן מיט אים אַ 
געשעפט: פאַר אַ גרויסע סומע געלט װועט ער אין די קאַמערן פון זיין שלאָס 
אויסבאַהאַלטן יידישע פרויען, קינדער און די מענער, װאָס קענען זיך נישט 
פאַרטיידיקן, בעת די אַנדערע זאָלן טון מיט זיך װאָס זיי ווילן. 

קאַפּיטל צוועלף 


ראש חודש סיון איז דער אויסגעלאַסענער און צעהפקרטער גראַף עמעריך 
צוגעקומען צו מיינץ מיט אַ ריזיקער כנופיה קרײצפאָרערס פן אַלע מינים: 
אַרומשלעפּערס, רוצחים, װאָס זיי האָבן זיך אויסבאַהאַלטן אין די וועלדער און 
איצט איז מען זיי מכפר געווען די זינד פאַר צוהעפטן צלמים צו זייערע 
קליידער, דאַרפסלײיט, װאָס האָבן זיך צעבונטעװעט קעגן דער קנעכטשאַפט 
ביי קליינע װאַסאַלן, שקלאַפן װאָס האָבן אויסגענוצט די מהומות אוז אַנטלאָפן 
פון זייערע האַרן, און סתם אַן אָפּגעריסענער ערב-רב, װאָס האָט געהאַפּט אויף 
די ברעקלעך פון גרויסן רויב. 

די טויערן פון מיינץ זענען געווען געשלאָסן און אַרום דער מויער האָבן 
געװואַכט דעם אַרכיבישאָפּס לייט, מיט הויכע פאַרשפּיצטע שלאָג-אייזנס. די 
יידישע גאַסן און געסלעך זענען געווען אויסגעליידיקט פון מענטשן. דער רוב 
פון די ייִדן, מיט זייערע קינדער און ווייבער און זקנים, האָבן זיך אויסבאַהאַלטן 
אין די קאַמערן פון אַרכיבישאָפס שלאָס. דאָ האָט זיך אויך אױיסבאַהאַלטן דער 
רב רבי יצחק בן משה. די שוץ איבער דעם בנין פון דער קהילה האָט גענומען 
אויף זיך קלונימוס בן משולם מיט דער הילף פון צוויי הונדערט יידישע יונגע- 
לייט, אויסער דעם אַרכיבישאָפס שוצװאַך. די יידישע שוץ איז געווען באַװאָפּנט 
מיט שילדן, העק-פּיקעס און שאַרפע שלאָג-אייזנס, מיט קורצע מעסערס אין די 
גאַרטלען. 

אַרטאַפּאַנוס מיט הונדערט און פופציק לייט, האָבן זיך פאַרבאַריקאַדירט 
אויפן בוידעם פון רבי גרשומס ישיבה, מיט שליידער-נעסטן אָפענע צום מאַרק. 
זי זענען געווען באַװאָפּנט מיט פיילן, שטיינער און העק. יצחק בן שמואל און 
אוריה חלפן האָבן מיט נאָך הונדערט און דרייסיק באַװאָפּנטע מענער געװאַכט 
אין אַ גוט-פאַרבאָרגענער הייל אונטער דער גרויסער שול. און אויסגעחשבונט 
איז געװאָרן, אַז װען די קרײצפאָרערס װועלן זיך דערנענטערן צו די יידישע 
גאַסן, װעט די מחנה פון אַרטאַפּאַנוסן זיי לאַזן אַריינדרינגען טיפער אין מאַרק 
און דעמאָלט זיי באַהאָגלען מיט פיילן און שטיינער אין די רוקנס. ערשט נאָך 
דעם װועלן זיי, צעטומלטע און איבערראַשטע, באַפאַלן ווערן פון דער מחנה, װאָס 
אונטער דער גרויסער שול און אַרטאַפּאַנוס מיט זיינע יונגעלייט וועלן זײי 
אָנגרייפן אין רוקן מיט העק. 

צוויי טעג איז דער גראַף עמעריך מיט זיין צעװוילדעװועט חייל געשטאַנען 

ביי די געשלאָסענע שטאָט-טױערן, און מיט קולות און געשרייען אונטערהאַנדלט 
מיט די קריסטלעכע שטאָטלײט, זיי זאָלן די טויערן עפענען. ער האָט די שטאָט- 
לייט געלאָקט פון אָנהײב מיט אַ חלק אין הימל פאַר אָפּשמדן אָדער אויסהרגענען 
די עשקנותדיקע יידן. דערנאָך איז ער איבערגעגאַנגען צו תכליתדיקייט, וועגן 
טײילן זיך מיטן רויב. די שטאָטלײט האָבן נישט געגלויבט זיין װאַרט און ער 
האָט זיך געשװאָרן ביים האַרץ פון קריסטוסן, אַז וי נאָר זיין חייל װעט אַרין 
אין שטאָט װעלן די טויערן צוריק געשלאָסן װוערן און גאָרנישט פון דעם זאַק- 
רויב װעט אַרויסגעפירט ווערן ביז אַ גלייכער חלוקה. 

נאָך צוויי טעג פון איבערשרייען זיך איבער דער מויער, האָבן די שטאָט- 
לייט געעפנט די טויערן און געפירט דאָס צעווילדעטע חייל נישט צו די יידישע 
גאַסן, נאַר צום אַרכיבישאַפס שלאָס, װוּ דער רוב יידן האָט זיך אױיסבאַהאַלטן. 
וי אַ פלייץ-טייך מיט דונערדיקן קראַך זענען די הפקרלייט באַפאַלן דעם שלאָס. 
דעם אַרכיבישאָפס שוץ-װאַך איז אַנטלאָפן, און רוטהאַרד, דערזעענדיק דעם 
מבול פון ערב-רב מיט אויפגעהויבענע שלאָגאייזנס און שװערדן, האַט בוגד 
געווען אין די יידן און איז אַנטלאָפן. 

טיר און טױער זענען אויפגעבראָכן געװאָרן, װי אַ פירנדיקע האַנט װאָלט 
די רוצחים אָנגעוויזן וי אַזױ צוקומען צו די שװאַכסטע און אַממערסטן צעשראָ- 
קענע. צו וינציק זענען געווען די יידישע פאַרטײידיקער, זייערע שפּיזן און 
שילדן זענען געווען צו שװאַך אויף אויסצוהאַלטן דעם אָנדראַנג פון ווילדקייט, 
װאָס האָט זיך געװאָרפן וי אַן אַנלױפנדיקע פאַרפלייצונג. די רינג פון די 
פאַרטיידיקער האָט זיך איבערגעריסן. האָט זיך פאַר די רוצחים אַנטפּלעקט דער 
אינערלעכער הויף. די עלטערע יידן מיט זייער רב רבי יצחק בן משה זענען 
געזעסן איינגעהילט אין זייערע טליתים. און װוי דער רבי האָט דערזען די רוצחים, 
האָט ער זיך אויפגעשטעלט, אויפגעהויבן די הענט צום הימל און ער איז געװאַרן 
אַזױ הויך װוי ער װאָלט מגולגל געװאָרן אין אַ װאַלקן-זײל. ער האָט אויסגעשריגן: 

;האַקט אָפּ מיין קאָפּ װי אַ קרבן און לאָזט לעבן מיין הייליקע עדה! שמע 
ישראל...* און רבי יצחק האָט דעם , שמע ישראל" נישט פאַרענדיקט און דער זייל 
איז אונטערגעשניטן געװאָרן. און עס זענען פאַרשניטן געװאָרן די יידן אין 
טליתים. און אַז די אַנדערע האָבן דורך די שפּעלטער געזען װאָס עס טוט 
זיך אויפן הויף, האָבן זיי גערופן צו אײנאַנדער: , לאָמיר זיך ברענגען וי אַ 
קרבן פאַר גאָט. מיט אייגענע הענט לאָמיר זיך שעכטן, איידער צו פאַלן פון 
די הענט פון די רוצחים." האָבן די דרייסטע מיט זייערע שוץימעסערס 
אויסגעשאַכטן די שװואַכערע -- פרויען, כלות און קינדער, און דערנאָך האַבן 
זיי געמאַכט אַ סוף צו זייער אייגן לעבן 

רב קלונימוס מיט אַ זעכציק פאַרבליבענע קעמפער, האָבן זיך פאַרפעס- 
טיקט אין אַ טורעם און די טיר פאַרלייגט מיט שטיינער פון די צענומענע 
טרעפּ. די קרײיצפאָרער האָבן נישט געקענט גובר זיין די פאַרשפּאַרונג און 
זיי האָבן באַלאַגערט דעם אַרײנגאַנג. די יידן זענען געווען פאַרמשפּט, װאָרום 

קיין טראָפּן װאַסער האָבן זיי נישט געהאַט האָבן די רוצחים געװאַרט ביז די 
יידן װעלן זיך אונטערגעבן, אָדער זיי װעלן דערשטיקט וערן אין דער ענג- 
שאַפּט פונעם שמאַלן טורעם. 
װען עס איז צוגעפאַלן די נאַכט און דורך די שמאָלע עפענונגען פון 
טורעם האָבן זיך אַריינגעריסן די ווילדע און שיכורע געזאַנגען פון די קרייצ- 
פאַרערס, אויסגעמישט מיט דעם ריח פון בלוט, האָט רב קלונימוס געזאָגט 
צו זיינע לייט : 
,אונדז איז געבליבן צו גיין על קידוש השם, וי אַלע אונדזערע דאָ, װאָס 
זענען היינט געפאַלן אין שלאָס. אָבער אונדז איז אויך געבליבן אױסצופּרוון 
דעם רבונו של עולם, צי ער וויל אונדזער קרבן אָדער ער ויל, אַז פון זיין 
הייליקער עדה זאָל כאָטש בלייבן װער עס זאָל אים גלויבן און טראָגן זיין 
תורה. דעריבער װעלן מיר פּרוון זיך ראַטעװען דורך אַראָפּלאָזן זיך פון 
טורעם," 
האָבן אַלע אויסגעטון די קלײידער, זיי צעשניטן און געמאַכט פון זי 
שטריק. אָבער די אויבערשטע עפענונג פון טורעם, װאָס איז אַרױסגעגאַנגען 
אויף דער צווייטער זייט מיער פונעם שלאָס, איז געװען צו שמאָל פאַר אַ 
מענטש זיך דורכצושטופּן. האָט רב קלונימוס באַפױילן זיינע לייט: 
,זינגט אַלע מיט מיר דאָס קאַפּיטל תהילים פ"ו תפילה לדוד. נאָר איר זאָלט 
זינגען אַזױ, אַז די הימלען זאַלן צעריסן ווערן און אַ פאַרטויבונג זאָל קומען 
אויף די רוצחים, זיי זאָלן נישט הערן די קלעפּ פון אונדזערע העק. זינגט 
מיט אַלע אייערע כוחות: תפילה לדוד, הטה ד' אוזנך, ענני, כי עני ואביון 
אני. שמרה נפשי, כי חסיד אני, הושע עבדך, אתה אלוהי, הבוטח אליך,." 
און דאָס געזאַנג, געמישט מיט געשריי און געויין, איז געװען אַזױ 
מאַכטיק, אַז די קלעפּ פון די העק אינעם שטײן פון דער טורעם-עפענונג 
זענען פאַרטױיבט געװאָרן. עס האָט אויסגעזען װי די גאַנצע, די גאַנצע וועלט 
װאָלט געווען אױסגעליידיקט און אין דער לערקײט הערט זיך בלויז דאָס 
געזאַנגי און דער געװיין-געשאַל פון אַן עדה יידן פאַרשפּאַרטע אין דעם 
מיינצער שלאָס-טורעם : 
;חנני, אדוני, כי אליך אקרא כל היום; 
שמח נפש עבדך, כי אליך, אדוני, נפשי אשא. 
כי אתה, אדוני, טוב וסלח ורב חסד לכל קוראיך. 
האזינה ד', תפילתי, והקשיבה בקול תחנונותי. 
ביום צרתי אקראך, כי תענני -י די הי זי זי היה 
און דאָס געזאַנג האָט נישט אויפגעהערט אַפילו ווען די עפענונג איז 
שוין געווען אויסגעברייטערט און איינער נאָכן אַנדערן האָט זיך אַראָפּגעלאָזט 
פונעם טורעם. נאָר גאָט האָט אויך דאָסמאָל נישט אויסגעהערט דעם רוף פון 
זיינע קנעכט און די לעצטע האָבן זיך געבראַכט צו אים וי אַ קרבן. װאָרום 
ווען גאָר וייניק זענען געבליבן זיך אַראָפּצולאָזן. האָט זיך דער שטריק 

איבערגערזיסן אין דער הייך, פון דער שאַרפקײט ביי דער שטיין-שװעל פון 
דער עפענונג, און דער שטריק איז אַראָפּגעפאַלן. די געבליבענע האָבן זיך 
אומגעבראַכט, צו פאַרמיידן זייער פּיין פון פּאַמעלעכדיקן טויט. 

כדי נישט צו שטעלן אין סכנה די מחנה פון אַרטאַפּאַנוסן אויפן בוידעם 
פון רבי גרשומס ישיבה, און אויך נישט די מחנה פון יצחקן און אוריה אין 
דער גרויסער שול, וועגן וועמענס גורל זיי האָבן גאַרנישט געװוּסט, האָט רב 
קלונימוס מיט זיינע אַנטרונענע פונעם טורעם, אויסגעמיטן די יידישע געגנט. 
זיי האָבן זיך דורכגעשלייכט פּאַזע דער מויער און אַראָפּ אין דער קעלער- 
קאַמער פון דער קאַטעדראַלע. דאָ האָט רב קלונימוס געלאָזט זיינע לייט רוען 
ביז ערב באַגינען, װאָרום פון נישט האָבן אויף די ליפּן קיין טראָפּן װאַסער 
און קיין ברעקל ברויט פאַרן מויל, האָט ער מורא געהאַט, אַז די מענטשן 
וועלן אָפּגעשװאַכט װערן און שפּעטער װעלן זיי קיין כוה נישט האַבן צו 
ראַטעװען זיך. און כאָטש מיד זענען די מענטשן געוען, זענען זיי אין ערב 
באַגינען אַריבער די מויער און אַװעק אין די וועלדער אַרום דער שטאָט. 

סיי אַרטאַפּאַנוס און סיי יצחק און אוריה האָבן געװוּסט וועגן דער שחיטה 
אי אַרכיבישאָפס שלאָס. זיי האָבן דעריבער אָפּגעמאַכט, אַז זייערע מחנות 
וװעלן נישט אָנהייבן דעם פאַרשפּילטן קאַמף, סיידן די קרײצפאָרערס װעלן 
זיי אויסגעפינען און דעמאָלט װעלן זיי זייערע לעבנס אַװעקגעבן אַזױ טייער, 
וי דאָס װעט זיין אין דער מאַכט פון זייער געװער. 

אויפצומאָרגנס זענען די קרײצפאָרערס אַרומגעגאַנגען איבער די יידישע 
גאַסן און געסלעך און צװאַמען מיט די שטאָטישע לײט אויסגערויבט די 
יידישע הייזער. אין איין הױז, ביי יחזקיאל דעם שמיד, האָבן די רויבער 
דערהערט דאָס געוויין פון אַ קינד. זיי האָבן געזוכט פון װאַנען דאָס געויין 
און אויפן בוידעם האָבן זיי געפונען פערצן אויסבאַהאַלטענע ייד אויסער 
דעם שמיד און זיין ווייב מיט פיר יינגלעך, זענען דאָ אויך געװען אויסבאַ- 
האַלטן אוריה חלפנס ווייב מיט דריי טעכטער און איין זון, אַ געליימטער, 
און יצחקס ווייב מיט צוויי קינדער. די פרויען, די מיידלעך און אוריהס זון, 
דעם בעל-מום, האָב1! די רוצחים אַרויסגעפירט אויף דער גאַס און אָפּגעהאַקט 
די קעפּ. יחזקיאלס פיר יינגלעך און יצחקס צויי קינדער האָבן זי גענומען 
צו שמדן מיט כוח, און יחזקיאלן גופא האָבן זיי געגעבן די ברירה: אָדער ער 
וועט זיך שמדן צוזאַמען מיט זיינע יינגלעך, אָדער זיי װעלן אים אָפּהאַקן דעם 
קאַפּ. ער האָט מסכים געווען זיך צו שמדן. און אַזױ האָבן די רוצחים געפירט 
די זעקס קינדער און דעם שמיד צו דער קירך. די קינדער, צעשראָקענע פון 
דעם װאָס זייערע יונגע אויגן האָבן געזען, זענען געגאַנגען אין דעם פּאַראַד 
און מיט זײיערע געוויינען געריסן די הימלען, גערופן זייערע מאַמעס, װאָס 
זענען מער נישט געווען. אַזױ איז געשען, אַז בעת דער פּאַראַד צו דער קירך 
איז פאַרבײיגעגאַנגען די גרויסע שול, האָט יצחק דורך אַ שפּאַלט פון דער 


הייל געזע! װי דער המון טרייבט זיינע קינדער און נעבן זיי גייט יחזקיאל 

דער שמיד, אַ צעבלוטיקטער, און פירט ביי די הענט זיינע פיר יינגלעך. 

פון דעם האָבן די לייט אין דער הייל פאַרשטאַנען, אַז די איבעריקע, 
װאָס זענען געווען אוסבאַהאַלטן אויפן בוידעם פונעם שמיד, זענען דער- 
מאָרדעט געװאָרן, אָדער אפשר גוססן זיי און עס איז נישטאַ קיין נאָענטער, 
װאָס זאָל זיי געבן הילף?! האָט יצחק געזאָגט: 

,אוב גאָט האָט געװאָלט זיין סטאַדע זאָל אַפילן מיט געווער אין די 
הענט נישט קענען אָפּראַטעװען די קהילה, דאַרף יעדער באַזונדער מיט זיינע 
לעצטע כוחות אַפּראַטעװען זיינע נאָענטסטע. װער עס קען נאָך. פאַרװאָס זאָל 
איך דאָ זיין באַהאַלטן, ווען די רוצחים פירן מיינע קינדער צום שמד? צי 
װעל איך פאַר זיי האָבן פאַרענטפערונג? צי װעל איך אויפן עולם האמת פאַרן 
ביתידין של מעלה קענען אַפּגעבן אַ חשבון פאַרװאַס איך האָב דאָס אַלץ 
צוגעזען און זיך אוױיסבאַהאַלטן?" 

ער האָט זיך געזעגנט מיט די יונגעלייט אין דער הייל און זיי געווונטשן 
צו האָבן דעם זכות צו זען זיך מיט זיי לעבעדיקע. אַז אוריה האָט געזען װאָס 
זיין גוטער חבר טוט, איז ער צו אים צוגעשטאַנען. אויך ער װעט נישט בלייבן 
דאָ אױסבאַהאַלטן. ביים שמיד אויפן בוידעם האָט ער געהאַט זיין גאַנץ 
פאַרמעגן --- זיין ווייב מיט פיר קינדער. האָט נישט קיין זין ער זאָל בלייבן 
לעבן, אויב זיי לעבן נישט מער. און װאָס איז געשען מיט זיי, זאָל אויך 
געשען מיט אים. 

וי נאָר די מחנה פון די קרײצפאָרערס איז פאַרביי די גרויסע שול און 
אַרום איז שטיל געװאָרן, זענען ביידע, אוריה און יצחק, אַרױס פון דער היל 
און זיך געלאָזט צום הויז פונעם שמיד. און דאָ האָבו זי פאַרן איינגאַנג אין 
הויז, אין אַ טייך פון בלוט, װאָס האָט נאָך נישט באַװיזן פאַרגליווערט צו 
ווערן, דערזען זיבן גופים אַן קעפּ און די קעפּ באַזונדער אין רינשטאַק. ביידע 
האָבן זיך אַרומגעכאַפּט און אוריה האָט געזאָגט צו יצחקן: 

,דו ביסט מיר געווען אַ פריינט אַלע די יאָרן. טו מיט מיר חסד און שעכט 
מיך דאַָ נעב! מיינע, װאָרום איך האָב נישט קיין כוח אַלין זיך אָנצוטון אַ 
מעשה," 

יצחק האָט עס נישט געקענט טון, כאָטש וען ער זאָל האָבן אַ מעסער 
װאָלט ער פריער געשאָכטן זיין חבר און שפּעטער זיך אַלין איבערגעשניטן 
דעם האַלדז. נאָר ביידע האָבן איבערגעלאָזט זייערע מעסערס אין דער היל, 
נישט צו מינערן פונעם געװוער פון די אױסבאַהאַלטענע. זענען ביידע מענער 
געשטאַנען אַרומגענומענע, וי צוויי גרויסע קינײ"ער פאַרלוירענע אין אַ 
וויסטן װאַלד, און אַפּילו וויינעו האָבן זיי נישט געקענט. און וי זײי זענען 
אַזױ געשטאַנען, זענען זיי באַמערקט געװאָרן פון אַ כנופיה שטאָטישע, װאָס 
זענען נאָך אַלץ אַרומגעלאָפן איבער די יידישע הייזער אויסצורויבן דאָס 
לעצטע. די צעיושעטע כנופיה האָט זיך אַ לאָז געטון צו די צוויי אומגליקלעכע, 
מיט ווילדע אויסגעשרייען: 

,שלעפּן זיי אין דער קירך! נאָר אין דער קירך! גענוג פאַרעיפּושט די 
שטאָט מיט יידישע נבלות!" 

,דערשלאַגט אונדז װי איר האָט דערשלאָגן אונדזער בלוט!" -- האָבן 
אוריה און יצחק געבעטן אַבער די כנופיה האָט געחוזקט פון זיי. זיי ווילן 
בעסער מער לעבעדיקע קריסטן װוי טויטע יידן. און ביידע זענען געשלעפּט 
געװאָרן צו דער קירך. 

בעת יצחק האָט אין דער קירך דערזען זיינע צוויי קינדער און די קינדער 
זענען אויף אים אַרופגעפאַלן און זיך געטוליעט צו אים, האָט ער מער נישט 
געפילט דאָס האַרץ און ער איז אינגאַנצן אױיסגעליידיקט געװאָרן. כאָטש 
קליין זענען די קינדער געווען, דער עלטערער נאָך קיין גאַנצע פינף יאָר 
נישט, און זיי האָבן גאָרנישט פאַרשטאַנען פון זיינע װערטער, האָט ער געזאָגט 
צו זיי מיט אַ טרוקן קול: 

,אויב גאָט האָט דאָס אַלץ צוגעזען און נישט אַראָפּגעשיקט פון הימל אַ 
דונער צו דערשלאָגן די רוצחים, דאַרף ער נישט האָבן קיין יידן און מיר 
זענען אים לעסטיק געװאָרן. קומט, מיינע יתומים, און זאָלן מיר מיטן גוטן 
ווילן, ווייל אַזױ וויל גאָט, אַראָפּבײיגן אונדזערע קעפּ איבערן טויף-בעקן" 

און יצחק מיט זיינע צוויי קינדער, יחזקיאל דער שמיד מיט זיינע פיר 
יינגלעך און אוריה, זענען אָפּגעשמדט געװאָרן. און כדי זיי זאָלן זיין באַשירמט 
פון נגישות בעת זיי וועלן צוריקקערן אין די יידישע געסלעך צו זײיערע 
חרובע היימען, זענען אויף זייערע קליידער מיט רויטע פאַרב אױיפגעמאָלן 
געװאָרן צלמים. און אַזױ האָבן צוריקגעקערט ניין נפשות, דריי מענער און 
זעקס קינדער, נייע קריסטן, װאָס האָבן נישט געהאַט װוּהין און צו וװעמען 
צו גיין. אויסגעליידיקט איז געווען פאַר זיי די גאַנצע וועלט, פאַרלאָזטע פון 
איין גאָט און נישט דערגאַנגען צו אַ צווייטן גאָט. 

יצחק האָט אַלעמע אַװעקגעפירט צו זיך אין הױז. אַלץ איז דאָ געווען 
אויסגערויבט. פון זיין גאַנץ רייכקייט איז קיין סימן נישט געבליבן, אויסער 
אַ באַנק און אַ טיש. אַ לאַנגע שעה איז אין די פּוסטע קאַמערן קיין װאָרט 
נישט אַרױסגערעדט געװאָרן. די קינדערלעך האָבן מידע און צעטומלטע פון 
נישט פאַרשטיין װאָס אַלץ עס איז געשען מיט זיי, זיך פאַרקליבן אין אַ ווינקל 
או! געשוויגן. דערנאָך האַט זיך יחזקיאל דער שמיד אויפגעשטעלט און וי 
ער װאָלט זיך פאַרענטפערט פאַר אַ נישט גלייכן געדאַנק, געזאָגט: 

-- ,איידער מיר'ץ ברענגען צו קבורה אונדזערע, דאַרפן די קינדער האָבן 
עפּעס אין מויל. פון נעכטן אָן קיין ברעקל ברויט און קיין טראָפּן װאַסעף." 

ער האָט נישט געװאַרט מען זאָל אים זאָגן יאָ, אָדער ניין, און ער איז 
אַװעק או! געבראַכט אין אַ קאָרב ברויט און קעז און אַן עמער װאַסער, אַ 
פּאָר ערדענע טעפּלעך, אַ מעסער, אַ פייער-טאָפּ מיט גליענדיקע קוילן און אַ 
גוט פּנים פאַר די קינדער, זיי זאָלן װעלן עסף 

פינף טעג אין סיון האָט די מחנה קרײצפאָרערס פאַרלאָזט די שטאָט און 
איבערגעלאָזט אַן עלנטקייט, וי אַ מגיפה װאָלט דערשלאָגן מיינץ. די לופט, 
װאָס אַלע יאָרן אין דער צייט איז זי געווען פול מיט ריחות פון צעבליטע 
גערטענער און אויפגעגאַנגענע פעלדער, איז דאָס מאָל געװען איבערפולט 
מיט דעם עיפּוש פון מתים. טשאַטעס מבולבלע הינט זענען אַרומגעלאָפן איבער 
די גאַסן און געבילט אָן אַ סיבה. די שטאָטלײט האָבן מורא געהאַט פאַר אַ 
מגיפה און נישט געװוּסט וי אַזױ צו נעמען זיך קובר זיין אַזװױ פיל מתים. זי 
זענען געווען זיכער, אַז אַלע מיינצער יידן זענען אויסגעשאָכטן געװאָרן 
װאָרום אויסער די פּאָר משומדים האָט מען קיין איין איינציקן ייד מער נישט 
געזען. און ווייל אויך דער אַרכיבישאָף איז אין שטאָט נישט געווען, אַנטלאָפן 
נאָכן בוגד זיין אין די יידן -- זענען זיך די שטאָטפירער צוזאַמענגעקומען און 
באַשלאָסן אַרױסצושיקן העראַלדן אין די גאַסן, זיי זאָלן אויסרופן, אַז די 
יידן, װאָס זענען געבליבן לעב! ווערט באַװאָרנט, אַז קיין שום בייז ועט זי 
מער נישט געשען און זאָלן זיי אַרױס פון די באַהעלטענישן. און וייל די 
יידן אין די באַהעלטענישן האָבן נישט געהאַט קיין פאַרטרויען אין די רופן 
פון די העראַלדן, האָבן די שטאַטישע פאַרבעטן די דריי משומדים, יצחק, 
אוריה און יחזקיאל, און צו זיי געזאָגט אַזױ: 

,איצט זענט איר אונדזעריקע, אָבער איר קענט בעסער די יידן וי מיר, 
און איר ווייסט װוּ זיי באַהאַלטן זיך אויס. פון די אַ סך מתים װעט אין שטאָט 
אויסברעכן אַ מגיפה און אויך איר װעט שטאַרבן. דעריבער -- גייט און זוכט 
אַרױס די יידן, זיי זאָלן קומען און קובר זיין זייערע מתים אוו קיין שום בייז 
װעט זיי מער נישט געשען. די קרײצפאָרערס זענען אַװעק און דאָס פּעבל 
האָבן מיר צעטריבן" 

האָבן די דריי משומדים פאַרדעקט די אויפגעמאָלענע רויטע צלמים אויף 
זייערע מלבושים און אַװעק צו דער גרויסער שול און צו רבי גרשומס ישיבה 
און אַנגעזאָגט די אויסבאַהאַלטענע, װאָס זיי איז באַפױלן געװאָרן. און אַז 
אַרטאַפּאַנוס האָט געזען די דריי יידן, װאָס באַװעגן זיך פריי און זיי איזן 
גאַרנישט געשען, האָט ער באַפױלן ביידע מחנות, זיי זאָלן אַרױס פון די 
באַהעלטענישן און צעשיקט יונגעלײט איבער די געסלעך, זיי זאָלן רופן 
יידן אַרױסצוקומען אויף די גאַסן. ביסלעכווייז, ביסלעכווייז האַבן אַרוסגע- 
שטראָמט הונדערטער יידן, אַלע בלייכע, וי זיי װואָלטן געווען באַהאַלטן נישט 
עטלעכע טעג, נאָר װאָכן לאַנג. עס האָט אויסגעזע! נישט װי מענטשן פון 
דער שטאָט זענען עס, נאָר וי זיי װאָלטן געקומען פון אַן אַנדער וועלט און 
זיי קענען זיך מער נישט אויס ווּ זיי זענען. און די הייזער, װוּ די אַלע זענען 
געבוירן און דערצויגן געװאָרן -- אויך זיי זענען פאַר די יידן געווען פרעמדע, 
אויסגעליידיקטע, װי פון לאַנג נישט באַװוֹינטע. 

און באַלד האָבן זיך אין די געסלעך באַװיזן אויך קינדער און פרויען, און 
אַ שטראַל פון האָפּענונג איז אויפגעגאַנגען, װי דורך שווערע װאָלקנס רייסט 

זיך דורך אַ בינטל זון-ליכט און צעשפּריצט זיך אין די קאַלװשעס נאָך אַ 
װאָלקנברוך. 

פון אַ באַהעלטעניש אין דער מיל איז אויך אַרױס אסתר די יתומה. פון 
די באַמעלטע האַר, פּנים און קליידער האָט זי אויסגעזען, װי אַ מת װאָלט 
אויפגעשטאַנען פון קבר. זי האָט זיך געלאָזט לויפן צװישן די געסלעך און 
פריידיק צעטומלט האָט זי גערופן: 

,מזל-טוב, יידן, משיח איז געקומען! מזל-טוב, מיר האָבן הערלעבט די 
גאולה " 

זי האָט געהאַט צו דערציילן, אַז פון איר באַהעלטעניש-אויס האָט זי געזען 
אויף אַ ווייס פערד איר באַשערטן גראַף. ער איז געווען אָנגעטון אין לעדערנע 
בגדים מיט אַן אייזערנעם קיפּער אויפן קאָפּ און מיט אַ גרויסער שװערד 
ביי דער זייט. נאָר צוליב דעם צלם אויף זיין אויבער-קלייד האָט זי זיך נישט 
געװאָלט באַקענען צו אים און זי האָט געװאַרט ער זאָל קומען צו איר, אין 
איר באַהעלטעניש, װוּ זי האָט געהאַט צוגעגרייט איר חופהיבעט - פאַר איר 
און אים. 

קיינער פון די יידן אוו ווייבער האָבן זיך נישט צוגעהערט צו אירע 
רייד, און אין דער לופטן זענען געבליבן הענגען שטיקלעך פון אירע רופן: 
,גראַף", , קיפּער", , צלם" און , חופּה-בעט". 


אין הז פון דער קהילה האָט אַרטאַפּאַנוס צוזאַמענגערופן עטלעבע 
צענדליק יידן, כדי זיך צו באַראָטן מיט זיי וי צו ברענגען צו קבורה מיט 
איין מאָל אַזױ פיל מתים. װאָרום װעדליק דעם װי עס זענען געווען פול מיט 
מתים דער הויף און די קאַמערן פונעם אַרכיבישאָפס שלאָס און די גופים אויף 
די הייפן, גאַסן און הייזער, האָבן יידן געהאַלטן, אַז עס זענען געפאַלן קאַרגע 
צוויי טויזנט קדושים. צו דער אַסיפה האָט אַרטאַפּאַנוס אויך גערופן אוריהן 
און יצחקן, נאָר די צוויי לייט זענען נישט געקומען. זייער נישט קומען איז 
אים געווען חשוד, װאָרום ביידע זענען געווען אָנגעזעענע קהל-לײיט און די 
איינציקע, װאָס זענען געבליבן ביים לעבן איז אַרטאַפּאַנוס אַװעק צו זײי. 
ביידע זענען נאָך געווען אין יצחקס הויז און ביידע זענען געווען פאַרקלעמט. 
אַרטאַפּאַנוס האָט גערעדט צו זיי װי מען רעדט צו אבלים און ער האָט זי 
געטרייסט, װוי מען טרייסט אבלים. צי זענען זיי די איינציקע, װאָס זענען 
אין דעם אומגליק פאַראָבלט געװאָרן? צי איז נישט אַ מצווה צוֹ ברענגען 
קדושים צו קבר ישראל? דאָס יידישע פאָלק איז וי אַ גראָזיפעלד, װאָס מען 
שניידט עס און עס װאַקסט ווידער. לא די, װאָס די רוצחים האָבן געמאַרדעט, 
זאָל מען זיי צו דעם נאָך וייזן, אַז זיי האָבן אויך ביי די לעבנגעבליבענע 
צוגענומען דאָס לעבן, זיי געמאַכט פאַר אויס יידן? 


דעמאָלט האָבן יצחק און אוריה אָפּגעדעקט די צלמים אויף זייערע קליידער. 
אַ קוים באַמערקלעכער ציטער איז אַריבער איבערן פּנים פון אַרטאַפּאַנוסן. ער 

האָט גוט אויסבאַהאַלטן די נייע אויפטרייסלונג און אַ פאָכע געטון מיט אַ האַנט 
אין דער לופטן: 

,נישט אויס בייזע כוונות האָט איר עס געטון און עס איז אייך נישט 
מחייב,? -- האָט ער אויסגעשריגן -- , איר זענט יידן, װי איר זענט עס געווען 
נעכטן-אייערנעכטן. צי אַז די קריסטן ווילן אונדז אומברענגען, דאַרפן מיר נאָך 
צו זייערע רציחות צוגעבן אויך פון אונדזער זייט ?" 

יצחק האָט אויפגעהויבן אַ פויסט אין דער הויך און זיינע אויגן האָבן 
פּחדימדיק אַ בליץ געטון: 

,אויב דער גאָט פון ישראל האָט דאָס אַלץ צוגעזען און נישט אַראָפּגענידערט, 
כדי צו דערשלאָגן די אַלע, װאָס האָבן שלעכטס געטון צו זיין פאָלק, באַקען איך 
זיך מער נישט צו אים. אויב ער האָט געלאַזט אָפּהאַקן דעם קאָפּ פון מיי! ווייב 
און פון אוריהס ווייב און פון קינדער, און נישט אָפּגענומען די הענט פון די 
רוצחים, האָט ער אויך מיך אָפּגעהאַקט פון זיין אמונה. בין איך נישט גערעכט, 
אוריה ?" 

אוריה איז געווען פאַרשטיינערט. ער האָט באַװוֹיגן מיט די ליפּן, נאָר קיין 
קול האָבן זי נישט אַרױסגעגעבן. מיט קאַלטע מטושטשע אויגן האָט ער אָנגעקוקט 
אַרטאַפּאַנוסן, װי ער װאָלט געקוקט מיט אויגן פון אַ טױטן. 

,ניין! ניין! ניין!" -- האָט אַרטאַפּאַנוס אויסגעשריגן, װי מיט דעם װאַלט 
ער װעלן אויפוועקן דעם פאַרשטײינערטן אוריה, -- ,אַ מענטש איז נישט קיין 
חיה, װאָס לאָזט זיך אַװעקטראָגן פון אייגענעם שטורעם, אַפילו ווען דער שטורעם 
איז אַ באַרעכטיקטער! צי ווען עס ברעכט אויס אַ שריפה און אַ מענטש ווערט 
אָפּגעברענט, צי זאָל ער האַלטן פאַר גערעכט, אַז די גאַנצע וועלט זאָל אַװעק 
אין אַ שריפה ?* 

מיט אַ מטורפדיקן אויסברוך האָט יצחק אָנגעכאַפּט אַרטאַפּאַנוסן ביי די 
קליידער און אים געטרייסלט: 

;אַרטאַפּאַנוס, אַרטאַפּאַנוס, איר האָט קיינעם נישט פאַרלוירן און איר זענט 
נישט געפּרוּווט געװאָרן!" -- האָט ער געשריגן מיט אַ געענדערט און נישט- 
מענטשלעך קול. 

אַרטאַפּאַנוס האָט מיט ביידע הענט אָנגעכאַפּט די הענט פון יצחקן און מיט 
כוח זיי אַראָפּגעריסן, מיטרייסנדיק שטיקער פון זיין אויבער-בגד. ער האָט אים 
באַצװוּנגען און אַראָפּגעזעצט אויף דער באַנק. 

,בלויז אַ מינוט נאָכן שמד, נאָר גויאישן כוח האָט ער שוין!" -- האָט זיך 
ביי אַרטאַפּאַנוסן אַרױסגעריסן. 

ביידע, סיי יצחק און סיי אַרטאַפּאַנוס, האָבן שווער געסאַפּעט, װי נאַך אַ 
לאַנגן און שווערן געראַנגל. נאָך אַ מינוט האַט אַרטאַפּאַנוס, נאַך סאָפּענדיק, 
געזאָגט : 

,איך בעט דיך איבער, יצחק, איך האָב נישט געמיינט דיך באַלײידיקן דו 
ביסט אַ ייד. דו הערסט? דו ביסט אַ ייד. נאָר ס'איז דיר זייער שלעכט. אויך 

מיר איז שלעכט, גאָר שלעכט. דאָס װאָס מיר האָבן ביידע, און אויך דו, אוריה -- 
הערסט אוריה ? אויך דו! מיר האָבן צוגעגרייט געװער און נישט געקעמפט. 
דאָס האָט אונדז אַלע האַרב געטראָפן. דערפאַר װעלן מיר מיט די אָפּגעראַ- 
טעוועטע אויפבויען די קהילה. איר װועט זען, מיר וועלן זי אויפבויען! זאָלן 
טויטע קומען צו קבורה און די לעבעדיקע װעלן שאַפן ניי לעבן. איר הערט 
מיינע ווערטער ? וי 

נישט יצחק און נישט אוריה האָבן געקענט הערן זיינע ווערטער. זי זענען 
געווען פאַרטראָג! ערגעץ-אַנדערש. 

אין דער זעלבער נאַכט, נאַך חצות, האָט יצחק, מיט דעם מעסער, װאָס 
ס'האָט יחזקיאל דער שמיד געבראַכט מיט אַ טאָג פריער צו שניידן ברויט 
פאַר די קינדער, געשאָכטן זיינע צוויי קינדער און אונטערגעצונדן זיין הויז. 
ער און אוריה זענען באַלד דערנאָך אַװעק אין דער גרויסער שול, געעפנט 
דעם אַרון קודש, אויסגעשיט אין אים די אויפגעבלאַזענע קוילן פון אַ פייער- 
טאָפּ און ביידע האָבן זיך אַװעקגעלײגט צופוסנס דעם אָרון קודש. 

אי מיטן דער נאַכט זענען די פאַרוויסטע און מידע, פון צער שלאָפנדיקע, 
אויפגעוועקט געװאָרן פון אַלאַרמירנדיקע רופן. די שטאָט האָט געברענט. וי 
אין מיינץ איז מיט צוויי טעג פריער רויט געװאָרן די ערד פון יידיש בלוט, 
אַזױ איז דאָס מאָל רויט און צעגליט געװאָרן פון פייער דער הימל איבער 
מיינץ. װי אַ באַרגיעקדה האָט געברענט די גרויסע שול און אַריבערגעװאָרפן 
פלאַמען-װאָלקנס אויף די דערנעבנדיקע הייזער. אין די געסלעך האַט זיך 
דאָס פייער פון יצחקס הױיז געװאָרפן אויף אַלע זייטן. װי בייזע ווינטן װאָלטן 
געבלאָזן פון אינעװײיניק, און דאָס פייער האָט זיך איבערגעטראָגן אויף רעכטס 
און אויף לינקס, אַמאָל פאָרויס און אַמאָל אויף הינטן, און אָפּגעריסענע 
פלאַמען-בעזעמס איבערגעװאָרפן איבער דעכער. 

אויף די גאַסן זענען פאַרצאָרנטע יידן געשטאַנען װי זײי װאָלטן זיך 
צונויפגעשטופּט צו קידוש-לבנה. דער המון פון די שטאָטישע קריסטן האָט 
פון די הייזער געהאַט אויסגערויבט אַפילו די עמערס און אַפילן די װאַסער- 
דייזשעס און ס'איז נישט געווען מיט װאָס צו לעשן. האָט מיינץ געברענט מיט 
אַ שריפה פון שטראָף. װאָס מענטשן האָבן נישט באַװיזן אומצוברענגען האָט 
דאַס פייער פאַרצוקט. דעכער האָבן אויפגעשאָסן מיט פונקעך-װאַלקנס, ווענט 
האַבן זיך מיט קראַכן אַראָפּגעלאָזט און זיך צעשאָטן מיט װוּט. הייס איז געווען 
פון די פּלאַמען, נאַר די יידן האָבן זיך צונויפגעדריקט צו אײנאַנדער, זי 
האָבן געציטערט פון קעלט -- אַן אויסטערלישע קעלט אינעם חודש מאַי, ווען 
דאָ נישט ווייט האָט געבליט דער בעז און די פרוכטן-סעדער זענען געשטאַנען 
אין זייער פרילינגדיקער צעבלומטקייט. 

נאָר איין איינציקע, אסתר די יתומה, איז געלאָפן פון איין צונויפגעדרענגט 
געזעמל יידן צום צוייטן, געפּרוווט אַרײנקוקן אין די פּנימער, װאָס זענען 
געווען רויט פונעם אָפּשײן פון די פלאַמען, און געפרעגט: 

,צי איז שוֹין משיח געקומען? אפשר געפינט זיך צװוישן אייך מיין 
גראַף ?" 

און אַז קיינער האָט דער מטורפער נישט געענטפערט, איז זי אײליק 
אַװעק צו אַ צווייט געזעמל און אויפן וועג געשריגן: 

;אַז זיי באַהאַלטן אויס פון מיר מיין גראַף! װוּ זאָל איך אים זוכן און ווער 
װעט אים זאָגן, אַז איך װאַרט אויף אים ?7 

דער באַגינען האָט אָפּגעדעקט אַ פאַרװויסטע שטאָט. װאָלקנדלעך גראַער 
רויך האָט זיך געהאַלטן נידעריק איבער די נאָך נישט אויסגעברענטע הייזער., 
האָלעװעשקעס פון פאַרברענטע קראַקװעס און בעלקעס האָבן נאָך דאָ און 
דאָרט איינגעקראַכט, װי אונטער די חורבות װאָלטן געהויערט נישט-גוטע און 
זיי צערודערן דאָס נישט דערברענטע, 

װי נאָר די זון האָט אויפגעשיינט איז אַרטאַפּאַנוס אַרומגעגאַנגען איבער 
נאַקעטע גאַסן, װאָס זענען איצט געווען שטעגן צװוישן הויפנס האָלעװעשקעס 
און גערופו יידן צו גיין קובר זיין די מתים. אייגנטלעך האָט ער נישט געדאַרפט 
זיי רופן, װאָרום יידן זענען נאָך פריער אַלײן אַװעק צום שלאָס פון אַרכי- 
בישאָף צו דערקענען זייערע קרובים און זיי ברענגען צו קבר ישראל. אָבער 
דאָס אַרומגײין צװישן מענטשן האָט אים געהאַלטן אויף די פיס און ביים 
לעבן. ער איז געווען טויט-מיד און ער האָט געהאַט אַ געפיל, אַז טאָמער לייגט 
ער זיך ערגעץ-וווּ אַװעק, װעט ער מער נישט אויפשטיין. 

קוים די מיינצער אבלים און נשרפים האָבן געבראַכט צו קבורה די קדושים 
און אָנגעהױבן זיך פעדערן צוריק אויפשטעלן פון די חורבות אַ היים, װי עס 
איז געפאַלן אויף זיי נאָך אַ קלאַפּ: 

קלונימוס בן משולם, מיט אַרום פופציק אירע פון זיינע אָפּגעראַטעװעטע 
יונגעלייט, האָבן זיך אויסבאַהאַלטן אין אַ װאַלד אַ צוויי שעה גאַנג פון מיינץ. 
דער הונגער און דורשט האָט זיי אַרױסגעטריבן צו אַ נאָענט דאָרף נאָך װאַסער 
און שפּייז. אַזױ האָבן די דאָרפסלייט, װאָס זענען צוגעשטאַנען צו די קרייצ- 
פאָרערס, אויסגעפונען, אַז יידן באַהאַלטן זיך אויס אין װאַלד, און כדי נושא 
חן צו זיין אין די אויגן פונעם גראַף האָבן זיי זיך אָפּגעשמועסט צו פאַנגען 
די יידן און ברענגען זייערע נשמות וי אַ מתנה צו זייער שררה פאַר באַפּרײען 
זיי פון גיין אין דער מלחמה פאַר ירושלים און קריסטוסעס קבר. די דאַרפס- 
לייט, באַװאָפנטע מיט העק, האָבן אַרומגערינגלט דעם װאַלד און וי נאָר זי 
האָבן אויסגעפונען דאָס אָרט װוּ די יידן האָבן געלאַגערט, האָבן זי נישט 
געדאַרפט קעמפןן, כאָטש די יידן האָבן געהאַט מיט זיך זייערע שילדן און 
שלאָג-אייזנס און די העק און מעסערס, זענען זיי געווען אױסגעפּײניקט פון 
הונגער און דורשט און יעדער ווילן צו פאַרטײידיקן זייערע לעבנס איז געווען 
ווייט פון זיי. האָט רבי קלונימוס געזאָגט צו די באַדריקער: 

,אויב איר וילט קענט איר אונדז דאָ אַלע אויסהרגענען נאָר אוב גאָט 
װיל אונדז שענקען אונדזערע לעבנס, האָט ער אייך געשיקט צו אונדז איר 

זאָלט אונדז געבן װאַסער און ברויט, כדי מיינע לייט זאַלן זיך קענען שטעלן 
אויף די פיס," 

האָבן די דאַרפסלײיט געזאָגט, אַז איצט, איידער זיי גייען אין דער מלחמה 
צו באַפרײען דעם קבר פון קריסטוסן, מוזן זיי באַפרײען די יידן פון זייער 
פאַלשן גלויבן. און דעריבער ווילן זיי מיט די יידן אָפּשלאָגן אַ געשעפט: זײ 
װועלן געבן װאַסער און ברויט און די יידן זאָלן אָננעמען דעם קריסטלעכן 
גלויבן. האָט רבי קלונימוס געזאָגט: 

,װאָס האָט איר דאָ צו רעדן וועגן שמד, ווען איר זעט, אַז איר האָט דאָ 
צו טון מיט מענטשן װאָס פון הונגער און דורשט איז זיי שװער אַ האַנט 
אויפצוהייבן. אויב מיר דאַרפן דאָ שטאַרבן פון הונגער איז גלייכער מיר 
זאָל! שטאַרבן אין אונדזער אייגענעם גלויבן." 

זענען די לייט אַװעק אין דאָרף און געבראַכט ברויט מיט מילך. אַז די 
יידן האָבן זיך אונטערגעלענט די הערצער און געקומען צויזיך, האָבן די 
דאַרפסלײט אָנגעהויבן צו רעדן וועגן תכלית: שוין זאָלן זיך אַלע אויפהייבן 
און גיין אין דער דאַרפישער קירך, װוּ דער קאַנאָניק פונעם גראַף ועט זײ 
אָפּשמדן. האָט רב קלונימוס באַפױלן זיינע ליײט, אַז קודם זאָל מען גײן אין 
דאָרף אַריין. װאָרום מען זעט דאָך, אַז גאָט אַליין האָט זיך דאָ אַריינגעמישט, 
אַז זיינע געפּרווטע שעפעלעך זאָלן נישט אויסגיין אין װאַלד פון הונגער. 
און אויב זיין האַנט איז אין דעם, װעט ער מסתמא אויך ווייטער העלפן, מען 
זאָל זיך קענען אַרױסמאַכן פון די רוצחישע הענט. ערשט וען די דאָרפס- 
לייט האָבן אַריינגעפירט די ייד אין דער קירך און דער קאַנאָניק האָט אויף 
זיך אַרויפגעצױגן דאָס ווייסע העמדל זיך צוצוגרייטן צו דער טויפונג, האָט 
רב קלונימוס אָנגענומען דעם שטאַט פונעם מיינצער ראש הקהל. 

,די וועלט איז אַזױ געשטעלט געװאָרן, אַז מענטשן זענען נישט הפקףה" -- 
האָט ער געטענהט -- ,אַזױ וי איר אַלע דאַ אין דאָרף זענט די מענטשן פון 
דעם גראַף און גאָרנישט קענט איר טון אָן זיין רשות און נאָר זיין װאָרט 
הערט איר און קיינעמס מער, אַזױ געהערן מיר צום אַרכיבישאָף רוטהאַרד. 
אים האָבן מיר די אַלע יאָרן געצאָלט צינש און אין זיין רשות זענען מיר 
געווען. אויב מיר זאָלן זיך איצט אַרױסברעכן פון אונטער זיין רשות, װעט 
דער הערשער האָבן אַ ריכטיקע טענה צו אייך און צו אונדז, הלמאַי מיר האָבן 
אָפּגעטון זאַכן אָז זיין באַפּעל. און אַזױ וי ער איז אַ קירכלעכער פירשט און 
ער וװועט אַװדאי װועדליק זיין שטאַנד זיך װעלן אָפּרעכענען מיט דעם קאַנאָניק, 
פאַרװאָס ער האָט אים נישט געפרעגט, צי זאָל ער אָפּשמדן זיינע יידן, וויל 
איך צום ערשטן הערן דאָס װאָרט פון אונדזער האַר, דעם אַרכיבישאָף 
רוטהאַרד," 

דער קאַנאָניק האָט זיך דערשראָקן און צוריק אויסגעטון דאָס וייסע 
העמדל. די רייד פונעם ייד זענען דווקא געווען נישט קיין קרומע. דער מיינ- 
צער אַרכיבישאָף אין אַ שטרענגער און װי יעדער הערשער איז ער נקמה- 

גלוסטיק צו יעדן, װאָס שטעלט זיך אים אין וועג. דערום איז גלייכער צו 
לאָזן אים וויסן, אַז פופציק פון זיינע יידן געפינען זיך אין דער דאָרפישער 
קירך אויף אָפּצושמדן. דער קאַנאָניק אַלײן האָט אָנגעזאַטלט אַ פערד און 
אַװעקגעריטן קיין מיינץ, געפונען דעם אַרכיבישאָף און אים דערציילט װאָס 
ער האָט געהאַט אים צו דערציילן, 

האָט רוטהאַרד געלויבט דעם קאַנאָניק פאַר דער גוטער בשורה און געזאָגט, 
אַז אויב אָפּשמדן פופציק מיינצער יידן מיט דעם ראש הקהל, יל ער דער 
זכות זאָל אים פאַררעכנט וער! אין הימל, און דעריבער וויל ער זיין דערביי 
און פאַר אים זאָלן די יידן איינבייגן די קעפּ איבער דעם טויף-בעקן 

אַז רוטהאַרד האָט זיך באַװויזן אין דער קליינער דאָרפישער קירך, האָט 
פאַר די אויגן פון די יידן אַ בליץ געטון אַ פונק פון האָפענונג. רב קלונימוס 
האָט זיך טיף פאַרנויגט פאַר דעם קירכלעכן פירשט און אים געדאַנקט פאַרן 
איינשטעלן זיך פאַר דעם לעבן פוו די לעצטע יידן פון מיינץ. 

,איך האָב געװוּסט מיין האַר, אַז װוען דו װעסט הערן פון מיר, װעסטו 
קומען, מיר און די מייניקע אַרויספירן פון קלעם," 

האָט זיך דאָס פּנים פון דעם אַרכיבישאָף אָנגעגאָסן מיט בלוט און א 
צעיאַכמערטער האָט ער אויסגערופן: 

;נישט פון קלעם בין איך געקומען אייך אַרױסנעמען, נאָר כדי אייך 
אַריינצופירן אין יאָך פון דער הײליקער קירך און דעמאַלט װעט איר זיין 
פרייע מענטשן, װי אַלע שטאָטישע קריסטן" 

,מיין גנעדיקער האַר," -- האָט זיך רב קלונימוס ווידער טיף פאַרנויגט -- 
,צי האָבן מיר דיר נישט געדינט װי געטריע קנעכט, נישט געצאָלט דעם 
צינש צו דער צייט און װעדליק דער גרייס װוי דו האַסט געװאָלט! צי האָבן 
מיר, וי יידן, נישט אויפגעבויט דיין שטאָט, רייכער און גרעסער, וי קריסטן ?* 

רוטהאַרד האָט אָנגעהויבן טרייסלען מיט די הענט פון אומגעדולד: 

;איר האָט מיין שטאָט אויפגעבויט, כדי זי צן פאַרברענען. איר האָט 
מיינץ אַװעקגעלאָזט מיטן רויך! מיך פאַראַרעמט װי דעם קלענסטן ריטער, 
איר יידן!" 

רב קלונימוס האָט אויפגעהויבן דעם קאָפּ העכער, זיך אויסגעגלייכט און 
נישט װאַרטנדיק רוטהאַרד זאָל פאַרענדיקן, אים אַריינגעפאַלן אין די רייד: 

,אויב אַזױ האָבן אויך מיר זיך אַלײן אויסגעשאָכטן, אוב אַזױ האָבן 
מיר זיך אַליײין אױיסגערױיבט! אויב אַזױ האָבן די אַלע רוצחים און אַרומשלע- 
פּערס זיך אַריינגעריסן קיין מיינץ, כדי אונדז צו שטערן פאַרניכטן אונדזער 
פּראַצע און מי פון דורות! ביסטו, מיין האַר און קירכלעכער פירשט, דער 
גערעכטער, און דער איינציקער גאָט אין הימל איז אַן עדות פון דיין גערעכ- 
טיקייט !" 

רוטהאַרד האָט אַ זייטיקן קוק געטון אויפן ראש הקהל און באַהאַלטן זיין 
כעס. מיט געקינצלטער וייכקייט האָט ער געזאָגט, אַז אַלע זאָלן הערן: 

,איך בין נישט געקומען אַהער זיך מיט אייך מתווכח זיין, נאַר העלפן 
אייך, אייך ווייזן וי נאָענט איר זענט צו מייז האַרץ און איך אַליין זאָל אייך 
אַריבערפירן צום ריכטיקן גלויבן. איר װעט פון דאַנען אַרױס פרייע מענטשן 
און װי גלייכע אין שטאָטישן שטאַנד,?" 

,מיר בעטן דיך, קירכלעכער פירשט, צו זיין צו אונדז װי דו ביסט געווען 
ביז אַנומלט, און מיר װעלן ווייטער זיין אין דיי רשות,? -- האָט רב קלונימוס 
געזאָגט שטיל און בעטנדיק און פּלוצים אויפגעהויבן זיין קול: ,נאָר אוב דו 
וועסט באַשטײן אויף דיינע ווערטער, װעלן מיר פון דאַנען נישט אַרױס װי 
לעבעדיקע קריסטן, נאַר װי טױטע יידן -- און וי אַן עדות צו דעם, רוף 
איך צו גאָט: ,שמע ישראל ד' אלהינו ד' אחד!" 

װי מיט אַ געשריי פון פאַרװוּנדנקייט האָב! אַלע יידן אויסגערופן אין 
כאָר: .שמע ישראל ד' אלהינו ד' אחד." 

רוטהאַרד האָט בייז איינגעצויגן דעם קין און אַרױס מיט שנעלע טריט. 

נאַך איידער די זון האָט זיך אין דעם טאָג געזעצט, האָט קיין איינער פון 
! די יידן אין דער קירך מער נישט געלעבט. די װענט פון דער קירך, דער 
אַלטאַר און דער טויף-בעקן זענען געווען באַגאָסן מיט דעם בלוט פון די 
קדושים. די דאָרפסלײט, װאָס האָבוֹ דאָס בלוט אויפן דיל פון דער קירך 
באַשאָטן מיט זאַמד, האָבן די רויטקייט נישט געקענט פאַרשיטן דאָס האָט די 
רויטקייט פון דער פאַרגייענדיקער זון זיך געזעצט אויפן דיל און דורכן 
אָנגעשאָטענעם זאַמד זיך פאַראיינט מיט דער רויטקייט פונעם יידישן בלוט. 

אַז דאָס װאָס איז געשען אין דער דאָרף-קירך איז דערגאַנגען קיין מיינץ, 
האָבן יידן, צו דעם אַש װאָס זיי האָבן געהאַט אָנגעשאָטן אויף זייערע קעפּ אין 
טרויער נאַך דער שחיטה אין דער שטאָט, אַרױפגעשאָטן נאָך אַ הויפן אֵַש. 
און יידן האָבן אויפן פּלאַץ פאַר דער אָפּגעברענטער גרויסער שול געזאָגט 
קדיש. אַלע זענען זיך צעגאַנגען, נאָר אַרטאַפּאַנוס איז געבליבן שטיין איינער 
אַלײין. ער האָט זיך אַרומגעקוקט. די זון איז געשטאַנע1 הויך, דער הימל איז 
געווען װי בלוי רואיק װאַסער, און אין דער בלויקייט זענען געשװוּמען ווייסע 
װאָלקנדלען, װוי שיפלעך פון געבלײיכטער װאָל. אַזאַ קאָנטראַסטיקע שלוה 
האָט אויבן געהערשט אַנטקעגן דער שװאַרצקײיט און וויסטקייט איף דער 
ערד. ער האָט מיט אַ פוס אַ ריטש געטון אין דעם שטויב, וי ער װאַלט וועלן 
דערפילן, צי זיין פוס איז פאַרװאַרצלט אין דער וװויסטער ערד. דער פוס איז 
געווע! פריי, אָפּגעריסן פון די װאָרצלען, און ער האָט אַ ריטש געטון מיטן 
צווייטן פוס און אויך ער איז געוען פריי. האַט ער געמאַכט איין טריט און 
נאָך איינעם, און נאַך איינעם און אַזױ איז ער אַרױס פון דעם שטאָטישן טויער 
און אַװעק מיטן טראַקט אויף מזרח. ער איז אַװעק מיט אַ געלאַסענעם טריט, 
װי עס גייט אַװעק אַ מענטש, װאָס אַלץ הינטער אים איז פאַרװויסט געװאָרן 


און ער ווייסט נישט װוּ זיין קאָפּ װועט געפינען א געלעגער אין דער ערשטער 
נאַכט פון נע-ונד. 

דערשינענט ווערק 
פון מ. צאַנין 


האַפּליאַ, מיר לעבן! 
נאַװעלן 


צּ 


אויף זומפּיקער ערד 
ראָמאַן פון יידישן לעכן אין פאַרמלחמחדיקן פּוילן 


צּ 


וווהין גייט יאַפּאַן? 
רייזע-באַשרײבונגען 


צּ 


איבער שטיין און שטאָק 
רייזע איכער הונדערט חרוב-געװאַרענע קהילות אין פּױלן 


צּ 


שבתדיקע שמועסן 
ישראלדיקע פעליעטאַנען 


+צ 


פולער העברעאיש-יידישער ווערטערבוךר 
מיט הוספות . 


צּ 


שיר השירים און רות 
איבערזעצונג פון די צוויי תנ"ך-ווערק 


צּ 


צווישן געטער און מענטשן 
רייזע"כאַשרײבונגען 


צּ 


אויף די וועגן פון יידישן גורל 
עסייען 


צִּ 


די דעקאדענץ פון אַ משיח 
עסייען 


א 
אַרטאַפּאַנוס קומט צוריק אַהיים 
יידישער ראָמאַן 
ערשטער באַנד: ירושלים און רוים 
פרעמדע הימלען 
צווייטער באַנד: גאַליע און אשכנז 
: 
תל עולם 


מפע על פני מאה קחילות נחרכות 
צִּ 


דרכי הגורל היהודי 
מסות 


א 
ארטפנוס חוזר הביתה 
רומן יהודי 


כרך א' -- ירושלים ורומה 


מיט באַשטעלונגען זיך ווענדן צו: 


פאַרלאַג ,המנורה", רח' זנגביל 24, תל-אביב, ישראל 

